



Gurbanguly Berdimuhamedow

**ÖSÜŞIŇ TÄZE
BELENTLIKLERINE TARAP**

Saýlanan eserler

10-njy tom

Aşgabat
Türkmen döwlet neşirýat gullugy
2017



Indi 25 ýyl bäre Garaşsyz döwletimiz öz saýlap alan ýoly bilen barýar. Şu döwürde ýurdumyzyň durmuşynyň ähli ulgamlarynda belent sepgitlere ýetildi... Biziň gazanan üstünliklerimiz – arkaýynçylyk üçin sebäp däl-de, eýsem ösüşiň we gülleýşiň täze belentliklerine tarap öňe hereket etmegiň başlangyç şertidir... Häzirkizaman dünýäsinde bäsleşige ukyplylygy, ykdysadyýetimiziň, maliýe ulgamymyzyň dürli çökgünliklere durnuklylygyny kepillendirýän, şeýle hem raýatlarymyzyň ýaşayyş-durmuş derejesini yzygiderli ýokarlandyrmaga mümkinçilik berýän ýurdy gurmak üçin biz entek örän köp we tutanyerli işlemeli... Öňde durýan bu wezipeleriň hökman durmuşa geçiriljekdigine men pugta ynanyaryn... Biz näçe netijeli işleseň, köp işleri amala aşysak, mähriban halkymyz şonça-da gowy durmuşda ýaşar, berkarar Watanymyzyň abraýy has-da ýokarlanar... Biziň zähmetsöýer we merdana halkymyz islendik meseläni üstünlikli çözmäge ukyplydyr.

**Türkmenistanyň Prezidenti
Gurbanguly Berdimuhamedow**





**TÜRKMENISTANYŇ PREZIDENTI
GURBANGULY BERDIMUHAMEDOW**

Ýurdumyzyň giň gerimli we ynamly döredijilikli gadamlary

Taryhyň sahypalaryna ýazylýan her bir ýyl döwletimizi ösüşiniň ýene-de bir täze derejesine çykarýar. 2016-njy ýyl – Berkarar döwletimiziň bagtyýarlyk döwrüniň başinji ýyly hem Türkmenistan üçin ykdysady we ruhy taýdan galkynyşyň nobatdaky ýyly bolup, ol döredijilikli işler üçin täze mümkinçilikleri açdy. Bu ýylyň wakalary halk hojalygynyň senagatlaşdyrylmagyny çaltlandyrmak, tebigy baýlyklary rejeli we netijeli peýdalanmak, adamlaryň durmuşy üçin amatly şertleri döretmek bilen bagly bolan ýurdumyzda ýaýbaňlandyrylan özgertmeleri aýdyň şöhlelendirdi. Olar täze taryhy döwürde Türkmenistanyň Prezidenti Gurbanguly Berdimuhamedowyň durmuşa geçirýän düýpli özgertmeleriniň strategik maksady bolup durýar.

Türkmen halkyna önünde goýan maksatlaryna tarap ynamly gadam urmaga ýardam edýän her ýylyň joşgunly şygaryny yglan etmek indi asylyly däbe öwürüldi. Mysal üçin, ýurdumyzyň hemişelik Bitaraplygyň halkara hukuk derejesine eýe bolmagynyň 20 ýyllygyna beslenen 2015-nji ýyl milli Liderimiziň teklibi boýunça Bitaraplyk we parahatçylyk ýyly diýlip yglan edildi, 2016-njy ýyl – Türkmenistanyň döwlet Garaşsyzlygynyň 25 ýyllygynyň baýram edilen ýyly Mirasa sarpa goýmak, Watany özgertmek ýyly*, 2017-nji

* Geçmiş bolmadygyň – geljegi bolmaz. Geçmişini bilmeýän we hormatlamaýan halk beýik geljegine akyl ýetirip bilmez. Özboluşly döp-dessurlaryny aýawly saklaýan, öz taryhyny unutmaýan we geçmişine buýsanýan halk ynamly öňe gidip biler we rowşen geljegini nazarlap biler. Şu pähimde 2016-njy ýylyň şygary öz beýanyny tapdy, bu barada aýtmak bilen, hormatly Prezidentimiz Gurbanguly Berdimuhamedow «şu ýyl biz

ýyl bolsa, Aşgabatda Ýapyk binalarda we söweş sungaty boýunça V Aziýa oýunlarynyň geçiriljekdigini nazara almak bilen, Sagdynlygyň we ruhubelentligiň ýyly hökmünde geçýär¹. Döwlet Baştutanymyzyň bu başlangyçlary halkymyzyň gyzgyn goldawyna eýe boldy.

2016-njy ýylyň Mirasa sarpa goýmak, Watany özgertmek ýyly diýlip yglan edilmegi, ýurdumyzyň mukaddes Garaşsyzlygynyň 25 ýyllygynyň dabaraly baýram edilmegi, Türkmenistanyň Konstitusiasynyň rejelenen görnüşiniň kabul edilmegi bu ýyly eziz Watanymyzyň taryhynda ýatdan çykmaýak ýyllaryň birine öwürüp, ony ýurdumyzyň syýasy, ykdysady we medeni durmuşyndaky möhüm wakalar, halkymyzyň ajaýyp gazananlary we zähmet üstünlikleri bilen baýlaşdyrdy. Şol wakalar Berkarar döwletimiziň bagtyýarlyk döwriň şanly ýyl ýazgysyna altyn harplar bilen ýazyldy. Bu ägirt uly we ähmiýetli işde Türkmenistanyň taryhy-medeni mirasy jemgyýetiň hemmetaraplaýyn we hil taýdan täzelenmeginiň serişdesi bolup hyzmat etdi. «Biz öz halkymyzyň döp-dessurlaryna, binýatlyk gymmatlyklaryna we ahlak ýörelgelerine mukaddeslik hökmünde örän uly sarpa goýýarys. Bu bolsa, bize halk hökmünde öz maksatlarymyza, bu dünýäde öz ornumyza we wezipämize oňat düşünmäge ýardam edýär. Döwletimizi onuň nähili bolmalydygy barada öz garaýyşlarymyza laýyklykda gurmaga şert döredýär. Şol bir wagtda-da, bize dünýä döwletleri bilen deňhukukly we birek-birege hormat goýmak esasynda gatnaşyklary ýola goýmaga mümkinçilik berýär»².

Döwlet gurluşynyň kämilleşmegi we Türkmenistanyň jemgyýetçilik-syýasy durmuşynyň işjeňleşmegi

Berkarar döwletimiziň bagtyýarlyk döwri – halkyň döredijilik ylhamynyň ýüze çykyan, onuň ruhy taýdan joşýan we ruhubelentlik bilen döredýän döwri. Türkmenistanyň Prezidenti Gurbanguly

mähriban halkymyzyň örän baý taryhy we medeni mirasyna daýanyp, eziz Watanymyzy özgertmekde uly üstünlikleri gazanmalydyrys»³ diýip belledi. 2016-njy ýylyň Mirasa sarpa goýmak, Watany özgertmek ýyly diýlip yglan edilmegi – döwletimiziň öz taryhyna, milli ruhy we medeni gymmatlyklaryna aýawly garaýşynyň aýdyň ýüze çykmasydyr.

Berdimuhamedowyň parasatly syýasaty we taýsyz tagallalary netijesinde ýurtda jemgyýetiň syýasy ulgamynda giň gerimli özgertmeler bolup geçýär, döwletiň hukuk esaslary we demokratik ýörelgeleri berkeýär, häkimiýet we dolandyryş edaralarynyň düzümi hem-de olaryň häzirkî wezipelerine laýyk gelýän işi kämilleşdirilýär. 2016-njy ýylyň 14-nji sentýabrynda Aşgabatda geçirilen Türkmenistanyň Ýaşulularynyň maslahatynda milli Liderimiz jemgyýetçilik-syýasy durnuklylygy, halkyň agzybirligini we jebisligini üpjün edýän «...hemmetaraplaýyn ösen demokratik, hukuk we dünýewi döwleti döredendigimizi uly buýsanç bilen aýdyp bileris»⁴ diýip belledi. Ýurdumyzda türkmen halkynyň syýasy medeniýetinde, onuň halk häkimiýetlilik, ynsanperwerlik we adalatlylyk ýaly däplerinde bar bolan ähli gowy zatlar öz ösüşine eýe bolýar, döwlet edaralarynyň we jemgyýetçilik birleşikleriniň işi demokratiýalaşdyrylýar, raýat jemgyýeti işjeňleşdirilýär. Eziz Watanymyzda üstünlikli amala aşyrylýan hemmetaraplaýyn özgertmeler adamlaryň bähbitlerini, olaryň kanuny hukuklaryny we azatlyklaryny goramaga gönükdirilendir. Şol hukuklar we azatlyklar Türkmenistanyň gol çeken halkara konwensiýalary, şertnamalary we ylalaşyklary bilen kepillendirildi.

2016-njy ýylyň 15-nji ýanwarynda Türkmenistanyň Prezidentiniň Karary bilen Türkmenistanda adam hukuklary boýunça 2016–2020-nji ýyllar üçin Milli meýilnama tassyklanyldy. Şeýle resminama ýurdumyzda ilkinji gezek kabul edildi hem-de ilatyň we her bir raýatyň durmuş-hukuk goraglylygyny üpjün etmäge, esasan hem adam hukuklaryny we azatlyklaryny üpjün etmek ugrunda Türkmenistanyň döwlet edaralary we jemgyýetçilik guramalary tarapyndan alnyp barylýan işleri has-da kämilleşdirmäge*, şeýle hem umumy kabul edilen halkara standartlaryny we öňdebaryjy dünýä tejribesini nazara almak bilen, milli kanunçylygy we hukuk-ulanyş tejribesini kämilleşdirmäge gönükdirilendir. Bu meýilnamanyň amala aşyrylmagy ýurtda demokratik özgertmelere, onda hukugyň,

* 2016-njy ýylyň 14-nji sentýabrynda Aşgabatda geçirilen Türkmenistanyň Ýaşulularynyň maslahatynda biragyzdan kabul edilen Türkmenistanyň Konstitusiasynyň rejelenen görnüşi «Türkmenistanda jemgyýetiň we döwletiň iň ýokary gymmatlygy adamdyr» diýip yglan etdi⁵.

kanunylygyň we düzgün-tertibiň hökmürowanlygyny berkarar etmäge ýardam eder.

Türkmenistanylaryň syýasy hukuklaryny we raýat azatlyklaryny üpjün etmek, olaryň kanuny bähbitlerini döwlet derejesinde goramak maksady bilen, Türkmenistanyň Konstitusiasynyň rejelenen görnüşine laýyklykda, Adam hukuklary boýunça ygtyýarly wekil bolan adalatçy wezipesi döredildi. Ol ýerine ýetiriji häkimiýet edaralary, ýerli öz-özünü dolandyryş edaralary we olaryň wezipeli adamlary tarapyndan raýatlaryň bähbitleriniň, hukuklarynyň we azatlyklarynyň berjaý edilmegine hem-de hormat goýulmagyna gözegçilik eder. 2016-njy ýylyň 23-nji noýabrynda Türkmenistanyň Mejlisiniň başynjy çagyrylyşy «Adalatçy hakynda» Kanuny kabul etdi, ol 1-nji dekaborda çap edildi. Şu Kanuna laýyklykda 2017-nji ýylyň 20-nji martynda milli parlamentiň deputatlarynyň garamagyna ýurdumyzda Adam hukuklary boýunça ygtyýarly wekiliň wezipesine Türkmenistanyň Prezidentiniň teklipe eden 3 sany dalaşgäri hödürlenildi, olardan gizlin ses bermegiň üsti bilen bu wezipä Ý. Gurbannazarowa saýlanyldy we öz gulluk borçlaryna girişdi⁶.

Türkmen halky Berkarar döwletimiziň bagtyýarlyk döwründe gazanan uly üstünliklerini, ýurdumyzyň gülläp ösmegine bolan ynamyny, röwşen geljegine bolan umyt-arzuwlaryny düýpli özgertmeleriň başyny başlan we olaryň ruhlandyryjysy bolan milli Liderimiz Gurbanguly Berdimuhamedowyň ady we asyly işleri bilen baglanyşdyrýar. Şol özgertmeler ýurdumyzyň keşbini tanalmaz derejede üýtgetdi we dünýäniň ösýän döwletleriniň hataryna goşdy, bu bolsa ýurdumyzyň halkara abraýynyň artmagyny şertlendirdi. Halkymyz döwlet Baştutanymyzyň türkmen jemgyýetini jebisleşdirmek, jemgyýetde raýat asudalygyny we milli ylalaşygy berkitmek işine goşan ajaýyp goşandyna mynasyp baha berýär.

Türkmenistanyň Prezidenti Gurbanguly Berdimuhamedow – adatdan daşary, ýokary medeniýetli, öňdengörüjiligi we maksada okgunlylygy, möhüm kararlary kabul etmekde parasatlylygy we dogumlylygy, öňde goýan maksatlaryna ýetmekde erjelligi hem-de halkynyň önünde ýokary jogapkärçiligi bilen tapawutlanýan şahsyýet. Häzir diňe bir ýurdumyzda däl-de, eýsem onuň çäklerinden alyslarda hem milli Liderimiziň syýasy

we guramaçylyk zehinine, islendik ýagdaýda dürs we aýdyň, giň gerimli we pragmatik oýlanmak, strategik geljegi nazarlap, tutanýerli nukdaýnazardan hereket etmek başarnygyna mynasyp baha berilýär.

Döwlet Baştutany – halkyň syýasy ýolbaşçysy we guramaçysy, ýurdy ösdürmegiň baş ugruny işläp taýýarlaýan hem-de bu ugruň iş ýüzünde amala aşyrylmagyna ýolbaşçylyk edýän, jemgyýetiň hajatlaryna we halkyň bähbidine laýyk gelýän syýasaty kesgitleýän we ýöredýän şahsyýet bolup, halk bilen üznüksiz aragatnaşyk we halkyň ynamy Türkmenistanyň Prezidentiniň egsilmez gujur-gaýratynyň çeşmesi bolup hyzmat edýär. Döwleti ösdürmegiň tejribesi hemişe täze meseleleri öňe sürýär, Gahryman Arkadagymyz olary çuňňur oýlanyp, işden baş çykarmak bilen çözüär, ýurtda bar bolan ykdysady we durmuş-medeni gurluşyň mümkinçiliklerini nazara almak bilen, durmuşyň öňe sürýän wezipelerini ýerine ýetirmegiň ýollaryny, görnüşlerini, usullaryny we serişdelerini takyk kesgitleýär.

Türkmenistanyň Prezidenti Gurbanguly Berdimuhamedow giň köpçülige ideýa-ruhy täsir arkaly olaryň aňyna anyk maksatnamalary we meýilnamalary ýetirýär, şeýle hem halkyň zähmet işjeňligini şolaryň üstünlikli ýerine ýetirilmegine gönükdirýär we bu işe ýolbaşçylyk edýär, ähli önümçilik toparlarynyň zähmetiň öňdebaryjy usullaryny ulanmagyny, enjamlary we çig maly has gowy peýdalanmagyny, çykarýan önümleriniň hilini gowulandyrmak we olary arzanlatmak hakynda alada etmegini, eýeçiliksizlige we bisarpalyga garşy çykyş etmegini gazanýar. Sebitleri durmuş-ykdysady taýdan ösdürmek boýunça geçirilýän işleriň netijeliligine göz ýetirmek üçin milli Liderimiz ýurdumyzyň welaýatlaryna iş saparlaryny yzygiderli amala aşyrýar hem-de ýerinde özgertmeleriň ilerledilişi we özgertmeler maksatnamalarynyň barşy, ýurdy senagatlaşdyrmak boýunça düzümläýin taslamalaryň amala aşyrylyşy hem-de munuň üçin bar bolan mümkinçilikleriň ulanylyşy, ilatyň ýaşaýyş-durmuş şertlerini gowulandyrmak boýunça görülýän çäreler bilen tanyşýar. Döwlete ýolbaşçylyk etmekde Gahryman Arkadagymyz hojalyk gurluşygyny her bir adama ýakyn we düşnükli bolan ahlak düşüňjeleri bilen dolandyrmakda öňdengörüjiligi we pragmatikligi, baý durmuş tejribesini döredijilikli oýlanma bilen, paýhasy täze garaýyş bilen,

talabedijiligi ähli täze, oňyn zatlara açyklyk bilen utgaşdyrýar. Şeýlelikde, Türkmenistanyň Baştutany alyp barýan işleri bilen ýurtda amala aşyrylýan, ýurduň öňe – Berkarar döwletimiziň bagtyýarlyk döwrüniň täze taryhy işlerine tarap üstünlikli ilerlemegi üçin mäkäm binýady goýýan özgertmelere sazlaşyk çaýýar. Milletiň Lideriniň batyrgaý meýilleri anyk işlerde we köp sanly täze gurluşyklarda öz beýanyny tapýar.

2017-nji ýylyň 12-nji fewralynda geçirilen Türkmenistanyň Prezidentiniň nobatdaky ählihalk saýlawlary Gurbanguly Mäligulyýewiç Berdimuhamedowyň 10 ýylyň dowamynda ýokary döwlet wezipesinde alyp baran işlerine halkyň ýokary baha berýändigine şaýatlyk etdi. Türkmen halky şol ýyllaryň içinde ýurtda geçirilen giň gerimli özgertmeleri doly goldady hem-de milli Liderine döwletiň ykbalyny we öz geljegini ynandy. Saýlawlaryň jemleri boýunça Gahryman Arkadagymyz saýlawçylaryň sesleriniň agramly bölegini (97,69%) aldy. Türkmenistanlylar Gurbanguly Berdimuhamedowy üçünji gezek ýurduň Prezidentligine saýlamak bilen, öz agzybirligini, işjeň raýat garaýşyny, syýasy kämilligini, düşüneliligini we Watanyň ykbaly üçin jogapkärçiligini görkezdiler.

Kuwwatly ählihalk goldawy döwlet Baştutanymyza ýokary we jogapkärli wezipede gujurly işlemek üçin ruhubelentlik, yhlas, täze güýç berdi. «...Mähriban halkymyň maňa bildiren uly ynamy meni galkyndyrýar. Geljekde raýatlarymyzyň abadan we bagtyýar durmuşda ýaşamagy, berkarar Watanymyzyň mundan beýläk-de gülläp ösmegi ugrunda beýik işleri amala aşyrmaga ruhlandyrýar – diýip, ählihalk tarapyndan täze möhlete saýlanan Türkmenistanyň Prezidenti belledi – ...Geljek ýedi ýylda hem mähriban halkymyzyň bagtyýar durmuşda ýaşamagy, Garaşsyz Watanymyzyň mundan beýläk-de yzygiderli ösmegi ugrunda yhlas bilen, tutanýerli zähmet çekjekdigime, ýurdumyzyň Hökümetiniň we Howpsuzlyk Geňeşiniň, şeýle hem Türkmenistanyň Mejlisiniň netijeli we üstünlikli işlemegi üçin ähli zerur çäreleri amala aşyryjakdygyma ynandyrýaryn»⁷.

Geçirilen saýlawlar jemgyýetimizi has-da demokratiýalaşdyrmagyň, döwlet işlerini dolandyrmakda raýatlaryň ornuny artdyrmagyň ýolunda, olaryň öz saýlaw hukuklaryny amala

aşyrmagynda ähmiýetli ädim boldy. Olara taýýarlyk görmek işleri Türkmenistanyň Mejlisiniň 2016-njy ýylyň 15-nji oktyabrynda Türkmenistanyň Prezidentiniň saýlawlaryny bellemek hakynda Karary kabul etmeginiň yzysüre başlandy. Şondan bir aý öň bolsa, şol ýylyň 14-nji sentýabrynda Türkmenistanyň Konstitusiasynyň rejelenen görnüşi kabul edildi, oňa laýyklykda ýurduň Prezidenti wezipesine saýlamakda 70 ýaş çenli çäklendirme aradan aýryldy hem-de ýokary döwlet wezipesinde işlemek möhleti 5 ýyldan 7 ýyla çenli uzaldyldy. Prezident dolandyryşynyň artdyrylan döwri döwlet Baştutanyna ýurdy ösdürmäge we onuň ýaşajylarynyň abadançylygyna gönükdirilen maksatnamalary, meýilnamalary, taslamalary amala aşyrmak üçin wagt we mümkinçilik berýär.

Uçastok saýlaw toparlary işleri işjeň geçirip başladylar, olaryň düzümine zähmetkeş toparlarynyň, syýasy partiýalaryň we jemgyýetçilik guramalarynyň mynasyp wekilleri girdiler. Saýlaw uçastoklarynyň jemi 2587-si, şol sanda paýtagtymyzda we welaýatlarda 2548-si, 39-sy bolsa, Türkmenistanyň daşary döwletlerdäki diplomatik wekilhanalarynyň we konsullyk edaralarynyň ýanynda döredildi⁸. Şol uçastoklaryň hemmesinde raýatlaryň isleg-arzuwlaryny erkin beýan etmegi, saýlawlaryň hereket edýän milli kanunçylyga we halkara hukugynyň kadalaryna laýyklykda geçirilmegi üçin degişli şertler döredildi.

Saýlawlara taýýarlyk görmek demokratik we giň bäsdeşlik esasynda geçdi. Bu möwsüme ilkinji gezek syýasy partiýalaryň 3-si, şeýle hem raýatlaryň teklipleri toparlarynyň 6-sy gatnaşdy. Olar ýurduň Saýlaw kodeksine laýyklykda ýokary döwlet wezipesine hödürlenlen dalaşgärleriň her birini bellige almak üçin gollaryň azyndan 10 münüsini ýygnadylar. Partiýalaryň we raýatlar toparlarynyň bäsdeşligi ýurduň jemgyýetçilik-syýasy durmuşyna täze äheň we ähmiýet berip, saýlawlaryň bäsdeşikliliginiň ýokary derejesini üpjün etdi, jemgyýetiň syýasy medeniýetiniň ýokarlanmagyna, onuň demokratik başlangyçlarda jebisleşmegine, halkyň we häkimiýetiň bitewüliginiň berkemegine ýardam etdi.

2016-njy ýylyň 24-nji dekabrynda Türkmenistanyň Prezidenti wezipesine dalaşgärleri bellige almak, soňra bolsa olaryň habar

beriş serişdelerinde çykyşlary hem-de saýlawçylar bilen duşuşyklary başlandy. Türkmenistanda Saýlawlary we sala salşyklary geçirmek baradaky Merkezi topar ýurduň Prezidenti wezipesine ilkinji dalaşgär hökmünde döwlet Baştutanymyz Gurbanguly Berdimuhamedowy bellige aldy. Ol 2016-njy ýylyň 14-nji dekabrynda Türkmenistanyň Demokratik partiýasynyň (TDP) maslahatynda ýokary döwlet wezipesine hödürlendi. Milli Liderimiz Merkezi saýlaw toparynyň mejlisinde çykyş edip, Garaşsyzlyk ýyllarynda ykdysadyýetiň gowy ösmegi bilen ýurdumyzyň her bir raýatynyň aň-bilim düşüňjesiniň kämilleşendigini, şonuň üçin saýlaw ulgamyny we Merkezi saýlaw toparynyň işini yzygiderli kämilleşdirmegiň zerur bolup durýandygyny belledi. Bu aýratyn-da maglumatlaşdyrma eýýamynda has-da möhüm bolup, bu döwürde ses bermegiň netijelerini hasaba alýan elektron ulgamlarynyň uly meşhurlyga eýe bolýandygyny aýtdy.

2016-njy ýylyň 25-nji dekabrynda bolsa, Türkmenistanyň Prezidenti wezipesine dalaşgär Gurbanguly Berdimuhamedow milli telewideniýe boýunça maksatnamalaýyn ýüzlenme bilen çykyş etdi, maksatnama şol ýylyň 26-njy dekabrynda metbugatda çap edildi. Döwlet Baştutany TDP-niň ähli agzalaryna, şeýle hem ýurduň halkyna Türkmenistanyň Prezidenti wezipesine dalaşgär hökmünde hödürländikleri üçin minnetdarlyk bildirdi. Telewideniýe boýunça eden maksatnamalaýyn çykyşynda Gurbanguly Berdimuhamedow ýokary döwlet wezipesine dalaşgär hökmünde ýurdy innowasion taýdan ösdürmegiň ýolunda halkyň önünde durýan uly we jogapkärli wezipelere garaýşyny beýan etdi, edilmeli işleriň esasy ugurlaryny takyk kesgitledi. Milli Liderimiz Merkezi saýlaw toparyndan telewideniýe boýunça çykyş etmek üçin özüne berlen wagty ýokary döwlet wezipesine beýleki dalaşgärleriň arasynda paýlamagy haýyş etdi hem-de olara saýlaw möwsümünde üstünlikleri arzuw etdi.

Merkezi saýlaw topary Türkmenistanyň Prezidenti wezipesine dalaşgärleriň 9-syny bellige aldy – bu görkeziji ýurdumyzda geçirilen prezident saýlawlarynyň tutuş taryhynda iň ulusy boldy*. Olaryň

* 2007-nji ýylda ýokary döwlet wezipesine 6 adam, 2012-nji ýylda bolsa, 8 adam dalaş etdi.

hemmesine ähli welaýatlarda we paýtagtymyzda saýlawçylar bilen duşuşyklary guramak, olary öz maksatnamalary bilen tanyşdyrmak, wagyz-nesihat etmek, şol sanda habar beriş serişdelerinde wagyz etmek üçin deň hukuklar we mümkinçilikler berildi, saýlawçylar bolsa, şol maksatnamalary ara alyp maslahatlaşmak hem-de dogry saýlamak üçin mümkinçilik aldylar. Merkezi saýlaw topary ilkinji gezek Internet ulgamynda türkmen, rus we iňlis dillerinde ýörite saýt döretdi, ol saýlawlar hakynda habarlary berdi.

Saýlawlara taýýarlyk görmegiň we geçirmegiň barşyna milli synçylaryň 3232-si we türkmen tarapynyň çagyran halkara synçylarynyň 154-si* gözegçilik etdiler. Olara işlemek üçin zerur bolan şertler döredildi, öz ygtyýarlyklarynyň çäklerinde saýlaw uçastoklaryna baryp görmäge, saýlawlara taýýarlyk möwsüminiň barşyna hem-de saýlawlar günü ses berlişine syn etmäge mümkinçilik döredildi. Munuň özi saýlawlaryň açyklygyna we aýdyňlygyna şaýatlyk edýär. Synçylaryň hemmesi ýurtda saýlawlaryň ýokary guramaçylyk derejesinde, açyklyk we aýdyňlyk ýagdaýynda, saýlawçylaryň syýasy işjeňliginde geçendigini bellediler. Hiç hili bellikler bolmady.

Tutuş ýurt boýunça saýlawçylaryň 3 mln. 252,2 müňden gowragy konstitusion hukuklaryndan peýdalandylar, Watan önündäki raýatlyk borçlaryny ýerine ýetirdiler hem-de 3 mln. 163,7 müňe golaý adam ýa-da saýlawçylaryň umumy sanyndan 97,28 göterimi ses berdiler⁹. Saýlawlara işjeň gatnaşan raýatlaryň jebisligi halkyň jemgyýetçilik durnuklylygyny we ýurduň mundan beýläk-de hemmetaraplaýyn ösmegini goldamagyny aňlatdy.

* Milli synçylaryň hatarynda TDP-niň wekilleriniň 610-sy, Türkmenistanyň Senagatçylar we telekeçiler partiýasynyň (TSTP) wekilleriniň 336-sy, Türkmenistanyň Agrar partiýasynyň (TAP) wekilleriniň 407-si, Kärdeşler arkalaşyklarynyň wekilleriniň 687-si, Zenanlar birleşiginiň wekilleriniň 279-sy, Ýaşlar guramasynyň wekilleriniň 509-sy, Raýatlaryň teklipleri toparlarynyň wekilleriniň 321-si hem-de Türkmenistanyň Prezidenti wezipesine dalaşgärleriň wekilleriniň 74-si boldy. Halkara synçylarynyň düzüminde daşary döwletleriň 10-syndan parlamentariler, görnükli jemgyýetçilik işgärleri, diplomatlar, şeýle hem sebit we halkara guramalarynyň, şol sanda BMG-niň, ÝHHG-niň, GDA-nyň, ŞHG-niň, YHG-yň we beýlekileriň wekilleri boldy¹⁰.

Ses bermegiň jemlerinde türkmen halkynyň aňly-düşünjeli saýlawy öz beýanyny tapdy. Halk milli Lideriniň hormatynyň we abraýynyň örän uludygyny, onuň alyp barýan täzeçil syýasy ugrunyň ählumumy goldawa eýe bolýandygyny ynamly tassyklady. Döwlet Baştutanymyzyň saýlawlarda gazanan ajaýyp ýeňşi ähli türkmenistanlylaryň öz Gahryman Arkadagynyň daşynda agzybirliginiň we jebisliginiň aýdyň subutnamasy boldy.

2017-nji ýylyň 17-nji fewralynda Türkmenistanyň Prezidenti Gurbanguly Berdimuhamedow resmi taýdan işe girişmek dabarasynda sözlän sözünde şeýle diýdi: «Mähriban halkym meni Türkmenistanyň Prezidentiniň belent wezipesine täze möhlete saýlap, maňa örän uly ynam bildirdi. Bu ynamy eziz Watanymyzyň gülläp ösmeginiň hem-de mähriban halkymyzyň asuda, abadan we bagtyýar durmuşda ýaşamagynyň hatyrasyna amala aşyran işlerim bilen ödemek üçin, ähli gujur-gaýratymy, bilimimi, tejribämi we ukyp-başarnygymy gaýgyrmajakdygyma sizi ynandyrýaryn... Men mähriban halkyma, onuň ägirt uly döredijilik kuwwatyna, egsilmez mümkinçiliklerine, bagtyýar hem-de nurana geljegine berk ynanyrýaryn... Men mähriban halkym bilen el-ele berip... yhlasly zähmet çekip, öňümüzde goýlan şu belent wezipelerimizi üstünlikli amala aşyrjakdygymyza, eziz Watanymyzy dünýäniň gülläp ösýän döwletleriniň birine öwürjekdigimize berk ynanyrýaryn!»¹¹.

Türkmenistanyň Prezidentiniň bu sözleri döwlet Baştutanynyň syýasy maksatnamasyna öwrüldi, onda ýurdumyzyň ösüşiniň täze tapgyrynda onuň içeri we daşary syýasatynyň esaslary kesgitlendi, täze jemgyýetçilik-syýasy we durmuş-ykdysady özgertmeler öz beýanyny tapdy. Bellenilen meýilnamalaryň baş maksady döwletiň binýatlyk esaslaryny has-da berkitmek, onuň halkara abraýyny ýokary galdyrmak, ýurduň ykdysady kuwwatyny artdyrmak we raýatlaryň hal-ýagdaýyny gowulandyrmak bolup durýar.

Türkmenistanyň Prezidenti Gurbanguly Berdimuhamedowyň başlangyjy bilen, ýurtda ýaýbaňlandyrylan giň gerimli özgertmeler döwletiň içeri we daşary syýasatynyň ileri tutulýan ugurlary bilen baglylykda hem-de halkara hukugynyň standartlaryna laýyklykda milli kanunçylygy kämilleşdirmegi göz önünde tutýar. Türkmenistanyň

Mejlisi (Parlament)¹² ýurdumyzda kanun çykaryjylyk häkimiýetini amala aşyran wekilçilikli edara bolup durýar, ol Türkmenistanyň Ministrler Kabineti, ministrlkler we pudak edaralary bilen özara gatnaşykda döwlet Baştutanymyzyň deputatlaryň önünde goýan esasy wezipelerine laýyklykda ýurduň kanunçylyk-hukuk binýadyny döwrebaplaşdyrmak boýunça maksada gönükdirilen işleri geçirýär. Ähli kanun taslamalary Türkmenistanyň Konstitusiýasynyň düzgünlerini nazara almak bilen işlenilip taýýarlanylýar hem-de ýurdy syýasy, durmuş-ykdysady we ruhy-medeni taýdan ösdürmegiň maksatnamalaryny üstünlikli amala aşyrmaga, onuň demokratik esaslaryny we kanunylygy berkitmäge, raýatlaryň hukuklaryny we azatlyklaryny goramaga gönükdirilendir. Mysal üçin, 2016-njy ýylda Mejlisiň 6 maslahaty geçirilip, olarda Türkmenistanyň Kanunlarynyň 85-si we Parlamentiň Kararlarynyň 86-sy kabul edildi, halkara şertnamalarynyň birnäçesi tassyklanyldy. Kanun taslamalaryny we kadalaşdyryjy-hukuk namalaryny taýýarlamak boýunça işler dowam etdi. Deputatlar konstitusion özgertmeleri geçirmek bilen şertlendirilen, ýurduň sebitleriniň dolandyryş-çäk bölünmesini tertipleşdirmek boýunça uly işleri geçirdiler¹³.

Häzirki döwürde ýurduň jemgyýetçilik-syýasy durmuşynda deputatlaryň orny günsaýyn artýar, munuň özi olaryň ygtyýarlyklaryny netijeli amala aşyrmagyna ýardam edýär. Olar welaýatlara yzygiderli aýlanyp, ýerlerde durmuş maksatnamalarynyň ýerine ýetirilişi bilen tanyşýarlar, adamlaryň ýaşaýyş-durmuşy bilen gyzyklanýarlar. Ýerli wekilçilikli we ýerine ýetiriji häkimiýet, ýerli öz-özüňi dolandyryş edaralary we jemgyýetçilik birleşikleri bilen yzygiderli gatnaşykda bolmak bilen, parlamentariler ençeme durmuş-ykdysady meselelerini başarmaňlyk bilen çözmäge ýardam edýärler, dürli jemgyýetçilik çärelerine gatnaşýarlar. Olar kabul edilen kanunlaryň many-mazmuny we ähmiýeti barada ilaty habarly etmek, olaryň düzgünlerini düşündirmek boýunça işleri yzygiderli geçirýärler. Deputatlar öňdebaryjy tejribäni we halkara standartlaryny işjeň öwrenýärler hem-de ýurdumyzyň kanunçylyk binýadyna we hukuk ulanyş tejribesine ornaşdyrýarlar. Şunda olar Türkmen döwletini we jemgyýetini ösdürmegiň milli

aýratynlyklaryny we häzirkî ýagdaýlary, öňlerinde durýan esasy wezipeleri nazara alýarlar.

Türkmenistanyň Prezidenti Gurbanguly Berdimuhamedow her ýyl Mejlisiň deputatlary bilen duşuşyp, olaryň ünsüni kanun taslamalarynda döwletimiziň ileri tutýan durmuş ugurlarynyň öz beýanyny tapmagyna, halkyň durmuş derejesini ýokarlandyrmak boýunça işleriň işjeňleşdirilmegine, jemgyýetde demokratik esaslarynyň we raýat institutlarynyň has-da berkidilmegine, adamlaryň jemgyýete peýdaly bolan zähmete çekilmegine, ýaş nesliň watançylyk ruhunda terbiýelenmegine, sagdyn durmuş ýörelgesiniň wagyz edilmegine çekýär¹⁴. Kanun çykarmak işinde halkara hyzmatdaşlygyny ýola goýmagyň hem-de parlamentara gatnaşyklaryny ösdürmegiň ähmiýetini bellemek bilen, döwlet Baştutanymyz Mejlisde daşary ýurtlaryň parlamentleri bilen dostluk toparlarynyň döredilmegini makullady hem-de parlamentara gatnaşyklaryny giňeltmek pikirini goldady*. Bu ugur döwletara gatnaşyklarynyň ähmiýetli bölegini düzýär, dünýäniň dürli ýurtlary bilen ynamly gatnaşyklary ýola goýmaga hem-de hyzmatdaşlygy ösdürmäge ýardam edýär¹⁵.

2016-njy ýylda Mejlis häzirkî şertleri hem-de uzakmöhletleýin geljek üçin wezipeleri nazara almak bilen, Türkmenistanyň Konstitusiasynyň rejelenen görnüşini taýýarlamak boýunça işleri dowam etdi. Ýokary hukuk güýjüne eýe bolan kadalaşdyryjy hukuk namasy, jemgyýetde raýat asudalygynyň we milli ylalaşygyň daýanjy bolmak bilen 1992-nji ýylyň 18-nji maýynda kabul edilen Türkmenistanyň Konstitusiasy zerurlyga görä birnäçe gezek (1995, 1999, 2003, 2005, 2006, 2008 ý.) kämilleşdirilip, ýurduň jemgyýetçilik-syýasy durmuşyndaky möhüm taryhy wakalary we özgertmeleri şöhlelendirýär. Döwlet Baştutanymyz Gurbanguly Berdimuhamedowyň belleýşi ýaly, «Garaşsyz we hemişelik Bitarap

* Halkara hyzmatdaşlygyny we parlamentara gatnaşyklaryny giňeltmek maksady bilen Mejlisiň deputatlary diňe 2016-njy ýylyň 9 aýynda halkara çäreleriniň we maslahatlarynyň 42-sine gatnaşdylar. Olar kanun çykaryjylyk babatda tejribe öwrenmek we parlamentara gatnaşyklaryny ösdürmek üçin daşary ýurtlara iş saparlarynyň 28-sini amala aşyrdylar. Abraýly halkara guramalarynyň wekilleri bilen duşuşyklaryň 46-sy geçirildi. BMG-niň Aşgabatda işleýän düzümleri bilen hyzmatdaşlyk dowam etdi¹⁶.

Türkmenistan öz ösüşinde halkara hukugynyň umumy ykrar edilen ýörelgelerine we ata-babalarymyzyň miras goýan taryhy tejribesine daýanmak bilen, döwlet berkararlygynyň hukuk esaslaryny yzygiderli kämilleşdirýär¹⁷. Berkarar döwletimiziň bagtyýarlyk döwründe ata Watanymyzyň batly depginleri ýurdumyzyň Konstitusiýasyna döwrüň talaplaryna laýyk gelýän üýtgetmeleri we goşmaçalary nobatdaky gezek girizmek zerurlygyny döretdi. Bu mesele döwletimiziň diňe şu gününiň däl-de, eýsem geljeginiň meselesine öwrüldi. Demokratik ýörelgelere gyşarnyksyz eýermek bilen, milli Liderimiz bu meseläni ähliahalk ara alyp maslahatlaşmagyna girizdi. 2015-nji ýylyň 10-njy sentýabrynda Balkan welaýatynda geçirilen Türkmenistanyň Ýaşullarynyň maslahatynda ara alnyp maslahatlaşylandan soň, döwletiň Esasy Kanunynyň rejelenen görnüşiniň taslamasy* 2016-njy ýylyň 15-nji fewralynda metbugatda çap edildi.

2016-njy ýylyň dowamynda Türkmenistanyň Mejlisiniň ýanynda hereket eden Türkmenistanyň Konstitusiýasyny kämilleşdirmek boýunça Konstitusion topara ministrliklerden we pudak edaralaryndan, syýasy partiýalardan we jemgyýetçilik birleşikleriniň wekillerinden, ýurdumyzyň raýatlaryndan gelip gowşan teklipleri jikme-jik öwrenmek we tertipleşdirmek boýunça toparyň maslahatlary geçirildi. Şol teklipleri birin-birin öwrenmek we umumylaşdyrmak üçin döwlet häkimiýet edaralaryndan, şeýle hem ylmy jemgyýetçilikden alym-hukukçylar, hünärmenler we halkara bilermenleri çekildi. Netijede, Esasy Kanunyň gutarnykly rejelenen görnüşiniň taslamasy taýýarlanyldy. «Bu taslama bütin halkymyz tarapyndan taýýarlandy diýsek, dogry bolar diýip pikir edýärim»¹⁸ diýip, Türkmenistanyň Prezidenti Gurbanguly Berdimuhamedow belledi.

* Konstitusion toparyň Başlygy Gurbanguly Berdimuhamedow bu umumymilli forumda çykyş edip, Türkmenistanyň Konstitusiýasynyň rejelenen görnüşiniň taslamasynyň mazmunly bölegini artdyrjak meseleleriň toparyny kesgitledi. Hususan-da, syýasy partiýalaryň wekilleri milli Liderimiziň ýurdumyzda syýasy köpdürlüligiň we köppartiýalylygyň ykrar edilýändigini, döwletiň raýat jemgyýetini ösdürmek üçin zerur bolan şertleriň üpjün edilmegini kepillendirýändigini baradaky teklibini goldadylar.

2016-njy ýylyň 14-nji sentýabrynda paýtagtymyzyň Ruhyýet Köşgünde milli Liderimiziň başlyklyk etmeginde Türkmenistanyň Ýaşulularynyň maslahaty geçirildi, onda eziz Watanymyzyň Garaşsyzlygynyň şanly 25 ýylynda gazananylan netijeler jemlenildi, ýurdumyzy hemmetaraplaýyn ösdürmegiň ilkinji nobatdaky wezipeleri ara alnyp maslahatlaşyldy. Maslahatda umumymilli forumyň biragyzdan makullamagy bilen Mejlis Türkmenistanyň Konstitusiasynyň rejelenen görnüşini kabul etdi. Mirasa sarpa goýmak, Watany özgertmek ýylynda şanly wakanyň – Türkmenistanyň döwlet Garaşsyzlygyna eýe bolmagynyň 25 ýyllygynyň öňýanynda, Gurban baýramynyň bellenilýän günleriniň bolup geçmeginiň çuňňur manysy bar. Ýurdumyzyň kämilleşdirilen Esasy Kanuny umumadamzat gymmatlyklaryny, milli däpleri, halkymyzyň syýasy we durmuş tejribesini, demokratik, hukuk, dünýewi döwletiň ýörelgelerini öz içine aldy.

Maslahata gatnaşyjylar Esasy Kanunyň rejelenen görnüşiniň gutarnykly taslamasyny taýýarlamak üçin gerek bolan iki ýylyň dowamynda Türkmenistanyň Prezidenti Gurbanguly Berdimuhamedowyň ýolbaşçylygynda Konstitusion toparyň uly işleri geçirip, kanun çykaryjylaryň, hukukçylaryň seljerme netijenamalaryny, şeýle hem ýurdumyzyň raýatlaryndan gelip gowşan teklipleriň köp sanlysyny umumylaşdyrandygyny bellediler.

Türkmenistanyň Konstitusiasynyň rejelenen görnüşü, bir tarapdan, ozalky Konstitusianyň esasy düzgünlerini saklap galan bolsa, beýleki tarapdan, ýurdumyzda geçirilýän giň gerimli özgertmeleri nazara almak bilen, onuň üstüni ýetirýär we kämilleşdirýär. Onda täze bir bölüm, täze maddalaryň 24-si bolup, maddalaryň 4-sinde hereket edýän kadalar täze redaksiýada beýan edildi, 107 sany madda bolsa üýgetmeler we goşmaçalar girizildi. Esasy Kanunyň rejelenen görnüşinde jemi 142 madda, 8 bölüm we 6 bap bar¹⁹. Ol konstitusion gurluşyň milli we dünýä demokratik tejribesine, halkara hukugynyň umumy ykrar edilen kadalaryna doly laýyk gelýär. Milli Liderimiziň yglan eden hem-de üstünlikli durmuşa geçirilýän «Döwlet adam üçindir!» diýen şygary Esasy Kanunyň içinden eriş-argaç bolup geçýär. Oňa girizilen üýgetmeler we goşmaçalar

halkyň abadançylygyny we raýat agzybirligini, ýurduň ykdysady kuwwatynyň berkemegini we dünýä giňişliginde abraýynyň artmagyny has-da ygtybarly kepillendirýär.

Berkarar döwletimiziň Esasy Kanunyna üýtgetmeleri girizmegiň demokratik, adalatlylyk we doly aýdyňlyk ýagdaýynda geçendigini bellemek bilen, «bu işe dünýä bileleşiginiň wekilleri we halkara guramalarynyň hünärmenleri işjeň gatnaşdylar» diýip, Türkmenistanyň Prezidenti aýtdy. Milletiň Lideri: «Halkymyzyň aglaba köpçüligi Konstitusiýa teklipe edilen üýtgetmeleri doly makullady. Berkarar döwletimiziň alyp barýan syýasatyny mähriban halkymyzyň giňden goldamagy, kim näme diýse-de, Garaşsyz, Bitarap Türkmenistanyň demokratiýanyň rõwşen ýolundan bedew bady bilen ynamly öňe barýandygyna doly şaýatlyk edýär»²⁰ diýip nygtady.

2016-njy ýylyň 14-nji sentýabrynda paýtagtymyza geçirilen Ýaşulularyň maslahatynda döwlet Baştutanymyzyň eden çykyşynda kesgitlenilen wezipelerden ugur almak bilen, Mejlisiň deputatlary ýurdumyzyň habar beriş serişdeleriniň mümkinçiliklerini giňden peýdalanyp, Türkmenistanyň Konstitusiýasynyň rejelenen görnüşiniň, onuň maddalarynyň, kabul edilýän täze kanunçylyk namalarynyň many-mazmuny we ähmiýeti, ýurdumyzyň syýasy we döwlet gurluşy babatda toplan oňyn tejribesi, şeýle hem onuň halkara başlangyçlary we olaryň ilerledilişi, amala aşyrylýan milli maksatnamalar barada düşündiriş işlerini geçirmäge girişdiler.

2016-njy ýylda ýurdumyza iki gezek Türkmenistanyň Mejlisiniň möhletinden öň çykyp giden deputatlarynyň ýerine saýlawlar geçirildi. Saýlawlar 21-nji awgustda Aşgabat şäheriniň, Lebap we Mary welaýatlarynyň ýedi okrugynda, 20-nji noýabrda bolsa, Ahal we Mary welaýatlarynyň üç okrugynda geçirildi, Milli parlamentde öz saýlawçylaryna wekilçilik etmek hukugyna ildeşleriniň uly hormatyndan we ynamyndan peýdalanýan mynasyp raýatlar dalaş etdiler. Dalaşgärleri syýasy partiýalar, jemgyýetçilik guramalary, raýatlar toparlary hödürlediler, saýlawlar raýatlaryň ýokary işjeňliginde geçdi. Mejlisiň deputatlarynyň bir ornuna iki dalaşgär hasaba alyndy. Şeýlelik bilen, saýlawlar giň bäsdeşlik esasynda, aç-açanlyk we aýanlyk ýörelgelerinde geçirildi. Saýlawlar

boýunça saýlawçylaryň jemi 249 müňüsi hasaba alyndy, olardan 91,54 göterimi ses bermäge gatnaşdy²¹. Saýlawlar Türkmenistanyň demokratik ösüş ýoluna hem-de döwlet Baştutanynyň jemgyýetiň durmuşynyň ähli ugurlarynda başyny başlan özgertmeler ýoluna ygrarlydygyny nobatdaky gezek tassyklady.

2016-njy ýylyň 21-nji awgustynda welaýat, etrap we şäher halk maslahatlarynyň, Geňeşleriň çykyp giden agzalarynyň ýerine saýlawlar geçirildi. Halk maslahatlarynyň agzalarynyň saýlawlary saýlaw okruglarynyň 37-sinde, Geňeş agzalarynyň saýlawlary bolsa 122 okrugda geçirildi. Halk häkimiýetiniň wekilçilikli edaralarynyň agzalarynyň bir ornuna iki we şondan köp dalaşgäriň dalaş etmegi saýlawlaryň giň bäsdeşlik esasynda geçirilendigine şaýatlyk etdi. Ses bermäge 199,3 müňden gowrak saýlawçy gatnaşdy. Welaýat halk maslahatlarynyň agzalarynyň saýlawlaryna 91,74 göterim, etrap we şäher halk maslahatlarynyň agzalarynyň saýlawlaryna 91,66 göterim, Geňeşleriň agzalarynyň saýlawlaryna bolsa 90,97 göterim saýlawçy gatnaşdy. Balkan welaýatynyň S.Türkmenbaşy adyndaky etrabyň Garabogaz şäheriniň Geňeşleriniň agzalarynyň saýlawlaryna 91,4 göterim saýlawçy gatnaşdy²². Halkyň saýlan wekilleriniň arasynda ykdysadyýetiň dürli pudaklarynyň tejribeli hünärmenleri, oba zähmetkeşleri, döwlet edaralarynyň wekilleri, bilim, saglygy goraýyş we medeniýet ulgamlarynyň işgärleri, syýasy partiýalaryň we jemgyýetçilik guramalaryň işjeňleri bar.

2016-njy ýylda möhletinden öň geçirilen saýlawlar Türkmenistanyň Prezidenti Gurbanguly Berdimuhamedowyň ýolbaşçylygynda üstünlikli amala aşyrylýan hem-de eziz Watanymyzy ösdürmäge gönükdirilen, toplumlaýyn ösüş maksatnamalaryny durmuşa geçirmekde ygtybarly binýat bolup durýan demokratik özgertmeleri çuňlaşdyrmagyň ýolunda möhüm ädim boldy. Saýlawçylaryň bildiren belent ynamyny ödemek, ýurtda amala aşyrylýan hemmetaraplaýyn özgertmelere işjeň gatnaşmak wezipeleri Mejlisiň täze saýlanan deputatlarynyň, halk maslahatlarynyň we Geňeşleriň agzalarynyň önünde örboýuna galdy.

Türkmenistanyň Ministrler Kabineti ýerine ýetiriji we serenjam beriji edara bolup, oňa Kabineti düzýän Türkmenistanyň Prezidenti

Gurbanguly Berdimuhamedow ýolbaşçylyk edýär. Hökümetiň düzümine Ministrler Kabinetiniň Başlygynyň orunbasarlarynyň 10-sy, ministrleriň 21-si hem-de konsernleriň we komitetleriň başlyklarynyň 27-si girýär²³. Hökümetiň işini kämilleşdirmek maksadynda döwlet Baştutany Ministrler Kabinetiniň Başlygynyň orunbasarlarynyň wezipe borçlaryny, olaryň gözegçilik edýän ministrlikleriniň we pudak edaralarynyň, kärhanalarynyň we guramalarynyň sanawlaryny, Hökümetiň bölümleri hakynda düzgünleri, onuň düzümini we wezipe sanawyny, şeýle hem şol bölümleriň işgärleriniň wezipe borçlaryny tassyklaýar. Mundan başga-da, «Türkmenistanyň Prezidentiniň obalaryň, şäherçeleriň, etraplardaky şäherleriň we etrap merkezleriniň ilatynyň ýaşaýyş-durmuş şertlerini özgertmek boýunça 2020-nji ýyla çenli döwür üçin rejelenen görnüşdäki Milli maksatnamasyny» üstünlikli amala aşyrmak, bu ugurda işleriň barşyna gözegçiligi güýçlendirmek, sebitleriň we Aşgabat şäheriniň durmuş-ykdysady taýdan ösdürilmegi üçin Ministrler Kabinetiniň Başlygynyň orunbasarlarynyň hem-de welaýatlaryň häkimleriniň jogapkärçiligini ýokarlandyrmak üçin döwlet Baştutany Ministrler Kabinetiniň Başlygynyň orunbasarlaryny welaýatlar we paýtagtymyz boýunça jogapkär edip belleýär²⁴.

Ministrlikleriň we pudak edaralarynyň işini birleşdirmek we ugrukdyrmak bilen, Türkmenistanyň Ministrler Kabeti halk hojalygyna hem-de durmuş-medeni gurluşygyna ýolbaşçylygy üpjün edýär, ilatyň durmuş derejesini ýokarlandyrmak, bilim, ylym, tehnika we medeniýet ulgamlaryny ösdürmek, tebigy baýlyklary rejeli ulanmak we goramak boýunça çäreleri işläp taýýarlaýar we amala aşyrýar, Döwlet býujetiniň taslamasyny işläp taýýarlaýar we Türkmenistanyň Mejlisiniň garamagyna hödürleýär, döwlet dolandyryşynyň beýleki meselelerini çözüýär.

2016-njy ýylda Türkmenistanyň Ministrler Kabinetiniň mejlisleriniň 52-si, şeýle hem dürli maslahatlaryň 44-si geçirildi. Olarda syýasy, ykdysady we durmuş meselelerine garaldy, olar boýunça degişli çözgütler kabul edildi we resminamalara gol çekildi. Şolaryň hemmesini, şeýle hem maksada okgunly we netijeli işleri halkyň giňden goldamagy oňyn netijeleri berip, içeri we daşary

syýasatda üstünligiň girewine öwürüldi. Bu bolsa Türkmenistanyň Prezidenti Gurbanguly Berdimuhamedowa «Çylşyrymly şertlere garamazdan, Garaşsyzlygymyzyň çäryk asyrlyk şanly baýramynyň bellenen ýylynda bize örän köp işleri bitirmek we köp sanly meseleleri çözmek başartdy... 2016-njy ýylda göz önünde tutan ähli işlerimiz diýen ýaly üstünlikli amala aşyryldy»²⁵ diýip, kanagatlanma bilen aýtmaga esasly delil berdi.

«Biziň halkymyzyň örän möhüm meseleleri tejribeli adamlar, at-abraýly ildeşlerimiz bilen geňeşip, aç-açanlykda maslahatlaşyp çözmek ýaly gowy däbi bar»²⁶ diýip, milli Liderimiz nygtaýar. Atababalarymyzyň bu asylly döplerine eýermek bilen, Türkmenistanyň Prezidenti 2016-njy ýylda ýurdumyzyň welaýatlary boýunça amala aşyran iş saparlarynyň çäklerinde welaýatlarda Ministrler Kabinetiniň göçme mejlislerini geçirdi, olara şäherleriň, etraplaryň, şäherçeleriň we obalaryň köp sanly wekilleri çagyryldy. Olar bilen bilelikde şol mejlislerde sebitleri durmuş-ykdysady taýdan ösdürmegiň möhüm meselelerine garaldy, milli maksatnamalary ýerine ýetirmegiň barşy seljerildi, bu ugurda welaýatlaryň, şäherleriň we etraplaryň häkimleriniň işlerine baha berildi, bar bolan kemçilikleri aradan aýyrmagyň ýollary we welaýatlary has-da ösdürmek boýunça wezipeler kesgitlendi.

Hökümetiň göçme mejlislerinde eden çykyşlarynda döwlet Baştutany welaýatlaryň, şäherleriň we etraplaryň häkimleri ilat bilen gatnaşyklary giňeldip, ýerlerde işleriň ýagdaýy bilen gyzyklanmaly, ýüze çykýan meseleleri öz wagtynda çözüp, adamlaryň gaýragoýulmasyz hajatlaryny we zerurlyklaryny kanagatlandyrmaly hem-de häkimler ilatyň ýaşaýyş-durmuşy, döwletiň bähbitleri bilen bagly bolan bir meseläni hem gözden salmaly däldir diýip belleýär. Olar, şeýle hem degişli döwlet edaralarynyň işgärleri raýatlardan gelip gowuşýan arzalara we şikaýatlara bellenen möhletlerde garamalydyr, olara jikme-jik jogap bermelidir. Türkmenistanlylaryň hukuklarynyň we kanuny bähbitleriniň bozulmagyna getirýän sebäpleri seljermek boýunça anyk çäreleri görmek gerek²⁷ diýip aýdýar.

Bitaraplyk, parahatçylyksöýüjilik, hoşniýetli goňsuçylyk we giň halkara hyzmatdaşlyk ýörelgelerine esaslanan syýasy ugry

yzygiderli durmuşa geçirmek bilen, Türkmenistan özygtyýarly döwlet hökmünde Watanyň harby howpsuzlygyny üpjün etmelidir we zerur bolan halatynda özüni goramalydyr. Munuň üçin Garaşsyzlyk ýyllarynda milli Ýaragly Güýçleri, Guryýer goşunlary, Harby-Howa we Harby-Deňiz Güýçleri, Serhet birikmeleri döredildi.

Türkmenistanyň Prezidenti Gurbanguly Berdimuhamedow ýurdumyzyň Ýaragly Güýçleriniň Belent Serkerdebaşysy bolup durýar, Döwlet howpsuzlyk geňeşini düzýär we oňa baştutanlyk edýär²⁸. 2016-njy ýylyň 25-nji ýanwarynda milli Liderimiz goranyş, parahatçylyk häsiýetine eýe bolan, harby düzümleriň anyk wezipelerini kesgitleýän Türkmenistanyň täze Harby doktrinasyny tassyklady. Ol halkymyzyň asuda we abadan durmuşynyň kepili bolup çykyş edýän Milli goşunyň ýokary goranyş ukybyny üpjün etmäge gönükdirilendir. Türkmenistanyň Prezidentiniň harby we hukuk ulgamlarda başyny başlan Harby doktrinasynyň çäklerinde üstünlikli geçirilýän özgertmeleri şol maksatlara gönükdirilendir. Olar harby we hukuk goraýjy edaralaryň maddy-enjamlaýyn binýadyny düýpli döwrebaplaşdyrmak, olaryň düzümini we işini kämilleşdirmek, ýokary hünärli serkerdeleriň taýýarlanylmagyny hem-de şahsy düzümiň watançylyk ruhunda terbiýelenmegini gowulandyrmak, harby gullukçylaryň netijeli gulluk etmegi we olaryň maşgala agzalarynyň ýaşamagy üçin amatly şertleri döretmek boýunça işleriň yzygiderli geçirilmegini göz önünde tutýar.

2016-njy ýylda Türkmenistanyň Prezidenti, ýurdumyzyň Ýaragly Güýçleriniň Belent Serkerdebaşysy goşun generaly Gurbanguly Berdimuhamedow Döwlet howpsuzlyk geňeşiniň mejlisleriniň 13-sini geçirdi²⁹, olarda harby özgertmeleri ilerletmegiň barşyna, degişli ugurda geçirilýän işleriň netijeliligini has-da kämilleşdirmek we ýokarlandyrmak wezipelerine hemmetaraplaýyn garaldy. Kabul edilen çözümlere hem-de döwlet Baştutanymyzyň tabşyryklaryna laýyklykda ýurdumyzda goşunlaryň ähli kysymalarynyň maddy-enjamlaýyn binýady berkidilýär, Milli goşunyň gorhanasynyň üsti täze söweş tehnikalary we döwrebap ýaraglaryň beýleki görnüşleri

bilen ýetirilýär, Ýaragly Güýçleri täze enjamlar we ýöriteleşdirilen tehnikalar bilen yzygiderli üpjün etmek boýunça toplumlaýyn çäreler görülýär.

2016-njy ýylyň 16-njy noýabrynda Türkmenistanyň İçeri işler ministrliginiň ýanyndaky Hojalyk müdirliginde geçirilen Döwlet howpsuzlyk geňeşiniň göçme mejlisinde harby we hukuk goraýjy edaralaryň ýolbaşçylary bu edaralaryň şahsy düzümini kömekçi hojalyklarda zähmete çekmek, şol sanda önümçilik kuwwatlyklaryny, hojalyk we maldarçylyk toplumlaryny döretmek barada döwlet Baştutanynyň ozal beren tabşyryklarynyň ýerine ýetirilişi hakynda hasabat berdiler. Munuň özi harby gullukçylaryň we hukuk goraýjy edaralaryň işgärleriniň boş wagtlaryny peýdaly geçirmeklerinde we zähmet terbiýesiniň ýokarlandyrylmagynda ähmiýetlidir. Şol gün döwlet Baştutanynyň gatnaşmagynda ýurdumyzyň IIM-iniň ýanyndaky Hojalyk müdirliginiň desgalar toplumynyň açylyşy boldy. Olary synlamak bilen, Türkmenistanyň Prezidenti ministrlige degişli düzümlerde önümçilik desgalarynyň çäginä giňeltmek we olarda gök ekinleriň, azyk önümleriniň dürli görnüşlerini öndürmek boýunça alnyp barylýan işleri mundan beýläk-de giňeltmek we önümçilik kuwwatlyklaryny artdyrmak babatda birnäçe tabşyryklary berdi. Şunda bu önümler bilen diňe bir içerki hajatlary üpjün etmän, eýsem ýurtda azyk bolçulygyny gazanmaga hem öz goşantlaryny goşmak tabşyryldy.

Ýokary hünärli harby işgärleri taýýarlamak harby özgertmeleriň esasy ugry bolup durýar. Garaşsyzlyk ýyllarynda ýurdumyzda harby bilimiň bitewi ulgamy döredildi, oňa Goranmak ministrliginiň Harby instituty hem-de onuň ýanyndaky ýokary serkerdeler düzümi üçin akademiki fakultet, Harby-deňiz instituty, IIM-iň instituty, Serhet instituty, Milli howpsuzlyk instituty, Goranmak ministrliginiň ýöriteleşdirilen harby mekdepleri girdiler. Bu okuw mekdeplerinde milli harby işgärleriň täze nesli kemala gelýär. Harby hünärmenleriň taýýarlanylmagyna, bilim bermegiň hiline we netijeliligine, hünär ussatlyk derejesiniň ýokarlanmagyna, döwrebap harby tehnikalaryny we enjamlaryny dolandyrmagyň tejribe endiklerine eýe bolunmagyna aýratyn üns berilýär.

2016-njy ýylda ýöriteleşdirilen harby-deňiz mekdebi açyldy, Berdimuhamet Annaýew* adyndaky ýöriteleşdirilen harby mekdepde bolsa 1-nji goýberiliş boldy. 2016-njy ýylyň 23-nji iýulynda Mary şäherinde IIM-iň Mälikguly Berdimuhamedow** adyndaky 1001-nji harby bölüminiň täze binalar we desgalar toplumy ulanmaga berildi. Bu ýerde harby gullukçylaryň bilim almagy, türgenleşmegi hem-de sportuň dürli görnüşleri bilen meşgullanmagy, oňaly ýaşamagy we dynç almagy, gullukdan boş wagtlaryny gyzykly we peýdaly geçirmegi üçin ähli şertler döredildi. Häzirki zaman nusgadaky harby şäherjigiň açylmagy Türkmenistanyň Prezidentiniň harby düzümleriň maddy-enjamlaýyn binýadynyň berkidilmegine, ene topragyň asudalygynyň goragynda duran harby gullukçylaryň üstünlikli gulluk etmegi hem-de türkmenistanlylaryň oňaly ýaşamagy üçin degişli şertleriň döredilmegine uly üns berýändigine aýdyň şaýatlyk edýär.

Milli goşunyň şahsy düzüminiň arasynda düzgün-nyzamyň berkidilmegine, Watany goramak ýaly belent we jogapkärli wezipe ynanylan esgerleriň watançylyk ruhunda terbiýelenmegine uly üns berilýär. Ýaş esgerleri mukaddes harby borjuna birkemsiz gulluk etmek ruhunda terbiýelemekde ýurduň taryhy ýerleri, ýadygärlikleri we muzeýleri boýunça gezelençler giňden ulanylýar. Mirasa sarpa goýmak, Watany özgertmek ýyly diýlip ygylan edilen 2016-njy ýylda syýasy-terbiýeçilik işiň bu ugry aýratyn ösüşe eýe boldy.

Mahlasý, türkmen goşunynyň geljegi – ygtybarly ellerde. Esgerler, harby mekdepleriň okuwçylary, ýokary harby okuw mekdepleriniň talypalary, ýurdumyzyň Ýaragly Güýçleriniň serkerdeleri döwürleriň

* Türkmenistanyň Prezidentiniň atasy Berdimuhamet Annaýew Ahal welaýatynyň Gökdepe etrabynyň Yzgant obasynyň şöhrat gazanan ýaşajyjsy, ol halk arasynda zehinli mugallym, edermen esger, ajaýyp ynsan, hakyky watançy we raýat hökmünde tanalan. Halk magaryfynyň ussat işgäri bolmak bilen, ol ähli güýç-gaýratyny ýaşlaryň sowatly bolmagyna hem-de ýokary watançylyk ruhunda we türkmen halkynyň ruhy-ahlak däplerinde terbiýelenmegine gönükdirdi. Berdimuhamet Annaýewiň durmuş, zähmet we söweş ýoly – Watanya we halkyna gaýduwsyz gulluk etmegiň, edermenligiň we gahrymançylygyň ajaýyp mekdebidir.

** Harby bölüm Türkmenistanyň Prezidentiniň kakasynyň – Türkmenistanyň İçeri işler ministrliginiň edaralarynyň weterany, podpolkownik Mälikguly Berdimuhamedowyň adyny buýsanç bilen göterýär. Onuň durmuş we zähmet ýoly Watana, halkyna gaýduwsyz gulluk etmek ruhunda terbiýelenýän türkmen esgerleriniň ýaş nesli üçin görde bolup durýar.

we nesilleriň üznüksiz arabaglanyşygyny, ata-babalarymyzyň parasatly wesýetlerine üýtgeşsiz ygrarlylygy alamatlandyrýar. Olar ata-babalarymyzyň şöhratly däplerini mynasyp dowam etmek bilen, ene topragyň asudalygynyň goragynda eserden durlar. Döwrebap tehnikalar bilen üpjün edilen, oňat bilim we terbiýe berlen Milli goşunymyz Garaşsyz, Bitarap Türkmenistanyň buýsanjy bolup durýar. Onuň söweşjeň kuwwaty parahatçylyga we diňe parahatçylyga gulluk etmäge gönükdirilendir.

2016-njy ýylyň 26-njy martyna geçilýän gije Türkmenistanyň Prezidenti, Türkmenistanyň Ýaragly Güýçleriniň Belent Serkerdebaşysy goşun generaly Gurbanguly Berdimuhamedowyň buýrugyna laýyklykda Guryýer goşunlarynyň, Harby-Howa Güýçleriniň we Howa hüjüminden goranmak goşunlarynyň, Harby-Deňiz Güýçleriniň we beýleki güýçleriň harby bölümleriniň gatnaşmagynda söweşjeň ýagdaýa ýakyn getirilen harby-tälim türgenleşigi geçirildi. Ol Milli goşunyň artýan söweşe ukyplylygyny, şahsy düzümiň hünär derejesiniň ýokary derejesini we tehniki taýýarlygyny, şeýle hem harby birikmeleriň üpjünligini aýdyň görkezdi. Onuň baş maksady – Milli goşunyň ähli bölümleriniň bilelikdäki hereketlerini işläp taýýarlamak üstünlikli ýerine ýetirildi. Milli goşunymyzyň söweşjeň taýýarlygyny gözden geçirmek boýunça guralan çäreleriň üçünji güni Ýaragly Güýçleriň Daşoguz, Türkmenabat, Atamyrat, Serhetabat, Mary, Kelete, Bereket we Türkmenbaşy okuw merkezlerinde geçirildi. Söweşjeň bölümler gije we gündiz ot açyş çärelerini geçirip, ýokary söweşjeň ukybyny, harby gullukçylaryň ussatlyk derejesini, parahatçylykly maksada gulluk edýän Milli goşunyň kuwwatyny we goranyş mümkinçiliklerini görkezdi.

Tälimler 5 gün dowam etdi. Olary geçirmegiň jemleýji güni, Milli goşunyň dürli düzümleriniň söweş hereketlerini duýdansyz gözden geçirmek maksady bilen, 30-njy martda ir bilen hormatly Prezidentimiz dikuçary özi dolandyryp, dürli goşun bölümleriniň söweşjeň hereketlerini barlamak maksady bilen görkezme söweş-taktiki tälim beriş pursatlarynyň geçýän ýerine geldi. Döwlet Baştutany guş uçar belentlikden türgenleşik geçirilýän meýdanyň

ýagdaýyny synlady, goşunyň dürli kysymlarynyň hereketlerini, şol sanda beýleki türgenleşik meýdanlaryndaky ýaýbaňlandyrylan söweşjeň hereketleri göni aragatnaşyk arkaly synlady. Watanyň edermen goragçylary islendik şertlerde goşunlaryň we ştab düzümlerini söweşjeň taýýarlygyny dessin gazanmak hem-de harby tehnikalara ussatlarça erk etmek başarnygy netijesinde görkezme söweş-taktiki hereketlerinde öz önlerinde goýlan wezipeleriň hötdesinden ussatlyk bilen geldiler. Olar nobatdaky gezek Watanyň ygtybarly galkany bolup durýandyklaryny, Watanyň mukaddes Garaşsyzlygynyň gazananlaryny goramak boýunça öz üstlerine ýüklenen wezipeleri bada-bat we takyk ýerine ýetirjekdiklerini subut etdiler.

Türkmenistanyň Prezidenti Watan goragçylarynyň mundan beýläk-de mukaddes harby borja we watançylyk kasamyna wepaly gulluk etjekdiklerine, olaryň ýurdumyzyň parahatçylygyny, asudalygyny, halkymyzyň abadan durmuşyny jan aýaman gorajakdyklaryna ynam bildirdi we Türkmenistanyň harby kuwwatynyň yzygiderli berkidilmegi, harby gullukçylaryň we olaryň maşgalalarynyň ýaşaaýyş-durmuş şertlerini gowulandyrmak ugrunda döwletimiziň yzygiderli alada etjekdigini aýtdy. Harby gullukçylar geljekde hem Watanyň we halkyň önündäki harby borçlaryny gyşarnyksyz ýerine ýetirjekdiklerine, türkmen topragynda höküm sürýän parahatçylygy we asudalygy gözleriniň göreji deýin gorap saklajakdyklaryna, ýurdumyzyň şan-şöhratyny artdyrjakdyklaryna ynandyrýdylar.

Döwlet serhet gullugy Watanyň mukaddes çäkleriniň eldegrilmezligini hem-de ýurduň serhetleriniň hoşniýetli goňsuçylyk we dostluk serhetleri hökmünde derejesiniň berkidilmegini üpjün edýär. Serhetçiler öz gulluk borçlaryny ýerine ýetirmäge ägirt uly jogapkärçilikli çemeleşmek bilen, çäkleri gije-gündiz gorap, gury ýerde we deňizde serhetleriň goraglylygyny kepillendirip, ondan bikanun geçmek synanyşyklarynyň önüni alýarlar. Olar Watanyň wepaly goragçylary diýen belent ady hormat bilen göterip, onuň çäkleriniň goragynda eserdeň durýarlar. Şunda olara gulluk atlarynyň 1,15 müňe golaýy hem-de gulluk itleriň 770-den gowragy ýardam edýär³⁰. Şonuň üçin Watanyň serhetlerinde asudalyk höküm sürýär, bu bolsa ýurdumyzyň başyny başlan hem-de üstünlikli amala

aşyrýan sebit we halkara taslamalaryny nazara alanyňda aýratyn möhümdir. Döwlet Baştutany Gurbanguly Berdimuhamedow türkmen serhetçileriniň işine ýokary baha bermek bilen şeýle diýdi: «Zähmetsöýer halkymyza, eziz Watanymyza wepaly, mert ýigitleriň gulluk edýän mizemez serhet goşunlary döwrüň talabyna laýyk kämilleşip, Watanymyzyň polat galkanyna öwrüldi»³¹.

2016-njy ýylyň 31-nji martynda Türkmenistanyň Prezidenti serhetçileriň tälimlerini gözden geçirdi we Sarahs serhet birikmesiniň «Çilkeman» serhet galasynyň täze toplumyny açdy. Milli Liderimiz serhetçileriň söweş tälimleriniň geçirilýän ýerine baryp, serhet galasynyň ygtyýaryna gelip gowşan dürli tehnikalaryň häsiýetli aýratynlyklary, olary ulanmagyň tertibi hem-de ähmiýeti bilen gyzyklandy, soňra serhetçileriň okuw tälimine seredip, olaryň ussatlygyna baha berdi we bu ýerde ulanylýan söweşjeň ýaraglary synlady. Döwlet Baştutanymyz meýdan aşhanasynda serhetçiler bilen bilelikde naharlandy. Hormatly Prezidentimiz nahar başynda serhetçileriň gullugy, höwes edýän ugurlary, hünär derejeleri bilen gyzyklandy.

Döwletimiziň geljekde hem Serhet goşunlarynyň maddy-enjamlaýyn binýadyny berkitjekdigini hem-de serhet galalaryny döwrebaplaşdyryp, olary häzirki zaman ýöriteleşdirilen teknikalar we täze enjamlar bilen üpjün etjekdigini bellemek bilen, milli Liderimiz ýaş serhetçileriň hünär taýýarlygyny ýokarlandyrmak hem-de olary harby-watançylyk ruhunda terbiýelemek boýunça yzygiderli iş alyp barmagyň zerurdygyny nygtaýar³².

Döwrebap ýaraglar bilen üpjün edilen hem-de Hazar deňzinde parahatçylygy we howpsuzlygy üpjün edýän Harby-deňiz güýçleri Watanymyzyň deňiz çäklerinde ýurdumyzyň we halkymyzyň polat galkany, mizemez daýanjy bolmak bilen, türkmen deňizçileriniň şöhratly däplerini dowam edýärler. 2016-njy ýylyň 10-njy awgustynda Hazar deňziniň günorta-gündogar böleginde geçirilen «Hazar–2016» atly görkezme harby-taktiki tälimi ýurdumyzyň Ýaragly Güýçleriniň özboluşly gözden geçirilişi boldy. Oňa Türkmenistanyň Ýaragly Güýçleriniň Harby-deňiz güýçleriniň, Harby-howa güýçleriniň we Howa hüjüminden gorumak goşunlarynyň, Döwlet serhet

gullugynyň harby bölümleriniň, Milli howpsuzlyk we Içeri işler ministrlikleriniň hem-de beýleki goşun kysymlarynyň şahsy düzümleri gatnaşdylar. Tälimiň meýilnamasynda deňizde we ýerüsti kenarýaka çäkde söweşjeň hereketler göz önünde tutuldy. Şu maksat bilen geçirilen söweşjeň harby-taktiki tälimiň çäklerinde deňiz çäginde hereket edýän nyşananyň ýüze çykarylan sebitlerinde aňtaw uçuşyny amala aşyrmak hem-de ony wideoýazgy edip, dessin ýagdaýda merkezi dolandyryş nokadyna geçirmek ugrunda Harby-howa güýçleriniň hem-de Serhet goşunlarynyň söweşjeň uçarlary we uçarmansyz uçary howa giňişliginde degişli uçuşy amala aşyrdylar. Görkezme söweşjeň taktiki tälimiň deňiziň giňişligindäki tapgyrynyň barşynda oňa gatnaşýan harby düzümler ýokary ussatlyk derejesini we döwrebap taýýarlygyň häzirki zaman ugruny görkezdiler. Harby dolandyryş guramalarynyň sazlaşygy, söweş hereketleri mahalynda degişli düzümleriň we goşunlaryň söweşjeň maksatlary boýunça öňde goýlan wezipeleriň ýerine ýetirilişi ýurdumyzyň serkerdeleriniň amaly endiklerini yzygiderli kämilleşdirýändigini äşgär etdi. Harby tälimiň ahyrynda oňa gatnaşan harby gullukçylar eziz Watanymyza, hormatly Prezidentimize we halkymyza ak ýürekden gulluk etjekdikleri barada kasam etdiler.

2016-njy ýylyň awgust aýynyň 27-sinden 28-ine geçilýän gijede Türkmenistanyň Prezidenti, ýurdumyzyň Ýaragly Güýçleriniň Belent Serkerdebaşysy goşun generaly Gurbanguly Berdimuhamedowyň tabşyrygyna laýyklykda, Türkmenistanyň Goranmak ministrliginiň Baş raýat goranyşy we halas ediş işleri müdirliginiň, Türkmenistanyň ministrlikleriniň we pudak edaralarynyň binýadynda döredilen raýat goranyşynyň we adatdan daşary ýagdaýlaryň gulluklarynyň, Türkmenistanyň Ýaragly Güýçleriniň we beýleki goşunlarynyň gatnaşmaklarynda adatdan daşary ýagdaýlara taýýarlyk boýunça tälim beriş türgenleşigi geçirildi. Munuň özi ýurdumyzyň ilatyny we çäklerini adatdan daşary ýagdaýlaryň zyýanly netijelerinden gorap saklamak boýunça halas ediş gulluklarynyň dessin hereket etmäge taýýarlygyny barlamak, olaryň hünär ussatlyklaryny has-da ýokarlandyrmak maksady bilen guraldy. Tälimler üstünlikli geçdi diýlip ykrar edildi.

2016-njy ýylda söweşjeň taýýarlykda we taktiki tälimlerde aýratyn tapawutlanan nusgalyk-göreldele harby birikmeleriniň birnäçesine geçmişiň görnükli serkerdeleri Oguz hanyň, Seljuk begiň, Mälik şanyň, Göroglynyň, Jeleddin Meňburnuň, Keýmir Körüň, Togrul begiň, Çagry begiň, Baýram hanyň atlary dakylady³³. 2017-nji ýylyň 9-njy ýanwarynda bolsa, Türkmenistanyň Ýaragly Güýçleriniň döredilmeginiň hem-de Watan goragçylarynyň gününiň 25 ýyllygynyň belenilmegine 17 gün galanda hormatly Prezidentimiz Gurbanguly Berdimuhamedow harby bölümlere dabaraly ýagdaýda söweşjeň baýdaklaryny gowşurdy. Harby bölümleriň serkerdeleri döwlet Baştutanymyzyň elinden söweşjeň baýdagy alyp, harby kasama, eziz Watanymyza wepalylygyň, edermen ata-babalarymyz ýaly janlaryny gaýgyрман, mähriban topragyмыzy goramaga taýýarlygyň nyşany hökmünde mukaddes Tuga tagzym etdiler, bildirilen uly ynam üçin milli Liderimize hoşallyk bildirdiler. Ýurdumyzyň Ýaragly Güýçleriniň Belent Serkerdebaşysy harby gullukçylary şanly waka bilen tüýs ýürekden gutlap, olara gaýduwsyz ata-babalarymyzyň şan-şöhratyny mynasyp dowam etmegi ündew etdi. Harby gullukçylar öz nobatynda Gahryman Arkadagymyzy geljekde hem Watana birkemsiz gulluk edip, onuň mukaddes çäkleriniň goragynda hüşgär durjakdyklaryna ynandyrdylar. Harby gullukçylary watançylyk hem-de harby borja wepalylyk ruhunda terbiýelemekde uly ähmiýeti bolan söweşjeň baýdaklaryň gowşurylmagy olaryň durmuşynda möhüm wakalaryň biri boldy. Türkmenistanyň Prezidentiniň belleýşi ýaly, söweşjeň baýdaklaryň gowşurylmagy bilen «olara mynasyp bolan harby bölümleriň abraýy, şöhraty, Watan önündäki mukaddes borçlary bir gez belende galdy». Indi bölümlerde harby kasam şol baýdaklaryň astynda kabul edilýär.

Ýurdumyzyň Ýaragly Güýçleriniň Belent Serkerdebaşysy hökmünde goşun generaly Gurbanguly Berdimuhamedow her ýyl okuw-taktiki harby tälimlerine baryp görýär, olara gatnaşýan harby gullukçylaryň ussatlygyna baha berýär, Türkmenistanyň döwlet Garaşsyzlygynyň nobatdaky senesiniň baýram edilmeginiň hormatyna harby ýörişleri kabul edýär. 2016-njy ýylyň 27-nji oktýabrynda ýurdumyzyň mukaddes Garaşsyzlygynyň 25 ýyllygynyň hormatyna

geçirilen dabaraly harby ýöriş Milli goşunymyzyň harby kuwwatynyň gözden geçirilişine öwrülip, onuň ýokary goranyş ukybyny we söweşjeň mümkinçiliklerini, merdana ata-babalarymyzyň däplerini mynasyp dowam edýän türkmen esgerleriniň ýokary taýýarlygyny hem-de ussatlygyny görkezdi. Edermen Watan goragçylarynyň döwrebap tehnikalara we ýaraqlara ussatlarça erk etmegi, olaryň ajaýyp nazaryýet we söweşjeň taýýarlygy harby gullukçylaryň mukaddes Garaşsyzlygymyzyň gazananlarynyň, eziz Watanymyzyň parahatçylygynyň we asudalygynyň, halkymyzyň döredijilikli we abadan durmuşynyň goragynda eserden durmaga taýýardygyna we ukyplydygyna şaýatlyk edýär.

2017-nji ýylyň 17-nji fewralynda Türkmenistanyň Prezidentiniň wezipesine resmi taýdan girişmek dabarasyndan soň döwlet Baştutanymyz Gurbanguly Berdimuhamedow harby we hukuk goraýjy edaralaryň ýolbaşçylary, harby gullukçylar hem-de käbir harby düzümleriň işgärleri bilen duşuşdy. Duşuşygyň ahyrynda döwlet Baştutanymyz Türkmenistanyň Ýaragly Güýçleriniň döredilenden bäri geçen çärýek asyryň dowamynda durmuşa geçirilen taryhy işleri beýan edýän «Mertler Watany beýgeldýär» atly eserini tamamlandygyny aýtdy hem-de ony giň okyjylar köpçüligine – ähli Watan goragçylaryna sowgat edýändigini habar berdi. Bu kitabyň ösüp gelýän ýaş nesilleri, aýratyn-da Watan goragçylaryny harby-watançylyk ruhunda terbiýelemekde, türkmen halkynyň gahrymançylyga beslenen şöhratly däplerini dowam etdirmekde, eziz Watanymyza bolan söýgini ösdürmekde ähmiýeti örän uludyr.

Watany özgertmegiň ägirt uly meýilnamalaryny amala aşyrmak halkyň jemgyýetçilik-syýasy we zähmet işjeňliginiň ýokarlanmagy, syýasy partiýalaryň we jemgyýetçilik birleşikleriniň hatarlarynyň artmagy we olaryň işiniň gowulanmagy bilen üznüksiz baglydyr. Olar raýatlaryň döwletiň we jemgyýetiň işlerini dolandyrmaga, hojalyk we medeni gurluşyga, terbiýeçilik işine gatnaşmagyny giňeltmäge ýardam edýär. Milli Liderimiziň belleýşi ýaly, «Biziň kabul eden maksatnamalarymyzy üstünlikli durmuşa geçirmekde, halkymyzyň medeni-ruhy ösüşini, sagdyn durmuşyny üpjün etmekde, ýaş nesilleri watansöýüji, zähmetsöýer we ruhubelent adamlar edip

ýetişdirmekde, ýurdumyzda sporty we bedenterbiýäni ösdürmekde ähli jemgyýetçilik-syýasy güýçlerine, ...uly ornuň degişlidigini belläp geçmek zerurdyr»³⁴.

Mysal üçin, olaryň bilelikde möwsümiň ýokary hilli we öz wagtynda geçirilmegi üçin kärendeçileriň, kombaýnçylaryň, ýük awtoulaglaryny sürüjileriň watançylyk hereketini ýola goýmagy partiýalaryň we jemgyýetçilik guramalarynyň galla oragynyň hem-de pagta ýygymynyň barşyna täsiriniň netijeli görnüşleriniň biri boldy. Sagdyn zähmet bäsdeşligi bu dartgynly işi ep-esli çaltlandyrýar. Partiýa komitetleriniň işgärleri hem-de jemgyýetçilik guramalarynyň işjeňleri zähmet ýeňijilerine sowgatlary gowşurmak üçin ýerlere aýlanmak bilen, ýygym möwsüminiň her ongünlüginin netijelerini jemleýärler.

Türkmenistanyň Prezidenti Gurbanguly Berdimuhamedowyň ýolbaşçylygynda döwletiň we jemgyýetiň durmuşyny demokratiýalaşdyrmak boýunça görülen möhüm çäreler ýurdumyzda netijeli köppartiýaly ulgamy döretmek we ösdürmek üçin şert dörettdi. 2012-nji ýylyň ýanwarynda Türkmenistanyň Mejlisiniň «Syýasy partiýalar hakynda» Kanuny kabul etmegi bilen bu işleriň başy başlandy. Şol ýylyň awgustynda bolsa, Türkmenistanyň Senagatçylar we telekeçiler partiýasy döredildi. 2014-nji ýylyň sentýabrynda Türkmenistanyň Agrar partiýasy esaslandyryldy. Bu ýurdumyzda geçirilýän, halk häkimiýetliligini berkitmäge, raýatlaryň konstitusion hukuklaryny we azatlyklaryny amala aşyrmaga, olaryň döwletiň jemgyýetçilik-syýasy durmuşyna gatnaşmagyny işjeňleşdirmäge gönükdirilen demokratik özgertmeleriň logiki netijesi boldy.

2016-njy ýylyň 22-nji iýulynda TAP-yň II gurultaýy boldy. Oňa ýurdumyzyň ähli künjeklerinden 600-den gowrak wekil gatnaşdy. Ýygananlar hormatly Prezidentimiz Gurbanguly Berdimuhamedowyň iberen Gutlagyny uly ruhubelentlik bilen diňlediler. Onda milli Liderimiz Berkarar döwletimiziň bagtyýarlyk döwründe obasenagat toplumynda geçirilýän özgertmeleri hem-de maksatnamalary giňden goldaýan hem-de olaryň durmuşa geçirilmegine uly goşant goşýan Agrar partiýasynyň gurultaýynyň ýurdumyzyň jemgyýetçilik-syýasy durmuşynda möhüm ähmiýete

eýe boljakdygyna ynam bildirdi. Gurultaýda bellenilişi ýaly, Agrar partiýasy üstünlikli işleýän hem-de obanyň ösdürilmegine uly gyzyklanma bildirýän, ekin meýdanlaryndaky, öri meýdanlardaky ýeňil bolmadyk zähmetiň gymmatyny bilýän, oba hojalyk kärhanalaryny netijeli dolandyrmagy ýa-da bu ulgama öňdebaryjy innowasiýalary ornaşdyrmagy başaryan oba hojalyk hünärmenlerini öz hatarlaryna işjeň çekmäge çalyşýar. Hut şeýle adamlar täze başlanan syýasy herekete, şu gezekki gurultaýa işjeň gatnaşyjylar – wekiller boldular. Gurultaýa gatnaşyjylar öz çykyşlarynda oba ilatynyň bähbitlerini goraýan Agrar partiýasy welaýatlary senagatlaşdyrmak, ýurtda azyk bolçulygyny üpjün etmek we umuman, döwleti ykdysady taýdan ösdürmek, ilatyň durmuş derejesini ýokarlandyrmak boýunça giň gerimli we köpugurly işlere işjeň gatnaşýar. Partiýa işjeňleri köpçüligiň arasynda bolmak bilen, öz hünär ugurlary boýunça hem, jemgyýetçilik we syýasy işlerinde hem ýurdumyzyň welaýatlarynda häzirki wagtda ýaýbaňlandyrylan oňyn özgertmelere uly goşant goşmaga çalyşýarlar diýip bellediler. Gurultaýda guramaçylyk meselelerine hem garaldy. Forumyň ahyrynda oňa gatnaşyjylar hormatly Prezidentimiz Gurbanguly Berdimuhamedowyň adyna Ýüzlenme kabul etdiler, onda milli Liderimize oba hojalygynyň hemmetaraplaýyn ösdürilmegine gönükdirilen yzygiderli aladasy üçin çäksiz hoşallyklaryny beýan etdiler hem-de Gahryman Arkadagymyzy Watanymyzy ösüşiň täze belentliklerine çykarmak üçin ähli gujur-gaýratyny aýamajakdyklaryna ynandyrdylar.

2016-njy ýylyň 16-njy dekabrynda Türkmenistanyň Demokratik partiýasynyň döredilmegine 25 ýyl doldy, onuň hatarlarynda şol wagta çenli agzalaryň 203 müňe golaýy hasaba alyndy³⁵. Partiýa öňünde duran wezipeleri çözmek bilen, öz hatarlaryny ýylsaýyn artdyrýar, ideologik, syýasy we guramaçylyk işlerini kämilleşdirip, milli Liderimiziň maksatlaryny we syýasatyny giňden wagyz edýär. Türkmen jemgyýetiniň milli düşüňjesini we syýasy medeniýetini ýokarlandyrmakda, demokratiýany ösdürmekde onuň orny uludyr. TDP baý syýasy we guramaçylyk tejribesine eýe bolmak bilen, uly syýasy güýç bolup durýar, ýurtda ýaýbaňlandyrylan giň gerimli özgertmeleriň amala aşyrylmagyna mynasyp goşandyny

goşýar. Hormatly Prezidentimiz Gurbanguly Berdimuhamedow bu partiýanyň agzalaryny, ildeşlerimizi TDP-niň döredilmeginiň 25 ýyllygy bilen gutlamak bilen, Garaşsyzlygymyzyň yglan edilmeginiň yz ýanynda döredilen «Türkmenistanyň Demokratik partiýasy ilkinji günlerden başlap, demokratik, hukuk hem-de dünýewi döwletiň berkarar bolmagyna, jemgyýetiň syýasy-ykdysady, medeni-aňýet esaslarynyň kemala gelmegine, kämilleşmegine we berkemegine yzygiderli we işjeň gatnaşyp geldi»³⁶ diýip belledi.

Türkmenistanyň Zenanlar birleşigi ýurdumyzyň köpçülikleýin jemgyýetçilik guramalarynyň biri bolup, ol bir milliondan gowrak adamyň bähbidini umumy garaýyşlaryň esasynda birleşdirýär. Ol aýal-gyzlary jemgyýetçilik-syýasy durmuşa giňden çekmek, önümçilik, durmuş we ruhy-ahlak wezipelerini çözmek boýunça uly işleri amala aşyrýar. Birleşik zenanlaryň döredijilik ukyplaryny ösdürmäge ýardam edýär, olaryň hukuklaryny we bähbitlerini goraýar, zähmeti we saglygy, eneligi we çagalygy goramak hakynda kanunlaryň berjaý edilmegini gazanýar, daşary ýurtlaryň zenanlar birleşikleri bilen hyzmatdaşlygy ösdürýär. Ol öz işinde welaýatlaryň, şäherleriň we etraplaryň, şeýle hem zähmetkeş toparlarynyň we okuw mekdepleriniň zenanlar birleşiklerine daýanýar. Zenanlar birleşiginiň Merkezi geňeşiniň ýanynda Telekeçi zenanlaryň merkezi hem-de Alym zenanlaryň merkezi döredildi we olar netijeli işleýärler. Birleşik we onuň ýerlerdäki düzümleri, işjeň zenanlar hormatly Prezidentimiz Gurbanguly Berdimuhamedowyň ideologiýasyny we syýasatyny giňden ýaýmak we çuňňur düşündirmek boýunça köpçülikleýin-syýasy işlere gatnaşýarlar, ýaş gelin-gyzlarda abraý, mertebe we buýsanç, zähmetsöýerlik, watançylyk, milli däplere we maşgala ojagyna wepalylyk ýaly gymmatly ynsan häsiýetlerini terbiýeleýärler.

1991-nji ýylyň noýabrynda döredilen Türkmenistanyň Magtymguly adyndaky Ýaşlar guramasy iri jemgyýetçilik guramasy bolup durýar. Ol guramanyň agzalarynyň 900 müňden gowragyny – mekdep okuwçylaryny, talyplary, ýaş hünärmenleri öz hatarlarynda birleşdirýär. Oňa goşulýan ýaşlaryň sany bolsa, ýylsaýyn artýar³⁷. Onuň ilkinji guramalary okuw mekdeplerinde we önümçilik toparlarynda üstünlikli işläp, ýaşlaryň hemmetaraplaýyn ösmegine,

hünär taýdan kämilleşmegine ýardam edýär. «....Halk häkimiýetiniň ýokary we ýerli wekilçilikli, döwlet häkimiýetiniň kanun çykaryjy, ýerine ýetiriji edaralarynyň işine, möhüm kanunçylyk namalarynyň kabul edilmegine we durmuşa geçirilmegine ýardam bermek, kuwwatly ýaşlar hereketini emele getirmek hem-de jemgyýetimizde durnuklylygy we bitewüligi pugtalandyrmak Ýaşlar guramasynyň maksady we wezipesi bolmagynda galýar»³⁸ diýip, hormatly Prezidentimiz Gurbanguly Berdimuhamedow belleýär.

Oglanlary we gyzlary pikir-syýasy, ahlak, watançylyk, zähmet, gözelligi we beden taýdan terbiýelemek, ýaş raýatlaryň hakyky hukuk we durmuş derejesini üpjün etmek, olaryň hukuklaryny we azatlyklaryny goramak, ýaş maşgalalary goldamak meseleleri ýaşlar guramalarynyň üns merkezinde durýar. Olar jemgyýetiň durmuşynda möhüm orun eýelemek bilen, ösüp gelýän nesli ruhy we ahlak tämizligine, sagdyn we işjeň durmuş ýörelgesine, asyly işlere ugrukdyrýarlar. Ýaşlar guramalary öz işinde ýetginjeklerde ýakynlaryňa söýgi we rehim-şepagatlylyk, ululara hormat goýmak, milli däplere aýawly garamak duýgularyny kemala getirmäge uly ähmiýet berýärler. Döwletimiz ýaşlar syýasaty babatda, bilim, ylym, medeniýet, sport we syýahatçylyk ulgamlarynda tejribe alyşmaga, şeýle hem beýleki ugurlar boýunça dostlukly işewür gatnaşyklaryny berkitmäge ýardam edýän ýaşlar wekiliýetleriniň halkara saparlaryny guramaga howandarlyk edýär.

2016-njy ýylyň 6-njy aprelinde Aşgabatda Türkmenistanyň Magtymguly adyndaky Ýaşlar guramasynyň V gurultaýy geçirildi, onda Türkmenistanda döwlet ýaşlar syýasatynyň 2015–2020-nji ýyllar üçin döwlet maksatnamasyny ýerine ýetirmek boýunça çäreleriň meýilnamasyny amala aşyrmak boýunça wezipelere hemmetaraplaýyn we düýpli garaldy. Wekiller Türkmenistanyň Prezidenti Gurbanguly Berdimuhamedowyň gurultaýa gatnaşyjylara iberen Gutlag hatyny uly üns we ruhubelentlik bilen diňlediler. Milli Liderimiziň Gutlag hatynda berilýän maslahatlar we wesýetler ýokary watançylyk we guramaçylyk derejesinde geçirilen forumyň işine ruhubelentlik çäýdi. Çykyşlarda durmuş-ykdysady özgertmeleri amala aşyrmakda, ýaşlaryň sazlaşykly ösmeginde, olaryň boş

wagtyny guramakda, sporty we sagdyn durmuş ýörelgesini wagyz etmek boýunça işleri giňeltmekde ýaşlar guramalarynyň orny belenildi. Şunda beýleki jemgyýetçilik birleşikleri, döwlet edaralary, şeýle hem ýokary okuw mekdepleri, ylym we medeniýet edaralary bilen degişli çäreleri geçirmegiň, ilkinji ýaşlar guramalarynyň işiniň netijeliligini ýokarlandyrmagyň ähmiýeti belenildi. Wekiller Türkmenistanyň Magtymguly adyndaky Ýaşlar guramasynyň Tertipnamasynyň rejelenen görnüşini ara alyp maslahatlaşdylar we kabul etdiler, Merkezi geňeşiň täze düzümini hem-de Merkezi derňew toparyny saýladylar. Olar Türkmenistanyň Prezidentine Ýüzlenme kabul edip, döwlet Baştutanymyzy geljekde hem ýurdumyzy has-da ösdürmegiň hem-de halkara giňişliginde onuň abraýyny artdyrmagyň bähbidine päk ýürekden zähmet çekjekdiklerine ynandyrdylar.

Ýaşulular maslahaty türkmen jemgyýetiniň gurluşynyň gadymy edaralarynyň biri bolup, onuň döreýşi asyrlaryň jümmüşinden gözbaş alýar. Bu edara ýurdumyzyň jemgyýetçilik-syýasy durmuşynda, döwletiň içeri we daşary syýasatynyň möhüm meselelerini çözmekde ähmiýetli orun eýeleýär. Parasatly ýaşulularyň öwüt-ündewleri we durmuş tejribesi halkymyz üçin ahlak binýady bolup hyzmat edýär. Olaryň maslahatlary we teklipleri hemişe nazara alynýar. «Şan-şöhreta beslenen ýyllaryň dowamynda biz dilleri senaly ýaşulularymyz bilen geňeşip-maslahatlaşyp, il bähbitli işleri amala aşyrdyk. Döwletimiziň abraýyny has-da belende galdyryjak, zähmetsöýer halkymyzy beýik maksatlara ýetirjek tutumly işleri biz geljekde-de merdana raýatларыmyz bilen el-ele berip amala aşyrarys»³⁹ diýip, Türkmenistanyň Prezidenti Gurbanguly Berdimuhamedow aýdýar.

1941–1945-nji ýyllaryň Beýik Watançylyk urşuna gatnaşyjylar hem-de uruşda wepat bolan esgerleriň ýanyoldaşlary hormatly ýaşulular bolup durýar. Bu gandöküşikli uruşda gazanylan Beýik Ýeňiş günü ýurdumyzda her ýyl ähliahalk baýramçylygy hökmünde belenilýär. 2016-njy ýylda türkmen halky onuň 71 ýyllygyny belledi. Şanly senä bagyşlanan dabaralar tutuş ýurdumyz boýunça belenildi. Olaryň barşynda türkmenistanlylar ýowuz ýyllarda Watany goran gahrymanlaryň ýadygärligine baş egdiler hem-de weteranlary hormatladylar. 6-njy maýda paýtagtymyzyň «Mekan» köşgünde uly

dabara geçirilip, onuň barşynda uruş weteranlaryna hem-de uruşda wepat bolanlaryň ýanyoldaşlaryna Türkmenistanyň Prezidentiniň adyndan pul sylaglary, gymmat bahaly sowgatlar we ajaýyp gül desseleri gowşuryldy. Aşgabat şäher häkimliginiň we jemgyýetçilik guramalarynyň, harby we hukuk goraýjy edaralarynyň, orta we ýokary okuw mekdepleriniň ýolbaşçylary, medeniýet işgärleri weteranlara görkezen edermenligi we gahrymançylygy, ene topraga söýgüsi üçin tüýs ýürekden minnetdarlyk bildirdiler. Weteranlar öz nobatynda milli Liderimize peşgeş beren Berkarar döwletimiziň bagtyýarlyk döwri, eziz Watanymyzyň gazananlary, urşa gatnaşyjylar we uruşda wepat bolanlaryň maşgalalary barada edýän aladasy hem-de olara berýän ünsi, döredýän köp sanly ýeňillikleri we mynasyp ýaşayş-durmuş şertleri üçin tüýs ýürekden hoşallyk bildirdiler. 9-njy maýda tutuş ýurdumyz boýunça faşizme garşy göreşmekde açmez-ýitmez gahrymançylyk görkezip, baş goýan milli gahrymanlaryň hormatyna dikeldilen ýadygärliklere, binalara gül desseleri goýuldy. Bu gün türkmenistanlylaryň münlerçesi hem-de ýurdumyzyň myhmanlary söweş meýdanlarynda wepat bolanlaryň ýagty ýadygärligine baş egdiler. Olaryň nusgalyk edermenligi biziň şu asuda günümüziziň esasyňa öwrüldi. Paýtagtymyzda şeýle dabara «Halk hakydasy» ýadygärlikler toplumynda geçirildi.

Türkmen halkynyň köpasyrlyk demokratik däpleri bar. Ähli taryhy döwürlerde onuň ykbal ähmiýetli meseleleri bilelikde çözmek ýaly däbi bolupdyr. Bu döp-dessur Türkmenistanyň jemgyýetçilik-döwlet gurluşynyň aýrylmaz bölegine öwrüldi. Şunda halkyň syýasy medeniýetiniň taryhy tejribesinde bar bolan ähli gowy zatlar aýawly saklanylýar hem-de ösdürilýär. Biziň döwrümüzde bilelikde maslahat etmek ykbal ähmiýetli çözgütleri kabul etmegiň esasy hem-de halkyň syýasy erkiniň ýüze çykması bolup hyzmat etmegini dowam edýär. Şunda türkmen demokratiýasynyň we halk häkimiýetliliginiň tapawutly aýratynlyklarynyň biri – jemgyýetde syýasy we durmuş durnuklylygynyň, tertibiň, asudalygyň we agzybirligiň girewi jemlenýär. «Pederlerimizden miras galan iň beýik demokratik gymmatlyklaryň biri-de il-günümüz, parasatly ýaşulularymyz bilen geňeşip, ýurdumyzy ösdürmegiň anyk çözgütlerini tapmakdyr. Öz

alyp barýan syýasatymda ata-babalarymyzdan galan bu ýörelgä hemişe eýerip geldim we oňa geljekde-de pugta eýermegi maksat edindim» diýip, döwlet Baştutanymyz Gurbanguly Berdimuhamedow belleýär⁴⁰.

2016-njy ýylyň 14-nji sentýabrynda hormatly Prezidentimiz Gurbanguly Berdimuhamedowyň başlyklyk etmeginde Türkmenistanyň Ýaşulularynyň maslahaty geçirildi. Oňa gatnaşmak üçin Hökümet agzalary, Mejlisiň deputatlary, ministrlikleriň we pudak edaralarynyň, syýasy partiýalaryň we jemgyýetçilik guramalarynyň ýolbaşçylary, welaýatlaryň häkimleri, Türkmenistanyň daşary döwletlerdäki ilçileri hem-de biziň ýurdumyzda işleýän diplomatik wekilhanalaryň we halkara guramalarynyň wekilleri, halkyň hormatlaýan ýaşululary we kümüş saçly enelerimiz, ýaşlar çagyryldy. Umumymilli maslahatda döwlet durmuşynyň möhüm meseleleri, ýurdumyzy hemmetaraplaýyn ösdürmek hem-de ýurdumyzyň we halkymyzyň bähbidine milli toplumlaýyn maksatnamalary üstünlikli amala aşyrmak boýunça öňde duran wezipeler ara alnyp maslahatlaşyldy. Maslahatda Mejlisiň deputatlary Türkmenistanyň Ýaşulular maslahatynyň makullamagy bilen Türkmenistanyň Konstitusiýasynyň rejelenen görnüşini biragyzdan kabul etdiler, oňa laýyklykda döwletimiz özgertmeler ýoly bilen ynamly gadam urmagyny, raýatlaryň hukuklaryny we azatlyklaryny üpjün etmegi, ýurdumyzyň we halkymyzyň bähbidine üstünlikli işlemegi dowam eder.

Bitarap Watanymyzyň şanly Garaşsyzlygynyň 25 ýyllygyny dabaralandyrmak forumyň esasy maksatlarynyň ýene-de biri boldy. Oňa gatnaşyjylar ýurduň ykdysady kuwwatyny hem-de halkara giňişliginde gazanan üstünliklerini artdyrmakda Garaşsyzlyk ýyllarynda ýokary sepgitlere ýetilendigini bellediler. 2017-nji ýylyň 17-nji fewralynda resmi taýdan işe girişmek dabarasynda eden çykyşynda milli Liderimiz döwletiň durmuşynda Ýaşulular maslahatynyň ornuny has-da artdyrmak boýunça meýilnamasyny şeýle beýan etdi: «Şu maksat bilen, şu ýyl Ahal welaýatynda geçiriljek Ýaşulular maslahatynda biz Maslahat hakyndaky Düzgünnama Ýaşulular maslahatynyň ähmiýetini ýokarlandyrmak barada

giriziljek düzedişlere serederis we olary Türkmenistanyň Mejlisiniň garamagyna hödürläris. Men geljekde içeri we daşary syýasata degişli Türkmenistanyň Mejlisi ýa-da Ministrler Kabineti tarapyndan kabul edilýän islendik möhüm çözgüdiň Ýaşulular maslahatynyň makullan ýagdaýynda güýje girjekdigini göz önünde tutýaryn»⁴¹.

Türkmenistanyň Garaşsyzlygyna eýe bolmagy halkymyz hem-de dünýä bileleşigi üçin taryhy ähmiýetli waka boldy. Şol seneden başlap, ýurdumyzyň taryhynda täze eýýam başlandy. Döwlet Baştutanymyz Ýaşulular maslahatynda eden çykyşynda belleýşi ýaly, «Ata Watanymyzyň özygtyýarly we özbaşdak ösüş ýoluna gadam basmagy mähriban halkymyz üçin ägirt uly ähmiýeti bolan taryhy waka hem-de dünýä bileleşigine täsir eden ýagdaý bolup durýar. Şoňa görä-de, çärýek asyr mundan ozal – 1991-nji ýylyň 27-nji oktyabrynda türkmen halkynyň öz garaşsyz döwletini döretmek barada asyrlaryň dowamynda edip gelen mukaddes arzuw-islegleriniň hasyl bolandygyny, ýurdumyzyň taryhynda täze zamanyň başlanandygyny doly esas bilen aýdyp bolar»⁴².

Türkmenistanyň erkin we özbaşdak ösüşiniň 25 ýyly onuň saýlap alan strategik ugrunyň dogrudygyny, milli-döwlet gurluşynyň we durmuş-ykdysady ösüşiniň durmuşa ukyplydygyny we netijelidigini subut etdi. Bu ýyllarda geçilen ýola baha bermek üçin yza garamak gerek diýlip, halk pähiminde aýdylýar. Halkymyz şanly senäni bellemek bilen, geçen döwrüň içinde bitiren ägirt uly döredijilik işine mynasyp baha berdi. Geçen çärýek asyr wagtyň içinde halkyň tutanýerli zähmet çekmegi netijesinde «ýurdumyz müňýyllyklara barabar ýol geçdi. Syýasy, ykdysady we medeni-ynsanperwer ugurlarda ynamly ösýän, abraýly döwletleriň biri hökmünde dünýäde ykrar edildi»⁴³ diýip, milli Liderimiz belleýär. Eziz Watanymyzda onuň keşbini tanalmaz derejede üýtgeden giň gerimli, düýpli özgertmeler amala aşyryldy, durmuşyň ähli ugurlarynda uly üstünlikler gazanyldy, munuň özi Türkmenistanyň dünýäniň ösýän döwletleriniň hataryna goşulmagyna ýardam etdi hem-de öňe tarap okgunly hereket etmek üçin mäkäm esas döretdi. Garaşsyzlyk ýyllarynda döwlet gurluşynyň döwrebap ulgamy döredildi, halkyň syýasy durnuklylygy we mizemez agzybirliги üpjün edildi, eziz

Watanymyz öňünde anyk uzakmöhletleýin maksatlary goýan, okgunly ösýän kuwwatly döwlet hökmünde özüni tanatdy⁴⁴.

Hemmetaraplaýyn oňyn özgertmeler ýoluna düşmek bilen, Türkmenistan gysga taryhy döwrüň içinde öňe tarap batly gadam urdy. Milli ykdysadyýet doly döwrebaplaşdyryldy. «Şeýlelikde, oba hojalyk pudagy agdyklyk edýän ýurdumyz Garaşsyzlyk ýyllarynda senagat taýdan ösen döwlete öwrüldi»⁴⁵ diýip, Türkmenistanyň Prezidenti Gurbanguly Berdimuhamedow belleýär. Ruhy-medeni ulgamda haýran galdyryjy özgerişlikler bolup geçdi. Ruhy gymmatlyklary artdyrmakda uly üstünlikler gazanyldy, milli düşüňjäni ösdürmek, ösen jemgyýeti döretmek üçin çäksiz mümkinçilikler açyldy. Halkymyz bu üstünliklerine buýsanmaga doly haklydyr. Ol öz döwletiniň Garaşsyzlyk gününe azatlygyň we bagtyýarlygyň mukaddes baýramçylygy hökmünde aýratyn sarpa goýýar. Garaşsyzlygyň şanly ýyly ýatdan çykmajak wakalara, beýik işlere baý boldy. Dabaralara gabatlanyp, iri desgalaryň ençemesi guruldy, täze pudaklar döredildi, milli gymmatlyklar baýlaşdyryldy, ýurduň halkara abraýy ýokarlandy.

Türkmenistanyň Prezidenti Gurbanguly Berdimuhamedowyň Bitarap döwletimiziň Garaşsyzlygynyň 25 ýyllygynyň baýram edilmeginiň önüsyraýynda türkmen, rus we iňlis dillerinde çap edilen hem-de bu şanly senä bagyşlanan «Türkmenistan» atly kitaby ýurdumyzyň özygtyýarly we okgunly ösüşiniň çärýek asyrynyň içinde gazanan üstünliklerini düýpli we hemmetaraplaýyn beýan edýär. Halkymyz we dünýä bileleşigi milli Liderimiziň bu göwrümli hem-de umumylaşdyryjy ylmy-dokumental işinden geçen 25 ýylyň içinde Türkmenistanyň asyrlara barabar amala aşyran ägirt uly işleri bilen tanyşýarlar.

Ýurdumyzyň Garaşsyzlygynyň çärýek asyr şanly senesi uly şatlyk ýagdaýynda geçen ählihalk dabaralaryna beslendi. Ähli baýramçylyk çäreleri ýokary derejede guraldy. 2016-njy ýylyň 18-nji iýunynda «Türkmenistanyň Garaşsyzlygynyň 25 ýyllygyna» atly Türkmenistanyň ýubileý medaly döredildi. 12-nji sentýabrda ýurdumyzyň Mejlisiniň Karary bilen bu sylaga ýurduň we halkyň öňünde bitiren uly hyzmatlary üçin döwlet Baştutanymyz Gurbanguly

Berdimuhamedow mynasyp boldy, 14-nji sentýabrda bolsa, Ýaşulularyň maslahatynda medal milli Liderimize gowşuryldy.

Bu medal bilen Türkmenistanyň raýatlary, şeýle hem daşary döwletleriň raýatlary ýurdy ösdürmekde bitiren işleri üçin sylaglandylar.

Halkymyz döwlet Garaşsyzlygynyň 25 ýyllygyny mynasyp garşylady. Baş baýramyň hormatyna guralan dabaralar Türkmenistanyň Prezidenti Gurbanguly Berdimuhamedowyň ýolbaşçylygynda durmuşyň ähli ugurlarynda gazanylan uly üstünlikleriň ajaýyp beýanyna öwrüldi. Türkmenistanyň halky saýlap alan döredijilikli ýoly bilen öňe tarap ynamly gadam urmagyny dowam edip, Gahryman Arkadagynyň hem-de Berkarar döwletimiziň bagtyýarlyk döwrüniň belent maksatlarynyň daşynda has-da jebisleşmek bilen, onuň esasy wezipesinden – ýurdy kuwwatly, gülläp ösýän döwlete öwürmek wezipesinden ruhlanyp, has-da tutanýerli zähmet çekýär. Milletiň ruhunyň esasyňy düzýän ene topraga bolan söýgi, agzybirlik we jebislik, egsilmez erk-isleg döwletimiziň röwşen geljegine üstünlikli ilerlemeginiň möhüm şerti bolup durýar.

Halkyň zähmet işjeňliginiň we ýurduň ykdysady kuwwatynyň ýokarlanmagy

*Ata Watanymyzy senagat taýdan ösen,
dünyäniň öňdebaryjy döwletleriniň birine
öwürmegi biz öz öňümüzde belent maksat edip
goýduk⁴⁶.*

**Türkmenistanyň Prezidenti
Gurbanguly Berdimuhamedow**

Türkmenistanyň Prezidenti Gurbanguly Berdimuhamedow halkyň durmuş derejesini yzygiderli ýokarlandyrmagy milli ykdysadyýetiň baş wezipesi hökmünde öňde goýup, ähli pudaklara iň gowy daşary ýurt tejribesini, täze tehnologiýalary, hojalygy we önümçiligi dolandyrmagyň ösen görnüşlerini we öňdebaryjy

usullaryny giňden ornaşdyrmagyň hasabyna halk hojalygyny senagat-innowasion taýdan ösdürmegiň esasynda ony çalt depginler bilen diwersifikasiýalaşdyrmagy we düýpli döwrebaplaşdyrmagy, şeýle hem bazar gatnaşyklaryna birsydyrgyn geçilmegini we telekeçiligi hemmetaraplaýyn goldamagy döwletiň ykdysady syýasatynyň möhüm ugurlary hökmünde kesgitledi. Munuň üçin ýurtda düýpli özgertmeler üstünlikli geçirilýär, jemgyýetiň ykdysady, serişde, zähmet we intellektual mümkinçilikleri işjeň ulanylýar.

Bu ykdysady syýasat takyk hasaplamalardan we dürli ýagdaýlary ykjam seljermekden ugur alnyp, ylmy esasyda hem-de ykdysadyýetiň emele gelen gurluşyna ulgamlaryň çemeleşmäniň esasynda işlenip taýýarlanylady. Hususan-da, Berkarar döwletimiziň bagtyýarlyk döwri üçin giň gerimli özgertmeleri amala aşyrmakda halkyň ýokarlanan zähmet işjeňliginiň we döredijilik başlangyjynyň, ykdysady ösüşiň durmuş ösüşi bilen, senagat ösüşiniň – tebigata aýawly garaýyş bilen, innowasiýalaryň – milletiň taryhy-medeni mirasyny aýawly saklamak bilen sazlaşykly utgaşmagynyň mahsusdygy nazara alyndy.

Şeýlelikde, Türkmenistanyň Baştutanynyň çuňňur oýlanyşykly we ylmy taýdan esaslandyrylan ykdysady strategiýasy – bu uzakmöhletleýin geljek üçin niýetlenen kuwwatly köp pudakly ykdysadyýeti döretmek syýasaty bolup, ol halkyň gowy durmuşyny, bilim, ylym we medeniýet ulgamlarynyň ösmegini, ýurduň goranyş ukybyny we uly mümkinçilikleri bolan milli bähbitleri nazara almak bilen, dünýä ykdysadyýetine okgunly goşulýan ösen döwletiň abraýynyň berkemegini üpjün edýär. Ol halkyň goldawyndan peýdalanýar hem-de dünýä jemgyýetçiliginiň giňden ykrar etmegine eýe boldy.

Ýurdumyzyň ykdysadyýetiniň ähli pudaklarynda geçirilýän özgertmeler:

– welaýatlaryň durmuş-ykdysady taýdan kadaly ösmegini üpjün edýär. Olaryň her biri öz geografik we toprak-howa aýratynlyklary, tebigy serişdeleri bilen şertlendirilen ýöriteleşmesine eýe bolup durýar. Hormatly Prezidentimiz Gurbanguly Berdimuhamedowyň belleýşi ýaly, sebitleri özgertmegiň Milli maksatnamasynyň esasy maksady – «welaýatlary senagatlaşdyrmak, ýurdumyzda öndürilýän

önümleri artdyrmak, täze iş orunlaryny döretmek we umuman – oba ilatynyň durmuş derejesini ýokarlandyrmak bolup durýar»⁴⁷;

– geljek nesiller üçin saklanylmagy zerur bolan tebigy baýlyklary aýawly, rejeli we netijeli peýdalanmak. «Milli ykdysadyýetimiziň kuwwatynyň esasyny düzýän tebigy serişdeler, diňe häzirki neslimize hyzmat etmeli däl – diýip, döwlet Baştutanymyz belleýär. – Biz bu baýlyklary bahasyna ýetip bolmajak miras ýaly çagalarymyza we agtyklarymyza, geljek nesillerimize ýetirip, olaryň uzak ýyllar üçin abadançylygyny üpjün etmelidiris»⁴⁸;

– halk hojalygynyň dürli daşarky töwekgelçiliklerine has ygtybarly durnuklylygyny üpjün etmek dünýä ykdysadyýetindäki çökgünligiň ýurdumyzyň ykdysady we maliýe ulgamyna ýaramaz täsirini peseltmek bolup durýar. Dünýä ykdysadyýetindäki çylşyrymly ýagdaý «ýurdumyzy ösdürmek boýunça kabul edilen maksatnamalary amala aşyrmakda bellibir derejede kynçylyklary döredýär», emma muňa garamazdan, «biz ýurdumyzyň ýubileý ýylyny (2016 ý. -Red.), ...oňat netijeler bilen tamamladyk. Şeýle çylşyrymly ykdysady we maliýe şertlerinde bitaraplyk syýasatymyzyň ýurdumyzyň ösüşine oňyn we durnukly täsir edýändigini bütin dünýä subut etdik»⁴⁹ diýip, milli Liderimiz belleýär.

Dünýäniň esasy maliýe düzümleri, şol sanda Halkara pul gaznasy (HPG) Türkmenistanyň yzygiderli ykdysady ösüşini belleýärler. Ol döwletimiziň maliýe durnuklylygyny we durmuş-ykdysady ösüşini üýtgeşsiz tassyklaýar. Mysal üçin, 2016-njy ýylyň ahyrynda Türkmenistana gelen HPG-niň wekiliýeti ýurdumyzda geçirilýän ykdysady syýasata oňyn baha berip, kabul edilen çözgütleriň we saýlanyp alnan ýoluň dogrudygyny tassyklady⁵⁰.

Maliýe, pul-karz we salgyt-býujet ulgamlaryny kämilleşdirmek boýunça görülyän çäreler milli ykdysadyýetimizi ösdürmek üçin möhüm ähmiýete eýedir. Şunuň bilen baglylykda ýurdumyzda pul dolanyşygyna hyzmat edýän, döwlet maliýeleşdirmesini we karz gatnaşyklaryny kadalaşdyrýan, edaralaryň we kärhanalaryň arasynda pul serişdelerini bölýän, pul hasabatyny amala aşyrýan we olaryň önümçilik-hojalyk we täjirçilik işine gözegçilik edýän, gyzyly pul bilen amallary geçirýän bank ulgamynyň maddy-

enjamlaýyn binýadyny döwrebaplaşdyrmak boýunça netijeli işler geçirilýär. 2016-njy ýylda Türkmenistanyň bank ulgamyny ösdürmegiň 2011–2030-njy ýyllar üçin döwlet maksatnamasynyň çäklerinde Býujet kodeksiniň düzgünlerini amala aşyrmak, gymmatly kagyzlar bazaryny, auditorçylyk we ätiýaçlandyryş işini ösdürmek, buhgalter hasabatynyň we maliýe hasabatlylygynyň milli ölçeglerine geçmek, işgärleri taýýarlamak we olaryň hünär derejesini ýokarlandyrmak boýunça çäreleriň toplumy geçirildi⁵¹. Bank edaralary hödürleýän hyzmatlarynyň görnüşlerini artdyrýarlar we derejesini ýokarlandyrýarlar, «Altyn asyr» kartlarynyň üsti bilen nagt däl hasaplaşyklar işini kämilleşdirýärler, halkara töleg ulgamyny ornaşdyrýarlar, hyzmatlary etmegiň elektron düzümini döredýärler. 2016-njy ýylyň ortasynda bank kartlarynyň möçberi 1,2 milliona, bahkomatlar – 1158-e deň boldy, töleg terminallary – 10,7 müňe golaý boldy. 2015-nji ýylyň ortasy bilen deňeşdireniňde olaryň sany deňşililikde 1,7 essä golaý, takmynan 1,6 esse we 3 essä golaý artdy⁵².

2016-njy ýylyň I ýarymynda ýurdumyzyň banklarynyň ykdysadyýetini ösdürmäge gönükdiren karzlarynyň möçberi 21,8 göterim ýokarlandy, şol sanda kiçi we orta telekeçiligi goldamak we höweslendirmek maksady bilen bank karzlarynyň hasabyna taslamalaryň 1121-si maliýeleşdirildi. Oba hojalygynda, azyk senagatynda, gurluşyk materiallary senagatynda, hyzmatlar ulgamynda işleýän telekeçilere berlen karzlaryň mukdary 32,3 göterim, ýaşaýyş jaýyny almak üçin ilata – 17,4 göterim, ýaş maşgalalara – 27,1 göterim, oba hojalyk önümlerini öndürijilere – 19,4 göterim ýokarlandy. Şol döwürde banklaryň maýasynyň möçberi ep-esli artdy. Mysal üçin, kärhanalaryň we raýatlaryň goýumlarynyň möçberi 13,6 göterim, şol sanda şahsy adamlaryň goýumlary 57,5 göterim ýokarlandy⁵³.

Dünýäniň esasy maliýe neşirleriniň biri bolan The Banker 2016-njy ýylda «Senagat» paýdarlar-täjirçilik bankyny «Türkmenistanyň ýylyň banky» diýip atlandyrdy. Bu bank eýýäm 2-nji gezek baýraga mynasyp boldy. Onuň işi oňyn ykdysady özgertmeleri geçirmäge we ýurdy ösüşiň ýokary sepgitlerine çykarmaga gönükdirilendir.

Bank durnukly maliýe ösüşini dowam edýär. 2010-njy ýyldan 2016-njy ýyla çenli döwürde onuň hususy serişdeleri 11 esse, girdejisi – 5 esse, serişdeleri – 5,5 esse, karz goýumlary – 21 esse, hyzmat edýän müşderileriniň sany 5 esse artdy. Munuň özi bankyň içerki bazary daşary ýurtlardan getirilýän harytlary çalyşýan önümler bilen doldurmaga hem-de ýurdumyzyň azyk garaşsyzlygyny, şeýle hem goşmaça iş orunlaryny üpjün etmäge işjeň gatnaşýandygyny görkezýär⁵⁴. «Senagat» PTB-niň ýokary sylaga mynasyp bolmagy bankyň, şeýle hem ýurdumyzyň tutuş maliýe ulgamynyň abraýyna oňyn täsirini ýetirýär.

Şonuň bilen birwagtda döwlet Baştutanymyz Gurbanguly Berdimuhamedow milli puluň durnukly hümmetini saklamak hem-de hümmetsizlenmäni bellenen ölçeglerden geçmeýän derejede saklamak, iri maksatnamalary maliýeleşdirmek we olary amala aşyrmak üçin goşmaça çeşmeleri gözläp tapmak, ýurdumyzyň ykdysadyýetini pul dolanyşygyny kadalaşdyrmagyň hasabyna maýa goýumlarynyň ýeterlik möçberi bilen üpjün etmek boýunça bank ulgamynyň önünde wezipeleri goýýar⁵⁵.

Ýurdumyzyň dünýä hojalyk gatnaşyklary ulgamyna işjeň goşulýşýan şertlerinde iri banklaryň iş tejribesini öwrenmek we ulanmak, esasy maliýe guramalary bilen hyzmatdaşlygy berkitmek aýratyn möhüm wezipä öwrülýär. Ýurdumyzyň Bütindünýä banky (BB), Ýewropanyň Abatlaýyş we ösüş banky (ÝAÖB), Aziýanyň Ösüş banky (AÖB), Yslam Ösüş banky (YÖB) we beýlekiler bilen hyzmatdaşlygy netijeli we sazlaşykly ösýär.

BB-niň Topary Türkmenistanyň önünden gelýän we strategik hyzmatdaşlarynyň hatarynda çykyş edýär. Onuň bilen bilelikde saglygy goraýyş, ulag, dürli ulgamlarda maslahat beriş we tehniki ýardam, milli statistikany we maliýe monitoringini kämilleşdirmek babatda taslamalar üstünlikli amala aşyryldy. 2016-njy ýylyň oktyabrynda Türkmenistanyň Hökümetiniň (Maliýe ministrligi) we BB-niň Toparynyň arasynda maliýe ulgamynda we mikroykdysadyýet babatda tölegli maslahat beriş hyzmatlaryny etmek hakynda Ylalaşyga gol çekilmegi netijeli ikitaraplaýyn gatnaşyklary ösdürmekde nobatdaky anyk ädim boldy⁵⁶. Resminama döwletimiziň durmuş-

ykdysady ösüşiniň ileri tutulýan wezipelerini çözmekde ýardam etmäge gönükdirildi.

ÝAÖB-niň ýolbaşçysy Sum Çakrabarti maliýe-bank ulgamyny berkitmek boýunça Türkmenistanda görülyän çärelerе ýokary baha berdi, olar ýurdumyza dünýä ykdysadyýeti üçin ýeňil bolmadyk döwürde içerki ykdysady durnuklylygy hem-de durmuş-ykdysady ösüşiniň ýokary depginlerini üpjün etmäge mümkinçilik berýär. Biziň döwletimiz bilen köpýyllyk hyzmatdaşlygy giňeltmäge gyzyklanma bildirýändigini beýan etmek bilen, ol ÝAÖB-niň Türkmenistanyň milli ykdysadyýetini diwersifikasiýalaşdyrmak hem-de maliýe we bank düzümleriniň işini kämilleşdirmek boýunça geçirýän strategiýasyny goldaýandygyny hem-de öz tarapyndan bu oňyn işe hemmetaraplaýyn ýardam etmäge taýýardygyny aýtdy. Biziň ýurdumyz bilen hyzmatdaşlyk ýyllarynda ÝAÖB amala aşyrylan taslamalaryň 53-sine gatnaşdy⁵⁷, bu bilelikdäki üstünlikli işleriň görkezijisi bolup durýar.

HPG-niň we BB-niň 2016-njy ýylyň oktýabrynda Waşingtonda (ABŞ) geçirilen güýzki mejlisiniň işiniň barşynda Türkmenistanyň Hökümetiniň we YÖB-niň arasynda Türkmenistan–Owganystan–Pakistan–Hindistan gazgeçirijisiniň türkmen bölegini gurmagyň taslamasyny maliýeleşdirmek hakynda Ylalaşyga gol çekildi. Resminama laýyklykda bank bu taslamany amala aşyrmak üçin ABŞ-nyň 700 mln. dollary möçberinde karz bölüp berdi⁵⁸.

Döwlet býujeti jemgyýetiň durmuş-ykdysady ösüşinde işjeň orun eýelemek bilen, hojalyk gurluşygynyň wezipelerini çözmek, halkyň maddy we medeni derejesini ýokarlandyrmak, döwletiň goranyş ukyplylygyny berkitmek we ş.m. üçin ýurduň pul serişdeleriniň gaznasyny emele getirmegiň we peýdalanmagyň baş maliýe meýilnamasy bolup durýar. 2016-njy ýylyň 11 aýynda Türkmenistanyň Döwlet býujetiniň girdeji böleginiň ýerine ýetirilişi 13,7 mlrd. manada, çykdajy bölegi bolsa – 15,1 mlrd. manada deň boldy. Jemi şol ýyl ýurduň baş maliýe meýilnamasynyň girdeji böleginiň ýerine ýetirilişi 102 göterime, çykdajy bölegi bolsa – 86,5 göterime deň boldy. Ýerli býujetiň girdeji bölegi 8,3 mlrd. manat derejesinde, çykdajy bölegi bolsa 7,7 mlrd. manat derejesinde ýerine

ýetirildi⁵⁹. «Esasy maliýe resminamasy ýurdumyzyň ykdysadyýetini ösdürmäge gönükdirilen maýa goýumlaryny ýokary depginler bilen özleşdirmäge, durmuş we beýleki ulgamlarda yzygiderli özgertmeleriň amala aşyrylmagyny üpjün etmäge gönükdirilmelidir»⁶⁰ diýip, milli Liderimiz belleýär.

Ykdysadyýetiň ösüşini yzygiderli kadalaşdyrmak bilen ýurtda garyşyk, köpgurluşly ykdysadyýete, türkmen halkynyň döplerini, onuň ylalaşdyryjylyk hem-de adamlarda eýeçilige we zähmete şahsy gyzyklanma döredýän psihologiýa aýratynlyklaryny nazara alýan durmuş ugurly gatnaşyklara tapgyrly geçmek amala aşyrylýar. Çig mal serişdelerini we önümçilik kuwwatlyklaryny öz elinde jemlemek bilen, döwlet ileri tutulýan ugurlary kesgitlemek hem-de kabul edilen kararlary amala aşyrmak, ykdysadyýeti dolandyrmagyň görnüşlerini we usullaryny kämilleşdirmek, işgärleriň hünär derejesini ýokarlandyrmak arkaly hojalygy dolandyryş ulgamyny özgertmäge kadalaşdyryjy täsirini ýetirýär. Bazar alamatlarynyň sazlaşykly utgaşdyrylmagy we sowatly döwlet kadalaşdyrmasy halk hojalygynyň ähli pudaklarynyň sazlaşykly we deňagramly ösmegini üpjün edýär.

Bazar gatnaşyklaryny kemala getirmek maksady bilen, 2016-njy ýylda ýurduň durmuş-ykdysady syýasatyny özgertmek, döwlet kärhanalarynyň sanyny azaltmak we ykdysadyýetiň hususy pudagyny artdyrmak, netijeli telekeçiligi goldamak işleri dowam etdi. Döwlet kärhanalarynyň sanyny azaltmak we milli ykdysadyýetde hususy eýeçiligiň ornuny giňeltmek, Türkmenistanda döwlet eýeçiligindäki kärhanalary we desgalary hususylaşdyrmagyň 2013–2016-njy ýyllar üçin Döwlet maksatnamasynda göz önünde tutulan çäreleri ýerine ýetirmek üçin 2016-njy ýylda senagat, gurluşyk, ulag-aragatnaşyk toplumlarynyň we beýleki pudaklaryň iri kärhanalaryny hususylaşdyrmagy göz önünde tutýan bu Döwlet maksatnamasyny amala aşyrmagyň 3-nji tapgyry, şeýle hem paýdarlar jemgyýetleri ulgamyny dolandyrmagy döretmek başlandy. Desgalaryň 30-sy, degişli Sanawa laýyklykda bolsa – 17-si hususylaşdyryldy⁶¹, olary enjamlar bilen üpjün etmek we bäsleşige ukyply önümleri çykarmagy ýola goýmak boýunça çäreler görüldi. Türkmenistanyň Prezidenti Gurbanguly Berdimuhamedow «Döwlet emläginiň

hususlaşdyrylmagy baradaky çözüdiň kabul edilmegi ýurdumyzda durmuş ugurly bazar ykdysadyýetiniň üstünlikli ösdürilmegi üçin amatly şertleri döretdi. Hususlaşdyrmagyň esasy maksady kärhanalaryň köp sanlysyny paýdarlar jemgyýetlerine öwürmekdir. Bu ugurda bellenen wezipeleriň üstünlikli durmuşa geçirilmegi ...önümçiligiň netijeliliginiň ýokarlandyrylmagyna hem-de hususy eýeçiligiň öz zähmetiniň netijelerine gyzyklanmasyny artdyrmaga şert döreder»⁶² diýip belledi.

Bazar gatnaşyklaryna geçilýän hem-de ykdysadyýetiň döwlete dahylsyz böleginiň ösýän şertlerinde köne önümçilikleri kämilleşdirmäge we täze önümçilikleri döretmäge ýardam edýän netijeli telekeçiligiň görnüşlerini kemala getirmek üçin uly mümkinçilikler açylýar. Halk hojalygynyň ýüzüni indi söwda araçysy däl-de, hut önüm öndüriji kesgitleýär. Telekeçilik ýurduň ilatynyň mynasyp durmuşyny üpjün etmegiň möhüm şerti bolup, onuň dünýäniň ykdysady giňişligine üstünlikli goşulmagyna ýardam edýär. Ýurdumyzyň telekeçilerini Watanymyzy senagat taýdan ösdürmekde, bäsleşige ukyply täze we eksport ugurly pudaklary döretmekde kuwwatly güýç hasaplap, milletiň Lideri şeýle diýýär: «Ýurdumyzyň ykdysady kuwwatyny artdyrmak boýunça gazanylýan üstünliklere telekeçilerimiz uly goşant goşýarlar. Ýurdumyzyň ykdysadyýetiniň hususy pudagynyň wekillerine döwletimiziň uly ynam bildirýändigini we bil baglaýandygyny bellemek isleýärim». Şunuň bilen baglylykda, Gahryman Arkadagymyz ýurdumyzyň önüm öndürijileriniň hojalyk, işewürlük başlangyçlaryny has-da höweslendirmegiň, olaryň milli ykdysadyýeti ösdürmäge, kiçi we orta işewürligiň kärhanalarynyň netijeli işlemegi üçin şertleri döretmäge işjeň gatnaşmagyny gazanmagyň möhümdigini belleýär⁶³.

2008-nji ýylyň mart aýynyň ortasynda döwlet Baştutanymyzyň başlangyjy bilen döredilen Türkmenistanyň Senagatçylar we telekeçiler birleşmesi (TSTB) häzir öz hatarlarynda kiçi we orta işewürligiň wekilleriniň 16 müňüsini birleşdirýär⁶⁴. Bu jemgyýetçilik guramasy milli özgertmeler maksatnamalaryny durmuşa geçirmekde olaryň ornuny artdyrmaga ýardam edip, ýurdumyzyň Mejlisinde oňa deputatlar wekilçilik edýärler.

TSTB-niň işi Türkmenistanyň Prezidentiniň hemmetaraplaýyn goldawyna eýe bolýar, milli Liderimiz ýurtda ykdysadyýetiň döwlete dahylsyz bölegini ösdürmek hem-de onuň halk hojalygyna goşandyny artdyrmak üçin has amatly ýagdaýyň döredilmegine uly üns berýär. Döwlet Baştutanymyz telekeçiler bilen yzygiderli duşuşyp, olaryň hajatlary we meseleleri bilen gyzyklanýar*, hususy işewürligiň desgalarynyň açylyş dabaralaryna** hem-de TSTB-niň agzalarynyň öndürýän önümleriniň sergilerine gatnaşýar.

Ýurdumyzyň telekeçileri 2016-njy ýylyň 8-nji iýunynda döwlet Baştutanymyz Gurbanguly Berdimuhamedow bilen bolan duşuşygy ruhubelentlik bilen kabul etdiler. Milli Liderimiz milli maksatnamalaryň we iri taslamalaryň amala aşyrylmagyna, içerki bazary ýokary hilli senagat we azyk önümleri bilen doldurmaga, daşary ýurtlardan getirilýän harytlaryň ornuny tutýan önümleriň we daşary ýurtlara iberilýän önümleriň öndürilişini artdyrmaga, söwdany we hyzmatlary täze derejä çykarmaga, täze iş orunlarynyň münlerçesini döretmäge hususy telekeçileriň goşýan goşandyna ýokary baha berdi. Hormatly Prezidentimiz «Türkmenistanda telekeçiligi ösdürmek boýunça çäreler hakynda» Karara hem-de TSTB-niň agzalaryna dürli maýa goýum-gurluşyk taslamalaryny amala aşyrmak üçin ýer böleklerini bermek hakynda Buýruga gol çekdi, şeýle hem TSTB-e kaliý dökünlerini öndürýän kärhanany hem-de bahasy ABŞ-nyň birnäçe milliard dollaryna deň bolan Aşgabat–Türkmenabat awtomobil ýoluny*** gurmak üçin baş potratçylygy tabşyrdy. Bu çözümler TSTB-niň hatarlarynda döwlet Baştutanymyzyň

* Türkmenistanyň Prezidenti Gurbanguly Berdimuhamedowyň işewürligiň wekilleri bilen duşuşyklary däbe öwrüldi. Şol duşuşyklaryň her biri telekeçiligi ösdürmekde bir döwür bolup, TSTB-niň agzalarynyň mümkinçilikleri we geljegi hakynda düýpli gürrüňdeşlige öwrülýär.

** 2016-njy ýylda milli Liderimiz Aşgabatda «Abadan haly» aýyk paýdarlar jemgyýetiniň haly we haly önümlerini öndürýän kärhanasynyň, Ahal welaýatynyň Ak bugdaý etrabynda iri mebel toplumynyň we beýleki desgalaryň açylyş dabaralaryna gatnaşdy.

*** Kuwwaty ýylda magdan däl materiallaryň 3 mln. tonnasyna hem-de kaliý hloridiniň 1 mln. tonnasyna barabar bolan kaliý kombinaty Lebap welaýatynyň Köýtendag etrabynda gurlar. Halkara ölçegleriniň ýokary talaplaryna laýyk gelýän awtobany – uzynlygy 621 km bolan Aşgabat–Türkmenabat ýokary tizlikli ýoly gurmağyň barşynda köprüleriň 8-sini we aýrytlary, kempingleri, dükanlary, restoranlary we beýlekileri gurmak meýilleşdirildi.

ýurdumyzy durmuş-ykdysady taýdan ösdürmekde uly orun eýeleýän telekeçiligi ösdürmek we höweslendirmek meselelerine berýän ünsüniň nyşany hökmünde uly goldaw tapdy. Aslyýetinde, bu çözgütler, bir tarapdan, Gahryman Arkadagymyzyň hususy ulgama uly ynam bildirýändigine şaýatlyk etse, beýleki tarapdan, işewür düzümleri durmuş jogapkärçiligini ýokarlandyrmaga çagyryar. «Men ýurdumyzda telekeçilik işini ösdürmäge hemmetaraplaýyn goldaw berýärim. Şu gün hem telekeçilere mundan beýläk-de goldaw berjekdigim barada sizi ynandyrmak isleýärim» diýip, milli Liderimiz belledi. Bu sözler şowhunly el çarpyşmalar bilen garşylandy.

Türkmenistan bazar gatnaşyklaryny çuňlaşdyrmaga we ykdysadyýetiň netijeliligini ýokarlandyrmaga tarap ugur almak bilen, ýurdumyzyň işewür toparlarynyň işjeň telekeçilik işini hemmetaraplaýyn höweslendirýär. Tejribäniň görkezişi ýaly, telekeçiler iş gerimini giňeltmek üçin näçe uly mümkinçiliklere eýe boldugyça, ýurdumyzyň ykdysady ösüşiniň depginleri hem şonça ýokary bolýar. Şonuň üçin döwlet TSTB-niň agzalarynyň işini hemmetaraplaýyn goldamaga, işewürlik gurşawynyň gowulanmagyna, hususy önüm öndürijileriň işjeňligini, başlangyjyny, täzeçil hojalyk dolandyryş usulyny artdyrmak üçin amatly hukuk, ykdysady, maliýe we durmuş şertlerini döretmäge gyzyklanma bildirip, olary Türkmenistanyň durmuş-ykdysady strategiýasynyň möhüm wezipelerini çözmäge gönükdirýär. Şu maksatlar üçin kanunçylyk kämilleşdirilýär, telekeçilik işini hasaba almagyň tertibi gowulandyrylýar, salgyt ýeňillikleri girizilýär, ýeňillikli karzlar berilýär.

Soňky ýyllarda döwletiň goldaw bermegi netijesinde türkmen telekeçileri halk hojalygynyň dürli pudaklarynda – gurluşyk, senagat, oba hojalygy, söwda ulgamlarynda, halkyň sarp edýän ýokary hilli azyk harytlaryny öndürmekde netijeli işläp, daşary ýurt kompaniýalary bilen üstünlikli bäsleşýär hem-de halkara bäsleşiklerine işjeň gatnaşýar. Olar iri, çylşyrymly taslamalary amala aşyýarlar, galyberse-de, hili boýunça daşary ýurt kompaniýalaryndan pesde durmaýarlar, olaryň ýurdumyzyň okgunly ösmegine goşantlary ençeme esse artdy.

Ýurdumyzyň telekeçileriniň her ýyl guralýan sergisi däbe öwrüldi. Ol TSTB-niň döredilmeginiň senesine gabatlanyp guralýar hem-de ykdysadyýetiň döwlete dahylly bolmadyk ulgamynyň ösüşi, önümçilik serişdeleriniň artmagynyň we innowasion tehnologiýalary ornaşdyrmagyň hasabyna ýokarlanýan ägirt uly kuwwaty barada düşünje berýär. Sergi bilen birwagtda TSTB-niň maslahaty geçirilýär, onda hususy ulgamy ösdürmegiň esasy ugurlary, möhüm döwlet maksatnamalary babatda telekeçileriň önünde durýan wezipeleri üstünlikli çözmek boýunça çäreler ara alnyp maslahatlaşylýar.

TSTB-niň döredilen wagtyndan bäri geçen 8 ýylyň içinde bu jemgyýetçilik guramanyň agzalary ýurdumyzyň ykdysadyýetine 8,1 mlrd. manat möçberinde maýa goýup, 20,7 mlrd. manatlyk gurluşyk işlerini ýerine ýetirdiler, täze kärhanalaryň 380-e golaýyny açdylar, olaryň önümlerine diňe ýurdumyzda däl-de, eýsem onuň çäklerinden daşarda hem uly isleg bildirilýär, oba hojalyklarynyň 360-dan gowragyny, şol sanda maldarçylyk we guşçulyk fermalarynyň 80-sini döretdiler, döwrebap ýyladyşhanalaryň 78-si gurulýar, 25 müň gektar meýdanda miweli baglar we üzüm, gök önümler ekilýär⁶⁵.

Dürli ýurtlaryň işewür toparlarynyň wekilleri bilen geçirilýän yzygiderli duşuşyklar olaryň söwda-ykdysady hyzmatdaşlygyny işjeňleşdirmek we giňeltmek üçin uly ähmiýete eýedir. 2016-njy ýylyň diňe 8 aýynda döwlet we telekeçilik düzümleriniň arasynda netijeli gatnaşyklary giňeltmegiň meseleleri ikitaraplaýyn işewürler maslahatlarynyň 12-sinde ara alnyp maslahatlaşyldy⁶⁶.

2016-njy ýylyň 19–20-nji aprelinde «Awaza» milli syýahatçylyk zolagynda (MSZ) Telekeçileriň I halkara maslahaty geçirildi, bu olaryň mümkinçilikleriniň artýandygyna şaýatlyk edýär. Oňa dünýäniň 27 ýurdundan gatnaşyjylar hususy ulgamy ösdürmegiň döwlet strategiýasynyň esasy ugurlary hem-de maýa goýum syýasaty bilen tanyşdylar, telekeçilik ulgamynda, şeýle hem oba hojalygynyň senagat böleginde, gaýtadan işleýän senagatda, ulag ulgamynda özara gatnaşyklaryň mümkinçilikleri hakynda pikir alyşdylar.

Birleşmäniň HHR-de we BAE-de wekilhanalarynyň, Gyrgyzystanda Söwda öýüniň hem-de Gruziýada «Türkmenistan» dükanynyň açylmagy işewür toparlaryň ikitaraplaýyn gatnaşyklarynyň

işjeňleşýändigine, TSTB-niň agzalarynyň eksport mümkinçiliklerini amala aşyrmagynyň ýola düşýändigine şaýatlyk edýär. Bularyň hemmesi ýurdumyzyň we beýleki döwletleriň işewürleriniň arasyndaky gatnaşyklaryň giňelýändigine, tejribe we tehnologiýalary alyşmagyň artýandygyna, ýurdumyzda öndürilýän harytlaryň eksportynyň möçberiniň ýokarlanýandygyna şaýatlyk edýär.

Häzir ýurdumyzyň telekeçileriniň işi uly netijelere eýedir, olar Türkmenistanyň Prezidenti Gurbanguly Berdimuhamedowyň pikirine görä, buýsanç duýgusyny döredýär⁶⁷. Milli ykdysadyýetiň döwlete dahylly bolmadyk ulgamynyň paýy ýurduň jemi içerki önümünde (JIÖ), ýangyç-energetika toplumyny (ÝET) hasaba almazdan, 68%-e barabardyr, şol sanda senagatda 54%-e, oba hojalygynda 70%-e, ulag-aragatnaşyk pudagynda 72%-e, gurluşykda – 77%-e, söwdada – 93%-e deňdir. Häzirki wagtda türkmen telekeçileri senagat harytlarynyň 60%-den gowragyny* hem-de oba hojalyk önümleriniň 90%-den gowragyny öndürýärler, söwda we hyzmatlar ulgamynda işleriň 90%-den gowragyny amala aşyrýarlar⁶⁸.

2016-njy ýylda TSTB boýunça 727,1 mln. manatlyk senagat önümleri öndürildi, onuň möçberi öňki ýyl bilen deňeşdireniňde 41,1% ýokarlandy, oba hojalyk we azyk önümleriniň möçberi 68,1% artmak bilen 1,3 mlrd. manatlyk ýokarlandy. 6,5 mlrd. manatlyk gurluşyk-gurnama işleri ýerine ýetirildi, 2015-nji ýyl bilen deňeşdireniňde ösüş 5%-e deň boldy. Söwda haryt dolanyşygynyň möçberi 3,1% ösmek bilen 10,7 mlrd. manada deň boldy. Hyzmatlar ulgamynda 910,8 mln. manatlyk işler ýerine ýetirilip, 7,1% ösüş gazanyldy. TSTB-niň döredilen gününden bäri geçen 8 ýylyň içinde hususy kärhanalarda iş orunlarynyň sany 29,5 esse artdy hem-de bu gün olar 150 müň adamy iş bilen üpjün edýärler⁶⁹.

2016-njy ýylyň dekabryň aýynyň ahyrynda TSTB-niň ýanynda hereket edýän Aşgabat şäheriniň hukuk, işewürlük we tehnologiýalar mekdebi 5 ýyllygyny belledi. Ol täze bilimlerini işjeň tarapdarlary

* Ýurdumyzyň işewürligini ösdürmegiň ileri tutulýan ugurlarynyň biri – ýerli çig maldan önüm öndürýän döwrebap senagat kärhanalaryny döretmek. Ýurdumyzyň telekeçileri içerki sarp edijileriň islegini kanagatlandyrmak bilen, ýokary hilli senagat önümleriniň öndürilişini artdyrmak boýunça wezipeleri üstünlikli çözüýärler, onuň çykarylýan möçberi 2008-nji ýyldan 2015-nji ýyla çenli aralykda 13,6 esse ýokarlandy⁷⁰.

bilen üstünlikli hyzmatdaşlyk edip, olaryň intellektual we döredijilik taýdan ösmegine, şeýle hem dürli ýaşdaky adamlaryň toparlarynyň hünär taýdan ýokary galmagyna ýardam etdi. Onuň bilim hyzmatlarynyň sanawynda okuw ugurlarynyň 52-si bar*. Bilim merkeziniň okuw sapaklaryny we hünär tälimlerini geçirmek üçin häzirki zaman binýady bar. Okuw otaglary innowasion multimediyä tehnologiýalary, kompýuter we interaktiw ulgamlary bilen üpjün edildi. 2016-njy ýylda 700-den gowrak adam merkeziň diňleýjileri boldy, onuň uçurymlarynyň hatarynda bolsa, intellektual bilimleriň we hünär endikleriniň ýokary derejesini tassyklaýan abraýly sertifikatlaryň 3 müňden gowrak eýeleri bar⁷¹.

2016-njy ýylda – Türkmenistanyň durmuş-ykdysady ösüşiniň jemleri Mirasa sarpa goýmak, Watany özgertmek ýylynda ýurdumyzyň gazanan buýsançly üstünliklerine aýdyň şaýatlyk edýär. Olar milli ykdysadyýetimiziň sazlaşykly ösüşiniň ýokary depginlerini tassyklady. Halkymyzyň tutanýerli zähmet çekmegi hem-de Türkmenistanyň Prezidentiniň ýurdumyzy 2012–2016-njy ýyllar üçin durmuş-ykdysady taýdan ösdürmegiň maksatnamasyny ýerine ýetirmek boýunça dolandyryş edaralarynyň sazlaşykly işlemegi netijesinde halk hojalygynyň ähli pudaklary diýen ýaly önümçiligiň möçberiniň bellenen ölçeglerde ösmegini üpjün etdiler. Ähli ministrlikleriň we pudak edaralarynyň maglumatlaryna görä, 2015-nji ýyl bilen deňeşdireniňde, 2016-njy ýylda önüm öndürilişi 3,3% ýokarlandy. Munuň özi JIÖ-niň ösüşini 6,2%** derejede saklamaga, manadyň durnukly hümmetini, içerki bazarda harytlaryň we hyzmatlaryň arzan bahalaryny saklamaga mümkinçilik berip, durmuş ulgamyna gönükdirilýän maýa goýum serişdeleriniň möçberini artdyrmaga ýardam etdi⁷².

Durmuş-ykdysady ösüşiň ähli mümkinçiliklerini işjeň amala aşyrmagy we ylmy-tehnikanyň gazananlaryny önümçilige

* Şol ugurlaryň käbiri: buhgalter hasabatynyň esaslary, menejment, marketing, ykdysadyýet we telekeçilik işi, telekeçilik işiniň hukuk taraplary, işi meýilleşdirmе, bank işi, logistika, söwda biržasynyň esaslary we beýlekiler.

** Şunda JIÖ-niň ösüşi senagatda 2016-njy ýylda öňki ýyl bilen deňeşdireniňde 1,2%, gurluşykda – 4,4%, hyzmatlar ulgamynda – 10%, ulag-aragatnaşyk ulgamynda – 10,5%, oba hojalygynda – 11,6%, söwdada – 14,3% ýokarlandy⁷³.

orňaşdyrmagy maksat edinip, ýurdy senagat taýdan ösen döwlete öwürmeklige ugur alan Türkmenistan, bazar gatnaşyklaryna geçilýän şertlerde senagatyň ösmegini, ýokary tehniki önümçiligiň we täze iş orunlarynyň döredilmegini höweslendirýär. Sebitleriň ählisinde ýerli çig mal serişdelerini peýdalanyp, bäsdeşlige ukyply, ýokary hiliň talaplaryna laýyk gelýän we dünýä bazarlarynda uly islegden peýdalanýan dürli görnüşli harytlary öndürýän zawodlar we fabrikler gurulýar we işe girizilýär. Şunda daşary ýurtlardan getirilýän harytlaryň ornuny tutýan önümleriň we eksport ugurly harytlaryň öndürilýän möçberlerini artdyrmak boýunça döwlet maksatnamalaryny üstünlikli ýerine ýetirmeklige aýratyn üns berilýär. Mysal üçin, 2016-njy ýylda şol maksatnamalaryň çäklerinde 6 desga bina edildi, 58-sini gurmaga girişildi we 57-siniň taslamaçenlik resminamalaryny taýýarlamak işleri alnyp barylýar⁷⁴. Şunuň bilen birlikde, Türkmenistanyň Prezidenti Gurbanguly Berdimuhamedow içerki bazary ýurdumyzda öndürilen dürli harytlar bilen doldurmagyň we ýurdumyzyň eksport mümkinçilikleriniň täze ýollaryny gözlemäge, bu möhüm işe telekiçileriň mümkinçiliklerini giňden çekmekligi işjeňleşdirmäge çagyryr.

Ýangyç-energetika toplumy milli ykdysadyýetimiziň esasyňy düzýän pudakdyr, onuň senagatymyzyň aýrylmaz bölegi hökmünde kemala gelmegini ýurdumyzyň ägirt uly uglewodorod çig mal gorlarynyň bolmagy şertlendirdi*. Ägirt uly energiýa serişdelerine eýe bolan dünýä ýurtlarynyň hataryna girýän Türkmenistan bu tebigy baýlyklary aýawly we netijeli peýdalanmak, uglewodorod çig mallarynyň täze ýataklaryny çalt özleşdirmek, nebiti we gazy gazyp almagyň, gaýtadan işlemegiň möçberlerini köpeltmek, ÝET-iň we onuň kärhanalarynyň binýatlyk esasyňy tapgyrlaýyn täzelemek, nebitgaz ulgamynda halkara hyzmatdaşlygyny ösdürmek, «gara altyny» we «mawy ýangyjy» dünýä bazarlaryna eksport etmek boýunça giň gerimli işleri işjeň alyp barýar.

* Ýurdumyzda nebit we gazy bolan münden gowrak düzümler ýüze çykarylady, 200-e golaý ýataklar açyldy. Häzirki wagtda bilermenler Türkmenistanyň umumy geologiýa gorlarynda şertleýin ýangyjyň 71,21 mlrd. tonnasy bar, ýagny onuň 53,01 mlrd. tonnasy – gury ýerde, 18,2 mlrd. tonnasy bolsa deňizde ýerleşýär diýip hasaplaýarlar⁷⁵.

Türkmenistanyň Prezidenti Gurbanguly Berdimuhamedow «Türkmenistanyň nebitgaz senagatyny ösdürmegiň 2030-njy ýyla çenli döwür üçin Maksatnamasynyň» durmuşa geçirilişine gözegçiligi güýçlendirmegiň möhümdigini belledi. Milletiň Lideri täze nebitgaz ýataklaryny özleşdirmegiň, ýangyç-energetika toplumynyň kärhanalaryny täze tehnikalar bilen üpjün etmegiň, döwrebap tehnologiýalary giňden ornaşdyrmagyň, gazhimiýa önümçiligini döretmek ulgamyndaky işleri has-da işjeňleşdirmäge aýratyn üns bermegiň wajypdygyny aýtdy. Önümçilik tabşyryklarynyň kemsiz ýerine ýetirilmeginiň, pudagyň maliýe-ykdysady ösüşiniň, öndürilýän önümleriň ýokary düşewüntli bolmagynyň, daşary ýurt maýa goýumlaryny köp çekmegiň möhümdigini nygtady⁷⁶.

Berkarar döwletimiziň bagtyýarlyk döwründe nebitgaz pudagyny dolandyrmagy kämilleşdirmek maksady bilen döwlet Baştutany 2016-njy ýylyň 8-nji ýanwarynda Türkmenistanyň Nebitgaz senagaty we mineral serişdeler ministrligini Türkmenistanyň Nebitgaz ministrligi diýip atlandyrmak hakynda Perman kabul etdi. Türkmenistanyň Prezidenti şol ýylyň 15-nji iýulynda nebitgaz toplumyny dolandyrmagy kämilleşdirmek, onuň işini gowulandyrmak we gelyän maliýe serişdelerini tertipleşdirmek maksady bilen ady üýtgedilen ministrligi ýatyrp, onuň ýerine ýetirýän işini Türkmenistanyň Ministrler Kabinetiniň Nebitgaz senagaty bölüminiň, «Türkmengaz» we «Türkmennebit» döwlet konsernleriniň üstüne ýüklemek hakynda Permana gol çekdi. Şol gününň özünde milletiň Lideri Türkmenistanyň Prezidentiniň ýanyndaky Nebitgaz serişdelerini dolandyrmak we peýdalanmak baradaky döwlet agentliginiň işini bes edýänligi hakynda we onuň oruntary hökmünde «Türkmengaz» we «Türkmennebit» döwlet konsernlerini kesgitlemek we işi bes edilen döwlet agentliginiň wezipelerini olaryň üstüne ýüklemek hakynda Perman çykardy. Türkmenistanyň Prezidenti 2017-nji ýylyň 13-nji ýanwarynda ýurdumyzyň nebitgaz pudagynyň önünde goýlan wezipeleri üstünlikli ýerine ýetirmek, şeýle hem «Türkmengaz» we «Türkmennebit» döwlet konsernleriniň işlerini kämilleşdirmek maksady bilen

«Türkmengaz» we «Türkmennebit» döwlet konsernleri hakyndaky Düzgünnamalary tassyklamak barada Karar kabul etdi.

Geologiýa barlag işleriniň depgininiň güýçlendirilmegi netijesinde soňky ýyllarda ýurdumyzyň günorta-günbatarynda ýerleşýän Altyguýy, Garadaşly, Kemer atly ýerlerde «gara altynyň» täze ýataklary açyldy. Hazar deňziniň türkmen kenarynda ýerleşýän Uzynada we Akpatlawuk, şeýle hem Demirgazyk Goturdepe ýataklary geljegi uly hasaplanylýar. Hazar deňziniň kenarýakasynyndaky ýerleri we türkmen bölegindäki täze ýataklary senagat taýdan enjamlaşdyrmak we özleşdirmek maksady bilen bu ýerlere eden çykdaýlaryny gazyp alnan nebitiň bellibir bölegini bermek arkaly öwezini dolmak şerti bilen daşary ýurt maýa goýumlary we önümi bölüşmek hakyndaky Ylalaşyk esasynda daşary ýurt kompaniýalary çekilýär. Häzirki wagtda şeýle şertleriň esasynda ýurdumyzda gury ýerde we deňizde uglewodorod çig malyny gazyp almak bilen meşgullanýan birnäçe halkara kompaniýalary hereket edýär. Şolaryň biri ýurdumyz bilen birnäçe ýyllap hyzmatdaşlyk etmeginiň – Hazar deňziniň türkmen bölegindäki Jygalybeg we Jeýtun deňiz ýataklaryny özleşdirmeginiň netijesinde tejribe toplan «Dragon Oil (Türkmenistan) Ltd.» kompaniýasydyr. Kompaniýa şol deňiz ýataklaryny özleşdirmek üçin ABŞ-nyň 5,45 mlrd. dollary möçberinde maýa goýum goýdy we maýa goýumynyň möçberini artdyrmagy dowam etdirýär⁷⁷.

Ýurdumyzyň nebiti gaýtadan işleýän pudagynyň önünde nebiti gaýtadan çuňlaşdyryp işlemeginiň esasynda nebitimiýa önümi bolan polipropilen we polietilen önümçiligini ýola goýmak we artdyrmak boýunça wezipeler durýar. Türkmenbaşynyň nebiti gaýtadan işleýän zawodyny döwrebaplaşdyrmagyň çäklerinde bu ýerde 2016-njy ýylda azyk we beýleki önümleri gaplamakda giňden peýdalanylýan polipropilen plýonkasyny öndürýän önümhananyň gurluşygy tamamlandy. Häzirki wagtda bu desgada sazlaýyş işleri alnyp barylýar we şol işler tamamlanandan soň, ol işe giriziler. Onuň önümçilik kuwwaty ýylda 20 müň tonnadan agdyk bolar. Şeýle hem bu ýerde nebit koksuny we deasfalty öndürýän döwrebap toplum gurulýar. Toplum dizel we peç ýangyjyny öndürmekde ulanylýan düzüm böleklerini köp mukdarda öndürmekligi üpjün

eder, «çökündi» hökmünde galýan asfalt we smolan (has dogrusy galyndylary) ýokary hilli ýol bitumyny taýýarlamakda peýdalanylýar. Ýurdumyzda ýaýbaňlandyrylan ýol gurluşyk işleriniň gerimi, bu önümiň ähmiýetini has-da artdyrýar. 2015-nji ýyl bilen deňeşdirilende 2016-njy ýylda nebit bitumynyň öndürilişi 5,8 göterim ýokarlandy⁷⁸.

Seýdiniň nebiti gaýtadan işleýän zawodynda 2 müňden gowrak adam işleýär, ýagny inžener-tehniki işgärler, tehnologik enjamlaryň operatorlary, teplowozyň, sorujy we gysyjy enjamlaryň işgärleri, elektrik ussalar we beýlekiler. Olaryň köpüsi bu ýerde köp ýyllaryň dowamynda işleýärler. 2016-njy ýylda kärhanada ýokaryoktanly benzin öndürýän enjamyň döwrebaplaşdyrylmagy tamamlandy⁷⁹.

2016-njy ýylda «Türkmengeologiýa» döwlet korporasiýasy tarapyndan geljegi uly bolan Halkabat we Çelekbaý meýdanlarynda alnyp barlan gözleg-barlag işleriň dowamynda tebigy gazyň senagat akymy alyndy. Lebap welaýatynyň Galkynyş etrabyndaky Halkabat kükürtli gaz ýatagy öň ýüze çykarylan we häzirki wagtda özleşdirilýän Babaarap, Kerwen we Kükürtli ýataklarynyň orta böleginde ýerleşýär. Mary welaýatynyň Murgap etrabyndaky Çelekbaý gaz ýatagy soňky onýyllykda dünýäniň energetika kartasynda iri açyş hökmünde ykrar edilen ägirt uly Galkynyş gaz ýatagynyň meýdanynyň çäginde demirgazyk-günbatar ugurda giňeldýär. Ýurdumyzyň nebitgaz toplumynyň kärhanalary maýa goýumlary özleşdirmek boýunça şu ýylyň meýilnamasyny 55,8 göterim artykmajy bilen ýerine ýetirdiler⁸⁰.

Şeýlelikde, ýylsaýyn ýurdumyzyň uglewodorod mümkinçilikleri täze ätiýaçlyk gorlaryň üsti bilen doldurylýar. Şonuň bilen birlikde, häzirki Türkmenistanyň ösüşiniň esasy ýörelgesi milli ykdysadyýeti ýangyç-energetika serişdelerine bagly bolmagy aradan aýyrmak we kem-kemden senagat ösüş ýoluna düşmek, halk hojalygynyň ösüşinde çig mal serişdelerine daýanmagy azaldyp, ony döwrebap ýokary tehnologiýaly senagata daýanýan kuwwatly innowasion topluma öwürmek bolup durýar. Şunuň bilen baglylykda, gaýtadan işleýän iri önümçiligi döretmek we ösdürmek wezipesi aýratyn ähmiýete eýe bolýar. Ýurduň eksport mümkinçiliklerini üpjün etmegi güýçlendirmäge niýetlenen gaýtadan işleýän senagatyň

esasyňy dünýä bazarlarynda ýerlemäge gönükdirilen, ýerli maddy-çig mal serişdelerini peýdalanyň, ýokary hilli önüm öndürýän, täze öndürijilikli abzallar bilen enjamlaşdyrylan kärhanalar düzýär. Häzirki wagtda nebitgazhimiýa senagatynyň ösüşinde şolar ýaly kärhanalar Türkmenistanyň ykdysady ulgamynda bellibir ähmiýetli orny eýeleýärler.

Öňdebaryjy tehnologiýalaryň esasynda nebiti we tebigy gazy has çuňňur we toplumlaýyn gaýtadan işlemegi, eksportyň paýynda dünýäde uly isleg bildirilýän ýokary hilli we gymmatbahaly önümleriň, mysal üçin, polipropileniň we polietileniň önümçiligini ýokarlandyrmagy maksat edinmek bilen, Türkmenistan ýurdumyzyň ÝET-ine daşary ýurt maýa goýujylary çekmäge, iri halkara nebitgaz kompaniýalary bilen özara peýdaly hyzmatdaşlygy giňeltmäge we şeýdip bütindünýä energetika ulgamynda özüniň ornuny berkitmäge çalyşýar.

Hazar deňziniň kenarynda ýerleşýän Balkan welaýatynyň Gyýanly şäherçesinde ýylda 5 mlrd. kub metr gazy toplumlaýyn gaýtadan işlemegiň esasynda 386 müň tonna polietilen we 81 müň tonna polipropilen öndürjek iri gazhimiýa toplumynyň gurluşygy dowam edýär. Bu desgada baýlaşdyrylan tebigy gazy gaýtadan işlemegiň netijesinde etan gazyny etilene öwürmäge mümkinçilik berýän tehnologiýalar peýdalanylýar. Bu bolsa, önümiň gymmatyny birnäçe esse artdyrmaga mümkinçilik berer. Bu ýerde 12,2 müňe golaý inžener-tehniki işgärler we işçiler zähmet çekýär, olaryň 10,2 müňüsi ýerli we 1,9 müňden gowragy daşary ýurtly hünärmenlerdir. Gurluşyk meýdanynyň dürli ýerlerinde 800 birlikden gowrak köp maksatly gurluşyk tehnika işledilýär. Äpet senagat desgasynyň gurluşygy tamamlanandan soň, bu ýerde 1 müňe golaý iş ýerleri dörediler⁸¹.

Owadandepe şäherçesinde tebigy gazdan benzin öndürjek zawodyň gurluşygy dowam edýär. Onuň çäklerinde dürli düzümlü desgalar bina edilýär, tehniki üpjünçilik meseleleri çözülýär, hünärmenleri taýýarlamak işleri amala aşyrylýar. Mysal üçin, türkmen talyplarynyň topary Türkiýede we Ýaponiýada okaýarlar⁸².

Türkmenistanyň ykdysadyýetinde ösüşiň durnukly depginini görkezýän, ýurdumyzyň ähli sarp edijilerini doly we üznüksiz üpjün

edip, ony goňşy ýurtlara iberýän elektrik energiýa ulgamyna möhüm orun degişlidir. Bu pudak diňe bir milli ykdysadyýetimiziň möhüm önümçilik-tehniki wezipelerini çözmekde däl, eýsem jemgyýetdäki durmuş maksatly özgerişleri amala aşyrmaga hem ägirt uly täsir edýär. Döwlet Baştutany Gurbanguly Berdimuhamedowyň tassyklan 2013–2020-nji ýyllara Türkmenistanyň elektrik energetika pudagyny ösdürmegiň konsepsiýasyna laýyklykda ýurdumyzda häzirki wagtda hereket edýän elektrik beketlerini döwrebaplaşdyrmak we täze kuwwatly elektrik beketlerini gurmak, elektrik geçirijileriň ýokary woltly ulgamlaryny çekmek, paýlaýjy elektrik beketlerini gurmak, paýtagtyň, beýleki şäherleriň we etraplaryň energiýa üpjünçilik ulgamyny täzelemek boýunça ägirt uly taslamalar amala aşyrylýar. Amala aşyrylýan işler Watanymyzyň elektrik energetikasynyň ösmegine we ýurdumyzyň eksport mümkinçiliklerini güýçlendirmäge ýardam berýär. Eýýäm şu wagtda bu maksatnamanyň belenlenen möhletde ýerine ýetiriljekdigi barada aýtmak bolar. Sebäbi maksatnama gol çekilenden bäri geçen 3 ýylyň dowamynda gurulmagy göz önünde tutulan 14 sany gazyturbinaly elektrik beketleriň 6-sy guruldy we ulanmaga berildi⁸³.

2016-njy ýylyň ahyrynda ýurdumyzyň sebitlerinde 13 sany elektrik beketleri hereket edýärdi. Olarda 46 sany turbinaly bloklar, şol sanda 32 gazly we 14 sany bugly bloklar hereket edýär. 2016-njy ýylda olar 2015-nji ýyl bilen deňeşdirilende elektrik energiýasyny 5,8 göterim artyk öndürdiler, onuň eksporty bolsa 16,2 göterim köpeldi. Türkmenistanyň Energetika ministrliginiň düzümleri tarapyndan öndürilen önümiň, ýerine ýetirilen işleriň we hyzmat işleriniň umumy möçberi 1,1 mlrd. manada barabar boldy. Netijede, meýilnama 122,6 göterim ýerine ýetirildi, ösüş depgini bolsa geçen ýyl bilen deňeşdirilende 111,6 göterim boldy. Ýurdumyzda öndürilen elektrik enjamlaryny satýan dükanýň açylmagy bilen baglylykda, ministrligiň söwda kärhanalarynyň harytlarynyň bölek satuw dolanyşygy 2015-nji ýyl bilen deňeşdirilende 2016-njy ýylda 76 göterim boldy⁸⁴.

Häzirki wagtda Mary DES-iniň çäklerinde kuwwaty 1574 megawatt (MWt) bolan utgaşykly aýlawda işleýän buggazyturbinaly

elektrik stansiýasynyň gurluşygy güýçli depginlerde alnyp barylýar. Tebigy gazy tygşytlaýan we daşky gurşawa zyýanly howany az möçberde goýberýän şeýle innowasion tehnologiýa Türkmenistanda elektrik energiýasy öndürilende ilkinji gezek ulanylýar. Bu äpet senagat desgasynda 1,8 müňe golaý hünärmen we işçiler işleýär, şolaryň diňe 180-si daşary ýurtly bolup, galanlary ýurdumyzyň raýatlarydyr. 2017-nji ýylyň başynda olar umumy işiň 60 göterimini ýerine ýetirdiler. Ýöne, şu wagtdan başlap, bu elektrik stansiýada işlejek hünärmenleri ýurdumyzda we daşary ýurtlarda okatmak amala aşyrylýar, şeýle hem olar şu ugurda gazanylan üstünlikler we öňdebaryjy tejribe bilen tanyş bolmak üçin Ýewropa ýurtlaryna iş sapary bilen ugradylýar. Mysal üçin, 2017-nji ýylda Mary DES-niň wekiliýet topary Italiýada, Fransiýada we Şweýsariýada bolup, gazyturbina öndürýän zawoda, okuw merkezine baryp gördüler, ol ýerdäki önümçilik tehnologiýalary we turbinalaryň işleýiş aýratynlyklary bilen tanyşdylar. Şondan başga-da, olar gazyturbinalaryň pillerini öndürýän, gazyturbinalary, generatorlaryň rotorlaryny öndürýän we olary abatlaýan zawodlara, şeýle hem ýurdumyzda ilkinji gezek Mary şäherinde gurulýan utgaşykly elektrik stansiýa meňzeş stansiýa baryp gördüler⁸⁵.

2016-njy ýylyň 7-nji iýulynda Türkmenistanyň Prezidenti Gurbanguly Berdimuhamedowyň gatnaşmagynda Lebap welaýatynyň Beýik Türkmenbaşy etrabynda ýyllyk kuwwaty 254 MWt bolan täze «Watan» döwlet elektrik stansiýasy işe girizildi. Onuň gurluşygyna 2015-nji ýylyň aprelinde başlandy we bellenilen möhletinden 5 aý öň işe girizildi. Bu elektrik stansiýa ähli görkezijiler boýunça dünýä ülnülerine doly gabat gelip, bir gije-gündizde 6 mln.-a golaý kilowatt-sagat energiýany öndürýär, bu bolsa stansiýa welaýatyň zerurlyklaryny doly üpjün etmekden daşary, bellibir bölegini ýurdumyzyň umumy energiýa ulgamyna geçirmäge, şeýle hem Owganystana eksportunyň möçberini artdyrmaga mümkinçilik berýär⁸⁶.

Lebap welaýatynyň güýçli depginlerde ösýän senagatynyň elektrik energiýa üpjünçiligini geljekde has-da gowulandyrmak we goňşy ýurtlara türkmen elektrik energiýasynyň eksportunyň möçberlerini artdyrmak maksady bilen, welaýatyň Serdarabat etrabynda

kuwwatlylygy 432 MWt bolan gazyrturbinaly elektrik stansiýasy gurulýar⁸⁷.

Uly güýjenmeli elektrik energiýany Owganystanyň Andhoý welaýatyna eltmek maksady bilen, Mary DES-iniň güýjenmesi 500 kW açyk paýlaýjy gurluşyndan «Atamyrat» elektrik bekedine çenli 500 kW ýokary woltly howa elektrik geçirijisi geçirildi we «Atamyrat» elektrik bekedinden Owganystan Yslam Respublikasynyň serhedine çenli uzynlygy 388 km bolan 500 kW ýokary woltly howa elektrik geçirijisi çekildi. Bu taslamanyň amala aşyrylmagy netijesinde türkmen elektrik energiýasyny Owganystanyň üsti bilen Täjigistana we Pakistana ibermegiň tehniki mümkinçiligi döredi⁸⁸.

2016-njy ýylyň 27-nji sentýabrynda Türkmenistanyň Prezidenti Gurbanguly Berdimuhamedow paýtagtymyz boýunça iş saparyny amala aşyryp, şäheriň energiýa üpjünçilik ulgamynyň döwrebaplaşdyrylyşy bilen tanyşdy. Aşgabadýň günorta bölegine baryp, ýurt Baştutany Köpetdag etrabyndaky «Dagly» transformator podstansiýasynda alnyp barylýan işler bilen tanyşdy. Bu elektrik beke diň işe girizilmegi şäheriň bu böleginiň elektrik energiýa bilen ygtybarly üpjün edilmegini ýokarlandyrmaga we barha ösýän zerurlyklary göz önünde tutup, onuň möçberini köpeltmäge mümkinçilik berdi*. 2016-njy ýylyň 18-nji oktyabrynda döwlet Baştutany Energetika ministrliginiň «Aşgabatenergo» önümçilik birleşiginiň «Paýtagt» dolandyryş merkeziniň açylyş dabarasyna gatnaşdy. Dolandyryş merkezi Aşgabadýň elektrik energiýa düzümini döwrebaplaşdyrmakda we şäheriň elektrik energiýa üpjünçiligini gowulandyrmakda möhüm tapgyr boldy. «Paýtagt» dolandyryş merkeziniň gurluşygy bilen bir hatarda Türkmenistanyň Energetika ministrliginiň «Türkmenenergo» döwlet elektrik energiýa korporasiýasynyň Merkezi dolandyryş gullugy döwrebaplaşdyryldy.

* Bu merkeziň açylyş dabarasynda Türkmenistana «Trust» ekologik howpsuzlyk guramasynyň (ABŞ) «Daşky gurşawa oňaýly täsir edýän taslama üçin», Aşgabat şäherine Lihtenşteýn uniwersitetiniň «Ygtybarly we üznüksiz energiýa üpjünçiligi üçin», Awstriýanyň Energetika institutynyň «Energetika netijeliligi üçin», Ýewropanyň Halkara gatnaşyklary gaznasynyň «Energetika durnuklylygy üçin» atly şahadatnamalar gowşuryldy.

Onuň döwrebap enjamlaşdyrylmagy ýurdumyzyň energiýa ulgamyna gözegçilik etmäge we ýörite elektron tablolardan ähli zerur maglumatlary almaga doly mümkinçilik berýär.

Ýurdumyzyň beýleki senagat pudaklary bilen bir hatarda milli ykdysadyýetimiziň geljegi uly we ileri tutulýan ugurlarynyň biri bolan himiýa senagatynyň ägirt uly mümkinçilikleri örän baý tebigy serişdelere esaslanýar. Pudagyň çig mal we önümçilik mümkinçilikleriniň işe girizilmegi azyk bolçulygyny üpjün etmek, köpçülikleýin isleg bildirilýän ýokary hilli harytlar bilen içerki bazary doldurmak boýunça wezipeleri çözmäge ýardam berýär. Innowasion esasda hereket edýän desgalaryň durky täzelenende we täzeleri işe girizilende mineral dökünleri öndürmegi güýçlendirmegiň geljekde uly ykdysady bähbidi bar.

Lebap welaýatynyň Köýtendag etrabynda gurulýan kaliý dökünlerini öndürýän dag-magdan baýlaşdyryjy toplum ýurdumyzy senagatlaşdyrmak maksatnamasyna laýyklykda bina edilýär, maksatnama ýurdumyzyň ägirt uly ykdysady mümkinçiligini has doly amala aşyrmaga, senagat önümleriniň eksport mukdaryny artdyrmaga gönükdirilendir. Türkmenistanyň senagaty üçin täze bolan bu ägirt desganyň düýbi 2011-nji ýylda tutuldy. Onuň gurluşyk işlerinde «Belgorhimprom» APJ-yň we Belarusuň beýleki kärhanalarynyň işçileri we hünärmenleri, şeýle hem dürli edaralardan bolan watandaşlarymyzyň 3 müňe golaýy kömekçi potratçy hökmünde zähmet çekýär. Şolaryň 286-sy Belarus döwlet tehnologi uniwersitetinde, Belarus milli tehniki uniwersitetinde, şeýle hem Soligorsk dag-himiýa kollejinde okap ýörite hünäriň eýesi boldular. 2017-nji ýylyň başynda geljekde Garlykda işlemeli adamlaryň ýene 110-sy Belarusda bilim aldylar. Şondan başga-da, «Türkmenhimiýa» döwlet konserniniň Magdanly şäherinde ýerleşýän dag-himiýa mekdebinde bilim alýanlaryň 110-sy we dag inženerleriniň topary «Belaruskaliý» APJ-ynda önümçilik tejribesini geçdiler⁸⁹.

Balkan welaýatynyň Garabogaz şäherinde tassyklan taslama, meýilnama we ýokary hile laýyklykda ýylda 1 mln. 155 tonna karbamid öndürjek zawodyň gurluşygynda gurluşyk-gurnama işleri güýçli depginde alnyp barylýar. Onuň gurluşygyna 295 birlik tehnika

we 3,1 müň işçi işe çekildi, olaryň aglaba bölegi ýerli ýaşaýjylardyr. Bu gazhimiýa toplumy üçin hünärmenler hem taýýarlanylýar. «Türkmenhimiýa» döwlet konserniniň Türkmenabatdaky orta-tehniki hünärment mekdebiniň Garabogazdaky bölümünde täze zawod bilen ykbalyny baglamaga isleg bildiren ýigitleriň we gyzlaryň 287-si bilim alýar. Tejribeli mugallymlar we himiýa kärhanalarynyň hünärmenleri zawod üçin işgärleri taýýarlaýarlar. Okuwçylar «Türkmenhimiýa» döwlet konserniň «Marykarbamid» we «Tejenkarbamid» kärhanalarynda önümçilik tejribesini geçýärler⁹⁰.

2016-njy ýylyň netijesi boýunça «Türkmenhimiýa» döwlet konserniň kärhanalary meýilnamany 106,3 göterim ýerine ýetirdi, önüm öndürilişi geçen ýyl bilen deňeşdirilende 13,9 göterim artdy. Ýurduň ösüş strategiýasynyň baý çig mal serişdeleriniň aňryýany bilen peýdalanylmagyna, ykdysadyýetiň talaplaryny kanagatlandyrmaga we himiýa senagatynyň eksport mümkinçiliklerini artdyrmaga gönükdirilendigini nygtap, döwlet Baştutany oba hojalygyny zerurlyklaryny üpjün etmek boýunça mineral dökünleriň öndürilişiniň önümçilik kuwwatlyklaryny güýçlendirmegi dowam etdirmegi degişli ýolbaşçylardan talap etdi⁹¹.

Berkarar döwletimiziň bagtyýaryk döwründe önümçiligiň ösmegine we ösen tehnologiýalary, hojalygy ýöretmegiň hem-de dolandyrmagyň öndebaryjy usullaryny ornaşdyrmagyň esasynda senagat pudaklaryny geljekde hem döwrebaplaşdyrmagyň dowam etdirilmegine uly itergi berilmegiň netijesinde döwletiň ykdysady kuwwaty güýçlendi. Ýurdumyzyň halk hojalygynyň geljegi bolan täze ugurlary hökmünde maşyn gurluşygyny, elektron senagatynyň ösdürilmegini, öý-hojalyk tehnikalarynyň, oba hojalyk enjamlarynyň önümçiligini görkezmek bolar. Welaýatlaryň senagatyny ösdürmegiň esasy ugurlaryna laýyklykda 2017-nji ýylyň başyna çenli 210 desga bina edildi, 110-synda gurluşyk işleri dowam etdirildi. Döwrebap kärhanalaryň işe girizilmegi ýurdumyzda azyk bolçulygyny, şeýle hem 18,3 müňden gowrak iş ýerlerini döretmäge ýardam berdi. Umuman alanyňda, 2016-njy ýylda ýurdumyzyň senagat pudagyndaky önümçiligiň möçberi 59,4 mlrd. manada ýetdi, onuň 53 göterimi döwlete dahylly däl kärhanalara degişlidir. Ýerine

ýetirilen işleriň we hyzmat işleriniň, öndürilen önümleriň umumy jemi boýunça Türkmenistanyň Senagat ministrligi 2016-njy ýylyň meýilnamasyny 111,8 göterim ýerine ýetirdi⁹².

Geljekde ähli halk hojalyk toplumynyň ösdürilmeginde elektron senagatynyň döredilmegi möhüm ähmiýete eýedir. Türkmenistanyň Prezidenti Gurbanguly Berdimuhamedowyň 2015-nji ýylyň 9-njy iýulyndaky Karary bilen tassyklanan Türkmenistanda elektrik enjamlaryň dürli görnüşlerini öndürýän kärhanalary döretmek boýunça döwlet maksatnamasyny amala aşyrmagyň çäklerinde ýurdumyzyň bu ugurda işleýän birnäçe öňdebaryjy kärhanalarynyň teklipleri seljerildi. Gelip gowşan teklipleriň esasynda döwrebap elektron enjamlaryň dürli görnüşlerini döretmek boýunça birnäçe çäreler amala aşyryldy. Mysal üçin, Türkmenistanyň Senagat ministrliginiň «Türkmenmaşyngurluşyk» konserniniň we «Jahan elektronik» hususy kärhasasynyň binýadynda «Elektronik senagaty» hojalyk jemgyýeti (HJ) açyldy. Döwlet-hususyýetçi hyzmatdaşlygynyň çäklerinde döredilen «Senagat tehnologiýalary» APJ-y «touch screen» maglumat elektron tablolarynyň nusgasyny işläp taýýarlady we öndürdi. «Türkmenmaşyngurluşyk» döwlet konserni bilen «Sowatly gurluşyk» hojalyk jemgyýeti tarapyndan «Elektron ylhamy» atly ýöriteleşdirilen hojalyk jemgyýeti döredilip, onda ýylda 250 birlik elektrik energiýasyny paýlaýjy enjamlarynyň we transformator beketleriniň toplumynyň önümçiligi işe başlady. Ýşyklandyryş enjamlaryny öndürmek üçin «Türkmenmaşyngurluşyk» Döwlet konserni we TSTB-niň agzasy «Täze zaman gurluşykçy» hususy kärhana tarapyndan döredilen «Aýdyň gijeler» atly hojalyk jemgyýeti zerur enjamlary gurnamak we sazlamak işlerini amala aşyrýar. Mundan başga-da Aşgabadyň elektrotehniki zawodynda elektrik hasaplaýjylary ýygnamak boýunça täze önümçilik bölümini açmak göz önünde tutulýar. Bu ýerde bu önümiň ilkinji nusgalary ýygnaýdy, geljekde bolsa yzygiderli önümçilik ýola goýlar. Ýerli serişdelerden alynýan esasy çig malyň 80 göteriminiň önümçilikde peýdalanylmagy netijesinde öndürilýän önümiň özüne düşýän gymmatynyň pes bolmagyna getirdi. «Türkmenmaşyngurluşyk» döwlet konserniniň

«Türkmenkabel» döwlet kärhanasynyň binýadynda elektrik energiýasynyň sarp edilişini ölçeýän elektron abzallaryny we olaryň ätiýaçlyk şaýlaryny öndürjek önümçilik döredildi. Öý-hojalyk tehnikalarynyň dürli görnüşleriniň – gaz we elektrik ojaklarynyň, elektrik demojaklarynyň, elektrik gyzdyryjylaryň, tozan sorujylaryň önümçiligini ýola goýmak maksady bilen «Hojalyk harytlary» atly hojalyk jemgyýeti döredildi. «Türkmenmaşyngurluşyk» döwlet konserni bilen TSTB-niň agzasy bilelikdäki täze kärhananyň esaslandyryjysy bolup çykyş etdiler⁹³.

Içerki bazar üçin ýokary hilli elektron we elektrotehniki önümleriň öndürilmegi bu ulgamdaky importyň möçberlerini azaltmaga mümkinçilik berer we köpçülikleýin isleg bildirilýän harytlar bilen ilaty elýeter bahadan üpjün eder. Elektron senagatyny kemala getirmek boýunça işleri dowam etdirmegiň zerurlygy barada we bu ugurda bellibir üstünlikleriň gazanylandygyny aýtmak bilen, Türkmenistanyň Prezidenti Gurbanguly Berdimuhamedow bu pudakda bilelikdäki kärhanalaryň sanyny köpeltmegiň we olaryň önümçilik kuwwatlyklaryny artdyrmagyň, olary innowasion, serişde we energiýa tygşytlaýjy abzallar bilen enjamlaşdyrmagyň, bu işlere hususyýetçileri işjeň çekmegiň, pudagyň ýokary derejeli hünärmenler bilen üpjün edilmeginiň möhümdigine ünsi çekdi⁹⁴.

Ýerli çig maly peýdalanyp, ýurdumyzda we daşary ýurtlarda uly islegden peýdalanýan dürli önümleri öndürýän, düzüminde 70-den gowrak kärhana hereket edýän Türkmenistanyň dokma senagatynyň önümçilik kuwwaty ýokary depginler bilen ösdürilýär. Häzirki döwürde onuň önümçilik kuwwaty ýurdumyzda öndürilýän pagta süýüminiň ýarsyna golaýyny gaýtadan işlemäge, ýylda nah-mata ýüplükleriniň 118 müň tonnasyny, matalaryň 178 million inedördül metrini, trikotaž matalaryň 11 müň tonnasyny, tüýjümek matalaryň 7,2 müň tonnasyny we 100 million sany tikiňçilik we trikotaž önümlerini öndürmäge mümkinçilik berýär. Munuň özi içerki sarp edijileriň isleglerinden has ýokarydyr. Ýurdumyzda öndürilýän dokma önümleriniň 70 göterimi eksporta, dünýäniň 30-dan gowrak döwletine – Türkiýä, Ýewropa ýurtlaryna, ABŞ-a, Kanada, Russiýa we beýlekilere ugradylýar⁹⁵. Ol önümler ekologiýa taýdan arassalygy,

tehnologik hili we göze gelüwligi bilen daşary ýurt sarp edijilerini özüne çekýär. Şeýlelikde, Türkmenistan pagtany, çig maly ugradyjy ýurt bolanyndan dünýäde dokma, trikotaž önümleriniň, egin-eşikleriň dürli görnüşlerini öndüriji we eksport ediji ýurda öwrüldi. Dünýä bazarlarynda Ýewropa Bileleşiginiň we ABŞ-nyň önümleri bilen bäsleşige ukyply ýokary hilli önümler ýerlenilýär we olara bolan isleg barha artýar.

2016-njy ýylda paýtagtymyzdaky nah-mata toplumynda ýyllyk kuwwaty 2 million 500 müň jübüt jorap öndürmäge niýetlenen bölüm ulanmaga berildi. Şeýle hem Aşgabadyň Modalar öýüniň binýadynda ýylda 23 müň örme harytlar boýunça trikotaž bölümi işe girizildi. Ruhabadyň dokma toplumynda ilat arasynda uly islegden peýdalanyan emeli ýüpekden taýýarlanylýan ýokary hilli we dürli görnüşli ştapel matalarynyň önümçiligi ýola goýuldy. Şeýle hem bu toplumda Türkmenistan üçin täze matalar – gabardin, kanwas, dürli geýimleriň tikiňçiligi üçin laýkra goşulan gabardin önümçiligi ýola goýuldy. Şu matalardan Türkmenbaşy adyndaky Jinsi toplumynda erkek kişileriň ýokary hilli jalbarlarynyň önümçiligi ýola goýuldy. Kakanyň pagta egriji fabriginde Türkmenistan üçin täze bolan ýylda egrilen ýüplükleriň 1300 tonnasyny öndürýän bölümniň gurluşygy batly depginlerde alnyp barylýar.

2016-njy ýylda Türkmenistanyň Ykdysadyýet we ösüş ministrligi tarapyndan Türkmenabadyň dokama däl serişdeler fabrigi we Tejenin pagta egirýän fabriginiň 2-nji önümhanasy satlyga çykarylandan soň, olar hususlaşdyryldy. Olaryň önümçiliginiň doly kuwwatynda işledilmegi üçin zerur bolan pagta we pagta galyndylary bilen üpjün etmek üçin Döwlet haryt-çig mal biržasynyň üsti bilen olary milli pula satyn almak kararyna gelindi⁹⁶.

Türkmenistanyň Dokma senagaty ministrligi boýunça 2016-njy ýylyň meýilnamasy 108,6 göterim ýerine ýetirildi, ösüş depgini 1,7 göterime deň boldy. Trikotaž matalaryň önümçiligi 3,2 göterim, tikiňçilik we trikotaž önümleriň önümçiligi 5,2 göterim artdy. Ýerlenilýän önümleriň görnüşleriniň we möçberleriniň köpelmegi bu ministrlige haryt dolanyşygyny 83 göterim ýokarlandyrmaga mümkinçilik berdi. Dokma önümlerini ýerlemekden alnan girdeji

1 milliard 410 million 800 manatdan ybarat bolup, netijede 67 million 200 müň manatlyk peýda gazanyldy⁹⁷.

Dokma senagatynyň ösdürilmeginde ýüpekçilige möhüm orun degişlidir. Türkmenistanyň Dokma senagaty ministrliginiň «Türkmen ýüpek» paýdarlar jemgyýeti welaýat häkimlikleri bilen bilelikde her ýyl pile taýýarlamak möwsümini, şol sanda tut agaçlarynyň meýdanlaryny giňeltmek, pileçileri ýokary hilli ýüpek gurçugynyň tohumy we ýüpek gurçuklaryny ösdürip ýetirdirmek boýunça netijeli tehnologiýalar, gaýtadan işleýän kärhanalary gymmatly çig mal bilen üpjün etmek, öndürilýän önümleri içerki we daşky bazarlarda ýerlemek işlerini geçirýärler. Lebap welaýatynyň ýylda 950 tonna pile öndürýän hojalyklary ýurdumyzyň ýüpekçiliginiň esasy binýady bolup durýar. 2016-njy ýylyň 24-nji maýynda Türkmenistanyň Prezidenti Gurbanguly Berdimuhamedow ýurdumyzyň ýüpekçilerini 2 tonna pile taýýarlamak baradaky şertnamalaýyn borçnamany berjaý edendikleri bilen gutlady we bu üstünligiň olaryň halal zähmeti netijesinde gazanylandygyny we onuň Watanymyzyň dokma senagatyny ösdürmekde uly ähmiýetiniň bardygyny nygtady.

Döwlet iri pudaklaýyn taslamalary durmuşa geçirmäge uly maýa goýumlaryny gönükdirip, ýurdumyzyň dokma senagatyny hil taýdan täze derejä çykarmak üçin hemme şertleri döredýär. Diňe bir senagat kuwwatlyklaryny artdyrmak, eýsem öndebaryjy tehnologiýalary ornaşdyryp hem-de önümçiligi dolandyrmagyň usullaryny kämilleşdirip, isleg bildirilýän önümleriň täze görnüşlerini çykarmagy özleşdirmek hem zerurdyr. Könelişen dokma önümçiliklerini döwrebap ýagdaýa getirmek we olaryň durkuny düýpli täzelemek üçin gyssagly tertipde ähli zerur çäreleri görmeli⁹⁸ diýip, Türkmenistanyň Prezidenti Gurbanguly Berdimuhamedow belleýär.

Ýurdumyzda halyçy gelin-gyzlarymyzyň netijeli işlemekleri we türkmen halylarynyň şöhratyny has-da artdyrmak üçin ähli şertler döredilendir, ýagny çeper halyçylyk kärhanalarynyň maddy-enjamlaýyn binýady giňeldilýär, taýýarlanylýan ýüňüň we ondan öndürilýän önümiň möçberi artdyrylýar, olar daşarky bazarlarda üstünlikli ýerlenilýär. «Türkmenhaly» döwlet birleşiginiň ussat

halyçylary halylaryň we haly önümleriniň gadymdan gelýän nagyşlarydyr görnüşleri bilen bir hatarda olaryň täze görnüşlerini hem döredijilikli ösdürýärler. Olar 2016-njy ýylda 43 müň inedördül metr haly we haly önümlerini dokadylar. 2016-njy ýylda öndürilen önümleriň umumy möçberiniň meýilnamasy 110,9 göterim ýerine ýetirildi, ösüş depgini bolsa geçen ýyl bilen deňeşdirilende 4,6 göterime deň boldy. Şeýle hem 2016-njy ýylda daşary ýurtlara haly we haly önümleri haryt görnüşinde geçen ýyl bilen deňeşdirilende 19 esse köp çykaryldy⁹⁹. 2016-njy ýylyň fewral aýynda işe girizilen «Abadan haly» açyk görnüşli paýdarlar jemgyýetiniň täze iri kärhanasy hem haly önümleriniň ýokary hilini görkezýär. Kärhananyň önümçilik kuwwaty ýylda haly we haly önümleriniň 800 müň inedördül metrini öndürmäge niýetlenendir.

Türkmen halysynyň baýramçylygy ýurdumyzda halkymyzyň özboluşly mirasynyň ykrar edilmegi hökmünde döredilip, milli senenamasyndaky şanly seneleriň içinde ilkinjileriň hatarynda durýar. Türkmenistanyň Prezidenti Gurbanguly Berdimuhamedow bu baýramçylygyň ähmiýetini Mirasa sarpa goýmak, Watany özgertmek ýyly diýlip yglan edilen 2016-njy ýylda hem belledi. Medeni-ruhy mirasyň baky gymmatlyklary, şol sanda owadanlykda we nepislikde taý gelmejek el halylaryny we haly önümlerini dokamagyň däpleri hemişe döwlet syýasatynyň üns merkezinde durýar.

Şol baýramçylygyň öňüsyrasynda, ýagny 2016-njy ýylyň 22-nji maýynda Gahryman Arkadagymyz türkmen halyçylyk sungatyna bagyşlanan «Arşyň nepisligi» atly kitabyňyň üstünde işlemegini tamamlady. 24-nji maýda döwlet Baştutany ýurdumyzyň ýolbaşçylar düzüminden türkmen halyçylyk sungatyna bagyşlanan bu kitabyň neşir edilmegi mynasybetli gutlaglary kabul etdi, 25-nji maýda bolsa Aşgabatda kitabyň jemgyýetçilik tanyşdyrylyşy boldy. Milletiň Lideriniň türkmen halyçylyk sungaty hakyndaky pikirleri, bu pudagyň ösüşi barada gymmatly maglumatlar jemlenen kitap, halkymyz we okyjylar köpçüligi üçin mynasyp sowgat boldy. Türkmen halylarynyň baky owadanlygy, altyn elli ajaýyp halyçylarymyzyň zehini we gündelik joşgunly zähmeti bilen döredilýän ajaýyp halylar barada söhbet açýan döwlet Baştutanynyň 2011-nji ýylda neşir edilen «Janly

rowaýat» atly kitaby ýurdumyzdaky we daşary ýurtlardaky bu ajaýyp sungatyň muşdaklarynyň arasynda uly meşhurlyga eýe boldy.

«Türkmenhaly» döwlet birleşiginiň düzüm bölekleriniň önünde möhüm wezipeleri goýmak bilen, Türkmenistanyň Prezidenti Gurbanguly Berdimuhamedow degişli ýolbaşçylara öndürilýän önümleriň içerki we daşky bazarlarda bäsdeşlige ukyplylygynyň derejesini ýokarlandyrmak, ýüň we ýüň önümlerini eksport etmek, milli halyçylygyň ösmegi üçin has amatly şertleri döretmek maksady bilen, bu pudagy hususylaşdyrmak boýunça meseleleriň üstünde işlemegi tabşyrdy¹⁰⁰.

Soňky ýyllarda ýurdumyzda azyk bolçulygyny gazanmak, içerki bazary öz önümlerimiz bilen üpjün etmek boýunça uly işler edildi. Döwletiň goldamagy bilen azyk senagatynyň ösmegi we bazar gatnaşyklarynyň depginli ösüşi üçin ägirt uly maýa goýumlaryň gönükdirilmegi netijesinde işe girizilen täze we durky täzelenen kärhanalar ilaty özleriniň ekologiýa taýdan arassa ýokary hilli azyk önümleri bilen üpjün edip başladylar. Indi ýerli çig malyň esasynda azyk önümleriniň 200-den gowragy, şol sanda et-süýt, mesge-ýag, aş, miwe-gök ekin önümleri öndürilýär, alkogolsyz içgileriň, un-çörek we süýji-köke, gaplanan balyk we beýleki önümleriň dürli görnüşleri öndürilýär.

Türkmenistanyň Azyk senagaty döwlet birleşiginiň mesge-ýag pudagy ýokary depginler bilen ösýär. Onuň düzüminde Ýewropanyň kompaniýalarynyň enjamlarynda margarin we pagta ýagyny öndürýän 7 sany mesge-ýag kärhana işleýär. Olaryň umumy önümçilik kuwwaty her gün 300 tonna ýag öndürmäge mümkinçilik berýär, bu bolsa içerki bazary doly üpjün etmäge we eksport etmäge mümkinçilik döredýär. Bu birleşigiň düzümine girýän «Maryşeker» PJ-i her ýyl 11 müň tonnadan gowrak şeker öndürýär. Geçen ýyl bilen deňeşdirilende 2016-njy ýylda ýarmanyň öndürilişi 19,7 göterim, gaplanan miwe-gök önümleriniň öndürilişi 18,5 göterim, süýji-köke önümleriniň öndürilişi 13 göterim, unuň öndürilişi 7,3 göterim, un-çörek önümleriniň öndürilişi 1,9 göterim ýokarlandy. Ýerlenilen önümleriň görnüşleriniň köpelmegi we möçberleriniň artmagy Azyk senagaty döwlet birleşigine 2016-njy ýylda haryt

dolanyşygyny 25 göterim ýokarlandyrmaga mümkinçilik berdi, önümçiligiň möçberiniň, ýerine ýetirilen işleriň we hyzmat işleriniň ösüş depgini 2015-nji ýyl bilen deňeşdirilende 100,5 göterime deň boldy¹⁰¹.

Ýurdumyzyň balyk senagaty hem önümçilik kuwwatlyklaryny ösdürýär, balygy gaýtadan işlemek boýunça tehnologiýa döwrebaplaşdyrylýar we öndürilýän önümiň möçberi artdyrylýar. Döwlet balyk hojalygy komiteti boýunça geçen ýyl bilen deňeşdirilende 2016-njy ýylda ösüş depgini 23,1 göterime, şol sanda gaýtadan işlenen we gaplanan balyk 15,9 göterime deň boldy. Türkmenbaşy şäherinde ýerleşýän «Balkanbalyk» döwlet kärhanasynyň balykçylary 2016-njy ýylyň netijesi boýunça 6 müň sentnere golaý balyk tutdular, bu bolsa 2015-nji ýyl bilen deňeşdirilende 12 göterim köpdür. Balkan welaýatynda ýerleşýän «Hazarbalyk» açyk paýdarlar jemgyýeti ýurdumyzda bekre balyklary ýetişdirmek, gara işbili taýýarlamak we balyklaryň dürli görnüşlerini gaýtadan işlemek bilen meşgul bolýan ýeke-täk kärhanadyr. Bu toplumyň 100-den gowrak işgäri öndürýän önümleriniň görnüşlerini köpeldip, olaryň sanyny 50-ä ýetirdiler. Gaplanan balyklaryň ýylda 10 mln. gaby öndürilýär. Balyklary gaplamakda täze enjamlar ulanylýar. Şeýle hem sowuk we gyzgyn usulda kakadylan, duzlanan, hoşboý ysly, sirkä ýatyrylan balyklaryň ýylda 400 tonnasy öndürilýär¹⁰².

Ýurdumyzda azyk bolçulygyny döretmek, azyk önümleriniň durnukly nyrhalaryny saklap, olaryň möçberini artdyrmak işine telekeçiler hem mynasyp goşant goşýarlar. Häzirki döwürde olar oba hojalyk azyk önümleriniň 90 göterimden gowragyny öndürýärler. Ilatyň ete, şol sanda towuk etine, süýde, ýumurtga bolan islegini hususy haryt öndürijiler kanagatlandyrýarlar, şeýle hem olar ilaty miwe-gök, süýji-köke önümleriniň esasy bölegi bilen üpjün edýärler. Bularyň ählisi 2016-njy ýylda daşary ýurtdan getirilýän şöhlat önümlerini 7 esse azaltmaga mümkinçilik berdi. Ýurdumyzyň telekeçileriniň özleriniň öndürmegi netijesinde daşary ýurtdan ýumurtgalary getirmek bes edildi. Ýogsa, 2015-nji ýylda daşary ýurtdan ýumurtganyň 81 milliony getirildi. Daşary ýurtlardan gazlaşdyrylan we mineral suwlaryň köp görnüşleriniň getirilmegi

onlarça esse azaldy, ösümlük önümleriniň getirilmegi hem azaldy, mysal üçin, kelemiň getirilmegi 27 esse azaldy¹⁰³. TSTB-niň agzalarynyň önümleri müşderileriň arasynda abraý gazanyp, içerki bazarda berk orunlary eýeleýär we indi daşarky bazarlary ynamly özleşdirýär. Mysal üçin, ýurdumyzyň telekeçileriniň süýji-köke önümleri daşary döwletleriň 7-sine eksport edilýär*.

Ýurdumyzyň güýçli depginlerde ösmeginde möhüm orun eýeleýän halk hojalygynyň esasy pudaklarynyň biri oba senagat toplumydyr (OST). Onuň düzümine oba hojalykdan daşary oba hojalyk hyzmatlary (tehniki taýdan hyzmat etmek, suw hojalygy) we gaýtadan işleýän senagat girýär. Berkarar döwletimiziň bagtyýarlyk döwründe Türkmenistanyň Prezidenti Gurbanguly Berdimuhamedowyň ýolbaşçylygynda tapgyrlaýyn amala aşyrylýan oba hojalyk özgertmesi özüniň mese-mälim oňyn netijelerini berýär.

Belli bolşy ýaly, döwlet Baştutany oba senagat toplumyny (OST) hemmetaraplaýyn we yzygiderli ösdürmek, ekin meýdanlarynyň hasyllylygyny ýokarlandyrmak, ylmy taýdan esaslandyrylan ekin dolanyşygyny girizmek we oba hojalyk ekinleriniň hasyllylygyny ýokarlandyrmak arkaly oba hojalyk önümleriniň dürli görnüşleriniň möçberlerini artdyrmagyň, ýurdumyzda azyk bolçulygynyň üpjün edilmeginiň, oba adamlary üçin öndürijilikli zähmet çekmek we ýaşamak üçin ähli şertleriň döredilmeginiň, sebitlerde döwrebap durmuş-ykdysady düzümleriň kemala gelmeginiň meselelerine uly üns berýär. Şol meseleleri çözmek üçin döwlet Baştutany welaýatlara yzygiderli iş sapary bilen barýar we ýerlerde giň gerimli özgertmeleriň amala aşyrylyşy, oba hojalyk pudagynyň dolandyrylyşy, oba hojalyk önümçiliginiň netijeli guralmagy we onuň girdejililiginiň ýokarlandyrylmagy, oba hojalyk önümlerini öndürijiler bilen gaýtadan işleýän we ulag kärhanalarynyň arasynda netijeli aragatnaşygyň ýola goýulmagyny üpjün etjek öndebaryjy

* Mysal üçin, Aşgabadyň «Hasar» süýji-köke hojalyk birleşigi öz önümlerini Owganystanyň, Yragyň, HHR-iň, Gyrgyzystanyň, BAE-niň, Saud Arabystanyň we Täjigistanyň 70-e golaý dükanlarynda ýerleýär. Türkmen miwe suwlaryny Owganystana, alkogolsyz içgileri Pakistana, gök-miwe we ir-ýemişleri Gazagystana we Russiýa eksport etmek ýola goýuldy¹⁰⁴. Ýurdumyzyň önümlerini daşary ýurtlara eksport etmegiň çäklerini giňeltmek boýunça işler alnyp barylýar, muňa mahabat işleriniň işjeň alnyp barylmagy we daşary ýurtlarda geçirilýän halkara sergilere, ýarmarkalara gatnaşylmagy ýardam berýär.

usullar arkaly OST-y kämilleşdirmek üçin durmuşa geçirilýän çäreler bilen tanyşýar.

OST-da toplumlaýyn özgertmeleri ylmy esasyda amala aşyrmak üçin döwletimiz saldamly maýa goýumlaryny goýýar, olar oba hojalygyny tehniki taýdan enjamlaşdyrmaga we onuň düzümini döwrebaplaşdyrmaga, bugdaýy, pagtany, şalyny, gant şugundyryny we beýleki oba hojalyk önümlerini öndürmekde maliýe höweslendirmeleriň we goldawyň netije berýän usullaryny ornaşdyrmaga gönükdirilýär.

OST-y düýpli özgertmek we bu toplumy dolandyrmagyň netijeli ulgamyny döretmek, ösümlik we haýwanat dünýäsiniň goralysyny güýçlendirmek, ýer gatnaşyklaryny düzgünleşdirmek maksady bilen, 2016-njy ýylyň ýanwarynda degişli ministrlkler we edaralar, birleşikler, ylmy-barlag institutlary we beýleki düzümler üýtgedilip guraldy. Olaryň binýadynda Türkmenistanyň Oba we suw hojalyk ministrligi, Daşky gurşawy goramak we ýer serişdeleri baradaky Türkmenistanyň Döwlet komiteti, Oba we suw hojalyk ministrliginiň Oba hojalyk ylmy-barlag instituty döredildi. Türkmenistanyň Prezidenti Gurbanguly Berdimuhamedow täze döredilen edaralaryň önünde ýurdumyzyň oba hojalygynda özgertmeleri amala aşyrmagyň toplumlaýyn maksatnamasyny durmuşa geçirmegi dowam etdirmek, ýurdumyzyň oba hojalyk pudagyny ýokary girdejili pudaga öwürmek ýaly esasy wezipeleri goýdy. «Şu maksat bilen, obasenagat toplumynyň köpugurly mümkinçiliklerini ulanmakda has täze, netijeli usullardan peýdalanmaly. Topluma ylmyň we tehnikaýyň öndebaryjy gazananlaryny, in gowy dünýä tejribesini giňden ornaşdyrmaly. Biz şu maksat bilen, ekologiýany goramaga, tohumçylyk işinde innowasion tehnologiýalary giňden ulanmaga, ösümlikleri we haýwanlary goramak boýunça zerur çäreleri amala aşyrmaga köp möçberde maýa goýum serişdelerini gönükdirýäris»¹⁰⁵ diýip, döwlet Baştutany nygtady.

Türkmen döwleti daýhanlaryň joşgunly we ýokary öndürijilikli zähmet çekmekleri we galladan, pagtadan hem-de beýleki oba hojalyk ekinlerinden bol hasyl almaklary üçin ähli zerur şertleri döredýär. Oba zähmetkeşlerine ykdysady ýeňillikler döredilýär,

olaryň zähmetine mynasyp baha berilýär we hak tölenilýär. Olara doly möçberde we ýeňillikli bahadan mineral dökünleriň, ekinleri dürli zyýankeş mör-möjeklerden goramak üçin himiki serişdeleriň, ýokary hilli tohumlaryň berilmegi, döwrebap tehnikalar we ýeterlik derejede suwaryş suwlary bilen üpjün edilmegi, tabşyrylan önüm bilen wagtynda hasaplaşygyň geçirilmegi we beýleki çäreler* oba hojalygyň netijeliligini ýokarlandyrmak mümkinçiligini artdyrdy. Döwlet tarapyndan oba zähmetkeşlerine berilýän yzygiderli maliýe we tehniki kömek olaryň girdejileriniň ösmegine, önümçiligiň möçberiniň artmagyna we oba hojalyk önümleriniň hiliniň gowulanmagyna, täze ýerleriň özleşdirilmegine, goşmaça iş ýerleriniň döredilmegine we ş.m-lere oňyn täsir edýär.

Daýhanlar OST-y düýpli we hemmetaraplaýyn özgertmek meselelerine aýratyn üns berýändigini, oba zähmetkeşleri hakynda edýän atalyk aladasy üçin milletiň Liderine tüýs ýürekden hoşallyklaryny bildirýärler. Döwlet tarapyndan oba zähmetkeşleri üçin döredilen ýeňillikli şertler olary öndürijilikli zähmete, bol hasyl ýetişdirmäge, ýurdumyzda ygtybarly azyk bolçulygyny döretmäge höweslendirýär. Agzalan işleriň, şeýle hem oba hojalyk özgertmeleriň tapgyrlylygyny geçirmegi we oba hojalygynyň ägirt uly mümkinçilikleriniň aňryýany bilen peýdalanylmagy netijesinde soňky ýyllarda bu möhüm pudakda düýpli üstünlikler gazanyldy. Oba hojalyk ekinleriniň amatsyz şertlere – aýazlara, gurakçylyga, topragyň şorlaşmagyna, kesellere, zyýankeş mör-möjeklere we haşal otlara çydamly, tiz ýetişýän we ýokary hasylly täze görnüşleriniň döredilmegi, topragyň çyglylygynyň uzak wagtlap saklanmagyny üpjün edýän suwaryşyň damjalaýyn we ýagşy ýagdyryş usullarynyň ulanylmagy, ösümlikleriň mineral dökünler bilen iýmitlendirilmegi

* Oba hojalyk toplumu salgytlardan we beýleki hökmany töleglerden boşadylandyr. Örän az möçberdäki ýer-suw tölegi, oba hojalyk önümleriniň, ilki bilen gallanyň we pagtanyň döwlet satyn alyş nyrlarynyň yzygiderli ýokarlanmagy daýhanlar üçin hakyky goldaw bolup durýar. Kärendeçilere, daýhan hojalyklaryna, ýer eýelerine, mehanizatorlara öndürilýän önümiň çykdajylaryny maliýeleşdirmek, tehnikalary satyn almak üçin ýeňillikli şertlerde bank karzlary berilýär. Ministrliklere we edaralara, kärhanalara we guramalara, TSTB-e we daýhan hojalyklaryna oba hojalyk taslamalaryny amala aşyrmak üçin ýer bölekleri berilýär.

bugdaýyň, pagtanyň we beýleki oba hojalyk ekinleriniň bol hasylyny almaga ýardam berdi.

Türkmenistanyň döwlet Garaşsyzlygynyň 25 ýyllyk şanly senesine beslenen 2016-njy ýyl Türkmenistanyň Prezidenti Gurbanguly Berdimuhamedowyň oba hojalyk syýasatynyň üstünlikli amala aşyrylandygyna şaýatlyk etdi. Tutuşlygyna alanyňda, OST boýunça öndürilen önümiň, ýerine ýetirilen işleriň we hyzmat işleriniň ösüş depgini 104,9 göterime ýetdi. Bu görkeziji Oba we suw hojalygy ministrligi boýunça 106,1 göterim, Daşky gurşawy goramak we ýer serişdeleri baradaky Türkmenistanyň Döwlet komiteti boýunça 113,2 göterim, «Türkmen atlary» Döwlet birleşigi boýunça 125,6 göterim boldy. OST-yň ministrlikleri we edaralary maýalary özleşdirmek boýunça ýyllyk meýilnamany 124,6 göterim ýerine ýetirdiler¹⁰⁶.

2016-njy ýylda ýurdumyzyň gallaçylary milli baýramçylygy – Galla baýramyny aýratyn joşgun bilen garşyladylar. Olar galla taýýarlamak boýunça döwlet borçnamalaryny ýerine ýetirip, ajaýyp zähmet ýeňşini gazandylar we Watanymyzyň harmanyna 1604,5 müň tonna saýlama bugdaýy tabşyrdylar*, ol 1991-nji ýyl bilen deňeşdirilende takmynan 8 esseden hem köpdür¹⁰⁷. Şeýdip ekerançylar diňe bir ýurdumyzyň içerki bazarlaryny azyklyk bugdaý bilen doldurman, eýsem bu strategik oba hojalyk önümini eksport ediji ýurt hökmünde hem ýurdumyzyň ornuny pugtalandyryrlar**.

Gallaçylyk pudagynyň welaýatlarda hereket edýän kuwwatly desgalarynyň maddy-enjamlaýyn binýady yzygiderli berkidilýär. Döwrebap enjamlar, seljeriş barlaghanalar we dolandyryşyň awtomatlaşdyrylan ulgamlary bilen enjamlaşdyrylan galla saklanylýan mehanizmleşdirilen uly ammarlar we un üweýän toplumlar gallany ýokary hil derejesinde üwemegi we saklamagy üpjün edýär.

* Ýurdumyzda güýzlük galla ekinleri üçin 760 müň gektar ýer bölünip goýuldy¹⁰⁸.

** Türkmenistan azyklyk dänäni daşary ýurtlara iberip başlady, bu bolsa döwletimiziň okgunly ösmeginiň nukdaýnazaryndan örän möhümdir. 2015-nji ýyla çenli döwür üçin kesgitlenen Müňýyllygyň ösüş maksatlarynyň biri hökmünde ykrar edilen azyk howpsuzlygyny üpjün etmek ugrunda gazanan üstünlikleri üçin ýurdumyz BMG-niň Azyk we oba hojalyk guramasynyň Ýörite sylagyna mynasyp boldy. Tutuşlygyna alanyňda, bularyň ählisi ýurdumyzda azyk bolçulygynyň döredilendiginiň, şol sanda içerki bazaryň ýurtda öndürilen bugdaýyň hasabyna doly üpjün edilendiginiň aýdyň subutnamasy bolup durýar.

Türkmenistanyň oba hojalygynyň düýpli özgerdilmeginiň barşynda pagtaçylyk pudagynda hem giň gerimli özgertmeler amala aşyrylýar. Oba hojalygyň bu pudagyna döwlet tarapyndan maýa goýumyň möçberleri artýar, döwrebap tehnologiýalar we öndebaryjy tejribeler ornaşdyrylýar. Orta we inçe süýümlü pagtanyň, şeýle hem olaryň tohumlyk görnüşleriniň döwlet satyn alyş nyrhлары yzygiderli ýokarlandyrylýar*.

2016-njy ýylda Ahal, Daşoguz, Lebap we Mary welaýatlarynyň ekerançylary 1 mln. 71 müň tonna «ak altyny» ýygnap, şertnamalaýyn borçnamalaryny ýerine ýetirdiler¹⁰⁹. Olar özleriniň üstünliklerini Türkmen döwletiniň mukaddes Garaşsyzlygynyň 25 ýyllygyna bagyşladylar.

2016-njy ýylda Daşoguz welaýatynyň S.Türkmenbaşy adyndaky etrabyňyň, şeýle hem 13 etrabyň daýhan birleşikleriniň we Lebap welaýatynyň Seydi şäheriniň zähmetkeşleri umumy meýdany 18,3 müň gektar meýdandan şaly öndürmek boýunça döwlet borçnamalaryny ýerine ýetirdiler. Eger-de, 2015-nji ýylda olar şaly öndürmek boýunça meýilnamany 140,5 göterim ýerine ýetiren bolsalar, onda geçen ýyl bilen deňeşdirilende 2016-njy ýylda 2 esse, ýagny 83,8 müň tonna golaý şalyny ýygнадylar¹¹⁰.

Şanly ýylda türkmen şugundyrçylary hem uly üstünlikleri gazandylar. Olar her ýyl 220 müň tonnadan gowrak şugundyrýň hasylyny ýygnaýarlar, bu bolsa ýurdumyzyň şekeriniň senagat önümçiligini çig mal bilen doly üpjün edýär**. 2016-njy ýylda

* Mysal üçin, pagta hasylyny gysga möhletde we ýitgisiz ýygnamak, çig malyň hilini ýokarlandyrmak we tabşyrylan önüm boýunça pagta öndürijiler bilen hasaplaşygy kämilleşdirmek maksady bilen, Türkmenistanyň Prezidenti 2016-njy ýylyň 8-nji ýanwarynda «Pagtanyň döwlet satyn alyş bahalary hakyndaky» Karary kabul etdi we 2016-njy ýylyň pagta hasylynyň 1 tonnasyň döwlet satyn alyş nyrhyny tassyklady.

** Öň şugundyr ýylda 2 gezek: onuň az bölegi ýaz paslynyň başynda we esasy bölegi tomsuň ikinji ýarymynda – güýzlük galla ýygналандан soň ekilýärdi. Indi şugundyrçylygyň girdejiligini üpjün etmek maksady bilen ýazky ekişden el çekildi. Şugundyr hasylyny ýygnamak oktyabr aýynyň ahyrynda başlaýar we bahar paslyna çenli dowam edýär. Şugundyr – sowuga çydamly ösümlik we ony ösdürip ýetişdirmäge ýurdumyzyň gşky howasy laýyk gelýär. Şekerden başga, ondan azyk spirti öndürilýär, önümçiligiň galyndysyndan gymmatlylygy boýunça günebakaryň we mekgejöwen baldagynyň mäjumyndan pes gelmeýän löt (şugundyr löti mallar üçin iým hökmünde ulanylýar) taýýarlanylýar.

Balkan welaýatynyň 5 etrabyňyň we Mary welaýatynyň 9 etrabyňyň suwarymly meýdanlarynyň 17,9 müň hektarynda şugundyr ekildi¹¹¹.

OST-yň ösmeginde kiçi we orta telekeçilige, hususy oba hojalyk önümçiligine we ýyladyşhana hojalyklaryna möhüm orun berilýär. TSTB-niň agzalaryna ýeňillikli karzlaryň berilmegi döwrebap tehnologiýalaryň we hojalygy dolandyrmagyň öndebaryjy usullarynyň ornaşdyrylmagyna, oba hojalyk ekinleriniň hasyllylygynyň ýokarlanmagyna, önümleri gaýtadan işlemegi gowulandyrmaga, täze ýerleri dolanyşyga girizmäge, azyk harytlarynyň önümçiliginiň möçberlerini artdyrmaga ýardam berýär. 2016-njy ýylda oba telekeçileri 1,3 mlrd. manatlyk oba hojalyk we azyk önümlerini öndürdiler, bu bolsa 2015-nji ýyl bilen deňeşdirilende 68,1 göterim köpdür¹¹². Obada hususyýetçiler gatlagynyň azlygyna garamazdan, ol kärendeçileriň we tarp ýerleriň özleşdirilmeginiň hasabyna ösýär, şonuň üçin hem OST-yň geljegi şolara bagly.

Ýurdumyzda ösümlikçiligiň ösmeginiň hasabyna miwe-gök we bakja önümleriniň, üzümçiligiň*, ir-iýmişleriň möçberleri köpeliýär. Etraplarda bu ekinleri ösdürip ýetişdirmäge niýetlenen meýdanlaryň möçberi ep-esli köpelip, 27,8 müň hektara barabar boldy. Geçen ýyl bilen deňeşdirilende 2016-njy ýylda ýer alma 31,1 göterim, bakja ekinleri 13,6 göterim we gök önümler 7 göterim köp ýygnaýdy. Gök-miwe önümleriniň 99 göterimini hususyýetçileriň öndürendiklerini bellemek gerek¹¹³.

Döwletimiz «ýokumly» önümleri öndürýän daýhanlary hemmetaraplaýyn goldaýar. Olaryň gök önüm, üzüm we bag-bakja ösdürip ýetişdirýän ýerlerine salgyt salynmaýar. Olara oba hojalyk tehnikalaryny, suw tygşytlaýjy enjamlary we beýleki zerur bolan önümçilik serişdelerini satyn almak üçin ýeňillikli karzlar berilýär. Döwlet olary ýurdumyzda we daşary ýurtlarda öndürilýän gök, bakja, miwe ekinleriniň ýokary hasylly tohumlarynyň görnüşleri bilen üpjün edýär.

* Hünärmenleriň baha bermeklerine görä, ýurdumyzda öndürilýän üzümiň 70 göterimi üzümiň çakyr edilýän, 23 göterimi iýilýän, 7 göterimi kişmiş edilýän görnüşlerine degişlidir¹¹⁴.

Ösümlikçiligiň has giň gerim almagyna, ýurdumyzyň ähli sebitlerinde şäherleriň we etraplaryň ilatyny ter, ekologiýa taýdan arassa gök-miwe, dürli görnüşli otlar bilen üpjün etmäge döwrebap ýyladyşhana hojalyklarynyň we oba hojalyk önümlerini gaýtadan işleýän kärhanalaryň gurulmagy ýardam berýär. Ter we ýokary hilli iýmit önümlerine bölek söwda nokatlary we jemgyýetçilik iýmiti kärhanalary hem isleg bildirýärler. Döwlet bu ulgamda daşary ýurtlardan getirilýän önümleriň ýerini tutýan önümleri öndürmegi tizleşdirmek üçin ösümçiligiň agrotehniki usullaryny ornaşdyrmak, gök-miwe önümlerini goňşy ýurtlara eksport etmegi guramakda kömek bermek arkaly şertleri döredýär.

Ýyladyşhanalary ýerli telekeçiler hem gurýarlar, olar bular ýaly täjirçilik-taslamalaryň bähbitli tarapyna, olaryň ýokary ykdysady girdejiligine: düşewüntliligine, çykdaýylaryň öweziniň tiz dolanyp gelyänligine we bahasyny ödeýänligine göz ýetirdiler. Yzygiderli işleýän ýyladyşhana hojalyklary möwsüme garamazdan ýylboýy girdeji almaga mümkinçilik berýär. Bu bolsa, daşary ýurtlardan getirilýän gök önümleriň möçberini azaltmaga mümkinçilik berdi we ol şular ýaly meselelere, mysal üçin, gülçülüge gyzyklanma döremegi netijesinde kesilen gülleriň importyny 40 göterim azaltmaga mümkinçilik berdi¹¹⁵.

Ýurdumyzyň ähli hojalyklarynda et-süýt önümleriniň önümçiliginiň möçberi artyrylýar. Maldarçylykdaky we guşçulykdaky paýyň aglaba bölegi, ýagny gara mallaryň 96 göterimi, dowar mallarynyň 86 göterimi, öý guşlarynyň 99 göterimi hususyýetçilere degişlidir. Döwlet mallary we guşlary dok saklamak üçin maldarlara we çopanlara zerur şertleri döredýär. Ot-iým bilen üpjün etmek üçin maldarçylyk hojalyklarynyň meýdanlarynda iýmlik ekinler ekilýär. Türkmenistanyň Oba we suw hojalyk ministriliginiň, Azyk senagaty döwlet birleşiginiň maldarçylyk hojalyklary tarapyndan dürli iýmliň 171,6 müň tonnasynyň taýýarlanyp, 2016-njy ýylyň meýilnamasynyň doly möçberde ýerine ýetirilmegi netijesinde mallaryň baş sany köpeldi, etiň we süýdün öndürilişiniň ösüşi üpjün edildi¹¹⁶.

Ýurdumyzyň ilatynyň ýokary hilli et-süýt önümlerine bolan isleglerini doly kanagatlandyrmak we azyk bolçulygyny üpjün

etmek maksady bilen, Türkmenistanyň Prezidenti 2016-njy ýylyň 3-nji iýunynda Ahal welaýatynyň Ak bugdaý we Tejen etraplarynda, Lebap welaýatynyň Garabekewül etrabynda we Mary welaýatynyň Garagum etrabynda hersiniň önümçilik kuwwaty ýylda 200 tonna bolan döwrebap maldarçylyk toplumlaryny gurmak hakynda Karar kabul etdi. Türkmenistanyň Azyk senagaty döwlet birleşiginiň buýurmasy esasynda gurulýan bu desgalar iki ýylyň dowamynda hususy telekeçiler – TSTB-niň agzalary tarapyndan bina ediler.

Ýurduň hemme ýerinde oba hojalyk önümleriniň harytlyk hilini saklamak üçin degişli düzümler döredilýär, gök önümler saklanylýan jaýlar, sowadyjy ammarlar gurulýar. Olarda gurnalan enjamlar gaplanan et-süýt, balyk önümlerine, şeýle hem bakja, gök önümlere, ir-iýmişlere özüniň terligini, ýokumlylygyny, tagamyny we ýaramlylygyny saklamaga mümkinçilik berýär. 2016-njy ýylda buz bölümlü sowadyjy ammarlar Aşgabat şäheriniň Abadan etrabyň Ýalkym ýaşaýyş toplumynda, Daşoguz şäherinde¹¹⁷ we ýurdumyzyň beýleki sebitlerinde işe girizildi.

Türkmen halky gadymy döwürden bäri suwy ýaşaýşyň, abadançylygyň we bolçulygyň çeşmesi hasaplaýar, onuň her bir damjasyny altyn dänesine deňeýär. Bu parasatly дәpler innowasion tehnologiýalardan we ylmy-tehniki ösüşiň gazananlaryndan ugur alýan häzirki Türkmenistanda suwy peýdalanmak meseleleriniň çözgüdinde özüniň mynasyp dowamyny tapdy. 2016-njy ýylyň 12-nji ýanwarynda Türkmenistanyň Mejlisiniň deputatlary bilen duşuşanda döwlet Baştutany Gurbanguly Berdimuhamedow ilatyň ýokary hilli agyz suwuna bolan zerurlyklaryny doly möçberde kanagatlandyrmak, suw ekoulgamlaryny hapalanmakdan we zaýalanmakdan goramak ýaly zamananyň möhüm meselelerine olaryň ünsüni çekdi. Milletiň Lideri şu günüň talaplaryny göz önünde tutup, suw serişdelerini netijeli peýdalanmagyň we goramagyň guramaçylyk, hukuk we ykdysady taraplaryny düzgünleşdirýän Suw kodeksini gaýtadan kabul etmegiň maksadalaýyklygy hakynda aýtdy. 2016-njy ýylyň 15-nji oktyabrynda geçen Türkmenistanyň Mejlisiniň başinji çagyrylyşynyň on altynjy maslahatynda deputatlar «Türkmenistanyň Suw kodeksini tassyklamak we güýje girizmek

hakynda» Türkmenistanyň Kanunyny ara alyp maslahatlaşdylar we kabul etdiler. 2017-nji ýylyň 1-nji ýanwarynda güýje girizilen täze Suw kodeksi döwlet Baştutany tarapyndan ýurdumyzyň suw serişdelerini netijeli peýdalanmakda we goramakda, oba hojalyk önümçiligini depginli ösdürmekde, bugdaýyň, pagtanyň we beýleki oba hojalyk ekinleriniň durnukly bol hasylyny almakda, OST-yň mümkinçiliklerini has oňat peýdalanmakda wajyp şert hökmünde suwarymly ekerançylygyň netijeliligini ýokarlandyrmak boýunça goýlan wezipeleri üstünlikli çözmekde möhüm ädim boldy. Milli parlamentiň mejlisinde suwa tygşytly garamagyň möhümligi hakynda ilatyň arasynda giň düşündiriş işlerini geçirmegiň zerurlygy aýratyn belenildi.

Topragyň hasyllylygyny ýokarlandyrmak, oba hojalyk ekinleriniň suw üpjünçiligini we suwarylyşyny gowulandyrmak, täze ýerleri özleşdirmek, suw serişdelerini goramak we netijeli peýdalanmak OST-y özgertmegiň esasy düzüm bölegi bolup durýar. Ýurdumyzda suwuň tygşytly peýdalanylyşyna uly üns berilýändigine ähli sebitlerde gurulýan we Amyderýa, Murgap, Tejen, Etrek we ymgyr çölüň içinden geçirilip, adam eli bilen döredilen Garagum ýaly derýalaryň suwlary bilen doldurylýan suwaryş desgalary we suw howdanlary, derýalaryň we suw howdanlarynyň berkidilmegi, şeýle hem suwaryş ulgamlarynyň arassalanmagy şaýatlyk edýär. Ýurtda gidrotehniki desgalary gurmak we peýdalanmak, giň gerimli suw hojalyk taslamalaryny durmuşa geçirmek boýunça uly tejribe toplanyldy.

2016-njy ýylda Ahal welaýatynyň Altyn asyr we Kaka etraplarynda hojalyk dolanyşygyna girizilen 25 müň gektara golaý ýeri suwaryş suwy bilen üpjün etmäge niýetlenen suw hojalyk toplumy işe girizildi. Ol Garagum derýasyndan suw ýygnap, oba hojalyk meýdanlaryna zerur bolan möçberdäki suwy paýlaýan dürli gidrotehniki desgalary özünde jemleýär¹¹⁸.

Suw dolanyşygyny netijeli peýdalanmagyň ekologiýa howpsuzlygyny aýap saklamak we daşky gurşawy goramak bilen berk baglanyşygyny göz önünde tutup, ýurtda suw serişdelerini ýerlikli we netijeli peýdalanmak boýunça uly işler alnyp barylýar.

Oba hojalygyna döwrebap suw tygşytlajy suwaryş ulgamlary, şol sanda damjalaýyn we ýagyş ýagdyryş usullary ornaşdyrylýar. Ýurdumyzyň OST-unyň suwa bolan zerurlyklaryny doly üpjün etmek, şäherleriň, şäherçeleriň we obalaryň ilatyny arassa agyz suwy bilen üpjün etmek boýunça meseleler çözülýär.

Suw serişdelerini Ýer ýüzünde goramak bilen bagly bütindünýä meselesine ýurdumyzyň goşan goşandynyň aýdyň mysallarynyň biri hökmünde Garagumuň merkezinde «Altyn asyr» Türkmen kölüniň gurluşygyny görkezmek bolar. Häzirki döwürde dünýäde iň uly emeli gidrotehniki desgalaryň biri bolan Türkmen kölüniň gurluşygynyň II tapgyry dowam etdirilýär. Zeykeş akabalarynyň, ýurdumyzyň welaýatlarynyň ekerançylyk meýdanlaryndaky şor suwlardan gözbaş alyp gaýdýan akabalaryň köle guýmagy ekerançylyk meýdanlarynyň şorlaşmagynyň önüni almaga getirýär, ol bolsa öz gezeginde topragyň melioratiw ýagdaýynyň gowulanmagyna, oba hojalyk ekinleriniň hasyllylygynyň ýokarlanmagyna, çölün haýwanat we ösümlük dünýäsiniň baýlaşmagyna getirýär, şeýle hem zeykeş suwlarynyň tebigy taýdan süzülmeği we arassalanmagy netijesinde olary oba hojalygyň hajatlary üçin gaýtadan peýdalanmak üçin uly mümkinçilikler açylýar.

Dünýäniň iň uly çölleriň biriniň merkezinde emeli kölün kemala gelmegi tarp ýerleriň münlerçe gektarynyň özleşdirilmegine, çölde jülgeriň döredilmegine, maldarçylygyň we balyk hojalygynyň ösdürilmegine, şeýle hem ýurdumyzyň ekologiýa ýagdaýynyň sagdynlaşmagyna ýardam berdi. Bary-ýogy birnäçe ýylyň dowamynda köle ýanaşyk ýerler tanalmaz ýaly özgerdi: ön diňe çöl aňnatlary bolan ýerlerde, indi ýaşyl zolaklar, suw howdanlarynda balyklar peýda boldy. Köl daşky gurşawy goramaga we tutuş Orta Aziýa boýunça ekologiýa howpsuzlygyny üpjün etmäge oňaly täsir edýär.

Şeýlelikde, türkmen daýhanlarynyň gallanyň we pagtanyň, beýleki oba hojalyk ekinleriniň ýokary hasylyny almakda, maldarlaryň gara mallaryň we dowar mallarynyň, düýeleriň we guşlaryň baş sanyny köpeltmekde gazanan üstünlikleri, et-süýt önümleriniň önümçiliginiň möçberleriniň artdyrylmagy, içkeri bazaryň ýokary

hilli dürli azyk harytlary bilen doldurylmagy – bularyň bary döwletimiziň agrar syýasatynyň netijeliligini ynandyryjylykly we aç-açan tassyklaýar. Şonuň bilen birlikde, Türkmenistanyň Prezidenti Gurbanguly Berdimuhamedow geljekde-de oba hojalygyny toplumlaýyn özgertmegiň wajypdygyny bellemek bilen, ony ýokary girdejili pudaga öwürmelidigini nygtaýar. «Bu wezipäni durmuşa geçirmek maksady bilen, agrosenagat toplumynyň köpugurly mümkinçiliklerini netijeli ulanmaly. Pudaga bütinleý täze, has netijeli döwrebap usullary, ylmyň we tehnikaýyň öňdebaryjy gazananlaryny, iň oňat dünýä tejribesini giňden ornaşdyrmaly»¹¹⁹ diýip, milletiň Lideri belleýär.

Türkmenistanyň depginli ösüşine ýurdumyzyň ähli ýerlerinde alnyp barylýan giň gerimli gurluşyklar äşgär görkeziji bolup durýar. Döwlet maksatnamalarynyň çäklerinde şäherlerde, şäherçelerde we obalarda jaý salmagyň milli döwürlerini we häzirki döwürüň şäher gurluşyk tejribesini göz önünde tutup, senagat, işewür, durmuş we medeni maksatly desgalar bina edilýär. Maýa goýumlarynyň uly bölegi önümçilik we önümçilik däl pudaklaryň çalt ösdürilmegine gönükdirilýär. Çeýe, bähbitli, içerki we daşarky talaplara, meýillere laýyk gelýän maýa goýum syýasatynyň amala aşyrylmagy Türkmenistanyň ykdysady strategiýasynyň esasy ugurlarynyň biri bolup durýar. Döwlet Baştutany Gurbanguly Berdimuhamedowyň ýolbaşçylygynda halkara we sebitleýin hyzmatdaşlyga esaslanýan maýa goýum syýasatynyň alnyp barylmagy halk hojalygynyň durnukly ösüşiniň ýokary depginini saklamaga mümkinçilik berýär we oňa bazar gatnaşyklaryna üstünlikli geçmäge ýardam berýär. Şonuň netijesinde, jemi milli önümiň önümçiliginde maýa goýumlarynyň paýy artýar, maýa goýum taslamalarynyň we bilelikdäki kärhanalaryň sany köpeliýär.

Ýurdumyzda salgyt, gümrük we beýleki ýeňillikleriň berilmegi, girdejili taslamalara döwlet tarapyndan goldaw berilmegi, şeýle hem bu ulgamda halkara kadalaryny hasaba almak bilen kanunçylyk binýadyň yzygiderli kämilleşdirilmegi netijesinde Diýarymyzyň hususyýetçileriniň we daşary ýurtlularyň maýa goýumlaryny çekmek üçin amatly şertler kemala geldi. Maýa goýumlarynyň ýerlikli

özleşdirilmegi, geljekde gurluşyk senagatynyň ösdürilmegi we ýerli gurluşyk kärhanalarynyň mümkinçiliklerini has doly möçberde ulanmak üçin, Türkmenistanyň Prezidenti 2016-njy ýylyň 30-njy sentýabrynda Karar kabul etdi. Resminama laýyklykda, döwlet edaralarynyň we kärhanalarynyň Türkmenistanyň çäklerinde aýratyn möhüm senagat desgalaryndan we binalaryndan beýleki desgalary we binalary gurmak, olaryň durkuny täzelemek barada daşary ýurt döwletleriniň edara görnüşli taraplary bilen baglaşýan şertnamalarynda göz önünde tutulan işleriň (serişdeleriň we enjamlaryň bahalaryny hasaba almazdan) azyndan 80 göteriminiň ýerli gurluşyk kärhanalary tarapyndan amala aşyrylmagy bellendi.

2016-njy ýylyň dowamynda Türkmenistanda maliýeleşdirilmegiň ähli görnüşleriniň hasabyna 59,5 mlrd. manat maýa goýumlary özleşdirildi, geçen ýyl bilen deňeşdirilende ösüş 0,4 göterim boldy. Edil öňki ýyllarda bolşy ýaly, maýa goýumyň esasy ugurlary köp sanly iş ýerleri döredilýän önümçilik-tehniki ulgamlar bolmagynda galýar. Iň täze tehnologiýalar bilen üpjün edilen täze önümçilik kuwwatlyklarynyň döredilmegine, hereket edýän senagat kärhanalaryň önümçiligini giňeltmek we tehniki taýdan durkuny täzelemek işlerine maýa goýumlaryň esasy bölegi (esasy maýa goýumyň umumy möçberiniň 60 göterimden köpüsi) gönükdirilýär¹²⁰.

Türkmenistanyň Gurluşyk we binagärlik ministrliginiň kärhanalary 2016-njy ýylda meýilnamany 120 göterim ýerine ýetirdiler, geçen ýyl bilen deňeşdirilende ösüş depgini 100,9 göterim boldy. Döwlet Baştutany Gurbanguly Berdimuhamedowyň başlangyjy esasynda toplumlaýyn özgertmeler maksatnamalarynyň amala aşyrylmagy netijesinde ýurdumyzda umumy bahasy ABŞ-nyň 5 mlrd. dollaryndan geçýän 202 desga işe girizildi¹²¹. Şolaryň hatarynda Aşgabat şäherinde gurlan Halkara howa menzili, öz güýçlerimiziň hasabyna gurlan Türkmenistan–Owganystan–Täjigistan demir ýolunyň I tapgyryny, Lebap welaýatyndaky kuwwatly elektrik bekedini, Oguz han adyndaky Inžener-tehniki uniwersitetini, Türkmenistan–Owganystan–Pakistan–Hindistan halkara gaz geçirijisiniň gurluşygynyň dowamyny görkezmek bolar. Şeýle hem köp sanly ýaşaýyş jaýlary we mekdebe çenli çagalar edaralary, mekdepler, saglygy goraýyş ulgamynyň

desgalary we ş.m. durmuş maksatly desgalar guruldy. Şäherleriň keşbini dürli maksatly döwrebap binalar we ymaratlar bezedi.

Giň gerimli şäher gurluşyk maksatnamalarynyň, şäherleriň, şäherçeleriň we obalaryň ilatynyň durmuş-ýaşayyş şertleriniň özgerdilmegine ýurdumyzyň telekeçileri işjeň gatnaşýarlar. 2008–2015-nji ýyllar aralygynda TSTB-niň agzalary bolan kompaniýalar tarapyndan ýerine ýetirilen gurluşyk-gurnama işleriniň möçberi 463 esse artdy. 2016-njy ýylda olar şeýle işleriň 6,5 mlrd. manatlygyny ýerine ýetirdiler we geçen ýyl bilen deňeşdirilende ösüş 5 göterim boldy. Olaryň güýçleri bilen durmuş maksatly 141 desga, şol sanda 54 sany ýaşayyş jaýy, 76 sany medeni maksatly, 11 sany önümçilik-tehniki desgalar bina edildi. Türkmen işewürleri Aşgabatda önümçilik kuwwaty ýylda haly we haly önümleriniň 800 müň inedördül metrini senagat taýdan öndürýän kärhanany açdylar, Ahal welaýatynda her ýyl 4 mln. LED-çyralaryny öndürjek kärhanany, Mary şäherinde ýaşayyş jaýlaryny we «Bagtyýarlyk» seýilgähini, Serdar şäherinde çagalar sagaldyş merkezini, Balkan welaýatynda TSTB-niň toplumyny, kottej toplumyny, «Awaza» MSZ-de ýaht-klub we myhmanhana gurdular¹²².

Ýurdumyzyň hususy gurluşyk kärhanalary gazanan serişdelerini öňdebaryjy tehnologiýalary ulanmaga esaslanýan önümçilige siňdirýärler, bazardaky islege görä çalt hereket edip, täze pudaklarda özleriniň başarnyklaryny görkezýärler. Olar gurluşyk senagatynda dünýäniň gazananlaryny önümçilik we durmuş maksatly desgalaryň taslama işlerini geçirenlerinde we olary guranlarynda netijeli özleşdirip we ulanyp, daşary ýurtly potratçylar bilen deň derejede we üstünlikli bäsleşip, aýratyn ähmiýetli desgalary gurmakda bäsleşikleri ýeňýärler. TSTB-niň agzalary gurluşyk-gurnama işlerini ýokary hilli ýerine ýetirenlerinde dünýä derejesine laýyk toplanan ýeterlik tejribe olara daşary ýurt bazarlaryna çykмага mümkinçilik berdi. Häzirki döwürde olar Owganystanda, Moldowada, Russiýa Federasiýasynyň Astrahan oblastynda birnäçe maýa goýum-gurluşyk desgalaryny amala aşyrýarlar¹²³.

Türkmenistanyň Prezidenti Gurbanguly Berdimuhamedowyň ýolbaşçylygynda Türkmenistan döwleti we onuň Hökümeti Berkarar döwletimiziň bagtyýarlyk döwründe alnyp barylýan ägirt

uly özgertmeleriniň görkezijisi bolmaly Aşgabadynyň düýpli gurluşyk we abadanlaşdyryş işlerine, şäheriň gurşawyny gowulandyrmak meselelerine ilkinji derejede üns berýärler. Paýtagty dünýäniň owadan şäherleriniň birine öwürmek üçin maksada okgunly işleriň işjeň alnyp barylmagy dowam etdirilip, bu ýerde adamlaryň ýokary amatlykly durmuşda ýaşamaklary we dynç almaklary üçin ähli şertler döredilýär*. Diýarymyzyň Garaşsyzlygynyň 25 ýyllygy mynasybetli Aşgabat şäherini ösdürmegiň 14-nji tapgyryny durmuşa geçirmegiň çäklerinde diňe TSTB-niň hususy gurluşyk kompaniýalary tarapyndan bina edilen ýaşaýyş toplumy ulanmaga berildi. Şolaryň arasynda Ruhabat etrabynda Täze zaman ýaşaýyş toplumynda täze desgalar, Parahat – 7 ýaşaýyş toplumynda 8 sany belent jaý bina edildi. 2016-njy ýylda ýurdumyzyň baş şäherinde telekeçiler 30 sany ýaşaýyş jaýy bina etdiler we paýtagty ösdürmegiň 15-nji tapgyryny durmuşa geçirmegiň çäklerinde birnäçe desgalary gurnamagy we Parahat – 7 ýaşaýyş jaý toplumynda gurluşygy dowam etdirýärler.

Täze kärhanalary gurup, ön hereket edýänlerini döwrebaplaşdyryp, ýurdumyzda ýaýbaňlandyrylan uly gurluşyklar üçin önümleriň dürli görnüşlerini öndürüp, önümçiligi yzygiderli ösdürýän gurluşyk serişdeleri senagatyň anyk ösüş depginini görkezýär. Mysal üçin, 2007 – 2015-nji ýyllar aralygynda sementiň öndürilişi 3,8 esse, (2016-njy ýylda sement 3,55 mln. tonna öndürildi), demir-beton gurnamalary – 2,5 esse, diwar panelleri – 2 esseden gowrak, magdan däl gurluşyk serişdeleri – 4,9 esseden gowrak artdy. Keramzitiň, armaturyň, metal profilleriň, plastmas we aýna süýümlü turbalaryň öndürilişiniň depgini ýokarlandy¹²⁴.

Ýurdumyzyň Senagat ministriliginiň Owadandep şäherçesinde ýerleşýän mermeri we graniti gaýtadan işleýän «Türkmen mermer» ýapyk görnüşli paýdarlar jemgyýetine degişli zawodyň işgärleri

* Aşgabatda ýaşaýyş toplumlarynyň we binalaryň ön tarapyynyň daşky keşbini täzelemek, köçeleri, seýilgähleri we baglary görküne getirmek boýunça giň gerimli işler alnyp barylýar. Ýol-ulag düzümi ösüşe eýe bolýar: täze awtoulag magistrallary, döwrebap köprüler, pyýadalar üçin howa, ýerüsti we ýerasty geçelgeler gurulýar, gijeki ýşyklandyryş ulgamy döwrebaplaşdyrylýar, inžener-tehniki ulgamlaryň durky täzelenýär. Şäheri arassa saklamak, ony gülläp oturan bagy-bossanlyga öwürmek boýunça çäreler görülyär.

2016-njy ýylda öňde goýlan wezipeleri üstünlikli ýerine ýetirdiler. Kärhana ýurdumyzda köp sanly gurulýan desgalara zerur bolan tebigy daşdan syrçaly serişdeleri öndürýär. Zawodda öndürilýän önümiň möçberini artdyrmak we gurluşykçylaryň zerurlyklaryna laýyklykda onuň görnüşlerini köpeltmek üçin köp işler edilýär¹²⁵.

Diýarymyzyň telekeçileriniň wekilleri hem gurluşyk serişdelerini öndürmäge öz goşandyny goşýarlar. 2015-nji ýylda olar keramiki plitalary ýelimlemek üçin niýetlenen gury gurluşyk ýelimleýji garyndynyň 12 müň tonnasyny öndürdiler, içerki bazarda bu önüme bolan isleg ortaça 14 müň tonna barabardyr. Türkmenabat şäheriniň «Demirbetonönümleri» zawodynda keramiki plitalary ýelimlemek üçin niýetlenen gury ýelimleýji garyndylaryň bir ýylda 4 müň tonnasyny öndürmäge ýöriteleşdirilen önümçiligiň işe girizilmegi bilen, gurluşyk pudagyny şol önüm bilen ýeterlik derejede üpjün etmek wezipesi çözüler. 2016-njy ýylda telekeçiler tarapyndan Daşoguz welaýatynda keramiki plitalary öndürýän we Ahal welaýatynda bazalt süýümini öndürýän zawodlaryň gurlup, işe girizilmegi netijesinde gurluşyk serişdeleriniň görnüşleri köpeldi¹²⁶.

Türkmen telekeçileri mebel önümçiligini hem depginli ösdürýärler. Olaryň önümleriniň mebele bolan islegiň 60 göterimini ödemegi umumy bazar nyrhynyň peselmegine ýardam berýär. Mebel öndürmekde öňdebaryjylar hasaplanylýan «Aýbölek» fabrigi, «Abraýly önüm» we «Çigildem» kärhanalary köpçülige niýetlenen köpugurly mebelden başlap, gymmatbahaly «lýuks» kysymly mebelleri öndürýärler. 2016-njy ýylda Ahal welaýatynyň Ak bugdaý etrabynda häzirki zaman köpugurly daşary ýurtlardan getirilýän önümleriň ýerini tutýan, eksport ugurly önümçilik – ýokary hilli mebeli hem-de dürli görnüşdäki beýleki degişli önümleri taýýarlamak boýunça 18 sany hususy kärhanalary* özünde birleşdirýän Mebel toplумы işe girizildi. 2016-njy ýylda mebeliň importunyň möçberi 20 göterim azaldy. Täze mebel toplumynyň doly kuwwatynda işläp başlamagy bilen mebeliň importy 90 göterim azalar¹²⁷.

* Bu kärhanalaryň ählisi özbaşdak, ýagny öz maliýe mümkinçiliklerine we önümlerini ýerlemegiň hususy bazaryna salgylanyp, biri-birine bagly bolmazdan, şeýle hem jebis işewür özara gatnaşykda işläp bilerler.

Ýurdumyzda alnyp barylýan gurluşyk-gurnama işlerindäki kemçilikler barada aýtmak bilen, Türkmenistanyň Prezidenti Gurbanguly Berdimuhamedow gurulýan ähli desgalarda olaryň ýokary hiliniň gyşarnyksyz üpjün edilmeginiň we desgalaryň bellenen möhletde işe girizilmeginiň, senagat we durmuş maksatly desgalaryň gurluşygyna gözegçiligi güýçlendirmegiň möhümdigini hemişe nygtaýar¹²⁸.

Ýurduň durmuş-ykdysady taýdan üstünlikli ösüşini üpjün edýän kesgitleýji şertleriň biri köpugurly we bäsleşige ukyply ulag-aragatnaşyk toplumynyň anyk işi bolup durýar, döwletimiz onuň düzüminiň döwrebaplaşdyrylmagyna we tehniki taýdan täzeden enjamlaşdyrylmagyna örän uly üns berýär. Berkarar döwletimiziň bagtyýarlyk döwründe Türkmenistanda ulag-aragatnaşyk ulgamynyň giňelmegine, ulagyň ähli görnüşleri – demirýol, awtoulag, howa, derýa ulaglary bilen ýolagçy gatnadylmagynyň we ýük daşalmagynyň kämilleşdirilmegine gönükdirilen milli maksatnamalar amala aşyrylýar. Bu ulgamyň işgärleri ýurdumyzyň uly üstaşyr ulag mümkinçiliklerini durmuşa geçirmäge, onuň dünýä hojalyk gatnaşyklarynyň häzirki ulgamyna goşulmagyna, daşary ýurtlar bilen söwda-ykdysady we medeni-ynsanperwer hyzmatdaşlygynyň işjeňleşmegine uly goşant goşýarlar.

Bularyň ählisini göz önünde tutup, Türkmenistanyň Prezidenti ulag we aragatnaşyk pudagynyň işgärleriniň ak ýürekli we janaýamazakly zähmetini dabaraly gutlamak, şeýle hem ýurdumyzyň ykdysady kuwwatyny pugtalandyrmak we ilata edilýän hyzmatlaryň hilini ýokarlandyrmak maksady bilen, 2017-nji ýylyň 17-nji martynda Ulag we aragatnaşyk ulgamynyň işgärleriniň gününü döretmek we ony her ýylyň 7-nji martynda bellemek hakynda Perman çykardy. Pudagyň zähmetkeşleri täze zähmet üstünliklerine ruhlandyran döwlet Baştutanynyň Kararyny uly ruhbelentlik bilen kabul etdiler.

Ulagyň ähli görnüşleri bilen ýolagçy gatnatmagyň we ýük daşamagyň umumy möçberi ýylsaýyn artýar. Ol 2011–2015-nji ýyllarda degişlilikde 17 we 27,2 göterim ýokarlandy. 2016-njy ýylda hyzmat etmek boýunça meýilnama 110 göterim ýerine ýetirildi, 2015-nji ýyl bilen deňeşdirilende ösüş depgini 102 göterim boldy,

ýolagçy gatnatmagyň möçberi boýunça meýilnama 101,9 göterim ýerine ýetirildi. Häzirki döwürde ýurduň ulag toplумы ýylda 500 mln. tonna golaý ýük daşýar, ýük dolanyşygy ortaça 44,5 mlrd. tonna-km, ýolagçy gatnatmakdaky dolanyşyk 28,5 mlrd. ýolagçy-km barabar boldy¹²⁹.

Ýük daşamakda öňdebaryjy orny eýeleýän demir ýol pudagyna ýurdumyzyň ulag düzüminde esasy orun degişlidir, onuň hyzmatyndan millionlarça ýolagçylar peýdalanýar. Tutuş ýurdumyzyň kadaly durmuşy köp derejede demir ýollaryň bökdençsiz we netijeli işine bagly bolýar. Türkmenistan soňky onýyllykda ýokary halkara ülnülerine laýyk gelýän täsin inžener-tehniki ulgamlary gurmakda we işe girizmekde hakykatdan-da ägirt uly ösüşleri gazandy. Ýurdumyzyň demir ýollarynyň umumy uzynlygy 5113 km barabar bolup, onuň ugrunda 742 köpri ýerleşýär¹³⁰.

Türkmen döwleti döwrebap demirýol ulgamynyň kemala gelmegine ägirt uly serişdeleri gönükdirýär. Ýurtda demir ýollary, inžener-tehniki desgalary, şol sanda demir ýol geçelgeleri döwrebaplaşdyrmak işjeň alnyp barylýar, içerki demir ýollarda abatlaýyş işleri ýerine ýetirilýär, wagonlardyr parowozlar täzelenýär we olaryň üsti ýetirilýär, wagonlar we kuwwatly teplowozlar we beýleki tehnikalar satyn alynýar. Mysal üçin, 2016-njy ýylda Ukrainada öndürilen 750 sany ýük wagony gelip gowuşdy, şolaryň arasynda dürli ýükleri daşamaga niýetlenen üsti ýapyk wagonlar we ýarym wagonlar bar. Pudaga innowasion tehnologiýalar ornaşdyrylýar, täze kärhanalar açylýar. Türkmenistanyň Demir ýol ulaglary ministrligi tarapyndan 2016-njy ýylyň meýilnamasy 114 göterim ýerine ýetirildi. Atamyrat –Ymamnazar (Türkmenistan)–Akina (Owganystan) halkara demir ýolunyň dabaraly açylyşy boldy¹³¹.

2017-nji ýylyň 7-nji martynda Türkmenistanyň Prezidenti Gurbanguly Berdimuhamedowyň we Özbegistan Respublikasynyň Prezidenti Şawkat Mirziýoýewiň gatnaşmaklarynda Orta Aziýada iň uly derýanyň – Amyderýanyň üstünden geçirilen Türkmenabat –Farap demirýol we awtomobil köprüleriniň dabaraly açylyşy boldy. Bu köpüler Orta Aziýada iň bir innowasion köprüler hasaplanylýar. Demir ýol köprüsiniň uzynlygy 1,75 km, awtomobil köprüsiniň

uzynlygy 1,6 km-e barabar. Olaryň ulanylmagy iki ýurduň üstaşyr mümkinçiliklerini ýokarlandyrmaga ýardam berer we ýükleri daşamagyň möçberlerini birnäçe esse artdyrmaga amatly şertleri döreder. Şeýle hem köprüler Ýewropa bilen Aziýany birleşdirýän halkara ulag ulgamynyň «altyn halkasy» bolmaga niýetlenendir. Bu ägirt uly inžener desgalaryň Berkarar döwletimiziň bagtyýarlyk döwründe ählumumy ösüşiň hatyrasyna dikeldilýän gadymy Beýik Ýüpek ýolunyň ugrunda peýda bolmagynyň çuňňur manysy bardyr. «Biz iki ýurt üçin hem möhüm ähmiýete eýe bolan şeýle desgalaryň gurluşygynyň Siziň şahsy başlangyjyňyz hem-de tagallalaryňyz bilen amala aşyrylandygyny oňat bilýäris we muňa ýokary baha berýäris. Bu köprüler asyrlaryň dowamynda biziň halklarymyzyň bähbidine ygtybarly hyzmat edip, Özbegistan bilen Türkmenistanyň arasyndaky mizemez dostlugyň hem-de hoşniýetli goňsuçylygyň aýdyň nyşanyna öwrüler»¹³² diýip, özbek lideri Şawkat Mirziýoýew Türkmenistanyň Prezidenti Gurbanguly Berdimuhamedowa ýüzlenip aýtdy. Iki ýurduň Prezidentleri bu köprülerden geçen ilkinji ýolagçylar boldular. Taze köprüleriň iki goňşy döwletiň halklarynyň däbe öwrülen dostlukly gatnaşyklaryny geljekde-de pugtalandyrmakda we täze mazmun bilen baýlaşdyrmakda möhüm ähmiýetiniň bardygyny bellemek bilen, Türkmenistanyň Prezidenti Gurbanguly Berdimuhamedow Amyderýanyň üstünden geçýän iki köpriniň ulanmaga berilmegi mynasybetli açylyş dabarasynyň halk hakydasynda ýatda galar ýaly taryhy wakanyň geçen ýerinde ýüzi ýazgyly daş sütünini dikeltmegi teklip etdi¹³³.

Demir ýol ulgamynyň uly halkara ähmiýeti barada aýtmak bilen, Gahryman Arkadagymyz onuň ösüşine Türkmenistandan daşary goňşy döwletler bilen bir hatarda, uzakdaky daşary ýurtlar hem gyzyklanýarlar diýip belledi. Şonuň üçin hem, milletiň Lideri demir ýol ulgamyny geljekde hem döwrebaplaşdyrmagyň, demir ýollaryň täze desgalary gurlanda we hereket edýänleriň durky täzelenende uzak wagtlap hyzmat etjek öndebaryjy tehnologiýalary peýdalanyp, olaryň hilini ýokarlandyrmagyň zerurdygyny nygtaýar. Mundan başga-da, ýolagçylara edilýän hyzmatyň hiliniň we medeniýetiniň ýokarlanmagyna uly üns bermeli. Döwlet Baştutany bu meseleler

diňe bir demir ýola degişli ýolbaşçylaryň däl, eýsem ulagyň ähli görnüşleriniň ýolbaşçylarynyň üns merkezinde durmaly diýip hasaplaýar¹³⁴.

Ýurdumyzda ýolagçylary gatnatmakda we ýolagçy dolanyşygynda iň köp paý awtomobil ulagyna düşýär, ol degişlilikde 99 we 82 göterimdir, turbageçiriji ulagy hasaba alman, hususy telekeçileriň amala aşyrýan täjirçilik ýük daşamagyny hasaba alanyňda, ýük dolanyşygyň umumy mukdarynda awtomobil ulagynyň udel agramy 47 göterime barabardyr*.

Türkmenistanyň Awtomobil ulaglary ministrliginiň kärhanalary hyzmat etmek boýunça 2016-njy ýylyň meýilnamasyny 135 göterim ýerine ýetirdiler, geçen ýyl bilen deňeşdirilende ösüş depgini 101 göterime, şol sanda ýük daşamak ulgamynda 106 göterime, ýolagçy gatnatmak ulgamynda 101 göterime barabar boldy. 2016-njy ýylda ýurdumyzda ýolagçylary gatnatmak boýunça 30 sany täze ugur, şol sanda 3 şäheriçi, 4 şäherara we 23 şäherýaka gatnaw ugurlary açyldy¹³⁵.

Türkmenistanda güýçli depginde awtoýol düzümi giňelýär. Ýurdumyzyň taryhynda entek awtomobil ýollaryny gurmak boýunça taslamalaryň şular ýaly giň gerimde amala aşyrylmandygyny bellemek gerek. Amala aşyrylýan toplumlaýyn işleriň çäklerinde inžener-kommunikasiýa ulgamlary doly çalşyrylýar, howpsuz ýol hereketiniň döwebap ulgamlary ornaşdyrylýar, elektron maglumat beriji tablolar dikilýär we ş.m. Bularyň hemmesi ulag akymalaryny tizleşdirmäge we awtoulaglaryň köpelendigini hasaba alyp, ýoluň ulag goýberijilik mümkinçiligini artdyrmaga, ýollarda howpsuzlyk derejesini ýokarlandyrmaga ýardam berýär. Ýurdumyzdaky awtomobil ýollarynyň umumy uzynlygy 13737 km barabardyr, olaryň 6540 km döwlet ähmiýetli we 2280 km halkara ähmiýetli ýollardyr¹³⁶.

2016-njy ýylda Aşgabat–Tejen–Sarahs awtoýolunyň durkuny täzelemek we Tejen derýasynyň üstünden uzynlygy 96 metr

* Soňky ýyllarda hususy awtoulaglaryň sany mese-mälim artdy. Tölegli esasda ýolagçylary gatnadýan hususy awtobuslaryň sany 3 essä golaý köpeldi. Hususyýetçiler tarapyndan daşalýan ýükleriň möçberi hem artdy, daşalýan ýükleriň möçberiniň 70 göterimden gowragy şolara degişlidir. Hususyýetçileriň ýük daşýan awtoulaglarynyň sany döwletiň ýük daşýan ulaglaryndan 4 essä golaý köp¹³⁷.

we ini 15 metr, bir gije-gündizde 2 müňe barabar awtoulaglary geçirip biljek awtomobil köprüsini gurmak işleri Sarahsda ýokary depginler we ýokary hil bilen başlandy. Bu desgalaryň gurluşygy sebit derejesinde uly ähmiýete eýedir we goňşy döwletler, hususan-da, Eýran bilen haryt dolanyşygyny güýçlendirmäge, şeýle hem halkara ulag akymynyň köpelmegine ýardam eder¹³⁸.

2016-njy ýylyň 19-njy oktyabrynda Türkmenistanyň Prezidenti Gurbanguly Berdimuhamedowyň gatnaşmagynda Aşgabat şäheriniň Ruhabat etrabynda Garagum derýasynyň üstünden geçýän täze awtomobil köprüsi açyldy. Uzynlygy 90 metre, ininiň sürülýän bölegi 13 metre barabar, her bir ugra 3 sany hereket ediş zolaklaryndan ybarat köpriniň yük göterijiliginiň aňrybaş agramy 480 tonnadyr. Köpriniň arasyndaky gurluşda öndebaryjy inžener-tehniki işläp taýýarlamalar ulanyldy. Özüniň tehniki ölçeglerine görä, ol bildirilýän ähli talaplara laýyk gelýär, tebigy we geologiýa şertleri göz önünde tutulyp, desganyň ýokary seýsmik taýdan berkligi üpjün edilendir.

2016-njy ýylda «Türkmenawtoýollary» döwlet konserni önüm öndürmek, ýerine ýetirilen işler we edilen hyzmat boýunça meýilnamany 100,4 göterim ýerine ýetirdi, ösüş depgini geçen ýyl bilen deňeşdirilende 107,7 göterim boldy¹³⁹.

2017-nji ýylyň 17-nji martynda Türkmenistanyň Ministrler Kabinetiniň mejlisinde Aşgabat–Daşoguz awtoulag ýolunyň 24-nji kilometrinden başlanýan Aşgabat–Türkmenbaşy* ýokary tizlikli awtoulag ýolunyň taslamasy baradaky meselä seredildi. Milletiň Lideri Gurbanguly Berdimuhamedowyň başlangyjy bilen gurulýan bu awtobanyň şular ýaly taslamasy ýurdumyzda ilkinji gezek amala aşyrylýar. Ýoluň tutuş dowamynda girelgeleriň we çykalgalaryň 7-sini, dynç alyş merkezlerini, myhmanhanalary, dükanlary, restoranlary, açyk we ýapyk awtoulag duralgalaryny, tehniki hyzmat ediş duralgalaryny, ýangyç guýujy beketlerini, Garagum derýanyň üstünden köprüleri we demir ýoluny, suw-sil sowujy akabalary gurmak meýilleşdirilýär. Şeýle hem ýoluň tutuş dowamynda degişli

* Taslama işlenilip taýýarlananda geçiriljek ýoluň ugruny kesgitlemek üçin deslapky geologiýa-barlag işleri amala aşyryldy. Taslama topragyň we tebigy şertleriň aýratynlyklary göz önünde tutulyp düzüldi. Gurluşygy zerur serişdeler bilen üpjün etmek üçin önümçilik binýady we hennek hojalyklary döretmek boýunça degişli işler geçirildi.

ulgamlary gurmak we ýşyklandyryş sütünlerini oturtmak göz önünde tutulýar. Ýoluň gurluşygy ýükleri daşamakdaky hyzmat işleriniň hilini ýokarlandyrmaga, halkara üstaşyr-ulag düzümini döretmäge, goňşy ýurtlaryň arasynda haryt dolanyşygyny artdyrmaga, şeýle hem Türkmenbaşynyň Halkara deňiz portunyň mümkinçiliklerini peýdalanyp, harytlary üstaşyr geçirmäge şertleri döreder.

Döwlet Baştutany ýol hereketiniň howpsuzlygyny üpjün etmegiň möhümdigini, köçelerde çagalaryň howpsuzlygyny üpjün etmek meselelerine jemgyýetçiligi çekmek, şu maksat bilen okuwçylar üçin dürli öwrediji çäreleri guramak, bu mowzuk boýunça oýun sapaklaryny geçirmek babatda ünsi güýçlendirmelidigini hemişe nygtaýar. Gahryman Arkadagymyzyň başlangyjy bilen 2013-nji ýylyň sentýabryndan bäri her ýyl geçirilýän ýol hereketleriniň howpsuzlygynyň biraýlygy bu wezipäni üstünlikli çözmäge ýardam berýär. Şonuň çäklerinde tutuş ýurdumyz boýunça «Ýol hereketiniň howpsuzlygy – ömrümüzüň rahatlygy» atly şygar astynda wagyz-nesihat häsiýetli çäreler guralýar*.

Içerki we halkara ugurlarda ýolagçy gatnatmakda we ýük daşamakda möhüm orun raýat awiasýasyna degişlidir. Türkmenistanyň Prezidenti Gurbanguly Berdimuhamedow pudagyň maddy-enjamlaýyn binýadyny pugtalandyrmaga we düşewüntligini artdyrmaga, howa menzilleriniň täzeleriniň gurulmagyna we hereket edýänleriniň durkuny täzelemäge, döwrebap tehnologiýalaryň we standartlaryň ornaşdyrylmagyna, aeronawigasiýanyň düzüminiň we ýolagçylara hyzmat ediş ulgamynyň ösdürilmegine, awia gatnawlarynyň sanynyň we ş.m.-leriň köpeldilmegine uly üns berýär.

2016-njy ýylyň 13-nji iýulynda döwlet Baştutany Gurbanguly Berdimuhamedow Aşgabat şäherinde täze Halkara howa menziliň,

* Umumy orta bilim berýän mekdeplerde we mekdebe çenli çagalar edaralarynda tematiki bäsleşikler geçirilýär we ýeňijilere höweslendiriji baýraklar gowşurylýar. Mekdeplerde ýol hereketiniň howpsuzlygyna bagyşlanan ýörite burçlar, diwarlar, okuwtürgenleşik meýdanlaryny döretmek boýunça işler alnyp barylýar. Tutuş ýurt boýunça wagyz etmäge we jemgyýetde köçelerde özüni alyp barmagyň ýokary medeniýetini ornaşdyrmaga, ýol hereketine gatnaşyjylaryň her biriniň özüniň howpsuzlygy hakynda şahsy jogapkärçiligini duýmaklaryna gönükdirilen maksatnamalaýyn çäreler ýaýbaňlandyrylýar.

onuň binýadynda gurulýan ýük terminalynyň hem-de iri logistika merkeziniň gurluşygy bilen tanyşdy. Şol ýylyň 17-nji sentýabrynda Türkmenistanyň Prezidenti ýurdumyzyň esasy «howa derwezesine», yklym we yklymara awiagatnawlarynda ähmiýetli üstaşyr menzile öwürülen döwrebap howa menziliňiň açylyş dabarasyna gatnaşdy*. Şol gün, howa menziliňiň dabaraly açylyş wagtynda Aşgabada täze satyn alnan nobatdaky «Boing 737–800» kysymly uçar gelip gondy, ol ýurdumyzyň raýat awiasiýasynyň üstüni ýetirdi. Şolar ýaly uçar 2017-nji ýylyň 28-nji fewralynda paýtagtymyzyň howa menziline gondy. Bu uçarlar ýokary tygşytlylygy, rahatlygy we 160 ýolagçyny gatnadyp bilýänligi bilen tapawutlanýarlar. Bular ýaly howa gämileriniň tehniki häsiýetnamasy olary Türkmenistandan Aziýanyň we Ýewropanyň islendik ýerine gonmasyz uçup geçişi amala aşyrmakda peýdalanmaga mümkinçilik berýär. Uçarlaryň we dikuçarlaryň sanynyň artdyrylmagy howa gatnawynyň milli ulgamynda amala aşyrylýan giň gerimli meýilnamalaryň aýrylmaz bölegi bolup durýar.

«Türkmenhowaýollary» döwlet milli gullugynyň işini has-da kämilleşdirmek maksady bilen, Türkmenistanyň Prezidenti 2016-njy ýylyň 11-nji noýabrynda Karara gol çekdi. Resminama laýyklykda, «Türkmenhowaýollary» döwlet milli gullugynyň merkezi

* Sagatda 1,6 müň we ýylda 14 mln. ýolagça hyzmat etmäge mümkinçiligi bolan bu howa menzili esasy ýolagçy terminalynyň ýokarsynda iň uly haly gölüniň (705 inedördül metr) şekillendirilmegi netijesinde Ginnesiň rekordlar kitabyna girizildi. «International Property & Travel» gozgalmaýan emläk hem-de syýahatlar hakyndaky halkara neşiri bu iri we çylşyrymly desganyň ajaýyp binagärlik taglymatyny, taslamasyny hem-de gurluşygynyň hilini ykrar edip, bu ajaýyp desgany «Construction Excellence Award» sylagy bilen sylaglady. Bu täsin desga özüniň simwoliki häsiýeti, iň häzirki zaman tehnologiýalary hem-de özboluşly gözelligi üçin «Business Initiative Directions» guramasy tarapyndan «International Star Award for Quality» atly altyn ýyldyz görnüşindäki hormatly sylaga mynasyp görüldi. Aşgabadyň howa menziliňiň açylyşyna taýýarlyk görmegiň, ýolagçylara we ýüklere hyzmat etmek ulgamynyň guralyşynyň barşynda «Türkmenhowaýollary» döwlet milli gullugynyň hem-de taslamanyň baş potratçysy «Polimeks» kompaniýasynyň geňeşçisi hökmünde seçilip alnan Mýunhen şäheriniň Halkara howa menziliňiň Direksiýasy «Türkmenhowaýollary» döwlet milli gullugynyň ýolbaşçylaryna Aşgabadyň Halkara howa menziline ulanmaga bermäge taýýarlamak boýunça ähli işleriň ýerine ýetirilendigini, şeýle hem howa menziliňiň dolandyryş ulgamynyň dünýä derejesine laýyk gelýändigini tassyklaýan şahadatnamany gowşurdy.

edarasynyň gurluşy; «Türkmenhowaýollary» döwlet milli gullugy hakyndaky Düzgünnama tassyklanyldy. Resminama laýyklykda, «Türkmenhowaýollary» döwlet milli gullugyna garamagyndaky «Hökümet awiasiýasy» kärhanasyny bellenen tertipde «Hökümet awiasiýa topary» diýip atlandyrmak, onuň Tertipnamasyny we Gözükdirijisini işläp taýýarlamak we tassyklamak tabşyryldy.

2017-nji ýylyň 10-njy martynda Türkmenistanyň Prezidenti Gurbanguly Berdimuhamedow raýat awiasiýasynyň dolandyrmak ulgamyna döwrebap usullary ornaşdyrmak maksady bilen «Türkmenistan» howa ulaglary kärhanasynyň guramaçylyk-hukuk düzümini çalyşmak we ony açyk görnüşli paýdarlar jemgyýetine öwürmek we «Türkmenistan awiakompaniýasy» açyk görnüşli paýdarlar jemgyýetini döretmek hakynda Karar kabul etdi*.

2017-nji ýylyň 17-nji martynda Türkmenistanyň Prezidentiniň Permany bilen «Türkmenhowaýollary» döwlet milli gullugynyň ady «Türkmenhowaýollary» gullugy diýlip üýtgedildi. Bu çözgüt Berkarar döwletimiziň bagtyýarlyk döwründe Türkmenistanyň raýat awiasiýasynyň işini kämilleşdirmek we ony dolandyrmagyň düzümini halkara ölçeglerine laýyk getirmek maksady bilen kabul edildi.

Aşgabadýň Halkara howa menziliň işe girizilmegi netijesinde daşary ýurtlara yzygiderli ýolagçy gatnatmagyň we ýük daşamagyň gerimini giňeltmäge, hem-de bar bolan ugurlarda uçuşlaryň ýygylgyny we ýolagçy gatnatmagyň möçberlerini köpeltmäge mümkinçiligiň döremeginiň Türkmenistanyň alyp barýan «açyk gapylar» syýasatynda we giň halkara hyzmatdaşlygynda möhüm ähmiýeti bardyr. Ýurdumyz bu ugurda anyk, yzygiderli işleri amala aşyrýar. Häzirki wagtda «Türkmenhowaýollary» nyşanly uçarlara Abu-Dabiniň, Amritsaryň, Bangkokyň, Birmingemiň, Deliniň, Londonyň, Stambulyň, Moskwanyň, Pekiniň, Frankfurtuň we dünýäniň beýleki ýurtlarynyň howa menzillerinde duş gelmek bolýar. 2016-njy ýylda we 2017-nji ýylyň başynda täze

* Resminama laýyklykda, «Türkmenistan» awiakompaniýasy açyk görnüşli paýdarlar jemgyýetini esaslandyryjylar hökmünde «Türkmenhowaýollary» döwlet milli gullugynyň 70 göterim möçberde, Aşgabadýň Halkara howa menziliň 27 göterim möçberde we Howa gatnawlarynyň baş gullugynyň 3 göterim möçberde paýly gatnaşmagynda döredildi.

howa ugurlary Ankara, Kazana, Milana, Pariže, Riga açyldy. «Türkmenhowaýollarynyň» wekilhanalary GDA-nyň ýene iki şäherinde – Minskide we Almatyda açyldy. Häzir şeýle wekilhanalar Aziýanyň we Ýewropanyň iri şäherleriniň 11-sinde işleýärler¹⁴⁰.

Geografiýa we ykdysady nukdaýnazaryndan üstaşyr we täjirçilik gatnawlar, şeýle hem tehniki duralga – ýangyç guýmak we Merkezi Aziýada iri ýük we logistik merkez hökmünde peýdalanmak üçin amatly ýerde ýerleşýän döwrebap Halkara howa menzili Türkmenbaşy şäherinde hem işleýär. Mary şäherinde ýolagçylaryň terminaly hem-de uçuş-gonuş zolaklary hereket edýär. Daşoguz şäheriniň howa menzilinde «Boeing-777-200 LR» kysymly uçarlary kabul edip bilýän täze uçuş-gonuş zolagy hem-de beýleki desgalar ulanmaga berildi. Milli howa gullugynda düzümleýin desgalaryň gurluşygy dowam edýär.

Türkmenistanyň Prezidentiniň makullamagy bilen howa menzillerini netijeli peýdalanmak üçin ýurdumyzda gonýan daşary ýurt uçarlarynyň kompaniýalaryna ýeňillikli şertlerde hyzmat etmek boýunça teklipler işlenip düzüldi. Höweslendiriji ýeňillikler uçuş-gonuş we ýerüsti hyzmatlara degişlidir. Olaryň nyrhy daşary ýurt kompaniýalary tarapyndan hepdäniň dowamynda amala aşyrylan gonuş sany bilen baglylykda kesgitlenýär*. Bu bolsa, şu pudakda daşary ýurt sarp edijileriniň sanynyň artmagyna ýardam berýär.

Tutuş «Türkmenhowaýollary» gullugy boýunça ýerine ýetirilen howa hyzmatlarynyň ösüş depgini geçen ýyl bilen deňeşdirilende 2016-njy ýylda 122 göterim, şol sanda ýük daşamak boýunça 100 göterim, ýolagçy gatnatmak boýunça 103,5 göterim boldy¹⁴¹.

Şu günün talabyna, tehniki taýdan hyzmat etmekde we ýolagçylara edilýän hyzmat işleriniň hiliniň dünýä ölçeglerine laýyklykda, uçuşlaryň ýokary derejedäki howpsuzlygynyň üpjün edilişi babatda milli raýat howa gullugynyň önünde howa ulaglaryny ösdürmek boýunça wezipeleri goýmak bilen, döwlet Baştutany Gurbanguly Berdimuhamedow öndebaryjy usullaryň we iň täze tehnologiýalaryň

* Eger hepdede 5–10 gezek howa gatnawy amala aşyrylsa 15 göterim, 11–15 gezek howa gatnawy amala aşyrylsa 25 göterim, 16 we ondan hem köp howa gatnawy amala aşyrylsa, 35 göterim ýeňillik berilýär¹⁴².

esasynda önümçiligiň meýilleşdirilişini kämilleşdirmegiň we dolandyryş boýunça çözümleriň kabul edilmeginiň hasabyna milli howa toplumynyň maliýe-ykdysady netijeliligini üpjün etmegi talap edýär¹⁴³.

Deňiz üsti bilen ýolagçy gatnatmagyň we ýük daşamagyň ösdürilmegi ýurdumyzyň söwda-ykdysady gatnaşyklaryň halkara ulgamyna doly möçberde goşulmagynyň möhüm şerti bolup durýar. Şu meselede Aziýany we Ýewropany birleşdirýän iri üstaşyr sebit nokady wezipesini ýerine ýetirýän Türkmenbaşy şäheriniň Halkara deňiz portuna wajyp orun degişlidir. Ýakyn ýyllarda bolsa, diňe bir Türkmenistanyň däl, eýsem tutuş Orta Aziýanyň «deňiz derwezesiniň» ýokary derejesiniň ähli ölçeglerine laýyk gelýän Hazaryň kenarynda täze port dörediler. Ol Watanymyzyň ykdysady ösüşine, senagat we ulag düzüminiň ösdürilmegine, täze iş yerleriniň döredilmegine goşmaça kuwwatly itergi berer, şeýle hem iri maýa goýumlary çekmäge ýardam eder. Häzirki wagtda täze portuň gurluşygynda 5,3 müňden gowrak adam zähmet çekýär, şolaryň 4,9 müňüsi türkmen hünärmenleri we işçileri, 400-e golaýy daşary ýurt raýatlary. Olar awtoulag-ýolagçy, konteýner, polipropilen, umumy ýük ýükleýji, ürgün ýükler terminallaryny, şeýle hem gämi gurluşyk we gämi abatlaýyş zawodyny gurýarlar. Bu kärhana hiliň halkara ölçeglerine laýyk gelýän döwrebap tehnologik enjamlary we awtomatlaşdyrylan ulgamlary peýdalanyp, ýylda 4-5 gämini gurmaga, şeýle hem ýylda dürli maksatly 20-30 gämini başdan-aýak abatlamak işlerini geçirmäge niýetlenen¹⁴⁴.

Portuň hojalygynyň üsti täze gämiler bilen yzygiderli ýetirilýär, şolaryň arasynda 2 nebit guýulýan tanker, tirkege alýan gämi, «Çarlak» atly uly ýolagçy gämi, «Berkarar» we «Bagtyýarlyk» atly paromlar bar. Häzirki wagtda paromlar Türkmenbaşy şäheriniň Halkara deňiz portundan Hazarýaka döwletleriň portlaryna yzygiderli ýolagçy-ýük gatnawlaryny amala aşyrýarlar. Gämileriň şu ugurlarda gatnawy amala aşyrmaklary Ýewropa ýurtlaryndan Merkezi Aziýa, Orta we Uzak Gündogara awtoulag bilen ýük daşalmagyna sarp edilýän wagty ep-esli tygşytlamaga, şeýle hem haryt dolanyşygynyň möçberlerini artdyrmaga mümkinçilik berýär.

Türkmenistanyň Deňiz we derýa ulaglary döwlet gullugy boýunça geçen ýyl bilen deňeşdirilende 2016-njy ýylda ösüş depgini ýük daşamak pudagynda 100 göterime, ýolagçy gatnatmak pudagynda 101 göterime barabar boldy¹⁴⁵.

Milli ykdysadyýetimizi ösdürmegiň çeşmeleriniň biri hem aragatnaşyk pudagydyr. Jemgyýetiň ykdysady we durmuş düzüminiň bir bölegi bolmak bilen, ol halk hojalygy üçin hem, ýurduň ilaty üçin hem uly ähmiýete eýedir. Türkmenistanda halkara ölçeglerine laýyk gelýän köpugurly tele, radio, sanly aragatnaşygy üpjün edýän maglumatlar aragatnaşygy üstünlikli hereket edýär, resminamalar dolanyşygynyň elektron ulgamy ornaşdyrylýar. Telefon beketleriniň ösen awtomatlaşdyrylan ulgamy ýokary tizlikli kanallara giň zolakly Internette birikmegi we maglumatlary bermegi üpjün edýär. Transmilli optiki-süýümlü aragatnaşyk ulgamyny çekmek işleri dowam edýär.

Ýurdumyzda öýjükli aragatnaşygyň ulgamy üstünlikli hereket edýär. Soňky ýyllarda içerki bazarymyzda öýjükli aragatnaşygyň hyzmatlaryny hödürlemek boýunça «Altyn asyr» ÝPJ öndebaryjy orny eýeleýär. Eger-de, 2007-nji ýylyň başynda onuň hyzmatyndan bary-ýogy 35 müň müşderi peýdalanan bolsa, indi olaryň sany 5 milliondan geçýär. 2016-njy ýylda ýurdumyzda ykjam aragatnaşygyň müşderileriniň sany 434 müňe çenli köpeldi. Häzirki wagtda ýurdumyzyň çäklerinde öýjükli aragatnaşyk ulgamynyň möçberi 97 göterime barabar boldy. Diňe 2016-njy ýylda 160 binýatlyk beketler oturdyldy. Ýokary tizlikli Internetden peýdalanyanlaryň sany hem okgunly ösýär, mysal üçin, 2016-njy ýylda 198 müňden gowrak müşderi Internette birikdirildi we olaryň umumy sany 2 mln.-a barabar boldy¹⁴⁶.

Türkmenistanyň Aragatnaşyk ministrligi boýunça 2016-njy ýylda ýerine ýetirilen işleriň ösüş depgini geçen ýyl bilen deňeşdirilende 100 göterim boldy. Ilatyň aragatnaşyk hyzmatlaryna isleglerini kanagatlandyrmak maksady bilen, ýurdumyz boýunça 492 müň, şol sanda 434 müň öýjükli belgi we 58 müň ýerli telefon nokady gurnalyp, meýilnama 192 göterim ýerine ýetirildi. 2016-njy ýylda Oba milli maksatnamasyna laýyklykda 75 müň 600 telefon belgilik beketler gurnaldy we 3 müň 663 kilometr aragatnaşyk ulgamy çekildi.

Aragatnaşyk ulgamynda ilata edilen hyzmat işleri üçin alnan girdeji geçen ýyl bilen deňeşdirilende 2016-njy ýylda 4,4 göterim artdy¹⁴⁷.

Türkmenistanyň Prezidenti Gurbanguly Berdimuhamedow informasiýalaşmak eýýamyna gadam basan dünýä jemgyýetçiliginiň ösmegi bilen ýurdumyzyň telekommunikasiýa ulgamyny kämilleşdirmegiň, şol sanda maglumatlar tehnologiýasynyň ýokary derejesini ygtybarly we netijeli enjamlary peýdalanmak arkaly ösen telekommunikasiýa ulgamy bilen üpjün etmegiň zerurlygy ýüze çykýar diýip nygtaýar. Milletiň Lideri öýjükli aragatnaşygy, telewideniýäni ösdürmek, aragatnaşyk pudagyna kompýuter tehnologiýalaryny, türkmen emeli hemrasynyň mümkinçiliklerini peýdalanyň, Interneti ornaşdyrmak boýunça işleri dowam etdirmelidigini belleýär¹⁴⁸.

2015-nji ýylyň aprel aýynda Älem giňişligine 1-nji milli aragatnaşyk hemrasynyň uçurylmagy bilen Türkmenistan doly derejeli öz hemra aragatnaşyk ulgamyna eýe boldy. Bu bolsa, dünýä ölçeglerine laýyk gelýän innowasion aragatnaşygynyň (tele-radio gepleşikleriň, hemraly telewideniýäniň, sanly habar berişiniň) kemala gelmegi we dolandyrylmagy üçin uly mümkinçilikleri we şertleri döretdi, şeýle hem ilata hödürlenýän hyzmatlaryň köp görnüşlerini, şol sanda Interneti, simli we ykjam telefon aragatnaşygyny, uzak ýerlerde we barmasy kyn bolan ilatly ýerlerde, mysal üçin, daglyk ýerlerde we Garagum çölünde peýdalanmaga mümkinçilik berdi. Mysal üçin, Ahal welaýatynyň Baharly etrabyňyň Kirpili obasynyň we Balkan welaýatynyň Oýlyguşluk obasynyň ýaşajylary şolar ýaly hyzmatlardan peýdalanýarlar¹⁴⁹.

Emeli hemranyň enjamynyň tehniki mümkinçilikleriniň milli telewideniýäniň zerurlyklaryndan artyk gelýändigini göz önünde tutup, «Türkmen hemrasy» ÝPJ-i hemra aragatnaşyk ýaýlymlarynyň köp bölegini daşary ýurtlara teleýaýlymlaryny görkezmek üçin kärendä bermegi teklipe edýär. «TürkmenÄlem52°E» hemrasynyň uly çäkleri öz içine alýandygy sebäpli, Türkmenistan Ýewropanyň we Aziýanyň alyp eşitdiriji we alyp görkeziji ýaýlymlary üçin üstaşyr ýurt hökmünde çykyş edip biler¹⁵⁰. Ýokary halkara ölçeglerine laýyk gelýän hemra aragatnaşyk ulgamynyň bolmagy ýurdumyzyň aragatnaşyk pudagynyň taryhynda täze tapgyry açýandygyny belläp,

milletiň Lideri ýurdumyzyň kommunikasiýalar ulgamyny mundan beýläk-de kämilleşdirmegiň hem-de onuň bitewi maglumatlar giňişligine goşulmagyny üpjün etmegiň, dünýäniň iri operatorlary tarapyndan milli hemranyň hyzmatlaryndan peýdalanmagyň wajypdygyny nygtady¹⁵¹.

Harytlar dolanyşygynyň, olary satmagyň we satyn almagyň işi hökmünde söwda halk hojalygynyň aýrylmaz bir möhüm bölegidir. Döwletiň ykdysady syýasatynyň durmuşa geçirilmeginde wajyp orun eýelemek bilen, ol onuň içki ösüşiniň, bazar gatnaşyklaryna birsydyrgyn geçişiniň, döwletara özara gatnaşyklarynyň ugurlarynyň meýillerini aýdyň şöhlelendirýär. Ýurdumyzda söwda ulgamy kämilleşdirilýär, onuň döwrebap we netijeli görnüşleri ornaşdyrylýar. 2016-njy ýylda edil öňküleri ýaly, durnukly ösüş depginini saklap, ilatyň dürli harytlara we hyzmatlara bolan zerurlyklaryny üpjün edip, söwda ulgamy önümçiligiň ösmegine düýpli täsir etdi.

Ýurdumyzda ýylsaýyn söwda kärhanalarynyň sany artýar, bu bolsa ykdysady mümkinçilikleriň we ilatyň zerurlyklarynyň giňeýänligi bilen baglanyşyklydyr. Şeýle ýagdaý harytlaryň we hyzmatlaryň görnüşleriniň hemişe täzelenip durulmagyna, olaryň hiliniň ýokarlanmagyna getirýär. 2016-njy ýylda ýurdumyzyň JIÖ-niň düzüminde söwdanyň paýy 10 göterimden ýokary boldy, 2015-nji ýylda bolsa bu görkeziji 8 göterim bolupdy. 2016-njy ýylyň netijesi boýunça hyzmat işlerini ýerine ýetirýän pudakda jemi goýlan bahanyň in ýokary ösüş depgini (14 göterimden ýokary) söwdada bellenildi¹⁵².

2016-njy ýylda ýurdumyzyň sarp ediş toplumynda 1,2 mlrd. manatdan gowrak maýa goýumy özleşdirildi, bu ýyllyk meýilnamadan 7 esse artyk gelyär, Türkmenistanyň Söwda we daşary ykdysady gatnaşklar ministrligi boýunça 225,2 mln. manat maýa goýumlary özleşdirildi, bu ýyllyk meýilnamadan 2 esse artykdyr. 2015-nji ýyl bilen deňeşdirilende 2016-njy ýylda bölek söwdanyň möçberi 16,9 göterim ýokarlandy, döwlete degişli söwdada bölek haryt dolanyşygynyň ösüşi 10,6 göterim, döwlete dahylly bolmadyk söwdada 17,5 göterim boldy. Söwda we daşary ykdysady gatnaşklar

ministrlygi boýunça umumy, şol sanda lomaý haryt dolanyşygy 4,3 mlrd. manatdan geçdi we 10,1 göterim ösüş gazanyldy, balans peýdanyň jemi möçberi 601 million manada we onuň artyş depgini 5,3 göterime barabar boldy¹⁵³.

Hususyýetçileriň söwda we hyzmat ulgamynyň ösdürilmegi – bazar ykdysadyýetini kemala getirmegiň möhüm şerti bolup durýar. Muňa täze söwda merkezleriniň we supermarketleriň, köp sanly senagat we durmuş maksatly desgalaryň TSTB-niň agzalarynyň kärhanalary tarapyndan gurulmagy hem şaýatlyk edýär. Diňe 2016-njy ýylda olar 5 sany söwda we 2 sany söwda-senagat merkezlerini, birnäçe dükanlary, hyzmat işleri ulgamyna degişli 5 sany kärhanany ulanmaga tabşyrdylar. TSTB boýunça haryt dolanyşygynyň möçberi 2016-njy ýylda 10,7 mlrd. manat bolup, ösüş 3,1 göterim boldy, hyzmat ulgamynda 910,8 mln. manatlyk iş ýerine ýetirildi we şunda ösüş 7,1 göterim boldy¹⁵⁴.

Döwlet Baştutany Gurbanguly Berdimuhamedow söwdanyň häzirki zaman üpjünçilik ulgamlaryny döretmek boýunça alnyp barylýan işleri netijeli dowam etdirmeli, Aşgabat şäherinde hem-de welaýatlarda täze söwda merkezleriniň we uly dükanlaryň (supermarketleriň) gurluşygyny yzygiderli alyp barmaly diýip nygtaýar¹⁵⁵.

Ykdysadyýetiň hususy böleginiň, senagat we telekeçiler düzüminiň ösmegi, elektron söwdanyň giňden ulanylmagy bilen harytlary belgilemek we awtomatik tanamaklyk zerurlygy ýüze çykdy. Şeýle etmek üçin bellibir derejede harydyň pasportyny aňladýan ştrih-kod ulanylýar. Ştrih-kod ulgamy importyň ýerini tutýan we eksporta gönükdirilen harytlary öndürýän öndürijileriň önünde artykmaçlyk döredýär. Şolaryň kömegi bilen maglumatlary ýygnamak we ýazmak çalt hem-de dogry ýerine ýetirilýär, bu bolsa bahalary peseltmäge, ýalňyşlyklary azaltmaga we haryt dolanyşygyny ýönekeýleşdirmäge mümkinçilik berýär.

Türkmenistanyň ştrihli kodlaşdyrma boýunça milli guramasy (TŞKMG) ýurduň Prezidentiniň 2014-nji ýylyň 28-nji fewralynda kabul eden Karary we ýurdumyzyň täjirler jemgyýetçiliginiň we TSTB-niň düzümine girýän söwda kärhanalarynyň goldamagy

esasynda döredildi. 2015-nji ýylyň maý aýynda TŞKMG «GSI» –«Global standart» Halkara guramasynyň agzasy boldy, bu gurama agza bolmak bazar gatnaşyklarynda harytlaryň we hyzmatlaryň hilini we bäsleşige ukyplylygyny düzgünleşdirmekde möhüm gural bolup durýar. Türkmenistana hem degişli ştrih-kod berildi. Indi ýurdumyzda öndürilýän önüm 483 san bilen başlanýan ştrih-kod bilen belgilenýär. Ýurdumyzyň «GSI» ulgamyna goşulmagy Türkmenistanyň halkara söwda-ykdysady hyzmatdaşlygyň ygtybarly we jogapkärçilikli agzasydygynyň güwäsi bolup durýar. TŞKMG dünýä bazarynda Diýarymyzyň harytlarynyň bäsdeşlige ukyplylygyny ýokarlandyrmak, şeýle hem döwrebap derejä ýetirmek üçin içerki söwdany kämilleşdirmek boýunça işleri alyp barýar. 2017-nji ýylyň ýazyna çenli ýurdumyzda öndürilýän 40 müňden gowrak önümlere degişli belgileriň berilmegi türkmen harytlarynyň dünýä bazarlaryna çykmagynyň ygtybarly kepili bolup durýar¹⁵⁶. Berkarar döwletimiziň bagtyýarlyk döwründe önümçiligiň ösýän möçberlerini we ýurdumyzda öndürilýän ýokary hilli önümlere bolan islegi göz önünde tutup, türkmen harytlaryna ştrih-kodlaryň girizilmegi bilen söwda-ykdysady gatnaşyklary ösdürmek, eksporta niýetlenen harytlary köpugurly etmek, olaryň görnüşlerini giňeltmek üçin täze mümkinçilikler açyldy.

Ýurdumyzda öndürilýän önümleri daşarky bazarlarda bähbitli ýerlemek işlerini, ýurdumyz bilen hyzmatdaşlyk etmäge gyzyklanýan daşary ýurtly hyzmatdaşlar bilen daşary ykdysady gatnaşyklaryň giňelmegini Türkmenistanyň Söwda-senagat edarasynyň üpjün edýär. 2016-njy ýylda bu edara 22,5 mln. manatlyk hyzmat işlerini ýerine ýetirip, meýilnama boýunça görkezijini 18,6 göterim artygy bilen berjaý etdi. Balans girdejisi 8 mln. manatdan gowrak boldy. Ýylyň dowamynda TSSE tarapyndan 24 sergi we 30 maslahat geçirildi. Söwda-senagat edarasynyň ýurdumyzda öndürilýän harytlary işjeň mahabatlandyrmagy we häzirki döwürde dünýäniň ýokary depginler bilen ösýän döwletleriniň hataryna doly hukukly goşulýan Garaşsyz Türkmenistanyň gazanýan ägirt uly üstünliklerini giňden wagyz etmegi wajypdyr¹⁵⁷ diýip, Türkmenistanyň Prezidenti Gurbanguly Berdimuhamedow belleýär.

Ýurdumyzda eksport-import geleşiklerini düzgünleşdirýän we öz işiniň guramaçylyk usullaryny täzelemegiň we düzediş girizmegiň hasabyna amala aşyrylan baş edara Türkmenistanyň Döwlet haryt-çig mal biržasydyr. Döwlet haryt-çig mal biržasy boýunça geçen ýyl 245 sany birža söwdalary geçirilip, umumy bahasy 21,8 milliard manatlykdan gowrak bolan 15,3 müň şertnama hasaba alyndy. Eksport we import geleşikleriň bahasy 13,1 milliard manada golaý, gurluşyk şertnamalarynyň bahasy 4,7 milliard manatlykdan gowrak boldy. 2016-njy ýylda 51,3 mlrd. manat maýa goýumlary özleşdirilip, onuň möçberi 46 göterim artdy. Milletiň Lideri Döwlet haryt-çig mal biržasynyň işini gowulandyrmak boýunça zerur işleri geçirmeli¹⁵⁸ diýip nygtaýar.

Şeýlelikde, Türkmenistanda 2016-njy ýylda halkymyzyň şu wagtky we geljekki nesilleriniň bähbidi üçin ýurdumyzyň ägirt uly ykdysady we tebigy mümkinçiliklerini durmuşa geçirmek işleri dowam etdirildi. Döwlet maksatnamalarynyň yzygiderli ýerine ýetirilmegi, halk hojalygynyň ähli pudaklarynyň özgerdilmegi we bazar gatnaşyklaryna tapgyrлаýyn geçilmegi, dünýäde maliýe-ykdysady durnuksyzlygyň dowam edýänligine garamazdan milli ykdysadyýetimiziň ösmegine ýardam berdi. Ähli giň gerimli özgertmeler netijesinde gazanylan üstünligiň görkezijisi bolup JIÖ-niň durnukly ösüşi, ylmy-tehniki ösüşiň güýçli depginleri, ýurdumyzyň ykdysadyýetiniň dürli pudaklarynda köp sanly gazanylan üstünlikler çykyş edýär. Güýçli depginde ösýän, durmuş-ykdysady ösüşiň täze sepgitlerine tarap ynamly öňe barýan, zemiňiň has ösen döwletleriniň hatarynda öndebaryjy orny mynasyp eýeleýän Türkmenistan bütindünýä hojalyk gatnaşyklarynyň ulgamyna okgunly goşulýar.

Halkyň durmuş derejesiniň ýokarlanmagy

*Dünyäde abraýly we uly hormata mynasyp
bolan berkarar döwletimizde mähriban
halkymyz bagtyýar durmuşda ýaşayar¹⁵⁹.*

**Türkmenistanyň Prezidenti
Gurbanguly Berdimuhamedow**

Türkmenistanyň Prezidenti Gurbanguly Berdimuhamedowyň durmuş ugurly syýasaty umumadamzat maksatlarynyň esasyalarynyň birini – adamlara ertirki gününe bolan ynamyny artdyran, olaryň rowşen geljegi hakynda arzuwy bolup durýan adalatlylygy jemgyýetde berkarar etmegi esasy aýratynlyk hökmünde öz içine alýar. Bu syýasatyň möhüm ýörelgesi «Döwlet adam üçindir!» diýen şygarda öz beýanyny tapýar. Adalatlylyk halkyň öz ykbalyna eýe bolan, onuň derwaýys bähbitleriniň we kanuny hukuklarynyň ygtybarly goralan wagty berkarar bolýar. Şeýle wagt hem türkmen topragyna gadam basdy, ýurdumyzda ynsanperwer we adalatly jemgyýet gurulýar, onda halkymyzyň durmuş sazlaşygy üpjün edilýär, her bir maşgala we her bir adam döwlet aladasy bilen gurşalyp alyndy.

Türkmen halkynyň döp-dessurlary, onuň adalatlylyk duýgusyna beslenen özboluşlylygy ýurdumyzyň ykdysady ulgamyna bazar gatnaşyklaryna geçmegiň agyrsyz düzgünini, ilatyň durmuş derejesiniň yzygiderli ýokarlanmagyny üpjün edýän kuwwatly durmuş ugurlylygyny çaýdy*. Ähli adamlaryň deňhukukly, asuda we agzybir ýaşayan hem-de işleýän, diňe öz bähbidine çapman, eýsem ejiz we goragsyz adamlar barada alada edýän adalatly jemgyýetiň gurulmagy adamlaryň zähmet çekmäge, dynç almaga, ýaşayş jaýyny edinmäge, saglygyny goramaga, bilim almaga we durmuş üpjünçiligine bolan

* Ýurduň ykdysady kuwwatynyň artmagy, onuň gyzyklanma bildirýän ähli döwletler bilen söwda-ykdysady gatnaşyklarynyň giňelmegi we çuňlaşmagy durmuş syýasatynyň netijeliliginiň ýokarlanmagyna, ilatyň girdejileriniň artmagyna, toplama we sarp etme babatda oňaly deňeçerligiň gazanylmagyna ýardam edýär. Munuň özi aýlyk iş haklaryny, pensiýalary, döwlet kömek pullaryny we talyp haklaryny ýokarlandyrmagyň, döwlet nyrh syýasatynyň, şahsy başlangyjy goldamagyň, şeýle hem goşmaça durmuş ýeňillikleriniň hasabyna üpjün edilýär.

hajatlaryny kepillendirýär. Şeýle jemgyýet gyrađeňligi, mugthorlugy we ýalýagylygy kabul etmeýär. Munuň özi ata-babalarymyzyň «Çekseň zähmet, ýagar rehnet» diýen dana sözleri, şeýle hem Gahryman Arkadagymyzyň: «Suwsuz ýaşaýş bolmaz, zähmetsiz eşret» diýen paýhasly sözleri bilen doly gabat gelýär.

Adalatlylyk – islendik döwletiň mizemezliginiň esasy, onuň ölmez-ýitmezliginiň dermany. Hut şeýle döwlet Türkmenistanda gurulýar. Ýurdumyzyň Konstitusiasynyň rejelenen görnüşi adamy jemgyýetiň we döwletiň iň ýokary gymmatlygy diýip jar edýär¹⁶⁰, raýatlaryň ähli durmuş hukuklaryny: zähmete, öz islegine görä hünär, kâr we iş ýerini saýlap almaga, saglygyny gorap saklamaga we durmuş üpjünçiligine, tölegsiz umumy bilim almaga hem-de her bir adam üçin öz ukyplaryna laýyklykda hünär biliminiň we ýokary bilimiň elýeterliligine, hususy eýeçilige, önümçilik serişdelerine, maddy we intellektual gymmatlyklara, ýaşaýş jaýyna we abadanlaşdyrylan ýaşaýş jaýyny almakda ýa-da edinmekde we özbaşdak ýaşaýş jaýyny gurmakda döwletiň goldawyna we beýlekilere bolan durmuş hukuklaryny kepillendirýär.

Durmuş syýasatynyň maksady – halkyň durmuş derejesini ýokarlandyrmak, onuň durmuş goraglylygyny berkitmek, adam mümkinçiliklerini ösdürmek, beden taýdan sagdyn we ruhy taýdan baý nesli terbiýelemek bolup durýar. «...Biziň esasy maksadymyz ýurdumyzyň ilatynyň durmuş derejesini yzygiderli ýokarlandyrmak bolup durýar – diýip, döwlet Baştutanymyz Gurbanguly Berdimuhamedow belleýär. – Bu bolsa ykdysady abadançylygy gazanmak, netijeli bilim we saglygy goraýş ulgamlaryny emele getirmek, demografik durnuklylygy üpjün etmek, medeniýet ulgamyny ösdürmäge gönükdirilen syýasat we oňaýly daşky gurşawy döretmek esasynda amala aşyrylýar»¹⁶¹. Bu maksady gazanmak üçin döwlet durmuş ulgamyna uly serişdeleri gönükdirýär. 2016-njy ýylda býujet serişdeleriniň 80%-den gowragy jemgyýetçilik we durmuş hyzmatlaryny maliýeleşdirmäge gönükdirildi¹⁶². Goýberilýän serişdeleriň umumy möçberinden puluň has uly mukdary bilim ulgamyna, ýaşaýş-jemagat hojalygyna, Pensiýa gaznasyna, saglygy goraýş we durmuş üpjünçiligine gönükdirilýär.

Türkmenistanda hereket edýän ilatyň durmuş goraglylygy iş bilen üpjün etmek we işsizlige garşy göreşmek, aýlyk iş haklaryny we durmuş töleglerini yzygiderli artdyrmak, ykdysadyýetiň döwlet kärhanalarynyň öndürýän harytlarynyň bahalaryny kadalaşdyrmak, ýaşaaýyş jaýy, jemagat hyzmatlary, jemgyýetçilik ulaglary üçin pes nyrhlar, tebigy baýlyklaryň bellibir bölegini mugt sarp etmek ýaly çäreler toplumyny öz içine alýar.

Ýurdumyzda zähmet serişdelerini netijeli dolandyrmak, zähmet bazarynyň meselelerini çözmek, raýatlaryň zähmet çekmäge bolan konstitusion hukugyny amala aşyrmak üçin mümkinçilikler döredilýär. Türkmenistanda iş üpjünçilik ulgamyny kämilleşdirmegiň hem-de täze iş orunlaryny döretmegiň 2015–2020-nji ýyllar üçin Maksatnamasynyň, şeýle hem şol Maksatnamany amala aşyrmak boýunça ýerine ýetirilmeli çäreleriň Meýilnamasynyň çäklerinde ilatyň iş bilen üpjünçilik derejesini ýokarlandyrmak hem-de ýurduň öndüriji güýçlerini ösdürmek üçin mümkinçilikleri artdyran işleriň toplumu amala aşyrylýar.

2016-njy ýylyň 18-nji iýunynda Türkmenistanyň Mejlisi «Ilatyň iş bilen üpjünçiligi hakynda» Kanuny biragyzdan makullady we kabul etdi. Şol ýylyň 14-nji oktýabrynda bolsa, döwlet Baştutanymyz Karara gol çekip, maýyplygy bolan adamlaryň zähmet we iş üpjünçilik çygryndaky hukuklarynyň Türkmenistanda doly durmuşa geçirilmegini üpjün etmek üçin 2017–2020-nji ýyllarda amala aşyrylmaly çäreleriň Meýilnamasyny tassyklady. Ministrliklere, pudak edaralaryna, welaýatlaryň we Aşgabat şäheriniň häkimliklerine Meýilnamada göz önünde tutulan çäreleriň ýerine ýetirilmegini üpjün etmek tabşyryldy. Olara maýyplygy bolan raýatlaryň iş we telekeçilik mümkinçilikleriniň, zähmet çekmäge hukuklarynyň amala aşyrylmagy üçin şertleri döretmek tabşyryldy. Resminama saglyk ýagdaýy çäkli bolan adamlaryň durmuş taýdan goralmagyna, olaryň döredijilik ukyp-başarnyklarynyň amala aşyrylmagyna gönükdirildi.

Ýurdumyzda giň gerimli gurluşygyň ýaýbaňlandyrylmagy netijesinde her ýyl zawodlar we fabrikler, çagalar baglary, mekdepler, saglygy goraýyş edaralary ulanmaga berilýär. Döwletimiz kärhanalary täze iş orunlaryny döretmäge, işgärleri täzeden taýýarlamaga, kiçi

we orta telekeçiligi, şahsy zähmet işini ösdürmäge höweslendirýär. Oba hojalygyny ösdürmek üçin düýpli çäreler görülyär. Zähmet we ilaty durmuş taýdan goramak boýunça döwlet edaralary işlemeýän adamlaryň hasabyny ýöredýärler, boş iş orunlary barada dessin maglumatlary toplaýarlar, olary hasaba alýarlar, raýatlara tölegsiz hyzmatlary hödürleýärler. Umuman, bularyň hemmesi ilatyň iş bilen üpjünçiligine ýardam edýär.

Ilatyň durmuş goraglylygyny berkitmek her ýyl aýlyk iş haklaryny, pensiýalary, kömek pullaryny we talyp haklaryny ýokarlandyrmak, olary öz wagtynda we doly tölemek arkaly amala aşyrylýar. Mysal üçin, 2016-njy ýylda ýurdumyzyň iri we orta kärhanalary boýunça aýlyk iş haklarynyň möçberi 2015-nji ýyl bilen deňeşdireniňde 9,2% ýokarlandy¹⁶³. Ilatyň ýaşayyş-durmuş derejesini we durmuş goraglylygyny has-da ýokarlandyrmak maksady bilen, Türkmenistanyň Prezidenti 2016-njy ýylyň 15-nji iýulynda ýurdumyzda 2017-nji ýylyň 1-nji ýanwaryndan iş haklarynyň, pensiýalaryň, döwlet kömek pullarynyň, talypalaryň we diňleýjileriň haklarynyň möçberlerini 10 % ýokarlandyrmak hakynda Permana gol çekdi. Aýlyk iş haklaryny we kömek pullaryny ýokarlandyrmagyň, raýatlara durmuş ýeňilliklerini bermegiň, telekeçiligiň ösmeginiň hasabyna ilatyň girdejileri artýar.

Ýurtda puluň hümmetsizlenmegini bellenilen ölçeglerden geçmeýän derejede saklamak boýunça düýpli çäreler görülyär. 2016-njy ýylda sarp ediş harytlarynyň hem-de ilata edilýän hyzmatlaryň bahalary bellenilen çäklerde saklanyldy. Türkmenistanyň Statistika baradaky döwlet komitetiniň maglumatlary boýunça iri we orta kärhanalarda aýlyk iş haklarynyň ösüş depgini sarp ediş bahalarynyň ösüş depginlerinden öňe geçýär¹⁶⁴.

Dükanlar we bazarlar ýokary hilli azyk önümleriniň we senagat harytlarynyň dürli görnüşleri bilen elýeterli bahalardan doly üpjün edilýär. 2015-nji ýylda 2010-njy ýyl bilen deňeşdireniňde Türkmenistanyň Söwda we daşary ykdysady aragatnaşyklar ministrliginiň kärhanalary boýunça bölek haryt dolanyşygynyň möçberi 1,2 esse, lomaý – 2,5 esse ýokarlandy. Şol döwürde ilata edilen tölegli hyzmatlaryň möçberi iki esseden hem gowrak artdy.

2016-njy ýylda döwlet ulgamynda bölek haryt dolanyşygynyň ösüşi 2015-nji ýyla garanyňda 10,6%-e deň boldy, döwlete dahylly bolmadyk ulgamda bolsa – 17,5% boldy¹⁶⁵. Ýurdumyzyň bazarlarynda haryt dolanyşygynyň artýan möçberi ilatyň durmuş derejesiniň ýokarlanýandygyna şaýatlyk edýär.

Ilata dünýä tejribesinde deňi-taýy bolmadyk dürli ýeňillikleriň berilmegi ony durmuş taýdan goramak ulgamyna girýär. «Dünýä ykdysadyýetinde bolup geçýän ýaramaz hadysalara garamazdan, biz ýurdumyzyň ilaty üçin ýeňillikleriň uly toplumyny saklap galdyk»¹⁶⁶ diýip, milli Liderimiz belleýär. Hemişe bolşy ýaly, ilata elektrik energiýasynyň we tebigy gazyň bellibir bölegi mugt berilýär, un we çörek, jemagat hyzmatlary, jemgyýetçilik ulagy we beýlekiler üçin uly bolmadyk tölegler bellenildi.

Türkmenistanda ilatyň ýaşaýyş-durmuş şertlerini gowulandyrmak boýunça ägirt uly işler dowam edýär. Ýurdumyzda geçirilýän döwlet ýaşaýyş jaý gaznasynyň ýaşaýyş jaýlaryny hususlaşdyrmak işleri raýatlaryň hususy jaý üpjünçiligini has-da gowulandyrmaga gönükdirilendir. Türkmenistanlylaryň girdejileriniň we durmuş derejesiniň ýokarlanmagyny, şeýle hem olara maliýe taýdan goldaw bermek boýunça görülýän çäreleri nazara alanyňda, ilatyň agramly bölegi gurulýan ýokary amatlykly ýaşaýyş jaýlaryndan öýleri satyn almak mümkinçiligine eýe boldy. Döwlet Baştutanymyz Gurbanguly Berdimuhamedowyň belleýşi ýaly, «Durmuş goldawynyň hereket edýän usullary diňe gurply işewür adamlara däl-de, eýsem, lukmanlara, mugallymlara, ýol işçilerine, awtoulag sürüjilerine, ...häzirki zaman ýaşaýyş jaýlaryny satyn almaga mümkinçilik berýär»¹⁶⁷. Täze ýaşaýyş jaý topumynda ähli amatlyklary bolan oňaýly kotteji ýa-da jaýy ýeňillikli şertlerde bank karzynyň hasabyna satyn almak bolýar*.

Ýurdumyzda ýaşaýyş jaýlarynyň gurluşygy ýokary depginlerde dowam edip, ol şäherlerde we obalarda giň gerime eýe bolýar. Döwlet we edara jaýlaryndan başga-da, hususy ýaşaýyş jaýlarynyň gurluşygy hem ýaýbaňlanýar, onuň gurluşyk serişdelerine bolan

* Gozgalmaýan emläk üçin karz ýyllyk 1% bilen 30 ýyl möhlet bilen berilýär, ýeňillikli döwür bolsa 5 ýyla deňdir.

islegini bolsa, ýurdumyzyň senagaty kanagatlandyrýar. Ýaşaaýyş jaý toplumlaryny gurmak, ilatyň durmuş derejesini we durmuş goraglylygyny has-da ýokarlandyrmak üçin zerur bolan şertleri döretmek meseleleri Türkmenistanyň Prezidentiniň üns merkezinde durýar. Milli Liderimiz adamlaryň täze, ýokary durmuş standartlaryny üpjün etmek üçin gurluşyk-gurnama we abadanlaşdyrmak işleriniň geçirilmegine, ylmy-tehniki gazanylanlaryň we iň gowy dünýä tejribesiniň ornaşdyrylmagyna möhüm ähmiýet berýär. 2016-njy ýylda ýurdumyzda umumy meýdany 1,7 mln. inedördül metrden gowrak bolan ýaşaaýyş jaýlary guruldy¹⁶⁸.

Milli Liderimiz mümkinçilikleri çäkli bolan raýatlar üçin halkara ölçeglerine laýyklykda ýaşaaýyş jaýlaryny gurmagyň hem-de öýleri abatlamagyň, şeýle hem ýaşaaýyş jaýyny satyn almaga mümkinçiligi bolmadyk adamlara kömek etmegiň zerurdygyny belläp, Ministrler Kabinetiniň, ähli häkimleriň hem-de ýurdumyzyň Mejlisiniň maýyplar we aýratyn durmuş goraglylygyna mätäç bolan adamlar üçin jaýlary gurmagyň barşyna gözegçiligi güýçlendirmegi tabşyrdy¹⁶⁹. 2017-nji ýylyň 20-nji ýanwarynda Türkmenistanyň Prezidenti Gurbanguly Berdimuhamedow Karara gol çekip, welaýatlaryň we Aşgabat şäheriniň häkimliklerine eýeçiliginiň görnüşine garamazdan, ýerli gurluşyk kärhanalary bilen maýyplar we aýratyn durmuş goldawyna aýratyn mätäç bolan raýatlar üçin 4 gatly köp öýli ýaşaaýyş jaýlaryny gurmak hakynda şertnamalary baglaşmaga ygtyýar berdi*. Şondan kän wagt geçmänkä ýurdumyzyň şäherleriniň 6-synda şol jaýlaryň düýbünü tutmak dabaralary boldy.

Soňky ýyllaryň içinde maşgalalaryň münlerçesi ýokary amatlykly ýaşaaýyş jaýlaryndan öýleriň eýeleri boldular. Köp sanly täze jaý toýlary – bu täze taryhy döwrüň aýdyň nyşanlary, onuň ýokary döredijilik ruhunyň beýany.

2016-njy ýylyň 16-njy iýunynda Gahryman Arkadagymyzyň gatnaşmagynda Daşoguz şäherinde täze ýaşaaýyş jaý toplumynyň düýbi tutuldy. Onda 1050 maşgala niýetlenen ýokary amatlykly dört gatly ýaşaaýyş jaýlarynyň 60-syny gurmak meýilleşdirildi. Taslamada

* Bu jaýlaryň taslamasynda saglyk ýagdaýynyň mümkinçilikleri çäkli bolan raýatlaryň mynasyp durmuşda ýaşamagy, şol sanda olaryň işlejek desgalarynyň golaýynda ýerleşmegi üçin zerur bolan ähli şertler göz önünde tutuldy. Ilatyň bu topary üçin öýler mugt bolar.

durmuş maksatly desgalaryň toplумы – 600 orunlyk umumy orta bilim berýän mekdep hem-de 240 orunlyk çagalar bagy göz önünde tutuldy, bu ýerde ýaş türkmenistanlylaryň terbiýe almagy, aň-bilim we döredijilik taýdan ösmegi üçin hemme şertler dörediler, şeýle hem Saglyk merkezi, dükanlar gurular, olar ýaşajylara amatly bolar ýaly jaýlaryň 1-nji gatlarynda ýerleşdiriler.

2016-njy ýylyň 7-nji iýulynda döwlet Baştutanymyz Türkmenabat şäheriniň günorta böleginde saglygy goraýyş işgärleri üçin niýetlenen, ýokary amatlykly 4 gatly ýaşajy jaýlarynyň 6-syndan ybarat bolan täze döwrebap ýaşajy jaý toplumynyň düýbünü tutmak dabarasyna gatnaşdy, bu ýerde bir wagtda 836 orunlyk köpugurly welaýat hassahanasynyň hem gurluşygy alnyp barylýar. Lukmanlar üçin gurlan etrapçanyň Saglygy goraýyş edarasynyň golaýynda gurulmagy ýaş hünärmenlere iş ýerini saýlap almakda artykmaçlyk bolup hyzmat eder.

2016-njy ýylyň 23-nji iýulynda Mary şäherinde 4 gatly ýaşajy jaýlarynyň 14-si ulanmaga berildi. Ýaşajy jaý toplумы öýleriň 472-sini öz içine alýar. Jaýlaryň her birinde adamlaryň abadan we bagtly durmuşda oňaly ýaşamagy üçin ähli şertler döredildi. Jaýlaryň her birinde meýdany deňşilikde 60 we 160 inedördül metre deň bolan bir otagly hem-de dört otagly öýler guruldy. 2016-njy ýylyň 5-nji awgustynda bolsa, Türkmenbaşy şäherinde Nebiti gaýtadan işleýän zawodlar toplumynyň buýurmasy boýunça gurlan ýaşajy jaýlarynyň 3-si, ulanmaga berildi, olarda otaglarynyň ýerleşşi gowulandyrylan 2,3,4 we 5 otagly öýleriň 192-si bar. Şeýle hem bu ýerde ýaşajy jaýy we 3 blokly 76 öýli ýaşajy şäherjigi bina edilýär.

2016-njy ýylyň 19-njy oktyabrynda Türkmenistanyň Prezidenti Gurbanguly Berdimuhamedowyň gatnaşmagynda Aşgabat şäheriniň Ruhabat etrabyňyň Täze zaman ýaşajy jaý toplumynyň III tapgyrynyň* ulanmaga berilmegi mynasybetli dabara boldy. Toplum durmuş we beýleki maksatly desgalary öz içine alyp, olaryň hatarynda

* Bu ýaşajy jaý toplumynyň I tapgyry 2014-nji ýylda ulanmaga berildi. I we II tapgyrlaryň çäklerinde bu ýerde 1554 hojalyk üçin ýaşajy jaýlarynyň 1385-si, geňşligiň jaýy, saglyk, medeniýet we durmuş hyzmatlary öýleri, 800 orunlyk mekdep, her biri 240 orunlyk çagalar baglarynyň 3-si, sport toplумы, söwda merkezi we dükan, «Toý mekany», ýangyna garşy depo, aragatnaşyk merkezi, metjit, 3 sany seýilgäh guruldy.

508 hojalyk üçin bir we iki gatly jaýlaryň 443-si bar. Bu ýerde bir we iki maşgala üçin niýetlenen jaýlarda ýaşaýjylar üçin oňaly amatlyklar döredildi. Täze obanyň ýaşaýjylarynyň ygtyýarynda harytlaryň köp dürli görnüşlerini alyjylara hödürleýän azyk we senagat harytlary dükaný, her biri 240 orunlyk çagalar baglarynyň 2-si, her biri 800 okuwça niýetlenen iki mekdep bar.

Şol günün ertesi, 20-nji oktyabrda milli Liderimiz paýtagtymyzy gurmagyň 14-nji tapgyrynyň çäklerinde Aşgabadýň günortagünbatar böleginde bina edilen täze ýaşaýyş toplumynyň açylmagy mynasybetli dabaralara gatnaşdy. Bu ýerde iki hatarda ak mermerli belent jaýlaryň – 12 gatly 44 we 66 öýli ýaşaýyş jaýlarynyň 23-si (ýokary amatlykly öýleriň jemi 1320-si) peýda boldy. Olaryň birinji gatynda senagat we azyk harytlary dükanlary ýerleşdirildi, şeýle hem 160 orunlyk çagalar bagy guruldy*.

Türkmenistanylaryň abadan durmuşyny üpjün etmäge, hususan-da, olaryň saglygyny goramaga gönükdirilip, üstünlikli amala aşyrylýan toplumlaýyn çäreleriň hatarynda ýurdumyzyň ilatyny arassa agyz suwy bilen üpjün etmegiň Baş meýilnamasyny tapgyrlyýan amala aşyrmak möhüm ähmiýete eýedir. Bu meýilnamanyň çäklerinde ähli welaýatlarda suw arassalaýan zawodlar, suw süýjediji desgalar gurulýar, bar bolan suw arassalaýjy desgalaryň durky täzelenýär we suw geçiriji ulgamlar çekilýär, pudagyň maddy-enjamlaýyn binýady berkidilýär. Suw gollaryny tygşytlamaga hem-de ilaty ýokary hilli, halkara ölçeglerine laýyk gelýän agyz suwy bilen doly üpjün etmäge ýardam edýän döwrebap tehnologiýalar, täze ylmy-tehniki işläp düzmeler işjeň ornaşdyrylýar.

Häzirki wagtda diňe Ahal welaýatynda suw arassalaýjy desgalaryň 7-si gurulýar, onuň ähli künjeklerinde suwuň merkezleşdirilen akymy arassalaýjy desgalaryň üsti bilen amala aşyrylýar. Suw arassalaýjy

* Aýry-áýry ministrlikler we edaralar täze jaýlaryň 13-siniň buýrujylary bolup çykyş etdiler, jaýlaryň 10-sy TSTB-niň serişdeleriniň hasabyna we buýurmasy esasynda guruldy. Birleşmä şäheri gurmagyň 14-nji tapgyrynyň taslamalaryny amala aşyrmakda möhüm orun berildi. Olaryň hemmesi diýen ýaly, ýurdumyzda ýaýbaňlandyrylan giň gerimli şähergurluşyk maksatnamalaryny ýerine ýetirmäge has işjeň gatnaşýan hususy kompaniýalaryň güýji bilen amala aşyryldy. Gurluşyga «Total inşaat» türk kompaniýasy hem gatnaşdy, ol Türkmenistanyň Saglygy goraýyş we derman senagaty ministrliginiň buýurmasy boýunça 44 öýli ýaşaýyş jaýyny bina etdi.

desgalaryň 14-si, çuň suwly guýularyň 330-a golaýy we Garagum derýasy suw bilen üpjün edýän çeşmeler bolup durýar. Bir gije-gündizde ilata arassa agyz suwunyň 145 müň kub metrden gowragy berilýär¹⁷⁰.

2016-njy ýylda Daşoguz welaýatynyň Köneürgenç etrabynda bir gije-gündizde agyz suwunyň 50 müň kub metrini öndürýän täze kärhana işläp başlady, bu welaýatyň Görogly, Boldumsaz we S.Türkmenbaşy adyndaky etraplarynda bolsa şeýle zawodlar bina edilýär¹⁷¹.

2017-nji ýylyň 20-nji ýanwarynda Lebap welaýatynyň Serdarabat etrabyň B.Myradow adyndaky geňeşliginiň çäginde kuwwaty bir gije-gündiziň dowamynda 30 müň kubmetre barabar bolan, ýerli ilaty ýokary hilli suw bilen üpjün edýän suw arassalaýjy desgalaryň täze toplumy işe girizildi.

Türkmenistanyň Jemagat hojalygy ministriliginiň kärhanalary 2016-njy ýylda umumy bahasy 204,8 mln. manatlykdan gowrak bolan önüm öndürüp, işleri we hyzmatlary ýerine ýetirip, meýilnama tabşyrygyny 111,7% ýerine ýetirdiler, öňki ýyl bilen deňeşdireniňde ösüş depgini 112,5%-e barabar boldy¹⁷².

Ýurdumyzda 2015-nji ýylyň 20-nji fewralynda kabul edilen «Türkmenistanyň Prezidentiniň obalaryň, şäherçeleriniň, etraplardaky şäherleriň we etrap merkezleriniň ilatynyň ýaşaýyş-durmuş şertlerini özgertmek boýunça 2020-nji ýyla çenli döwür üçin rejelenen görnüşdäki Milli maksatnamasy» üstünlikli amala aşyrylýar, ol adamlaryň durmuşynyň ýokary ülnülerini, olaryň döredijilikli zähmet çekmegi, oňaly ýaşamagy we dynç almagy üçin iň gowy şertleri üpjün etmäge gönükdirilendir. Bu maksatnamany ýerine ýetirmek üçin döwletiň goýberýän ägirt uly serişdeleri, welaýatlarda döwrebap durmuş-ykdysady düzümiň döredilmegi öz netijelerini berip, oba zähmetkeşleriniň durmuş derejesini ýokarlandyrýar. Olaryň yhlasy bilen ýurdumyzda azyk bolçulygy döredilýär we onuň gülläp ösmegi üpjün edilýär. Eziz Watanymyzyň sebitleri tanalmaz derejede özgerýär, onuň ähli künjeklerinde täze durmuş gaýnap joşýar. Oba öz işiňi ýöretmek, bu ýerde düşewüntli önümçilikleri döretmek hem-de olara hünärli işgärleri berkitmek, ýerli öz-özünü

dolandyryş edaralaryny ösdürmek, köp çagaly maşgalalary döretmek we berkitmek babatda ýaşlar üçin hem, ähli ýaşajylylar üçin hem özüne çekiji ýere öwrülýär.

Ähli ýerlerde adamlaryň durmuş şertlerini gowulandyrmak, ýokary amatlykly ýaşayyş jaýlaryny, çagalar baglaryny we mekdepleri, saglygy goraýyş we medeni merkezleri, söwda kärhanalaryny we hyzmatlar ulgamyny, sport desgalaryny, awtomobil ýollaryny, gaz we suw geçirijileri, elektrik üpjünçilik, lagym desgalaryny we beýlekileri gurmak boýunça giň gerimli işler geçirilýär. Şeýle hem obalarda senagat, ulag-aragatnaşyk maksatly we beýleki desgalar bina edilýär.

Welaýatlarda täze ilatly ýerleriň gurulmagy Berkarar döwletimiziň bagtyýarlyk döwrüniň häsiýetli alamatlarynyň biri bolup durýar. Welaýatlaryň her birinde döwrebap obalar we şäherçeler gurulýar, olarda amatlylygyň derejesi hiç bir zatda şäheriňkiden pesde durmaýar. Olar nusgalyk düzümi bolan kiçi şäherlere meňzäp, oba adamlarynyň täze durmuş ölçeglerini tassyklaýar, olaryň durmuş derejesini ýokarlandyrýar.

2016-njy ýylyň 17-nji iýunynda Türkmenistanyň Prezidenti Daşoguz welaýatynyň S.A.Nyýazow adyndaky etrabyň J.Hudaýbergenow adyndaky geňeşliginiň çäginde gurlan Bagtyýar zaman obasynyň açylmagy mynasybetli dabaralara gatnaşdy. Welaýat merkeziniň golaýynda 144 gektar meýdany eýeleýän täze obada 500 maşgala ýa-da 2,5 müň adama niýetlenen, amatlylygyň hemme şertleri bilen üpjün edilen 274 sany 1 gatly, 4 otagly hem-de kottej görnüşli 226 sany 2 gatly, 6 otagly ýaşayyş jaýlary gurlupdyr. Mundan başga-da, bu ýerde ýerli dolandyryş üçin edara binasy, 500 orunlyk mekdep, 240 orunlyk çagalar bagy, saglyk, medeniýet we hyzmatlar öýleri, telefon bekedi, «Toý mekany», söwda merkezi, birnäçe dükanlar, metjit we beýlekiler guruldy. Şu welaýatyň Köneürgenç etrabyň Täze ýol geňeşliginde 400 maşgalanyň ýa-da 2 müňden gowrak adamyň ýaşamagy üçin niýetlenen nusgalyk şäherçäniň gurluşygy batly depginler bilen dowam edýär. Bu ýerde ähli amatlyklary bolan hususy ýaşayyş jaýlary, dürli maksatly desgalaryň birnäçesi gurulýar, suw geçiriji ulgamlar, awtomobil ýollary, beýleki kommunikasiýalar çekilýär.

2016-njy ýylyň 8-nji iýulynda döwlet Baştutanymyzyň gatnaşmagynda Lebap welaýatynyň Garabekewül etrabyňyň Zelili adyndaky geňeşliginde şäher görnüşli, täze döwrebap Berkarar zaman obasynyň açylyş dabarasy boldy. Ol 210 gektar meýdanda ýerleşip, 600 hojalyk üçin niýetlenendir.

2016-njy ýylyň 24-nji iýulynda milli Liderimiz Mary welaýatynyň Mary etrabyňyň Jemgyýet geňeşliginde ýerleşen, 284 hojalyga ýa-da 1,4 müňden gowrak adama niýetlenen Döwletli zaman şäherçesiniň açylyş dabarasyna gatnaşdy. Obanyň umumy meýdany 100 gektara barabardyr. Mary welaýatynyň Altyn sähra etrabynda 460-a golaý hojalyk üçin niýetlenen döwrebap obany ulanmaga bermek boýunça işler alnyp barylýar¹⁷³.

2016-njy ýylyň 12-nji oktýabrynda Türkmenistanyň Prezidentiniň gatnaşmagynda Ahal welaýatynyň Ak bugdaý etrabynda gurlan, 400 hojalyga niýetlenen täze Bereketli zaman şäherçesiniň açylyş dabarasy boldy.

Balkan welaýatynyň Serdar etrabyňyň «Arkaç» daýhan birleşiginde ýaşamak üçin ähli amatlyklary bolan, 300 hojalyk üçin niýetlenen täze obanyň hem-de Bereket etrabyňyň Gulmaç geňeşliginde şonça hojalyk üçin niýetlenen döwrebap şäherçäniň gurluşygy dowam edýär¹⁷⁴.

Döwlet Baştutanymyz Gurbanguly Berdimuhamedowyň Balkan, Daşoguz we Mary welaýatlaryna iş saparlarynyň barşynda hem-de täze obalaryň we şäherçeleriň açylyş dabaralaryna gatnaşanda şol ilatly ýerlerden jaý alan gazak, özbek we rus maşgalalarynyň öýlerine baryp görmegi bellärliklidir.

Şonuň bilen bir wagtda milli Liderimiz welaýatlarda binalaryň we desgalaryň¹⁷⁵ gurluşygynyň ýokary hilli we öz wagtynda, bellenen möhletlerde tamamlanylmagyny, şeýle hem geljekde täze obalaryň we şäherçeleriň daş-töwereginde oba hojalyk önümçiligini hem-de gaýtadan işleýän kärhanalary ösdürmegi talap edýär, munuň özi iş orunlarynyň ýüzlerçesiniň döremegini üpjün eder.

2016-njy ýylda «Türkmenistanyň Prezidentiniň obalaryň, şäherçeleriň, etraplardaky şäherleriň we etrap merkezleriniň ilatynyň ýaşaýyş-durmuş şertlerini özgertmek boýunça 2020-nji ýyla çenli

döwür üçin rejelenen görnüşdäki Milli maksatnamasyny» ýerine ýetirmegiň barşynda 2,4 mlrd. manatlykdan gowrak maýa goýumlary özleşdirildi, desgalaryň 53-si, ýaşayyş jaýlarynyň 1,2 mln. inedördül metrden gowragy guruldy, inženerçilik ulgamlarynyň 907,4 kilometri, aragatnaşyk ulgamlarynyň 3614 kilometri çekildi¹⁷⁶.

2017-nji ýylyň 13-nji ýanwarynda geçirilen Ministrler Kabinetiniň giňişleýin mejlisinde 2016-njy ýylda welaýatlarda durmuş-ykdysady we medeni taýdan ähli görkezijiler boýunça iň ýokary netijeleri gazanan etraplary we etrap hukukly şäherleri kesgitlemek maksady bilen yglan edilen bäsleşigiň jemleri jemlenildi. Kärdeşler arkalaşyklarynyň Milli merkeziniň ýolbaşçylygyndaky ýörite topar ýurdumyzyň her bir welaýaty boýunça hödürlenlen görkezijilere seljerme geçirdi. Şonuň esasynda ýurdumyzyň iň gowy etraby kesgitlendi. Ýylyň jemleri boýunça Lebap welaýatynyň Farap etraby durmuş-ykdysady ösüşiň maksatnamalaryny amala aşyrmakda, bugdaý we pagta taýýarlamak boýunça borçnamalaryny ýerine ýetirmekde, durmuş-medeni maksatly desgalary ulanmaga bermekde, ilaty sport bilen meşgullanmaga çekmekde we beýleki ugurlar boýunça uly üstünlikleri gazanandygy üçin ýeňiji diýlip kesgitlenildi. Ýurdumyzyň sebitlerini durnukly ösdürmek, etraplarda we şäherlerde durmuş-ykdysady we medeni ugurlarda gowy netijeleriň gazanylmagyny hem-de döwrebap tehnologiýalar ornaşdyrylan önümçilikleriň döredilmegini höweslendirmek maksady bilen, Türkmenistanyň Prezidenti Gurbanguly Berdimuhamedow Lebap welaýatynyň Farap etrabyňy bäsleşigiň ýeňijisi diýip yglan etmek we bu etrabyň häkimligini 1 million amerikan dollary möçberde pul baýragy bilen sylaglamak hakynda Buýrug a gol çekdi.

Döwletimiziň durmuş syýasaty jemgyýetiň ähli gatlaklaryny gurşap alýar, olaryň iş, durmuş we medeniýet bilen bagly meselelerini çözmäge ýardam edýär, olaryň bähbitlerini goraýar we hajatlaryny kanagatlandyrýar. Zenanlar adamlaryň esasy umumylyklarynyň birini düzýär, olaryň köpugurly we netijeli işleri Berkarar döwletimiziň bagtyýarlyk döwründe ýurdumyzyň syýasy, ykdysady we medeni durmuşynda uly orun eýeleýär. Olar türkmen jemgyýetinde aýratyn orun eýeläp, intellektual we döredijilik mümkinçiliklerini

hemmetaraplaýyn ösdürmek we açmak üçin özlere amatly şertleri döredýän döwletiň hemmetaraplaýyn goldawyna eýe bolýarlar. Gender deňligini (ýagny jynslaryň arasynda hukuklaryň we mümkinçilikleriň deňligini) göz önünde tutýan durmuş syýasaty netijesinde milli kanunçylyga we halkara hukugynyň kadalaryna laýyklykda aýal-gyzlaryň ýurdumyzyň döwlet we jemgyýetçilik durmuşynyň ähli ugurlaryna doly we deňhukukly gatnaşmagy üpjün edildi.

Türkmen halky ähli döwürlerde zenana uly sarpa bilen garap, mukaddes maşgala ojaýyny, asylyly milli däplerini we ýokary ruhy-ahlak gymmatlyklaryny penalaýjy hökmünde onuň hyzmatlaryna ýokary baha berdi. Biziň döwrümüzde bu döp mynasyp dowamyna eýe boldy hem-de täze mazmun bilen baýlaşdy. Türkmenistanyň Prezidenti Gurbanguly Berdimuhamedow ýurdumyzyň gülläp ösmeginiň bähbidine oňyn özgertmeleri geçirmekde, şeýle hem Watana wepaly, sagdyn we ruhubelent ýaş nesli terbiýelemek işinde zenanlaryň bitirýän uly işlerini nazara almak bilen her ýyl Halkara zenanlar gününeň oňňanynda bu ajaýyp baýramçylygyň hormatyna aýal-gyzlary döwlet sylaglary bilen sylaglamak hakynda Permana, şeýle hem ýurdumyzyň aýallaryna, gyzlaryna we gyzjagazlaryna 40 manat möçberinde pul sowgatlaryny dabaraly ýagdaýda gowşurmak hakynda Buýrug a gol çekýär.

Häzir aýal-gyzlarymyz döwlet we ýerine ýetiriji häkimiýet edaralarynda, milli ykdysadyýetiň ähli pudaklarynda, bilim, ylym, medeniýet we saglygy goraýyş ulgamlarynda üstünlikli zähmet çekýärler, döwlet maksatnamalaryny amala aşyrmaga mynasyp goşantlaryny goşýarlar we uly üstünlikleri gazanýarlar. Olar ýokary döwlet sylaglaryna we hormatly atlara mynasyp bolýarlar.

Dünýä ömür berýän ene durmuşda hemişe uly orun eýeläp, öz çagalarynyň aňynda ynsanperwer maksatlary, belent ruhy-ahlak ýörelgelerine ygrarlylygy kemala getirip, ogullaryny we gyzlaryny şöhratly ata-babalarymyzyň baý durmuş tejribesinde terbiýeläp gelýär. Milli Liderimiziň sagdyn we bagtly enelik we çagalyk üçin, maşgalanyň durmuş goraglylygy üçin, zenanlaryň we çagalaryň hukuklaryny üpjün etmek üçin gowy şertleri döretmek

barada hemmetaraplaýyn alada etmegi Türkmenistanyň Prezidenti Gurbanguly Berdimuhamedowyň enelerimize jemgyýetiň we döwletiň mizemez sütüni hökmünde garaýandygyna aýdyň şaýatlyk edýär. Bu meselä aýratyn üns berilmegi, jemgyýetiň durmuşyny demokratiýalaşdyrmak babatda döwlet syýasatynyň geçirilmegi, şeýle hem milli özboluşlylygyň aýratynlyklary, bilim, medeniýet we saglygy goraýyş ulgamlaryny hem-de ruhy däpleri ösdürmegiň zerurlyklary bilen şertlendirilendir. Çünki ene zenana türkmen jemgyýetinde ähli döwürlerde diňe maşgalada däl-de, eýsem jemgyýetçilik durmuşynda hem aýratyn sarpa goýuldy. Döwlet syýasatynyň ileri tutulýan ugry hökmünde eneligi we çagalygy durmuş taýdan goldamak babatda wezipeleri kesgitlemek bilen, Gahryman Arkadagymyz şeýle diýýär: «Maşgala näçe berk bolsa, jemgyýet hem şonça baýdyr!». Milli Liderimiziň belleýşi ýaly, häzirki döwürde köp çagalylyk – «jemgyýetiň durmuş abadançylygynyň, onuň ertirki güne bolan ynamynyň alamatydyr»¹⁷⁷.

Enelere aýratyn hormat goýmak hem-de olaryň ýurdumyzyň bagtly geljegini üpjün etjek mynasyp ýaş nesli ösdürip ýetişdirmäge mynasyp goşandyny bellemek bilen, Türkmenistanyň Prezidenti ata-babalarymyzyň däplerinden ugur alyp, her ýyl Halkara zenanlar gününiň öňýanynda hem-de bu rowşen bahar baýramçylygynyň şanyna 8 we şondan köp çagany dünýä inderen we terbiýelän eneleriň uly toparyna Türkmenistanyň «Ene mähri» diýen hormatly adyny dakýar. 2017-nji ýylda bu hormatly ada zenanlaryň 285-si mynasyp boldy, olaryň 247-si öý bikeleridir¹⁷⁸. Bu at – eneleriň jemgyýetiň we döwletiň önünde bitiren uly hyzmatlarynyň ykrar edilmeginiň belent nyşany.

Köp çagaly maşgalalar aýratyn döwlet aladasy bilen gurşalandyr, olara hemmetaraplaýyn goldaw, şol sanda ýaşayyş jaý şertlerini gowulandyrmakda goldaw berilýär. Halkara zenanlar günü mynasybetli jaýa aýratyn mätäçlik çekýän köp çagaly maşgalalar paýtagtymyzyň ýokary amatlykly belent ýaşayyş jaýynda giň öýleriň eýeleri bolup, olar täze jaý toýlaryny uly şatlyk duýgusy bilen bellediler¹⁷⁹.

Maşgala jemgyýetiň ilkinji öýjügi, onuň mäkäm esasy bolup durýar. Türkmenistanyň Konstitusiýasynyň rejelenen görnüşine

laýyklykda, maşgala döwletiň hemişelik goragy we howandarlygy astynda durýar. Döwlet maşgalany ýaşaýyş jaýy bilen üpjün etmek, durmuş meselelerini çözmek, aýal zähmetini ýeňilleşdirmek boýunça oňa hemmetaraplaýyn goldaw berýär. Şunda ýaş maşgalalara hem uly üns berilýär, olara ýaşaýyş jaýyny edinmek üçin uly ýeňillikler we uzakmöhletleýin karzlar berilýär. Olary maddy taýdan goldamak hem-de oňat ýaşaýyş-durmuş şertlerini üpjün etmek üçin döwlet zerur bolan serişdeleri bölüp berýär. Maşgala – bu terbiýe ojagy hem bolup durýar. Watansöýüjilik, ula hormat goýmak, zähmetsöýerlik, ruhubelentlik we sabyrlylyk ýaly häsiýetler türkmen halkynyň özboluşlylygynyň häsiýetli aýratynlyklaryny düzýär hem-de maşgalada kemala gelýär.

Döwlet maşgala, enelige we çagalyga uly goldaw berýär. Zenanlara göwrelilik döwründe hem-de çagalara seretmek boýunça kömek pullary, şeýle hem goşmaça zähmet rugsady berilýär, munuň özi çaganyň ilkinji günlerden sagdyn ösmegini üpjün etmäge mümkinçilik berýär. Ýurdumyzda «Howpsuz enelik» maksatnamasy amala aşyrylýar, ol sagdyn göwreliligi we sagdyn çaganyň dogmagyny üpjün etmegi, bäbekhanalarda şertleri gowulandyrmagy öz içine alýar. Şeýle hem BMG-niň Çagalar gaznasy (ÝUNISEF) bilen bilelikde amala aşyrylýan Ene süýdi bilen iýmitlendirmek hem-de az ganlylyga garşy göreşmek boýunça milli maksatnamalar hereket edýär. «Türkmenistanda eneleriň, täze doglan çagalaryň we ýetginjekleriň saglygyny goramak» atly 2015–2019-njy ýyllar üçin Milli strategiýanyň we Hereketleriň meýilnamasynyň çäklerinde hem uly we netijeli işler geçirilýär. Paýtagtymyzda we ýurdumyzyň welaýatlarynda gurlan Enäniň we çaganyň saglygyny goraýan «Ene mähri» merkezleri bu ulgamda hemmetaraplaýyn möhüm halka bolup durýar¹⁸⁰.

Ýurdumyzda ýaş türkmenistanlylaryň bagtly ýaşamagy, olaryň ýokary hilli bilim almagy we sazlaşykly ösmegi, bedenterbiýe we sport bilen meşgullanmagy, saglygyny berkidip, öz ukyp-başarnyklaryny amala aşyrmagy üçin ähli şertleri döretmek boýunça maksada gönükdirilen işler alnyp barylýar. «Türkmen döwleti ýaş nesliň abadançylygynyň bähbidine güýjünem gaýgyrmaz,

serişdesinem»¹⁸¹ diýip, Gahryman Arkadagymyz belleýär. Milli Liderimiz Gurbanguly Berdimuhamedow çagalar bilen söhbetdeş bolmagy gowy görýär, olara atalyk mähri bilen garaýar, şunda olar milli Liderimize ynam bilen jogap berýärler. Döwlet Baştutanymyzyň ösüp gelýän nesil bilen söhbetleri hemişe eziz Watanymyzyň geljegi, onuň ertirki güni baradaky söhbetdeşlige öwrülýär. Türkmenistanyň Prezidenti her ýyl ýurdumyzyň baş arçasynyň ýanynda guralýan Täze ýyl dabarasyna höwes bilen gatnaşýar, işiniň köpdüğine garamazdan, munuň üçin wagt tapýar.

Ýurdumyzda çagalar sagaldyş-dynç alyş merkezleriniň sany ýylsaýyn artýar. Olaryň hemmesi çagalaryň işjeň dynç almagy üçin oňat şertlere eýe bolup, her ýyl täze binalar bilen üsti ýetirilýär. 2016-njy ýylyň 25-nji maýynda Türkmenistanyň Prezidenti Balkan welaýatynyň Serdar etrabynda her tapgyrda 300 çagany kabul etmäge niýetlenen «Dürdäne» atly merkeziň açylyş dabarasyna gatnaşdy.

2016-njy ýylyň tomus dynç alyş möwsüminde Aşgabadýň etegindäki Gökdere jülgesinde ýerleşen şypahanalaryň 14-si ýurdumyzyň ähli sebitlerinden bolan okuwçylaryň 19 müňden gowragyny, «Awaza» milli syýahatçylyk zolagynyň sagaldyş we dynç alyş merkezleriniň 8-si 9,8 müňden gowrak çagany, welaýatlaryň çagalar sagaldyş merkezleriniň 5-si okuwçylaryň 5,2 müňden gowragyny kabul etdi, mekdepleriň ýanyndaky meýdançalara çagalaryň 59,7 müňden gowragy gatnady. Ýurdumyz boýunça çagalaryň 93,7 müňden gowragy dynç alyş bilen gurşaldy. 2016/17-nji okuw ýylynyň gýşky dynç alyş möwsüminde Gökderäniň çagalar sagaldyş merkezlerinde mekdep okuwçylarynyň 3,4 müňden gowragy, welaýat merkezlerinde 1,4 müňe golaý çaga dynç aldy¹⁸².

Milli Liderimiziň başlangyjy bilen ähli welaýatlarda mümkinçiligi çäkli bolan çagalar üçin sagaldyş we okuw-terbiýeçilik toplumlary bina edildi, her ýyl çagalar öýleri we internatlary üçin haýyr-sahawat çäresi geçirilýär. Mundan başga-da, çagalar öýlerine, ýöriteleşdirilen we kömekçi internatlara Türkmenistanyň Çagalar gaznasy*, edaralar

* Türkmenistanyň Çagalar gaznasy haýyr-sahawat gaznasy bolup, onuň esasy maksady köp çagaly maşgalalara, çagalar öýlerine we internatlara, mekdebe çenli çagalar edaralaryna kömek etmek bolup durýar. Ol her bir baýramçylyk mynasybetli haýyr-sahawat çärelerini geçirip, köp sanly çagalary uly üns bilen gurşap almaga, olaryň

we kärhanalar yzygiderli kömek berýärler, olar çagalar üçin konsertleri guraýarlar, olara telewizorlary, wideomagnitofonlary, saz gurallaryny, egin-eşikleri, aýakgaplary, sagatlary we beýlekileri sowgat edýärler. Haýyr-sahawat we rehim-şepagat ýurdumyzda durmuş ýörelgesiniň aýrylmaz bölegine öwürüldi.

Ýurdumyzda ýaşy bir çene ýeten adamlar ählumumy hormatdan peýdalanýarlar, munuň özi türkmen jemgyýetiniň mäkäm ýörelgesi bolup durýar. Döwlet Baştutanymyz Gurbanguly Berdimuhamedow olara uly üns bilen garap, ýaşulularyň mynasyp durmuşda ýaşamagy üçin ähli şertleri döredýär, olaryň ýaşlary ruhy-ahlak taýdan terbiýelemekde, olarda watançylyk we ynsanperwerlik duýgularyny kemala getirmekde eýeleýän ornuna aýratyn ähmiýet berýär. Sagaldyş merkezlerinde, şypahanalarda, saglyk öýlerinde we hassahanalarda ýaşuly nesliň wekillerine ýokary derejede hyzmat edilýär. Döwletimiz hossarsyz adamlara uly durmuş goldawyny berýär. Ähli welaýatlarda gartaşan raýatlara durmuş taýdan hyzmat edýän merkezler hereket edýär, olaryň işgärleri mätäç adamlara ýaşayyş-durmuş, lukmançylyk we beýleki hyzmatlary öýlerine baryp hem-de gündelik we gije-gündiz bolunýan bölümlerde edýärler.

Halkyň we her bir adamyň saglygyny üpjün etmek döwletiň möhüm wezipeleriniň biri bolup durýar. Bu diňe ilatyň zähmete ukyplylygy we jemgyýetiň ykdysady işjeňligi bilen däl-de, eýsem, ozaly bilen, raýatyň saglygyny goramaga, onuň ýokary derejeli lukmançylyk kömegine aýrylmaz hukugyny amala aşyrmagy bilen baglydyr. «Milletiň saglygy – ýurduň baýlygy» ýörelgesinden ugur almak bilen hem-de «Saglyk» döwlet maksatnamasyna laýyklykda Türkmenistanda saglygy goraýyş ulgamy ösdürilýär we raýatlar döwrebap derejede lukmançylyk hyzmatlary bilen üpjün edilýär.

Köp ýyllaryň dowamynda ýurdumyzyň saglygy goraýyş ulgamyna ýolbaşçylyk eden hem-de häzir bu ulgama uly goldaw berýän hormatly Prezidentimiz Gurbanguly Berdimuhamedowyň ýolbaşçylygynda «Saglyk» döwlet maksatnamasy işlenilip

durmuşyny baý mazmunly we gyzykly etmäge çalyşýar, çagalara şatlyk paýlaýar. Bu işde Çagalar gaznasy «Agama» alpinistler kluby, çagalar sport mekdepleri we beýleki edaralar bilen işjeň hyzmatdaşlyk saklaýar¹⁸³.

taýýarlanylady we üstünlikli durmuşa geçirilýär. Onuň çäklerinde ýurdumyzda barlaghana-anyklaýyş we bejeriş-öňüni alyş işlerini kämilleşdirmek, lukmançylyk bilimini, ylmyny we senagatyny ösdürmek, jemgyýetde sagdyn durmuş ýörelgesini berkarar etmek boýunça toplumlaýyn çäreler amala aşyrylýar. Munuň özi ýaramaz endiklerden el çekilmegini, oýlanyşykly iýmitlenmegi, zähmeti we dynç almagy sazlaşykly utgaşdyrmagy, bedenterbiýe we sport bilen yzygiderli meşgullanmagy göz önünde tutýar. Türkmenistanlylar ýurdumyzda gurlan, ylmyň soňky gazanan tehnikalary bilen enjamlaşdyrylan häzirkizaman lukmançylyk klinikalarynda we şypahanalarynda ýokary hilli lukmançylyk hyzmatlaryna kepillendirilen mümkinçilik aldylar.

Ýurdumyzda maşgala lukmançylygynyň hyzmatlary ornaşdyryldy, raýatlaryň döwlet meýletin lukmançylyk ätiýaçlandyrmasy girizildi, ol adamlara lukmançylyk we dermanlar boýunça ýeňillikleri artdyryp, olara kesellän halatynda ýeňillikli netijeli bejergini kepillendirýär. 2016-njy ýylda döwlet meýletin lukmançylyk ätiýaçlandyrmasyndan gelip gowşan serişdeleriň möçberi boýunça ösüş depgini öňki ýyl bilen deňeşdireniňde 105%-e deň boldy, hojalyk hasaplaşygyndaky edaralardan we tölegli hyzmatlardan girdejiler bolsa 112%-e deň boldy¹⁸⁴.

Keselleriň döremeginiň öňüni almak we ýok etmek boýunça görülen çäreleriň toplumlaýynlygy we netijeliligi ýurdumyzda käbir howply ýokanç keselleri ýok etmäge mümkinçilik berdi. Türkmenistan Merkezi Aziýada XXI asyrdaky gyzyrma keselini ýok eden ilkinji döwlet hem-de işleri guramak, aýratyn-da serhetüsti hyzmatdaşlyk meselelerinde beýleki döwletler üçin nusga döwlet boldy. 2016-njy ýylda Bütindünýä saglygy goraýyş guramasynyň Ýewropa sebit edarasy ýurdumyza gyzamygyň we gyzyljanyň soňuna çykylmagy hakynda halkara güwänamalaryny gowşurdy¹⁸⁵.

Çilim çekilmegine garşy göreşmek adam saglygyna howp salýan wehimleriň biriniň öňüne böwet goýmak bolup durýar. Bu işde biziň ýurdumyz nusgalyk mysal görkezip, BSGG-niň temmäkä gözegçilik etmek boýunça çarçuwaly konwensiýasyny tassyklamak bilen çäklenmän, eýsem ony iş ýüzünde üstünlikli

amala aşyryp, türkmenistanlylaryň häzirki we geljekki nesillerini temmäki önümlerini sarp etmegiň ýaramaz netijelerinden goraýar. BSGG bilen bilelikde geçirilen barlaglaryň netijeleriniň tassyklaýşy ýaly, Türkmenistan temmäkini sarp etmegiň iň pes görkezijisine eýe bolan ýurt bolup durýar. Çilim çekilmegine garşy göreşmäge goşan uly goşandy hem-de bu ugurda bitiren uly hyzmatlary üçin Türkmenistanyň Prezidenti Gurbanguly Berdimuhamedow 2016-njy ýylyň iýunynda BSGG-niň ýörite medaly bilen sylaglandy. BSGG-niň ýolbaşçysy Margaret Çeniň gowşuran bu sylagy adamlaryň saglygyny goramak babatda döwlet syýasatynyň netijeliligine, Gahryman Arkadagymyzyň ýolbaşçylygynda işlenilip taýýarlanan we durmuşa geçirilýän oňyn özgertmeleriniň getirýän miwelerine berlen mynasyp baha boldy¹⁸⁶.

Ösüp gelýän nesliň saglygy, onuň dogry iýmitlenmegi, täze doglanlar, çagalar we ýetginjekler üçin netijeli önüni alyş we bejeriş çärelerini geçirmek barada edilýän alada döwletiň aýratyn üns merkezinde durýar. Bu ugurda ýurdumyz BMG-niň Çagalar gaznasy (ÝUNISEF) bilen işjeň hyzmatdaşlyk edýär. Köpýyllyk özara peýdaly hyzmatdaşlyk netijesinde birnäçe taslama amala aşyryldy we durmuşa geçirilýär*.

Ýurdumyzda saglygy goraýyş ulgamynyň düzümini toplumlaýyn döwrebaplaşdyrmak boýunça düýpli çäreler görülýär. Onuň edaralarynyň maddy-enjamlaýyn üpjünçilik derejesi ýylsaýyn ýokarlanýar, bu bolsa ilatyň saglygyny goramaga kuwwatly itergi berýär. Bu ulgamyň ýörite enjamlar we öndebaryjy tehnologiýalar bilen üpjün edilen täze desgalary – saglyk öýleri, hassahanalar,

* 2016-njy ýylyň 26-njy martynda «Ene süýdi bilen iýmitlendirmegi wagyz etmek we goldamak hakynda» Türkmenistanyň Kanuny kabul edildi, onda eneligi we çagalygy goramagyň döwlet kepillikleri berkidildi. ÝUNISEF bilen hyzmatdaşlygyň bilelikdäki meýilnamasy bilen çaganyň irki ösüşi boýunça maksatnamanyň çäklerinde bu ugurda milli hünärmenleri taýýarlamak göz önünde tutuldy. Şunuň bilen baglylykda degişli daşary ýurt merkezleriniň bilermenleriniň gatnaşmagynda tapgyrlaýyn okuwlar geçirilýär. Ene süýdi bilen iýmitlendirmegiň esaslary Döwlet lukmançylyk uniwersitetiniň, lukmanlary kämilleşdirmek kafedralarynyň, lukmançylyk mekdepleriniň okuw meýilnamalaryna girizildi. BSGG-niň ene süýdi bilen iýmitlendirmek boýunça ýörelgelerini durmuşa ornaşdyrmak bilen Türkmenistanyň çaga dogrulýan edaralary «Çaga mähirli garaýan hassahana» diýen halkara derejesine eýe boldular¹⁸⁷.

saglygy goraýyş merkezleri, şypahana toplumlary we beýlekiler guruldy we bina edilýär*. 2016-njy ýylyň meýilnamasy ýurdumyz boýunça saglygy goraýyş edaralarynyň 16-synyň gurulmagyny we ulanmaga berilmegini öz içine aldy¹⁸⁸.

2016-njy ýylyň 27-nji maýynda döwlet Baştutanymyz Gurbanguly Berdimuhamedow Türkmenbaşy şäherinde bina edilen 360 orunlyk köpugurly sagaldyş toplumynyň düýbünü tutmak dabarasyna gatnaşdy. 2016-njy ýylyň 30-njy iýunynda milli Liderimiz Aşgabat şäherinde saglygy goramak babatda işleriň ýagdaýy bilen tanşyp, lukmançylyk ulgamynyň düzüminiň döwrebaplaşdyrylmagy bu ulgamy kämilleşdirmeginiň wezipelerine gabat gelmelidir diýip belledi.

2016-njy ýylyň 21-nji iýulynda giňden we ýokary derejede bellenen Saglygy goraýyş we derman senagaty işgärleriniň günü** Türkmenistanyň Prezidentiniň gatnaşmagynda paýtagtymyzda Halkara newrologiýa merkeziniň, Morfologiýa merkeziniň, Jemgyýetçilik saglygy we iýmit merkeziniň hem-de Aýratyn howply keselleriň önüni alyş merkeziniň açylyş dabaralary boldy. Desgalaryň 4-siniň hem Halkara güwänamalaryna mynasyp bolandygyny bellemek gerek. Bu desgalar Türkmenistanda ilata hyzmat ediş ulgamynda ösüşiň ýokary derejesini tassyklaýar. Şeýle hem saglygy goraýyş işgärleri üçin 12 gatly, 44 öýli ýaşaýyş jaýy ulanmaga berildi. Şol günün ertesi, 22-nji iýulda paýtagtymyzda «Saglyk–2016» atly Halkara sergisi we ylmy maslahaty hem-de «Bütindünýä Saglygy goraýyş guramasynyň Ýewropa sebitinde gyzyrma keseliniň gaýtadan ýaýramagynyň önüni almak boýunça

* Diňe Lebap welaýaty boýunça 2008 – 2016-njy ýyllarda döwrebap enjamlar bilen üpjün edilen hassahanalaryň, saglyk öýleriniň we sagaldyş merkezleriniň 46-sy ulanmaga berildi¹⁸⁹.

** Pudagyň işgärleriniň bu hünär baýramçylygynyň önýanynda Türkmenistanyň Prezidenti Gurbanguly Berdimuhamedow «Türkmenistanyň dermanlyk ösümlikleri» atly ylmy işiniň VIII tomuny ýazmagyny tamamlady. Ol ýurdumyzda halkyň saglygyny goramak boýunça amala aşyrylýan giň gerimli işlere uly goşant boldy. Türkmen, rus we iňlis dillerinde çap edilen neşiriň tanyşdyryş dabarasy 2016-njy ýylyň 21-nji iýulynda Aşgabatda, şeýle hem 22-nji sentýabrda XI kitap sergi-ýarmarkasynyň çäklerinde geçirildi, şonda kitabyň tanyşdyryş dabarasyna daşary ýurtly alymlar we edebiýatçylar hem gatnaşdylar.

ýokary derejede geňesmek» atly halkara maslahaty öz işini tamamlady.

Saglygy goraýyş edaralary ýurdumyzyň ähli welaýatlarynda, alys künjeklerinde hem bina edilýär. Munuň özi ilata ýerlerde ýokary hilli lukmançylyk kömegini bermäge ýardam edýär. Mysal üçin, Balkan welaýatynyň Etrek etrabyňyň Gudriolum obasynda täze Saglyk öýi ulanmaga berildi, onda bejeriş-öňüni alyş, barlaghana-anyklaýyş otaglary ykjam ýerleşdirildi. Indi ýerli ýaşaýjylar täze lukmançylyk tehnikalary bilen enjamlaşdyrylan döwrebap binada ýokary hilli lukmançylyk hyzmatlaryndan peýdalanýarlar. Bu enjamlar lukmanlara keseli takyk kesgitlemäge hem-de netijeli stasionar ýa-da ambulator bejergisini bellemäge mümkinçilik berýär¹⁹⁰.

Türkmenistanyň derman senagaty ýerli çig maly peýdalanmak bilen derman serişdeleriniň önümçiligini artdyrýar. Mysal üçin, «Buýan» obasenagat toplumy türkmen topragynda ösýän dermanlyk ösümlüklerden derman önümleriniň dürli görnüşlerini çykarýar. 2016-njy ýylda derman serişdeleriniň önümçiligi öňki ýyl bilen deňeşdireniňde 6,1% artdy, derman serişdelerini işläp çykarmak boýunça girdejileriň ösüş depgini 10,5%-e deň boldy. Ýurdumyzda öndürilýän dermanlyk serişdeleriniň hem-de lukmançylyk maksatly önümleriň 30 görnüşü daşary ýurtlara iberilip başlandy. 2016-njy ýylda Türkmenistanyň Saglygy goraýyş we derman senagaty ministrligi boýunça bölekleýin haryt dolanyşygy 2015-nji ýyl bilen deňeşdireniňde 21% artdy, bu ýurdumyzda öndürilýän dermanlyk serişdeleriniň satuwynyň ýokarlanmagy bilen baglydyr¹⁹¹.

Soňky ýyllarda lukmançylyk bilimini kämilleşdirmek we lukmançylyk ylmyny ösdürmek boýunça möhüm ädimler ädildi. Saglygy goraýyş ulgamy üçin hünärli işgärleri taýýarlamak işleri amala aşyrylýar, lukmanlaryň we beýleki saglygy goraýyş işgärleriniň hünär derejesi ýokarlanýar. Lukmançylyk ylmy-barlag edaralarynyň we ylmy-kliniki merkezleriň mümkinçilikleri artýar, olarda döwrebap ylmy işleri geçirmek üçin ähli şertler döredilýär.

Şunda dünýä belli daşary ýurt lukmançylyk ylmy-okuw merkezleri bilen özara peýdaly hyzmatdaşlyga we tejribe alşylmagyna uly ähmiýet berilýär. Aýratyn-da türkmen we nemes lukmanlarynyň

arasyndaky işewür gatnaşyklar netijeli bolup durýar. 2011–2016-njy ýyllarda türkmen-german lukmançylyk forumlarynyň 6-sy guraldy, olaryň 3-si GFR-de we 3-si biziň ýurdumyzda geçirildi. VI forum 2016-njy ýylyň 4-5-nji noýabrynda Aşgabatda geçirildi. Onda süýji keselini bejermek, endokrin hirurgiýasy, fizioterapiýa, onkologiýa, keselleri anyklamagyň we bejermegiň innowasion usullaryny öwrenmek we işe ornaşdyrmak ýaly ugurlarda ikitaraplaýyn hyzmatdaşlygyň meselelerine garaldy. Mundan başga-da, netijeli gatnaşyklaryň çäklerinde saglygy goramak boýunça türkmen-german mekdebi döredildi. Türkmen lukmanlarynyň 125-den gowragy GFR-iň esasy klinikalarynda hünär derejesini ýokarlandyryş okuwlaryny geçdiler. Şol bir wagtda tejribe alyşmak maksady bilen ýurdumyzda belli nemes alymlarynyň, professorlarynyň we hünärmenleriniň onlarçasy boldular. Bilelikdäki ylmy-barlag işleri dowam edýär, olaryň netijeleri işde üstünlikli ulanylýar. Biz geljekde hem milli saglygy goraýyş ulgamyny döwrebaplaşdyrmak, öňdebaryjy tehnologiýalary ornaşdyrmak, türkmenistanlylara hödürlenýän, halkara ölçeglerine laýyk gelýän lukmançylyk hyzmatlarynyň hilini ýokarlandyrmak boýunça ýurdumyzyň we german lukmanlarynyň yzygiderli we netijeli gatnaşyklaryny dowam ediris¹⁹² diýip, döwlet Baştutanymyz Gurbanguly Berdimuhamedow belleýär.

Adamlaryň beden we ruhy saglygy, şol sanda olara şpahanada kömegini bermek üçin ähmiýeti uly bolan saglygy goraýyş baradaky syýasat ýurdumyzyň durmuşynyň dürli ugurlarynda amala aşyrylýar. Häzir ilata Baýramaly, Arçman, Daşoguz, Ýylysuw, Mollagara, Farap şpahanalary, şeýle hem Berzeňňidäki ylmy-kliniki kardiologiýa merkezli hassahananyň şpahanada bölümi döwrebap hyzmatlary hödürleýär. Bejergi we sagaldyş nukdaýnazaryndan türkmen şpahanalary dünýä derejesine çykmak bilen, lukmançylyk hyzmatlarynyň, ýurdumyzyň bejeriş serişdeleriniň eksport gymmatlygyny artdyrýar. Olaryň köpüsiniň özboluşly aýratynlygy barada Türkmenistanyň Prezidenti Gurbanguly Berdimuhamedowyň «Türkmenistan – melhemler mekany» atly kitabynda gürrüň berilýär.

Döwlet Baştutanymyz 2016-njy ýylyň 26-njy maýynda Mollagara şpahanasyna baryp, onuň ajaýyp sagaldyş mümkinçiliklerini belledi,

bu ýerde käbir keselleri bejermek üçin tebigy şertler ulanylýar. Bu ýerde 2012-nji ýylyň tomsunda ulanmaga berlen şypahana toplumy dynç alýanlara hödürlenýän bejeriş-sagaldyş kadalaryny ep-esli giňeltmäge mümkinçilik berdi.

Ýurdumyzda şypahana we syýahatçylyk ugurly täze edaralar – öňdebaryjy lukmançylyk enjamlary bilen üpjün edilen sagaldyş merkezleri, şypahanalary we dynç alyş öýleri işe girizilýär. 2016-njy ýylyň 27-nji maýynda milli Liderimiz Merkezi Aziýanyň şypahana merjeni diýlip ykrar edilen «Awaza» milli syýahatçylyk zolagynda şypahanany gurmak hakynda Karar kabul etdi. Häzir bu ýerde dynç alýanlaryň münlerçesini kabul edýän köp sanly myhmanhanalar we şypahanalar hereket edýär. 2016-njy ýylyň 5-nji awgustynda Hazar deňziniň ekologik taýdan arassa kenarynda ýerleşen dynç alyş merkezinde Türkmenistanyň Prezidenti Gurbanguly Berdimuhamedowyň gatnaşmagynda TSTB-niň «Ýelken» kottejler toplumu, şeýle hem ýaht-klub hem-de ýurdumyzyň Merkezi bankynyň buýurmasy boýunça bina edilen we ilkinji dynç alýanlary kabul eden «Tolkun» kottejler toplumu açyldy.

Şeýlelikde, döwlet Baştutanymyzyň başlangyjy bilen ýurdumyzda soňky ýyllarda ösüşiň hil taýdan täze sepgitlerine çykan saglygy goraýyş ulgamyny has-da kämilleşdirmek boýunça maksada gönükdirilen we toplumlaýyn işler geçirilýär.

Daşky gurşawy goramagyň durmuş-arassaçylyk häsiýetine eýe bolan ençeme meseleleri ilatyň saglygynyň gowulanmagy we lukmançylygyň ösmegi bilen berk baglydyr. Ýurdumyzda ekologiýa meselelerine örän uly üns berilýär. Daşky gurşawy goramak Türkmenistanyň Prezidenti Gurbanguly Berdimuhamedowyň alyp barýan döwlet syýasatynyň ileri tutulýan ugurlarynyň biri bolup durýar. Bu syýasatyň ekologiýa ugrunyň many-mazmuny ýurdumyzyň ykdysady ulgamynyň üýtgemeginde jemlenip, şunda önümçilik ulgamy tebigatyň bäsdeşi däl-de, eýsem onuň ýarany we sütüni bolmalydyr. Bu syýasat jemgyýetiň sazlaşygyny, onuň ruhy-ahlak terbiýesini, raýatlaryň ýokary ekologiýa medeniýetini we degişli hukuk düşüňjesini, olaryň tebigata oýlanyşykly-jogapkärli

garaýşyny öz içine alýar. Ýurdumyzda tebigaty goramak, ýer, suw we biologik serişdeleri rejeli peýdalanmak, biologik köpdürlüligi we tebigy ýerleri goramak, howanyň hapalanmagyna we çölleşmä garşy göreşmek, ilata ekologiýa barada düşünje bermek babatda uly işler geçirilýär. Bu ugurda giň gerimli maksatnamalar we iri taslamalar amala aşyrylýar. Tebigaty goramak hakynda täze kanunlar kabul edildi. Türkmenistanyň howanyň üýtgemegi boýunça milli maksatnamasy hem-de Türkmenistanyň milli Tokaý maksatnamasy tapgyrma-tapgyr amala aşyrylýar. Senagatda we oba hojalygynda ylmyň gazananlarynyň, ekologiýa taýdan arassa, serişde tygşytlajy tehnologiýalaryň giňden ornaşdyrylmagy, ýurdumyzyň syýahatçylyk we dynç alyş kuwwatynyň amala aşyrylmagy bilen aýratyn mümkinçilikler bagly bolýar.

Paýtagtymyzy, ýurdumyzyň welaýatlaryny, şäherlerini, etraplaryny, şäherçelerini we obalaryny bagy-bossanlyga büremek ýurdumyzyň ekologiýa abadançylygy hem-de ilatyň durmuşy üçin amatly şertleri döretmek babatda uly ähmiýete eýe bolup durýar. Ýurdumyzyň ähli künjeklerinde döredilýän tokaý zolaklary, gök guşaklar türkmen topragynyň, eziz Watanymyzyň gözelligini artdyrýar.

Her ýylyň ýazynda we güýzünde Türkmenistanda bag ekmek we abadanlaşdyrmak boýunça biraýlyklar geçirilýär. Ählihalk bag ekmek möwsümleriniň barşynda saýaly, pürli we miweli agaç nahallarynyň, şeýle hem üzümniň 3 mln. düýbi oturdylýar. Bag ekmegiň her möwsümi ilatly ýerleriň töwereginde, dag eteklerinde, kanallaryň we derýalaryň boýunda, deňiz kenarynda el bilen döredilen tokaýlaryň meýdanyny ep-esli giňeldýär.

2016-njy ýylyň 8-nji oktyabrynda döwlet Baştutanymyz Gurbanguly Berdimuhamedow ählihalk ýowaryna gatnaşyp, giň möçberli bag ekmek möwsüminiň nobatdaky tapgyryna badalga berdi. Çäräniň barşynda tutuş ýurdumyz boýunça 340 müň adam 355 müň düýp agaç nahallaryny oturdylar hem-de ozal ekilen baglara, ýagny 1,6 mln. düýp agaja ideg etmek boýunça işleri ýerine ýetirdiler. 2016-njy ýylda jemi 3 million düýp agaç nahaly oturdyldy¹⁹³, olar birnäçe ýyldan arassa we salkyn howany peşgeş

berýän bereketli baglara, saýaly seýilgählere we jeňňelliklere, gür tokaýlyklara öwrüler.

Köpçülikleýin bedenterbiýe-sagaldyş hereketini hem-de ýokary netijeli sporty höweslendirmek, beden we ruhy taýdan sagdyn nesli terbiýelemek halkyň saglygyny berkitmäge gönükdirilen döwlet syýasatynyň ileri tutulýan ugurlarynyň biri bolup durýar. «Ýurdumyzda bedenterbiýäni we sporty ösdürmäge, raýatlarymyzyň işjeňligini artdyrmaga hem-de saglygyny berkitmäge hemişe uly üns bereris»¹⁹⁴ diýip, Türkmenistanyň Prezidenti belleýär.

Işjeň, sagdyn durmuş ýörelgesiniň tarapdary we hyjuwly nesihatçysy, ajaýyp türgen bolmak bilen, döwlet Baştutanymyz şunda watandaşlarymyza, ozaly bilen, ýaşlara şahsy görelde görkezýär. Milli Liderimiz işiniň köpdüğine garamazdan, sport bilen meşgullanmak ýaly üýtgeşsiz kadasyna eýermek bilen, sportuň dürli görnüşleri – atçylyk sporty, welosiped we awtomobil ýaryşlary, gündogar göreşleri, tennis we beýlekiler bilen meşgullanýar. Bu Gahryman Arkadagymyzyň aýdan sözleriniň işden aýry gelmeýändigini aýdyň subut edýär*. Türkmenistanyň Prezidenti Gurbanguly Berdimuhamedowyň şahsy göreldesi hem-de «Sagdyn bedende sagdyn ruh» diýip wagyz edýän ýörelgesi ýaş türkmenistanlylar üçin şygara öwrüldi, bedenterbiýe we sport bilen yzygiderli meşgullanmak olar üçin gündelik durmuşyň kadasyna öwürülýär.

Sport – bu erk-islegiň, güýç-gaýratyň, gözelligiň, saglygyň hem-de täze belentliklere tarap okgunlylygyň beýanydyr. Hut şonuň üçin ol ýurdumyzda köp sanly tarapdarlaryna, jemgyýetiň durmuşynda uly ähmiýete eýe bolýar. Köpçülikleýin bedenterbiýe-sport hereketi ýylsaýyn ýokarlanýar. Munuň özi beden we ruhy taýdan sagdyn

* Türkmenistanyň Prezidenti Gurbanguly Berdimuhamedow Aziýanyň Olimpiýa geňeşiniň Hormat ordeniniň, taekwondo boýunça 7-nji derejeli gara guşagyň hem-de karate boýunça 6-njy danyň gara guşagynyň eýesi bolup durýar, şeýle hem milli sport hereketini ösdürmäge goşan uly goşandy üçin «Karate-do» Ähliýapon federasiýasynyň hormatly agzalygyna saýlandy. 2016-njy ýylyň 23-nji sentýabrynda döwlet Baştutanymyz Gurbanguly Berdimuhamedowa Sport metbugatynyň halkara assosiýasiýasynyň Aziýa sport metbugatynyň ýokary derejeli altyn medaly gowşuryldy. Gahryman Arkadagymyz bu ýokary sylaga milli sport hereketini ösdürmäge hem-de ýurdumyzyň habar beriş serişdeleriniň işini kämilleşdirmäge, bu ähmiýetli ulgamlarda netijeli halkara hyzmatdaşlygyny berkitmäge goşan uly goşandy üçin ilkinji bolup mynasyp boldy.

milleti kemala getirmäge, türkmen jemgyýetinde sagdyn durmuş ýörelgesini berkarar etmäge ýardam edýär. Şunuň bilen birlikde Türkmenistany dünýä derejesindäki sport döwleti hökmünde berkarar etmäge, zehinli türgenleri we ýokary derejeli tälimçileri taýýarlamaga ýardam edýän hünär sportuny ösdürmäge möhüm ähmiýet berilýär. Bularyň hemmesi ýurdumyzda dürli ýaşdaky adamlaryň ýüzlerçe münüsini gurşap alan bedenterbiýe-sagaldyş hereketini ösdürmäge oňyn täsir edýär. Ýaş türkmenistanlylaryň münlerçesi ýokary netijeler sporty bilen meşgullanýarlar, 2017-nji ýylyň V Aziýa oýunlarynda üstünlikli çykyş etmäge taýýarlyk görýärler.

Döwlet Baştutanymyz Gurbanguly Berdimuhamedowyň taýsyz tagallalary netijesinde ýurdumyzda köpçülikleýin bedenterbiýe-sport hereketiniň giň gerime eýe bolmagy üçin zerur bolan ähli şertler döredilýär. Sport düzümini giňeltmäge uly möçberde serişdeler gönükdirilýär. Ähli ýerlerde köpugurly stadionlar, çagalar sport mekdepleri, bedenterbiýe-sagaldyş we sport merkezleri gurlup, ulanmaga berildi we gurulmagy dowam edýär. 2015-nji ýylyň ahyrynda Lebap welaýatynyň Saýat etrabynyň Gyzyлгаýa obasynda 1,5 müň orunlyk stadiony bolan sport toplумы işe girizildi. 2016-njy ýylyň 14-nji aprelinde Türkmenistanyň Prezidenti Aşgabatda täze sport desgasynyň – ýurdumyzyň Içeri işler ministrliginiň awtosport toplumyna girýän motosport boýunça ýaryşlary geçirmek üçin sektoryň açylyş dabarasyna gatnaşdy. Bu ýerde awto we moto tehnikalaryny ýokary derejede dolandyrmagyň ajaýyp nusgasyny görkezen döwlet Baştutanymyza türkmen sportuny dünýä derejesine çykarmak boýunça aýratyn hyzmatlary üçin Türkmenistanyň IIM-niň, Awtomobil sport federasiýasynyň hem-de Sport baradaky döwlet komitetiniň ýokary ussatlyk derejesiniň diplomy gowşuryldy.

Ilatyň ähli gatlaklarynyň bedenterbiýe bilen, şol sanda ýerli howa üçin adaty bolmadyk sportuň gyşky görnüşleri bilen meşgullanmak üçin ýurdumyzda döredilen şertler türkmen türgenlerine sebit we dünýä derejesindäki abraýly ýaryşlarda öz başarnyklaryny açmagy üçin täze mümkinçilikleri döredýär.

2016-njy ýylyň 8-nji ýanwarynda Türkmenistanyň Prezidenti Gurbanguly Berdimuhamedow «Daşary ýurtly sport hünärmenlerini işe çagyrmagyň meseleleri hakynda» Karara gol çekip, Türkmenistanyň Sport baradaky döwlet komitetine, ministrliklere we pudak edaralaryna sportuň görnüşleri boýunça toparlary we türgenleri ýokary derejede taýýarlamak üçin daşary ýurtly sport hünärmenlerini bellenen tertipde işe çagyrmaga ygtyýar berdi. 2016-njy ýylyň 2-nji dekabrynda döwlet Baştutanymyz «Olimpiýa oýunlarynda we beýleki abraýly halkara ýaryşlarynda baýrakly orunlara mynasyp bolan türgenleri, olaryň tälimçilerini sylaglamak hakynda» Karara gol çekip, degişli Tertibi we pul baýraklarynyň möçberlerini tassyklady. Bu resminama türgenleri we tälimçileri täze ýeňişlere ruhlandyrdy.

Türgenleriň ussatlygyny ýokarlandyrmak hem-de olary halkara ýaryşlaryna taýýarlamak üçin yzygiderli okuw-türgenleşik ýygynyşyklary, dürli sport çäreleri – sportuň dürli görnüşleri boýunça ýaryşlar, bäsleşikler, çempionatlar geçirilýär. 2016-njy ýylda ýurdumyzda içerki ýaryşlaryň 192-si we sport-köpçülikleýin çäreleriň 89-sy geçirildi¹⁹⁵.

Her ýylyň aprel aýynda «Sagdynlyk we bagtyýarlyk» diýen at bilen köpçülikleýin bedenterbiýe-sport we sagdyn durmuş-medeni çärelerini geçirmek indi asylyly däbe öwürüldi. Olara mekdep okuwçylary we talyplar, halk hojalygynyň dürli pudaklarynyň zähmetkeşleri gatnaşýarlar. Jemgyýetimize sagdyn durmuş ýörelgelerini işjeň ornaşdyrmak, bedenterbiýäni we sporty wagyz etmek hem-de ösdürmek, saglygy goraýyş we sport babatda halkara hyzmatdaşlygyny pugtalandyrmak, şeýle hem Bütindünýä saglyk güni mynasybetli köpçülikleýin bedenterbiýe-sport hem-de sagdyn durmuş-medeni çäreleri geçirmek boýunça başlangyjy dowam etdirmek maksady bilen, Türkmenistanyň Prezidenti 2016-njy ýylyň 25-nji fewralynda Karara gol çekdi. Resminama laýyklykda, ýurdumyzda «Sagdynlyk we bagtyýarlyk» atly köpçülikleýin bedenterbiýe-sport we sagdyn durmuş-medeni çäreleri 5-nji aprel – 5-nji maý aralygynda geçirmek belleniildi. Halkymyz däbe öwürülen bu biraýlygy işjeň goldady, bu bolsa, stadionlarda we açyk sport meýdançalarynda, bedenterbiýe-sagaldyş we sport merkezlerinde,

okuw mekdepleriniň sport zallarynda giň gerimde geçirilen köp sanly ýaryşlaryň we beýleki çäreleriň köpçülikleýinligini üpjün etdi. Biraýlygy geçirmegiň barşynda 2016-njy ýylyň Mirasa sarpa goýmak, Watany özgertmek ýyly diýlip yglan edilmegi hem-de Türkmenistanyň mukaddes Garaşsyzlygynyň 25 ýyllygy mynasybetli dabaralar we çäreler, şeýle hem ýaryşlaryň onlarçasy geçirildi. Olaryň arasynda Aziada–2017-niň maksatnamasyna giren sportuň görnüşlerine aýratyn üns berildi, sebäbi şol ugurlaryň ýeňijileri Oýunlarda ýurdumyzyň abraýyny gorajak milli ýygyndynyň agzalygyna dalaş ederler.

2016-njy ýylyň 7-nji aprelinde Bütindünýä saglyk gününde köpçülikleýin welosipedli ýöriş guraldy, biraýlygyň jemleýji günü – 5-nji maýda bolsa, V Aziýa oýunlarynyň başlanmagyna 500 günüň galmagy mynasybetli Gadymy Nusaý ýadygärlikleriniň ýanynda Gahryman Arkadagymyzyň gatnaşmagynda atly ýörişe dabaraly ýagdaýda badalga berildi. Bu wakanyň önüsyraýynda Saglyk ýoluna köpçülikleýin çykylyp*, onuň pellehanasynda «Sagdynlyk we bagtyýarlyk» atly biraýlygyň ýapylyş dabarasy, onuň çäklerinde geçirilen «Türkmenistan – sagdynlygyň we ruhubelentligiň ýurdy» atly spartakiadanyň ýaryşlarynyň netijelerini jemlemek we onuň ýeňijilerini sylaglamak** çäresi geçirildi. Ähli çäreler uly yhlas görkezen türkmenistanlylaryň gatnaşmagynda geçirildi.

Soňky ýyllarda dünýäniň sport bileleşiginiň abraýly agzasyna öwürülen Türkmenistanyň sport babatda hem halkara hyzmatdaşlygy işjeňleşýär. Biziň ýurdumyz sebit, yklym we dünýä derejesindäki ýaryşlary mynasyp kabul edýär. Türkmen türgenleri halkara sport giňişliginde uly üstünlikleri gazanyp, eziz Watanymyzyň şöhratyny artdyryýarlar. Olaryň gazanan medallarynyň sany ýylsaýyn artýar.

* Türkmenistanyň Prezidenti Gurbanguly Berdimuhamedow Saglyk ýolundan geçen ýeňijileri gutlap, olara geljekde hem bedenterbiýe we sport bilen işjeň meşgullanmagy, saglygyny berkitmegi we täze üstünlikleri gazanmagy arzuw etdi.

** Döwlet Baştutanymyzyň başlangyjy bilen her ýyl «Türkmenistan – sagdynlygyň we ruhubelentligiň ýurdy» diýen şygar astynda mekdep okuwçylarynyň, talyplaryň, dürli pudaklaryň zähmetkeşleriniň, ministrlikleriň we edaralaryň işgärleriniň arasynda köpçülikleýin bedenterbiýe hereketini ösdürmäge uly itergi berýän sport ýaryşlary guralýar.

2016-njy ýylda olar daşary ýurtlarda geçirilen ýaryşlaryň 138-sine gatnaşyp, medallaryň 643-sine, şol sanda 221 sany altyn, 196 sany kümüş we 226 sany бүрүнч medallara mynasyp boldular. Bu görkeziji geçen ýyldakydan 232 medal köp boldy. Özi-de, olaryň 86-sy dünýä ýaryşlarynda, 291-si Aziýa çempionatlarynda we 266-sy beýleki abraýly ýaryşlarda gazanyldy¹⁹⁶.

2016-njy ýylyň 27–29-njy maýynda türkmen çapyksuwarlary Gyrgyzystanyň paýtagty Bişkekde geçirilen konkur* boýunça halkara ýaryşynda «Arkalaşygyň Kubogyny» eýelediler. Milli atçylyk sport merkezine wekilçilik edýän çapyksuwarlarymyz iň gowy netijeleri görkezip, I we II orunlary eýelediler.

2016-njy ýylyň 27–30-njy oktýabrynda Russiýa Federasiýasynyň Tatarystan Respublikasynyň Naberežnyýe Çelny şäherinde geçirilen Göreş boýunça III dünýä çempionatynda hem-de Guşakly göreş boýunça XIV dünýä çempionatynda türkmen pälwanlarynyň çykyşlary ajaýyp üstünliklere beslendi.

2016-njy ýylyň 3–8-nji sentýabrynda Gyrgyzystanyň Çolpon-Ata şäherinde Yssyk kölüň kenarynda Çarwalaryň II Bütindünýä oýunlary geçirilip, olara dünýäniň 62 ýurdundan türgenleriň müňe golaýy, şol sanda türkmen türgenleri gatnaşdylar. Watandaşlarymyz bu oýunlarda göreşleriň 4 görnüşinde üstünlikli çykyş edip, II orny eýelediler hem-de 23 medala, şol sanda 15 sany altyn, 2 sany kümüş we 6 sany бүрүнч medallara mynasyp boldular**.

2017-nji ýylyň 17–27-nji sentýabrynda Aşgabatda geçiriljek hem-de bu ýylyň möhüm wakalarynyň birine öwrüljek Ýapyk binalarda

* Konkur – atçylyk sportunyň esasy görnüşleriniň biri, böwetlerden atly geçmek.

** Şuny nazara almak bilen, döwlet Baştutanymyz bu sport forumynda çykyş eden Türkmenistanyň Prezidentiniň Ahalteke atçylyk toplumynyň «Galkynyş» milli at üstündäki oýunlar toparyny ABŞ-nyň 30 müň dollary bilen, türgenleriň 16-syny bolsa, ýeňil awtoulaglar bilen sylaglamak hakynda Buýruğa gol çekdi. 2016-njy ýylyň 20-nji sentýabrynda milli Liderimiziň gatnaşmagynda eziz Watanymyzyň Garaşsyzlygynyň 25 ýyllygynyň öňýanynda Çarwalaryň II Bütindünýä oýunlarynyň ýeňijilerini sylaglamak mynasybetli Saglyk ýolunda guralan çäre ýaşlary täze üstünliklere ruhlandyrdy. Çäräniň dowamynda türgenlere Gahryman Arkadagymyzyň adyndan gymmat bahaly sowgatlar gowşuryldy. Bu dabara ýurdumyzyň türgenlerinde we tälimçilerinde, sport jemgyýetçiliginde, tutuş halkymyzda eziz Watanymyza bolan belent buýsanç duýgusyny döretdi.

we söweş sungaty boýunça V Aziýa oýunlaryna taýýarlyk görmegiň çäklerinde 2016-njy ýylda köpugurly işler ýaýbaňlandyryldy.* Aziýa oýunlaryny guramak meseleleri döwlet Baştutanymyz Gurbanguly Berdimuhamedowyň üns merkezinde durýar. Milli Liderimiz dünýäniň sport giňişliginde eziz Watanymyzyň abraýyny artdyrmak, şeýle hem ýurdumyzda bedenterbiýäni we sporty wagyz etmek, ilaty we aýratyn-da ýaş nesli sport hereketine köpçülikleýin çekmek bilen baglylykda bu waka aýartyn ähmiýet berýär. 2016-njy ýylyň 25-nji fewralynda Türkmenistanyň Prezidenti Gurbanguly Berdimuhamedowyň gatnaşmagynda Ýapyk binalarda we söweş sungaty boýunça V Aziýa oýunlarynyň Guramaçylyk komitetiniň nobatdaky mejlisi geçirildi. Onda bu iri sport ýaryşlaryny ýokary guramaçylykly we baý mazmunly geçirmek üçin bellenen ähli çäreleri üstünlikli we ýokary hilli tamamlamak boýunça meselelere hemmetaraplaýyn seredildi. Şeýlelikde, Aziada–2017-ä taýýarlyk görmegiň jemleýji tapgyryna badalga berildi.

Oýunlaryň hemmeler üçin ýatdan çykmaýan uly waka öwrülmeği üçin olara taýýarlyk görmekde Türkmenistan Aziýanyň Olimpiýa geňeşi, beýleki halkara guramalary, daşary ýurtly hünärmenler we bilermenler bilen ýakyn gatnaşyklary saklaýar, olar bilen hyzmatdaşlykda dürli çäreler geçirilýär. Sport desgalaryny synagdan geçirmek, Aziadanyň maksatnamasyna girizilen sportuň görnüşleri boýunça ýygyny toparlary, tälimçiler we eminler düzümini döretmek bu işiň möhüm ugry bolup durýar. Oýunlara yzygiderli we netijeli taýýarlyk görmegiň barşy, ýurdumyzda bedenterbiýe-sport hereketiniň ösüşi, türkmen türgenleriniň gazanýan üstünlikleri

* Oýunlaryň şunuň ýaly yklym derejeli ýaryşlar üçin rekordly bolmagyna garaşylýar. Olar Aziýa oýunlarynyň çäklerinden daşary çykar, çünki olara Okeaniýa yklymynyň ýurtlarynyň 17-siniň (Awstraliýa, Täze Zelandiýa, Polineziýa we Mikroneziýa ada döwletleri) toparlary hem gatnaşar. Oýunlara gatnaşýan ýurtlaryň deňi-taýy bolmadyk möçberi (65) we sportuň görnüşleri (21), şol sanda Türkmenistanyň Prezidenti Gurbanguly Berdimuhamedowyň teklibi bilen Aziada – 2017-niň maksatnamasyna girizilen konkur we türkmen göreşi munuň şeýledigini tassyklaýar. Türgenleriň 6 müňe golaýynyň gelmegine garaşylýar. Inçhon şäherinde (Koreýa Respublikasy) 2013-nji ýylda geçirilen öňki IV Aziýa oýunlaryna gatnaşan döwletleriň sanynyň 43-e deň bolandygyny we ýaryşlaryň sportuň 12 görnüşini boýunça geçirilendigini deňeşdirmek üçin bellemek gerek¹⁹⁷.

«Aşgabat–2017. Ýapyk binalarda we söweş sungaty boýunça V Aziýa oýunlary» atly web-saýtda türkmen, inlis we rus dillerinde beýan edilýär. Ol Türkmenistanyň Aragatnaşyk ministrliginiň hem-de Döwlet habarlar agentliginiň (TDH) goldaw bermeginde V Aziýa oýunlaryna taýýarlyk görmek baradaky Ýerine ýetiriji komitet tarapyndan Internet ulgamynda 2016-njy ýylyň ýanwarynda açyldy. Mundan başga-da, web-portalda Türkmenistan hakynda, halkymyzyň taryhy-medeni mirasy we onuň gazanan üstünlikleri hakynda, şeýle hem maglumat häsiýetli habarlar ýerleşdirilýär. Sebitiň esasy sport wakasy golaýlaşdygyça, türkmen paýtagty we onuň 2017-nji ýylda Aziýanyň sport paýtagty diýen hormatly orny bilen tanyşdyrýan saýtyň wezipesi has-da artyp, peýdaly habarlar, dessin reportažlar, fotosuratlar we wideoýazgylyar bilen üsti ýetiriler¹⁹⁸.

Ilatyň saglygy, bedenterbiýäni we sporty ösdürmek, halkara gatnaşyklarynyň üsti bilen ýurduň syýahatçylyk mümkinçiliklerini amala aşyrmak – Türkmenistanyň Prezidenti Gurbanguly Berdimuhamedowyň strategiýasynyň bu üç möhüm ugry Aziada–2017-niň «Saglyk. Ruhubelentlik. Dostluk» diýen şygarynda birleşdi. Oýunlaryň nyşany bolan ahalteke bedewiniň kellesi, oýunlaryň tumary – türkmen halkynyň baý taryhyny we özboluşly medeniýetini şöhlelendirýän gülýaka görnüşindäki (bagt guşy) tumar, şeýle hem oýunlaryň şekili – Wepaly adyna eýe bolan alabaý çopan iti bu şygary şekiller arkaly milli öwüşgin bilen aýdyň şöhlelendirýär. 2017-nji ýylyň 9-njy aprelinde Hökümet agzalarynyň, döredijilik işgärleriniň we jemgyýetçilik wekilleriniň gatnaşmagynda Aşgabat–2017-niň senasyny – V Aziýa oýunlarynyň baş aýdymyny seçip almaga bagyşlanan maslahat geçirildi. Oňa gatnaşyjylar döwlet Baştutanymyzyň «Öňe, öňe, diňe öňe, jan Watanyň Türkmenistan!» atly aýdymyny Ýapyk binalarda we söweş sungaty boýunça V Aziýa oýunlarynyň senasy hökmünde saýlamagy biragyzdan goldadylar.

Aziýa oýunlarynyň esasy geçiriljek ýeri bolan Aşgabatda Olimpiýa şäherjigini – Merkezi Aziýada sport desgalarynyň özboluşly toplumyny gurmagyň III tapgyrynyň çäklerinde alnyp barylýan işler 2016-njy ýylda ýokary depgine eýe boldy. Onda sebit

we halkara derejeli iri ýaryşlary geçirmek üçin ähli şertler göz önünde tutuldy. 157 gektar meýdanda desgalaryň 40-a golaýy, şol sanda sport desgalarynyň 16-sy, Oýunlaryň açylyş we ýapylyş dabaralarynyň geçiriljek ýeri bolan 45 mün tomaşaçy orunlyk Olimpiýa stadiony bina edildi¹⁹⁹. Bu ägirt uly desga biziň türgenlerimize tälim almak, milli olimpiýa düzümi ösdürip ýetişdirmek, sportuň dürli görnüşleri boýunça hünärli türgenleri we ýygyny toparlary taýýarlamak üçin köpugurly türgenleşik binýadyna öwrüldi. Olimpiýa şäherçesi Türkmenistanyň sport abraýynyň bir bölegi bolup, Aşgabadýň keşbine täze öwüşgin çäýdi hem-de sagdyn ruhy we gujur-gaýraty, ýeňişe bolan erk-islegi bir ýere jemledi.

2016-njy ýylyň 5-nji maýynda Türkmenistanyň Prezidenti Gurbanguly Berdimuhamedow hem-de Aziýanyň Olimpiýa geňeşiniň Prezidenti şeyh Ahmad Al-Fahad Al-Sabah monorels otluda Olimpiýa şäherçesiniň tutuş çägi boýunça geçip, uzynlygy 5180 metr bolan polat ýoluň belentliginden onuň desgalaryny synladylar we bu çägiň abadanlaşdyrylyşy bilen tanyşdylar.

2016-njy ýylda Aziýanyň Olimpiýa geňeşiniň talaplaryna laýyklykda, V Aziýa oýunlaryna taýýarlyk görmegiň çäklerinde okuw-türgenleşik ýygnanyşyklary, dürli ýaryşlar we bäsleşikler, şeýle hem ähli sport desgalarynyň üpjünçilik ulgamlaryny, olaryň Aziada taýýarlyk derejesini barlamaga, türkmen türgenleriniň ussatlygyny ýokarlandyrmaga mümkinçilik berýän we olaryň ýokary netijeleri gazanmagyna ýardam edýän halkara synag ýaryşlary geçirildi. 2016-njy ýylda halkara synag ýaryşlarynyň 6-sy: uly, ýetginjek we ýaş türgenleriň arasynda Sambo boýunça Aziýa çempionaty (26–30-njy maý), Türkmen göreşi we guşakly göreş boýunça Aziýa çempionaty (25–30-njy iýun), Tennis ýaryşy (16–25-nji sentýabr), ýeňil atletika boýunça ýaryşlar (23–26-njy sentýabr), basketbol boýunça 3x3 ýaryşlar (4–7-nji noýabr), Jiu-jitsu boýunça Aziýa çempionaty (7–12-nji dekabry) geçirildi. Bu ýaryşlarda ýurdumyzyň ýygyny toparlary umumy toparlaýyn çykyşlarda 1-nji orny eýelediler. Ýeňijiler Türkmenistanyň Prezidenti Gurbanguly Berdimuhamedowyň adyndan gymmat bahaly sowgatlar we awtoulaglar bilen sylaglandylar²⁰⁰.

Aziada taýýarlyk diňe Olimpiýa şäherçesiniň gurulmagyny we onuň sport desgalarynda halkara ýaryşlarynyň geçirilmegini däl-de, eýsem zerur bolan işgärleriň, meýletinçileriň* taýýarlanylmagyny we olara tälim berilmegini, daşary ýurtly tälimçileriň ýurdumyzyň türgenleriniň ussatlygyny ýokarlandyrmaga çekilmegini, netijeli mahabatly guralmagyny öz içine alýar. V Aziýa oýunlaryna bagyşlanan hem-de 2016-njy ýylyň 20–21-nji sentýabrynda Aşgabatda geçirilen halkara sport mediaforumy hem şol meselelere bagyşlandy. 23-nji sentýabrda bolsa, döwlet Baştutanymyza milli sport hereketini ösdürmäge we sport ulgamynda netijeli halkara hyzmatdaşlygy berkitmäge goşan uly goşandy üçin Aziýa sport metbugaty birleşiginiň ýokary derejeli Altyn medaly gowşuryldy.

Aziada–2017-ä taýýarlyk görmegiň çäklerinde Türkmenistanyň ministrlikleri we edaralary, şeýle hem ýurdumyzda işleýän daşary döwletleriň kompaniýalary biziň türgenlerimizi Oýunlaryň maksatnamasyna girizilen sportuň 21 görnüşini boýunça taýýarlamak üçin hemaýatkärler hökmünde çekildi. Ýokary okuw mekdepleriň mugallymlary ýörite gepleşik kitaplaryny we sport sözlüklerini işläp taýýarladylar. V Aziýa oýunlarynda baýrakly orunlara mynasyp bolan türgenleri sylaglamak üçin medallaryň 2 müňüsini, şol sanda 583 altyn, şonça hem kümüş we 834 sany bürünç medallaryny taýýarlamak boýunça işler geçirilýär²⁰¹.

2016-njy ýylyň 5-nji maýynda ýurdumyzyň raýatlarynyň «Sagdynlyk we bagtyýarlyk» biraýlygynyň tamamlanmagy mynasybetli medeni çärelere hem-de «Türkmenistan – sagdynlygyň we ruhubelentligiň ýurdy» atly spartakiadanyň jemlerini jemlemek dabaralaryna hem-de V Aziýa oýunlarynyň başlanmagyna 500 günüň galmagy mynasybetli geçirilen çärelere giňden we işjeň gatnaşmagy

* Oýunlara hyzmat etjek adamlaryň umumy sany 11 müňe golaý bolup, olaryň 10 müňüsi meýletinçiler bolar²⁰². Meýletinçiler toparlaryny resmileşdirmek boýunça işler geçirilýär, meýletinçileri elektron hasaba alyş ulgamy açyldy, meýletinçi talyplar üçin okuw-türgenleşik sapaklary, amaly maslahatlar, bäsleşikler geçirilýär. Olaryň köpüsi eýýäm iri sport forumlarynda iş tejribesini topladylar. 2016-njy ýylyň 26-30-njy maýynda synag sport çäresi hökmünde Aşgabatda geçirilen Sambo boýunça Aziýa çempionatyna gatnaşmak üçin 17 ýurtdan gelen 400-e golaý türgene hyzmat etmek üçin Türkmenistanyň ýokary okuw mekdepleriniň 16-syndan meýletinçileriň 400-den gowragy çekildi. Meýletin kömekçiler çempionaty guramagyň 14 ugry boýunça işlediler.

üçin has oňaýly şertleri döretmek maksady bilen, Türkmenistanyň Prezidenti Gurbanguly Berdimuhamedow 2016-njy ýylyň 29-njy aprelinde 2016-njy ýylyň 5-nji maýyny iş günü däl diýlip yglan etmek hakynda Permana gol çekdi. Şol gün milli Liderimiz «Nusaý» döwlet taryhy-medeni goraghanasynda Türkmenistanyň Döwlet baýdagyny hem-de Aziýanyň Olimpiýa Geňeşiniň baýdagyny, ýaryşlaryň alawyny göterip barýan atlylara – Aziada–2017-niň başlanmagyna 500 günün galmagy mynasybetli guralýan atly ýörişe gatnaşyjylara ak pata berdi. Ol ýurdumyzyň ähli weläýatlaryndan geçip, Aşgabadýň Olimpiýa şäherjiginiň stadionynda V Aziýa oýunlarynyň açylýan günü tamamlanar*, bu ýerde Aziýa oýunlarynyň alawy ýakylar. Munuň özi türkmenistanlylara şanly waka dahyllydygyny duýmaga mümkinçilik berer hem-de Oýunlara gaýtalanmajak öwüşgin çaýar.

2016-njy ýylyň 25-nji fewralynda geçirilen Aziada–2017-niň Guramaçylyk komitetiniň mejlisinde bu atly ýörişi guramak barada teklibi döwlet Baştutanymyz öňe sürdi.

2016-njy ýylyň 17-nji sentýabrynda Türkmenistanyň Prezidenti köpugurly «Aşgabat» stadionynda V Aziýa oýunlarynyň başlanmagyna çenli bir ýylyň galmagy, şeýle hem paýtagtymyzdaky Halkara howa menziliň ulanmaga tabşyrylmagy mynasybetli dabaralara gatnaşdy.

Aşgabatda Ýapyk binalarda we söweş sungaty boýunça V Aziýa oýunlarynyň ýokary derejede geçirilmegi biziň ýurdumyzyň dünýäniň sport hereketini ösdürmäge mynasyp goşandy bolar. Oýunlar Garaşsyz, Bitarap Watanymyzyň dünýä ýüzündäki abraýyny berkitmäge, dünýäniň sport giňişliginde ornuny giňeltmäge ýardam eder. Olar ýurdumyzyň şöhratyny artdyrar, ony halkara teleýaýlymlarynda we internetde açyp görkezer, bu bolsa, onuň dünýäniň habarlar giňişligine goşulmagyna hyzmat eder. Aziada–2017 ýurdumyzda we sebitde Olimpiýa hereketini giňden

* Atly ýörişiň dowamynda çapyksuwarlaryň 17-si ahalteke bedewlerinde ýurdumyzyň taryhy-medeni ýadygärliklerine we ajaýyp ýerlerine baryp görerler. Bu waka watandaşlarymyzyň, ilkinji nobatda bolsa, ýaş nesliň ene topragymyzyň baý taryhyna bolan gyzyklanmasyny artdyrýar. Mundan başga-da, atly ýöriş Aziada–2017-ä taýýarlyk görmegiň çäklerinde eziz Watanymyzyň gazanlaryny giňden wagyz etmäge ýardam edýär.

ýaýmaga we giňeltmäge, sagdyn durmuş ýörelgesini wagyz etmäge, syýahatçylygy ösdürmäge ýardam eder.

2016-njy ýylda Türkmenistanyň Syýahatçylyk baradaky döwlet komitetiniň işi giň gerime eýe bolup, onuň maliýe-hojalyk işinden alan umumy girdejisiniň möçberi 43,7 mln. manada deň boldy. Syýahatçylaryň 116,8 müňe golaýyna hyzmat edildi. Ösüş depgini öňki ýyl bilen deňeşdireniňde 108,5%-e barabar boldy²⁰³.

Ýurdumyzyň döredijilik mümkinçiliklerini amala aşyrmakda medeniýet ulgamynyň orny giňelýär. Şunuň bilen baglylykda Türkmenistanyň Prezidentiniň 2016-njy ýylyň 4-nji martynda gol çeken Kararyna laýyklykda Medeniýet ministrligi bilen Syýahatçylyk baradaky döwlet komiteti indi bir ulgamyň düzüminde işlär. Bu edaralaryň bilelikde işlemegi türkmen halkynyň medeni mirasynyň bütin dünýäde wagyz etmäge ýardam berer.

«Awaza» milli syýahatçylyk zolagy ýurdumyzyň syýahatçylyk pudagyny ösdürmekde we bu pudagy has netijeli ulanmakda ähmiýetli orny eýeleýär. Awazany ösdürmek we abadanlaşdyrmak meseleleri, onuň çäginde ýaýbaňlandyrylan giň gerimli işler döwlet Baştutanymyz Gurbanguly Berdimuhamedowyň hemişe üns merkezinde durýar. Geljegi uly bolan bu taslama milletiň Lideriniň başlangyjy bilen we howandarlygynda amala aşyrylýar. Häzir bu ýerde birinji derejeli myhmanhanalar, çagalar dynç alyş-sagaldyş merkezleri, saglyk we dynç alyş merkezleri, seýilgäh-dynç alyş we bedenterbiýe-sport toplumlary işleýär. Syýahatçylyk düzümini has-da ösdürmek boýunça yzygiderli ädimler ädilýär. 2016-njy ýylyň 27–29-njy sentýabrynda «Awaza» milli syýahatçylyk zolagynda «Syýahatçylyk we gezelenç» atly halkara sergi we maslahat geçirildi. Olar şu ýyl «Syýahatçylyk hemmeler üçin – ählumumy elýeterliligi höweslendirmek» diýen şygar astynda belleniýän Bütindünýä syýahatçylyk gününe gabatlanylady. Däbe öwrülen foruma dünýäniň 22 ýurdundan wekiliýetler gatnaşdylar.

Halkara syýahatçylyk ulgamyny has-da ösdürmek boýunça işleri dowam etmegiň möhümdigini bellemek bilen Türkmenistanyň Prezidenti «Awaza» milli syýahatçylyk zolagynda dowam edýän gurluşygyň üstüni ýokary derejeli myhmanhanalary we ýaşaýyş jaý

toplumlaryny gurmak, täze syýahatçylyk ugurlaryny işläp düzmek, syýahatçylara ýokary hilli hyzmatlary etmek bilen ýerine ýetirmegiň möhümdigini belleýär²⁰⁴.

Şeýlelikde, Türkmenistan güýçli ykdysadyýetli, gurply döwlet bolmak bilen, durmuş ulgamynyň ösüşini hem ileri tutýar, munuň özi ilatyň ýaşaýyş-durmuş derejesini ýokarlandyrmaga ýardam edýär. Milli Liderimiz Gurbanguly Berdimuhamedowyň taýsyz tagallalary netijesinde ýurdumyzda raýatlaryň hukuklaryny we kanuny bähbitlerini goramaga, olaryň durmuş derejesini ýokarlandyrmaga uly üns berilýär. Bu ýerde adam hakynda alada döwlet syýasatynyň esasy wezipeleriniň hatarynda kesgitlenildi.

Jemgyýetiň ruhy durmuşyndaky özgerişlikler

Ýurdumyzyň bilimde, ylymda we medeniýetde jemlenen intellektual kuwwaty durnukly ösüşini milli nusgasynyň esasy bölegi bolup durýar. Olar ösüşiniň hereketlendirijileri diýlip, mynasyp derejede ykrar edildi. Şonuň üçin Türkmen döwleti adam maýasyny baýlaşdyrmaga, ýagny ylym-bilim we medeni ulgamlardaky özgertmelere uly möçberde serişde gönükdirýär. Netijede, olaryň her birinde uly üstünlikler gazanyldy. Bu sosial pudaklaryň edaralarynyň işini guramaga çemeleşmeleriň täzelenmegi halka ýokary hilli bilimiň berilmegine, ylmy işleri ilerletmäge, jemgyýetiň medeni baýlygyny artdyrmaga, onuň ruhy-ahlak saglygyny berkitmäge*, jemgyýetçilik başlangyçlaryny goldamaga, bu ugurlarda halkara hyzmatdaşlygyny giňeltmäge mümkinçilik berýär.

Innowasiýalary, öňdebaryjy tehnologiýalary we iň gowy tejribäni ugur edinýän bilim we ylym ulgamyny kämilleşdirmek, onuň maddy-enjamlaýyn binýadyny berkitmek we ony ösüşiniň dünýä derejesine çykarmak döwlet syýasatynyň möhüm ugurlarynyň biri bolup durýar. Çünki jemgyýetiň intellektual mümkinçilikleriniň netijeli ulanylmagy

* Sagdyn durmuş ýörelgesiniň berkarar edilmegi her bir adamyň diňe beden saglygyny däl-de, eýsem ruhy-ahlak sagdynlygyny hem göz önünde tutýar.

köp babatda bilime bagly bolup durýar, şonsuz bolsa häzirki ösüşiň okgunly depginlerine goşulmak hem-de döwür bilen aýakdaş gtmek mümkin dälir.

Taryhy tejribe jemgyýetiň hakyky ösüşiniň halkyň bilim derejesini ýokary galdyrmazdan mümkin dældigine şaýatlyk edýär. Çünki döwletiň ertirki günü, onuň geljekki keşbi ösüp gelýän nesliň bilimine we terbiýesine gös-göni bagly bolýar. Häzirki döwürde hut bilim ýurduмыzy hemmetaraplaýyn ösdürmegiň esasy şerti bolup durýar. Türkmenistanyň Prezidenti Gurbanguly Berdimuhamedow munuň şeýledigini bellemek bilen, «Ata-babalaryмыzyň aýdyşy ýaly, “Bilimli ozar”» diýip nygtaýar.

Halkyň bilim derejesini ýokary götermezden jemgyýetde hakyky ösüşi amala aşyryp bolmajakdygyna taryhy tejribe ynandyryjylyk bilen şaýatlyk edýär. Şonuň üçin döwletiň ertirki günü, onuň geljekki keşbi ösüp gelýän ýaş nesliň bilimine we terbiýesine gös-göni baglydyr. Häzirki zaman şertlerinde bilim ýurduň hemmetaraplaýyn ösüşiniň aýgytlaýjy delili bolup durýar. Bu ýagdaýy nygtamak bilen, Türkmenistanyň Prezidenti Gurbanguly Berdimuhamedow şeýle diýip belleýär: «Ata-babalaryмыzyň: “Okan il ozar...” – diýen parsatly sözleri bar. Biz şu pähimden ugur alyp, ýaşlaryмыzyň bilim derejesini yzygiderli ýokarlandyrmak boýunça zerur işleri geçirýäris. Berkarar döwletimiziň beýik geljegi, nurana ertiri şu günki ýaş nesillerimiziň aljak bilimine we terbiýesine baglydyr. Biziň şu günki başlan beýik işlerimizi üstünlikli dowam etmek wezipesi ýaş nesilleriň paýyna düşýär, bu wezipeleri ýerine ýetirjek ylymly-bilimli, giň dünýägaraýyşly, ýokary hünärli, zähmetsöýer, arassa ahlakly, mähriban Watanyмыza wepaly adamlary terbiýeläp ýetişdirmek biziň esasy maksatlaryмыzyň biri bolup durýar»²⁰⁵.

Ýurtda «Bilimli nesil – kuwwatly Watan» ýörelgesine eýermek bilen, bilim ulgamynda düýpli özgertmeler amala aşyrylýar, bu özgertmeler ýaşlary okatmagyň hilini we netijeliligini ýokarlandyrmagy, onuň sazlaşykly ösüşini we raýat terbiýesini özünde jemleýär. Bilim ulgamyndaky bu özgertmeler umumadamzat we milli ruhy-etiki gymmatlyklara, halk pedagogikasynyň iň oňat däplerine, öňdebaryjy dünýä tejribesine we innowasion tenologiýalara

esaslandyryldy. Berkarar döwletimizň bagtyýarlyk döwründe ýaşlaryň ýokary hilli bilim we oňat terbiýe almaklary, saýlap alan hünärlerinden oňat baş çykarmaklary üçin ähli şertler döredilýär. Ýigitleriň we gyzlaryň dürli görnüşli intellektual, döredijilik we sport sapaklaryna isleglerini höweslendirip, döwlet Baştutany olara diňe akyl ýetirişi giňeltmegiň, öz ukyp-başarnyklaryny açmagyň, öz-özünü kämilleşdirmäge çalyşmagyň üsti bilen ruhy taýdan baý şahsyýetiň kemala gelyändigini nygtaýar. Şolar ýaly şahsyýetlerden bolsa kämil we gülläp ösýän jemgyýet, kuwwatly döwlet we bagtly halk emele gelýär²⁰⁶.

Her ýylyň geçmegi bilen Türkmenistanda interaktiw-multimediýa we beýleki enjamlar bilen enjamlaşdyrylan, öňdebaryjy tehnologiýalar esasynda hereket edýän täze mekdebe çenli çagalar edaralarynyň, umumy orta bilim berýän mekdepleriň, başlangyç, orta we ýokary ýörite okuw jaýlarynyň açylmagynyň hasabyna bilim ulgamy giňeldilýär. Hususan-da, 2016-njy ýylda ýurtda 35 sany bilim edarasy – 2970 körpä niýetlenen 16 sany çagalar bagy, 300 orunlyk sagaldyş we dynç alyş çagalar merkezi, 9540 okuwça niýetlenen umumy orta bilim berýän mekdep, 3 müň talyba niýetlenen Oguz han adyndaky Inžener-tehnologiýalar uniwersiteti guruldy we ulanylmaga berildi²⁰⁷. Bularyň hemmesi ösüp gelýän nesliň hemmetaraplaýyn okadylmagyna we mynasyp terbiýelenmegine döwletiň ägirt uly üns berýändigine şaýatlyk edýär, munuň özi ýaş türkmenistanlylara dünýä ülnüleri derejesinde bilim almaga mümkinçiligi döredip, olaryň sazlaşykly ösmegine ýardam berýär.

Mekdebe çenli çagalar edaralarynyň we okuw jaýlarynyň maddy-enjamlaýyn binýady yzygiderli pugtalandyrylýar, olaryň işine in täze maglumat-kommunikasion tehnologiýalar giňden ornaşdyrylýar, olar hemme ýerde Internet ulgamyna birikdirilýär. Olarda okuw-terbiýeçilik işleri ähli derejelerde – orta mekdeplerden ýokary mekdepler derejesinde girizilýän öňdebaryjy täzelikler esasynda, häzirki zaman talaplaryna laýyklykda guralýar. Bilimiň usulyýet binýady kämilleşdirilýär. Orta we ýokary okuw mekdepleriniň mugallymlarynyň hünär derejesi ýokarlandyrylýar, okaýan ýaşlaryň bilimleri berk ele almaklaryny gazanmak, olarda Watana bolan

söýgini, türkmen halkynyň döp-dessuryna we urp-adatyna, baý taryhy-medeni mirasyna hormat goýmagy terbiýelemek mugallymlaryň hünär derejesine köp babatda baglydyr. Mugallymlar täze bilim usulyýetini we maglumatlar tehnologiýalaryny özleşdirýärler, okatmak babatynda peýdaly işläp taýýarlamalary we innowasiýalary giňden peýdalanýarlar.

Bilim edaralarynyň okuw-usulyýet üpjünçiligini gowulandyrmak boýunça, şol sanda okuw kitaplaryny, okuw maksatnamalaryny neşir etmek boýunça uly işler alnyp barylýar, olary taýýarlamaga mekdep mugallymlary, Bilim ministrliginiň hünärmenleri, ýokary okuw mekdepleriniň mugallymlary, Türkmenistanyň Ylymlar akademiýasynyň (TYA) institutlarynyň işgärleri gatnaşýarlar*. 2016-njy ýylda okuw kitaplarynyň we okuw gollanmalarynyň jemi 200 görnüşini neşir edildi²⁰⁸.

Ýurduň umumy orta bilim berýän mekdeplerinde ýaş raýatlaryň ýokary hilli bilim almaklary, ruhy taýdan baý we fiziki taýdan berk bedenli ösmekleri üçin ähli şertler döredildi. Dürli dersleri öwretmek üçin niýetlenilen synp otaglary interaktiw enjamlar we tematiki görkezme esbaplary, gollanmalary bilen üpjün edildi. Okuwçylar bilen zähmet sapagyny geçmek üçin ähli zerur bolan şertler bar. Degişli esbaplar bilen üpjün edilen sport zallary, sportuň dürli görnüşleri bilen meşgullanmak üçin meýdançalar bar. Okatmagyň ulgamynda, usulyýetinde hem oňyn özgertmeler amala aşyryldy, ol ýerde öndebaryjy bilim tehnologiýalary giňden peýdalanylýar. Umuman, mekdepler okuwçylaryň hemmetaraplaýyn ukyplaryny höweslendirmek we ösdürmek üçin mümkin bolan ähli mümkinçilige eýedirler, okuwçylar eýýäm ýokary synplarda özlere ynam bilen hünär saýlaýarlar we düşüňjelilik bilen arzyly maksatlaryna – ýokary hünärli işgär bolmaga we Watana peýda getirmäge tarap barýarlar.

* Mysal üçin, 2016/17-nji okuw ýylynyň başyna Bilim ministrliginiň sargydy boýunça Türkmen döwlet neşirýat gullugy ýurduň umumy orta bilim berýän mekdepleri üçin täze okuw kitaplarynyň onlarça görnüşleriniň 5,3 milliondan gowrak nusgasyny (sanyny) taýýarlady. Olaryň içinde bar bolan kitaplar boýunça 5-nji synplaryň okuwçylary hytaý we ýapon dillerini öwrenýärler. Täze okuw kitaplarynyň arasynda 1-nji synp üçin ýapon diliniň okuw kitaby, 6-njy synp üçin fizika boýunça, rus dilinde okaýan 10-njy synpyň okuwçylary üçin «Türkmenistanyň medeni mirasy» sapagy boýunça iş depderleri we beýlekiler bar²⁰⁹.

Halk hojalygynyň dürli pudaklary üçin hünärmen işgärleri taýýarlamak wezipesi ýurtda biologiýany, himiýany, daşary ýurt dillerini we beýleki okuw derslerini çuňlaşdyryp öwretmek boýunça ýöriteleşdirilen orta mekdepleriň döredilmegini kesgitledi. Köp jähtli halkara hyzmatdaşlygynyň geografiýasynyň giňelmegini we ösüşini nazarda tutmak bilen, 2015-nji ýylyň sentýabrynda okuwçylaryň öwrenýän daşary ýurt dilleriniň gerimini artdyrmak barada kabul edilen karar bu ugurda möhüm ädimleriň biri boldy. Aşgabatda we welaýatlarda inlis, nemes, fransuz we ýapon dillerini çuňlaşdyryp öwrenmek boýunça okuw mekdepleri üstünlikli hereket edýärler. Türkmenistanda diňe ýapon dilini çuňlaşdyryp öwrenmek boýunça 12 mekdep bar²¹⁰.

Jemgyýetiň informatizasiýalaşdyrylmagynyň nazarda tutulmagy bilen, kiçi mekdep ýaşyndan başlap, ýaş nesliň kompýuter sowatlylygyny güýçli özleşdirmeginiň zerurlygy ýüze çykdy. Munuň üçin ýurduň ähli birinji synp okuwçylaryna Türkmenistanyň Prezidentiniň adyndan netbuklar sowgat berildi (şu maksat üçin 2016–2017-nji okuw ýylynda netbuklaryň 140 müňüsi satyn alyndy). Kompýuteri peýdalanmagyň başlangyç sowadyna heniz çagalar bagynda ýönekeý standart programmalaryna (maksatnamalaryna) akyl ýetirmekden başlaýarlar. Ösüp ýetişişleriniň derejesi boýunça hususy kompýutere erk etmeginiň derejesi ýokarlanýar, munuň özi şu günki günde häzirki zaman adamynyň in möhüm ukyplarynyň biri bolup durýar²¹¹.

Döwlet Baştutany Gurbanguly Berdimuhamedow ýaşlaryň özlerini kämilleşdirmäge we bilim almaga, şol sanda daşary ýurt dillerini hem-de maglumat-kommunikasion tehnologiýalaryny, programmalaşdyrmagyň esaslaryny we şuna meňzeşleri öwrenmäge bolan isleglerini höweslendirmek boýunça yzygiderli ädimleriň kabul edilmeginiň zerurlygyny nygtaýar. Ýaş nesliň wagtyny peýdaly geçirmegi, onuň daşary ýurt dillerini öwrenmegi we häzirki zaman kompýuter tehnologiýasyny özleşdirmegi üçin şertleri üpjün etmek maksady bilen, Türkmenistanyň Bilim ministrliginiň ýanynda daşary ýurt dillerini öwrenmäge we kompýuter sowatlylygyny özleşdirmäge isleg bildirýänler üçin Hojalyk hasaplaşykly merkez

döredildi. Milletiň Lideri bu merkez tarapyndan berilýän bilim hyzmatlarynyň ýokary hil derejesiniň üpjün edilmegini tabşyrdy we sanly bilim ulgamynyň giňden ösdürilmeginiň, sanly serişdeleri (elektron kitaplary, seminarlary we beýleki maglumat-kommunikasion tehnologiýalary), şeýle hem degişli usullary (uzak aralykdan okatmagy we ş.m.) ulanmak bilen okatmagyň programmasyny (maksatnamasyny) kämilleşdirmeginiň möhümdigini nygtady. Sanly okuw gollanmalary we enjamlary mugallymlar we okaýanlar üçin elýeterli bolmalydyr. Munuň üçin Türkmenistanyň Prezidenti degişli edaralara sanly bilim ulgamy hakyndaky konsepsiýany we degişli gurluşlary ösdürmegiň maksatnamasyny işläp taýýarlamagy tabşyrdy²¹².

Umumy orta bilim berýän mekdepler özleriniň okuw-terbiýeçilik wezipelerini ýerine ýetirenlerinde ösüp gelyän nesle watançylyk terbiýesini bermek işlerine aýratyn üns berýärler. Şu maksat bilen 2016/17-nji okuw ýylynyň ikinji ýarymynyň başlanmagy mynasybetli Türkmenistanyň ähli bilim edaralarynda dabaralar hem-de «Saglyk we ruhubelentlik – ýurduň ýaş nesliniň durmuş ýörelgesi» diýen sygar astynda ilkinji sapaklar geçirildi²¹³.

Mekdep okuwçylary Türkmenistanyň Bilim ministrliginiň howandarlygy astynda her ýyl geçirilýän taslama we dersler boýunça olimpiadalara, dürli görnüşli döredijilik bäsleşiklerine gatnaşýarlar. Şunuň ýaly olimpiadalaryň her biri mekdep okuwçylary üçin hünäre gönükmäge, täze bilimleri ele almaga we tejribe alyşmaga, ylmy işe höweslendirmäge inňňat mümkinçilikleriň biri bolup durýar. Bu olaryň sazlaşykly ösüşine, halkara ülnüleriniň derejesinde bilim almaklaryna ýardam berýär. 2017-nji ýylyň martynda Aşgabatda Döwlet taslama olimpiadasynyň jemleýji tapgyry geçirildi, oňa ýurduň dürli sebitlerinden ýaş täzelikçileriň we oýlap tapyjylaryň ençemesi gatnaşdy. Bäsleşigiň jemleýji tapgyryna 120-ä golaý ýokary synp okuwçylary gatnaşyp, olar bäsleşige takyk ylymlar, tebigy we ynsanperwer bilimler babatynda özbaşdak we bilelikdäki taslamalaryň 70-den gowragyny hödürlediler. Bu bäsleşikde 1-nji orna baş taslamanyň awtorlary mynasyp boldy. Takyk bilimler babatdaky bäsleşikde Lebap welaýatynyň mekdep okuwçylary

tapawutlandy. Tebigy bilimler kategoriýasynda iki sany 3-nji orun we ikisi hem himiýa boýunça Aşgabat şäherindäki ýöriteleşdirilen 97-nji orta mekdebiň hem-de Daşoguz şäherindäki umumy orta bilim berýän 7-nji mekdebiň okuwçylaryna berildi. Ynsanperwer bilimler boýunça bäsleşikde taryh dersi boýunça 1-nji orna Aýratyn zehinli çagalar üçin döwlet mekdep-internatynyň ýokary synp okuwçylarynyň topary mynasyp boldy²¹⁴.

2017-nji ýylyň martynda 4 tapgyrda – mekdep, etrap (ýa-da şäher), welaýat we döwlet derejelerinde geçirilen mekdep okuwçylarynyň Döwlet ders olimpiadasy hem tamamlandy. 700-den gowrak ýokary synp okuwçylary mekdep sapaklaryndan oňat bilim endiklerini we ýeňşe bolan tutanýerlilik görkezip, bu ýaryşyň baýrakly ornuna çykмага hukuk gazanmak ugrunda mynasyp bäsleşdiler. Aşgabatda we welaýat merkezlerinde bu intellektual bäsleşigiň jemleýji tapgyry geçirildi*. Olimpiadanyň netijeleri soňky ýyllarda ösüp gelýän nesliň mekdep derslerini öwrenmäge bolan gyzyklanmalarynyň görnetin artandygyny görkezdi, bu bolsa bilim ulgamyny innowasion esasyda özgertmegi ygylan eden döwlet Baştutanynyň syýasatynyň üstünlikli amala aşyrylýandygyna şaýatlyk edýär²¹⁵.

Dürli dersler boýunça geçirilýän abraýly halkara olimpiadalarynda türkmen okuwçylarynyň her ýylky ýeňişleri bilim ulgamyndaky özgertmeleriň göze görnüp duran netijeleridir. 2015/2016-njy okuw ýylynyň dowamynda zehinli ýaşlarymyz Gazagystanda geçirilen 12-nji Halkara olimpiadasynda, ABŞ-nyň Hýuston şäherinde geçirilen Durnukly ösüş boýunça halkara taslama olimpiadasynda, Russiýada guralan Himiýa boýunça 50-nji halkara Mendeleýew olimpiadasynda, Gruziýanyň Tbilisi şäherinde geçirilen ýaş alymlaryň we oýlap tapyjylaryň IYIPO – 2016 halkara olimpiadasynda, Belarusuň Gomel şäherinde geçirilen Nazary mehanika boýunça halkara olimpiadasynda we beýleki bäsleşiklerde 51 medala, şol sanda 14 altyn, 14 kümüş we 23 бүрүнч medala mynasyp boldular. 2016-njy ýylda dürli dersler boýunça geçirilen

* Paýtagtymyz biologiýa we himiýa, Änew türkmen dili we edebiýaty, Balkanabat informatika, Daşoguz rus dili we iňlis dili, Türkmenabat matematika we fizika, Mary taryh we geografiýa dersleri boýunça ýaşlaryň arasynda bäsleşik geçirilýän ýerlere öwrüldi.

halkara olimpiadalarynda türkmen okuwçylary 77 medal, şol sanda 16 altyn, 20 kümüş we 41 sany bürünç medal gazandylar²¹⁶.

Häzirki döwürde ýaşlarymyz üçin, olaryň ukyplaryny we zehinlerini, intellektual mümkinçiliklerini peýdalanmak, şol sanda geljekki hünäri saýlamak we ony ele almak üçin ähli zerur şertler döredildi. Ýurdumyzyň senagatlaşdyrylmagy, önümçilige öňdebaryjy tehnologiýalaryň işjeň ornaşdyrylmagy orta zwenonyň ýokary derejeli hünärmenlerine bolan islegi şertlendirýär. Şolar ýaly işgärleri taýýarlamak üçin ýurdumyzda 42 sany orta hünärment okuw mekdepleri işleýär. Olar okuwlary ýokary okuw mekdeplerine ýakyn bolan usullarda alyp barýarlar. 2016-njy ýylda ministrlikleriň we edaralaryň, kärhanalaryň we guramalaryň buýurmasyna laýyklykda olar 8385 adamy okuwa kabul etdiler, bu bolsa 2015-nji ýyla garanynda 43 adam köpdür. Bu okuw mekdepleriniň okuwçylary intellektual internet-bäsleşiklere gatnaşýarlar. 2016-njy ýylyň 9 aýynyň içinde olar 17 sany baýrakly orunlara we 11 diploma eýe bolan bolsalar, onda şu ýylyň dowamynda 35 sany baýrakly orunlara eýe boldular. 2017-nji ýylyň birinji çäryeginde olar 6 sany altyn we 3 sany kümüş medal gazandylar²¹⁷.

Türkmenistanyň ýokary okuw mekdepleri hem halk hojalygynyň ýokary derejeli hünärmenlere bolan zerurlygyny has doly üpjün etmek, hünärmenleriň hünär derejesiniň hilini ýokarlandyrmak boýunça köp iş edýärler. Ýokary okuw mekdepleri bilim-ylm bilen ýakyndan aragatnaşyk edip, şeýle hem okuw maksatnamalary barlag işleri bilen utgaşdyrylyp, geljekki hünärmenleriň döwrebap bilimleri, Diýarymyzyň we daşary ýurt tejribesini tutanýerlilik bilen ele almaklaryny, esasy zat hem, ýaşlaryň hakyky watançy bolmaklaryny, Watanyna bolan egsilmez söýginiň ruhunda terbiýelenmeklerini isleýärler. Türkmenistanyň Prezidenti Gurbanguly Berdimuhamedow bu babatda şeýle diýýär: «Eziz Watanymyz bilimler ýurdudyr. Ýaşlar okamak, öwrenmek, döredijilikli zähmet çekmek bilen Watanymyzyň bilim binýadyny has-da pugtalandyrmalydyrlar. Ýaşlara berilýän bilim jemgyýetimiziň we döwletimiziň hemmetaraplaýyn sazlaşykly ösmegi üçin berk esas bolup durýar. Şunuň bilen baglylykda, biziň ata Watanymyzy özgertmek boýunça alyp barýan işlerimiziň esasy

maksady ýokary ahlakly, giň düşünjeli, iň kämil tehnologiýalardan baş alyp çykarýan hünärmenleriň täze neslini kemala getirmekden ybaratdyr. Ýurdumyзда Watanymyzyň mundan beýläk-de hemmetaraplaýyn ösüşini hem-de beýik geljegini, halkymyzyň bagtyýar durmuşyny üpjün etmegiň bähbidine bu wezipeleri çözmek üçin ähli mümkinçilikler bar»²¹⁸.

Döwlet Baştutany her ýyl Türkmenistanyň ýokary we orta hünärment mekdeplerine okuwa kabul etmegiň maksatnamasyny, şeýle hem giriş synaglaryna we ony geçirmek boýunça guramaçylyk-usulyýet ýolbaşçylygyny amala aşyrýan talyplary we okuwçylary kabul etmek boýunça döwlet toparynyň düzümini tassyklaýar. 2016-njy ýylda ýurdumyzyň ýokary okuw mekdepleriniň birnäçesinde 19 sany täze hünärler açyldy. Mysal üçin, Seýitnazar Seýdi adyndaky Türkmen döwlet mugallymçylyk institutynda «hytaý dili», Türkmenistanyň Milli sport we syýahatçylyk institutynda «sport tehnologiýalarynyň tehniki üpjünçiligi» boýunça hünärler açyldy. 2016-njy ýylda ýurdumyzyň 19 sany ýokary okuw mekdebine 7256 talyp kabul edildi*, bu bolsa geçen ýyl bilen deňeşdirilende 128 adam köpdür²¹⁹.

Berkarar döwletimiziň bagtyýarlyk döwründe ylym, bilim, ykdysadyýetiň ähli pudaklary üçin ýokary bilimli bäsdeşlige ukyply, işine ökde hünärmenleri taýýarlamak maksady bilen, Türkmenistanyň Prezidenti 2016-njy ýylyň 15-nji iýulynda Oguz han adyndaky

* Türkmen döwlet uniwersitetine – 975 adam, Türkmenistanyň Döwlet lukmançylyk uniwersitetine – 573 adam, Halkara nebit we gaz uniwersitetine – 467 adam, Halkara ynsanperwer ylmlary we ösüş uniwersitetine – 300 adam, S.A.Nyýazow adyndaky Türkmen oba hojalyk uniwersitetine – 510 adam, Türkmen oba hojalyk institutyna – 215 adam, Türkmen döwlet ykdysadyýet we dolandyryş institutyna – 510 adam, Türkmen döwlet maliýe institutyna – 180 adam, Döwletmämmet Azady adyndaky Türkmen milli dünýä dilleri institutyna – 389 adam, Türkmenistanyň Daşary işler ministrliginiň Halkara gatnaşyklary institutyna – 60 adam, Seýitnazar Seýdi adyndaky Türkmen döwlet mugallymçylyk institutyna – 422 adam, Türkmen döwlet binagärlik-gurluşyk institutyna – 570 adam, Türkmenistanyň Milli sport we syýahatçylyk institutyna – 410 adam, Türkmen döwlet ulag we aragatnaşyk institutyna – 450 adam, Türkmenistanyň Döwlet energetika institutyna – 335 adam, Oguz han adyndaky Inžener-tehnologiýalar uniwersitetine – 450 adam, Türkmen döwlet medeniýet institutyna – 200 adam, Türkmenistanyň Döwlet çeperçilik akademiýasyna – 100 adam, Türkmen milli konserwatoriýasyna – 140 adam kabul edildi.

Inžener-tehnologiýalar uniwersitetini döretmek, ony Türkmenistanyň Ylymlar akademiýasynyň garamagyna bermek hakynda Perman, şeýle hem şol ýokary okuw mekdebinin düzümini tassyklamak, oňa daşary ýurtly mugallymlary we hünärmenleri çagyryp, tölegli esasynda ýapon we inlis dillerinde okuwlyary guramak hakynda Karar kabul etdi*.

2016-njy ýylyň 1-nji sentýabrynda döwlet Baştutanynyň gatnaşmagynda Türkmenistanyň Oguz han adyndaky Inžener-tehnologiýalar uniwersitetiniň dabaraly açylyşy boldy we onda 5 fakultet hem-de 15 kafedra işe başlady**. Uniwersitete ilkinji gezek 450 talyp okuwa kabul edildi we olar ýapon okuw maksatnamasynyň esasynda materiallary öwrenmek we täze materiallaryň tehnologiýasy, nanomateriallar, himiýa tehnologiýasy, biotehnologiýa, maglumat ulgamlary we tehnologiýalar, awtomatlaşdyrmak we dolandyryş, mehatronika we robot tehnikasy, innowasiýa ykdysadyýeti, innowatika ýaly ugurlar boýunça döwrebap bilim alýarlar. Bu ugurlar ylmy-tehniki işgärleri taýýarlamak we ýurdy industriallaşdyrmak, onuň bilim derejesini we senagat kuwwatyny ýokarlandyrmak üçin zerur bolan hünärlerdir. Okuwynyň birinji ýylynda inlis we ýapon dillerini çuňňur öwrenmek boýunça sapaklar geçirilýär. Soňky ýyllarda sapaklar diňe şu dillerde geçiriler. Ylmyň ýöriteleşdirilen ugurlaryny seçip alan zehinli talyplar bolsa okuwyny Ýaponiýanyň uniwersitetlerinde dowam ederler. Uniwersitete bakalawriat, magistratura, doktorantura maksatnamalary boýunça okatmagyň döwrebap ulgamy girizildi. Onuň ýanynda zerur bolan hünärmenleri taýýarlamaga we halkara hyzmatdaşlygyny ösdürmäge ýardam berýän türkmen-ýapon umumy orta bilim berýän mekdebi açyldy.

«Ýaňy-ýakynda Aşgabatda Oguz han adyndaky Inžener-tehnologiýalar uniwersitetiniň dabaraly açylmagy ýurdumyzyň

*Uniwersiteti döretmegiň taslamasy Ýaponiýanyň öňdebaryjy uniwersitetleriniň tejribesi esasynda işlenip düzüldi. Uniwersitetdäki hünärleriň we okuw dersleriniň ýurdumyz üçin täzeligi göz önünde tutulyp, talyplary okatmak üçin ýapon alymlary we professorlary çagyrylýar. Sukuba ýapon şäheriniň uniwersiteti guramaçylyk işlerini öz boýnuna aldy.

** Inžener-tehnologiýalar uniwersitetiniň binalar toplumy özüne 5 gatly baş binany, iki okuw binasyny hem-de ylmy-barlag merkezi birleşdirýär. 185 otagdan ybarat bolan ýokary okuw mekdebinde talyplaryň birkada 3 müňüsiniň okamagy üçin ähli şertler döredildi.

ylým we bilim ulgamynyň täze ýokary okuw mekdepleriniň hasabyna giňelýändigine hem-de dünýä ölçeglerine laýyklykda ösdürilýändigine aýdyň şaýatlyk edýär»²²⁰ diýip, Türkmenistanyň Prezidenti Gurbanguly Berdimuhamedow nygtaýar. Ol milli ykdysadyýetimiziň ösüşiniň ileri tutulýan ugurlaryny görkezýär, döwletiň, ylmyň we telekeçiligiň netijeli aragatnaşygyna ýardam berýär.

2016-njy ýylyň dekabryň aýynyň ahyrynda ýurdumyzda Türkmenistanyň Bilim ministrligi tarapyndan her ýyl geçirilýän ýokary okuw mekdepleriniň arasynda dürli dersler boýunça olimpiada tamamlandy. Onuň dersler boýunça bäsleşigi 14 ugur boýunça Aşgabatdaky ähli ýokary okuw mekdepleriniň binýadynda geçirildi. Bu intellektual bäsleşige ýüzlerçe talyp gatnaşdy we olaryň 200-den gowragy baýrakly orunlara mynasyp boldular. Magtymguly adyndaky Türkmen döwlet uniwersitetiniň wekilleri türkmen dili we edebiýaty, iňlis dili we edebiýaty, biologiýa, matematika we fizika boýunça baýrakly orunlaryň 24-sinden 6-syny gazanyp, öňdäki orunlary eýelediler. Şolar ýaly üstünligi Türkmenistanyň taryhy, ekologiýa we daşky gurşawy goramak, ykdysadyýet, inžener grafikasy we materiallaryň garşylyk görkezmek ukyby ýaly dersler boýunça ýokary bilimlerini görkezen Türkmen oba hojalyk institutynyň topary hem gazandy. Ýöne gazanylan umumy ýeňişleriň netijesi boýunça birinji orna uniwersitetiň wekilleri mynasyp boldular. Üçünji ýeri Türkmen döwlet ykdysadyýet we dolandyryş institutynyň topary eýeledi. Şeýle hem baýrakly orunlara Türkmen oba hojalyk uniwersitetiniň, Halkara nebit we gaz uniwersitetiniň talyplary mynasyp boldular. Bu ýokary okuw mekdepleriniň talyplary ykdysadyýet, himiýa, kompýuter tehnologiýalary dersleri boýunça iň oňat netijeleri görkezdiler. Olimpiadanyň ýeňijileri ýörite diplomlar bilen sylaglandylar²²¹. Şular ýaly olimpiadalaryň her ýyl geçirilmegi talyplaryň intellektual derejelerini we hünär gözyetimleriniň giňligini görkezmäge ýardam berýär. Ýokary okuw mekdepleriniň arasynda geçirilýän bäsleşikler aýratyn zehinli we ylma ukyply talyplary ýüze çykarýar, olar öz göreldeleleri bilen talyp ýoldaşlarynda akyl-paýhas bäsleşiklerinde ýeňiş gazanmaga bolan gyzyklanmany artdyrýarlar.

Türkmen talyplary halkara ders we taslama olimpiadalaryna, internet-bäsleşiklerine işjeň gatnaşýarlar. Olar 2016-njy ýylda geçen şolar ýaly ýaryşlara gatnaşyp, 152 sany baýrakly orunlary eýelediler we 24 sany medal, şol sanda 5 sany altyn, 6 sany kümüş we 13 sany bürünç medallary gazandylar, şeýle hem dürli derejeli diplomlara eýe boldular²²².

Häzirki döwürde türkmenistanly ýigitleriň we gyzlaryň münlerçesi başga döwletleriň abraýly ýokary okuw mekdeplerinde okap, milli ykdysadyýetiň dürli pudaklarynda isleg bildirilýän hünärler boýunça döwrebap bilim alýarlar. Türkmen ýaşlarynyň wekilleriniň bilim alýan ýokary okuw mekdepleriniň çägi ýylsaýyn giňeýär. Ýaşlary daşary ýurtlara okuwa ibermek hökümetara ylalaşyklaryň esasynda Türkmenistanyň Bilim ministrliginiň, pudaklaýyn ministrlikleriň we edaralaryň ugratmagy bilen amala aşyrylýar. Hünärleri kesgitlemegiň we daşary ýurtlarda ýokary hünärli işgärleri taýýarlamak üçin olary ugratmagyň tertibi kämilleşdirilýär*.

2016-njy ýylda hökümetara ylalaşyklara laýyklykda daşary ýurtlara okuwa 173 sany ýaş türkmenistanly iberildi. Sankt-Peterburg şäheriniň (Russiýa) ýokary okuw mekdepleriniň 14-sinde 1,5 müňe ýakyn türkmen talyplary okaýar, şolaryň 40 göterimine golaýy döwletiň hasabyna okuwa girdiler. Türkmenistandan 8,5 müňden gowrak talyp Belarusuň, 2 müňe golaýy HHR-iň, 200-e golaýy Malaýziýanyň ýokary okuw mekdeplerinde okaýar²²³.

Türkmenistanyň Prezidenti Gurbanguly Berdimuhamedow daşary ýurt saparlarynda baran döwletiniň ýokary okuw mekdeplerinde

* Döwletiň hasabyna daşary ýurtlaryň öňdebaryjy ýokary okuw mekdeplerinde okamaga mekdebi ýokary bahalar bilen tamamlan ýaş türkmenistanlylar, halk hojalygynyň pudaklarynyň geljegi bolan dürli ugurdan ýokary derejeli hünärmenlere bolan zerurlyklaryny göz önünde tutup iberilýär. Şolaryň sanawynda däneli ekinleriň seçgisi we tohumçylyk, halkara marketingi, makroykdysadyýet, innowasion ulgamlar, azyk önümlerini öndürmegiň tehnologiýasy, biotehnologiýa, halkara ykdysady hukugy, ulag hojalygyny dolandyrmak, logistika, awiasiýa, kosmos we senagat inženeriýasy, halkara strategik menejmenti, ätiýaçlandyryş, maliýe bazarlary we ykdysadyýet, maglumat-aragatnaşyk tehnologiýalary, elektronika we maglumat, web-dizaýn, programmalaşdyрма we beýlekiler bar. Şu hünärler boýunça okamak üçin türkmen talyplary dünýä reýtinginde öňdebaryjy orunlary eýeleýän ABŞ-nyň, Beýik Britaniýanyň, Fransiýanyň, Germaniýanyň, Italiýanyň, Koreýa Respublikasynyň, Ýaponiýanyň, Singapuryň in oňat ýokary okuw mekdeplerine ugradylýar²²⁴.

okaýan türkmen talyplary bilen duşuşýar we olar bilen söhbetdeş bolýar. Milletiň Lideri ýaşlara atalyk nesihatlaryny berýär, olara bilimleri, täze tehnologiýalary we hünär endiklerini özleşdirmekde maksada okgunlylygy, ata Watana ökde hünärmenler bolup dolanyp barmaklaryny arzuw edýär. Giň gerimli maksatnamalary we wezipeleri amala aşyrmakda olaryň başarnyklary we hyjuwlary, pikirleri we çözügütleri zerur bolup durýar. Jemgyýetimiziň ähli ulgamlarynda, şol sanda bilim ulgamynda alyp barýan netijeli syýasaty we özgertmeleri üçin döwlet Baştutanyna çuňňur hoşallyklaryny bildirip, ýaş türkmenistanlylar alan bilimlerini ösüşiň ýoly bilen ynamly barýan eziz Diýarymyzy ösdürmek üçin peýdalanjakdyklaryna Gahryman Arkadagymyzy ynandyrýarlar. Geljekki ýokary derejeli hünärmenlere türkmenistanly diýen ady belende galdyrmak barada öwüt-nesihatlary berip, ýurduň Prezidenti olary yhlasly okamaga, özleriniň ukyplaryny ösdürmäge, durmuşdaky maksatlaryna tutanýerlilik bilen ýetmäge çagyryýar. Raýat we watançy üçin Watanymyzyň şöhratyny, kuwwatyny we at-abraýyny halkara giňişliginde belende galdyrmak, onuň ykdysady kuwwatyny, halkyň abadançylygyny pugtalandyrmak şol maksatlaryň esasy bolup durýar.

2016-njy ýylda daşary döwletler tarapyndan Türkmenistanyň raýatlaryna ýokary we orta bilim hakynda berlen 7873 diplom tassyklanyldy²²⁵. Olaryň daşary ýurtlarda alan döwrebap bilimleri öňdebaryjy tehnologiýalary we innowasiýalary ornaşdyrmaga gönükdirilen giň gerimli özgerdiji maksatnamalary amala aşyran Watanymyzyň ykdysady pudaklarynda peýdalanylmalydyr.

Ýurdumyzda bilim almaga isleg bildirýän daşary ýurtly ýaşlary okuwa kabul etmek üçin Türkmenistanyň ýokary okuw mekdeplerinde ähli mümkinçilikler döredildi. Dostluk we hoşniýetli goňsuçylyk däplerine üýtgeşsiz wepaly bolan Türkmenistan Owganystanyň durmuş-ykdysady taýdan galkynmagyna, şol sanda goňşy ýurtda isleg bildirilýän hünärler boýunça ýokary derejeli işgärleri taýýarlamak boýunça degerli kömek we goldaw berýär. Türkmenistan bilen Owganystan Yslam Respublikasynyň arasynda bilim ulgamynda hyzmatdaşlyk etmek hakynda baglaşylan hökümetara Ylalaşyga laýyklykda, Türkmenistanyň Prezidenti 2016-njy ýylyň 7-nji

oktýabrynda Türkmenistanyň Bilim ministrigine 2016-njy ýylda Türkmenistanyň ýokary we orta hünär okuw mekdeplerine okuwa kabul etmegiň meýilnamasyndan daşary Owganystan Yslam Respublikasynyň 30 raýatyny 2016/2017-nji okuw ýylynda dil öwredýän bir ýyllyk okuwa S.Seýdi adyndaky Türkmen döwlet mugallymçylyk institutyna; 2015/2016-njy okuw ýylynda bir ýyllyk dil öwredýän okuwly tamamlan OYR-nyň 26 raýatyny Türkmenistanyň ýokary okuw mekdeplerine, şol sanda 10 raýaty Halkara nebit we gaz uniwersitetine, 10 raýaty Türkmenistanyň energetika institutyna, 5 raýaty Türkmen oba hojalyk institutyna, 1 raýaty S.Seýdi adyndaky Türkmen döwlet mugallymçylyk institutyna tölegsiz esasyda okuwa kabul etmäge ygtyýar berýän Buýrugy gol çekdi.

Owgan ýaşlary hünär almak üçin okuwa girişmänkäler, daşary ýurtly ýaşlar üçin ýöriteleşdirilen dil öwredýän okuwlar gurnalan mugallymçylyk institutynda türkmen dilini öwrenýärler. Halkara nebit we gaz uniwersitetinde owgan talyplary energetika we inžener desgalary fakultetinde hem-de nebit we gaz fakultetinde bilim alýarlar. Energetika institutynda häzirki wagtda Owganystandan gelen 44 ýigit bilim alýar, umuman, bu ýokary okuw mekdebini 2004-nji ýyldan bäri owganystanly ýigitdir gyzlaryň 48-si tamamlap, hünärmen boldular we öz ýurtlarynda energetika pudagynda zähmet çekýärler²²⁶.

Türkmenistanyň ýokary okuw mekdeplerinde bilimiň hiliniň ýokarlanmagynda, bu ulgamda halkara hyzmatdaşlygynyň önjeýli işjeňleşmegi, bilimleriň, tehnologiýalaryň we döredijilik çeşmeleriniň işjeň dolanyşygy möhüm orun eýeleýär. Ýurdumyzyň we daşary ýurtlaryň okuw mekdepleriniň arasyndaky gatnaşyklaryň barha güýçlenmegi netijesinde daşary döwletlerde okaýan türkmen talyplarynyň sany artýar, ýokary okuw mekdepleriniň arasynda talyplar bilen alyş-çalyş giňeýär. Ýurdumyzyň talyplaryny okatmak üçin daşary ýurtly hünärmenler hemişelik esasyda işe çagyrylýarlar. Bilim-ylym ulgamynda alnyp barylýan işlerde özara gatnaşyklaryň ösmegine olimpiadalar, sergiler, maslahatlar we ş.m. çäreler hem ýardam berýär. 2016-njy ýylyň 9–10-njy noýabrynda Aşgabatda geçirilen «Bilim we sport Berkarar döwletimiziň bagtyýarlyk

döwründe» atly halkara sergisi we maslahaty daşary ýurtly hyzmatdaşlaryň – dünýäniň 20 ýurdunyň bilim-ylym edralarynyň we düzümleriniň 200-den gowrak wekilleriniň işjeň gatnaşmagynda geçirildi.

Bilim ulgamyna dünýä ölçeglerini ornaşdyrýan Türkmenistan BMG we Ýewropa Bileleşigi bilen aragatnaşygyny güýçlendirýär. Munuň şeýledigine ýurdumyzyň ýokary okuw mekdepleri bilen dünýäniň öňdebaryjy ylym-bilim merkezleriniň arasynda işewür gatnaşyklaryň ýola goýulmagy we ösdürilmegi, dürli taslamalaryň, mysal üçin, TEMPUS-TASIS ýaly bilim maksatnamalarynyň amala aşyrylmagy hem şaýatlyk edýär. Türkmenistanda hereket edýän ÝUNISEF, ÝUNESKO we ş.m. halkara guramalarynyň wekilleri bilen bilelikde işler alnyp barylýar. 2016-njy ýylyň oktyabr aýyndan başlap, Bilim ministrligi, Türkmenistanyň Zähmet we ilaty durmuş taýdan goramak ministrligi ÝB-niň wekilleri bilen bilelikde ýurdumyzda dört ýyla niýetlenen milli bilim ulgamyny iň oňat halkara standartlaryna laýyklykda özgertmäge gönükdirilen «Türkmenistanda bilim ulgamyna ýardam bermek» atly taslamany amala aşyryp başladylar. Mundan öň, 2009, 2013-nji ýyllarda ýurdumyzda oba hojalyk, gurluşyk industriýasy we syýahatçylyk pudagy üçin hünärmenleri taýýarlamak boýunça ÝB-niň okuw taslamalary amala aşyryldy. Indi olaryň hataryna dokma senagaty we ulag ulgamy hem goşuldy. Täze taslamanyň iki sany wezipesi bar, olar: umumy orta bilim berýän mekdepleriň we hünärment mekdepleriň okuwçylarynyň dürli pudaklar boýunça döwrebap bilimlerden baş çykarmaklaryny ýokarlandyrmak, mugallymlaryň zähmetini has ýeňilleşdirmek, okuw mekdepleriniň merkezleşdirilen dolandyryşyny ýönekeýleşdirmek, okatmagyň innowasion usullaryny ornaşdyrmak. Olar okuwçylaryň uly höwes bilen gatnaşýan, sapaklary interaktiw tejribeleriň aýdyňlyk we oýun ýagdaýy bilen üpjün edýän köp hereketli maksatnamalardyr, bu bolsa, bilim ulgamyndaky özgertmelere milli mümkinçiligi ornaşdyrmagy güýçlendirmäge we okatmagyň hilini ýokarlandyrmaga ýardam berýär. Taslamanyň teklipleri özgertmeler amala aşyrylanda peýdalanylýar²²⁷.

Häzirki döwürde ýurdumyza ýokary derejeli hünärmenleriň gerekdigini bellemek bilen, Türkmenistanyň Prezidenti dünýä ülnülerine laýyklykda Diýarymyzyň bilim ulgamyny hil taýdan hemmetaraplaýyn döwrebaplaşdyrmaga gönükdirilen giň gerimli özgertmeleri netijeli amala aşyrmak boýunça işleri dowam etdirmegiň möhümdigini nygtaýar²²⁸.

Ylmyň ösdürilmegi ýurdumyzy durmuş-ykdysady taýdan ösdürmegiň we türkmen jemgyýetini gülläp ösdürmegiň zerur şerti bolup durýar. Ýokary derejeli ylmy işgärleriň taýýarlanylmagy, ýokary okuw mekdeplerinde we ylmy-barlag edaralarynda ylmy pikirleriň höweslendirilmegi milletiň akyl ýetiriş ukybyny açmaga ýardam berýär. Berkarar döwletimiziň bagtyýarlyk döwründe döwlet Baştutany Gurbanguly Berdimuhamedowyň hemmetaraplaýyn tagallalary we ägirt uly goldawy netijesinde türkmen ylmy özüniň ösüşinde hil taýdan täze, has ýokary sepgitlere ýetdi. Ylmyň maksatlaýyn ösdürilmegi, onuň öndebaryjy gazananlarynyň halk hojalygyna ornaşdyrylmagy Diýarymyzyň ykdysadyýetiniň ösüşiniň depginini güýçlendirmäge ýardam berýär.

Döwlet tarapyndan ylym pudagyna berilýän kömek ýylsaýyn artýar, geljegi bar bolan barlaglaryň, tejribe-synag we tehniki işläp taýýarlamalaryň maliýeleşdirilmegi gowulanýar. Ýurtda barlaglaryň gerimini giňeltmek, barlag işlerini toplumlaýyn alyp barmak üçin ähli şertler döredilýär. Ylmy edaralaryň we ýokary okuw mekdepleriniň hukuk-kadalaşdyryjy we maddy-enjamlaýyn binýady yzygiderli pugtalandyrylýar, olarda netijeli barlaglary alyp barmaga ähli mümkinçilikler bar, alymlaryň zähmetiniň abraýy ýokarlanýar. Olaryň işlerine maglumat-aragatnaşyk tehnologiýalary, şol sanda Internetiň we elektron kitaphanalaryň üsti bilen maglumatlaryň dünýä ulgamyna ýokary tizlikde girmek giňden ornaşdyrylýar.

Ýokary hünärli alymlaryň täze neslini, hemmetaraplaýyn ýokary bilime eýe bolan ylmy işgärleri taýýarlamaga uly üns berilýär. Zehinli ýaşlaryň ylym bilen düýpli meşgullanmaklary üçin giň mümkinçilikler döredilýär. TYA-nyň institutlarynda, Tehnologiýalar merkezinde, ýokary okuw mekdeplerinde, pudaklaýyn ylmy düzümlerde ýokary hünärli ylmy işgärleri we hünärmenleri taýýarlamak üçin amatly

şertler bar. 2016-njy ýylyň ýazynda Türkmenistanyň 10 sany ýokary okuw mekdebi we 10 sany ylmy-barlag instituty (YBI) boýunça aspirantura 18 adam kabul etdi, 28 adam ylymlaryň kandidaty alymlyk derejesini almak üçin dalaşgär, 4 adam ylymlaryň doktory alymlyk derejesini almak üçin dalaşgär boldy. 2 sany doktorlyk we 13 sany kandidatlyk dissertasiýasy goralady. 2017-nji ýylda ýurdumyzyň 10 sany ýokary okuw mekdebi we 9 sany ylmy-barlag instituty boýunça aspirantura 22 adam kabul edildi, doktorantura 1 adam, 21 adam ylymlaryň kandidaty alymlyk derejesini almak üçin dalaşgär, 5 adam ylymlaryň doktory alymlyk derejesini almak üçin dalaşgär boldy. 2016-njy ýylyň ýazynda Türkmenistanyň Döwlet lukmançylyk uniwersitetiniň kliniki ordinaturasyna we ýurdumyzyň 3 sany ylmy lukmançylyk merkezine 24 hünär boýunça 72 sany lukmançylyk işgäri, bir ýyldan soň, 22 hünär boýunça 57 adam kabul edildi²²⁹.

Ýurdumyzda ylmyň hemmetaraplaýyn ösüşine, jemgyýetde intellektual kuwwatyň güýçlenmegine we bu ulgama täze güýçleriň hem-de zehinleriň çekilmegine milletiň Lideri tarapyndan döredilen, ýagny 12-nji iýunda belleniýän Ylymlar gününe gabatlanyp geçirilýän ýaş alymlaryň ýerine ýetiren ylmy işleriniň döwlet gözden geçirilişiniň geçirilmegi hem şaýatlyk edýär. Türkmenistanyň Magtymguly adyndaky Ýaşlar guramasynyň Merkezi geňeşi we TYA tarapyndan geçirilýän ýaş alymlaryň we talyplaryň bäsleşigi zehinli ýaşlary – alymlaryň täze neslini ýüze çykarmaga, olaryň ylmyň dürli ugurlary boýunça ylmy barlaglary alyp barmagyny höweslendirmäge ýardam berýär. Bu abraýly bäsleşige gatnaşmak isleýänleriň sanynyň ýylsaly köpelmegi türkmen ýaşlarynyň ylma ymtylýandyklaryna, ylmy barlaglar bilen meşgul bolup, ykbalyny ylm bilen baglamagy isleýänleriň sanynyň artýandygyna şaýatlyk edýär. Eger-de, 2015-nji ýylda olaryň sany 897 adam bolan bolsa, 2017-nji ýylda olaryň sany 955 adama ýetdi, şolaryň 272-si aspirant, ýaş alym we 683-si talyplar we mugallymlardyr. Bilermenler toparynyň garamagyna işläp taýýarlamalar we barlaglar: nanotehnologiýa, himiýa tehnologiýasy, täze serişdeleri öwrenmek, energetika, biotehnologiýa, molekulýar biologiýa, oba hojalygy, ekologiýa we genetika, habar beriş-aragatnaşyk ulgamlary, kompýuter tehnologiýalary, lukmançylyk

we derman serişdelerini öndürmegiň tehnologiýalary, innowasiýa ykdysadyýeti, ynsanperwer ylymlary ýaly ugurlar boýunça hödürlendi. İşleriň aglaba böleginiň türkmen halkynyň maddy däl medeni mirasyny öwrenmek meselelerine, milli döwletliligiň taryhyna, taryhy-medeni ýadygärliklerine bagyşlanmagy bellemäge mynasypdyr. Ýaş alymlaryň «Mirasa sarpa goýmak, Watany özgertmek ýyly» diýlip ygylan edilen 2016-njy ýylda alyp baran ylmy-barlag işleriniň ähmiýeti has hem artýar. Hödürlenen işleriň möhümdigine, netijeleriň iş ýüzünde ähmiýetine we ony önümçilige ornaşdyrmagyň mümkinçiliklerine, ylmy täzeçilligiň derejesine baha bermek bilen, bilermenler topary tarapyndan ýeňijiler kesgitlendi. Bilermenler topary 26 edaradan we guramadan (21 sany ýokary okuw mekdebinden, TYA-nyň Tehnologiýalar merkezinden, Türkmenistanyň Prezidentiniň ýanyndaky Demokratiýa we adam hukuklary baradaky Türkmen milli institutyndan we ýene-de 3 sany edaradan) hödürlenen işlerden saýlap-seçip, 59 ýeňijini kesgitledi*. Bäsleşigiň ýeňijileriniň dabaraly gutlanmagy we milletiň Lideriniň adyndan baýraklaryň gowşurylmagy ýaşlaryň zähmet, ylmy we döredijilik başlangyçlaryny, olaryň döwletimiziň we jemgyýetimiziň durmuşyna işjeň gatnaşmaklaryny, innowasiýa tehnologiýalarynyň ylym-bilim ulgamlaryna we önümçilige ornaşdyrylmagyny höweslendirýär.

Türkmenistanyň Prezidenti Gurbanguly Berdimuhamedow ýurdumyzda ýaşlaryň ylym bilen meşgullanmagyna uly üns berýär we Türkmenistanyň Prezidentiniň 2015-nji ýylyň 14-nji awgustynda kabul eden Kararyna laýyklykda, ýurdumyzyň Ylymlar akademiýasynyň we Magtymguly adyndaky Ýaşlar guramasynyň Merkezi geňeşiniň ýanynda Ýaş alymlaryň merkezini (ÝAM) döretmek boýunça wezipe

* I ýere 15, II ýere – 20 we III ýere – 24 adam mynasyp boldy. Baýrakly orunlary alanlaryň arasynda ýokary okuw mekdepleriniň 35 talyby we ylmy edaralaryň işgärleriniň hem-de ýokary okuw mekdepleriniň mugallymlarynyň 24-si bar. Ylmy edaralaryň arasynda 3 sany baýrakly orny TYA-nyň Tehnologiýalar merkeziniň işgärleri aldylar. Ýokary okuw mekdepleriniň mugallymlarynyň arasynda şonça ýeri Türkmenistanyň Döwlet lukmançylyk uniwersitetiniň mugallymlary aldylar, ýokary okuw mekdepleriniň talyplarynyň arasynda 5 sany baýrakly orna Halkara nebit we gaz uniwersiteti, hersi 4 sany baýrakly orunlara Türkmen döwlet ykdysadyýet we dolandyryş instituty, S.Seýdi adyndaky Türkmen döwlet mugallymçylyk institutlary mynasyp boldular²³⁰.

kesgitlendi. Ony durmuşa geçirmek maksady bilen, 2016-njy ýylyň dekabryň aýynyň ortalarynda maslahat geçirildi. Şeýle hem 2016-njy ýylyň 23-nji dekabrynda Türkmenistanyň Ministrler Kabinetiniň mejlisi geçirildi, onda ýurdumyzda ýaş alymlaryň täze nesliniň kemala gelmegine, zehinli ýaşlary gözleg işlerine çekmäge, olaryň täze ylmy açyşlara bolan gyzyklanmalaryny höweslendirmäge gönükdirilen bu merkeziň jemgyýetçilik başlangyjy esasynda döredilmegini göz önünde tutýan Düzgünnamanyň taslamasy beýan edildi.

Ýaşlary ylmy işe çekmek, hünärmenleri taýýarlamak maksady bilen, 2015–2020-nji ýyllar üçin döwlet ýaşlar syýasatyny durmuşa geçirmek boýunça çäreleriň meýilnamasyna laýyklykda Türkmenistanyň Magtymguly adyndaky Ýaşlar guramasynyň Merkezi geňeşiniň ýanynda Türkmenistanyň Ylymlar akademiýasy bilen bilelikde 2017-nji ýylyň 27-nji ýanwarynda ÝAM döredildi. Bu merkezde gumanitar, fizika-matematika we tehniki, himiýa hem-de medisina, biologiýa, oba hojalyk ylmlarynyň bölümleri öz işlerine başladylar. Eýýäm 2017-nji ýylyň fewralynda ýurtda ýaş alymlaryň 40 sany geňeşi döredildi, olaryň 19-sy öz işini ýokary okuw mekdeplerinde, 12-si pudaklaýyn ylmy-barlag institutlarynda, 9-sy bolsa Türkmenistanyň Ylymlar akademiýasynyň ylmy-barlag institutlarynda başlady. Olar ýokary okuw mekdepleriniň kafedralarynyň, laboratoriýalarynyň, bölümleriniň ýanynda ýöriteleşdirilen ylmy gurnaklaryň döredilmegine we olara goldaw berilmegine ýardam berýärler²³¹.

Ýurdumyzda ylmyň ileri tutulýan ugurlary boýunça ylmy-barlag işlerini ýerine ýetirmek, nanotehnologiýa, biotehnologiýa we maglumat tehnologiýalarynyň esasynda täze önümleri döretmek, döwletimiziň innowasion syýasatyny durmuşa geçirmek, bäsleşige ukyply, maddy we energiýa tygşytlaýjy, ekologiýa taýdan howpsuz ýokary tehnologiýalary işläp taýýarlamak, ylym we bilim ulgamynda alymlary taýýarlamak, ylym ulgamy bilen ýurdumyzyň ykdysadyýetiniň pudaklarynyň aragatnaşygyny berkitmek, zehinli ýaşlary ylmy-tehnologik, taslama-konstruktorçylyk işlerine çekmek maksady bilen, Türkmenistanyň Prezidenti 2016-njy ýylyň 15-nji iýulynda Karara gol çekdi. Resminama laýyklykda, Türkmenistanda

ylmy-barlaglaryň we innowasion tehnologiýalaryň netijeliligini ýokarlandyrmagyň 2017–2021-nji ýyllar üçin Döwlet maksatnamasy hem-de bu maksatnamany amala aşyrmak boýunça ýerine ýetirilmeli çäreleriň Meýilnamasy tassyklandy. «Alymlarymyzyň tagallalary ykdysadyýetimiziň ähli pudaklaryna täze tehnologiýalaryň we innowasiýalaryň ornaşdyrylmagyna, ylmy-tehniki döredijiligiň, amaly barlaglaryň ösdürilmegine hem-de häzirki zaman ylmynyň düýpli esaslarynyň kemala getirilmegine gönükdirilmelidir»²³² diýip, milli Liderimiz belleýär.

Döwlet Baştutanymyz Gurbanguly Berdimuhamedowyň ylmyň önümçilige işjeň goşulyşmagy barada öňde goýan wezipeleri alymlaryň düýpli we amaly barlaglarynyň netijelerinde öz beýanyny tapýar*. 2016-njy ýylda Türkmenistanyň Ylymlar akademiýasynyň ylmy-barlag institutlarynda we ýokary okuw mekdeplerinde 204 tema boýunça ylmy işler we taslamalar alnyp barylady. Taýýarlanylýan okuw kitaplarynyň, okuw gollanmalarynyň, programmalarynyň we ylmy monografiýalarynyň 1448-sine garalady, olardan 1224-si tassyklanyldy²³³.

Düýpli we amaly barlaglary Türkmenistanyň Ylymlar akademiýasynyň institutlary we Tehnologiýalar merkezi işjeň ýagdaýda alyp barýarlar, bu barlaglar ýangyç-energetika toplumyny ösdürmäge, innowasiýalary önümçilige ornaşdyrmaga, şeýle hem energiýa serişdelerini tygşytlamaga gönükdirilendir. Energiýanyň alternatiw çeşmelerini öwrenmek bilen, alymlar elektrik energiýasyny öndürmegiň, uglewodorod serişdeleriniň ýataklarynyň çaklamasynyň, gözleginiň, işläp taýýarlamagyň, gazyp almagyň we olary peýdalanmagyň, şeýle hem ýangyjy elektrik hem-de ýylylyk energiýasyna öwürmek boýunça täze tehnologiýalary döredýärler. Türkmenistanyň Ylymlar akademiýasynyň ugurdaş institutlarynyň hünärmenleri gurluşyk we önümçilik ähmiýetli birnäçe tehnologiýa kadalary we taslamalary işläp taýýarladylar hem-de önümçilige ornaşdyrdylar. Döwlet weterinariýa gullugy ýurdumyzyň alymlary

* Türkmen alymlarynyň işleriniň we olaryň önümçilige netijeli ornaşdyrylyşynyň anyk netijeleri hakyndaky maglumatlary ser.: Berkarar döwletimiziň bagtyýarlyk eýýamynyň ýyl ýazgysy – 2016-njy ýyl. Ylym we bilim // Нейтральный Туркменистан, 11.01.2017 г.

tarapyndan işlenilip taýýarlanylýan süýt we süýt önümlerinde brusellezanyň barlygyny barlamak üçin täze antigeni peýdalanmak boýunça golanmany, şeýle hem bruselleza garşy täze inýeksiýany – sanjymy tassyklady we iş ýüzünde ony ulanmagy tekliptdi²³⁴.

Mälim bolşy ýaly, türkmen topragynyň her bir daban ýeri taryhy wakalardan habar berýär, iň gadymy siwilizasiýalaryň yzlaryna we umumadamzat gymmatlyklarynyň genji-hazynasyna saldamly goşant goşan biziň halkymyzyň ýokary medeniýetiniň subutnamalaryny özünde saklaýar. Häzirki wagtda biziň ýurdumyzda döwlet taryhy-medeni goraghanalarynyň 8-si hereket edýär, olaryň 3-siniň ýadygärlikleri ÝUNESKO-nyň Bütindünýä mirasynyň sanawyna girizildi, Gadymy Merw, Köneürgenç we Nusaý goraghanalarynda taryhy-medeni ýadygärlikleriň 1387-si hasaba alyndy (olardan 245-si aýratyn ähmiýetlidir), olaryň köpüsi çölün uzak jümmüşinde, gadymy kerwen ýollarynda ýa-da mundan köp asyr ozal taşlanylýan şäherlerde ýerleşýärler²³⁵. Häzirki Türkmenistanyň territoriýasyndan geçen Beýik Ýüpek ýolunyň ugrunyň ýakalaryndaky ýadygärlikleri öwrenmek boýunça işler dowam etdirilýär. Ol ýadygärlikleriň jemi 70-si, şol sanda Ahalda – 9-sy, Balkanda – 17-si, Daşoguz welaýatynda – 11-si, Lebapda – 25-si, Mary welaýatynda bolsa – 8-si hasaba alyndy. Mundan başga hem, henize çenli mälim bolmadyk ýadygärlikleri ýüze çykarmak boýunça hem uly işler alnyp barylýar, öz eýeleýän meýdançalarynda arheologiki desgalar ýa-da gadymy binalar bolan guramalar bilen gorag borçnamalary baglaşylýar. Häzirki döwürde ýörite ekspedisiýa döredildi, onuň düzümine alym taryhçylar we arheologlar girýär, bu ekspedisiýa Ajyguýy, Goňurdepe, Guýruklydepe, Gyzgala, Daşlydepe, Ýylgynlydepe, Maşat-Misserian, Paryzdepe*, Topazdepe ýadygärliklerinde we beýlekilerde gazuw-agtaryş we derňew işlerini alyp barýar. Türkmenistanyň Prezidenti 2016-njy ýylyň 18-nji fewralynda ýurduň

* Paryzdepe – taryhy-medeni ýadygärlik, ol Aşgabat şäheriniň täze çäginin günorta-günbatarynyň 6-njy kilometrinde, Ahal welaýatynyň Gökdepe etrabynyň territoriýasynda ýerleşýär. Türkmenistanyň Prezidenti Gurbanguly Berdimuhamedowyň hemmetaraplaýyn goldamagy bilen bu ýadygärliki toplumlaýyn öwrenmek we abadanlaşdyrmak boýunça işler dowam etdirilýär. Bu gadymy şäheriň maddy gymmatlyklary hakynda täze maglumatlary ýüze çykarýan gazuw-agtaryş işleri alnyp barylýar.

gozgalmaýan taryhy-medeni ýadygärliklerini çuňňur öwrenmek we goragyny üpjün etmek, geljekki nesillerimiz üçin aýawly saklamak maksady bilen, Karar kabul etdi. Resminama laýyklykda, eýeçiliginiň görnüşine garamazdan edara görnüşli taraplara ýer gurluşyk, ýer, ýol-gurluşyk, melioratiw, hojalyk we beýleki işleri geçirmegiň taslamalaryny ýurduň Medeniýet ministrligi bilen ylalaşyp amala aşyrylmalydygy barada görkezme berildi, şeýle hem şolar ýaly işleri geçirmegiň taslamalaryny ylalaşmagyň Tertibi tassyklandy. Döwlet Baştutanymyz taryhy, arheologiki, binagärlik we beýleki nukdaýnazardan türkmen halkynyň medeni-mirasyny düzýän desgalaryň goralyp saklanmagynyň, öwrenilmeginiň we dünýäde şöhratyny giňden artdyrmak boýunça toplumlaýyn işleriň geçirilmelidiginiň zerurdygyny nygtaýar.

Medeni mirasy öwreniş ylmlaryny ösdürmegiň ugurlaryny kesgitlemek, ýurdumyzda ynsanperwer ylmlarynyň bitewüligini we işewürligini özünde jemleýän innowasion toplumlary döretmek, halkymyzyň taryhyny, edebi we medeni mirasyny, milli döredessurlaryny, maddy we ruhy gymmatlyklaryny gorap saklamak, ýurdumyzda, halkara giňişliginde wagyz etmek, täze garaýyşly hünärmenleri taýýarlamak hem-de baý mirasymyzy geljekki nesillere ýetirmek maksady bilen, Türkmenistanyň Prezidenti 2016-njy ýylyň 15-nji iýulynda Karara gol çekdi. Resminama laýyklykda, Türkmenistanda milli medeni mirasy ylmy taýdan öwrenmegiň we wagyz etmegiň 2016–2021-nji ýyllar üçin Döwlet maksatnamasy hem-de şu maksatnamany amala aşyrmak boýunça ýerine ýetirilmeli çäreleriň meýilnamasy tassyklanyldy.

2016-njy ýylyň 18-nji noýabrynda geçirilen Türkmenistanyň Ministrler Kabinetiniň mejlisinde döwlet Baştutanymyz ýurdumyzyň territoriýasyndaky gadymy döwürlerden bári saklanyp galan taryhy we medeni ýadygärlikleri öwrenmegiň meselelerine mejlise gatnaşan ýolbaşçylaryň ünsüni çekdi, bu gadymy ýadygärlikler dünýä jemgyýetçiliginde, daşary ýurtly barlagçylarda, ylmy merkezlerde we beýlekilerde ägirt uly gyzyklanmany ýüze çykarýar. Bu temanyň wajyplygyny nygtamak bilen, milletiň Lideri taryhy ýadygärlikleri rejelemek we aýawly saklamak boýunça döwrüň talaplaryna

laýyklykda, köptaraplaýyn işleri guramak babatda birnäçe anyk görkezmeleri berdi.

Ýurdumyzyň çäklerinde ýerleşýän taryhy we medeni ýadygärlikleri goramak ulgamynyň maddy binýadyny pugtalandyrmak babatda Türkmenistanyň Prezidenti 2016-njy ýylyň 23-nji dekabrynda taryhy-medeni ýadygärlikleri abadanlaşdyrmak we abat saklamak boýunça ýörite Gazna döretmek hakynda Karar kabul etdi*.

2016-njy ýylda ýurdumyzyň dilçi alymlary we filologlary tarapyndan taýýarlanylýan leksikografik neşir – özünde 50 müňe golaý sözi, söz düzümlerini we täze sözleri jemleýän iki tomluk «Türkmen diliniň düşündirişli sözlügi», şeýle hem özünde 110 müňe golaý sözi jemleýän «Türkmen diliniň orfografiki sözlügi» çap edildi. Döwlet Baştutanymyz Gurbanguly Berdimuhamedow bu neşirleriň ähmiýetini nygtamak bilen, bu neşirleriň Garaşsyzlyk ýyllarynda taýýarlanylýan ilkinji sözlüklerdigini belledi. Sözlükleri taýýaramaga gatnaşan alymlara we hünärmenlere minnetdarlyk bildirip, milletiň Lideri Türkmenistanyň Ylymlar akademiýasynda sözlükleriň jemgyýetçilik tanyşdyrylmagyny geçirmegi hem-de mekdep mugallymlarynyň we okuwçylarynyň, ýokary okuw mekdepleriniň mugallymlarynyň we talypalarynyň, islendik hünärdäki işçileriň bu sözlüklere bolan isleglerini doly kanagatlandyrmagy tabşyrdy²³⁶. Bu ylmy neşirler häzirki zaman türkmen diliniň söz baýlygyny öwrenmekde alymlar, döredijilik işgärleri, mugallymlar, okuwçy we talyp ýaşlar üçin bahasyna ýetip bolmajak gollanma bolup durýarlar.

Türkmen alymlary soňky ýyllarda Aziýanyň, Ýewropanyň we Amerikanyň abraýly ylmy merkezleri bilen hyzmatdaşlygyň, şeýle hem halkara ylmy-barlaglaryň, akademiki maglumatlar ulgamlarynyň ösdürilmegine üns bermek bilen, iri halkara ylmy konferensiýalaryna gatnaşmaklarynyň gerimini has-da giňeltdiler. Türkmen alymlary

* Gaznanyň serişdeleri meýletin pul geçirmeleriň, haýyr-sahawatlaryň, halkara we sebitleýin guramalaryndan, syýahatçylyk kompaniýalaryndan gelip gowuşýan pullaryň we beýleki pul gowuşmalarynyň hasabyna emele getirilýär. Gelip gowuşan pul serişdeleri taryhy we medeni ýadygärlikleri rejelemäge, abat saklamaga we dikeltmäge, şeýle hem işleriň bu görnüşleriniň ylmy-taslama resminamalaryny işläp taýýaramaga, taryhy-medeni barlaglary geçirmäge, türkmen halkynyň mirasyny wagyz etmäge we beýlekilere gönükdirilýär.

özleriniň daşary ýurt kárdeşleri bilen bilelikde ileri tutulýan ylmy jähtler boýunça ylmy-barlag işlerini geçirýärler.

Mysal üçin, türkmen hünärmenleri Koreýa Respublikasynyň alymlary bilen hyzmatdaşlykda kiçi tejribe Gün elektrik stansiýasyny abatlaşdyrmak işine gatnaşdylar, ol test kadasynda işe girizildi. Bu modulyň tapgyrlaýyn synagy biziň ýurdumyzda Gün energetikasyny ösdürmek boýunça geljegi bar bolan taslamalaryň synagy üçin zerur bolan maglumatlary almaga mümkinçilik berýär. 2016-njy ýylyň martynda Türkmenistanyň Ylymlar akademiýasynyň wekiliýeti Ýaponiýada boldy, ol ýerde halkara hyzmatdaşlygynyň ýapon agentligi bilen özara hereket etmegiň çäklerinde ýer titremesiniň monitoringiniň maksady bilen seýsmologiki ylmy ösdürmegiň wajyp meselelerine, Aşgabatda seýsmologiki stansiýasyny ösdürmegiň mümkinçiliklerine garalyp geçildi. Ýaponiýanyň gurluşyk ylmy-barlag insititutynda geçirilen gepleşikleriň esasy özenini seýsmiki howpsuzlygy üpjün etmegiň meseleleriniň ara alnyp maslahatlaşylmagy düzdi, bu meseler iki döwlet üçin umumy wezipa bolup durýar, şeýle hem bu ýerde geçirilen gepleşiklerde ýapon ýokary okuw mekdeplerinde seýsmologiya hünäri boýunça türkmen talyplaryny taýýarlamagyň meseleleri giňden ara alnyp maslahatlaşyldy. Seýsmologiki howpsuzlygy üpjün etmek boýunça çäreleriň we bu babatda hyzmatdaşlygyň ähmiýetiniň möhümdigi nygtaldy. Türkmen wekiliýetiniň Sukuba uniwersitetiniň ýolbaşçylygy bilen geçiren gepleşikleriniň netijeleri boýunça Türkmenistanyň Ylymlar akademiýasy bilen şu uniwersitetiň arasynda özara düşünişmek hakyndaky Memoranduma gol çekildi²³⁷.

Döwlet Baştutanymyz Gurbanguly Berdimuhamedow ylmyň mundan beýlek-de ösdürilmegine, akademiki institutlaryň maddy-enjamlaýyn binýadynyň pugtalandyrylmagyna, ylmy laboratoriyalary iň täze enjamlar we gurallar bilen üpjün etmäge geljekde hem aýratyn ünsüň berilmelidiginiň zerurdygyny belleýär, munuň özi biziň ýurdumyzyň ylmy-tehniki mümkinçiligini mundan beýläk-de artyrmaga ýardam berer. Ýurdumyzyň ylmynyň dünýä ylmy giňişligine goşulýşmagy barada gürrüň etmek bilen, Türkmenistanyň Prezidenti TYA-nyň Tehnologiyalar merkeziniň iri halkara ylmy

merkezleri, daşary ýurt tehniki parklar we ylmy-barlag edaralary bilen hyzmatdaşlygy giňeltmeginiň has möhüm bolup durýandygyna ünsi çekdi²³⁸.

Berkarar döwletimiziň bagtyýarlyk eýýamynda Türkmenistanyň Prezidentiniň aýratyn berýän ünsi we saldamly goldawy mynasybetli türkmen milli medeniýeti täze galkynyş we hakyky gülläp ösüş üçin kuwwatly itergä eýe boldy. 2016-njy ýylda, döwlet durmuşynyň ähli ulgamlarynda bolşy ýaly, biziň jemgyýetimiziň ruhy – medeni ösüşini ýokarlandyrmaga, ata-babalarymyzyň mirasyna aýawly garamaga, ene dilimizi, halkymyzyň ençe asyrlardan bäri gelyän däp-dessurlaryny we adatlaryny saklap galmaga gönükdirilen medeni syýasaty amala aşyrmak boýunça giň möçberli işler durmuşa geçirildi. Bu şöhratly ýubileý ýyly – biziň Garaşsyz döwlete eýe bolan günümüziziň 25 ýyllygy milletiň Lideri Gurbanguly Berdimuhamedowyň tagallasy bilen Mirasa sarpa goýmak, Watany özgertmek ýyly diýlip yglan edildi²³⁹. Bu ýylyň adynyň özi raýatlary milli mirasa tüýs ýürekden hormat goýmaga çagyýar, ýagny geçmişimize aýawly garaýşa, halk döredijiliginiň, milli maddy we ruhy gymmatlyklarymyzyň gözbaşlaryny saklap galmaga çagyýar, olarsyz häzirki zaman medeniýetimiz hem bolmazdy, türkmen halkynyň örän baý taryhyna we beýik medeni mirasyna, egsilmejek däp-dessurlaryna daýanylyp, olaryň hemmetaraplaýyn öwrenilmegi bilen bolsa türkmen jemgyýetiniň durmuşyny özgertmekde ajaýyp zähmet ýeňişleri gazanylýar. Şeýlelik bilen, Mirasa sarpa goýmak, Watany özgertmek ýylyny yglan etmek baradaky başlangyç iki sany wajyp meseläni: däp-dessurlaryň täzelikler bilen we mirasyň özgertmeler bilen utgaşmagyny birleşdirdi. Baý milli miras döwletiň we jemgyýetiň mundan beýläk-de kuwwatlanmagyna, şol sanda medeniýetiň, edebiýatyň we sungatyň ösmegine, milli gazanylanlaryň has-da baýlaşmagyna güýçli itergi berýär.

Ýurtda yglan edilen Mirasa sarpa goýmak, Watany özgertmek ýylynyň çäklerinde milli medeni baýlyklary we taryhy ýadygärlikleri çuňňur öwrenmäge we gorap saklamaga, olary giňden wagyz etmäge hem-de olaryň dünýä meşhurlygyny artdyrmaga, Türkmenistanyň raýatlaryna milli we dünýä medeni gymmatlyklar bilen tanyşmaga

mümkinçiligi üpjün etmäge gönükdirilen tematiki konferensiýalar, aýdym-sazly festiwallar, konsertler, döredijilik duşuşyklary, sergiler we beýleki çäreler guraldy. Raýatlyk – watansöýüjilik we aň ýetiriş ugurlaryna eýe bolan ol çäreler kärhanalarda we okuw jaýlarynda, ministrliklerde we pudaklaýyn edaralarda, TYA-nyň institutlarynda, Döwlet sirkinde, kinokonsert, sport we sagaldyş merkezlerinde, paýtagtyň hem-de welaýatlaryň medeni ojaklarynda geçirildi. Mundan başga hem, medeniýet edaralary бүтін ýylyň dowamynda döwlet baýramlary, milli we halkara senenamasynyň şanly seneleri, şeýle hem olara gabatlanyp, durmuş-medeni ähmiýetli desgalaryň açylyş dabaralary mynasybetli dürli çäreleriň geçirilmegini guraýarlar. 2016-njy ýylyň 24-nji dekabrynda Magtymguly adyndaky Milli sazly drama teatrynda Mirasa sarpa goýmak, Watany özgertmek ýylyny dabaralandyran medeni çäreleriň tapgyryny tamamlan «Milli miras sarpalydyr Arkadagly Watanda» diýen at bilen dabara geçirildi. Bu dabara «Mirasy sarpalaýan Arkadag, Watany özgerdýän Gahryman» atly sergi hem bagyşlandy, döwlet Baştutanymyzyň çuň many-mazmuna, aýratyn filosofiki pikirlere eýe bolan eserleri bu serginiň eksponatlary bolup hyzmat etdi.

Medeniýetiň maddy-enjamlaýyn binýadyny pugtalandyrmak we onuň işgärleriniň hünär derejelerini kämilleşdirmek medeniýeti ösdürmegiň esasy ugurlary bolup durýarlar. Hereket edýän teatrlardan we medeniýet öýlerinden daşary, oba ýerlerinde täze medeniýet öýleriniň gurluşygy amala aşyrylýar.

Berkarar döwletimiziň bagtyýarlyk döwri medeniýet ulgamynyň wekilleriniň önünde täze döredijilik gözyetimlerini açmak bilen, olaryň önünde milli mirasy dikeltmek, halkyň medeniýetiniň özboluşlylygyny saklap, türkmen halkynyň köp nesilleri tarapyndan döredilen ruhy gymmatlyklary artdyrmak boýunça jogapkarly wezipeleri goýdy. Edebiýat we sungat işgärleri özleriniň işleri boýunça hünärment ussatlyklaryny kämilleşdirmek üçin giň mümkinçiliklere eýe boldular. Döwrüň ruhuna jogap berýän ajaýyp eserleri döredip, olar öz Watanynyň we halkynyň tarypyny ýetirip wasp edýärler, dünýä giňişliginde Türkmenistanyň abraý-mertebesini ýokary galdyryýarlar, türkmen halkyny täze zähmet üstünliklerine

ruhlandyryp, olary ýagty durmuşyň hem-de abadançylygyň taglymatlaryna tarap alyp barýarlar.

Döwlet ýaş zehinleri ýüze çykarmak, seçip almak hem-de ukyplaryny ösdürmek, olary höweslendirmek we goldamak, olaryň öz döredijilik zehinlerini açyp görkezmekleri üçin mümkin bolan ähli şertleri döretmek boýunça maksada gönükdirilen çäreleri durmuşa geçirýär. Ýurdumyzyň ýaşajyk raýatlary tejribeli halypalaryň ýolbaşçylygy astynda döredijilik ugurly okuw mekdepleriniň ulgamynyň üsti bilen sungatyň dürli görnüşleri boýunça okuwlara giňden çekilýärler, olar üçin döredijilik çäreleri we dürli görnüşli bäsleşikler yzygiderli guralýar. Bu çärelerde ýaşajyk zehinli aýdymçylar we sazandalar özleriniň aýdymdyr sazларында ýurdumyzyň beýik gazananlaryny, onuň şöhratly taryhyny, medeni gymmatlyklaryny, halkymyzyň döp-dessurlaryny, urp-adatларыny, türkmen halkynyň watansöýüjiligi hem ahlak taglymlaryny wasp edýärler. Edebiýat we sungat işgärleri ýaş aýdymçylar bilen bilelikde Türkmenistanyň Prezidentiniň «Türkmeniň Altyn asyry» baýragyny almak üçin geçirilýän bäsleşige gatnaşýarlar, ol her ýyl Watanymyzyň Garaşsyzlyk gününüň ön ýanynda geçirilýär. Döwlet Baştutanymyz ýaşajyk türkmenistanlylara watansöýüjilik we estetiki terbiýäni bermek, olarda Watana, biziň halkymyzyň baý mirasyna we özboluşly döp-dessurlaryna bolan söýgini oýarmak üçin geçirilýän bäsleşigiň ähmiýetine ýokary baha berýär²⁴⁰. Bäsleşigiň ýeňijileri döwlet derejesinde dabaraly ýagdaýda baýraklar bilen sylaglanylýar, olaryň iň gowy çykyş edenlerine bolsa hut döwlet Baştutanymyzyň özi sylaglary gowşurýar.

Türkmenistanyň Prezidentiniň «Türkmeniň Altyn asyry» bäsleşiginiň çäklerinde ýaşajyk zehinli çagalaryň arasynda «Garaşsyzlygyň merjen däneleri» atly aýdym-sazly gözden geçiriliş guralýar, onuň aýgytlaýjy tapgyry 2016-njy ýylyň 30-njy sentýabrynda Aşgabatda geçirildi. Oňa gatnaşmak üçin ýurdumyzyň ähli welaýatlaryndan we paýtagtdan ýaşajyk artistler, aýdym-saz, folklor, tans toparlary saýlanyp alyndy. Ýaş aýdymçylaryň arasynda her ýyl «Ýaňlan, Diýarym!» atly telebäsleşik geçirilýär, bu telebäsleşik aýdym-saz döredijiligi

bilen meşgulanýan ýaş ýerine ýetirijilerde sungata bolan söýgini artdyrmakda, olaryň zehinlerini ýüze çykarmakda möhüm orny eýeleýär. 2016-njy ýylda bu bäsleşige jemi 715 ýerine ýetiriji gatnaşdy. Bu bäsleşigiň etrap, şäher we welaýat tapgyrlary ýokary derejede geçirildi. «Ýaňlan, Diýarym!» bäsleşiginiň 2016-njy ýylyň 15-nji oktýabrynda Aşgabatda geçirilen jemleýji tapgyrynda çykyş etmek hukugyna ýurdumyzyň ähli welaýatyndan we paýtagtyndan jemi 12 aýdymçy eýe boldy. Olar jemleýji gala-konsertine gatnaşdylar. Şu ýerde hem bäsleşigiň jemi jemlenildi we ýeňijileri sylaglamak dabarasy boldy. Türkmenistanyň Prezidentiniň «Türkmeniň Altyn asyry» bäsleşiginiň baýragyny almak ugrundaky bäsleşige gatnaşyjylaryň döredijilik işi aýdym-saz sungatyny mundan beýläk-de ösdürmäge we täze häzirki zaman eserleri bilen baýlaşdyrmaga gönükdirilendir.

Türkmenistanyň Bilim ministrligi Türkmenistanyň Magtymguly adyndaky Ýaşlar guramasynyň Merkezi geňeşi bilen bilelikde «Talyp joşguny» atly döredijilik festiwalyny geçirdi. Täze ýyl baýramçylygynyň oň ýanynda bolsa, ýaş aýdymçylaryň eýýäm 8-nji gezek guralýan «Ýylyň parlak ýyldyzy–2016» bäsleşiginiň jemleýji tapgyry bolup geçdi. Ýurdumyzda uly meşhurlyga eýe bolan bu bäsleşigiň baş maksady bäsleşige diňe bir halk köpçüligine belli bolan aýdymçylary çekmekden we olaryň arasyndan oňatlaryny saýlamakdan ybarat bolman, eýsem täze özboluşly zehinli aýdymçylary ýüze çykarmakdan hem ybaratdyr.

2016-njy ýylda Türkmenistanyň zehinli ýaşlarynyň birnäçe wekilleriniň gazanan üstünlikleri halkara ykrar edilmegine eýe boldy*.

2015-nji ýylyň 28-nji fewralynda «Maddy däl medeni mirasy goramak hakynda» Türkmenistanyň Kanuny kabul edildi, bu Kanun biziň ýurdumyza ÝUNESKO-nyň maddy däl mirasynyň sanawyna

* Bu, mysal üçin, «Mukam» skripkaçylar ansamblynyň ýaş wekilli Elina Gurbanowa, ol 2016-njy ýylyň maý aýynyň ahyrynda Moskwada, Uly Kreml köşgüniň Georgiýew zalynda geçirilen IV halkara çagalar saz festiwalında ilkinji gezek biziň ýurdumyza wekilçilik etdi. 2016-njy ýylyň iýulynda «Aziýanyň ýaňy» atly sirk sungatynyň IX halkara festiwalında türkmen gimnastikaçysy Selbi Şyhyýewa kümüş medala eýe boldy²⁴¹.

türkmen halkynyň görnükli ruhy gymmatlyklaryny hödürlemek hukugyna mümkinçilikler berýär*.

2015-nji ýylyň 2-nji dekabrynda Adamzadyň maddy däl medeni mirasynyň görnükli nusgalarynyň sanawyna** türkmen halkynyň dessan ýerine ýetiriş nusgasy hökmünde «Görogly» şadessany goşuldy. 2016-njy ýylyň dekabrynda bu sanawyň üstüni Halkara Nowruz güni ýetirdi***.

Milli medeni mirasa sarpa goýmagyň, Watana çäksiz söýgi we guwanç ruhunda ýaş nesli terbiýelemegiň, halkyň köp asyrlyk däp-dessurlaryna we urp-adatlaryna hormat goýmagyň üsti arkaly ýurdumyzy mundan beýläk-de özgertmek maksady bilen, şeýle hem Aşgabat şäheriniň we Ahal welaýatynyň ýaşaýjylary üçin Halkara Nowruz günü****, Milli bahar baýramy mynasybetli dabaralary ýokary guramaçylyk derejesinde geçirmek maksady bilen, 2016-njy ýylyň 26-njy fewralynda Türkmenistanyň Prezidenti Karara

* Maddy däl medeni miras ruhy gymmatlyklary – halkyň nesilden-nesle geçirip gelýän meşhur däp-dessurlaryny, halk döredijiliginiň görnüşlerini özünde jemleýär. Olaryň arasynda folklor, dessanlar, eposlar, ertekiler, nakyllar we pähimler, şeýle hem sazlar, baýramçylyk we dini däp-dessurlar, hüwdüler we läleler, bagşylaryň ýerine ýetirijilik ussatlygy, tanslar, milli çaga we sport oýunlary, hünärmentçilik döpleri bilen baglanyşykly bilimler we ukyplar, tebigata we älem giňişligine dahylly bilimler we däp-dessurlar we beýlekiler bar.

** Adamzadyň maddy däl medeni mirasynyň görnükli nusgalarynyň sanawy dünýäniň ruhy-medeni baýlygyny suratlandyran we dünýä jemgyýetçiliginiň ünsüne mätäçlik çekýän däp-dessurlary hem-de urp-adatlary özünde jemleýär. 2016-njy ýylyň ahyrynda bu sanawda obýektleriň 336-sy hasaba alyndy²⁴².

*** Bu Ýer ýüzündäki in gadymy baýramlaryň biridir, ol halklaryň köpüsiniň, şol sanda türkmen halkynyň kalbynda we ýadynda saklanýar hem-de ýaşaýar. Ol ähli döwürde ähli halklaryň sarpa goýan gymmatlyklaryny – parahatçylygy, dostlugy, deňligi, adamsöýüşi, hoşniýetli goňnuçylygy, abadançylygy we ösüşi özünde saklaýar. 2016-njy ýylyň 30-njy noýabrynda Efiopiýanyň paýtagty Addis-Abebadada bolup geçen maddy däl medeni mirasy goramak boýunça ÝUNESKO-nyň Hökümetara komitetiniň mejlisinde 12 döwletiň, şol sanda Türkmenistanyň haýyşnamasy boýunça Nowruz baýramyny Adamzadyň maddy däl medeni mirasynyň görnükli nusgalarynyň sanawyna goşmak hakyndaky karar kabul edildi²⁴³.

**** 2010-njy ýylyň fewralynda BMG-niň Baş Assambleýasynyň 64-nji mejlisinde 9 döwletiň, şol sanda Türkmenistanyň teklibi boýunça Rezolýusiýa kabul edildi, şoňa laýyklykda gije bilen gündiziň deňleşýän günü – 21-nji mart Halkara Nowruz günü diýlip ykrar edildi. Şondan bäri bu gün halklaryň arasyndaky parahatçylykly gatnaşyklary pugtalandyran we halklaryň gadymy däp-dessurlaryny dabaralandyran baýram hökmünde giňden belenilip gelinýär.

gol çekdi, resminama laýyklykda, Ahal welaýatynyň Ak bugdaý etrabynyň çägendäki bu çäreleriň geçirilýän ýeri mundan beýläk «Nowruz ýaýlasy» diýlip atlandyrylar. Mirasa sarpa goýmak, Watany özgertmek ýylynda, geçen ýyllar bolşy ýaly, biziň ýurdumyzda Nowruz baýramy jemgyýetiň agzybirliги, jebisligi we ýokary ruhy göterilişi ýagdaýynda döredijiligiň we bagtly durmuşyň ählihalk dabarasy hökmünde garşylandy.

Berkarar döwletimiziň bagtyýarlyk döwründe ýurdumyzyň dürli künjeklerinde täze binagärlik we şäher gurluşyk ulgamyny kemala getirmek, ýurdumyzyň ilatynyň medeni-durmuş şertlerini mundan beýläk-de gowulandyrmak üçin Türkmenistanyň Prezidenti 2016-njy ýylyň 11-nji noýabrynda Ahal welaýatynyň Ak bugdaý etrabynyň «Nowruz ýaýlasynda» 3 müň orunlyk «Türkmeniň ak öýi» binasynyň hem-de 3 müň orunlyk sadaka jaýynyň taslamalaryny düzmek hem-de olary gurmak baradaky Karara gol çekdi.

Türkmen halkynyň medeni mirasyny saklap galmak we çuňňur öwrenmek, döredijilik däplerini ösdürmek üçin ýurdumyzda halk çeper döredijiligini kämilleşdirmek boýunça yzygiderli çäreler amala aşyrylýar. Amaly-haşam sungatynyň ussatlaryna we çeperçilik senetçiligine döwlet goldawy berilýär, halkyň arasyndan zehinleri ýüze çykarmak, şeýle hem olary täze eserleri döretmäge höweslendirmek boýunça uly işler alnyp barylýar. Gahryman Arkadagymyz milletiň iňňän baý medeni mirasyny gorap saklamak, öwrenmek we giňden wagyz etmek boýunça maksada gönükdirilen işleriň möhüm ähmiýetini belleýär, halk çeper döredijiliginiň eserleri medeni mirasyň aýrylmaz bölegi bolup durýarlar²⁴⁴.

2016-njy ýylda ýurdumyzyň ähli welaýatlarynda maddy däl milli medeni mirasy toplamagyň, hasaba almagyň, öwrenmegiň we saklamagyň meseleleri boýunça ylmy maslahatlar hem-de okuw-usulyýet seminarlary geçirildi. Ýurdumyzda bagşy-sazandalaryň dürli nesliniň gatnaşmagynda «Halypaçylyk mekdebi – halkyň ruhy mirasy» atly aýdym-saz festiwaly*, küştdepdini we beýleki

* Folklor eserlerini nesilden-nesle geçirijileriň – bagşy-sazandalaryň bu festiwaly Ahal welaýatynyň Gökdepe etrabynyň Yzgant obasynda geçirildi, bu festiwal milli aýdym-saz sungatyny öwrenmäge we çuňlaşdyrmaga, ýaş zehinleri ýüze çykarmaga hem-de halypaçylyk däplerini ösdürmäge öz mynasyp goşandyny goşdy. Festiwala meşhur

tanslary hem-de gazallary, şeýle-de aýdymlary çuňňur öwrenmäge gönükdirilen dürli festiwallar, konsertler*, milli dokmaçylygyň, halylary we keçeleri taýýarlamagyň giň mümkinçiliklerini beýan edýän amaly-haşam sungatynyň sergileri geçirildi, sungat işgärleriniň arasynda maddy däl milli mirasyň ol ýa-da beýleki obýektini iň oňat beýan etmek boýunça bäsleşik yglan edildi²⁴⁵.

2016-njy ýylyň 27-nji iýunynda bellenilip geçilen Medeniýet we sungat işgärleriniň gününde giň möçberli döredijilik çäreleriniň ençemesi geçirildi. Her ýyl bu baýrama gabatlanylýp geçirilýän Medeniýet hepdeligi bu gezek Mary welaýatynda geçirildi. Özünde köpsanly dürli görnüşli çäreleri jemläp, bu hepdelik ýurdumyzyň medeniýetiniň mundan beýläk-de ösdürilmegine, medeniýet we sungat işgärleriniň ussatlyklarynyň has-da artmagyna kuwwatly itergi berdi. Döwlet Baştutanymyz Gurbanguly Berdimuhamedowyň belleýşi ýaly, milli ruhy mirasyna sarpa goýmakda, Watany özgertmekde türkmen halkynyň gazananlaryny giňden wagyz etmäge gönükdirilen bu giň möçberli hepdeligiň esasy wezipesi – halkymyzyň köp asyrlyk döredijiligiň täze öwüşginlere beslemekden ybaratdyr²⁴⁶.

Medeniýet hepdeliginiň çäklerinde şekillendiriş we amaly-haşam sungatynyň, neşir önümleriniň sergileri, sygryýet agşamy we bagşylaryň konserti, «Bagtyýar nesiller» atly çagalar döredijilik dabarasy geçirildi, şeýle hem paýtagtyň we ýurdumyzyň sebitleriniň sahna ussatlarynyň gatnaşmagynda oýunlar görkezildi. 24-nji iýunda Mary welaýatynyň Kemine adyndaky Döwlet drama teatrynyň artistleri «Ata pendisi» diýen täze spektakly tomaşaçylara hödürlediler, dürli wakalara, gündogar durmuşyna mahsus bolan ýagdaýlara, halk döredijiliginiň gaýtalanmajak öwüşginlerine baý bolan sahna oýny

aýdym-saz ussatlary, türkmenler olary hormat bilen «halypa» diýip atlandyryýarlar, olaryň zehinli şägirtleri, şeýle hem dessan ýerine ýetirijiler we welaýatlardan hem-de Aşgabatdan halk aýdymlaryny aýdýan meşhur bagşylar gatnaşdylar.

* 2016-njy ýylda Aşgabatda görnükli türkmen kompozitorlary Nury Halmämmedowyň, Daňatar Öwezowyň, Çary Nurymowyň, şeýle hem halk aýdym-saz sungatynyň ägirtleri Amangeldi Gönübeğiň, Şükür bagsynyň, Girman bagsynyň (Orazsähet Ýagşysähedowyň), Öwezduurdy Welmämmedowyň, Hojamämmed Täçmämmedowyň, Türkmenistanyň halk artistleri Oraz Saryýewiň, Giçgeldi Amanowyň, Çary Gurbanowyň, Ýagmyr Nurgeldiýewiň, Türkmenistanyň at gazanan artisti Nabat Nurmuhamedowanyň we beýlekileriň döredijiligine bagyşlanan konsertler geçirildi²⁴⁷.

şol döwrüň milli medeniýetiniň ajaýyp dünýäsini açyp görkezýär. «Medeni miras – halkyň ruhy dünýäsi» atly ylmy maslahat taryhy-medeni mirasy halkara derejesinde saklamagyň, öwrenmegiň we olary wagyz etmegiň, şeýle hem bu babatda häzirki döwürde ýetilen derejäni beýan etmegiň möhüm meselelerine bagyşlandy. 26-njy iýunda Kemine adyndaky döwlet drama teatrynyň sahnasynda «Saýathan» operasynyň ilkinji gezek görkezilişi boldy. «Saýathan» operasyny zehinli kompozitor A.Agajykov döretdi. Bu işe kompozitor N.Hojamammedow hem özüniň saldamly goşandyny goşdy. A.Garlyýew hem-de A.Atabaýew tarapyndan ýazylan librettonyň esasyny gadymy «Saýatly–Hemra» halk dessany düzdi*. Medeniýet hepdeligine gatnaşyjylar «Gadymy Merw» Döwlet taryhy-medeni goraghanasyna baryp gördüler, olar bu ýerde türkmen halkynyň örän baý arheologiki tapyndylary bilen içgin tanyşdylar. 27-nji iýunda Mary şäherindäki «Türkmen ak öýi» binasynda tanymal türkmen bagşy sazandalarynyň, ýaş aýdymçylarynyň, belli folklor toparlarynyň we tans ansambllarynyň gatnaşmagynda uly baýramçylyk konserti bilen Medeniýet hepdeligi tamamlandy.

Medeniýet ulgamyndaky döwlet syýasaty jemgyýetiň ähli agzalary üçin milli gazanylanlaryň elýeterli bolmagyny üpjün etmäge gönükdirilendir. Bu döwlet syýasaty teatrlaryň repertuarlarynyň täzelenmegini we giňeldilmegini, muzeý gymmatlyklarynyň gaznalarynyň üstüniň ýetirilmegini, oba we şäher kitaphanalarynyň sanynyň artdyrylmagyny, beýleki medeniýet edaralarynyň işiniň gowulandyrylmagyny göz önünde tutýar.

* Bu sahna oýundaky wakalar ajaýyp we buýsançly Saýathan atly gyz hakyndaky hekaýat bilen başlanýar, sazanda ýigit Hemra bu gyzyň söýgüsini gazanmak üçin ýola düşýär. Eseriň gahrymanlary başlaryna düşen synaglardan, önlerinde gabat gelýän päsgelçiliklerden mynasyp geçýärler. Opera Watanymyzy, Arkadagymyzy, sungatyň beýik güýjüni wasp edýän watançylyk aýdymy bilen tamamlanýar. Operada baş keşpleri Türkmen milli konserwatoriýasynyň talyplary ýerine ýetirdiler. Olar sungat ussatlarynyň ýardam bermeklerinde özlere bildirilen ynamy aňryýany bilen ödediler. Döredijilik ussatlygynyň, tejribesiniň we ýaşlyk hyjuwynyň sazlaşygy türkmen medeniýeti üçin häsiýetli bolup, nesilleriň dowamatlygyny alamatlandyrýar. «Saýathan» operasyna şeýle hem Döwlet simfoniki orkestri, Döwlet hory, Türkmenistanyň Magtymguly adyndaky milli sazly-drama teatrynyň artistleri we Türkmen döwlet medeniýet institutynyň talyplary gatnaşdylar.

Ilata watansöýüjilik, ahlak we estetiki terbiýe bermekde, tomaşaçylary milli we dünýä medeniýeti bilen tanyşdyrmakda, halkara ynsanperwer-medeni gatnaşyklaryň ösdürilmeginde türkmen teatrlary möhüm wezipeleri ýerine ýetirýärler. Diňe 2017-nji ýylyň birinji çäryeginde ýurtdaky teatrlaryň 10-synda sahna oýunlarynyň 856-sy goýuldy, bu oýunlara tomaşaçylaryň 201,2 müňüsi tomaşa etdi. Ýurdumyzyň medeniýet ussatlygy halkara derejelerinde has ýygý ýagdaýda bellenilýär. 2016-njy ýylda türkmen teatrlarynyň artistleri Belarusda, Täjigistanda, Moskwa, Kazan we Astrahan şäherlerinde (Russiýa Federasiýasy) geçirilen teatr festiwallaryna gatnaşdylar. Mysal üçin, 2016-njy ýylda özüniň 90 ýyllygyny bellän A.S.Puşkin adyndaky döwlet rus drama teatry «AkWeža» XXI halkara teatr festiwalyna gatnaşdy. Ol ýerde 16 ýurtdan gelen teatr toparlary özleriniň iň oňat sahna eserlerini görkezdiler. Biziň A.S.Puşkin adyndaky teatrymyz bu festiwalda «Biz hökman duşuşarys» atly sahna oýnuny görkezdi, bu oýun festiwalynyň diplomy bilen bellenildi²⁴⁸.

Türkmenistanyň döwlet sirkinde ýurdumyzyň we daşary ýurtlaryň sirk artistleriniň çykyşlary guralýar. Türkmenistanyň Prezidentiniň tagalasy bilen döredilen milli at sport oýunlarynyň «Galkynyş» topary abraýly halkara festiwallaryna yzygiderli gatnaşýar, topara halkara festiwallarynda uly üstünlikler hemra bolýar. Häzirki günde bu topar halkara Gran-pri baýragyna üç gezek mynasyp boldy, topar daşary ýurtlarda uly abraýa eýedir. Milli at oýunlarynda özleriniň ussatlygyny we çêýeligini görkezýän, çapyp barýan ýyndam ahalteke bedewleriniň üstünde çylşyrymly tilsimleri ýerine ýetirýän türkmen jigitleriniň ussatlygy tomaşaçylarda göz önüne getirip bolmajak täsirleri galdyryr.

Mirasa sarpa goýmak, Watany özgertmek ýylynda muzeýlere gelip görýänleriň sany mese-mälim artdy. Şol ýylda ýurdumyzyň muzeýleriniň arasynda Türkmenistanyň Medeniýet ministrligi bilen Türkmenistanyň Kärdeşler arkalaşyklarynyň Milli merkeziniň yglan eden «Berkarar döwletimiziň bagtyýarlyk döwrüniň muzeýleri» atly bäsleşigi geçirildi*. Türkmen halkynyň milli taryhy-medeni mirasynyň

* Bäsleşigiň Gran-pri baýragyna Balkan welaýatynyň Serdar şäheriniň taryhy-ülkäni öwreniş muzeýi eýe boldy. 1-nji orun Mary welaýatynyň Mary etrabynyň «Diýar»

dabaralanmagynda 2016-njy ýylyň 27-nji aprelinde 24-nji iýuly aralygynda Nýu-Ýork şäherinde, amerikan iri sungat galereýasynda – Metropoliten muzeýinde dowam eden «Seljuklaryň beýik asyry» atly sergi möhüm ädim boldy. Bu sergä gelip görenler şol taryhy döwre şaýatlyk edýän anyk deliller bilen tanyşmaga mümkinçilik aldylar, şol döwürde Seljuk imperiýasy özüniň iň ýokary gülläp ösüşine eýe bolupdy. Şunuň ýaly giň möçberli halkara gözden geçirilişine biziň ýurdumyzyň muzeýleriniň ilkinji gezek gatnaşandygy bellärliklidir. Türkmenistanyň Döwlet medeniýet merkeziniň Döwlet muzeýinden, Marynyň we Köneürgenjiň taryhy-ülkäni öwreniş muzeýlerinden alnan 270-e golaý muzeý eseri Beýik Seljuklar döwletinde sungatyň ösüş derejesi barada düşüňje almaga mümkinçilik berýär. Bularyň ählisi «Milli taryhy-medeni mirasyň gozgalmaýan gymmatlyklaryny goramak, ýurda getirmek we çykarmak hakynda» kabul edilen, 2016-njy ýylyň 11-nji aprelinde güýje giren Türkmenistanyň Kanuny mynasybetli mümkin boldy. 2017-nji ýylyň ýanwarynda bolsa Ýaponiýanyň Pola şekillendiriş sungaty muzeýinde «Ýüpek ýoly boýunça: türkmen bezeg şaý-sepleri» diýen at bilen gelin-gyzlaryň bezeg şaý-sepleriniň we milli geýimleriniň sergisi geçirildi²⁴⁹.

2016-njy ýylda Türkmen döwlet neşirýat gullugynyň işi has-da işjeň häsiýete eýe boldy. Halk hojalygynyň beýleki pudaklarynda bolşy ýaly, bu ýerde hem özgertmeler geçirilýär we ösüş gazanylýar. 2015-nji ýylyň aprelinde ulanmaga berlen Metbugat öýüniň häzirki zaman toplumy biziň ýurdumyzda neşirýat we poligrafiýa önümçiliginiň durnuklylygyny, bäsleşige ukyplylygyny we netijeliligini üpjün etmäge mümkinçilik berýär. 2016-njy ýylda Türkmen döwlet neşirýat gullugy meýilnamasyny 138,1% ýerine ýetirip, 343 görnüşli kitaplary, şeýle hem onlarça döwürleýin neşirleri çap etdi, 74 mln. manatlyk önüm öndürdi. «Galkynyş» kitap merkezi ýurdumyzyň kitaphanalaryny kitap önümleriniň 45 görnüşini bilen üpjün etdi²⁵⁰.

Mirasa sarpa goýmak, Watany özgertmek ýylynyň kitap täzelikleriniň arasynda Türkmenistanyň Prezidenti Gurbanguly

geňeşliginiň taryh muzeýine berildi, 2-nji orna Ahal welaýatynyň Tejen etrabyňyň «Täze ýol» geňeşliginiň Berdimuhamet Annaýew adyndaky taryh muzeýi mynasyp boldy. 3-nji orny Daşoguz welaýatynyň S.A.Nyýazow adyndaky etrabyň Sadulla Rozmetow adyndaky geňeşliginiň «Zähmete şöhrat» muzeýi eýeledi²⁵¹.

Berdimuhamedowyň düýpli ylmy işleri görnükli orny eýeleýär. Özünüň iş düzgüniniň dartgynlydygyna, möhüm döwlet işleriniň we aladalarynyň ýetikdigine garamazdan, milletiň Lideri köpsanly taryhy çeşmeleri, arhiw resminamalaryny we beýleki materiallary içgin öwrenip, işden boş wagtyňy ýazyjylyk we ylmy iş bilen meşgullanmaga, sarp etmäge çalyşýar. Ähli babatda özüniň köptaraply zehinini we maksada okgunlygynyň ýokary hyjuwynyň ruhbelentligini görkezip, döwlet Baştutanymyz köpsanly ajaýyp eserleri, şol sanda milli medeniýete degişli eserleri ýazdy. 2016-njy ýylda Gahryman Arkadagymyzyň döwlet galamynyň astyndan çykan uly eserleri – halk döredijiligi – türkmen pähimleri, nakyllar, atalar sözi barada «Paýhas çeşmesi», owadan we ýyndam ahalteke atlary barada «Gadamy batly bedew», çäýiň adam saglygyna berýän peýdasy barada «Çäý – melhem hem ylham», türkmen halylary hakynda «Arşyň nepisligi», sazyň beýik ussatlarynyň biri bolan Şükür bagşynyň ömri we döredijiligi hakynda «Parahatçylyk sazy, dostluk, doganlyk sazy» atly kitaplary çap edildi.

Döwlet Baştutanymyzyň durmuş-ykdysady we ylmy-medeni durmuşyň eýýamyna gadam basan hem-de köpasyrlyk halk däplerine ygrarlylygy saklaýan ýurt – Türkmenistan bilen dünýäni tanyşdyrýan eserleri 2016-njy ýylyň 21–23-nji sentýabrynda Aşgabatda geçen neşir önümleriniň XI Halkara kitap sergi-ýarmarkasyna gatnaşyjylaryň we myhmanlarynyň dykgatyna hödürlenildi. Ýazyjylar, şahyrlar, terjimeçiler, nakgaşlar-suratçylar, žurnalistler – dünýäniň 19 ýurdundan bolan wekiller ýurdumyzyň kitap neşir önümleriniň we poligrafiýa senagatynyň gazananlary bilen tanşyp, bu pudagyň batly depginlerde ösüşine baha bermäge mümkinçilik aldylar. «Kitap – hyzmatdaşlygyň we ösüşiň ýoly» atly halkara ylmy maslahatynda neşirýat ulgamynda, terjimeçilik işinde hünärmenleri taýýarlamakda, kitaphana işinde özara gatnaşygy saklamakda we döredijilik tejribeleri alyşmakda hyzmatdaşlygy pugtalandyrmagyň meseleleri ara alnyp maslahatlaşyldy. Bu halkara ylmy maslahat döredijilik duşuşyklary, «tegelek stoluň» başynda geçirilen çekişmeler, täze neşirler bilen tanyşdyrmak dabaralary bilen oňa gatnaşyjylaryň ýadynda galdy.

Russiýa Federasiýanyň paýtagtynda her ýyl geçirilýän XXIX Moskwa halkara kitap sergi – ýarmarkasynyň çäklerinde GDA ýurtlaryndan oňa gatnaşyjylaryň arasynda 2016-njy ýylyň sentýabrynda «Kitap sungaty» atly XIII halkara bäsleşigi geçirildi, bu bäsleşikde Türkmen döwlet neşirýat gullugynyň neşir önümleri ýene-de ýokary sylaglara mynasyp boldy. Türkmenistanyň Prezidenti Gurbanguly Berdimuhamedowyň «Bitarap Türkmenistan» diýen kitaby şu ýylky bäsleşigiň «Gran-pri» tapgyrynda baş baýraga eýe boldy. Türkmen Lideri tarapyndan «Paýhas çeşmesi» diýen kitapda jemlenilen we tertipleşdirilen halk nakyllarynyň we atalar sözleriniň ýygýndysy «Arkalaşyk» tapgyrynda ýeňijiniň diplomyna mynasyp boldy. «Meniň Watanyň Bitarap» diýen ösüp gelýän nesillere niýetlenilen neşir «Çagalar we ýetginjekler üçin kitap» diýen tapgyrda ýeňijileriň hataryna girdi. «Medeniýetleriň gatnaşygy» diýen tapgyrda ýeňijileriň arasynda A.Ýazberdiýewiň «Merwiň orta asyrlar döwrüniň kitaphanalary we olary esaslandyryjylar» diýen ylmy-populýar işi bar. «Ylym we innowasiýa» diýen tapgyrda bolsa bäsleşige gatnaşyjynyň diplomyna Marynyň täsin çeperçilik mekdebine bagyşlanan «Gadymy Merwiň şekillerdäki rowaýaty» diýen kitap mynasyp boldy²⁵².

Kitaphana işini mundan beýläk-de ösdürmek we bu ulgamda ilata edilýän kitaphana hyzmatlaryny kämilleşdirmek maksady bilen, Türkmenistanyň Prezidenti Gurbanguly Berdimuhamedowyň Karary boýunça döredilen bitewi elektron kitaphana ulgamynyň taslamasynyň durmuşa geçirilmegi ýurdumyzyň medeni durmuşynda 2016-njy ýyldaky möhüm wakalaryň biri boldy. 2016-njy ýylyň 29-njy iýulynda Türkmenistanyň Döwlet medeniýet merkeziniň Döwlet kitaphanasynda merkezi kitaphanalaryň awtomatlaşdyrylan bitewi maglumat-gözleg ulgamynyň tanyşdyrylyş dabarasy boldy. Maglumatlaryň bitewi elektron binýady Aşgabatda we ýurdumyzyň welaýatlarynda ýerleşýän merkezi kitaphanalaryň 76-syny özünde jemleýär, indiden beýläk ýurdumyzyň islendik nokadyndaky okyjylar olaryň çap neşirlerinden sanly görnüşe geçirilen kitap gaznalaryndan peýdalanyp hem-de maglumatlaryň gözlegini amala aşyryp bilerler, kitaplaryň elektron görnüşini almak mümkinçiligine eýe bolarlar.

Türkmenistanyň Mejlisiniň 2017-nji ýylyň 20-nji martynda «Kitaphana işi hakyndaky» kabul eden täze Kanuny kitaphana ulgamynyň işini mundan beýläk-de ösdürmäge ýardam berer. Bu resminama ýurtda kitaphana işiniň hukuk, guramaçylyk, ykdysady we durmuş esaslaryny kesgitleýär, her bir raýatyň kitaphanalarda saklanylýan maglumatlary erkin almak hukugyny kepillendirýär. Kanun ýurtda kitaphana ulgamynyň döredilmegi we hereket etmegi, kitaphana gaznalarynyň goragynyň döredilmegi we üpjün edilmegi, okyjylara (abonentlere) kitaphana hyzmatlarynyň guralyşy bilen baglanyşykly gatnaşyklary kadalaşdyrýar, şeýle hem kitaphanalardan peýdalanylýan halatynda olaryň hukuklaryny we borçlaryny belleýär.

Şu günüň talabyna laýyklykda ýurdumyzyň köpçülikleýin habar beriş serişdeleriniň işi kämilleşdirilýär. Olaryň maddy binýady, ulgama innowasion tehnologiýalaryň ornaşdyrylmagy häzirki günde biziň halkymyzyň maddy we ruhy gymmatlyklary, halkymyzyň Berkarar döwletimiziň bagtyýarlyk döwründe abadan durmuşy, ýurdumyzda amala aşyrylýan ägirt uly özgertmeler hakynda tutuş dünýä habar bermäge mümkinçilik berýär. Elektron neşirleriň mümkinçiliklerinden halkara habarlar giňişliginde peýdalanmak, şeýle hem halkara žurnalistika ulgamyndaky hyzmatdaşlygyň ugurlaryny giňeltmek maksady bilen, Türkmenistanyň Prezidenti 2016-njy ýylyň 11-nji sentýabrynda Karar kabul etdi. Resminama laýyklykda, Türkmenistanyň Döwlet habarlar agentliginiň (TDH) gurluşy tassyklanyldy. Bu agentlik «Altyn asyr» elektron gazetini esaslandyryjy diýlip bellenildi.

Türkmenistanyň Telewideniýe, radio gepleşikleri we kinematografiýa baradaky döwlet komiteti ýaýlyma goýberilýän radio-tele gepleşikleriň ýokary hilini üpjün etmek boýunça zerur bolan çäreleri görýär. Ýurdumyzda giňden ýaýbaňlandyrylan giň möçberli özgertmeleri we ýetilen sepgitleri beýan etmek boýunça radio-tele ýaýlymlarynda uly işler alnyp barylýar. Türkmen telewideniýesiniň hünärmenleri yzygiderli ýagdaýda daşary ýurtlarda gulluk saparlarynda bolýarlar, ol ýerlerde geçirilýän halkara maslahatlaryna gatnaşýarlar we iň täze tehnologiýalar ulgamyndaky

tejribeleri öwrenýärler, şeýle hem ýurdumyzyň türgenleriniň dürli ýaryşlarda gazanýan üstünliklerini beýan edýärler.

2016-njy ýylda Oguzhan adyndaky «Türkmenfilm» birleşiginiň kinematografiýaçylary tomaşaçylara milli ýaşaýyş sütüniniň däp-dessurlaryna uly sarpa goýýan, gadymy urp-adatlary berjaý edýän türkmen obalarynyň täze durmuşa kanagatlanmak bilen aralaşmaga mümkinçilik beren «Ak oba barada aýdym» atly sazly-çeper filmi surata düşürdiler. 2017-nji ýylda martda belleniýän Milli bahar baýramyna gabatlap bolsa dünýä belli ahalteke atlaryna bagyşlanlyp, bu birleşik tarapyndan uly ekrana «At – Myrat» diýen täze çeper film goýberildi, bu film baýramçylyk günleri Aşgabatda we Maryda görkezildi²⁵³.

Türkmenistanyň Prezidenti Gurbanguly Berdimuhamedow medeniýet ulgamyny we köpçülikleýin habar beriş serişdelerini mundan beýläk-de innowasion ýoly bilen ösdürmegiň, döwrüň we ylmy-tehniki ösüşiň talabyna jogap berýän işiň täze görnüşlerini we usullaryny gözlemegiň, ýurdumyzda amala aşyrylýan ägirt uly özgertmelere döredijilikli akyl ýetirmegiň, ýurdumyzyň häzirki zaman gazananlaryny giňden wagyz etmegiň zerurlygyna ünsi çekýär. Döwlet Baştutanymyz medeniýet ulgamy we köpçülikleýin habar beriş serişdeleri üçin ýokary hünärli kadrlary taýýarlamak boýunça, şol sanda zehinli ýaşlary ýüze çykarmak we olary ýokary derejede okatmak boýunça işi çaltlandyrmagyň möhümdigini nygtaýar²⁵⁴.

Her ýylyň geçmegi bilen Türkmenistanyň beýleki döwletler bilen medeni-ynsanperwer gatnaşyklarynyň gerimi giňeýär, munuň özi dürli ýurtlaryň halklary bilen dostluk gatnaşyklaryny we köp jähtli hyzmatdaşlygy pugtalandyrmak üçin möhüm ähmiýete eýedir. Biziň ýurdumyzda, şeýle hem onuň çäklerinden daşarda yzygiderli geçirilýän halkara medeni çäreleriň (maslahatlaryň, festiwallaryň, sergileriň, bäsleşikleriň we ş.m.) soňky ýyllarda işjeňleşmegi halklaryň arasynda düşünişmegiň ygtybarly ynsanperwer köprülerini ýola goýmaga, dünýä medeniýetine türkmenistanlylaryň goşulyşmagyna, biziň halkymyzyň bahasyna ýetip bolmajak gymmatlyklaryny dünýäde wagyz etmäge, milli medeniýetleriň özara ýakynlaşmagyna we özara baýlaşmagyna, döredijilik gatnaşyklarynyň pugtalandyrylmagyna

hyzmat edýär. Medeniýet ulgamynda halkara hyzmatdaşlygyny ösdürmek bilen, Türkmenistan dostlukly döwletleriň edebiýat we sungat wekillerini güler ýüz bilen kabul edýär, biziň ýurdumyzyň medeniýet işgärleri bolsa daşary ýurtlarda geçirilýän çärelere gatnaşýarlar.

Her ýylyň geçmegi bilen döwletara medeni gatnaşyklar daşary döwletlerde geçirilýän Türkmenistanyň Medeniýet günleri, dostlukly ýurtlaryň Türkmenistanda geçirilýän Medeniýet günleri ýaly, möhüm ugurlar täze many-mazmuna eýe bolýarlar. Bu ynsanperwer baýramçylyklar biziň halkymyzyň baý medeni döredijiliklerini dünýäde giňden wagyz etmäge we täze taryhy eýýamda Watanymyzyň gazananlaryny dünýä ýaýmaga ýardam bermek bilen, medeni hyzmatdaşlygy giňeltmäge döwletleriň bildirýän özara gyzyklanmasyna aýdyňlyk bilen şaýatlyk edýär. 2016-njy ýylda Türkmenistanyň Medeniýet günleri Belarusda, Eýranda, Russiýada, Rumyniýada, Saud Arabystanynda we Özbegistanda uly üstünlik bilen geçirildi. Olaryň maksatnamasyna Türkmenistanyň amaly-haşam sungatynyň eserleri we muzeý gymmatlyklary, sungat ussatlarynyň konsertleri, medeniýet ulgamynyň işgärleriniň döredijilik duşuşyklary, kinogörkezilişler we beýleki çäreler girizildi, bularyň hemmesi dostlukly döwletleriň arasyndaky köptaraply gatnaşyklaryň has pugtalanýan nyşanyna öwürlip, biziň ýurdumyzyň taryhy we häzirkі zaman ösüşi bilen daşary ýurtly köpçüligiň tanyşmagyna ýardam berdi.

Türkmenistanda daşary ýurtlaryň Medeniýet günleriniň geçirilmeginiň maksady beýleki halklaryň döredijiligine hormat goýmak bilen garamaga, olaryň halk döredijiligi, medeniýeti, sungaty, senetçiligi bilen tanyşmaga esaslandyrylandyr, munuň özi döwletleriň arasyndaky özara düşünişmäge netijeli täsirini ýetirýär. Hut medeniýetiň özi ýurtlary we halklary birleşdirýän berk köpri bolup durýar. Medeniýetiň dili her bir adama düşnüklidir, ol halklara döredijilik hyzmatdaşlygyny baýlaşdyrmaga kömek berip, bir-birine ýakyn durmaga mümkinçilik berýär. 2016-njy ýylda Türkmenistanda Eýranyň, Gyrgyzystanyň, Russiýa Federasiýanyň Tatarystan Respublikasynyň Medeniýet günleri geçirildi. Bu döredijilik

çäreleriniň maksatnamalaryna belli artistleriň, döredijilik we çeper halk döredijilik toparlarynyň gatnaşmagynda konsert çykyşlary, daşary ýurtlaryň in oňat kino filmleriniň görkezilişi, amaly-haşam we şekillendiriş sungatynyň sergileri girizildi. Bu çäreleriň geçýän döwründe dostlukly döwletleriň sungat ussatlarynyň döredijikli özara gatnaşyklary üçin döredilen şertler halklaryň bähbitlerine we gadyndan gelýän dostluk däplerine jogap berýän, esaslandyrylan halkara medeni gatnaşyklaryň hemmetaraplaýyn giňeldilmegine hyzmat eder. Myhmanlar ýurduň muzeýlerindäki ekspozisiýalar bilen tanyşdylar we Aşgabadýň gözeli ýerlerine baryp gördüler.

2016-njy ýylda Türkmenistanyň Medeniýet ministrliginiň ýanynda daşary ýurtlaryň biziň ýurdumyzdaky ilçihanalarynyň ýardam bermeginde guralan dürli görnüşli medeni çäreler hem medeniýet ulgamynda halkara gatnaşyklaryň geriminiň giňelýändigine şaýatlyk edýär. Olara mysal hökmünde amerikan, ýewropa* we özbek kinofilmleriniň görkezilişini, amerikan sazandalarynyň we tansçylarynyň, Pakistanyň artistleriniň, Türkmenistan bilen Awstriýanyň sungat ussatlarynyň bilelikdäki çykyşyny, Halkara zenanlar gününe bagyşlanan XIX–XX asyrlaryň sepgidinde nemes sungatynyň in görnükli wekilleriniň biri Paula Moderzon-Bekkeriň işleriniň sergisini, aýdym we tans sungatynyň ýaş ýerine ýetirijileriniň döredijilik gözden geçirilişi bolan türkmen-türk çagalarynyň festiwalyny görkezmek bolar. Şeýle mysallaryň hatarynda halkara çärelerini – käbir daşary ýurtlaryň sungat ussatlarynyň we aýdym-saz toparlarynyň çykyşlaryny hem görkezmek bolar. Medeniýet meýdanynda halkara hyzmatdaşlygynyň çäklerinde 2016-njy ýylyň 24-nji sentýabrynda Aşgabatda biziň ýurdumyzyň we Awstriýanyň medeniýet we sungat ussatlarynyň gatnaşmagynda III Wena baly geçirildi. 2016-njy ýylyň noýabrynyň birinji ongünliginde Türkmenistanda däbe öwürülen «Mosfilmiň» gününüň geçirilmegi türkmen-rus medeni hyzmatdaşlygynyň mundan beýläk-de ösdürilmegine ýardam etdi. Nobatdaky kino görkezilişiniň bu

* 2016-njy ýylyň 10-njy maýyndan 15-nji maýy aralygynda geçen Ýewropanyň Medeniýet hepdeliginiň dowamynda paýtagtyň «Aşgabat» kinoteatrynda 15 ýurtdan 19 film görkezildi Belgiýa, Germaniýa, Ispaniýa we Fransiýa bu görkezilişe iki filmi hödürlediler.

çäresiniň maksatnamasy özünde nusgawy kinolaryň ýygynyndan ybarat bolan häzirki zaman kinolaryny we filmlerini jemledi, olaryň görkezilişi Aşgabatda, Maryda we Türkmenabatda geçirildi.

Türkmenistanyň medeni aragatnaşyklary türk dilli döwletler bilen hem giňeldilýär. 2016-njy ýylda bu döwletleriň wekilleri biziň ýurdumyzda geçirilen çärelere işjeň ýagdaýda gatnaşdylar, biziň sungat ussatlarymyz bolsa, türk dilli döwletlerde guralan çärelere gatnaşdylar. 2016-njy ýylyň noýabrynda Koreýa Respublikasynyň paýtagtynda – Seulda türk döwletleriň medeniýetiniň halkara festiwaly geçirildi, oňa biziň ýurdumyzyň medeniýet we sungat işgärleriniň wekilleri gatnaşdy. 11-nji noýabrda Kwanju şäherindäki Aziýa medeniýet merkezinde Türkmenistanyň Günü geçirildi. Bu festiwala Azerbaýjanyň, Gazagystanyň, Gyrgyzystanyň we Türkiýäniň wekiliýetleri hem gatnaşdylar. Dostlukly halklaryň taryhy-medeni mirasyny öwrenmek hem wagyz etmek boýunça netijeli gatnaşyklaryň artdyrylmagy bellibir derejede döwletara gatnaşyklarynyň mundan beýläk-de pugtalandyrylmagyna ýardam edýär.

Halkara ähmiýetli belli wakalaryň hatarynda 2016-njy ýylda* Daşoguz şäheriniň Garaşsyz Döwletleriň Arkalaşygynyň medeni paýtagty diýlip yglan edilmegini görkezmek bolar**. Ozal Mary şäheriniň eýe bolşy ýaly, bu şäher GDA-nyň medeni paýtagty diýen abraýly derejä özünüň baý taryhy-medeni mirasy mynasybetli eýe boldy***. «Türkmeniň dünýä meşhur toý-meýlisleriniň mekany gadymy

* 2012-nji ýylyň 5-nji dekabrynda Türkmenistanyň paýtagtynda bolup geçen GDA-nyň döwlet baştutanlarynyň Geňeşiniň mejlisinde «Arkalaşygyň medeni paýtagtlarynyň» döwletara maksatnamasy hakyndaky Düzgünnama tassyklanyldy, şol döwürde bu bileleşige Türkmenistan başlyklyk edipdi. Bu maksatnamanyň ýerine ýetirilmegi medeni gatnaşyklary giňeltmäge, GDA giňişliginde döredijilik işgärleriniň bilelikdäki çäreleri geçirmäge özara gyzyklanmalaryny ýokarlandyrmaga ýardam etdi.

** 2015-nji ýylyň oktyabrynda GDA gatnaşygy ýurtlaryň Gazagystanda bolup geçen döredijilik we ylmy intelligensiýasynyň X forumynda 2016-njy ýylda Türkmenistanyň Daşoguz şäherini GDA-nyň medeni paýtagty diýip yglan etmek barada Karar kabul edildi.

*** XII–XIII asyrlaryň sepgidinde bu ýerde Köneürgenç türkmenleriniň kuwwatly döwleti gülläp ösüpdir, ol ýerde beýik akyldarlar, zehinli ussatlar, belli şahsyýetler-pirler ýaşapdyrlar we dünýä ylmynyň hem-de medeniýetiniň ösmegine saldamly goşant goşupdyrlar. Daşoguz welaýatynyň territoriýasynda dürli eýýamlaryň köpsanly binagärlik ýadygärlikleri saklanyp galypdyr. Bular, ilkinji nobatda, ÝUNESKO-nyň Bütindünýä

Daşoguz topragy mukaddesdir. Häzirki wagtda ol özüniň gadymy medeniýeti we taryhy ýadygärlikleri bilen meşhurdyr»²⁵⁵ diýip, döwlet Baştutanymyz Gurbanguly Berdimuhamedow belleýär.

GDA agza döwletleriň – ynsanperwer hyzmatdaşlygynyň Halkara gaznasy bilen bilelikde şäheriň GDA-nyň medeni paýtagty diýen derejä eýe bolmagynyň çäklerinde Daşoguz welaýatynyň merkezinde ýurdumyzyň we daşary ýurtlaryň medeniýet, edebiýat we sungat işgärleriniň gatnaşmagynda geçiriljek çäreleriň Meýilnamasy düzüldi. 2016-njy ýylyň 12-nji fewralynda bu meýilnamany Türkmenistanyň Prezidenti Gurbanguly Berdimuhamedow tassyklady, onuň durmuşa geçirilmegi Daşoguz şäherine özüniň taryhy-medeni baýlygyny, syýahatçylyk mümkinçiligini görkezmäge, GDA bilen aragatnaşygy giňeltmäge, bu ölkäniň gözəl ýerleri bilen köpsanly myhmanlary tanyşdyrmaga ähli şertleri dörettdi.

29–30-njy martda «Daşoguz GDA-nyň medeni paýtagty» atly ýylyň açylyşy mynasybetli dabara bolup geçdi. Oňa, şeýle hem GDA agza döwletleriň sungat ussatlarynyň uly konsertine daşary ýurtlaryň wekiliýetleri hem gatnaşdylar. Welaýatyň taryhy-ölkäni öwreniş muzeýinde GDA ýurtlarynyň şekillendiriş we amaly-haşam sungatynyň sergisi guraldy. Forumyň medeni maksatnamasy özünde myhmanlaryň welaýat kitaphanasyna, Daşoguz şäherinden 100 km uzaklykda ýerleşýän «Köneürgenç» Döwlet taryhy-medeni goraghanasyna we sebitiň beýleki gözəl ýerlerine baryp görmek ýaly çäreleri jemledi.

16–17-nji iýunda Daşoguzda taryhçy alymlaryň, medeniýeti we sungaty öwrenijileriň gatnaşmagynda «Türkmenistan – ruhy-medeni gymmatlyklara baý ölkä» atly halkara ylmy-amaly maslahat geçirildi, oňa gatnaşanlar Merkezi Aziýanyň taryhy-medeni mirasyny ylmy taýdan öwrenmäge uly üns berdiler*, şeýle hem bu ýerde ýurdumyzyň

mirasynyň sanawyna girizilen «Köneürgenç» Döwlet taryhy-medeni goraghanasynyň ajaýyp ýadygärlikleridir.

* Biziň halkymyzyň taryhy-medeni baýlygyny we ruhy gymmatlyklaryny, Berkarar döwletimiziň bagtyýarlyk döwründe ylmy we medeniýeti ösdürmekde Türkmenistanyň gazananlaryny mundan beýläk-de hemmetaraplaýyn öwrenmek we dünýäde şöhratyny artdyrmak üçin forum möhüm ähmiýete eýedir. Oňa gatnaşyjylar Daşoguz welaýatynyň maddy we maddy däl mirasyny, türkmen halkynyň tutuş adamzadyň ösüşine ýetiren täsirini

nakgaşlarynyň žiwopis eserleriniň we amaly-haşam sungatynyň eserleriniň sergisi, Daşoguz welaýatynyň sungat ussatlarynyň konserti guraldy.

21–23-nji sentýabrda «Kitap – hyzmatdaşlygyň we ösüşiň ýoly» atly Aşgabatda geçen XI Halkara kitap sergi-ýarmarkasynyň we ylmy maslahatyň çäklerinde Daşoguz şäheriniň 2016-njy ýylda GDA-nyň medeni paýtagty diýlip yglan edilmegi bilen baglanyşykly Türkmenistanyň Döwlet medeniýet merkeziniň Döwlet kitaphanasynda ýurdumyzyň alymlarynyň we kitaphana işiniň hünärmenleriniň hem-de olaryň Arkalaşygyň döwletlerinden bolan kärdeşleriniň gatnaşmagynda «Halklaryň gadymy mirasyny gorap saklamakda we wagyz etmekde kitabyň orny» atly ylmy-amaly maslahat geçirildi. Mundan başga-da, tutuş ýylyň dowamynda Daşoguz şäherinde «Köneürgenç – gadymy şalyklaryň watany», «Daşoguz welaýatynyň maddy we ruhy mirasy», «“Görogly” şadessanynda Watana bolan söýginiň we dostlugyň beýan edilişi», «Daşoguzyň medeniýeti we Beýik Ýüpek ýoly» atly halkara maslahatlary bolup geçdi, alymlaryň, medeniýet, edebiýat we sungat işgärleriniň döredijilik duşuşyklary geçirildi.

6–7-nji dekaborda Daşoguz şäheriniň 2016-njy ýylda GDA-nyň medeni paýtagty diýlip yglan edilmegi bilen baglanyşyklylykda jemleýji çäreler geçirildi. Halkara medeniýet forumyna Arkalaşygyň Ýerine ýetiriji komitetiniň, «Mir» döwletara teleradiokompaniýasynyň wekilleri, GDA agza döwletleriň medeniýet işgärleri we sungat ussatlary gatnaşdylar. Şäheriň Ruhyýet köşgünde Daşoguz şäheriniň GDA-nyň medeni paýtagty hökmünde özüniň wezipesini tamamlýandygyna bagyşlanyp dabara we GDA-nyň ýurtlaryndan bolan estrada aýdymalaryny ýerine ýetiriji meşhur aýdymçylaryň gatnaşmagynda jemleýji baýramçylyk konserti boldy, olaryň çykyşlary mähirliligi we ýokary ussatlygy bilen tapawutlanyp, Arkalaşygyň halklarynyň döp-dessurlarynyň köptaraplylygyny we özboluşlylygyny beýan etdi.

Şeýlelik bilen, 2016-njy ýylda GDA-nyň medeni paýtagtynyň hormatly wezipesini üstünlikli ýerine ýetirmek bilen, Daşoguz şäheri

tassyklaýan edebi ýadygärlikleriniň, täze ýazuw çeşmeleriniň we arheologiki tapyndylaryň gözlegi babatda özüniň geçiren barlaglarynyň netijelerini ara alyp maslahatlaşdylar.

medeniýetiň köptaraplylygyny açyp görkezmek we Arkalaşygyň dostlukly halklarynyň umumadamzat gatnaşyklaryny pugtalandyrmak işinde uly orny eýeledi. Munuň hakykatdan hem şeýledigini ynsanperwer gymmatlyklar esasynda dünýä bileleşiginiň döwletleri bilen hemmetaraplaýyn gatnaşyklary işjeň ösdürmäge özüniň taýýardygy tassyklaýan Türkmenistanyň ýokary ruhbelentligiň we medeniýetiň gadymy merkezleriniň biri hökmünde, häzirki wagtda sebitde parahatçylygyň we durnuklylygyň daýanjy hökmünde çykyş edýändigini hem görkezýär.

Parahatçylyk söýüjiligiň, hoşniýetli goňşuçylygyň we ählumumy abadançylygyň taglymatlaryny durmuşa geçirip

Parahatçylyk söýüjiligiň ruhundan, ynsanperwerligiň we ösüşiň, dünýäniň ähli ýurtlary hem-de halklary bilen dostlukly gatnaşyklary pugtalandyrmagyň we hyzmatdaşlygy ösdürmegiň taglymatyndan gelip çykan, kuwwatly durmuş mümkinçiligine eýe bolan Türkmenistanyň daşary syýasaty onuň içeri syýasatynyň dowamy bolup durýar. Parahatçylyk, howpsuzlyk we gülläp ösüş – şu asyly maksatlaryň hatyrasyna biziň ýurdumyz açyk we parahatçylyk söýüjilikli daşary syýasaty ýöredýär, ýurdumyzyň bu syýasaty oňa ýokary halkara abraýyny getirdi. «Biziň daşary syýasatymyz haýsy ugurda amala aşyrylsa-da, hemişe sazlaşykly we oýlanyşykly alnyp barylmaladyr – diýip, milli Liderimiz Gurbanguly Berdimuhamedow belleýär. – Bir maksada – Türkmenistanyň içerki ösüşi üçin amatly halkara şertlerini döretmäge gönükdirilmelidir. Dünýä giňişliginde biziň Bitarap döwletimiziň kanuny bähbitlerini üpjün etmäge ýardam bermelidir. Ygtybarly we durnukly hyzmatdaş hökmünde onuň abraýyny ýokarlandyrmaga hyzmat etmelidir»²⁵⁶.

2016-njy ýylda, ozalkysy ýaly, biziň ýurdumyz hemişelik Bitaraplygyň, dostlugyň, hoşniýetli goňşuçylygyň, deňhukukly, özara bähbitli hyzmatdaşlygyň esas goýujy ýörelgelerini goldanyp, özüniň dünýädäki abraýyny artdyryp, Türkmenistanyň daşary syýasat ugrunyň 2013–2017-nji ýyllar üçin köp jähtli

Konsepsiýasyny üstünlikli amala aşyrdy. Türkmenistanyň Prezidenti Gurbanguly Berdimuhamedowyň ýolbaşçylygynda biziň döwletimiz milli döwlet gurluşyny we özygtyýarlygyny pugtalandyrmagyň ýoluna ynamly eýerýär, parahatçylygy we howpsuzlygy, durnukly ösüşi pugtalandyrmagyň ynamdar tarapdary bolup çykyş edýär. Özara bähbitleri hasaba almak esasynda dünýäniň ähli döwletleri – hyzmatdaşlary bilen syýasy diplomatik, söwda-ykdysady we medeni-ynsanperwer gatnaşyklary hemmetaraplaýyn ösdürmek, şeýle hem iri halkara guramalary we abraýly sebit gurluşlary bilen netijeli hyzmatdaşlygy giňeltmek biziň ýurdumyzyň daşary syýasatynyň esasy ugurlary bolup durýar. Özara düşünişmek, ynanyşmak we özara peýda esasynda dünýäniň ähli döwletleri bilen netijeli özara gatnaşygy işjeň ösdürip, Türkmenistan ýakyn goňşy ýurtlar bilen däbe öwrülen dostlukly gatnaşyklary yzygiderli ýagdaýda pugtalandyrýar, ol ýurtlaryň hatarynda Merkezi Aziýa we Hazar sebitiniň döwletlerini aýratyn ýagdaýda bellemek bolar*.

Garaşsyzlyk ýyllarynyň içinde Türkmenistan dünýäniň 142 döwleti bilen diplomatik gatnaşyklary ýola goýdy, olaryň 38-sinde biziň ýurdumyzyň ilçihanalary we wekilhanalary açyldy. Olar ikitaraplaýyn gatnaşyklary ösdürmek we milli bähbitleri üpjün etmek boýunça özleriniň wezipelerini üstünlikli ýerine ýetirýärler. Aşgabatda daşary ýurt döwletleriniň 35-siniň diplomatik wekilhanasy hasaba alyndy. 2016-njy ýylyň 8 aýynyň içinde Türkmenistana diplomatik wezipe bilen iberilen daşary ýurtly ilçileriň 15-si özleriniň ynanç hatlaryny gowşurdylar. Şol bir wagtyň özünde biziň ýurdumyzyň ygtyýarlykly wekilleriniň 16-sy daşary döwletlerde we halkara guramalarynda işe başladylar²⁵⁷. 2016-njy ýylyň 12-nji maýynda Türkmenistanyň Prezidenti Gurbanguly Berdimuhamedow bilen Belarus Respublikasynyň Prezidenti Aleksandr Lukaşenkonyň gatnaşmagynda belarus paýtagtynda – Minskde Türkmenistanyň

* Şol bir wagtda Orta we Ýakyn Gündogar, Aziýa–Ýuwaş umman sebitleriniň döwletleri bilen hem jebis hyzmatdaşlyk ösdürilýär. Ýewropa we Amerika yklymlarynyň ýurtlary bilen hemmetaraplaýyn hyzmatdaşlyklary ösdürmek hem biziň döwletimiziň daşary syýasatynyň esasy ugurlary bolup durýar. Soňky döwürde Türkmenistanyň Prezidenti Gurbanguly Berdimuhamedowyň tabşyrygy boýunça Afrika döwletleri bilen hem netijeli gepleşikleri giňeltmek babatda işler alnyp barylýar²⁵⁸.

Ilçihanasynyň jaýynyň täze toplumynyň açylyş dabarasy boldy. 2017-nji ýylyň 30-njy martynda bolsa olaryň gatnaşmagynda türkmen paýtagtynda – Aşgabatda Belarus Respublikasynyň Ilçihanasynyň jaýynyň täze toplumu açyldy. 2016-njy ýylyň 15-nji noýabrynda biziň ýurdumyza Palestina Döwletiniň Prezidenti Mahmud Abbasyň resmi saparyna gabatlanyp, Aşgabatda Palestinanyň Türkmenistandaky Ilçihanasy açyldy.

Birek-biregiňkä amala aşyrylýan saparlar we ýokary derejede geçirilýän duşuşyklar döwletara gatnaşyklaryny ösdürmek üçin möhüm ähmiýete eýedirler, üstesine hem, olar biziň döwletimiziň dünýä giňişliginde ornunyň pugtalanmagyna we onuň ygtybarly hem-de jogapkär hyzmatdaş hökmünde halkara abraýynyň artmagyna ýardam berýärler. 2016-njy ýylda Türkmenistanyň Hökümet wekiliýeti ýurdumyzyň Prezidenti Gurbanguly Berdimuhamedowyň ýolbaşçylygynda daşary ýurtlaryň 7-sine²⁵⁹: Belarus Respublikasyna, Germaniýa Federatiw Respublikasyna, Malaýziýa, Pakistan Yslam Respublikasyna, Russiýa Federasiýasyna, Saud Arabystany Patyşalygyna, Özbegistan Respublikasyna (iki gezek)* döwlet, resmi we iş saparlarynyň 8-sini amala aşyrdy. Şonuň bilen birlikde daşary ýurtlaryň döwlet we hökümet baştutanlarynyň Türkmenistana 10 sapary amala aşyryldy, hususan-da, Katar Döwletiniň Emiriniň, Palestina Döwletiniň Prezidentiniň, Ýaponiýanyň Premýer-ministriniň we beýlekileriň, birnäçe daşary ýurtlaryň parlamentleriniň ýolbaşçylarynyň biziň ýurdumyza saparlary boldy. Diňe 2016-njy ýylyň 10 aýynyň içinde ýokary derejede 95 duşuşyk geçirildi. Şol ýylda geçirilen gepleşikleriň netijeleri boýunça möhüm ylalaşyklar gazanyldy we Türkmenistana ýakyn we uzak daşary ýurtlaryň döwletleri bilen syýasy, söwda-ykdysady we medeni-ynsanperwer gatnaşyklary pugtalandyrmak üçin täze mümkinçilikleri açýan

* 2016-njy ýylyň 23–24-nji iýunynda Türkmenistanyň Prezidenti Gurbanguly Berdimuhamedow Özbegistana iş saparyny amala aşyrdy, ol ýerde özbek lideri Islam Karimowyň çagyrmagy boýunça hormatly myhman hökmünde ŞHG-ä gatnaşygy döwletleriň Baştutanlarynyň Geňeşiniň 15-nji mejlisine gatnaşdy, 3-nji sentýabrda bolsa Türkmenistanyň Baştutany Özbegistan Respublikasynyň birinji Prezidenti Islam Abduganiýewiç Karimowyň aradan çykmagy sebäpli hoşlaşyk çärelerine gatnaşmak üçin Samarkant şäherinde boldy.

ikitaraplaýyn resminamalaryň 138-sine gol çekildi. 2016-njy ýylda Türkmenistanyň Prezidenti Gurbanguly Berdimuhamedowyň hem daşary ýurtlaryň resmi wekilleri bilen, şol sanda wise-premýerleri, ministrleri, biziň ýurdumyzdaky ilçihanalaryň, daşary ýurtlaryň dürli kompaniýalarynyň we korporasiýalarynyň ýolbaşçylary bilen hem köp sanly duşuşyklary geçirildi²⁶⁰.

Dürli derejelerde yzygiderli ýagdaýlarda geçirilýän ikitaraplaýyn gepleşikler Türkmenistan bilen daşary ýurtly hyzmatdaşlaryň gatnaşyklary ýola goýmaga ýokary gyzyklanma bildirýändiglerine şaýatlyk edýär. 2016-njy ýylda DIM-iň ugry boýunça biziň ýurdumyza daşary ýurtlaryň 453 wekiliýeti gelip gördi. Şol bir wagtyň özünde türkmen wekiliýetiniň 951-si daşary ýurtda boldy. Ýylyň dowamynda ýurtda we onuň çäginde daşary ýurtly hyzmatdaşlar bilen, şol sanda aýry-aýry döwletler we halkara guramalary bilen bilelikde guralan maslahatlary, seminarlary, duşuşyklary we beýlekileri goşmak bilen halkara ähmiýetli çäreleriň 191-si geçirildi²⁶¹. Olar dürli ulgamlarda döwletara we halkara hyzmatdaşlygy höweslendirmäge hem-de onuň netijeliligini artdyrmaga, ählumumy abadançylygyň bähbitlerine jogap berýän peýdaly özara gatnaşygy pugtalandyrmaga ýardam berdiler.

Hökümetara we daşary işler ministrlikleriniň derejesinde gepleşikler yzygiderli amala aşyrylýar. Iki ýurduň we halklaryň bähbitlerine jogap berýän söwda-ykdysady, ylmy-tehniki we ynsanperwer-medeni gatnaşyklarda bilelikdäki hökümetara toparlary möhüm orny eýeleýärler, olaryň mejlislerinde garalýan ugurlarda bar bolan mümkinçilikler hasaba alnyp, bu işewür gatnaşyklary giňeltmegiň we çuňlaşdyrmagyň wajyp meselelerine garalýar. 2016-njy ýylda dünýäniň ähli yklymlaryndan bolan hyzmatdaş ýurtlaryň şular ýaly toparlarynyň 37-si işjeň ýagdaýda işlediler, olaryň 16-sy öz mejlislerini geçirdi. Işin bu usuly özara bähbitli we uzakmöhletleýin esasyda guralýan ikitaraplaýyn döwletara hyzmatdaşlygy işjeňleşdirmegiň täsirli guraly hökmünde özüni oňat tarapdan görkezdi. Daşary işler ministrlikleriniň arasynda geçirilýän yzygiderli pikir alyşmalar hem Türkmenistan bilen dünýäniň beýleki döwletleriniň arasyndaky netijeli gepleşikleri hemmetaraplaýyn

ösdürmäge gönükdirilendir. Mysal üçin, 2016-njy ýylda şu ugur boýunça 31 sany resmi duşuşyk geçirildi²⁶².

Türkmenistanyň Daşary işler ministrliginiň işini mundan beýläk-de kämilleşdirmek maksady bilen, döwlet Baştutanymyz Gurbanguly Berdimuhamedow 2016-njy ýylyň 15-nji iýulynda şol ministrlikde hereket edýän ugurdaş dolandyryşlaryň we bölümleriň hasabyna täze üç sany gurluş birligini – Halkara guramalarynyň departamentini, Şertnamalaýyn-hukuk departamentini we Halkara informasiýalar departamentini döretmek hakyndaky Karara gol çekdi, bu gurluş birlikleriniň işini geregiçe derejede guramak boýunça DIM-iň ýolbaşçylygyna anyk tabşyryklary berdi. Dünýäniň dürli döwletleri bilen ikitaraplaýyn, şeýle hem köptaraplaýyn esasy netijeli hyzmatdaşlyga gönükdirilen Türkmenistanyň daşary syýasat ugrunyň 2013–2017-nji ýyllar üçin Konsepsiýasyny durmuşa geçirip, ýurdumyzyň diplomatik korpusynyň işgärleri öz önlerinde goýlan wajyp we jogapkärli wezipeleri üstünlikli ýerine ýetirýärler. Bu ýagdaýa oňyn baha berip, Türkmenistanyň Prezidenti Gurbanguly Berdimuhamedow 2016-njy ýylyň 9-njy dekabrynda şuna meňzeş konsepsiýany geljekki döwür üçin işläp taýýarlamagy DIM-iň ýolbaşçylygyna tabşyrdy, munuň özi daşary ýurtly hyzmatdaşlar bilen uzakmöhletleýin we yzygiderli esasy özara gatnaşygy mundan beýläk-de işjeňleşdirmäge ýardam berer. Milletiň Lideri 2017-nji ýylyň 18-nji fewralynda Bitarap Türkmenistanyň daşary syýasat ugrunyň 2017–2023-nji ýyllar üçin konsepsiýasyny tassyklap, Karara gol çekdi, onda geljekki ýyllar üçin ýurdumyzyň daşary syýasatynyň esasy maksatlary we ýörelgeleri, onuň anyk wezipeleri hem-de ileri tutulýan ugurlary kesgitlenildi. Bu resminama strategiki häsiýetlidir, onda dünýä we sebit ösüşiniň täze meýilleri hem-de borçnamalary beýan edilýär, bu resminama biziň ýurdumyzyň diplomatik korpusyny halkara gatnaşyklar ulgamynda Türkmenistanyň içerki ösüşi üçin amatly daşary syýasy şertleri döretmek, dünýä giňişliginde ýurdumyzyň kanuny bähbitlerini üpjün etmek, şeýle hem ygtybarly we durnukly hyzmatdaş hökmünde onuň halkara abraýyny ýokarlandyrmak boýunça döwletiň önünde durýan wezipeleri netijeli ýerine ýetirmäge gönükdirýär.

Türkmenistan bilen dostluk we hyzmatdaşlyk gatnaşyklarynyň üstünlikli ösdürilýändigine biziň ýurdumyz bilen daşary ýurt döwletleriniň arasynda ýola goýlan söwda-ykdysady we ynsanperwermedeni gatnaşyklaryň ilerleýji ösüşiniň depginleri aýdyňlyk bilen şaýatlyk edýär. Biziň ýurdumyz bilen ozaldan gelýän we ygtybarly daşary ýurtly hyzmatdaşlaryň arasyndaky ykdysady gatnaşyklaryň giňeldilmegi, maýa goýumlaryny çekmekde özara gatnaşygyň netijeli mehanizminiň iş ýüzünde pugtalandyrylmagy, özara peýdaly taslamalaryň bilelikde durmuşa geçirilmegi, ýokary hünärli kadrlaryň taýýarlanylmagy halk hojalygynyň ýokary göterilmegine, öňdebaryjy tehnologiýalaryň we ylmy gazanylanlaryň önümçilige ornaşdyrylmagyna oňyn täsirini ýetirýär. Türkmenistanyň ykdysady kuwwaty, onuň baý tebigy serişdeleri, halkara hukuk kadalaryna laýyk gelýän milli kanunçylyk binýady, maýa goýum, tehnologiýa we söwda hyzmatdaşlygyny hoşniýetlilik we özara bähbitlilik ýörelgelerinde ýola goýmak üçin döredilýän amatly ýagdaý bu hyzmatdaşlygyň esasynda goýuldy. Biziň ýurdumyzyň dünýädäki ýokary abraýy, içerki jemgyýetçilik-syýasy durnuklylyk hem-de hoşniýetlilik daşary ýurtly hyzmatdaşlar bilen jebis we netijeli gatnaşyklary ösdürmäge ýardam berýär.

Dünýäniň döwletleri bilen halkara ykdysady hyzmatdaşlygyny işjeňleşdirmek we uzakmöhletleýin işewür gatnaşyklary ýola goýmak üçin Türkmenistanda hem-de daşary ýurtlarda halkara çäreleri – ylmy we pudaklaýyn maslahatlar, köp jähtli sergiler, ýarmarkalar, biznes forumlar* we beýlekiler yzygiderli ýagdaýda geçirilýär. Olar önümçilik ulgamy we iň täze tehnologiýalar babatynda tejribe alyşmaga, maýa goýum işini höweslendirmäge, täze işewür gatnaşyklary ýola goýmaga, şeýle hem ýurdumyzda öndürilýän harytlary dünýä bazaryna çykarmaga hyzmat edýärler. Mysal üçin, 2016-njy ýylyň 5-nji fewralynda Maýn boýundaky Frankfurtda (GFR) Türkmenistanyň Ykdysadyýet günü geçirildi. Bu çärä iki ýurduň döwlet edaralarynyň wekilleri, 90-a golaý belli german kompaniýalarynyň ýolbaşçylary gatnaşdy. Şuňa meňzeş çäreler biziň ýurdumyza dünýä bileleşigine özüniň kuwwatyny,

* 2016-njy ýylda bilelikdäki biznes-forumlaryň 15-si geçirildi²⁶³.

durmuş-ykdysady ösüşindäki gazananlaryny giňden görkezmäge uly mümkinçilikleri berýär. Şonuň bilen birlikde olar Türkmenistana önümçiligiň dürli ulgamlaryna iň oňat dünýä tejribesini we iň öňdebaryjy tehnologiýalary çekmek üçin düýpli esasy döredýärler.

Dünýä bileleşigi bilen ykdysadyýet babatdaky özara gatnaşyklarda döwletara şertnamalaryna we memorandumlaryna, işewür geňeşleriň işlerinde gazanylanlara aýratyn orun berilýär. Mysal üçin, Türkmenistanyň Prezidenti Gurbanguly Berdimuhamedowyň başlangyjy bilen 2008-nji ýylda türkmen-amerikan işewürler geňeşi döredildi, onuň düzümine biziň ýurdumyzda birnäçe ýyllaryň dowamynda üstünlikli işläp gelýän ABŞ-nyň iri kompaniýalarynyň 22-siniň, şol sanda «Jeneral Elektrik», «Keýs nýu Holland», «Jon Dir» we beýleki kompaniýalaryň wekilleri girýär. Geňeş ähli ugurlar boýunça ikitaraplaýyn hyzmatdaşlykdaky özara gatnaşyklary, iki ýurduň döwlet gurluşlary bilen biznes toparlarynyň arasyndaky netijeli gatnaşyklary pugtalandyrmaga peýdaly çemeleşişleri işläp taýýarlaýar. 2016-njy ýylyň 14–15-nji dekabrynda işewür geňeşiň Aşgabatda geçirilen nobatdaky mejlisinde özara peýdaly söwda-ykdysady hyzmatdaşlygy mundan beýläk-de işjeňleşdirmegiň geljegi we mümkinçilikleri, ýangyç-energetika, oba hojalygy, ulag-aragatnaşyk toplumlary, bilim, saglygy goraýyş ulgamlary ýaly ileri tutulýan ugurlarda durmuşa geçirilýän möhüm taslamalar ara alnyp maslahatlaşyldy. Duşuşygyň netijeleri boýunça 2017-nji ýyl üçin hyzmatdaşlygy ösdürmek barada hereket etmegiň meýilnamasynyň taslamasy işlenilip taýýarlanylady²⁶⁴.

Türkmenistanyň Prezidenti mäkäm daşary ykdysady gatnaşyklaryň ýola goýulmagyny, önümleriň eksport edilmeginiň durmuşa geçirilmegini we import harytlarynyň hiline gözegçiligi güýçlendirmegi, daşarky bazarlaryň isleglerini we mümkinçiliklerini öwrenmegi, söwda ulgamyna öňdebaryjy daşary ýurt tejribesini ornaşdyrmagy, senagat we söwda işiniň depginli we deňleşdirilen önümçilik, täjirçilik ulgamyna birikdirilmegini ýurdumyzyň ykdysadyýetini ösdürmegiň esasy wezipeleriniň hatarynda kesgitledi²⁶⁵. Milli Liderimiziň bu maksatlaýyn görkezmelerini durmuşa geçirmek bilen, Türkmenistan 2016-njy ýylda dünýäniň

119 döwleti bilen daşary söwda gatnaşyklaryny saklady. Türkiýe, HHR, EYR, BAE, Russiýa olaryň içinde esasy hyzmatdaşlar bolup durýarlar²⁶⁶. Biziň ýurdumyzyň daşary söwda dolanyşygynyň möçberi hem ösýär, bu görkeziji 1995-nji ýyl bilen deňeşdireniňde 8 esseden hem gowrak artdy²⁶⁷. Türkmenistanyň eksport mümkinçiligi täze kärhanalaryň gurulmagynyň we ozalky hereket edýänleriniň döwrebaplaşdyrylmagynyň hasabyna artýar. 2016-njy ýylda eksportyň möçberiniň ep-esli artandygy – sement ibermek boýunça – 8 esse, mineral dökünler boýunça – 2,1 esse, ýüňüň – 36,6 %, elektrik energiýasynyň – 16,7 % artandygy hasaba alyndy. Oba hojalyk önümleriniň eksportynyň möçberleriniň ösüşi boýunça birinji orny bugdaýy daşary ýurtlara ibermek eýeleýär, onuň daşary ýurtlara iberilişiniň möçberi 2,3 esse, miweleriňki – 68,3 %, buýan köküniň ekstrakty – 44 %, gök önümleriňki – 21,6 % artdy. Bu möhüm oňyn görkeziji importyň ornuny tutýan önümleriň ýurdumyzda öndürilişiniň ösüşiniň ýurdumyza getirilýän käbir önümleriň möçberlerini peseltmäge mümkinçilik berendigine şaýatlyk edýär. Mysal üçin, sarp edilýän harytlaryň importy 9,2 % kemeldi, şunda azyk önümleriniň importy 20,4 % azaldy²⁶⁸.

Türkmenistan tarapyndan başy başlanan we goňşy döwletler bilen bilelikde amala aşyrylýan birnäçe möhüm taslamalar söwdaykdysady hyzmatdaşlygy ösdürmäge, transmilli ulag-aragatnaşyk ulgamyny döretmäge, ählumumy bähbitleri, durnukly ösüşi we abadançylygy üpjün etmegiň hatyrasyna tebigy hem-de energiýa serişdelerini peýdalanmaga gönükdirilendir. Sebit we halkara gatnaw ýollarynyň taryhy taýdan emele gelen strategiki taýdan möhüm çatrygynda ýerleşip, geografiki taýdan amatly orny eýeläp, biziň ýurdumyz özüniň ägirt uly üstaşyr-ulag mümkinçiligini netijeli durmuşa geçirmek, özünde demirýol, ulag, deňiz, derýa we howa gatnawlaryny jemleýän Demirgazyk–Günorta we Gündogar–Günbatar ugurlary boýunça ulag magistralynyň köp şahaly ýaýbaňlandyrylan ulgamyny döretmek boýunça iş ýüzünde möhüm ädimleri kabul edýär. Ulag-logistik ulgamyny giňeltmegiň milli maksatnamasy hem şu ugra gönükdirilendir. Ýurdumyzda goňşy döwletleriň we dünýä bileleşiginiň goldawyna eýe bolan transmilli

ulag-aragatnaşyk geçelgelerini döretmek boýunça iri taslamalar amala aşyrylýar, ol taslamalar diňe bir türkmen halkynyň däl-de, eýsem tutuş sebitiň we yklymyň ilatynyň hem gülläp ösmegine gönükdirilendir. Daşary ykdysady aragatnaşyklaryň ösdürilmegi üçin demir ýol ulagy uly ähmiýete eýedir. Tejen–Sarahs–Maşat polat magistraly Eýrana, ondan aňryk bolsa Pars aýlagynyň ýurtlaryna çenli ýoly açdy. Türkmenabat–Atamyrat ýoly we Amyderýanyň üstünden geçýän ýol Özbegistanyň, Owganystanyň hem-de Täjigistanyň demir ýollaryna çykýar. Aşgabat–Garagum–Daşoguz ýoly Özbegistanyň magistrallaryna çykamak üçin ýene-de bir ýoly açýar. Gazagystan–Türkmenistan–Eýran polat ýoly Demirgazyk–Günorta ulag geçelgesiniň esasy bölegi bolup durýar, Ýewropa ýurtlaryndan Pars aýlagynyň portlaryna çenli üstaşyr ýükleri daşamagy işjeňleşdirmäge hyzmat edýär we biziň döwletimiziň ulag mümkinçiligini artdyrýar*. Her ýyl şu ugurlar boýunça müňlerçe wagonlar geçýär, bu bolsa biziň ýurdumyza ep-esli girdeji getirýän millionlarça tonna ýüküň daşalandygyny aňladýar.

Aziýa sebitiniň döwletleriniň arasynda halkara ulag ýüklerini daşamakda Türkmenistan–Owganystan–Täjigistan demir ýoly möhüm halka bolup çykyş etmelidir, onuň gurluşygyna 2013-nji ýylyň 5-nji iýunynda badalga berildi. Eýýäm 2016-njy ýylyň 28-nji noýabrynda bolsa Lebap welaýatynyň Atamyrat etrabyndaky Ymamnazar demir ýol stansiýasynda transmilli magistralyň – Aziýa halkara demir ýol geçelgesiniň 1-nji nobatdakysyny ulanmaga bermegiň dabarasy geçirildi, ol taslamanyň üç ýurdunyň, şeýle hem Gyrgyzystanyň

* 2016-njy ýylyň 10-njy fewralynda Hytaý–Gazagystan–Türkmenistan–Eýran ugry boýunça 1-nji reýsi amala aşyran, synag konteýner otlusy Türkmenistandan Eýrana tarap ugur aldy. Demir ýoluň umumy uzynlygy 10 müň km-e barabar, ýola sarp edilýän wagt bolsa – iki hepdä golaý, bu deňiz ýoluna garanyňda, ortaça iki esse çaltlygy, deňiz ýoluna ortaça 25–30 gije-gündiz wagt sarp edilýär. Bu ýoluň türkmen böleginiň uzynlygy 1156 km bolup, ol Gazagystanyň serhedinden Serhetýaka stansiýasyna çenli, Sarahsdan Eýran bilen serhede çenli uzap gidýär we oňa 2 günlük ýol hasaplanypdy, otly bary-ýogy 28 sagadyň dowamynda ahyrky nokadyna – Eýranyň paýtagty Tähran şäherine baryp ýetdi. Ýoly geçmegiň wagtynyň düýpli kemeldilmegi hem ulag çykdajylarynyň ep-esli azaldylmagyny aňladýar, ýagny marşrutyň ykdysady taýdan peýdalylygy ýokarlanýar²⁶⁹. Munuň üstesine hem Gazagystan–Türkmenistan–Eýran demir ýoly hoşniýetli goňsuçylyk gatnaşyklarynyň mundan beýläk-de pugtalanmagyna hyzmat edýär.

çäginde geçip, Hytaýyň köp şahaly demir ýol ulgamyna we onuň üsti bilen Aziýa–Ýuwaş umman sebitiniň bazarlaryna çykar. Sebitiň gatnaw ulgamynyň «altyn halkasyna» öwrüljek, uzynlygy 88 km bolan Atamyrat–Ymamnazar–Akina täze demir ýolunyň goýberilişini şöhratlandyran dabaralara Türkmenistanyň Prezidenti Gurbanguly Berdimuhamedow bilen Owganystan Yslam Respublikasynyň Prezidenti Mohammad Aşraf Gani gatnaşdy. Goňşy döwletiň Akina stansiýasyna ýoluň açylmagynyň dabarasý wagtynda owgan lideri Türkmenistanyň Baştutanyna iki halkyň arasynda dostluk we hyzmatdaşlyk gatnaşyklaryny ösdürmäge goşan ägirt uly goşandy üçin öz ýurdunyň iň ýokary sylagyny – «Mohammad Akbar Han» Döwlet medalyny gowşurdy. Täze demir ýoly boýunça ugradylan birinji otly türkmen önümlerinden ybarat bolan 46 wagony: hersi 10 wagon bolan uny, dänäni we sementi özünde jemledi. Beýleki ýükleriň hatarynda koksy, karbamidi, iýmit önümlerini görkezmek bolar. Atamyrat–Ymamnazar–Akina demir ýol şahasynyň açylmagyndan öň Türkmenistan bilen Owganystanyň arasynda daşalýan ýükleriň tutuş möçberi Serhetabat–Turgundy we Kelif–Termez–Mazari-Şarif demir ýol geçelgeleri boýunça gelip gowuşýardy. Özi hem, bu möçberiniň 75 %-ini türkmen harytlary we 25 %-ini bolsa beýleki ýurtlaryň harytlary düzýärdi. Şeýlelikde, täze demir ýoluna islegiň uludygy mese-mälimdir, ýöne bu demir ýoluna beýleki territoriýalaryň birikdirilmeginiň derejesi boýunça onuň ähmiýeti has-da artar. Atamyrat–Ymamnazar–Akina polat ýoly boýunça eýýäm ýükler Owganystana ugradylýar, şeýle hem Ymamnazar gümrük nokadyndaky kuwwaty 540 müň tonna bolan nebit önümlerini kabul etmek, saklamak we ýüklemek boýunça terminal diňe bir giň möçberli bu taslama gatnaşyjylar üçin däl-de, eýsem sebitiň ähli ýurtlaryna hem uly ykdysady peýda getirer. Bu ýoluň Owganystanyň Andhoý şäherine çenli gurluşygyny hem türkmen demirýolçularynyň amala aşyryjakdygy baradaky ylalaşygyň Türkmenistanyň Prezidenti bilen Owganystanyň Prezidentiniň arasynda gazanylandygy hem bellärliklidir, şu ýerde türkmen demir ýol gurluşykçylarynyň soňky ýyllarda polat ýollary çekmekde uly tejribe toplandyklaryny hem aýtmak gerek.

Türkmenistanyň Prezidenti Gurbanguly Berdimuhamedow bilen Özbekistan Respublikasynyň Prezidenti Şawkat Mirziýoýewiň gatnaşmagynda 2017-nji ýylyň 7-nji martynda Türkmenabat şäheriniň golaýynda, Amyderýanyň üstünden geçýän demir ýol we awtomobil köprüleriniň dabaraly ýagdaýda ulanmaga berilmegi ugurlaryň ikisi boýunça hem ulag akymlarynyň hereketini düýpli çaltlandyrrar, bu köprüler Türkmenistan bilen Özbekistanyň ulag ýollaryny birleşdirer.

Özbekistan–Türkmenistan–Eýran–Oman ulag ýolunyň gurulmagy Merkezi Aziýa bilen Ýakyn Gündogary baglaýdyrrar, halkara üstaşyr ýük daşalyşyny ep-esli artdyrmaga mümkinçilik berer we dünýä bazarlaryna täze kommunikasion geçelgäni üpjün eder. Owganystan–Türkmenistan–Azerbaýjan–Gruziýa ulag geçelgesi bolsa sebitiň ýurtlarynyň milli ykdysadyýetleriniň dünýä hojalyk gatnaşyklarynyň umumy ulgamyna mundan beýläk üstünlikli goşulyşmagy üçin ajaýyp geljegi we mümkinçilikleri açar.

Şeýlelik bilen, Aşgabatdaky we Türkmenistanyň welaýat merkezlerindäki howa menzilleri, ýokary tizlikli ulag ýollary, Türkmenbaşy şäherindäki deňiz porty we biziň ýurdumyzda ulanmaga berlen ýa-da indi gurulýan beýleki ulag ýollary – bularyň ählisi ýurdumyzyň ulag toplumynyň ösdürilmegine hyzmat eder we halkara söwda-ykdysady hyzmatdaşlygynyň giňeldilmegi üçin uly mümkinçilikleri döreder.

Ýangyç-energetika toplumyndaky hyzmatdaşlyk hem ýene-de bir möhüm meseleleriň biri bolup durýar. Häzirki wagtda energiýa çeşmeleriniň we olary ibermegiň serişdeleriniň deňhukukly, üznüksiz we kepillendirilen esasyda elýeterli bolmagynyň meselesiniň giň möçberli häsiýete eýe bolandygyny göz önünde tutup, Türkmenistan energiýa serişdeleriniň dünýä bazaryna birsydyrgyn, ygtybarly we durnukly üstaşyr geçirilmegini üpjün etmek boýunça başlangyç bilen çykyş etdi, bu başlangyç hem goňşy döwletleriň we dünýä bileleşiginiň giň goldawyna eýe boldy. Bu mesele birnäçe ýagdaýlaryň täsir etmegi netijesinde biziň ýurdumyz üçin aýratyn ähmiýete eýedir, bular, ilkinji nobatda, şu aşakdakylar bilen, ýagny ýurdumyzda ägirt uly uglewodorod serişdeleriniň bolmagy – olaryň örän uly gollary garaşsyz halkara synçylar tarapyndan tassyklandy,

şeyle hem biziň döwletimiziň özüniň ägirt uly energiýa baýlygyny tutuş adamzadyň hyzmatyna goýmaga bolan hoşmeýilli erki bilen baglanyşyklydyr. Hut şonuň üçin Türkmenistanda üstünlikli durmuşa geçirilýän energetika syýasatynda eksport akymalaryny diwersifikasiýalaşdyrmak, şonuň netijesinde bolsa, köp şahaly turba geçirijileriň infrastrukturasyny döretmek esasy ileri tutulýan ugurlaryň biri hökmünde çykyş edýär.

Tassyklanylýan tertibe laýyklykda, 2015-nji ýylyň 13-nji dekabrynda badalga berlen Türkmenistan–Owganystan–Pakistan–Hindistan (TOPH) halkara gaz geçirijisiniň gurluşygy alnyp barylýar, onuň esasy maýa goýujysy bolup, «Türkmengaz» döwlet konserni çykyş edýär, beýleki gaz geçirijilerini çekmek boýunça hem netijeli çäreler kabul edilýär. TOPH halkara gaz geçirijisiniň taslamasyny durmuşa geçirmekde Türkmenistanyň Prezidenti Gurbanguly Berdimuhamedowa esasy orun degişlidir. Bu gaz geçirijisiniň gurluşygy boýunça «TAPI Ltd.» konsorsiumynyň lideri hökmünde «Türkmengaz» döwlet konserni gös-göni gaz geçirijisiniň çekilişine, maliýeleşdirilişine we dolandyrylyşyna ýolbaşçylyk edýändigini sebäpli, döwlet Baştutanymyz 2016-njy ýylyň 3-nji iýunynda Karar kabul etdi, resminama laýyklykda daşary ýurt pulundaky serişdelerden 45 million 50 müň amerikan dollaryny Türkmenistanyň «Türkmenbaşy» döwlet täjirçilik bankynda depozitde ýerleşdirmäge ygtyýar berildi, bu banka TOPH gaz geçirijisiniň gurluşygynyň başlangyç tapgyryny maliýeleşdirmek boýunça «Türkmengaz» döwlet konserniniň maýa goýum paýynyň birinji tölegini geçirmek üçin ýokarda görkezilen serişdeleri Konserne karz bermek tabşyryldy. 2016-njy ýylyň 29-njy sentýabrynda Lebap welaýatyna bolan iş saparynyň barşynda milli Liderimiz TOPH gaz geçirijisiniň türkmen böleginde alnyp barylýan gurluşyk işleriniň ýagdaýy bilen tanyşdy, bu gaz geçiriji energiýa serişdelerini iberiji hökmünde biziň ýurdumyz we olary üstaşyr geçiriji hem sarp ediji döwletler üçin hem uly ykdysady ähmiýete eýedir. Gaz geçirijiniň tutuş uzynlygy takmynan 1814 km barabardyr, şol sanda Owganystan bilen serhede çenli biziň ýurdumyzdan geçýän bölegi 214 kilometrdir. Bu gaz geçirijiniň türkmen böleginde «Türkmengaz» we «Türkmennebitgazgurluşyk»

döwlet konsernleriniň hünärmenleri we işçileri birwagtda diametri 1420 millimetre barabar bolan turbalary goýmak hem-de birnäçe ugurda olary kebşirmek işlerini alyp barýarlar, munuň özi işleriň depginini ýokarlandyrmaga mümkinçilik berýär.

Soňky ýyllarda umumy ýyllyk kuwwaty 55 mlrd.kubmetr bolan Türkmenistan–Özbekistan–Gazagystan–Hytaý transmilli gaz geçirijisiniň 3 şahasy guruldy. Özbekistanyň, Täjigistanyň we Gyrgyzystanyň territoriýalarynyň üsti bilen bu gaz geçirijiniň 4-nji şahasyny hem geçirmek meýilleşdirilýär, munuň özi türkmen gazynyň HHR-e eksportynyň möçberini ýylda 65 mlrd. kubmetre çenli ýetirmäge mümkinçilik berer. Hazarüsti turba geçirijisini çekmegiň we türkmen gazyny Ýewropa döwletlerine ibermegiň meseleleri boýunça biziň ýurdumyzyň Azerbaýjan, Türkiýe we Ýewropa Bileleşigi bilen özara gatnaşyklary işjeňleşdi. Türkmenistanyň halkara energetika strategiýasynyň esas goýujy ýörelgesi köp ýyllardan bäri üýtgeşsiz bolmagynda galýar – gaz halkara formulasy boýunça hasaplanylýan, esaslandyrylan nyrh boýunça serhetde satylýar, daşary ýurtly hyzmatdaşlar hem biziň ýurdumyzyň uglewodorod serişdelerine bolan deň hukuklara eýedirler.

Berkarar döwletimiziň bagtyýarlyk döwründe daşky gurşawy goramak Türkmenistanda üstünlikli amala aşyrylýan ekologiki maksatnamanyň möhüm ugurlarynyň biri bolup durýar, onda Hazaryň deňiz gurşawynyň ajaýyp ekologiki ulgamyny gorap saklamaga düýpli orun berilýär. Hazar deňziniň ekologiki abadançylygynyň üpjün edilmegine berilýän düýpli ähmiýet, ozaly bilen, Hazaryň aýratyn derejesi bilen şertlendirilendir. Hazar deňzi dünýä ummanlarynyň suw howdanlaryndan aýrybaşgalaşan iň iri içerki suw howdany bolmak bilen, ol baý we dürli görnüşli haýwanat we ösümlük dünýäsi bilen tebigatyň hakyky dürdänesi bolup durýar. Şonuň bilen birlikde Hazar sebiti kuwwatly energetiki, ulag we kommunikasiýa birleşdiriji hökmünde çykyş edip, iň möhüm geosyýasy we ykdysady merkezleriň biri bolup durýar. Şonuň üçin biziň ýurdumyz Hazar deňzinde ekologiki we tehnogen howpsuzlygy üpjün etmek üçin beýleki Hazarýaka döwletleri bilen netijeli hyzmatdaşlyga diýseň uly gyzyklanma bildirýär.

Türkmenistan beýleki Hazarýaka döwletleri bilen bilelikde Hazar ekologiki maksatnamasyny durmuşa geçirmäge işjeň ýagdaýda gatnaşýar. Onuň çäklerinde Hazarda tebigaty goramak işleriniň hukuk esaslaryny goýan Hazaryň deňiz gurşawyny goramak boýunça Çarçuwaly konwensiýa taýýarlanylady. Konwensiýa 2006-njy ýylyň 12-nji awgustynda ähli Hazarýaka döwletleriniň ony goldanlaryndan soňra şolbada güýje girdi, şondan bäri bu gün Hazaryň Halkara güni diýlip, resmi taýdan yglan edildi, ol Hazarýaka ýurtlaryň ählisi tarapyndan bellenilýär.

2016-njy ýylyň 27–29-njy ýanwarynda Aşgabatda Hazarýaka döwletleriniň daşary işler ministrleriniň orunbasarlarynyň derejesinde Hazar deňziniň hukuk derejesi hakyndaky Konwensiýany işläp taýýarlamak boýunça ýörite iş toparynyň 43-nji mejlisi geçdi. Mejlisde Hazaryň suw biologiki serişdelerini gorap saklamagyň we goragynyň meselelerine garaldy, ol meseleler ähli kenarýaka ýurtlarynda biynjalyk döredýärler. Özara gyzyklanma bildirilýän gepleşikleriň ösdürilmegine we çuňlaşdyrylmagyna meýillidiklerini bildirip, mejlise gatnaşyjylar yzygiderli geçirilýän maslahatlaşmalaryň mundan beýläk-de dowam etdirilmeginiň möhümdigini bellediler. 2016-njy ýylyň 7–18-nji martynda «Awaza» milli syýahatçylyk zolagynda «Hazar deňzi – durnukly ösüş we dolandyryş» atly sebit okuw maslahaty 4-nji gezek geçirildi, bu okuw maslahaty uly ylmy gyzyklanma eýe bolmak bilen, Hazara dahylly döwletara şertnamalaryň çäklerinde hünärmenlere iş tejribeleri barada özara pikir alyşmaga ýardam berýär. Ol milli Liderimiz Gurbanguly Berdimuhamedowyň tabşyrygy boýunça Türkmenistanyň Daşary işler ministrligi hem-de Türkmenistanyň Prezidentiniň ýanyndaky Hazar deňziniň meseleleri boýunça kärhanasy tarapyndan guraldy. Sebit okuw maslahatynyň baş maksady – Hazar deňzi bilen meşgullanýan pudaklarda – nebitgaz pudagynda, gidrometeorologiýada, balyk hojalygynda, syýahatçylykda, tebigaty goramakda, deňiz ulaglary babatda, hukuk ulgamynda we beýlekilerde ulgamlaşýyn taýýarlyk, bilim bermek, hünärmenleriň hünär derejesini ýokarlandyrmak bolup durýar. Howpsuzlyk ulgamynda hyzmatdaşlyk hakyndaky ylalaşygy iş ýüzünde durmuşa geçirmek üçin 2016-njy ýylyň 7–8-nji noýabrynda

Aşgabatda Hazarýaka döwletleriniň wekilleriniň gatnaşmagynda Hazaryň biologiki serişdeleriniň bikanun tutulmagyna garşy göreş babatda hyzmatdaşlyk hakyndaky Ylalaşygyň taslamasyny ara alyp maslahatlaşmak boýunça gepleşikler geçirildi. 2016-njy ýylyň 15–17-nji noýabrynda türkmen paýtagtynda Hazarýaka döwletleriniň ygtyýarly wekilleriniň 47-nji mejlisi geçirildi, mejlisde sebitiň döwletleriniň hyzmatdaşlygynyň hukuk binýadynyň üstüni ýetirmäge ýardam berjek täze resminamalary taýýarlamak hakynda gürrüň edildi. Mejlise gatnaşyjylar türkmen tarapynyň işläp taýýarlan ulag babatda baş ýurduň – goňşularyň hyzmatdaşlygy hakyndaky Ylalaşygyň taslamasy boýunça pikir alyşdylar. Olar bu taslamanyň uly ähmiýetini bellediler, bu taslama gol çekilmeginiň ulag ulgamynda hyzmatdaşlygy artdyrmak üçin ähli mümkinçiliklere eýe bolan kenarýaka döwletleriň arasyndaky däbe öwrülen gatnaşyklary işjeňleşdirmäge hyzmat eder. Şol ýylyň noýabr aýynda Aşgabatda Hazar deňzinde ýüzüşiň howpsuzlygyny üpjün etmek babatda hyzmatdaşlyk hakyndaky Ylalaşygyň taslamasyna garamak boýunça Hazarýaka ýurtlaryň synçylarynyň mejlisi geçdi.

Hazaryň meseleleri boýunça deňagramly çözümleriň işlenilip taýýarlanmagy we kabul edilmegi boýunça işjeň döwletara özara gatnaşyklaryna Türkmenistanyň üýtgeşsiz ygrarlydygyny tassyklap, Türkmenistanyň Prezidenti Gurbanguly Berdimuhamedow bu deňizde oňyn ýagdaýlaryň ösdürilmegine, Hazaryň ekologiki abadançylygyny, biologiki köpdürlüligini gorap saklamak we örän baý tebigy serişdelerini oýlanyşykly peýdalanmak, parahatçylygyň we ylalaşygyň deňzi hökmünde onuň derejesini pugtalandyrmak işine biziň ýurdumyzyň goşýan saldamly goşandyny belledi.

Türkmenistan mundan beýläk-de Hazarýaka döwletleriň arasyndaky dostluk, hoşniýetli goňsuçylyk gatnaşyklary we giň gerimli netijeli hyzmatdaşlygy pugtalandyrmaga gönükdirilen yzygiderli möhüm ädimleri kabul eder²⁷⁰.

Ekologiki meselelere içgin üns bermek bilen, milli Liderimiz Aralyň meselelerine sebit we halkara derejelerinde garalmagy we olaryň oňyn çözülmegi ugrunda çykyş edýär. 2015–2016-njy ýyllarda biziň ýurdumyz Araly halas etmegiň halkara gaznasyny durnukly

ösdürmek boýunça döwletara toparyna başlyklyk etdi we Aral bilen baglanyşykly hem-de şu gaznanyň garamagynda geçirilýän halkara maksatnamalaryna we çärelerine işjeň gatnaşdy*. 2017–2019-njy ýyllarda bolsa biziň ýurdumyz Aral ýakasynda ekologiki we durmuş-ykdysady ýagdaýlar ulgamynda hyzmatdaşlygy üpjün etmäge gönükdirilen, möhüm sebit gurluşy bolup durýan Araly halas etmegiň gaznasyna başlyklyk etmeginiň çäklerinde netijeli çäreleri durmuşa geçirmek maksady bilen, milli Liderimiz 2016-njy ýylyň 23-nji dekabrynda şu meseleler bilen baglanyşykly iş toparyny döretmek we onuň düzümini tassyklamak hakyndaky Karary kabul etdi. 2017-nji ýylyň 20-nji ýanwarynda Türkmenistanyň Prezidenti biziň ýurdumyzyň bu gazna başlyklyk etmegi boýunça işiň esasy ugurlaryny kesgitleýän, şol sanda Merkezi Aziýada suw serişdelerini rejeli peýdalanmak we dolandyrmak, daşky gurşawy goramak, howanyň üýtgemegi, ekologiki ýagdaýyň gowulandyrylmagy boýunça Konwensiýany, şeýle hem gazna agza döwletleriň jebis özara hereketleriniň meýilnamasyny makullady. Şunuň bilen birlikde, Türkmenistanyň Prezidenti Gurbanguly Berdimuhamedow ýurdumyzyň üstüne aýratyn uly jogapkärçiligiň düşýändigini belledi, ýurdumyzyň önünde ekologiýa meseleleri boýunça sebitiň döwletleriniň hyzmatdaşlygyny giňeltmäge hemmetaraplaýyn ýardam bermek we olaryň halkara guramalary, ilkinji nobatda BMG we onuň ýöriteleşdirilen gurluşlary bilen hyzmatdaşlygyny işjeňleşdirmek wezipesi durýar. Araly halas etmegiň halkara gaznasyna başlyklyk etmeginiň barşynda Türkmenistanyň işi Aralda

* 2016-njy ýylyň 26-njy maýynda Aşgabatda Araly halas etmegiň halkara gaznasyny durnukly ösdürmek boýunça döwletara toparyň mejlisi geçirildi. Mejlisiň dowamynda bu topara agza ýurtlaryň we birnäçe halkara guramalarynyň wekilleriniň gatnaşmagynda iki günlük iş maslahaty geçirildi, onuň barşynda mejlisiň gün tertibi ara alnyp maslahatlaşyldy. Ol Aral ýakasynda ýaşaýan ilat üçin oňyn şertleriň döredilmegine, suw we beýleki tebigy baýlyklaryň rejeli peýdalanylmagyna, bag ekmeklige we sebitiň çölleşmeginiň önüni almaga, biologiki köpdürlüligi gorap saklamaga, ösümlik we haýwanat dünýäsini goramaga, howa ýagdaýlarynyň üýtgemegine uýgunlaşmaga we şoňa meňzeşlere gönükdirilen milli tebigaty goramak strategiýalaryny, halkara ekologiýa maksatnamalaryny we taslamalaryny amala aşyrmak bilen baglanyşykly önän giň meseleleri öz içine alýar. Mejlisiň netijeleri boýunça daşky gurşawy goramak we sebitiň durnukly durmuş-ykdysady ösüşi babatda sebit hyzmatdaşlygyny mundan beýläk-de ösdürmek boýunça birnäçe resminama kabul edildi we olara gol çekildi.

dörän kynçylyklaryň netijelerine garşy göreşe we Aralýakasynyň ekoulgamynyň dargamagynyň önüni almaga, Merkezi Aziýanyň biodürlüligini we daşky gurşawyny gorap saklamaga, tebigy serişdeleri rejeli we netijeli peýdalanmaga, sebitiň döwletleriniň ykdysady hem-de durmuş ösüşine ýardam bermäge gönükdiriler²⁷¹.

Daşary ýurtlar bilen ynanyşmagy we dostlugy pugtalandyrmaga ýardam berýän ynsanperwer-medeni hyzmatdaşlyga halkara gepleşiklerinde aýratyn orun berilýär. Döwletara gatnaşyklarynyň aýrylmaz bölegi hökmünde çykyş edýän işjeň ynsanperwer gatnaşyklar, Medeniýet günleri, sungat festiwallary, döredijilik we ylmy pikir alyşmalar köp jähtli hyzmatdaşlygyň ruhy ýagdaýyny kesgitleýärler, halklaryň bölünmez baýlygy we ägirt uly gazananlary bolup durýan milli mirasy hem-de özboluşly däp-dessurlary aýawly saklaýan we nesilden-nesle geçirýän halklaryň ýakynlaşmagyna ýardam berýär. Türkmenistanyň halkara köpçülikleýin habar beriş serişdeleri bilen netijeli gatnaşyklaryny ösdürmegi hem şu maksada hyzmat edýär. Biziň ýurdumyz daşary ýurt köpçülikleýin habar beriş serişdeleri bilen netijeli özara gatnaşygy artdyrmaga, milli köpçülikleýin habar beriş serişdeleriniň dünýä habarlar giňişligine maksadalaýyk goşulýşmagyna uly ähmiýet berýär. Türkmen döwlet habarlar agentligi (TDH) 2016-njy ýylda Azerbaýjanyň habarlar agentligi – «AzerTAj» we «Pakistan Assoşieýted Press» korporasiýasy bilen hyzmatdaşlyk hakyndaky ylalaşyga gol çekdi. Biziň ýurdumyzda daşary ýurtlaryň öňdebaryjy köpçülikleýin habar beriş serişdeleriniň 25-siniň, şol sanda «Singhua» (HHR), «Assoşieýted Press» (ABŞ), «PIA Новости» (Russiýa Federasiýasy) habarlar agentlikleriniň, TRT teleradiokompaniýasynyň (Türkiýe Respublikasy) we beýlekileriň wekilleri işleýärler. Bu ugurda işler dowam etdirilýär²⁷².

Ikitaraplaýyn döwletara gatnaşyklaryny ösdürmek bilen bilelikde Türkmenistan iri halkara guramalary – BMG, GDA, ÝHHG, ÝB, ŞHG, Goşulýşmazlyk hereketleri, YHG we beýlekiler bilen köp jähtli özara gatnaşyklary işjeň ýagdaýda pugtalandyrýar, ol biziň Bitarap ýurdumyzyň daşary syýasat ugrunyň iň esasy şahalarynyň biri bolup durýar. «Bu hyzmatdaşlyk parahatçylyk söýüji başlangyçlary

durmuşa geçirmäge, üçünji müňýyllykda döwletleriň we halklaryň parahatçylykly hem-de durnukly ösüşini berkitmäge gönükdirilendir. Bu bolsa, öz gezeginde dünýäniň syýasy giňişliginde Garaşsyz döwletimize täze sepgitlere ynam bilen ýetmäge ýardam berer»²⁷³ diýip, Türkmenistanyň Prezidenti Gurbanguly Berdimuhamedow nygtaýar.

Häzirki wagtda Türkmenistan 44 sany abraýly halkara guramalarynyň doly hukukly agzasy bolup durýar, biziň ýurdumyz öz üstüne alan borçnamalaryna gyşarnyksyz eýermek bilen, 120-den gowrak esasy konwensiýalara we halkara-hukuk resminamalaryna goşulyşdy. Ýurdumyzda bu guramalaryň 15 wekilhanasy işleýär, Türkmenistanyň 13 wekilhanasy halkara guramalarynyň ýanynda hereket edýär²⁷⁴.

Soňky ýyllarda Türkmenistanyň BMG we onuň ýöriteleşdirilen edaralary bilen hyzmatdaşlygy has hem ýygjamlaşdy, olar strategiki we ulgamlaryň häsiýete eýedirler. «Birleşen Milletler Guramasynyň dünýädäki häzirki şertlerde durnukly ýagdaýy, howpsuzlygy we durnukly ösüşi üpjün etmegiň kepili bolup durýandygyna biz doly ynanýarys. Bu abraýly guramanyň beýik ynsanperwer garaýyşlary, Düzgünnamasyndaky ýörelgeler bolsa, halkara gatnaşyklarynyň ahlak we hukuk esasy bolup durýar»²⁷⁵ diýip, türkmen döwletiniň Baştutany Gurbanguly Berdimuhamedow belleýär. Biziň ýurdumyz özünü BMG-niň ygtybarly we jogapkär hyzmatdaşy hökmünde görkezip, sebitde parahatçylygy we howpsuzlygy üpjün etmekde möhüm orny eýeleýär, dünýäde ykrar edilen ylalaşdyryjy merkezleriň biri bolup durýar*. Öz nobatynda, BMG hem häzirki zamanyň durmuş taýdan möhüm meselelerini çözmek boýunça halkara gepleşiklerinde

* Häzirki wagtda biziň ýurdumyzda halkara häsiýetli möhüm çäreleriň, şol sanda wekilçilikli forumlaryň yzygiderli geçirilip durulmagy Türkmenistanyň giň möçberli, syýasy we ykdysady ýagdaýlara düýpli täsir etmäge ukyply, dünýä derejesinde işjeň ylalaşdyryjy merkezleriň biri bolup durýandygyna şaýatlyk edýär, ol çäreleriň gün tertibine tutuş adamzady tolgundyrýan häzirki zamanyň wajyp meseleleri, şeýle hem dünýä bileleşigi tarapyndan has köp düşünilmegine, makullanylmagyna we goldanylmagyna eýe bolýan Türkmenistanyň Prezidenti Gurbanguly Berdimuhamedowyň sebit we umumadamzat ösüşiniň ýüze çykan wezipelerini çözmäge gönükdirilen konstruktiv başlangyçlary girizilýär. Munuň üstesine hem, Türkmenistan sebitiň iri ykdysady, işewür we medeni merkezi hökmünde ykrar edilýär.

Türkmenistanyň eýeleýän işjeň ornuna ýokary baha berýär we biziň ýurdumyzyň III müňýyllygyň esasy maksatlaryny gazanmak boýunça tagallalaryny tutuşlygyna goldaýar.

2016-njy ýyl halkara hyzmatdaşlygy babatynda biziň döwletimiz üçin diýseň netijeli ýyl boldy. Mirasa sarpa goýmak, Watany özgertmek ýylynda – mukaddes Garaşsyzlygymyzyň 25 ýyllyk toýunyň giňden belenilýän ýylynda Türkmenistanyň eýýäm 5-nji sapar BMG-niň Baş Assambleýasynyň mejlislerine başlyklyga, şeýle hem BMG-niň Ykdysady we Durmuş Geňeşiniň (EKOSOS) 3 komissiýasyna saýlanmagy* biziň ýurdumyzyň halkara abraýynyň gyşarnyksyz artýandygynyň, milli Liderimiziň alyp barýan daşary syýasatynyň netijeliliginiň ykrar edilýändiginiň aýdyň subutnamasy bolup durýar. 2016-njy ýylyň 22-nji sentýabrynda BMG-niň Baş Assambleýasynyň 71-nji mejlisiniň barşynda çykyş edip, türkmen tarapy Türkmenistanyň Prezidenti Gurbanguly Berdimuhamedowyň halkara ähmiýetli başlangyçlaryny öňe sürmek bilen, parahatçylygy, howpsuzlygy we durnukly ösüşi üpjün etmek, howanyň üýtgemegi, bosgunlaryň we raýatlygy bolmadyk taraplaryň möhüm meseleleri boýunça biziň döwletimiziň ileri tutýan ugurlaryny beýan etdi. Milli Liderimiziň ähli netijeli teklipleriniň ählumumy parahatçylygyň, abadançylygyň we ösüşiň bähbitlerine jogap berýän netijeli sebit we halkara bähbitli özara gatnaşyklary işjeňleşdirmäge gönükdirilendigi

* 2016-njy ýylyň 5-nji aprelinde bolup geçen BMG-niň Ykdysady we Durmuş Geňeşiniň (EKOSOS) mejlisinde Türkmenistan bu guramanyň 3 gurluşyna: 2017–2020-nji ýyllar üçin Ösüşiň bähbidine ylym we tehnika boýunça komissiýa, 2016–2020-nji ýyllar üçin Ilat we ösüş boýunça komissiýa we 2017–2021-nji ýyllar üçin Durmuş ösüşi boýunça komissiýa biragyzdan saýlandy. Türkmenistan bu komissiýalaryň düzümine ozal hem saýlanypdy, ýurdumyzyň bu komissiýalara saýlanmagy komissiýalaryň geçirýän köp jähtli işine döwletimiziň goşýan goşandynyň nobatdaky gezek ykrar edilmesi boldy. Bu komissiýalara agza bolmak biziň ýurdumyza özara halkara gatnaşyklaryny ýola goýmaga, dünýäniň döwletleriniň we sebitleriniň durnukly ösüş ýagdaýlaryna goşulýmagyna BMG-ä ýardam bermek boýunça bilelikdäki çözgütleri işläp taýýarlamaga we kabul etmäge gös-göni gatnaşmaga mümkinçilik berýär. «Bu şatlykly waka mukaddes Garaşsyzlygymyzyň 25 ýyllyk şanly baýramynyň belenilýän ýylynda bizi has-da guwandyrýar. Bu bolsa ýurdumyzyň alyp barýan parahatçylyk söýüjilige esaslanýan daşary syýasatynyň bütin dünýäde ykrar edilýändigini görkezýär. Bitarap döwletimiziň halkara abraýynyň barha artýandygyna we dünýäde tutýan ornunyň berkeýändigine aýdyň şaýatlyk edýär»²⁷⁶ diýip, Türkmenistanyň Prezidenti Gurbanguly Berdimuhamedow nygtaýar.

aýratyn nygtaldy. BMG-niň wekilleri Türkmenistanyň Prezidentiniň ugurlaryň giň toplumyny gurşap alýan we dünýä jemgyýetçiliginiň ählumumy goldawyna hem-de ykrar etmegine eýe bolan halkara başlangyçlarynyň örän wajypdygyny bellediler.

Türkmenistanyň döwlet Garaşsyzlygynyň 25 ýyllygy Aşgabatda ýurdumyzyň Hökümeti tarapyndan gurlan BMG-niň Wekilhanasynyň täze jaýynyň açylmagyna gabat geldi. Şu mynasybetli 2016-njy ýylyň 26-njy noýabrynda geçirilen dabara Türkmenistanyň Prezidenti Gurbanguly Berdimuhamedow bilen BMG-niň Baş sekretary Pan Gi Mun gatnaşdy. Bu ähli zerur bolan enjamlar bilen üpjün edilen binadyr, onda BMG-niň ähli gurluşlarynyň netijeli işlemegi üçin ajaýyp şertler döredilendir, bu bina Türkmenistanyň Hökümetiniň abraýly we täsirli halkara guramasyna, onuň köp taraply işine ynamynyň, şeýle hem geçen çärýek asyryň içinde biziň döwletimiziň BMG bilen netijeli özara hyzmatdaşlykda gazanan üstünlikleriniň ähmiýetiniň derejesini görkeziji bolup durýar. BMG-niň Türkmenistandaky Hemişelik utgaşdyryjysy Ý. Panowanyň nygtaýşy ýaly, «Taryhy ölçegler boýunça uly bolmadyk möhlet üçin Türkmenistan bilen BMG-niň hyzmatdaşlygy ileri tutulýan hyzmatdaşlygyň derejesine çenli ösdi, onuň çäklerinde Türkmenistan parahatçylygy, howpsuzlygy gorap saklamaga we adalatly tertibiň ýola goýulmagyna özüniň mynasyp goşandyny goşýar. Türkmenistan dawalaryň öňüni almak, ynsanperwer kömegini bermek we adam hukuklaryny öňe sürmek boýunça halkara işlerine işjeň gatnaşýar, şeýle hem onuň ähli ölçeglerinde durnukly ösüşe ýardam berýär»²⁷⁷.

2017-nji ýylyň 2-nji martynda Türkmenistanyň BMG-niň doly hukukly agzalygyna kabul edilmegine 25 ýyl boldy. Bu waka bagyşlanyp, şol gün Aşgabatda «Türkmenistan – BMG: Parahatçylygyň we howpsuzlygyň hatyrasyna birek-biregi hormatlamak ýörelegelerine esaslanýan strategik hyzmatdaşlyk» atly dabaraly halkara maslahaty geçirildi. Döwlet Baştutanymyz Gurbanguly Berdimuhamedow bu maslahata gatnaşyjylara iberen gutlagynda şeýle diýip nygtady: «Birleşen Milletler Guramasy bilen strategik esasyda ýakyndan we köpugurly hyzmatdaşlyk etmek

Türkmenistanyň daşary syýasatynyň ileri tutulýan ugurlarynyň biri bolmagynda galýar». BMG-niň Baş sekretary Antoniu Guterreş bolsa biziň ýurdumyzyň BMG-ä agza bolmagynyň 25 ýyllygy mynasybetli Türkmenistanyň Prezidentine we halkyna iberen gutlagynda şeýle diýip belleýär: «Men Birleşen Milletler Guramasynyň we Türkmenistanyň arasyndaky hyzmatdaşlyga, şol sanda Siziň ýurduňyzyň BMG-niň öňüni alyş diplomatiýasy boýunça Merkezi Aziýa üçin sebit merkezini goldaýandygyna, BMG-niň ýurt topary bilen ysnyşykly gatnaşyklara, şeýle hem Türkmenistanyň ulag, energetika we sebit howpsuzlygy ulgamlaryndaky ählumumy başlangyçlaryna ýokary baha berýärim»²⁷⁸. 2017-nji ýylyň 3-nji martynda Türkmenistanyň BMG-ä agzalyga kabul edilmeginiň 25 ýyllygynyň hormatyna Aşgabatda BMG-niň Wekilhanasynyň täze jaýynda «açyk gapylar» güni geçirildi.

Biziň ýurdumyzda hemişelik esasyda BMG-niň ýöriteleşdirilen gurluşlarynyň birnäçesi, hususan-da, Ösüş maksatnamasynyň, Çagalar gaznasynyň, Bütindünýä saglygy goraýyş guramasynyň, Neşe serişdelerine we jenaýatçylyga garşy göreş boýunça müdirligiň, Poçta gaznasynyň wekilhanalary hereket edýär. Şeýle hyzmatdaşlygyň çäklerinde meýilnamalaýyn esasyda Türkmenistanda BMG bilen bilelikde dürli görnüşli taslamalar we maksatnamalar durmuşa geçirilýär.

2016-njy ýylyň 23-nji martynda Türkmenistanyň DIM-inde Türkmenistanyň Hökümeti bilen BMG-niň ýöriteleşdirilen edaralarynyň arasynda gatnaşyklaryň ileri tutulýan ugurlarynda netijeli hyzmatdaşlygy artdyrmaga gönükdirilen resminamalara gol çekildi. Olar biziň ýurdumyzyň ugurdaş döwlet edaralarynyň we jemgyýetçilik guramalarynyň hem-de BMG-niň Aşgabatda hereket edýän edaralarynyň gatnaşmagynda işlenilip taýýarlanyldy. Adam hukuklary babatynda 2016–2020-nji ýyllar üçin hereket etmegiň Milli meýilnamasy, Türkmenistanyň Hökümeti bilen BMG-niň ilat gaznasynyň (ÝUNFPA) arasyndaky Hyzmatdaşlygyň 2016–2020-nji ýyllar üçin ýurt boýunça Maksatnamasynyň Hereketler meýilnamasy, Türkmenistanyň Hökümeti bilen BMG-niň Çagalar gaznasynyň (ÝUNISEF) arasyndaky Hyzmatdaşlygyň

2016–2020-nji ýyllar üçin ýurt boýunça Maksatnamasynyň Hereketler Meýilnamasy, Halkara adam hukuklaryny ornaşdyrmak babatda 2016–2017-nji ýyllar üçin çäreleriň Meýilnamasy kabul edildi. Mundan başga-da, bilelikde maliýeleşdirmek hakynda Türkmenistanyň Hökümeti bilen BMG-niň ilat gaznasynyň arasyndaky Ylalaşyga gol çekildi.

2016-njy ýylyň 4-nji aprelinde Aşgabatda Türkmenistanyň Hökümeti bilen BMG-niň arasynda ösüş maksady bilen 2016–2020-nji ýyllar üçin hyzmatdaşlygyň Çarçuwaly maksatnamasyna gol çekildi. Bu resminama ýurdumyzy durmuş-ykdysady taýdan ösdürmegiň 2011–2030-njy ýyllar üçin Milli maksatnamasynyň we BMG-niň Baş Assambleýasynyň 2015-nji ýylyň sentýabrynda geçirilen 70-nji mejlisiniň çäklerinde Bütindünýä sammitinde kabul eden 2016–2030-njy ýyllar üçin Durnukly ösüş maksatnamalarynyň esasy wezipelerine doly jogap berýär. Ol özünde hyzmatdaşlygyň esasy baş ugruny jemleýär. Olaryň hatarynda ýokary hilli maglumatlar ulgamyny we ösüşiň monitoringini döretmek, milli statistika ulgamyny mundan beýläk-de kämilleşdirmegi göz önünde tutýan durmuş ulgamy, ekologiýa durnuklylygy we energiýa serişdelerini tygşytly ulanmak, iş bilen üpjünçilik, ykdysadyýetiň, söwdanyň köpugurly esasyda ösdürilmegi, dolandyryş hem-de hukuk pudagy bar.

Bu resminamalara gol çekilmegi Türkmenistana BMG bilen netijeli özara gatnaşyklaryny mundan beýläk-de ösdürmäge ýardam berer, bu gatnaşyklar soňky ýyllarda has-da netijeli häsiýete eýe boldy we hil taýdan täze derejä çykdy. Geçen 10 ýylyň içinde biziň ýurdumyzyň BMG-niň ýöriteleşdirilen edaralary bilen bilelikde iki sany 5 ýyllýk çarçuwaly maksatnama laýyklykda dürli ulgamlarda 264 taslamany durmuşa geçirendigini bellemek gerek²⁷⁹.

BMG bilen hyzmatdaşlygyň çuňlaşdyrylmagyna has uly ähmiýet berýän Türkmenistan üçin 2007-nji ýylyň 10-njy dekabrynda Aşgabatda BMG-niň Merkezi Aziýa üçin Öňüni alyş diplomatiýasy boýunça sebit merkeziniň açylmagy* abraýly halkara gurama

* BMG-niň bu sebit merkeziniň gurluşynyň wezipesine Merkezi Aziýanyň döwletleriniň arasynda pugta parahatçylygy, howpsuzlygy we durnuklylygy üpjün etmek boýunça tagallalaryna we netijeli gepleşiklerine özara hormat goýmaga, sebitiň ýurtlarynyň hökümetleri bilen bu ýerde işleýän halkara guramalaryň bar bolan meseleleri

bilen gyzyklanma bildirilýän köpýyllyk hyzmatdaşlygyň täze tapgyrynyň başlanandygyny alamatlandyrdy. Türkmenistan bu merkeziň netijeli işlemegi üçin mümkin bolan şertleri döretdi we onuň işini hemmetaraplaýyn goldaýar, merkez bolsa sebitde özüniň syýasy tagallalaryny durmuşa geçirmekde biziň ýurdumyzyň özüne berýän zerur goldawyna ýokary baha berýär. BMG-niň Merkezi Aziýa üçin Öňüni alyş diplomatiýasy boýunça sebit merkeziniň işi üçin Türkmenistanyň Bitaraplyk derejesi birinji derejeli ähmiýete eýedir, sebäbi bar bolan meseleleriň, özara kabul ederlikli çözümleriň çözülmegine we sebitde mümkin bolan dawaly ýagdaýlaryň önüni almaga ýardam berýän bitarap araçy hökmünde biziň ýurdumyzyň mümkinçiligini peýdalanmaga şert döredýär. «Men Birleşen Milletler Guramasynyň Merkezi Aziýa üçin Öňüni alyş diplomatiýasy boýunça sebit merkeziniň açylandygy üçin Türkmenistana aýratyn hoşallyk bildirýärin, ol terrorçylyga, gadagan harytlaryň geçirilmegine garşy göreşmek, howanyň üýtgemeginiň meseleleri we dünýäniň gün tertibiniň beýleki möhüm ugurlary boýunça sebit hyzmatdaşlygyny höweslendirýär»²⁸⁰ diýip, BMG-niň Baş sekretary Pan Gi Mun aýtdy. Türkmenistanyň dörediji kuwwatyna we onuň BMG bilen özara hereketiniň baý tejribesine daýanyp, Merkezi Aziýa üçin Öňüni alyş diplomatiýasy boýunça sebit merkezi mundan beýläk-de Merkezi Aziýada dawalaryň irki tapgyrda önüni almagyň we jedelli hem-de kynçylykly ýagdaýlary kadalaşdyrmagyň täsirli guraly bolup hyzmat eder, bu sebitde häzirki günde parahatçylykly ösüşi we hyzmatdaşlygy ilerletmek üçin täze höweslendirmelere aýratyn isleg bildirilýär.

Bosgunlaryň işleri boýunça BMG-niň Ýokary Komissarynyň Maksatnamasyny ýerine ýetiriji komitetiniň hemişelik agzasy

bilelikde amatly çözüdini tapmakda netijeli hyzmatdaşlygyny pugtalandyrmaga, hususan-da, ählumumy ýaragsyzlanmaga, Owganystandaky ýagdaýy kadalaşdyrmaga, özara peýdaly şertlerde tebigy, şol sanda suw-energetika serişdeleri umumy dolandyrmaga, daşky gurşawyň goragynyň we adamyň ýaşayş-durmuşynyň howpsuzlygynyň üpjün edilmegine, Aral deňziniň basseýninde ekologiki we durmuş-ykdysady ýagdaýyň gowulandyrylmagyna, serhetüsti jenaýatçylyga, terrorçy toparlaryň işine, neşe söwdasyny alyp barýanlara, şeýle hem olaryň howply utgaşmagyna garşy göreşi gazanmak boýunça ylalaşylan çäreleriň kabul edilmegine işjeň ýagdaýda ýardam bermek girýär.

bolmak bilen, Türkmenistan bosgunlara kömek bermek we olaryň hukuklaryny goramak boýunça maksada gönükdirilen işleri durmuşa geçirip, ýurdumyzyň döwlet syýasatynyň esasynda goýlan ynsanperwerlik ýörelgelerine ygrarlydygyny tassyklap, iri möçberli wehimleri çözmek boýunça dünýä bileleşiginiň tagallalaryna saldamly goşant goşýar. Biziň ýurdumyzda 1995-nji ýyldan bäri Bosgunlaryň işleri boýunça BMG-niň Ýokary Komissarynyň edarasynyň wekilhanasy hereket edýär, döwletimiz sebitde ilkinjileriň biri bolup, bikanun migrasiýanyň önüni almaga, bosgunlaryň durmuşyny ýeňilleşdirmäge we raýatsyzlyk meselelerini çözmäge çynlakaý üns berip başlady. Türkmenistan bu babatda saldamly oňyn tejribä eýedir, ýurdumyzyň şu mesele boýunça öňe sürýän teklipleri BMG-niň Ýokary Komissarynyň edarasynyň wekilhanasynda giň goldawa eýe boldy*.

Biziň ýurdumyz durmuşa geçirilýän ynsanperwer syýasat netijesinde öz ýurtlarynyň çäklerini dürli sebäplere görä taşlamaga mejbur bolan goňşy we beýleki döwletleriň münlerçe raýaty üçin ikinji watanyna öwrüldi. Halkara hukugynyň umumy kabul edilen kadalaryna we türkmen halkynyň adamkärçilikli milli däp-dessurlaryna eýerilip, bu ýerde migrantlar, bosgunlar we raýatlygy bolmadyk taraplar üçin ähli şertler döredilýär**. 2011-nji ýyldan 2015-nji ýyl aralygynda döwlet Baştutanymyzyň Permanlary bilen 5 mün 74 adam Türkmenistanyň raýatlygyna kabul edildi. 2016-njy ýylyň 9-njy dekabrynda bolsa Türkmenistanyň Prezidenti Gurbanguly Berdimuhamedow 21 millete wekilçilik edýän we biziň ýurdumyzyň çäginde hemişelik ýaşaýan ýene-de 1 mün 381 adama Türkmenistanyň raýatlygyny bermek hakyndaky Permana gol çekdi²⁸¹. Bu çözgüt türkmen halkyna gadymdan bäri mahsus bolan we täze taryhy eýýamda özüniň dabaralanmagynyň mynasyp ornuny tapan ynsanperwerligiň we hoşmeýilli, belent adamkärçilik

* BMG-niň Bosgunlaryň işleri boýunça Ýokary Komissarynyň edarasyna birnäçe ýyllaryň dowamynda Antoniu Guterreş ýolbaşçylyk etdi, ol 2012-nji ýylyň maýynda Türkmenistanda boldy. Häzirki wagtda ol BMG-niň Baş sekretary.

** Mysal üçin, biziň ýurdumyza gelen bosgunlara ýaşaýyş jaýy berilýär, olar iş bilen üpjün edilýär, oba ýerlerinde bolsa olara mellek ýerleri berilýär, olaryň ýaşaýyş-durmuş we beýleki meseleleri çözülýär.

ýörelgelerine Garaşsyz, Bitarap Türkmenistanyň üýtgewsiz ygrarly bolup durýandygynyň nobatdaky aýdyň subutnamasyna öwrüldi.

Sebitde goşulyşmak ýagdaýlaryny giňeltmek boýunça, şol sanda energetiki we ekologiki howpsuzlygy üpjün etmäge, köp şahaly üstaşyr-ulag infrastrukturasyňy döretmäge gönükdirilen Türkmenistanyň dörediji başlangyçlary, bu ulgamlarda üstünlikli amala aşyran halkara taslamalary dünýä jemgyýetçiliginiň giň goldawyna eýe boldy. BMG-niň Baş Assambleýasynyň 2008-nji ýylyň 19-njy dekabrynda we 2013-nji ýylyň 17-nji maýynda degişlilikde 62-nji hem-de 67-nji mejlislerinde türkmen taslamalarynyň «Energiýa serişdeleriniň ygtybarly we durnukly üstaşyr geçirilmegi hem-de durnukly ösüşi we halkara hyzmatdaşlygyny üpjün etmekde onuň orny» atly ýörite Rezolýusiýalarynyň kabul edilmegi munuň aýdyň subutnamalary bolup durýar. Bu resminamalaryň awtorlaşy bolup dünýäniň 70 döwleti çykyş etdi. Öňdebaryjy energetik döwletleriň biri bolmak bilen, Türkmenistan «mawy ýangyjy» eksport edýän iri ýurtlaryň serişdelerini ibermegiň ileri tutulýan ugurlaryny yzygiderli durmuşa geçirip, soňky ýyllarda gyzyklanma bildirýän hyzmatdaşlar bilen bilelikde Eýrana we Hytaýa turbageçirijileri çekdi, TOPH gaz magistralyny çekmek işlerine girişdi, bu gaz geçiriji geljekde sebitdäki ýagdaýa oňyn täsirini ýetirmäge ukyply, jebisleşdiriji we durnuklaşdyryjy, täsirli esaslaryň birine öwürmelidir hem-de yklymda syýasy we ykdysady gatnaşyklar ulgamyna goşmaça durnuklylyk bermelidir.

Biziň ýurdumyzyň dünýä giňişligindäki halkara abraýy barha artýar we Türkmenistanyň Prezidenti Gurbanguly Berdimuhamedowyň öňdengörüjilikli daşary syýasaty ählumumy goldawa eýe bolýar, munuň möhüm jähti bolup halkara energetika hyzmatdaşlygy, şeýle hem täze we netijeli çözümleri gözlemekde mydama tapawutlanýan we çuňňur gyzyklanma eýe bolýan Türkmenistanyň energetika diplomatiýasy çykyş edýär, bularyň ählisi dünýä biznesiniň we synçylar bileleşiginiň wekilleriniň arasynda giň seslenmä eýe bolýar, munuň hakykatdan hem şeýledigine 2016-njy ýylyň 25–26-njy noýabrynda Ýaponiýanyň paýtagtynda – Tokioda geçirilen Energetika Hartiýasy

boýunça Maslahatyň* mejlisinde biziň ýurdumyzyň şu Maslahatyň başlyklygyna biragyzdand saýlanmagy aýdyňlyk bilen şaýatlyk edýär. Ýurdumyzyň Energetika Hartiýasy boýunça Maslahatyň başlyklygyna saýlanmagy biziň halkymyz we döwletimiz üçin ägirt uly hormatdyr. Şunuň bilen birlikde Türkmenistan bu iri halkara guramasyna başlyklygy bilen baglanyşykly özüniň jogapkärçiligine ýokary derejede akyl ýetirýär. Biziň ýurdumyzyň 2017-nji ýylda Energetika Hartiýasy boýunça Maslahata başlyklygynyň we şu döwürde Türkmenistanda hem-de daşary döwletlerde geçirilmegi meýilnamalaşdyrylan halkara çäreleriniň ýokary guramaçylyk derejesini üpjün etmek maksady bilen, Türkmenistanyň Prezidenti Gurbanguly Berdimuhamedowyň Karary bilen guramaçylyk komiteti döredildi we şu Maslahata Türkmenistanyň başlyklyk etmeginiň konsepsiyasy işlenilip taýýarlanyldy**. Biziň döwletimiziň Baştutany Energetika Hartiýasy boýunça Maslahata Türkmenistanyň başlyklygy ähli gatnaşyjy taraplaryň deňagramly bähbitlerine esaslandyrylýan ýangyç-energetika ulgamynda özara gatnaşygyň netijeli uzakmöhletleýin nusgalarynyň işlenilip taýýarlanmagyna goşant goşjakdygyna ynanýar.

Energetika Hartiýanyň Baş sekretary Urban Rusnak bolsa Türkmenistan özara peýdaly hyzmatdaşlyga goşmaça itergi berer we iri möçberli durnukly ösüşiň möhüm faktory bolup çykyş edýän energetika howpsuzlygynyň wajyp jähtleri boýunça halkara gepleşikleriniň ýola goýulmagyna ýardam berer diýip hasaplaýar²⁸².

* Köpçülikleýin-hukuk we jemgyýetçilik-syýasy mazmuna eýe bolan maksatnamalaýyn resminama hartiýa diýlip düşünilýär. Kämahal aýry-aýry halkara namalary we ylalaşyklary hartiýa diýip atlandyrylýar. Halkara Energetiki Hartiýasy energetika babatda halkara hyzmatdaşlygynyň umumy ýörelgelerini we esasy ugurlaryny kadalaşdyrýar.

** Konsepsiyada esasy üns energiýa akymalarynyň köp görnüşliligini üpjün etmäge, olaryň geografiýasyny giňeltmäge, munuň özi iri möçberli energiýa howpsuzlygynyň möhüm şerti bolup durýar, dünýä hojalyk gatnaşyklarynyň ähli ulgamynyň durnuklylygyna, şeýle hem energiýa netijeliligiň we energiýa tygşytlylygyň durnuklylygyna, innowasion tehnologiýalaryň we dolandyryşyň häzirki zaman usullarynyň ornaşdyrylyşyna, ekologiki jähtlere we energiýanyň täzeden dikeldilýän çeşmeleriniň peýdalanylyşyna, halkara energiýa akymalarynyň ygtybarlylygyna we howpsuzlygyna, deňhukuklylyk we adalatlylyk esasynda halkara üstaşyr energiýa geçirijilere, ykdysady we täjirçilik esaslandyrmalaryň ýörelgelerine, netijeliligi ýokarlandyrmaga we olaryň goragyna berilýär²⁸³.

Häzirki zaman şertlerinde ulag-aragatnaşyk ulgamy dünýä hojalyk gatnaşyklarynyň netijeliligine we deňagramlylygyna gös-göni täsirini ýetirýän dünýä ykdysadyýetiniň in esasy düzümleriniň biri bolup durýar. «Halkara ulag geçelgelerini ösdürmek Türkmenistanyň daşarky hem-de içerki ykdysady bähbitlerine laýyk gelýär»²⁸⁴ diýip, türkmen döwletiniň Baştutany Gurbanguly Berdimuhamedow tassyklaýar. Şonuň üçin, amatly geosyýasy ýagdaýda ýerleşýän ýurdumyzda üstaşyr-ulag mümkinçiligini durmuşa geçirmek işine uly üns berilýär. Munuň üçin sebit we halkara möçberlerinde hyzmatdaşlygy artdyrmak üçin möhüm ähmiýete eýe bolan Demirgazyk–Günorta we Gündogar–Günbatar ugurlary boýunça ulag geçelgeleri döredildi, demir ýol, awtomobil, howa, deňiz we derýa ulaglarynyň, söwda flotunyň maddy-enjamlaýyn binýady pugtalandyrylýar. 2016-njy ýylyň noýabr aýynyň başynda Amyderýanyň üstünden geçýän iri demir ýol we awtomobil köprüleriniň, şol aýyň ahyrynda bolsa Aziýa halkara demir ýol geçelgesiniň 1-nji nobatdakysynyň Türkmenistan–Owganystan–Täjigistan, soňra Hytaýa çekiljek polat magistralyň Atamyrat–Ýmamnazar–Akina böleginiň ulanmaga berilmegi biziň döwletimiziň uzakmöhletleýin syýasy we ykdysady bähbitlerini üpjün eder, şeýle hem kuwwatly transmilli üstaşyr-ulag infrastrukturasyny döretmäge ýardam berer.

2015-nji ýylyň 22-nji dekabrynda BMG-niň Baş Assambleýasynyň 70-nji mejlisi Türkmenistanyň teklipe eden «Durnukly ösüş üçin halkara hyzmatdaşlygyny üpjün etmekde üstaşyr-ulag geçelgeleriniň orny» atly Rezolýusiýany biragyzdan kabul etdi, dünýäniň 85 döwleti onuň awtordaşlary bolup çykyş etdi. Bu eýýäm halkara ulag meselesi boýunça biziň ýurdumyz tarapyndan teklipe edilen, Milletler Bileleşigi tarapyndan makullanylan we goldanylan 2-nji resminamadyr*, bu Türkmenistanyň Prezidenti Gurbanguly Berdimuhamedowyň alyp barýan daşary syýasatynyň uly abraýy, türkmen diplomatiýasynyň nobatdaky üstünligi, onuň köp ugurlar boýunça we ähli derejelerde işjeň ýagdaýda alyp baran işiniň netijeleriniň kanunalaýyklygy

* Ulag we üstaşyr kommunikasiýalaryň ösdürilmegine toplumlaýyn çemeleşiji emele getirmegi göz önünde tutýan şuna meňzeş 1-nji Rezolýusiýa 2014-nji ýylyň 19-njy dekabrynda biragyzdan kabul edildi.

bolup durýar. Bu durnukly ösüş boýunça giň möçberli hyzmatdaşlyk hakyndaky düzgüni ilkinji gezek resmi taýdan berkidenden resminama bolmak bilen, demir ýol, awtomobil, deňiz we howa gatnaw ýollarynyň utgaşmagynda halkara ulag geçelgelerini döretmek we ulanmak, ulag ulgamynyň ýaýbaňlandyrylan şahalaryny emele getirmek üçin iş ýüzündäki şertleri kesgitleýär.

Türkmenistanyň Prezidenti Gurbanguly Berdimuhamedowyň başlangyjy bilen, BMG-niň Baş sekretary Pan Gi Munuň goldamagynda 2016-njy ýylyň 26–27-nji noýabrynda Aşgabatda Birleşen Milletler Guramasynyň taryhynda 1-nji sapar Durnukly ösüş ulgamy boýunça ählumumy maslahat geçirildi, maslahat bu möhüm ugurda umumy tagallalaryň netijeli goşulýşmagyna saldamly goşant goşdy. Maslahatyň işine birnäçe ýurtlaryň döwlet, parlament we hökümet baştutanlary, ugurdaş ministrlikleriň we pudaklaýyn edaralaryň, halkara guramalarynyň we sebit gurluşlarynyň ýolbaşçylary hem-de wekilleri, dünýäniň onlarça ýurdundan resmi wekiliýetler gatnaşdylar*. Köptaraplaýyn üstaşyr-ulag geçelgeleriniň döredilmegine we ugurlaryň ähli görnüşleri babatda hyzmatdaşlygy üpjün etmäge ýardam bermek hakyndaky BMG-niň 2015-nji ýylyň 22-nji dekabrynda kabul eden Rezolýusiýasyna laýyklykda Aşgabatda geçirilen ählumumy maslahat ulag meseleleri boýunça halkara gatnaşyklaryny ýola goýmak üçin açyk badalga meýdançasyny boldy, Ýewraziýa yklymynda üstaşyr-ulag gatnaw ýollarynyň ileri tutulýan ugurlaryny döretmek boýunça özara peýdaly hyzmatdaşlygy mundan beýläk-de ösdürmekde täsirli ädime öwürüldi. Bu maslahat durnukly ösüşi üpjün etmekde we howanyň üýtgemegine garşy göreşmekde ulagyň eýeleýän möhüm ornuna düşünmegiň barha artýandygyny aýan etdi. Maslahata gatnaşyjylar ýükleri çekmäge we adamlary

* Maslahatyň işine Owganystanyň Prezidenti Mohammad Aşraf Gani, Gruzýanyň Prezidenti Giorgi Margwelaşwili, Pakistanyň Premýer-ministri Muhammad Nawaz Şarif, Belarus Respublikasynyň Milli Ýygnaşynyň Respublikan Geňeşiniň Başlygy Mihail Myasnikow, Awstriýanyň Milli geňeşiniň ikinji Prezidenti Karlhaýns Kopf, Gazagystanyň Premýer-ministriniň birinji orunbasary Askar Mamin, Özbegistanyň Premýer-ministriniň birinji orunbasary Rustam Azimow, BMG-niň Baş sekretary Pan Gi Mun, ÝHHG-niň Baş sekretary Lamberto Zenniýer, ŞHG-niň Baş sekretary Raşid Alimow, Halkara awtomobil ulag birleşiginiň Prezidenti Umberto de Pretto gatnaşdylar. Türkmen döwletiniň Baştutany Gurbanguly Berdimuhamedow olar bilen duşuşygy we gepleşikleri geçirdi.

gatnatmaga niýetlenilen, ykdysady taýdan peýdaly, ekologiki taýdan howpsuz we ygtybarly ulag geçelgelerini ösdürmegiň ugurlaryny ara alyp maslahatlaşdylar. Maslahatda energetika we ulag, şäher ulag ulgamy, şäherleriň we obalaryň arasyndaky ýol kommunikasiýalary, ulag pudagyny maliýeleşdirmek, ulag ulgamynda halkara hyzmatdaşlygynyň hukuk esaslary, ýol hereketiniň howpsuzlygy ýaly wajyp meselelere we beýlekilere garalyp geçildi.

Wekilçilikli maslahat jemleýji resminamany – «Durnukly ulag ulgamy boýunça ählumumy maslahatyň borçnamalaryna we maslahatlara ygrarlydygy hakynda Aşgabat Beýannamasyny» kabul etdi, ol 2016-njy ýylyň 1-nji dekabrynda çap edildi. Aşgabat şäherinde kabul edilen bu resminama transkontinental üstaşyr-ulag geçelgelerini döretmek, özara peýdaly sebit we sebitara gatnaşyklaryny giňeltmek babatynda halkara hyzmatdaşlygy artdyrmaga we goşulýşmak ýagdaýlaryny çuňlaşdyrmaga täsirli itergi berer.

Daşky gurşawy goramak hem Türkmenistanyň döwlet syýasatynyň ileri tutulýan ugurlarynyň biri bolup durýar, biziň ýurdumyz BMG-niň tebigaty goramak baradaky esasy konwensiýalaryna goşulýşdy we şu ulgamda halkara gurmalary bilen işjeň hyzmatdaşlygy alyp barýar. Howanyň üýtgemegi barada BMG-niň Çarçuwaly konwensiýasynyň tarapdarlarynyň maslahatynda, Fransiýanyň paýtagtynda 2015-nji ýylyň 12-nji dekabrynda makullanylan «Pariž ylalaşygyna» biziň ýurdumyz 2016-njy ýylyň 23-nji sentýabrynda gol çekdi. Türkmenistanyň bu möhüm resminama goşulmagy howanyň üýtgemegi we Durnukly ösüşiň maksatlaryny ýerine ýetirmek bilen baglanyşykly meseleleri çözmekde dünýä bileleşiginiň ynamdar we jogapkär hyzmatdaşy hökmünde biziň ýurdumyzyň abraýyny aýdyňlyk bilen tassyklaýar. Howanyň üýtgemegi boýunça Milli strategiýany yzygiderli durmuşa geçirip, Türkmenistan BMG-niň howandarlygynda ýöriteleşdirilen gurluşy – Merkezi Aziýada howanyň üýtgemegi bilen baglanyşykly tehnologiýalar boýunça Sebit merkezini döretmegi teklip etdi. Bu Sebit merkezi ekologiki howpsuzlygy üpjün etmekde täsirli mehanizm bolup bilerdi, biziň ýurdumyz Aşgabatda şeýle merkeziň döredilmegi üçin BMG bilen bilelikde möhüm ädimleri kabul etmäge taýýardygyny bildirdi²⁸⁵.

Ýadro ýaragynyň ýaýradylmazlygy hakyndaky şertnama, Ýadro ýaraglarynyň synagyny ählumumy gadagan etmek baradaky şertnama, Ýadro ýaraglaryndan azat Merkezi Aziýa zolagyny döretmek hakynda şertnama we birnäçe beýleki köptaraplaýyn resminamalara gatnaşygy bolmak bilen, biziň ýurdumyz köpçülikleýin gyrys ýaraglarynyň ýaýradylmazlygynyň düzgünini we atom energiýasynyň parahatçylykly maksatlar üçin peýdalanylmagyny üpjün etmek boýunça halkara bileleşiginiň tagallalaryna jogapkärli çemeleşýändigini we olary doly goldaýandygyny görkezýär. Türkmen döwletiniň Baştutany Gurbanguly Berdimuhamedowyň 2016-njy ýylyň 26-njy awgustyndaky Permany bilen Atom energiýasy boýunça halkara agentliginiň ýanynda (MAGATE)* Türkmenistanyň Hemişelik wekilhanasy açyldy, onuň ştab-kwartirasy Wena şäherinde (Awstriýa) ýerleşýär. Biziň ýurdumyzyň dünýäde parahatçylygy we halkara hyzmatdaşlygyny pugtalandyrmak, köpçülikleýin gyrys ýaraglaryny ýaýratmazlyk düzgünini üpjün etmek we atom energiýasyny parahatçylykly maksatlar üçin ulanmak boýunça başlangyçlary we tagallary doly goldaýandygyny göz önünde tutup, şeýle hem MAGATE bilen hyzmatdaşlygy pugtalandyrmak maksady bilen, şol gün Türkmenistanyň Prezidenti Karara gol çekdi. Resminama laýyklykda, Türkmenistanyň Goranmak ministrliginiň Baş raýat goranyşy we halas ediş müdirligi Türkmenistan bilen Atom energiýasy boýunça halkara agentliginiň arasynda hyzmatdaşlyk boýunça milli utgaşdyryjy edara hökmünde bellendi. Atom energiýasy boýunça halkara agentliginiň Tertipnamasyndan gelip çykýan Türkmenistanyň halkara borçnamalaryny durmuşa geçirmek bilen bagly işler Türkmenistanyň Goranmak ministrliginiň Baş raýat goranyşy we halas ediş müdirliginiň üstüne ýüklenildi.

Şeýlelik bilen, Türkmenistan BMG we onuň esasy ugurdaş gurluşlary bilen giň, jebis we netijeli özara gatnaşyklaryň köpýyllyk tejribesine daýanyp, tutuş adamzadyň biynjalyk

* MAGATE – ýöriteleşdirilen gurama, ol atom energiýasyny parahatçylykly peýdalanmak babatynda halkara hyzmatdaşlygyny ösdürmek üçin BMG-niň howandarlygy astynda döredildi. 1968-nji ýylyň 1-nji iýulynda gol çekilen Ýadro ýaraglarynyň ýaýradylmazlygy hakynda köptaraplaýyn halkara Şertnamasynyň berjaý edilmegi üçin gözegçilik hem onuň möhüm wezipeleriniň biri bolup durýar.

bolmagyna esas döredýän meseleleriň deňagramly çözgüdini işläp taýýarlamakda işjeň orny eýeläp, sebit we dünýä ölçeglerinde parahatçylygy, howpsuzlygy, ösüşi we abadançylygy gazanmaga ýardam edip, bu iri abraýly halkara guramasy bilen gatnaşyklaryny pugtalandyrýar.

Häzirki zamanyň wajyp meselelerini çözmekde halkara bileleşiginiň işlerine işjeň gatnaşyp, Türkmenistan beýleki halkara we sebit guramalary bilen mäkäm özara gatnaşygy saklaýar. Türkmenistanyň Prezidenti Gurbanguly Berdimuhamedow bu gurluşlaryň ýolbaşçylary biziň ýurdumyza sapar bilen gelende ýa-da milli Liderimiz daşary ýurtlarda saparda bolan mahaly bu gurluşlaryň ýolbaşçylary bilen yzygiderli duşuşýar.

Garaşsyz Döwletleriň Arkalaşygynyň assosirlenen agzasy bolmak bilen, bu, ilkinji nobatda, BMG tarapyndan biziň ýurdumyza Bitaraplyk derejesiniň berilmegi bilen şertlendirilýär, Türkmenistan GDA-nyň çäklerinde däbe öwrülen hyzmatdaşlygy giňeltmäge we çuňlaşdyrmaga işjeňlik bilen çemeleşýär, milli hem-de umumy bähbitlerden ugur alyp, GDA-nyň düzümine girýän ýurtlaryň ählisi bilen birek-birege hormat goýmak we deňhukuklylyk, özara peýdaly hyzmatdaşlyk ýörelgelerinde gatnaşyklaryň pugtalandyrylmagyna ýardam berýär. Aşgabat birnäçe gezek Arkalaşygyň dürli gurluşlarynyň wekilçilikli maslahatlarynyň geçýän ýerine öwrüldi. 2016-njy ýylda biziň ýurdumyz GDA-nyň agza döwletleriniň hasabat gulluklarynyň ýolbaşçylarynyň Geňeşine başlyklyk etdi. GDA-nyň Döwletara hasabat komitetiniň kararyna laýyklykda, 2016-njy ýylyň 6-8-nji sentýabrynda Aşgabatda şu gullugyň ýolbaşçylarynyň 55-nji mejlisi geçirildi. Oňa gatnaşyjylar özleriniň Türkmenistanda gören amala aşyrylan ägirt uly özgertmeleriniň netijeleriniň biziň ýurdumyzyň ýokary depginli ösüşi hakyndaky hasabat maglumatlarynyň iň oňat suratlandyrmasy bolup durýandygyny bellediler. Mejlisiň çäklerinde oba hojalyk hasabaty we oba hasabaty boýunça maslahatlar hem boldy, olara GDA-nyň ýurtlarynyň we halkara guramalarynyň wekilleri gatnaşdylar. Türkmenistan Arkalaşygyň çäklerinde netijeli gepleşiklere ygrarlydygyny iş ýüzünde görkezmek bilen, mundan beýläk-de dostlugyň we hoşniýetli goňsuçylygyň berk esasynda

guralýan köp jähtli hyzmatdaşlyga hemmetaraplaýyn ýardam bermäge çalyşýar.

Türkmenistanyň daşary syýasatynyň iň esasy ugurlarynyň biri bolup üýtgeşsiz ýagdaýda Ýewropa Bileleşigi bilen ýola goýulýan hyzmatdaşlyk çykyş edýär. Soňky ýyllarda Ýewropa* ýurtlary bilen geçirilýän gepleşikler ep-esli işjeňleşdirildi we täze mana eýe boldy, aýratyn hem howpsuzlygy üpjün etmek, energetika, ulag, ekologiýa ýaly wajyp ulgamlarda, şeýle hem howanyň üýtgemegi we suw serişdelerini rejeli peýdalanmak ýaly ugurlarda gepleşikler täze derejelere çykaryldy. Türkmenistan döwletiniň Baştutany Gurbanguly Berdimuhamedow Türkmenistan bilen Ýewropa Bileleşiginiň arasyndaky hyzmatdaşlygy mundan beýläk-de ösdürmäge biziň ýurdumyzyň taýýardygyny nygtaýar²⁸⁶.

Türkmenistanyň Ýewropada Howpsuzlyk we Hyzmatdaşlyk Guramasynyň (ÝHHG) çäklerinde köptaraplaýyn görnüşde we syýasy, ykdysady, ekologiki hem-de ynsanperwer ulgamlarda özara gatnaşyklary goşmak bilen ugurlaryň giň toplumy boýunça köpýyllyk hyzmatdaşlygy hemmetaraplaýyn artdyrylýar. Soňky ýyllarda biziň ýurdumyz ÝHHG-niň işini kämilleşdirmäge, onuň önünde durýan esasy wezipeleri çözmek boýunça tagallalary jebisleşdirmäge, şeýle hem bilelikdäki işiň hukuk esaslaryny pugtalandyrmaga gönükdirilen birnäçe anyk tagallalar bilen çykyş etdi. Olaryň hatarynda aýratyn ähmiýetliler hökmünde – Howpsuzlyk babatynda guramanyň Bitewi strategiýasyny işläp taýýarlamagy, ÝHHG-niň Toplumlaýyn ekologiýa maksatnamasyny taýýarlamagy, durnukly energetika ulgamy boýunça Geňeşi, ulag syýasaty boýunça Komissiýasyny döretmegi, ynsanperwer ölçeglerinde ÝHHG-niň hereketiniň uzakmöhletleýin maksatnamasyny işläp taýýarlamagy görkezmek bolar²⁸⁷.

Işjeň ykdysady we söwda hyzmatdaşlygyna, iri halkara ähmiýetli taslamalaryň durmuşa geçirilmegine gönükdirilen

* Bu gepleşikleriň hil taýdan täze derejä çykarylmagyna Türkmenistanyň Prezidentiniň 2007-nji ýylda Belgiýanyň paýtagtyna – Brýussel şäherine bolan birinji sapary ýardam etdi, ol ýerde Ýewropa Bileleşiginiň ştab-kwartirasy ýerleşýär. 2008-nji ýylyň aprelinde Aşgabatda «Ýewropa öýi» açyldy, soňra bolsa Türkmenistanda Ýewropa Bileleşiginiň diplomatik wekilhanasynyň bölümi işläp başlady.

Şanhaý Hyzmatdaşlyk Guramasy (ŞHG) bilen özara gataşyklar Türkmenistanyň daşary syýasat ugrunyň möhüm bölegi bolup durýar. 2016-njy ýylyň 23–24-nji iýunynda Türkmenistanyň Prezidenti Gurbanguly Berdimuhamedow ŞHG-niň agza ýurtlarynyň döwlet baştutanlarynyň Geňeşiniň şanly 15-nji mejlisine hormatly myhman hökmünde gatnaşdy, bu mejlis Daşkent şäherinde (Özbegistanda) geçirildi. Milli Liderimiziň bu mejlise çagyrylmagy we döwlet Baştutanymyzyň bu guramanyň ozalky sammitleriniň birnäçesine gatnaşmagy Türkmenistanyň belent halkara abraýyna hem-de biziň ýurdumyzyň alyp barýan ösüslere beslenen daşary syýasatynyň giňden ykrar edilýändigine şaýatlyk edýär. Ýokary derejedäki duşuşykda çykyş etmek bilen, milli Liderimiz şeýle diýip nygtady: «Türkmenistan ŞHG-niň kuwwatynyň sebit howpsuzlygynyň berk deňagramlylygyny saklamak, gapma-garşylyklara ýol bermezlik, olary çözmegiň ýeke-täk kabul ederlikli serişdesi hökmünde gepleşikler gurallarynyň berkarar bolmagy üçin ulanylyp bilinjekdigine we ulanylmalydygyna ynanýar. Bu möhüm wezipeleri çözmekde ŞHG bilen işjeň özara gatnaşyklara taýýardyrys»²⁸⁸.

Parahatçylygyň, durnukly ösüşiň we ählumumy abadançylygyň hatyrasyna halkara hem-de sebit guramalary bilen netijeli hyzmatdaşlygy ösdürip, Türkmenistan häzirki zamanyň hakykatlaryny we geljegi nazarda tutup, özüniň möhüm parahatsöýüjilikli we dörediji başlangyçlaryny öňe sürýär hem-de olaryň iş ýüzünde amal edilmegini gazanýar. Bu babatda döwlet Baştutanymyz Gurbanguly Berdimuhamedow şeýle diýýär: «Biziň ýurdumyz abraýly halkara guramalarynyň we düzümleriniň ugry boýunça netijeli hyzmatdaşlygy has-da pugtalandyrmagy, gün tertibiniň ählumumy meseleleriniň sazlaşykly çözümlerini işläp taýýarlamaga işjeň gatnaşmagy maksat edinýär»²⁸⁹.

Dünýä türkmenleriniň ynsanperwer birleşigi (DTYB) häzirki günde abraýly halkara guramasy bolup durýar, ol 2016-njy ýylyň maýynda özüniň 25 ýyllygyny belledi. Häzirki wagtda dünýäniň 14 ýurdunda Dünýä türkmenleriniň ynsanperwer birleşiginiň 27 bölümi hereket edýär. Birleşigiň 300-den gowrak toparlaýyn we ýüzlerçe, şol sanda 400-e golaý daşary ýurtly şahsy agzalary bar.

Soňky ýyllarda DTYB-yň daşary ýurtly ildeşlerimiz bilen gatnaşygy mazmun taýdan we iş ugurlary boýunça köpdürli häsiýete eýe boldy. Ylym we bilim, medeniýet we sungat, telekeçilik ugurlary boýunça gatnaşyklar has-da işjeňleşdirildi. DTYB ýurdumyzyň beýleki ýurtlar bilen hyzmatdaşlygyny ösdürmek, Türkmenistanyň parahatçylyksöýüjilikli we oňyn syýasatyny, Berkarar döwletimiziň bagtyýarlyk döwründe ýeten belent sepgitlerini wagyz etmekde, halkymyzyň medeniýetini, döp-dessurlaryny dünýä ýaýmakda, onuň taryhyny, dilini öwrenmekde uly ähmiýete eýedir. DTYB-yň daşary ýurtlardaky bölümlerinde ildeşlerimiziň jebisleşmegine, milletiň ruhy taýdan birleşmegine, özboluşly medeni mirasymyzy aýawly saklamaga ýardam berýän çäreler geçirilip durulýar. 2016-njy ýylyň ýurdumyzda Mirasa sarpa goýmak, Watany özgertmek ýyly diýlip yglan edilmegi bilen baglylykda bu çäreler has hem wajyp häsiýete eýe boldy.

2016-njy 24-nji oktyabrynda Aşgabatda DTYB-yň XIX maslahaty geçirildi. Onuň işine ýurdumyzyň ähli künjeklerinden, şol sanda dünýäniň 16 döwletinden türkmen kowçumlarynyň wekilleri gatnaşdylar. Maslahatyň açylyş dabarasyna gatnaşanlar Türkmenistanyň Prezidenti, Dünýä türkmenleriniň ynsanperwer birleşiginiň Prezidenti Gurbanguly Berdimuhamedowyň gutlagyny çuňňur dykgat hem-de ruhubelentlik bilen diňlediler. Milli Liderimiz maslahata gatnaşyjylara iberen gutlagynda olary ýurdumyzyň Garaşsyzlygynyň şanly 25 ýyllygy we maslahatyň işine başlamagy bilen gutlap, şeýle diýdi: «Biz geljekde hem dünýä türkmenleri bilen doganlyk gatnaşyklaryny has-da çuňlaşdyrmak, eziz Watanymyzyň abraýyny mundan beýläk-de belende götermek ugrunda zerur işleri ederis. Dünýä türkmenleriniň Garaşsyz, Bitarap Watanymyza erkin gelip-gitmegi, ýurdumyzda işlemegi we okamagy üçin ähli zerur goldawy bereris»²⁹⁰.

Maslahatyň barşynda DTYB-yň işi hakynda hasabat nutugy diňlenildi, medeni-ynsanperwer hyzmatdaşlygy mundan beýläk-de ösdürmek boýunça wezipeler ara alnyp maslahatlaşyldy. Maslahatda Owganystanda, Eýranda, Gyrgyzystanda, Täjigistanda, Türkiýede, Şwesiýada ýaşaýan türkmen kowçumlarynyň ýolbaşçylary we

wekilleri çykyş edip, birleşigiň daşary ýurt bölümleriniň işi hakynda gürrüň berdiler. Soňra döwlet Baştutanymyzyň tabşyrmagy boýunça türkmen kowçumларыnyň wekilleriniň birnäçesini sylaglamak dabarasy boldy. Olar türkmen halkynyň beýleki halklar bilen dostlukly hem-de doganlyk, medeni-ynsanperwer gatnaşyklaryny ösdürmäge goşan uly goşantlary, işjeň we önjeýli jemgyýetçilik işlerini alyp barandyklary üçin Türkmenistanyň Prezidentiniň Permany bilen «Türkmenistanyň Garaşsyzlygynyň 25 ýyllygyna» atly Türkmenistanyň ýubileý medaly bilen sylaglandylar. DTYB-nyň aýratyn tapawutlanan işjeňleri hormat hatlary bilen sylaglandy. Maslahat tamamlanandan soňra oňa gatnaşyjylar Türkmenistanyň Prezidenti, Dünýä türkmenleriniň ynsanperwer birleşiginiň Prezidenti Gurbanguly Berdimuhamedowa Ýüzlenme kabul etdiler. Olar milli Liderimizi mukaddes Garaşsyzlygyň 25 ýyllyk şanly senesi bilen gutlap, döwlet Baştutanymyza Watanymyzyň ykdysady kuwwatyny, daşary syýasy abraýyny pugtalandyrmaga, milletiň ruhy galkynyşyna hem-de daşary ýurtlarda ýaşayan türkmenlere uly üns berýändigini üçin hoşallyk bildirdiler. DTYB-nyň daşary ýurtly agzalary Türkmenistanyň Garaşsyzlyk gününüň hormatyna guralan dabaralara gatnaşdylar.

Türkmenistanyň Prezidenti Gurbanguly Berdimuhamedowyň başlangyjy bilen, 2010-njy ýylyň awgustynda döredilen, ştab-kwartirasy hem Aşgabatda ýerleşýän, Türkmenistanyň Prezidentiniň ýolbaşçylyk edýän Halkara ahalteke atçylyk assosiasiýasy (HAAA) hem ýene-de bir abraýly halkara guramalarynyň biridir. Ol özüniň işi bilen tohumçylyk atçylyk babatynda halkara hyzmatdaşlygyny işjeňleşdirmek üçin täze mümkinçilikleri açýar, «behişdi» bedewleriň dünýädäki şöhratyny artdyrmaga we olaryň abraýynyň tutuş dünýä ýaýramagyna ýardam berýär.

2016-njy ýylyň 20-nji aprelinde Aşgabatda Halkara ahalteke atçylyk assosiasiýasynyň VI mejlisi boldy, oňa 20-den gowrak döwletiň wekili gatnaşdy. Mejlisde Halkara ahalteke atçylyk assosiasiýasynyň işiniň netijeleri, onuň işiniň wajyp meseleleri hem-de geljegi göz önünde tutmak bilen hyzmatdaşlyk etmegiň meýilnamasy ara alnyp maslahatlaşyldy. Mejlis däbe öwrülen özara gatnaşyklara täze itergi berdi, hünärmenler bilen meşhur atlaryň muşdakларыnyň

arasyndaky netijeli gatnaşyklary işjeňleşdirmäge we onuň çäginí giňeltmäge, netijeli hyzmatdaşlygy mundan beýläk-de ösdürmäge we ahalteke atçylygy babatynda tejribe alyşmaga, seçgi-tohumçylyk işini kämilleşdirmäge ýardam berip, onuň üstüni anyk mazmun bilen doldurdy. Mejlisde gadymy we ajaýyp ahalteke tohumly bedewleriň gadyryny bilýän we olara ýokary baha berýän döwlet Baştutanymyzyň aladasy hem-de goldawy netijesinde Berkarar döwletimiziň bagtyýarlyk eýýamynda ýurdumyzda atçylygy depginli ösdürmek boýunça uly işleriň alnyp barylýandygy, sap ganly tohum atlaryň genofonduny saklamak, naýbaşy bedewleriň baş sanyny artdyrmak, şeýle hem atçylyk sportunyň dünýä we milli görnüşlerini höweslendirmek hem-de ösdürmek boýunça toplumlaýyn çäreleriň durmuşa geçirilýändigini belenildi. Mejlise gatnaşyjylar «Türkmen bedewi we dünýäniň seýisçilik sungaty» atly VIII halkara ylmy maslahata gatnaşdylar. Bu maslahata ýurdumyzyň we daşary ýurtlaryň 100-den gowrak alym-ippologlary, atşynaslary, taryhçylary, etnograflary hem-de Italiýadan, Kanadadan, Koreýa Respublikasyndan, Malaýziýadan, Türkiýeden we beýleki ýurtlardan gelen hünärmenler gatnaşdy. Mejlis tamamlanandan soňra maslahata gatnaşyjylar işlerini «Dünýä seýisçiliginde ahalteke bedewleriniň tutýan orny», «Ahalteke bedewleri halkara sport ýaryşlarynda» we «Atçylyk pudagyny ösdürmekde halkara hyzmatdaşlygy» atly bölümlerde dowam etdirdiler. Mundan başga-da, Halkara ahalteke atçylyk assosiasiýasynyň maslahatyna gatnaşyjylar halkara pudaklaýyn sergi-ýarmarkasyna, şeýle hem ähliahalk söýgüsine eýe bolan Türkmen bedewiniň baýramyna gabatlanyp geçirilen çärelere gatnaşdylar, bu baýram örän giň gerimde belenilip geçildi.

2016-njy ýylyň 21-nji aprelinde Aşgabatda Türkmenistanyň Prezidenti Gurbanguly Berdimuhamedowyň «Gadamy batly bedew» atly täze kitabyň jemgyýetçilik tanyşdyrylyş dabarasyny geçirildi. Bu kitap türkmen, rus we iňlis dillerinde çap edildi hem-de türkmenistanlylara, ahalteke bedewleriniň ähli muşdaklaryna baýramçylyk sowgady boldy. Kitapda şöhratly türkmen bedewleriniň taryhyndan maglumatlar getirilýär, türkmen halkynyň häzirki durmuşynda bedewleriň eýeleýän orny barada gürrüň berilýär,

köpýyllyk barlaglaryň netijeleri umumylaşdyrylýar, awtoryň oýlanmalaryna giň orun berilýär, gyzykly taryhy we edebi maglumatlar hem ýerleşdirilýär. Şol gün döwlet Baştutanymyz Aşgabat atçylyk sport toplumynda konkur manežiniň açylyş dabarasyna gatnaşdy, ol ýerde ýaş çapyksuwarlaryň bäsleşigi hem geçirildi.

2016-njy ýylyň 22-nji aprelinde milli Liderimiz Ahal welaýatynyň Gökdepe etrabyňyň «Kärizek» geňeşliginde Aba Annaýew* adyndaky nusgalyk obanyň hem-de täze gurlan Halkara ahalteke atçylyk sport toplumynyň** açylyş dabaralaryna gatnaşdy.

23-nji aprelda milli Liderimiziň gatnaşmagynda Ahalteke atçylyk toplumynda ahalteke bedewleriniň halkara gözelligi bäsleşiginiň jemleýji tapgyry geçirildi, şeýle hem behişdi bedewleriň çeper keşbini sungat eserlerinde iň gowy wasp edýän döredijilik işgärleriniň arasynda guralan bäsleşigiň ýeňijilerini sylaglamak dabarasy boldy.

24-nji aprelda Gahryman Arkadagymyz Aşgabadynyň golaýyndaky Halkara ahalteke atçylyk sport toplumynda Türkmen bedewiniň baýramynyň hormatyna guralan esasy dabaralara gatnaşdy. Bu ýerde däbe öwrülen at çapyşyklary geçirildi, dürli aralyklara jemi 7 çapyşyk boldy, olaryň her birine özleriniň iň oňat sport häsiýetlerini görkezen bedewleriň 10-sy gatnaşdy.

Ýatdan çykmaýak bu täsir galdyryjy dabaralara dünýäniň dürli ýurtlaryndan gelen myhmanlaryň 400-e golaýy gatnaşdy.

Şeýlelik bilen ägirt uly parahatçylyk dörediji kuwwata eýe bolan Türkmenistan döwlet Baştutany Gurbanguly Berdimuhamedowyň ýolbaşçylygynda Bitaraplygyň, hoşniýetli goňsuçylygyň, hyzmatdaşlygyň ýörelgelerine esaslandyrylan we ýurduň howpsuzlygyny hem-de durnukly ösüşini üpjün etmäge, halkara

* Aba Annaýew – milli Liderimiziň atasynyň dogany. Türkmen atşynaslyk sungatyny ösdürmäge, onuň gadymy däplerini nesilden-nesle geçirmäge, ady rowaýata öwrülen ahalteke tohumly atlary gorap saklamak we kämilleşdirmek işine uly goşant goşan Aba Annaýewiň hyzmaty örän uludyr.

** Bu täze obada atşynaslar we seýisler üçin 114 maşgala niýetlenilen 57 sany iki gatly iki otagly ýaşaýyş jaýlary guruldy. Şäherçede 160 körpä niýetlenilen çagalar bagy we 240 orunlyk orta mekdep, jemgyýetçilik merkez, sport we oýun meýdançalary, dükanlar bar. Atçylyk toplumynda ahalteke atlarynyň 600 baş sanyny saklamak, köpeltmek we sport türgenleşigi üçin, şeýle hem atşynaslary, seýisleri we ussat çapyksuwarlary taýýarlamak üçin ähli şertler döredilen.

giňişliginde ýurdumyzyň eýeleýän ornuny we milli bähbitleriň goragyny pugtalandyrmaga gönükdirilen köp jähtli, çeyýe we saldarlanylan daşary syýasaty alyp barýar, biziň ýurdumyz dünýäde «ideologiki» pikirdeşlerini gözlemeýär, syýasy birleşmeleriň geometriýasyna düzülmäge we daşarky konýunkturanyň önünden aýdyp bolmajak täsirine uýgunlaşmaga çalyşmaýar. Sebit we global derejelerde mertebesini saklamak bilen, biziň ýurdumyz erkin hem-de özbaşdak hereket edýär. Öňdengörüji türkmen Liderini bolsa bütin dünýäde oňyn halkara gatnaşyklaryny goldaýan, adalatly we ynsanperwer däp-dessurlary kämilleşdirýän, tutuş adamzada hyzmat etmäge ýardam etjek täzeçil başlangyçlar bilen çykyş edýän syýasatçy, parahatçylygyň we dostlugyň işjeň tarapdary hökmünde tanaýarlar. «Bitarap Türkmen döwleti häzirki döwürde dünýäniň ösen ýurtlarynyň arasynda mynasyp orny eýeleýär – diýip, Gahryman Arkadagymyz belleýär. – Türkmenistanyň yzygiderli amala aşyrylan içeri we daşary syýasaty Ýer ýüzüniň döwletleri we halklary bilen dostluk hem-de hoşniýetli goňşuçylyk ýörelgeleri esasynda ýakyn aragatnaşyk saklamak babatda asyrlaryň dowamynda emele gelen milli däplerimize doly laýyk gelýär»²⁹¹.

* * *

2016-njy ýylda milli Liderimiz Gurbanguly Berdimuhamedow tarapyndan ýola goýlan her bir ýyly ol ýa-da beýleki jemgyýetçilik ähmiýetli, özüne çekiji we çuň manyly şygar bilen aňladylyan tema bagyşlamagyň ajaýyp däbi öz dowamyna eýe boldy. Döwletimiziň mukaddes Garaşsyzlygynyň şanly ýubileýiniň – 25 ýyllygynyň ähliahalk tarapyndan bellenen we Baş Kanunymyzyň – Konstitusíýamyzyň täze rejelenen görnüşiniň kabul edilen 2016-njy ýyl – Mirasa sarpa goýmak, Watany özgertmek ýyly diýlip yglan edildi. Ýurdumyzyň Prezidenti bu ýyla şeýle ady 2015-nji ýylyň 25-nji dekabrynda geçirilen Türkmenistanyň Ministrler Kabinetiniň mejlisinde berdi we onuň manysyny şu aşakdaky görnüşde beýan etdi: «2016-njy ýylda biz mähriban halkymyzyň örän baý taryhy we medeni mirasyna daýanyp, eziz Watanymyzy özgertmekde uly üstünlikleri gazanmalydyrys»²⁹².

Hakykatdan hem, milli taryhy tejribesine, örän baý medeni mirasyna we asyrlaryň jümmüşinden gelyän ruhy gymmatlyklaryna daýanyp, türkmen halky olardan akyl-paýhasy we güýçli kuwwaty susup alýar, türkmen halky batly depginlerini birjik-de gowşatman, ägirt uly özgertmeleri durmuşa geçirmegi dowam etdirip, 2016-njy ýylda jemgyýetiň durmuşynyň ähli ulgamlarynda uly üstünlikleri gazandy. Bu ýylyň jemleri dünýä ykdysadyýetinde kynçylyklaryň bardygyna garamazdan, ýurdumyzyň halk hojalygynyň ösüşiniň ýokary depginini saklandygyny görkezýär, ykdysadyýetiň dürli pudaklarynda iri taslamalar durmuşa geçirilýär, önümçilik infrastrukturasy döwrebaplaşdyrylýar. Ýurtda durmuş taýdan bazar ykdysadyýetine gönükdirilen ulgam kemala getirilýär, nebitgaz ýataklary özleşdirilýär, agrosenagat toplumynda özgertmeler amala aşyrylýar. Kabul edilen maksatnamalara laýyklykda bilim, ylym we medeni ulgamlar ösdürilýär, halkyň hal-ýagdaýy ýokarlanýar. Ýurduň Prezidenti Gurbanguly Berdimuhamedowyň öňdengörüjilikli, täzeçil syýasaty we ýadawsyz aladasy netijesinde Garaşsyz, Bitarap döwlet hökmünde Türkmenistanyň kuwwaty pugtalandy, onuň halkara abraýy has-da artdy.

Häzirki günde türkmen üstünliginiň geň-taňlygyny dünýä döwletleriniň baştutanlary belleýärler, dünýäniň syýasy we diplomatik toparlarynda ara alyp maslahatlaşýarlar, alymlar öwrenýärler, köpçülikleýin habar beriş serişdeleri beýan edýärler. Mysal üçin, biziň ýurdumyza birnäçe gezek gelip gören Belarus Respublikasynyň Prezidenti Aleksandr Lukaşenko Türkmenistana her gezek gelende ýurduň gyşarnyksyz öňe tarap hereket edýändigini görýär we dünýä ykdysady kynçylygyna garamazdan, türkmen ykdysadyýetiniň üstünliklerine we ösüş depginlerine, gazananlaryna haýran galmak bilen şeýle diýip belleýär: «Bu Türkmenistanyň Prezidenti Gurbanguly Berdimuhamedowyň öňdengörüjilikli parasatly syýasatynyň, ykdysadyýeti diwersifikasiýa ýoly bilen ösdürmek hem-de toplumlaýyn senagat düzümini döretmek boýunça öz wagtynda kabul edilen çäreleriň netijesidir»²⁹³.

Ýakyn geljekde, şeýle hem uzak geljekde täze sepgitlere ýetmek üçin berk esasy goýan 2016-njy ýylyň üstünlikleri geljegine uly umyt

bildirýän we batyrgaý çaklamalar üçin düýpli esas bolup hyzmat edýär. Bularyň ählisi milli guwanjy we buýsanjy ýüze çykarýar, adamlary tutanýerli zähmete we täze belentliklere ruhlandyrýar, olaryň özleriniň güýjüne bolan ynamyny pugtalandyrýar. Biziň halkymyza geljekde has uly wezipeler garaşýar. Özleriniň milli Lideriniň ýurdumyzy ösüşiň täze ýokary sepgitlerine çykarmak ugrunda ýadawsyz, döredijilikli, diňe öňe gitmek baradaky çagyryşyny gyzgyn goldap, türkmen halky geljegiň abadan bolmagy üçin ägirt uly hyjuw hem-de yhlas bilen uly we möhüm işleri durmuşa geçirýär.

Gahryman Arkadagymyz bize özümiziň eýe bolan ähli gymmatlyklarymyza buýsanmagy, olary aýawly saklamagy we artdyrmagy, ösüşiň ýolunda saklanman, eýsem önümizde goýan maksatnamalarymyzy ýeterlik bolan gerimde we depginde durmuşa geçirmegi öwredýär. Döwlet Baştutanymyz ýurdumyzyň ähli raýatlaryny ynam we buýsanç bilen Watana, halka hyzmat etmäge, özümize berlen ömrümüzde ak ýürekli we tutanýerli zähmet çekmäge çagyryr: «Arassa, halal işlemek, eziz Watanymyza päk ýürekden gulluk etmek biziň hemmämiz üçin baş ýörelge bolmalydyr»²⁹⁴. Türkmenistanyň Prezidentiniň belleýşi ýaly: «Başymyzyň täji bolan eziz Watanymyza ak ýürekden hyzmat etmekden, berkarar döwletimiziň üstünliklerine hem-de rowaçlyklaryna buýsanmakdan belent bagt ýokdur»²⁹⁵. Hawa, abadan we adalatly durmuşa eýe bolan jemgyýetde her bir adamyň birkemsiz zähmeti hemmelere peýda getirmelidir.

Türkmenistanyň Prezidenti Gurbanguly Berdimuhamedowyň adamkärçilikli taglymatlaryndan we giň halkara ykraryna eýe bolan uzakdangörüjilikli syýasatynyň özgerdiji güýjünden ruhlanan, münýýllyklaryň durmuş tejribesinden ýeterlik paýyny alan we geljegine uly umyt bilen garaýan türkmen halky ählumumy parahatçylyň gazanylmagyna özüniň saldamly goşandyny artdyryp, bolçulygyň, bagtyýarlygyň, aýdyň paýhasyň, mähirli kalbyň eşretli mekanyna tarap ýoly yzygiderli çekip barýar.

M. Mollaýewa,
taryh ylymlarynyň kandidaty.



Türkmenistanyň Ministrler Kabinetiniň giňişleýin mejlisinde edilen çykyş (8.01.2016 ý.)

Hormatly Ministrler Kabinetiniň agzalary! Hormatly adamlar! 2015-nji ýylyň ýurdumyz üçin çylşyrymly ýyl bolandygyny bellemek isleýärin. Döwletimiziň Bitaraplygynyň 20 ýyllyk şanly baýramynyň bellenen ýylynda biz dünýä ykdysadyýetinde ýaramaz hadysalaryň dowam edýän şertlerinde oňat netijeleri gazanmak üçin möhüm çäreleri amala aşyrdyk. Häzirki döwürde, şeýle çylşyrymly ykdysady we maliýe şertlerinde ýurdumyzyň bitaraplyk syýasatynyň döwletimizi ösdürmekde jebisleşdiriji we durnuklaşdyryjy täsire eýedigini bütin dünýä subut etdik.

Ähli kynçylyklara garamazdan, Garaşsyz Watanymyz Ýaşulular maslahatynyň tekliplerine laýyklykda depginli ösüş ýoly bilen ynamly öňe barýar. Bu ýol jemgyýetimiziň jebisleşendigini we ýurdumyzy toplumlaýyn döwrebaplaşdyrmak boýunça saýlap alan ugrumyzyň dogrudygyny aýdyň tassyklady. 2015-nji ýylda biz merdana halkymyzyň taryhy hakydasyny, döwletimizi we bitaraplygymyzy berkitmek boýunça netijeli işleri amala aşyrdyk.

Alyp baran tutanýerli işlerimiziň netijesinde, biz 2015-nji ýylda göz önünde tutan meýilnamalarymyzyň ählisini diýen ýaly durmuşa geçirdik.

Geçen ýylda hem ýurdumyzyň Konstitusiýasynyň rejelenen görnüşdäki taslamasyny taýýarlamak boýunça işler dowam etdirildi. Garaşsyzlygymyzy we Bitaraplygymyzy, parahatçylygy we raýat agzybirligini, demokratiýany berkitmek boýunça üýtgeşsiz kadalarymyzy öz içine alýan kanunlary işläp taýýarlamak hem-de çalt durmuşa ornaşdyrmak babatda hem uly işler amala aşyryldy.

Giň möçberli özgertmeleri durmuşa geçirmekde, ýurdumyzy durmuş-ykdysady taýdan ösdürmekde uly üstünlikler gazanyldy we bellenen sepgitlere ýetildi. Ýurdumyzyň oba hojalyk pudagynda özgertmeleriň üstünlikli amala aşyrylmagy netijesinde, azyk

howpsuzlygyny üpjün etmekde örän ýokary derejelere ýetilendigini – 85 göterim ösüş gazanylandygyny bellemek isleýärin. Jemi içerki önümiň artyşy 6,7 göterime barabar boldy. Şol sanda gurluşyk pudagynda 9,3 göterim, söwdada 10,4 göterim, ulag we aragatnaşyk pudagynda 9,8 göterim ösüş gazanyldy.

2014-nji ýyl bilen deňeşdirilende dürli pudaklara gönükdirilen maýa goýumlarynyň möçberi 8,2 göterim artyp, 53 milliard manatdan gowrak boldy. Milli pulumyz bolan manadyň hümmeti hem bellenen çäklerde saklandy.

Biz zähmet haklarynyň, pensiýalaryň, talyp haklarynyň we döwlet kömek pullarynyň möçberlerini bellenen çäklerde ýene-de köpeldik. Şeýle hem döwletimiz tarapyndan ýurdumyzyň ilatyna berilýän ýeňillikleri saklap galmaga mümkinçilik tapdyk. Mähriban halkymyz öňküsi ýaly elektrik energiýasyndan, tebigy gazdan, agyz suwundan we nahar duzundan mugt peýdalanýar. Jemagat hyzmatlary üçin nyrhlar hem ujypsyz bolmagynda galýar.

Biz ýurdumyzy kabul edilen maksatnamalaryň çäklerinde ösdürmegi dowam etdik. Häzirki döwürde gurluşyk pudagyna gönükdirilýän maýa goýumlarynyň möçberi 49 milliard amerikan dollaryna golaýdyr. Diňe bir geçen ýylyň dowamynda maliýeleşdirmegiň ähli çeşmeleriniň hasabyna bahasy 10 milliard amerikan dollaryndan gowrak bolan önümçilik we medeni-durmuş maksatly iri desgalaryň 375-sini gurup, ulanmaga berdik.

Gurlup ulanmaga berlen iri desgalaryň hatarynda älem giňişligine çykarylan «TürkmenÄlem 52°E» aragatnaşyk emeli hemrasyny, «Gündogar–Günbatar» gaz geçirijisini, kuwwaty 504,4 megawatt bolan Derweze döwlet elektrik stansiýasyny, Balkan welaýatyndaky bekre balyklaryny ösdürip ýetişdirýän «Hazarbalyk» açyk görnüşli paýdarlar jemgyýetini, Aşgabat şäherindäki Mejlisler merkeziniň we Türkmenbaşy şäherindäki Kongresler merkeziniň ajaýyp binalaryny, Mary şäherindäki «Türkmeniň ak öýi» binasyny, edara binalarynyň toplumlaryny, Aşgabat şäherindäki we welaýat merkezlerindäki myhmanhanalary görkezmek bolar.

Şeýle hem şol desgalaryň hatarynda «Awaza» milli syýahatçylyk zolagynda gurlan dynç alyş merkezleri, köp sanly durmuş maksatly

desgalar bar. Şolaryň hatarynda dynç alyş merkezlerini, 3700 orunlyk 22 sany çagalar bagyny, häzirki zaman enjamlary bilen üpjün edilen 22 sany sport mekdebini we orta mekdebi, umumy meýdany 1 million 350 müň inedördül metr, ähli amatlyklary bolan ýaşaýyş jaýlaryny görkezmek bolar.

Obalaryň, şäherçeleriň, etraplardaky şäherleriň we etrap merkezleriniň ilatynyň ýaşaýyş-durmuş şertlerini özgertmek boýunça Milli maksatnama üstünlikli amala aşyrylýar. Bu maksatnama laýyklykda her welaýatda ähli üpjünçilik ulgamlary bolan täze şäherçeleriň gurluşygy alnyp barylýar.

2015-nji ýylda hem bazar gatnaşyklaryny emele getirmek göz önünde tutulyp, ýurdumyzyň ykdysady we durmuş syýasatyny özgertmek boýunça işler dowam etdirildi. Şonuň bilen birlikde, ýurdumyzyň ykdysadyýetinde hususy eýeçiligiň ähmiýetini we ornuny düýpli ýokarlandyrmak göz önünde tutuldy. Hususy eýeçiligi we hususy telekeçiligi ösdürmek maksady bilen, bu ugurda päsgelçilikleri we çäklendirmeleri aradan aýyrmak boýunça uly işler amala aşyryldy.

Ýurdumyzyň ykdysadyýetinde döwlete degişli kärhanalaryň sanyny azaltmak boýunça hem netijeli işler durmuşa geçirildi. Häzirki döwürde telekeçiler döwletiň goldaw bermeginde ykdysadyýetimiziň dürli ugurlarynda uly işleri alyp barýarlar. Halkara bäsleşiklerine işjeň gatnaşýarlar. Ýurdumyzyň telekeçileri dürli ýurtlarda öz wekilhanalaryny açýarlar. Häzirki döwürde olaryň alyp barýan işleriniň guwandyrjy netijeleri berýändigini aýratyn bellemek isleýäris.

Biz daşary syýasatda hem oňat netijeleri gazandyk. Dünýäniň dürli döwletleri bilen ikitaraplaýyn esasyda hem, halkara guramalarynyň çäklerinde hem özara gatnaşyklary bir maksada gönükdirip, yzygiderli ösdürdik. Ýurdumyzyň daşary syýasaty bitaraplyk, parahatçylyk söýüjilik, hoşniýetli goňsuçylyk we özara bähbitli hyzmatdaşlyk kadalaryna gyşarnyksyz eýermek esasynda amala aşyryldy.

Häzirki döwürde dünýäde türkmen bitaraplygyna sebitde we halkara derejesinde durnukly ýagdaýy emele getirmegiň möhüm we aýrylmaz düzüm bölegi hökmünde garalýar. Merkezi Aziýada

we onuň çäklerinden daşarda netijeli döwletara gatnaşyklaryny ýola goýmagyň, ynanyşmak ýagdaýyny emele getirmegiň we hoşniýetli goňşuçylygy ösdürmegiň möhüm guraly hökmünde ýokary baha berilýär. Bu ugurda alnyp barlan işleriň ählisi dünýäde ýurdumyzyň tutýan ornunyň berkemegine, Türkmenistanyň halkara abraýynyň has-da artmagyna uly itergi berdi.

Hormatly Ministrler Kabinetiniň agzalary! Hormatly adamlar! Mähriban halkymyz biziň alyp barýan syýasatymyzy giňden goldaýar, ýurdumyzyň ilatynyň ýaşaýyş şertlerini gowulandyrmak boýunça durmuşa geçirýän özgertmelerimize işjeň gatnaşýar.

Şonuň netijesinde, şeýle uly üstünlikleri gazanandygymyzy we belent sepgitlere ýetendigimizi men öňem ençeme gezek belledim we ýene-de bellemek isleýärim. Öz yhlasly we tutanýerli zähmeti bilen döwletimiziň ösüşine uly goşant goşan adamlaryň ählisine, ministrlikleriň we pudak edaralarynyň ýolbaşçylaryna, dürli pudaklarda işleýän adamlara tüýs ýürekden minnetdarlyk bildirýärim!

Hormatly Ministrler Kabinetiniň agzalary! Hormatly adamlar! Siziň bilşiňiz ýaly, 2016-njy ýyl ýubileý ýylydyr. Şu ýyl 25 ýaş döwletimiziň öz Garaşsyzlygyna eýe bolanyna 25 ýyl dolýar. Şoňa görä-de, şu ýyl biz mähriban halkymyzyň örän baý taryhy we medeni mirasyna daýanyp, eziz Watanymyzy özgertmekde uly üstünlikleri gazanmalydyrys. Şu ýyl öz önümizde goýan maksatlarymyza ýetmek üçin häzirki döwürde bize täze taslamalar, täze garaýyşlar, täze dolandyryş çözgütleri, täze kanunlar zerur. Şoňa görä-de, ýurdumyzyň ýolbaşçylary netijeli işleri alyp barmalydyrlar, döredijilik başlangyçlaryny öňe sürmelidirler.

Geçen ýylda ýurdumyzyň ykdysadyýetini ösdürmekde oňat netijeleriň gazanylandygyna garamazdan, entek ulanylmaýan mümkinçilikleriň köpdüginini bellemek isleýärim. Ykdysadyýeti dolandyrmagyň gurluşyny kämilleşdirmegi, dolandyryş işgärleriniň sanyny azaltmagy, ýerlerde ýolbaşçylaryň öz işiniň netijeleri üçin jogapkärçiligini ýokarlandyrmagy şol mümkinçilikleriň hatarynda görkezmek bolar. Şoňa görä-de, şu ýyldan başlap, ähli şäherleriň we etraplaryň häkimleriniň Ministrler Kabinetiniň mejlisleriniň birinde hasabat bermegi boýunça tejribäni ornaşdyrýarys.

Hormatly Ministrler Kabinetiniň agzalary! Hormatly adamlar! Şu ýyl biziň öňümüzde durýan wezipeler barada durup geçmek isleýäris.

A.Nurberdiýewa, Türkmenistanyň Mejlisi ýurdumyzyň kanunçylygyny kämilleşdirmek boýunça alnyp barylýan işleri dowam etmeli. Mähriban halkymyzyň demokratik gymmatlyklaryny nazara alyp, döwletimiziň hukuk we ykdysady esaslaryny has-da berkitmäge ýardam berýän täze kanunlary işläp taýýarlamaga aýratyn üns bermeli. Siz Ministrler Kabeti bilen bilelikde ýurdumyzyň Garaşsyzlygynyň 25 ýyllyk şanly baýramyny mynasyp garşylamak boýunça çäreleriň meýilnamasyny taýýarlamaly.

Şu ýylyň maý aýyna çenli ýurdumyzyň Konstitusiýasynyň rejelenen görnüşdäki taslamasyny taýýarlamaly we Ýaşulularyň maslahatyna seretmek we makullamak üçin bermeli. Şu ýylda Türkmenistanyň Mejlisiniň öňünde durýan wezipelere deputatlar bilen her ýyl geçirýän duşuşygymyzda has doly serederis.

Hormatly adamlar! Daşary syýasatymyz barada aýdanymyzda, ýurdumyzyň diplomatik işgärleriniň öňünde durýan wezipeler ýaňy-ýakynda dekabry aýynda doly ara alnyp maslahatlaşyldy. Şoňa görä-de, ýurdumyzyň diplomatik işgärleri «Türkmenistanyň daşary syýasat ugrunyň 2013–2017-nji ýyllar üçin Konsepsiýasyna» laýyklykda netijeli işleri alyp barmaly. Türkmenistanyň bähbitlerini yzygiderli goramaly. Dünýäniň dürli ýurtlary bilen özara bähbitli gatnaşyklary ösdürmek we berkitmek boýunça zerur çäreleri durmuşa geçirmeli. Daşary işler ministrligi şu ýylda ýurdumyzyň Hökümet wekiliýetiniň daşary ýurtlara boljak saparlarynyň, daşary ýurtlaryň Hökümet wekiliýetleriniň ýurdumyza saparlarynyň, şeýle hem halkara duşuşyklarynyň we maslahatlarynyň maksatnamalaryny işläp taýýarlamaly.

Ýurdumyzyň Garaşsyzlygynyň 25 ýyllyk şanly baýramy mynasybetli, şeýle hem ýurdumyzyň başlangyjy boýunça Birleşen Milletler Guramasynyň Baş Assambleýasy tarapyndan kabul edilen «Durnukly ösüş üçin halkara hyzmatdaşlygyny üpjün etmekde ulag-üstaşyr geçelgeleriniň orny» atly Rezolýusiýa laýyklykda geçiriljek çärelere düýpli taýýarlyk görmeli we bu çäreleri ýokary derejede

geçirmeli. Şonuň ýaly-da, ulag pudagynda halkara hyzmatdaşlygyny ösdürmäge bagyşlanyp, Aşgabatda geçiriljek halkara maslahatyna düýpli taýýarlyk görmeli.

B.Hojamämmedow, maliýe-ykdysady toplumyň ýolbaşçylary! Kabul edilen strategik, pudaklaýyn, maksatlaýyn we sebit maksatnamalarynda ileri tutulýan ugurlar bellendi. Şundan ugur alyp, ýurdumyzda ýokary ykdysady ösüş depginini saklamak, pudaklary döwrebap ýagdaýa getirmek we makroykdysady taýdan deňagramly ýagdaýy saklamak boýunça alnyp barylýan syýasaty dowam etmek siziň önüňizde we maliýe-ykdysady toplumyň ähli ýolbaşçylarynyň önünde durýan esasy wezipeleriň biridir.

Ykdysady ulgamyň durnukly bolmagyny, maýa goýum işjeňligini üpjün etmeli. Milli pulumyzyň we onuň satyn alyş ukybynyň durnukly bolmagy üçin zerur çäreleri görmeli. Daşary ýurtlara iberilýän önümleriň möçberlerini artdyrmaga we ätiýaçlyk daşary ýurt pulunyň goruny köpeltmäge aýratyn üns bermeli.

Puluň hümmetsizlenmek derejesini göz önünde tutulan möçberlerden ýokary geçirmän (6,6 göterim möçberde) saklamak, pul toplumyny kadalaşdyrmak we oňa gözegçilik etmek esasynda ýurdumyzyň ykdysadyýetini zerur möçberde pul serişdeleri bilen üpjün etmek, öňküsi ýaly, bank ulgamynyň önünde durýan esasy wezipeler bolmagynda galýar.

Şu ýyl hem ýurdumyzyň ilatynyň ýaşaýyş derejesiniň hilini has-da ýokarlandyrmak amala aşyrylýan durmuş syýasatynyň esasy maksady bolmalydyr. Bu wezipe saglygy goraýyş, bilim, medeniýet ulgamlarynyň işiniň netijelerini ýokarlandyrmak we hyzmatlar ulgamyna degişli ykdysady işiň beýleki görnüşleriniň netijeli bolmagyny üpjün etmek esasynda amala aşyrylmalydyr. Obalaryň, şäherçeleriň, etraplardaky şäherleriň we etrap merkezleriniň ilatynyň ýaşaýyş-durmuş şertlerini özgertmek boýunça Milli maksatnamany, şeýle hem beýleki milli maksatnamalary durmuşa geçirmek boýunça alnyp barylýan işleri dowam etmeli.

Ý.Kakaýew, nebitgaz toplumynyň ýolbaşçylary! Ýangyç-energetika pudagyny toplumlaýyn döwrebaplaşdyrmak boýunça alnyp barylýan işleri dowam etmeli. Şol sanda täze ýataklary

gözlemek, abadanlaşdyrmak, uglewodorod çig malyny çykarmak we gaýtadan işlemek boýunça taslamalary üstünlikli durmuşa geçirmeli. Türkmen energiýa serişdeleriniň täze gaz geçirijiler boýunça iberilýän ugurlaryny diwersifikasiýa ýoly bilen ösdürmegiň hasabyna energetika howpsuzlygyny üpjün etmek babatda alnyp barylýan işleri dowam etmeli. Strategik taýdan örän möhüm taslama bolan Türkmenistan–Owganystan–Pakistan–Hindistan gaz geçirijisiniň taslamasyny durmuşa geçirmek boýunça alnyp barylýan işleri has-da güýçlendirmeli.

Ýurdumyzyň nebiti gaýtadan işleýän pudagyny ösdürmegi dowam etmeli. Şu maksat bilen, Türkmenbaşydaky nebiti gaýtadan işleýän zawodlar toplumyny döwrebaplaşdyrmagyň çäklerinde nebitiň gaýtadan işlenişini çuňlaşdyrmak esasynda taýýar önümleri öndürmäge aýratyn üns bermeli. Nebit önümleriniň önümçiligine innowasion tehnologiýalary yzygiderli ornaşdyrmaly. Suwuklandyrylan gazyň öndürilýän we daşary ýurtlara iberilýän möçberlerini artdyrmak boýunça alnyp barylýan işleri dowam etmeli.

Ş.Durdylyýew we maýa goýum-gurluşyk toplumynyň ýolbaşçylary! 2016-njy ýyl üçin gurluşyk maksatnamasy örän giň gerimlidir. Şu ýyl 387 sany iri desgany gurup, ulanmaga bermek, şeýle hem 7 milliard amerikan dollaryndan gowrak möçberde maýa goýumlaryny özleşdirmek göz önünde tutulýar. Önümçilik-tehniki maksatly pudaklar, öňküsi ýaly, maýa goýumlaryny goýmakda ileri tutulýan ugurlar bolmagynda galýar. Bu pudaklarda köp sanly iş orunlary döredilýär. Bu ugurlara maýa goýumlarynyň esasy bölegi gönükdirilmelidir.

Ýurdumyzyň gurluşykçylary oba ilatynyň ýaşaýyş jaý şertlerini gowulandyrmak boýunça 5 milliard manada golaý serişde özleşdirmelidirler. Biz bu serişdeleri hassahanalaryň, saglyk merkezleriniň we öýleriniň, çagalar baglarynyň, orta mekdepleriň, medeniýet öýleriniň gurluşygyna we olaryň durkuny täzelemäge, şeýle hem ýaşaýyş jaýlaryny gurmaga gönükdirýäris. Şonuň ýaly-da, şäherlerde ýaşaýyş jaýlarynyň gurluşygyny güýçli depginler bilen dowam etmeli. Şäherde ýaşaýyş jaýlaryny döwlet serişdeleriniň hasabyna hem, hususy maýa goýumlarynyň hasabyna hem gurmaly.

Biz ýurdumyzyň sebitleriniň elektrik energiýasy bilen üpjünçiligini gowulandyrmak hem-de elektrik energiýasynyň daşary ýurtlara iberilýän möçberlerini artdyrmak boýunça alnyp barylýan işleri hem üstünlikli dowam ediris.

Nesip bolsa, biz 2017-nji ýylda ak mermere beslenen paýtagtymyz Aşgabatda V Aziýa oýunlaryny geçireris. Şoňa görä-de, Ş.Durdylyýew, Aşgabat şäheriniň häkimi we paýtagtymyzyň etraplarynyň häkimleri, siz şäheri bu örän möhüm waka doly taýýar etmek boýunça alnyp barylýan işleri has-da güýçlendirmeli. Halkara ölçeglerine laýyklykda, paýtagtymyzyň ýollaryny we köçelerini abadanlaşdyrmaly.

Köçeleriň we şaýollaryň bezelişine aýratyn üns bermeli. Häzirki döwürde, eger zerur bolsa, paýtagtymyzy abadanlaşdyrmak bilen bagly işlere goşmaça maliýe serişdelerini gönükdirmek we gurluşyk kompaniýalaryny çekmek meselesine seretmeli. Bu ugurda alnyp barylýan işleriň depginini has-da güýçlendirmeli. Şu ýylyň ahyryna çenli paýtagtymyzy gözelleşdirmek we onuň häzirki zaman keşbini emele getirmek boýunça alnyp barylýan işleri doly tamamlamaly.

E.Orazgeldiýew, welaýatlaryň we etraplaryň häkimleri, oba hojalyk toplumynyň ýolbaşçylary! Täze edaralary – Oba we suw hojalyk ministrligini hem-de Daşky gurşawy goramak we ýer serişdeleri baradaky döwlet komitetini, olaryň ýerlerdäki edaralaryny döretmek bilen bagly guramaçylyk meselelerini gysga möhletde çözmeli.

Oba hojalygynda özgertmeleri amala aşyrmagyň toplumlaýyn maksatnamasyny durmuşa geçirmegi dowam etmeli. Ýurdumyzyň oba hojalyk pudagyny ýokary girdejili pudaga öwürmeli. Şu maksat bilen, obasenagat toplumynyň köpugurly mümkinçiliklerini ulanmakda has täze, netijeli usullardan peýdalanmaly. Topluma ylmyň we tehnikaýyň öndebaryjy gazananlaryny, iň gowy dünýä tejribesini giňden ornaşdyrmaly.

Biz şu maksat bilen, ekologiýany goramaga, tohumçylyk işinde innowasion tehnologiýalary giňden ulanmaga, ösümlükleri we haýwanlary goramak boýunça zerur çäreleri amala aşyrmaga, ýer-suw serişdelerini netijeli ulanmak boýunça zerur işleri durmuşa geçirmäge köp möçberde maýa goýum serişdelerini gönükdirýäris.

Şu ýyl ýurdumyz boýunça 1 million 600 müň tonna galla, 1 million 50 müň tonna pagta öndürmeli.

Ähli hojalyklarda maldarçylyk önümleriniň öndürilişiniň möçberlerini artdyrmaly. Şeýle hem beýleki oba hojalyk ekinleriniň: gök-bakja önümleriniň, üzümiň, ir-iýmişleriň we miweleriň öndürilişini artdyrmaga aýratyn üns bermeli. Ýurdumyzyň şäherlerini we obalaryny, oba hojalygyny suw bilen doly möçberde üpjün etmek boýunça zerur çäreleri görmeli. Şu maksat bilen, suw desgalaryny, suw akabalaryny, suw göterijileri abatlamak we gurmak boýunça netijeli işleri alyp barmaly.

S.Satlykow, ulag we aragatnaşyk toplumynyň ýolbaşçylary! Biz şu ýyl hem ulag we aragatnaşyk pudaklaryny ösdürmäge uly möçberde maýa goýumlaryny gönükdireris. Ýewropany we Aziýany birleşdiren halkara demir ýolunyň mümkinçiliklerini netijeli ulanmaly. Toplumyň pudaklaryny döwrebaplaşdyrmak boýunça alnyp barylýan işleri dowam etmeli. Awtomobil, demir ýol, suw we howa ulaglary pudaklaryny täze tehnikalar bilen üpjün etmäge aýratyn üns bermeli. Demir ýol we howa menzillerini gurmak we olaryň durkuny täzelemek boýunça alnyp barylýan işleri dowam etmeli.

Ähli ministrlkler, pudak edaralary we ykdysadyýetiň döwlete dahylly däl pudagy boýunça daşalýan ýükleriň möçberini nazara alyp, ulaglaryň ähli görnüşleri bilen daşalýan ýükleriň umumy möçberini artdyrmaly. Ähli welaýat merkezlerinde häzirki zaman ýolagçy awtoulag menzillerini we howa menzillerini gurmak boýunça alnyp barylýan işleri dowam etmeli. Ýerli gatnawlar boýunça howa gatnawlaryny açmak meselesine aýratyn üns bermeli. Ýurdumyzyň söwda-deňiz flotuny ösdürmek boýunça zerur işleri durmuşa geçirmeli. Türkmenbaşy şäherindäki halkara deňiz portunyň gurluşygyny şu ýyl hem dowam etmeli.

2016-njy ýylda hem öýjükli aragatnaşyk ulgamyny, telewideniýäni ösdürmek boýunça alnyp barylýan işleri netijeli dowam etmeli. Aragatnaşyk ulgamyna türkmen aragatnaşyk emeli hemrasyny ulanmak arkaly kompýuter tehnologiýalaryny, internet aragatnaşygyny yzygiderli ornaşdyrmaly. Bu bolsa ýurdumyzyň ilatyna edilýän hyzmatlaryň, şol sanda internet, telefon we

öýjükli aragatnaşyk hyzmatlarynyň gerimini has-da giňeltmäge mümkinçilik berer.

S.Toýlyýew, bilim we ylym ulgamynyň ýolbaşçylary! Bilim we ylym ulgamy ýurdumyzyň alyp barýan döwlet syýasatynyň örän möhüm ugurlarynyň biridir. Şoňa görä-de, bu syýasaty durmuşa geçirmek boýunça amala aşyrylýan işlere – ýokary bilim, ylym ulgamlaryny kämilleşdirmäge, täze okuw mekdeplerini açmaga, bu ulgamlaryň maddy-enjamlaýyn binýadyny berkitmäge aýratyn üns bermeli. Şu ýylda umumy orta bilim berýän mekdepleriň we mekdebe çenli çagalar edaralarynyň ýurdumyz boýunça sany ep-esli artmalydyr. Şoňa görä-de, täze institutlar, mekdepler we mekdebe çenli çagalar edaralary üçin hünärmenleri taýýarlamak boýunça alnyp barylýan işleri has-da güýçlendirmeli.

Ösüşiň senagat-innowasion görnüşine geçilýän şertlerde biz ylym ulgamyna ýurdumyzyň ylmy-tehniki kuwwatyny artdyrmagyň we döwrebaplaşdyrmagyň örän möhüm şerti hökmünde garaýarys.

Şoňa görä-de, häzirki döwürde ylym ulgamyny ösdürmegiň 2021-nji ýyla çenli döwür üçin döwlet maksatnamasyny taýýarlamaly. Ylym ulgamyny ösdürmek döwletimizi ýakyn ýyllarda ösdürmegiň maksatnamasynda kesgitlenen ileri tutulýan ugurlara laýyklykda amala aşyrylmalydyr. Ýokary derejeli ylmy işgärleri, aspirantlary we doktorantlary taýýarlamak boýunça alnyp barylýan işleri dowam etmeli. Ylym ulgamyna, öňküsi ýaly, döwletimiz tarapyndan uly goldaw berler. Bu ulgamyň ylmy-enjamlaýyn binýadyny döwrebaplaşdyrmak boýunça alnyp barylýan işler dowam etdiriler.

Şoňa görä-de, ýurdumyzyň ylym we bilim ulgamlaryny dünýä derejesine çykarmak, ýaşlarymyzyň hemmetaraplaýyn sazlaşykly ösmegi, dünýägaraýşynyň giňelmegi üçin ähli şertleri döretmek siziň önüňizde durýan örän möhüm wezipeleriň biridir. Siz ähli ulgamlar we pudaklar üçin ýokary derejeli hünärmenleri, ýaş alymlary taýýarlamaga aýratyn üns bermeli.

Türkmenistanyň döwlet syýasatynyň beýleki bir ileri tutulýan ugruny – saglygy goraýyş ulgamyny ösdürmek boýunça alnyp barylýan işleri netijeli dowam etmeli. Häzirki döwürde bu

ulgamy ösdürmek boýunça döwlet syýasaty «Saglyk» Döwlet maksatnamasynyň çäklerinde amala aşyrylýar.

Ýurdumyzda sporty mundan beýläk-de ösdürmek boýunça alnyp barylýan işleri has-da güýçlendirmeli. Sportuň dürli görnüşleri bilen meşgullanmak üçin ähli zerur enjamlar bilen üpjün edilen täze stadionlaryň we sport desgalarynyň gurluşygyny dowam etmeli. Aşgabatda 2017-nji ýylda geçiriljek Ýapyk binalarda we söweş sungaty boýunça V Aziýa oýunlaryna taýýarlyk görmek boýunça toplumlaýyn çäreleri durmuşa geçirmek babatda netijeli işleri alyp barmaly. Olimpiýa şäherjigindäki esasy sport desgalarynyň gurluşygy tamamlanyp barýar. Olimpiýa şäherjiginiň desgalaryna hyzmat etjek işgärleri taýýarlamaly. Bu desgalarda halkara ýaryşlaryny guramaly. Türgenleri we tälimçileri taýýarlamaga aýratyn üns bermeli. Ýaşlarymyzy sport we olimpiýa hereketine işjeň çekmeli.

Ýurdumyzda halkara syýahatçylyk ulgamyny has-da ösdürmek boýunça alnyp barylýan işleri dowam etmeli. Ýurdumyzyň syýahatçylyk ulgamynda «Awaza» milli syýahatçylyk zolagyny ösdürmek, öňküsi ýaly, ileri tutulýan ugurlaryň biri bolar.

M.Ýazmuhammedowa, köpçülikleýin habar beriş serişdeleriniň ýolbaşçylary! Şu ýyl ýurdumyzda medeniýet işgärleriniň we sungat ussatlarynyň döredijilik hem-de hünär taýdan kämilleşmegi, ösmegi üçin giň mümkinçilikler açylýar. Hereket edýän teatrlardan we medeniýet öýlerinden başga-da, oba ýerlerinde köp sanly medeniýet öýlerini gurmak göz önünde tutulýar. Medeniýet ulgamynyň maddy-enjamlaýyn binýady has-da berkidiler. Dürli halkara medeni çärelere, şol sanda döwletimiziň Garaşsyzlygynyň 25 ýyllyk şanly baýramy mynasybetli dürli çärelere düýpli taýýarlyk görmäge we olary ýokary derejede geçirmäge aýratyn üns bermeli.

Teleradioýaýlymlarda berilýän gepleşikleriň we habarlaryň hilini ýokarlandyrmaga uly üns bermek zerur. Teleradioýaýlymlarda berilýän gepleşiklerde we habarlarda jemgyýetimiziň durmuşynda bolup geçýän oňyn özgertmeler giňden beýan edilmelidir. Ýurdumyzyň ýubileý ýylynda gazanýan ajaýyp üstünlikleri hemmetaraplaýyn açylyp görkezilmelidir. Mukaddes Garaşsyzlygymyzyň 25 ýyllyk şanly baýramy mynasybetli

guraljak ähli çärelere düýpli taýýarlyk görmeli we olary ýokary derejede geçirmeli,

P.Taganow, söwda toplumynyň ýolbaşçylary! Ýurdumyzyň söwda ulgamynyň häzirkizaman üpjünçilik ulgamlaryny emele getirmek boýunça alnyp barylýan işleri dowam etmeli. Aşgabat şäherinde we welaýatlarda täze söwda merkezleriniň we supermarketleriň gurluşygyny yzygiderli alyp barmaly. Döwlet haryt-çig mal biržasynyň işini has-da gowulandyrmak boýunça zerur çäreleri görmeli. 2016-njy ýylda hem telekeçilige döwlet tarapyndan goldaw bermek, öňküsi ýaly, telekeçiligiň ösmegini höweslendirmek boýunça çäreleriň we usullaryň giň toplumyny öz içine alar.

B.Ereşow, senagat toplumynyň ýolbaşçylary! Şu ýylda hem ýurdumyzyň senagat pudagyny ösdürmek boýunça alyp barýan syýasaty senagat pudaklaryny durnukly, innowasiýa esasynda ösdürmäge, milli ykdysadyýetimiziň ýokary derejede bäsleşige ukyply bolmagyny gazanmaga we şol derejede saklamaga gönükdirilmelidir. Şoňa görä-de, ýurdumyzda daşary ýurtlardan getirilýän harytlaryň ornuny tutýan önümleri öndürmäge, döwletimiziň haryt öndürijileriniň öndüren senagat önümleriniň dünýä bazarynda ornuny berkitmäge aýratyn üns bermeli. Şonuň esasynda hem Türkmenistanyň ykdysady we tehnologiýa ulgamlarynda howpsuzlygy üpjün etmek boýunça zerur işleri durmuşa geçirmeli.

Biz bäsleşige ukyply we eksporta niýetlenen harytlaryň önümçiligini guramagy, bu ugurda işleri we hyzmatlary ýola goýmagy dowam etmeli. Ilkinji nobatda, gaýtadan işleýän senagat pudaklaryny, hyzmatlar ulgamyny, ulag-kommunikasiýa ulgamyny ösdürmäge aýratyn üns bermeli. Şonuň esasynda hem ykdysady ösüşiň çig mal serişdelerine gönükdirilen bolmagyny ýuwaş-ýuwaşdan azaltmaly.

Özümizde öndürilen önümleriň hasabyna içerki bazary harytlar bilen üpjün etmek boýunça wezipeleri çözmek ugrunda alnyp barylýan işleri dowam etmeli. Şu maksat bilen, daşary ýurtdan getirilýän harytlaryň ornuny tutýan önümleri öndürýän kärhanalary döretmäge aýratyn üns bermeli. Örän iri senagat toplumlarynyň biri bolan Köýtendag etrabyndaky Garlyk tebigy duzlaryň ýatagynyň

binýadynda kaliý dökünlerini öndürýän dag-magdan toplumynyň gurluşygyny dowam etmeli.

Ýurdumyzda alnyp barylýan giň gerimli gurluşyk işlerinde gurluşyk serişdelerine islegleri kanagatlandyrmak üçin gurluşyk materiallary senagatynda dünýä ölçeglerine laýyk gelýän dürli görnüşli önümleri öndürmek boýunça alnyp barylýan işleri has-da güýçlendirmeli. Biz bu meseläni hereket edýän kärhanalary döwrebap ýagdaýa getirmek we täze kärhanalary gurup, ulanmaga bermek esasynda çözmelidiris.

Balyk hojalygy pudagynyň kärhanalaryny ösdürmek boýunça durmuşa geçirilýän çäreler hem şu maksatlara gönükdirilendir. Bu çärelerde balyk önümleriniň öndürilişini artdyrmak we hilini gowulandyrmak, balygy gaýtadan işlemegiň tehnologiýalaryny täzelemek göz önünde tutulýar.

Elektron senagatyny döretmek boýunça alnyp barylýan işleri dowam etmeli. Bu ugurda bellibir üstünlik gazanyldy. Şu ýyl hem elektron senagatynda bilelikdäki kärhanalaryň sanyny ep-esli artdyrmaly.

Hormatly Ministrler Kabinetiniň agzalary! Hormatly adamlar! Görşüňiz ýaly, şu ýyl üçin göz önünde tutýan maksatnamamyz örän giň gerimlidir. Bu maksatnamanyň ýerine ýetirilmegi üçin döwlet dolandyryş edaralarynyň, ähli derejedäki ýolbaşçylaryň üstüne aýratyn jogapkärçilik düşýär. Ähli ýolbaşçylar geçen ýyldaky ýaly agzybir we ýokary derejede guramaçylykly işlemelidirler. Öz öňlerinde goýlan ähli wezipeleri ýerine ýetirmek üçin zerur çäreleri görmelidirler.

Hormatly Ministrler Kabinetiniň agzalary! Hormatly adamlar! Şu günki mejlisimizi jemlemek bilen, eziz Watanymyz Türkmenistanyň bar bolan kynçylyklara garamazdan, parahatçylygy we howpsuzlygy goldamak, durmuş-ykdysady taýdan ösüş gazanmak, mähriban halkymyzyň ýaşayyş şertlerini has-da gowulandyrmak boýunça öňde goýlan beýik maksatlara ýetmek üçin öz saýlap alan ýoly bilen ynamly öňe barýandygyny bellemek isleýärin!

Men siziň ähliňize berk jan saglyk, alyp barýan işleriňizde uly üstünlikleri, mähriban halkyma bolsa, abadan we bagtyýar durmuş arzuw edýärin!



Türkmenistanyň Mejlisiniň deputatlary bilen duşuşykda edilen çykyş

(Aşgabat ş., 12.01.2016 ý.)

Hormatly deputatlar! Hormatly Ministrler Kabinetiniň agzalary! Türkmenistanyň Mejlisiniň deputatlary bilen duşuşyp, berkarar Watanymyzy ýokary depginler bilen ösdürmäge, mähriban halkymyzyň ýaşayyş-durmuş derejesini has-da ýokarlandyrmaga gönükdirilen wezipeleri ara alyp maslahatlaşmak indi asylyly däbe öwürüldi. Biz şu däbimize eýerip, täze – 2016-njy ýylyň başynda siziň bilen ýene-de duşuşarys.

Hormatly deputatlar! Şu günki duşuşygymyzyň başynda Türkmenistanyň Mejlisiniň 2015-nji ýylda hem ýurdumyzyň Ministrler Kabineti, degişli ministrlilikler we pudak edaralary bilen ysnyşykly işländigini, kanun çykaryjylyk boýunça köp işleri bitirendigini bellemek isleýärin.

Mejlis kanun çykaryjylyk işini çaltlandyrmak bilen birlikde ýerlerde, saýlaw okruglarynda deputatlar tarapyndan geçirilýän işleriň gerimini hem yzygiderli giňeldýär. Ýurdumyzda demokratiýany ösdürmek, döwletimiziň adam hukuklary babatdaky halkara borçnamalaryny ýerine ýetirmek bilen bagly möhüm işleri alyp barýar. Bu bolsa özüniň oňat netijelerini hem berýär. Şoňa görä-de, bu ugurda alnyp barylýan işleri mundan beýläk-de dowam etmeli.

Häzirki döwürde Esasy Kanunymyzy kämilleşdirmek bilen bir hatarda, «Türkmenistanda Adam hukuklary boýunça ygtyýarly wekil hakyndaky» Kanunyň taslamasyny taýýarlamak möhüm wezipe bolup durýar. Şoňa görä-de, Mejlisiň deputatlary bu ugurda geçirilýän işleri şu ýyl tamamlamak üçin zerur çäreleri görmeli. Şeýle hem halkara hukugynyň umumy ykrar edilen kadalaryna laýyklykda, adam söwdasyna garşy göreş babatda milli kanunçylyga zerur bolan üýtgetmeleri girizmeli.

Dünýäde terrorçylykly hereketleriň güýçlenmegi döwletleriň milli howpsuzlygyna, çäk bitewüligine, raýatlaryň konstitusion hukuklaryna we azatlygyna aýratyn howp salýar. Häzirki döwürde

dünýäde dini oňsukсыzlyk, din bilen bagly ýaragly çaknyşyklar, milli we dinara garşylyklaryň ýitileşmegi netijesinde bu mesele aýratyn üns berilmegini talap edýär. Dünýäde emele gelen howply ýagdaýlary göz önünde tutup, milli kanunçylyga seljerme işlerini geçirmeli we oňa şeýle ýaramaz ýagdaýlara garşy gönükdirilen degişli üýtgetmeleri girizmeli. Bu ugurda «Dine uýmak erkinligi we dini guramalar hakyndaky» Kanunyň rejelenen görnüşiniň taslamasyny taýýarlamak boýunça zerur işleri geçirmeli.

Hormatly deputatlar! Hukuk gorajy edaralarda amala aşyrylýan özgertmeleriň kanunçylyk binýadyny berkitmek boýunça alnyp barylýan işleri hem dowam etmeli. Häzirki döwürde Adalat ministrliginiň işini kämilleşdirmek, hukuk kadalarynyň berjaý edilişine gözegçiligi güýçlendirmek, raýatlaryň hukuklaryny we azatlyklaryny kepillendirmek boýunça netijeli işleri amala aşyrmaly. Şu maksatlardan ugur alyp, ýurdumyzda adalat ulgamynyň işini düzgünleşdirýän kanunyň kabul edilmegi bu wezipeleri durmuşa geçirmäge amatly şertleri döreder diýip pikir edýärim.

Hormatly deputatlar! Türkmenistanyň dünýä bileleşigine doly goşulmagy, halkara taslamalara işjeň gatnaşmagy ýurdumyzyň milli kanunçylygyny halkara hukugynyň umumy ykrar edilen kadalaryna laýyk getirmegi talap edýär. Şu maksat bilen, milli parlamentiň deputatlary Türkmenistanyň Adam hukuklary babatda halkara borçnamalarynyň we halkara ynsanperwer hukugynyň ýerine ýetirilmegini üpjün etmek boýunça Pudagara topar bilen degişli işleri geçirmeli we anyk teklipleri bermeli.

Häzirki döwürde Türkmenistanyň Prezidentiniň «Saglyk» Döwlet maksatnamasynyň we Oba Milli maksatnamasynyň çäklerinde hem giň gerimli işler alnyp barylýar. Adamlaryň saglygyny goramak, olar üçin ýokary ýaşaýyş-durmuş şertlerini döretmek, ilaty oňat hilli, howpsuz derman serişdeleri bilen üpjün etmek maksady bilen, şu ýyl «Derman üpjünçiligi hakyndaky» Kanunyň täze taslamasy taýýarlansa, maksadalaýyk bolar diýip pikir edýärim.

Şeýle hem geljegimiz bolan ýaş nesli sagdyn ösdürip we terbiýeläp ýetişdirmek möhüm wezipeleriň biridir. Şu wezipeden ugur alyp, «Ene süýdi bilen iýmitlendirmegi goramak hem-de wagyz etmek

we çaga ýýmit önümlerine bildirilýän talaplar hakyndaky» Kanunyň täze taslamasyny taýýarlamak göz önünde tutulýar. Şonuň ýaly-da, «Adamyň immun ýetmezçilik wirusy sebäpli döreýän keseliň (AIW ýokuşmasynyň) önüni almak hakyndaky» Kanunyň täze taslamasyny taýýarlamak meýilleşdirilýär.

Bulardan başga-da, şu ýyl Zähmet kodeksine üýtgetmeler we goşmaçalar girizmek we olary Türkmenistanyň Mejlisiniň deputatlarynyň garamagyna hödürlemek hem göz önünde tutulýar. Häzirki döwürde ýurdumyzda her bir maşgalanyň maddy üpjünçiligini yzygiderli gowulandyrmak boýunça möhüm işler amala aşyrylýar. Döwletimiziň bu ugurda alyp barýan işlerini hukuk taýdan berkitmek zerur bolup durýar. Şunuň bilen baglylykda, Maşgala kodeksine degişli üýtgetmeleri we goşmaçalary girizmek möhümdir. Şonuň bilen birlikde, Türkmenistanyň Ilaty durmuş taýdan goramak hakyndaky Kodeksine üýtgetmeler girizmek baradaky Kanunyň taslamasy işlenip taýýarlansa, maksadalaýyk bolar diýip pikir edýärim.

Hormatly deputatlar! Ýurdumyzda ekologiýany gorap saklamak, ilatyň suw serişdelerine bolan isleglerini doly kanagatlandyrmak, suwy hapalanmakdan we azalmakdan goramak hem häzirki döwrüň möhüm meselesidir. Şoňa görä-de, suw serişdelerini rejeli peýdalanmagy we goramagy guramaçylyk, hukuk we ykdysady taýdan düzgünleşdirýän Suw kodeksi şu günki günün talaplaryna laýyklykda täzeden kabul edilse, maksadalaýyk bolar diýip hasaplaýaryn.

Häzirki döwürde howany arassa saklamak hem dünýä jemgyýetçiliginiň önünde durýan derwaýys meseleleriň birine öwrüldi. Şoňa görä-de, arassa howany goramagyň hukuk esaslaryny kesgitleýän «Atmosferanyň howasyny goramak hakyndaky» Kanunyň taslamasyny taýýarlamak boýunça degişli işleri geçirmeli.

Ýurdumyzda amala aşyrylýan özgertmeler oba hojalyk pudagyny hem giňden gurşap aldy. Şunuň bilen baglylykda, telekeçileri oba hojalyk önümçiligine giňden çekmek, oba hojalyk ekinlerinden bol hasyl almak, azyk howpsuzlygyny berkitmek, ekinlere zyýan berijilere garşy göreşmek möhüm wezipelerdir. Şoňa görä-de, «Ösümlikleri goramak hakyndaky» Kanunyň taslamasyny taýýarlamak hem zerur bolup durýar.

Milli kanunçylykda ýerli häkimiýet edaralaryna örän giň hukuklar we mümkinçilikler berilýär. Muňa garamazdan, geçirilýän konstitusion özgertmelere laýyklykda bu edaralaryň ygtyýarlyklaryna täzeden seredilse, maksadalaýyk bolardy. Şu nukdaýnazardan, halk maslahatlarynyň, ýerine ýetiriji, ýerli häkimiýet edaralarynyň ygtyýarlyklaryny has-da giňeltmek boýunça hem zerur işleri geçirmeli.

Amala aşyrylýan konstitusion özgertmeleriň çäklerinde ýerli öz-özüňi dolandyryş edaralarynyň, hususan-da, Geňeşleriň ygtyýarlyklaryna aýratyn üns bermeli. Sebäbi, Geňeşler ýerlerde ilat bilen örän ýakyn aragatnaşykda bolýarlar. Raýatlarymyzyň gündelik zerurlyklary bilen bagly yzygiderli iş alyp barýarlar. Bu işleri kämilleşdirmek üçin bolsa Geňeşleriň ygtyýarlyklaryny giňeltmeli.

Biz ýurdumyzda medeni-durmuş maksatly örän köp desgalary we ýollary gurýarys. Bu desgalary dolandyrmak, olara eýelik etmek ýerli häkimiýet edaralarynyň paýyna düşýär. Şonuň üçin hem şol edaralaryň bu ugurdaky ygtyýarlyklary ýurdumyzyň Konstitusiyasynda giňden beýan edilse, maksadalaýyk bolar diýip pikir edýärim.

Bu işler alnyp barlanda, halkara tejribäni göz önünde tutmaly. Şeýle hem ata-babalarymyzyň bize miras goýan gymmatly tejribesinden ýerlikli peýdalanmaly. Türkmenistanyň Konstitusiyasynda ýerli häkimiýet edaralarynyň ygtyýarlyklaryny giňeltmäge aýratyn üns bermeli.

Şeýle hem gurluşyk babatda alnyp barylýan işleriň kanunçylyk binýadyny has-da kämilleşdirmek, binagärlik işinde ýüze çykýan gatnaşyklaryň hukuk, ykdysady we guramaçylyk esaslaryny kesgitlemäge gönükdirilen kanunlary taýýarlamak möhüm wezipedir.

Hormatly deputatlar! Biz bazar gatnaşyklary şertlerinde ylma esaslanýan ykdysady syýasaty alyp barýarys. Daşarky bazarlarda bäsleşige ukyply harytlaryň önümçiligini ýola goýmaga, içerki bazary ýurdumyzda öndürilen önümler bilen doly üpjün etmäge uly üns berýäris. Şoňa görä-de, bu gatnaşyklary düzgünleşdirýän kanunlary kabul etmek zerur bolup durýar. Dünýäde bolup geçýän çylşyrymly ykdysady we maliýe ýagdaýlarynyň milli ykdysadyýetimize edýän

täsirini azaltmak, ykdysadyýeti döwrüň talaplaryna laýyklykda ösdürmek hem örän möhüm meseledir.

Şoňa görä-de, ykdysadyýetiň ähli pudaklarynda hususy telekeçiligiň mümkinçiliklerini giňden peýdalanmak, telekeçilere döwlet tarapyndan goldaw bermek, ýurdumyzyň maliýe-ykdysady ulgamyny durnukly ösdürmek boýunça alnyp barylýan işleri dowam etmeli. Bu ugurdaky kanunçylyk namalaryny yzygiderli seljerip we kämilleşdirip durmaly. Döwlet serişdelerini rejeli peýdalanmak, býujet-salgyt, pul-karz gatnaşyklaryny düzgünleşdirmek, maýa goýum işjeňligini höweslendirmek, maliýe bazaryny ösdürmek boýunça alnyp barylýan işleriň gerimini giňeltmeli. Ätiýaçlandyryş hyzmatlaryny kämilleşdirmek, daşary ýurtlardan getirilýän harytlaryň ornuny tutýan önümleri öndürijileri goldamak, goşmaça iş orunlaryny döretmek ýaly möhüm ugurlarda hem milli kanunçylygy kämilleşdirmek boýunça alnyp barylýan işleri dowam etmeli.

Ýurdumyzda bedenterbiýäni we sporty ösdürmek döwletimiziň alyp barýan syýasatynyň ileri tutulýan ugurlarynyň biridir. Şoňa görä-de, häzirkä döwürde Aşgabatda 2017-nji ýylda geçiriljek V Aziýa oýunlaryna gowy taýýarlyk görmek, örän uly ähmiýetli, iri halkara sport çäresini ýokary derejede we guramaçylykly geçirmek we bu Oýunlary wagyz etmek we mahabatlandyrmak hem möhüm wezipeleriň biridir. Şoňa görä-de, «Meýletinçiler hakyndaky» hem-de «Mahabat hakyndaky» täze Kanunlary kabul etmek zerur diýip hasap edýärin.

Hormatly deputatlar! «Elektron resminama hakyndaky» Kanunyň hereket edýändigine garamazdan, häzirkä döwürde bu ugurdaky kanunçylygy has-da kämilleşdirmek zerur bolup durýar. Şu wezipeden ugur alyp, «Elektron resminamalar we elektron resminamalaryň dolanyşygy hakyndaky» täze Kanun kabul edilse, maksadalaýyk bolar diýip pikir edýärin.

Siziň bilşiňiz ýaly, biz 2016-njy ýyly «Mirasa sarpa goýmak, Watany özgertmek ýyly» diýip yglan etdik. Şunuň bilen baglylykda, medeniýet ulgamynyň işini düzgünleşdirýän kanunçylygy kämilleşdirmegi dowam etmeli. Şu maksat bilen, medeni gymmatlyklary goramak boýunça gatnaşyklary düzgünleşdirýän,

halkara medeni hyzmatdaşlygy ösdürmäge gönükdirilen «Gozgalýan medeni gymmatlyklary goramak, äkitmek we getirmek hakyndaky» täze Kanunyň taslamasy, şeýle hem «Kinematografiýa işi hakyndaky» Kanunyň taslamasy taýýarlansa we kabul edilse maksadalaýyk bolardy.

Häzirki döwürde Bitarap Watanymyz dünýäde ýokary depginler bilen ösýän, ykdysady taýdan kuwwatly, syýasy taýdan durnukly döwlet hökmünde tanalýar. Garaşsyz döwletimiziň halkara gatnaşyklarynda tutýan orny, daşary ýurtlar bilen ikitaraplaýyn we köptaraplaýyn esasyda geçirilýän çärelere, halkara guramalaryň işine gatnaşmagy bilen bagly ýüze çykýan hukuk gatnaşyklary ýurdumyzyň bu ugurdaky kanunçylygyny kämilleşdirmegi talap edýär.

Hormatly deputatlar! Şu ýerde Bitarap döwletimiziň alyp barýan daşary syýasat işini kanunçylyk taýdan üpjün etmäge uly ähmiýet berýändigimize siziň ünsüňizi çekmek isleýärin. Siziň daşary syýasat babatdaky esasy wezipeleriňiz Bitarap döwletimiziň halkara giňişlikde öňe sürýän başlangyçlaryny goldamakdan we wagyz etmekden ybaratdyr.

Şoňa görä-de, Bitarap döwletimiziň daşary syýasat ugrunyň täze Konsepsiýasyndan gelip çykýan üýtgetmeleri we goşmaçalary hereket edýän kanunçylyga girizmek baradaky teklipleri taýýarlamaly. Türkmenistanyň daşary ýurtlardaky diplomatik wekilhanalarynyň baştutanlarynyň üstüne jogapkärli wezipeler yüklenýär. Konsullyk edaralarynyň netijeli işlemegi hem döwletara gatnaşyklary ösdürmäge köp derejede ýardam edýär. Şoňa görä-de, «Adatdan daşary we Doly ygtyýarly ilçi hakyndaky», şeýle hem «Konsullyk gullugy hakyndaky» Kanunlary Türkmenistanyň daşary syýasat ugrunyň Konsepsiýasyna laýyklykda kämilleşdirmek boýunça netijeli işleri alyp barmaly.

Diplomatik gullugyň möhüm ugurlarynyň biri hem protokol işi bolup durýar. Şoňa görä-de, diplomatik işde toplanan tejribäni peýdalanyp we dünýä standartlaryna laýyklykda bu wezipäni amala aşyrmak üçin zerur bolan goşmaça hukuk esaslaryny döretmeli. Şu maksat bilen, «Döwlet protokoly hakyndaky» Kanunyň üstünde işlemegi maksadalaýyk hasaplaýaryn. Şeýle hem ýurdumyzyň

halkara gatnaşyklarynyň şertnamalaýyn-hukuk binýadyny has-da berkitmek bilen bagly işleri üstünlikli dowam etmeli.

Türkmenistanyň Mejlisiniň dürli ýurtlaryň parlamentleri bilen döreden parlamentara dostluk toparlarynyň sanyny artdyrmaly we parlament diplomatiýasynyň mümkinçiliklerinden netijeli peýdalanmaly. Ýurdumyzyň Mejlisi Birleşen Milletler Guramasynyň ýöriteleşdirilen edaralary we beýleki halkara guramalar bilen ýola goýlan özara bähbitli gatnaşyklary hem yzygiderli ösdürmeli.

Hormatly deputatlar! Görşüňiz ýaly, öňde uly we jogapkärli wezipeler durýar. Siziň bu wezipeleri üstünlikli amala aşyryjakdygyňyza, berkarar Watanymyzyň mukaddes Garaşsyzlygynyň 25 ýyllyk şanly baýramyny mynasyp garşylajakdygyňyza, eziz Diýarymyzy hemmetaraplaýyn ösdürmäge uly goşant goşjakdygyňyza berk ynanyryn.

Men size berk jan saglyk, maşgala abadançylygyny we bagtyýar durmuş, alyp barýan jogapkärli işiňizde uly üstünlikleri tüýs ýürekden arzuw edýärim.



Türkmenistanyň Sagdyn jemgyýet howpsuzlygyny goraýyş döwlet gullugynyň döredilmeginiň 8 ýyllyk baýramy mynasybetli onuň harby gullukçylaryna we işgärlerine gutlag

(18.01.2016 ý.)

Türkmenistanyň Sagdyn jemgyýet howpsuzlygyny goraýyş döwlet gullugynyň hormatly harby gullukçylary we işgärleri! Sizi Türkmenistanyň Sagdyn jemgyýet howpsuzlygyny goraýyş döwlet gullugynyň döredilmeginiň sekiz ýyllyk baýramy bilen tüýs ýürekden gutlaýaryn. Berkarar döwletimiziň bagtyýarlyk döwründe ata Watanymyzyň Garaşsyzlygyny pugtalandyrmak, mähriban halkymyzyň abadançylygyny üpjün etmek, agzybirligini we jebisligini has-da berkitmek ugrunda alyp barýan il-ýurt bähbitli, döwlet ähmiýetli işleriňizde size uly üstünlikleri arzuw edýärim.

Mähriban halkymyzyň abadan we bagtyýar durmuşda ýaşamagy onuň beden hem-de ruhy taýdan sagdynlygy bilen berk baglanyşyklydyr. Şu nukdaýnazardan, merdana halkymyzyň saglygyny goramak we berkitmek, jemgyýetimize sagdyn durmuş kadalaryny giňden ornaşdyrmak, köpçülikleýin bedenterbiýäni we sporty ösdürmek alyp barýan döwlet syýasatymyzyň möhüm ugurlarynyň biridir.

Häzirki döwürde berkarar döwletimizde raýatlarymyzy döredijilikli we halal zähmet çekmäge höweslendirmek, zyýanly endiklerden goramak boýunça köp işler edilýär. Bu asylly işe Sagdyn jemgyýet howpsuzlygyny goraýyş döwlet gullugy hem mynasyp goşant goşýar. Gullugyň işgärleri mukaddes borjuna ak ýürek bilen ýerine ýetirip, Garaşsyz Watanymyzyň we mähriban halkymyzyň bähbitleriniň goragynda durmak, ýurdumyzyň bedew bady bilen hemmetaraplaýyn ösmegine mynasyp goşant goşmak ugrunda uly işleri alyp barýarlar. Olar öz gulluk borçlaryny ata Watan üçin şirin janyny orta goýan merdana pederlerimiziň göreldesine eýerip,

edermen halkymyzyň mertliginden we gaýduwsyzlygyndan görelde alyp berjaý edýärler.

Edermen harby gullukçylar! Garaşsyz Türkmenistan sagdynlygyň we ruhubelentligiň ýurdy bolmak bilen, neşe serişdeleriniň we seri dumanladyjy maddalaryň bikanun dolanyşygyna we ulanylmagyna garşy barlyşyksyz göreş alyp barýar. Sagdyn jemgyýetimiziň berkararlygyny üpjün etmekde, watansöýüji we sagdyn nesli kemala getirmekde giň gerimli işleri amala aşyrýar.

Merdana ata-babalarymyz neşekeşligi berk ýazgarypdylar. Bu ýaramaz endige garşy göreşipdirler. Häzirki wagtda bu ýowuz nogsanlyga garşy döwlet derejesinde barlyşyksyz göreş alnyp barylýar. Neşekeşlikden, arakhorlukdan we temmäki tüssesiniň zyýanly täsirinden saplanmaga, sagdyn durmuş ýörelgelerini berjaý etmäge, arassa we netijeli zähmet çekmäge ýurdumyzda ähli mümkinçilikler döredilýär. Adamlaryň zyýanly endiklerden saplanmagy üçin yzygiderli wagyz-nesihat we düşündiriş işleri geçirilýär.

Sagdyn jemgyýet howpsuzlygyny goraýyş döwlet gullugynyň bu ugurda alyp barýan il-ýurt bähbitli işleri uly hormata mynasypdyr. Şonuň üçin hem berkarar döwletimiz tarapyndan gullugyň işini kämilleşdirmek üçin ähli tagallalar edilýär. Onuň maddy-enjamlaýyn binýady berkidilýär, harby gullukçylarynyň we işgärleriniň ýaşaýyş-durmuş hem-de iş şertleri yzygiderli gowulandyrylýar.

Nesip bolsa, biz şu ýyl Bitarap döwletimiziň mukaddes Garaşsyzlygynyň 25 ýyllyk şanly baýramyny giňden we dabaraly belläp geçeris. 2016-njy ýyl «Mirasa sarpa goýmak, Watany özgertmek ýyly» diýlip yglan edildi. Bu bolsa bütin halkymyzyň önünde, şol sanda, hormatly harby gullukçylar, siziň önüňizde hem belent wezipeleri goýýar. Siziň şu wezipelerden ugur alyp, merdana pederlerimizden miras galan Watana wepalylyk, harby kasama ygrarlylyk, mukaddes borjy ak ýürekden we halal ýerine ýetirmek ýörelgelerine eýerip, geljekde hem eziz Diýarymyzy özgertmäge, ýurdumyzyň asudalygyny, mähriban halkymyzyň abadan we bagtyýar durmuşyny üpjün etmäge uly goşant goşjakdygyňyza berk ynanýaryn.

Hormatly gullugyň harby gullukçylary we işgärleri! Sizi Türkmenistanyň Sagdyn jemgyýet howpsuzlygyny goraýyş döwlet gullugynyň döredilmeginiň sekiz ýyllyk baýramy bilen ýene-de bir gezek tüýs ýürekden gutlaýaryn.

Size berk jan saglyk, maşgala abadançylygyny, mukaddes harby borjuňyzy abraý bilen ýerine ýetirmek ugrunda alyp barýan jogapkärli işiňizde uly üstünlikleri arzuw edýärim.



Türkmenistanyň Ýaragly Güýçleriniň döredilmeginiň 24 ýyllygy hem-de Watan goragçylarynyň günü mynasybetli gullugyň serkerdelerine, esgerlerine, gullukçylaryna we harby talyplaryna gutlag

(27.01.2016 ý.)

Hormatly Watan goragçylary! Siziň ähliňizi Türkmenistanyň Ýaragly Güýçleriniň döredilmeginiň 24 ýyllygy hem-de Watan goragçylarynyň günü bilen tüýs ýürekden gutlaýaryn.

Mirasa sarpa goýmak, Watany özgertmek ýylynda bellän bu baýram döwletimiziň öz Ýaragly Güýçleriniň harby gullukçylaryna örän jogapkärli wezipäni ýerine ýetirmekde bildirän uly ynamynyň, çäksiz hormatynyň we olar hakda edýän aladasyňnyň aýdyň nyşanydyr. Siziň harby borjuňyzy hemişe päk ýürek bilen ýerine ýetirjekdigiňize, Watana wepalylygyň, harby kasama ygrarlylygyň belent nusgasyny görkezjekdigiňize, türkmen halkynyň watansöýüjilik, gaýduwsyzlyk, mertlik ýaly asyly döplerini mynasyp dowam etdirjekdigiňize berk ynanyaryn.

Eziz Watanymyzyň wepaly ogullary! Türkmen halkynyň münýyllyklardan gözbaş alýan şöhratly taryhy we baý milli harby mirasy bar. Merdana halkymyzyň bu gymmatly mirasy milli buýsanjymyzdyr. Siz diňe bir ýurdumyzyň taryhynda däl, eýsem, dünýä taryhynda hem öçmejek yz galdyran Oguz han, Togrul beg, Çagry beg, Görogly beg, Alp Arslan, Soltan Sanjar ýaly türkmen halkynyň beýik ogullaryna, gaýduwsyz gerçeklerine buýsanmaga doly haklysynyz.

Bitarap Türkmenistan häzirki wagtda parahatçylyk söýüjilik, hoşniýetli goňsuçylyk we giň halkara hyzmatdaşlyk syýasatyny gyşarnyksyz alyp barýar. Şol bir wagtyň özünde özbaşdak döwlet hökmünde öz Ýaragly Güýçleriniň ýokary goranyş kuwwatyny saklamaga, onuň maddy-enjamlaýyn binýadyny pugtalandyrmaga,

ýokary hünärli harby işgärleri taýýarlamaga gönükdirilen toplumlaýyn maksatnamany yzygiderli durmuşa geçirýär. Milli goşunymyz parahatçylygyň, ýurdumyzyň howpsuzlygynyň bähbitlerine, halkymyzyň abadan durmuşyny we erkin döredijilikli zähmetini goramaga hyzmat edýär. Bu ýörelgeler oňyn Bitaraplyk derejesine esaslanýan hem-de diňe goranmak häsiýetine eýe bolan Garaşsyz, hemişelik Bitarap Türkmenistanyň Harby doktrinasynda öz aýdyň beýanyňy tapýar.

Şoňa görä-de, siz ýurdumyzyň harby howpsuzlygyny we çäkleriniň bitewüligini üpjün etmegiň harby-syýasy, harby-ykdysady we harby-strategik esaslaryny kesgitleýän Garaşsyz, hemişelik Bitarap Türkmenistanyň Harby doktrinasynyň ýörelgelerini, maksatlaryny we wezipelerini gündelik harby gullugyňyzda gyşarnyksyz berjaý etmelisiňiz. Harby ylmyň we harby sungatyň ýurdumyzda we daşary ýurtlarda toplanan tejribesini yzygiderli özleşdirmelisiňiz. Watansöýüjiligiňiz, harby kasama we harby borja wepalylygyňyz hem-de ak ýürekliligiňiz bilen uly at-abraýa, belent mertebä mynasyp bolmalysyňyz.

Garaşsyz Watanymyzyň edermen gerçekleri! Berkarar döwletimiziň bagtyýarlyk döwründe milli goşunymyz merdana ata-babalarymyzyň parahatçylyk söýüjilik ýörelgelerini, halkymyzyň köpasyrlyk taryhynyň dowamynda kemala gelen harby tejribesini we harby sungatyny dowam edip, kämilleşdirip, ýokary söweşeň ukyba eýe bolan goranmak häsiýetli goşuna öwürldi, onuň maddy-enjamlaýyn binýady has-da pugtalandyryldy. Üstünlikli durmuşa geçirilýän giň gerimli harby özgertmeleriň çäklerinde ýurdumyzda milli harby hünärmenleriň täze nesli kemala geldi, harby gullukçylaryň hem-de olaryň maşgala agzalarynyň ýaşayyş-durmuş şertleri yzygiderli gowulandyryldy.

Döwletimiz geljekde hem ýurdumyzyň Ýaragly Güýçleriniň maddy-enjamlaýyn binýadyny berkitmäge we döwrebaplaşdyrmaga, harby işgärleri taýýarlamaga, şeýle hem berkarar Watanymyzyň edermen goragçylarynyň göwnējaý gulluk etmegi we olaryň maşgala agzalary üçin amatly durmuş şertlerini döretmäge aýratyn üns berer.

Merdana Watan goragçylary! Türkmenistanyň Garaşsyzlygynyň 25 ýyllyk şanly baýramy bellenip geçilýän Mirasa sarpa goýmak, Watany özgertmek ýylynda siziň öňüňizde möhüm we jogapkärli wezipeler durýar. Siziň bu wezipeleri üstünlikli amala aşyryjakdygyňyza, eziz Diýarymyzy hemmetaraplaýyn ösdürmäge uly goşant goşjakdygyňyza berk ynanyaryn.

Sizi Türkmenistanyň Ýaragly Güýçleriniň döredilmeginiň 24 ýyllygy hem-de Watan goragçylarynyň günü bilen ýene-de bir gezek tüýs ýürekden gutlaýaryn. Siziň ähliňize berk jan saglyk, uzak ömür, mukaddes harby gullugyňyzda uly üstünlikleri arzuw edýarin.



Türkmenistanyň Konstitusijasyny kämilleşdirmek boýunça Konstitusion toparyň mejlisinde edilen çykyş (Aşgabat ş., 2.02.2016 ý.)

Hormatly Konstitusion toparyň agzalary! Biz şu gün Türkmenistanyň Konstitusijasyny kämilleşdirmek boýunça Konstitusion toparyň nobatdaky mejlisini geçirýäris.

Häzirki döwürde döwletimiziň we jemgyýetimiziň durmuşynda amala aşyrylýan düýpli özgertmeleri kanunçylyk taýdan berkitmek örän möhüm wezipe bolup durýar. Şu wezipeden ugur alyp, biz Esasy Kanunymyzy dünýä ölçeglerine we döwrüň talaplaryna laýyk getirmek üçin 2014-nji ýylda konstitusion özgertmeleri geçirip başladyk. Häzire çenli bu ugurda köp işler edildi. Bu işler häzir hem dowam edýär.

Ýurdumyzyň Esasy Kanunyny kämilleşdirmek boýunça alnyp barylýan işlere raýatlarymyz, hünärmenler, ylmy işgärler, syýasy partiýalar we jemgyýetçilik guramalary, häkimiýet edaralary we ýaşulular işjeň gatnaşýarlar. Hormatly ýaşulularymyzdan, edara kärhanalardan, syýasy we jemgyýetçilik guramalaryndan, şeýle hem raýatlarymyzdan Esasy Kanunymyzy kämilleşdirmek bilen bagly köp sanly teklipler gelip gowuşýar. Bu tekliplere Türkmenistanyň Mejlisinde döredilen iş toparlarynda hemmetaraplaýyn seredilýär.

Geçirilen bu işleri nazara alyp, biz şu gün ýurdumyzyň Konstitusijasyny kämilleşdirmek bilen bagly esasy meseleleri siziň bilen ýene-de bir gezek ara alyp maslahatlaşmagy makul bildik.

Hormatly adamlar! Siziň bilşiňiz ýaly, Türkmenistan halkara gatnaşyklarynda oňyn Bitaraplyk syýasatyny alyp barýar. Garaşsyz döwletimiziň hemişelik Bitaraplyk hukuk ýagdaýy Birleşen Milletler Guramasynyň Baş Assambleýasynyň Rezolýusiýalary bilen iki gezek ykrar edildi.

Türkmenistan bu Rezolýusiýany Esasy Kanunynda beýan eden dünýäde ýeke-täk döwletdir. Şonuň üçin hem biz bu taryhy Rezolýusiýalara aýratyn ähmiýet bermegi maksat edinýäris. Ýurdumyzyň hemişelik Bitaraplyk hukuk ýagdaýyny Esasy Kanunymyzda has anyk beýan etmegi göz önünde tutýarys.

Şoňa görä-de, Türkmenistanyň Konstitusiýasynda Garaşsyz döwletimiziň Bitaraplyk hukuk ýagdaýy kesgitlenen kadalary täze maddada beýan etmegi maksadalaýyk hasaplaýarys. Şu wezipelerden ugur alyp, Esasy Kanunymyzyň 2-nji maddasynda Türkmenistan kanun esasynda hemişelik Bitaraplyk hukuk ýagdaýyna eýedir diýip bellesek, dogry bolar diýip pikir edýärim.

Şeýlelikde, biz dünýä bileleşigi tarapyndan ykrar edilen hemişelik Bitaraplygyň Garaşsyz döwletimiziň içeri we daşary syýasatynyň esasy bolup durýandygyny aýratyn nygtamagy göz önünde tutýarys.

Hormatly adamlar! Mähriban halkymyzyň ýaşayyş-durmuş derejesini yzygiderli ýokarlandyrmak berkarar döwletimiziň alyp barýan syýasatynyň ileri tutulýan ugurlarynyň biridir. Şunuň bilen baglylykda, Konstitusiýada döwletimiziň ykdysady işi adamyň we jemgyýetiň bähbitlerinden ugur alyp düzgünleşdirýändigini, mähriban halkymyzyň abadançylygynyň hatyrasyna durnukly ösüşi üpjün edýändigini beýan edilse, dogry bolar diýip hasaplaýaryn.

Adamyň we raýatyň hukuklarynyň hem-de azatlyklarynyň esaslaryny we borçlaryny kesgitleýän kadalar Konstitusiýada giňden beýan edilýär. Şunuň bilen baglylykda, gelip gowşan teklipler esasynda adam hukuklary bilen bagly maddalary kämilleşdirmek boýunça alnyp barylýan işleri dowam etmeli. Bu tekliplere dünýä tejribesini, halkara guramalarynyň esasy resminamalaryny hemmetaraplaýyn öwrenmek esasynda seretmeli. Şeýlelikde, ýurdumyzyň Konstitusiýasynda adamyň we raýatyň hukuklaryny has-da berkitmek bilen bagly teklipleri ýene-de bir gezek seljermeli.

Garaşsyz döwletimiz adam hukuklary we azatlyklary boýunça esasy halkara şertnamalaryna gatnaşýar. Şol şertnamalaryň kadalaryny öz milli kanunçylygyna işjeň ornaşdyrýar. Şoňa görä-de, bu möhüm meselä Türkmenistanyň Konstitusiýasynyň rejelenen görnüşiniň taslamasynda aýratyn ähmiýet berilse, maksadalaýyk

bolar diýip pikir edýäriň. Taslamada adam hukuklary we azatlyklary babatda döwrebap kadalar öz beýanyňy tapmalydyr. Her bir adamyň öz at-abraýyny we mertebesini goramaga hukugynyň bardygy, hiç bir ýagdaýyň şahsyýetiň mertebesini peseltmek üçin esas bolup durmaýandygy anyk beýan edilmelidir.

Hormatly adamlar! Berkarar Watanymyzda hemmetaraplaýyn özgertmeler üstünlikli amala aşyrylýar. Bu bolsa raýatlarymyzyň syýasy hukuklaryny doly kepillendirmek üçin giň mümkinçilikleri döredýär. Kämilleşdirilen Konstitusiýamyza ýurdumyzda köp dürli syýasy garaýyşlaryň we köp partiýaly jemgyýetiň ykrar edilýändigini baradaky kadalary girizmek boýunça hem teklipler gelip gowuşdy. Şol teklipler ýaşulular we hünärmenler tarapyndan goldanyldy. Bu düzgünleriň kämilleşdirilen Konstitusiýamyzda berkidilmegi ýurdumyzda demokratiýanyň yzygiderli ösýändigini aýdyň görkezýär.

Hususy telekeçiligi ösdürmäge Garaşsyz Watanymyzda uly üns berilýär. Telekeçileriň netijeli işlemeklerine giň ýol açylýar. Şoňa görä-de, Esasy Kanunymyzda her bir adamyň telekeçilik bilen meşgullanmagy, kanun bilen gadagan edilmedik beýleki ykdysady işi alyp barmagy üçin öz ukybyny we emlägini erkin peýdalanmaga bolan hukugy kepillendirilse, dogry bolar diýip pikir edýäriň.

Hormatly Konstitusion toparyň agzalary! Döwlet häkimiýetiniň ähli şahalarynyň ornuny we ygtyýarlyklaryny anyk kesgitlemek, olaryň halkymyza hyzmat etmekleri üçin amatly hukuk şertlerini döretmek hem möhüm meseleleriň biridir. Şonuň üçin hem Türkmenistanyň häkimiýet edaralary ulgamynyň konstitusion hukuk esaslaryny kesgitleýän bölüme üýtgetmeleri girizmek baradaky mesele doly öwrenildi. Bu ugurda döwleti hem-de jemgyýeti dolandyrmagyň milli we halkara tejribesi, şeýle hem gelip gowuşýan köp sanly teklipler göz önünde tutuldy. Şol teklipler Türkmenistanyň Ýaşulularynyň maslahaty, geňeş agzalary, halk maslahatynyň agzalary tarapyndan giňden goldaw tapdy.

Şunuň bilen baglylykda, Esasy Kanunymyza döwlet Baştutanynyň öz borçlaryny ýerine ýetirip bilmedik ýagdaýynda Prezident saýlanýança onuň ygtyýarlyklaryny Türkmenistanyň Mejlisiniň Başlygyna geçirmegi göz önünde tutýan kadalary

girizmek tekliþ edilýär. Bu teklibi ýaşulular hem, hünärmenler hem goldady. Şoňa görä-de, halk köpçüligi ara alyp maslahatlaşandan soň, bu mesele boýunça gutarnykly karara gelinse, dogry bolar diýip pikir edýärim.

Hormatly adamlar! Ýurdumyzyň Konstitusiýasyny kämilleşdirmek boýunça alnyp barylýan işlerde ýerli wekilçilikli we ýerine ýetiriji edaralaryň, ýerli öz-özünü dolandyryş ulgamynyň hukuk ýagdaýyna täzeden seretmek möhümdir. Bu edaralaryň ygtyýarlyklaryny, maliýe üpjünçilik we eýeçilik hukuk esaslaryny anyk kesgitlemegiň zerurdygyny oň hem belläp geçipdim. Şeýle zerurlykdan ugur alyp, bu ugurda alnyp barylýan işleri dowam etmeli.

Häzirki hereket edýän Esasy Kanunymyzyň 49-njy maddasynyň kadalary üýtgedilse, maksadalaýyk bolar diýip pikir edýärim. Ýerli wekilçilikli we ýerine ýetiriji edaralaryň Türkmenistanyň Konstitusiýasynda hem-de kanunlarynda bellenen tertipde ýerli döwlet dolandyryşyny amala aşyrýandygy beýan edilse dogry bolar. Şeýle edilmegi döwleti dolandyryş ulgamynyň has netijeli işlemeginiň hukuk esaslaryny berkider.

Kämilleşdirilen Konstitusiýamyzda halk maslahatlarynyň ygtyýarlyklaryny has giňden we anyk beýan etmek baradaky teklibe hem siziň ünsüňizi çekmek isleýärim. Halk maslahatlarynyň ýerli býujeti we bu býujetiň ýerine ýetirilişi hakyndaky hasabatly tassyklaýandyklary, kanunçylygy hem-de jemgyýetçilik tertibini gorap saklamaga, raýatlaryň hukuklaryny we kanuny bähbitlerini üpjün etmäge ýardam berýändikleri hakyndaky kadalar Esasy Kanunymyza girizilse, maksadalaýyk bolardy.

Şonuň ýaly-da, degişli çägi ykdysady, durmuş we medeni taýdan ösdürmek boýunça alnyp barylýan işler barada ýerine ýetiriji edaralaryň, ýagny häkimlikleriň ýolbaşçylarynyň habarlaryny diňleýändigini baradaky, şeýle hem halk maslahatlarynyň kabul eden kararlaryny degişli çäkde ýerine ýetirmegiň hökmanydygy baradaky konstitusion kadalary ýurdumyzyň Esasy Kanunyna goşmak tekliþ edilýär. Konstitusiýamyza şeýle kadalaryň girizilmegi bilen, ýerli wekilçilikli edaralar bolan halk maslahatlarynyň hukuk ýagdaýy has ýokary derejä çykarylar.

Hormatly adamlar! Şunuň bilen baglylykda, ýerli häkimiýetiň ygtyýarlyklarynyň ýerli wekilçilikli we ýerine ýetiriji edaralara degişli edilmegi Konstitusiýamyzyň kämilleşdirilen nusgasynda beýan edilse, maksadalaýyk bolar. Esasy Kanunyň rejelenen görnüşiniň taslamasynda ýerli öz-özünü dolandyryş edaralarynyň maksatlaryny hem-de wezipelerini has anyk kesgitlemek teklipl edilýär. Bu bolsa, meniň pikirimçe, şol edaralaryň jemgyýetde tutýan ornunyň ýokarlanmagyna getirer.

Dolandyryş ygtyýarlyklarynyň çäklerinde özbaşdak bolan ýerli öz-özünü dolandyryş edaralarynyň, ýagny Geňeşleriň işi hem ýokary derejede guralmagyny talap edýär. Şeýle edilmegi, ilkinji nobatda, degişli dolandyryş-çäk birliklerinde ýaşaýan raýatlarymyzyň işjeňligini ýokarlandyrar. Olaryň öz obalarynyň we şäherçeleriniň durmuşyna işjeň gatnaşmaklaryna giň mümkinçilikleri döredýip pikir edýäris.

Şoňa görä-de, Konstitusiýanyň kämilleşdirilen nusgasyna ýerli öz-özünü dolandyryşy ykrar edýän we kepillendirýän täze maddanyň goşulmagynyň möhüm ähmiýeti bardyr. Bu madda ýerli öz-özünü dolandyryş edaralarynyň öz ygtyýarlyklarynyň çäklerinde özbaşdakdygyny we döwlet häkimiýet edaralarynyň ulgamyna girmeyändigini görkezýän kadalar girizilmelidir.

Şunuň bilen baglylykda, özüne degişli emlägi dolandyrmak, jemgyýetçilik tertibini gorap saklamak boýunça ygtyýarlyklaryň Geňeşlere berilmegini hem göz önünde tutmaly. Olara zerur bolan maddy we maliýe serişdeleri bilen birlikde, kanun arkaly aýry-aýry ygtyýarlyklar hem berilse, dogry bolar diýip pikir edýäris.

Türkmenistanyň Konstitusiýasynyň rejelenen görnüşiniň ähli halkymyz tarapyndan ara alyp maslahatlaşmak üçin hödürlenýän taslamasynda bu teklipleriň girizilmegi Geňeşleriň hukuk ýagdaýyny berkitmekde möhüm ähmiýete eýe bolar.

Hormatly Konstitusion toparyň agzalary! Hormatly adamlar! Umuman, Esasy Kanunymyzyň rejelenen görnüşiniň taslamasynda anyk kadalary özünde jemleýän maddalaryň 143-si bolup, şolaryň 28-si täze maddalardyr. Olaryň 80-si bolsa täze kadalar goşulan ýa-da üýtgedilen maddalar bolup durýar.

Ýurdumyzyň Konstitusijasyny kämilleşdirmek boýunça öňe sürülýän käbir beýleki teklipler barada men Konstitusion toparyň öňki mejlislerinde we Türkmenistanyň Ýaşulularynyň maslahatynda eden çykyşlarymda belläp geçipdim. Şu gün bolsa has möhüm ähmiýete eýe bolan, köp gezek ara alnyp maslahatlaşylan meseleler barada ýene-de bir gezek durup geçdim.

Hormatly adamlar! Konstitusion toparyň garamagyna Esasy Kanunymyzyň rejelenen görnüşiniň taslamasy hödürlenýär. Bu taslamada toparyň öňki mejlislerinde agzap geçen tekliplerimiz hem göz önünde tutuldy. Eger-de, siz makullasaňyz, onda bu taslamany ähli halkymyzyň ara alyp maslahatlaşmagy üçin hödürlemeli.

Taslama çap edilenden soň gelip gowuşjak teklipleri ýene-de bir gezek doly öwrenmeli we Esasy Kanunymyzyň rejelenen görnüşiniň taslamasyny işläp taýýarlamaly. Konstitusijamyzyň rejelenen görnüşiniň gutarnykly işlenip taýýarlanan taslamasyny bolsa Ýaşulularyň şu ýyl Aşgabatda geçiriljek maslahatynda Mejlisiň deputatlarynyň kabul etmegi üçin hödürlemeli.

Häzirki döwürde esasy wezipe Türkmenistanyň Konstitusijasyna üýtgetmeleri we goşmaçalary girizmek boýunça işleri netijeli alyp barmakdan ybaratdyr. Her bir raýatyň işjeň gatnaşmagynda Esasy Kanunymyzyň rejelenen görnüşiniň taslamasyny ara alyp maslahatlaşyp, ony kabul etmäge düýpli taýýarlyk görmeli. Men bu işleri öz wagtynda we ýokary hilli geçirmegi Türkmenistanyň Mejlisiniň deputatlaryna tabşyrýaryn.

Türkmenistanyň Mejlisi bu mesele boýunça deputatlaryň, syýasy partiýalaryň, jemgyýetçilik guramalarynyň wekilleriniň we degişli hünärmenleriň gatnaşmagynda ýerlerde halk köpçüligi bilen duşuşyklary geçirse, köpçülikleýin habar beriş serişdelerinde çykyşlary gurasa, maksadalaýyk bolar diýip pikir edýärim.

Umuman, Garaşsyz, Bitarap döwletimiziň Konstitusijasyny kämilleşdirmek boýunça geçirilýän işleri halkymyza doly ýetirmeli. Geljekde hem bu ugurda alnyp barylýan işleri giň gerim bilen dowam etmeli.

Men ähli halkymyzyň, şol sanda Konstitusion toparyň agzalarynyň Garaşsyz döwletimiziň Konstitusijasyny kämilleşdirmäge işjeň

gatnaşjakdyklaryna, Esasy Kanunymyzy döwrüň talaplaryna laýyk getirmäge öz mynasyp goşantlaryny goşjakdyklaryna berk ynanyýaryn!

Hormatly adamlar! Şunuň bilen Türkmenistanyň Konstitusiýasyny kämilleşdirmek boýunça Konstitusion toparyň nobatdaky mejlisini geçirip gutaryýars.

Siziň ähliňize berk jan saglyk, abadan we bagtyýar durmuş, alyp barýan jogapkärli işleriňizde uly üstünlikleri arzuw edýärim!



Türkiýe Respublikasynyň eksport harytlarynyň sergisine gatnaşyjylara (9.02.2016 ý.)

Hormatly sergä gatnaşyjylar! Gadyrly myhmanlar! Sizi Mirasa sarpa goýmak, Watany özgertmek ýylynda Aşgabat şäherinde geçirilýän Türkiýe Respublikasynyň eksport harytlarynyň sergisiniň açylmagy bilen tüýs ýürekden gutlaýaryn. Bu serginiň iki ýurduň arasyndaky dost-doganlyk gatnaşyklaryny ösdürmekde möhüm ähmiýete eýe boljakdygyna berk ynanýaryn.

Häzirki wagtda Türkiýe Respublikasy biziň ýurdumyzyň iri söwda-ykdysady hyzmatdaşlarynyň biri bolup durýar. Garaşsyz, hemişelik Bitarap Watanymyzda ýaýbaňlandyrylan giň möçberli maksatnamalaryň we möhüm ähmiýetli taslamalaryň durmuşa geçirilmegine işjeň gatnaşýan türk işewürleri geljegi uly bolan türkmen bazarynda öz orunlaryny barha pugtalandyrýarlar. Türkiýäniň kompaniýalary türkmen hyzmatdaşlary bilen ysnyşykly iş alyp barýarlar. Olar ykdysadyýetiň dürli pudaklarynda bilelikdäki birnäçe taslamalary üstünlikli amala aşyrýarlar we bu ugurda netijeli hyzmatdaşlygy üstünlikli dowam etdirýärler.

Türkiýe Respublikasynyň eksport harytlarynyň sergisi iki doganlyk ýurduň arasyndaky özara bähbitli hyzmatdaşlygy has-da ösdürmäge, ygtybarly döwletara gatnaşyklary mundan beýläk-de giňeltmäge itergi berjek möhüm çäreleriň biridir. Ikitaraplaýyn söwda-ykdysady hyzmatdaşlygy giňeltmekde, harytlaryň eksportyny artdyrmakda, türk kompaniýalary hem-de maýadarlary bilen işewür gatnaşyklary mundan beýläk-de ösdürmekde, daşary ýurt maýa goýumlaryny milli ykdysadyýetimize giňden çekmekde bu serginiň, şeýle hem onuň çäklerinde geçirilýän türkmen-türk işewürler maslahatynyň ähmiýetiniň uly boljakdygyna ynanýaryn.

Hormatly myhmanlar! Eziz watandaşlar! Häzirki döwürde iki doganlyk döwletiň arasyndaky özara bähbitli gatnaşyklar ýokary depginler bilen ösýär hem-de hil taýdan täze derejä çykýar. Serginiň geçýän günleri Türkiýäniň dürli kompaniýalary özleriniň senagat

we eksport mümkinçiliklerini görkezerler. Olaryň arasynda ata Watanymyzda ýaýbaňlandyrylan giň möçberli özgertmeleriň durmuşa geçirilmegine gyzyklanma bildirýän, netijeli we uzakmöhletleýin hyzmatdaşlygy ýola goýmak üçin amatly şertlerden peýdalanmagy maksat edinýän täze kompaniýalaryň hem bardygyny bizi örän guwandyrýar.

Iki ýurduň arasyndaky özara bähbitli işjeň hyzmatdaşlygy giňeltmekde we bilelikdäki taslamalary amala aşyrmakda Ykdysady hyzmatdaşlyk boýunça hökümetara türkmen-türk toparynyň hem-de Türkmen-türk işewürler geňeşiniň möhüm ähmiýetiniň bardygyny bellemek isleýäris.

Hormatly adamlar! Gadyrly myhmanlar! Sizi Aşgabat şäherinde Türkiýe Respublikasynyň eksport harytlarynyň sergisiniň öz işine başlamagy bilen ýene-de bir gezek tüýs ýürekden gutlaýaryn.

Bu serginiň iki halkyň arasyndaky dost-doganlyk gatnaşyklaryny mundan beýläk-de pugtalandyrmaga ýardam etjekdigine berk ynanyaryn. Siziň ähliňize türkmen-türk hyzmatdaşlygyny has-da ösdürmek ugrunda alyp barýan asyly işleriňizde uly üstünlikleri tüýs ýürekden arzuw edýäris.



Diplomatik gullugyň işgärlerine hem-de «Türkmen diplomatiýasynyň taryhy, häzirki güni we geljegi» atly maslahata gatnaşyjylara

(18.02.2016 ý.)

Hormatly Türkmenistanyň diplomatik işgärleri! Gadyrly maslahata gatnaşyjylar! Siziň ähliňizi Türkmenistanyň diplomatik işgärleriniň güni hem-de bu baýrama bagyşlanyp geçirilýän «Türkmen diplomatiýasynyň taryhy, häzirki güni we geljegi» atly maslahatyň öz işine başlamagy bilen tüýs ýürekden gutlaýaryn!

Türkmenistanyň daşary syýasatyny netijeli amala aşyrmakda hem-de Bitarap döwletimiziň milli bähbitlerini goramakda esasy orun tutýan diplomatik gullugyň düzüminde yhlasly zähmet çekmek bilen, ýurdumyzyň dünýädäki abraýyny has-da artdyrmak, halkara gatnaşyklary ulgamynda eýeleýän ähmiýetli ornuny mundan beýläk-de berkitmek ugrunda alyp barýan işleriňizde size uly üstünlikleri arzuw edýärim!

Garaşsyz we hemişelik Bitarap Türkmenistan halkara giňişliginde dostlukly, ygtybarly we öz borçlaryna wepaly hyzmatdaş hökmünde uly abraýa eýe bolan döwletdir. Bu bolsa berkarar Watanymyzyň ählumumy parahatçylyk we howpsuzlyk, durnukly ösüş ugrundaky tagallalarynyň dünýä jemgyýetçiliginde uly goldaw tapýandygynyň aýdyň subutnamasydyr.

Hormatly maslahata gatnaşyjylar! Türkmenistanyň diplomatik gullugynyň işi dünýäniň ähli döwletleri bilen gatnaşyklarymyzy ösdürmekde we iri halkara guramalary bilen hyzmatdaşlygy has-da giňeltmekde öz beýanyny tapýar.

Bitarap döwletimiziň dürli ýurtlar bilen alyp barýan deňhukukly we özara bähbitli gatnaşyklary, Birleşen Milletler Guramasy, Ýewropa Bileleşigi, Ýewropada Howpsuzlyk we Hyzmatdaşlyk Guramasy, Garaşsyz Döwletleriň Arkalaşygy, Ykdysady Hyzmatdaşlyk

Guramasy hem-de beýleki abraýly halkara guramalary bilen birek-birege ynanyşmak ýörelgelerine esaslanýan hyzmatdaşlygy munuň aýdyň mysalydyr.

Birleşen Milletler Guramasy bilen strategik hyzmatdaşlygy alyp barmak Türkmenistanyň daşary syýasatynyň ileri tutulýan ugry bolup durýar. Sebäbi Birleşen Milletler Guramasynyň ählumumy ykrar edilen wezipeleri, ilkinji nobatda bolsa, dünýäde parahatçylygy we howpsuzlygy üpjün etmek üçin pugta esaslary döretmek boýunça alyp barýan işleri berkarar döwletimiziň hemişelik Bitaraplyk hukuk ýagdaýyna doly laýyk gelýär.

Garaşsyz döwletimiz saýlap alan we işjeň ýöredýän hemişelik Bitaraplyk daşary syýasatyny sebitde we dünýäde asudalyga, abadançylyga hem-de ösüş ugrundaky hyzmatdaşlyga gönükdirilen möhüm halkara başlangyçlaryny öňe sürmek we üstünlikli durmuşa geçirmek bilen utgaşykly alyp barýar.

Gadyrly maslahata gatnaşyjylar! Türkmen diplomatiýasynyň parahatçylyk söýüjilikli ýörelgeleri öz gözbaşyny ençeme asyrlaryň jümmüşinden alyp gaýdýar hem-de merdana halkymyzyň baý mirasyna we milli däp-dessurlaryna esaslanýar. Mirasa sarpa goýmak, Watany özgertmek ýylynda bu ýörelgeler aýratyn möhüm many-mazmuna eýe bolýar. Biz dünýä döwletleri we halklary bilen gatnaşyklarymyzy umumadamzat we milli gymmatlyklara hormat goýmak, taryha, medeniýete, ylma we bilime möhüm ähmiýet bermek esasynda alyp barýarys.

Garaşsyz we hemişelik Bitarap döwletimiz özüniň saýlap alan daşary syýasy ugry boýunça ynamly öňe barýar. Şu nukdaýnazardan, häzirkiki döwürde diplomatik gullugyň kanunçylyk binýadynyň berkidilmegi, täzeçe çemeleşmeleriň we usullaryň iş ýüzünde ulanylmagy, strategik häsiýetli ylmy barlaglaryň we syýasy seljermeleriň ulgamlary esasynda geçirilmegi, olaryň netijelerine we toplanan baý tejribä laýyklykda uzakmöhletleýin meýilleşdiriş işiniň döwrebap ýola goýulmagy möhüm wezipeleriň hatarynda durýar. Bu ugurda alnyp barylýan syýasatyň netijesinde ýurdumyzyň halkara giňişligindäki abraýy barha artýar we dünýäde tutýan orny täze belent derejelere çykýar.

Bitarap Türkmenistan bu gün Ýer ýüzüniň dürli sebitlerinde özüniň diplomatik wekilhanalarynyň we konsullyk edaralarynyň gerimini giňeltmek bilen, Günorta we Merkezi Ýewropa, Ortaýer deňzi, Aziýa–Ýuwaş umman sebiti, Latyn Amerikasy ýaly geljegi uly bolan ugurlar boýunça hyzmatdaşlygy işjeň ösdürýär.

Häzirki döwürde halkara giňişligindäki ýagdaýlara anyk göz ýetirmek, olary doly seljermek, bu ugurda ylmy taýdan esaslandyrylan teklipleri öňe sürmek ýurdumyzyň goňşy, sebit we dünýä döwletleri, şeýle hem abraýly halkara guramalary bilen hoşniýetli hem-de dostlukly, deňhukukly, özara bähbitli gatnaşyklary we hyzmatdaşlygy ösdürmek babatdaky wezipelerini çözmekde möhüm ähmiýete eýedir.

Siziň her biriňiziň ýurdumyzyň parahatçylyk we hoşniýetli goňşuçylyk ýörelgelerine esaslanýan daşary syýasatyny mundan beýläk-de iş ýüzünde üstünlikli durmuşa geçirmek boýunça uly yhlas bilen, tutanýerli zähmet çekjekdigiňize, öňde goýlan wezipeleri abraý bilen ýerine ýetirjekdigiňize berk ynanyryn!

Hormatly diplomatik işgärler! Sizi Türkmenistanyň diplomatik işgärleriniň günü, şeýle hem bu baýram mynasybetli geçirilýän «Türkmen diplomatiýasynyň taryhy, häzirki günü we geljegi» atly maslahatyň öz işine başlamagy bilen ýene-de bir gezek tüýs ýürekden gutlaýaryn!

Siziň ähliňize berk jan saglyk, bagtyýarlyk, abadançylyk we alyp barýan jogapkärli işleriňizde uly üstünlikleri arzuw edýärim!



Türkmenistanyň Döwlet baýdagynyň güni mynasybetli ýurduň halkyna gutlag (19.02.2016 ý.)

Mähriban halkym! Eziz watandaşlar! Sizi ýüreklerimize buýsanç we ylham berýän Türkmenistanyň Döwlet baýdagynyň güni bilen tüýs ýürekden gutlaýaryn! Asuda we parahat asmanda belentden parlaýan ýaşyl tugumyz beýik işlere galkyndyrýan, köňüllere ylham-joşgun berýän milli gymmatlygymyzdyr. Mirasa sarpa goýmak, Watany özgertmek ýylynda Döwlet baýdagymyzyň şanyna geçirilýän dabaralaryň asuda, abadan Watanymyza beýik söýgini, milli mukaddesliklerimize bolan ebedi hormaty, baky sarpany has-da pugtalandyrjakdygyna berk ynanyryn.

Baýdak her bir döwletiň garaşsyzlygyny we berkararlygyny görkezýän mukaddes nyşandyr. Ýigrimi dört ýyl mundan ozal – 1992-nji ýylyň 19-njy fewralynda Türkmenistan Watanymyzyň Garaşsyzlygynyň we özygtyýarlylygynyň, milli bitewüligimiziň ykrarnamasy hökmünde Döwlet baýdagymyz döredildi. Biz erkana pasyrdaýan ýaşyl tugumyza milli däplerimizi, Watan hakyndaky mukaddes düşüňjelerimizi özünde jemleýän gymmatlyk hökmünde aýratyn sarpa goýýarys.

Eziz Watanymyzyň beýik mukaddeslikleriniň hatarynda hemişelik orun alan Döwlet baýdagymyzda ynsanperwer ýörelgelere, dostlukly gatnaşyklara ähli döwürlerde uly ähmiýet beren merdana halkymyzyň milli ruhunyň synmaz alamatlary – taryhy hakydasy, mertebesi, buýsanjy aýdyň şöhlelenýär.

Döwlet baýdagymyzyň baky ýaşayşy we döredijiligi aňladýan ýaşyl reňkinde, milli agzybirligimizi alamatlandyrýan baş ýyldyz we ýarymaý şekillerinde, şanly taryhymyzdan söhbet açýan täsin haly göllerinde, parahatçylygy we bitaraplygy alamatlandyrýan zeýtun şahajyklarynda merdana pederlerimiziň erkin we garaşsyz Watan, berkarar döwlet hakyndaky beýik arzuwlary jemlenendir.

Türkmen halkynyň asylyly döplerinden we maksatlaryndan dörän ýaşyl tugumyz halkymyzyň şöhratly taryhyna we şu gününe uly buýsanç, geljegimize bolsa beýik ynam duýgularyny döredýär. Paýtagtymyz Aşgabat şäherinde, welaýat merkezlerinde, «Awaza» milli syýahatçylyk zolagynda Baýdak meýdançalarynyň döredilmegi bolsa halkymyzyň Döwlet baýdagymyza uly sarpa goýýandygyny aýdyň görkezýär.

Eziz watandaşlar! Biz Garaşsyz Watanymyzyň beýik geljeginiň şanyna Berkarar döwletimiziň bagtyýarlyk döwründe tutumly işleri durmuşa geçirýäris. Ýaşlarymyzyň sagdyn, bilimli we kämil bolup ýetişmegi üçin yzygiderli alada edýäris. Köp sanly sport desgalaryny, kämil tehnologiýalar bilen üpjün edilen ýokary okuw mekdepleriniň, hassahanalaryň, çagalar baglarynyň, orta mekdepleriň hem-de dürli edara-kärhanalaryň täze binalaryny gurup, ulanmaga berýäris. Eziz Diýarymyzyň obalaryny, şäherçelerini, etraplardaky şäherlerini we etrap merkezlerini abadanlaşdyrmak, ähli amatlyklary bolan ýokary hilli ýaşaýyş jaý toplumlaryny bina etmek, döwrebap ýollary gurmak, ulag-aragatnaşyk ulgamlaryny ösdürmek, öňdebaryjy tehnologiýalar bilen üpjün edilen iri senagat toplumlaryny döretmek boýunça uly işleri durmuşa geçirýäris.

Başymyzyň täji bolan eziz Watanymyza ak ýürekden hyzmat etmekden, berkarar döwletimiziň üstünliklerine hem-de rowaçlyklaryna buýsanmakdan belent bagt ýokdur. Milli guwanjymyza öwrülen Döwlet baýdagymyz parahatçylygyň, dostlugyň, hoşniýetliligiň nyşany hökmünde bütin dünýäde bellidir.

Ýaşyl tugumyz dünýä döwletleriniň baýdaklarynyň arasynda belentden pasyrydaýar. Bu bolsa mähriban halkymyzyň hem-de eziz Watanymyzyň uly abraýydyr. Biz dünýäniň köp ýurtlary bilen dostlukly gatnaşyklary ýola goýduk. Iri halkara guramalary, aýratyn-da, Birleşen Milletler Guramasy bilen özara bähbitli, giň möçberli hyzmatdaşlygy alyp barýarys. Türkmenistan bu gün Ýer ýüzüniň abraýly döwletleriniň hatarynda öz üstüne alan halkara borçnamalaryny doly berjaý edýän, sebitde we tutuş dünýäde parahatçylygyň, özara düşünişmegiň berkarar bolmagy ugrunda tagallalary birleşdirýän, geljegi uly hyzmatdaş döwlet hökmünde

tanalýar. Bitarap döwletimiziň syýasy, ykdysady we ynsanperwer ulgamlarda durmuşa geçirýän işleri halkara bileleşigi tarapyndan giňden goldanylýar we ykrar edilýär.

Mähriban halkym! Eziz watandaşlar! Sizi Garaşsyz, hemişelik Bitarap Türkmenistan Watanymyza bolan päk söýgimizi hem-de buýsanjymyzy alamatlandyrýan Döwlet baýdagymyzyň günü bilen ýene-de bir gezek tüýs ýürekden gutlaýaryn! Siziň ähliňize berk jan saglyk, uzak ömür, abadan we bagtyýar durmuş arzuw edýärim!

Goý, mähriban halkymyzyň bagtyýarlygynyň nyşany hökmünde Döwlet baýdagymyz hemişe asuda asmanda buýsançly parlap dursun!



Eýran Yslam Respublikasynyň XII ýöriteleşdirilen sergisine gatnaşyjylara (23.02.2016 ý.)

Hormatly sergä gatnaşyjylar! Gadyrly myhmanlar! Sizi Eýran Yslam Respublikasynyň XII ýöriteleşdirilen sergisiniň öz işine başlamagy bilen tüýs ýürekden gutlaýaryn. Mirasa sarpa goýmak, Watany özgertmek ýylynda geçirilýän bu serginiň iki dostlukly döwletiň arasyndaky däbe öwrülen özara bähbitli gatnaşyklary pugtalandyrmaga uly itergi berjekdigine ynanyaryn.

Eýranyň haryt öndürijileriniň Aşgabatda geçirilýän ýöriteleşdirilen sergisi dostlukly ýurduň kompaniýalarynyň gazanan täze üstünliklerini görkezmek üçin oňat şertleri döredýär. Bu kompaniýalar öz ugurlary boýunça öňdäki orunlary eýeleýärler we Eýranyň iri senagat merkezlerine wekilçilik edýärler. Bu sergi iki ýurduň arasyndaky söwda-ykdysady hyzmatdaşlygyň mundan beýläk-de berkidilmegine we giňeldilmegine, barha ösdürilýän özara bähbitli gatnaşyklaryň täze ugurlarynyň döredilmegine gönükdirilendir.

Garaşsyz, hemişelik Bitarap Watanymyzyň halk hojalygyna täze tehnologiýalary we ylmyň in soňky gazananlaryny ornaşdyrmakda, milli ykdysadyýetimizi dünýä ölçeglerine laýyklykda ösdürmekde we döwrebaplaşdyrmakda halkara hyzmatdaşlygyň ähmiýeti örän uludyr. Şoňa görä-de, biziň ýurtlarymyzyň arasynda uzak geljege gönükdirilen özara bähbitli gatnaşyklar yzygiderli ösdürilýär. Bu ugurda Ykdysady hyzmatdaşlyk boýunça bilelikdäki türkmen-eýran toparynyň, şeýle hem Türkmen-eýran işewürler maslahatynyň uly ähmiýetiniň bardygyny aýratyn bellemek isleýärim.

Hormatly myhmanlar! Eziz watandaşlar! Biziň doganlyk ýurtlarymyzyň taryhynda hem-de medeniýetinde köp sanly umumylyklar bar. Bu bolsa ýüzýyllyklaryň synagyndan geçip gelýän dostlukly gatnaşyklary häzirkä döwürde hil taýdan täze derejä çykarmaga we has-da pugtalandyrmaga giň mümkinçilikleri döredýär.

Serginiň dowamynda iki ýurduň işewürleri türkmen-eýran hyzmatdaşlygyny has-da pugtalandyrmaga ýardam etjek gepleşikleri geçirerler we häzirki döwürdäki gatnaşyklaryň örän möhüm ugurlaryny kesgitlemek boýunça pikir alşarlar. Munuň özi Eýran Yslam Respublikasynyň işewür toparlarynyň biziň ýurdumyz bilen söwda-ykdysady gatnaşyklary hemmetaraplaýyn giňeltmäge çalyşýandygyny görkezzer.

Hormatly myhmanlar! Gadyrly dostlar! Iki doganlyk ýurduň bazarlaryna harytlary we hyzmatlary çekmekde uly ähmiýeti boljak bu serginiň Türkmenistanyň we Eýran Yslam Respublikasynyň arasyndaky söwda-ykdysady gatnaşyklary mundan beýläk-de ösdürmäge, biziň döwletlerimiziň işewürler toparlarynyň özara bähbitli hyzmatdaşlygyny giňeltmäge, bilelikde işlemäge isleg bildirýän eýran kompaniýalary bilen hyzmatdaşlygy täze derejä çykarmaga giň mümkinçilikleri döretjekdigine ynanýaryn.

Türkmen we eýran halklarynyň dost-doganlyk gatnaşygynyň mundan beýläk-de pugtalandyrylmagyna, iki ýurduň arasyndaky söwda-ykdysady hyzmatdaşlygyň has-da ösdürilmegine gönükdirilen asylly işleriňizde uly üstünlikleri gazanmagyňyzy tüýs ýürekden arzuw edýärim.



Halkara zenanlar güni mynasybetli Türkmenistanyň enelerine, gelin-gyzlaryna gutlag (8.03.2016 ý.)

Eziz eneler! Mähriban gelin-gyzlar! Sizi tebigatyň täzedanlanýan, has-da gözelleşýän bahar paslynda giňden bellenýän Halkara zenanlar güni bilen tüýs ýürekden gutlaýaryn. Halkara zenanlar gününüň ýaşyl begrese beslenen bahar paslynyň ilkinji günlerinde baýram edilmegi tebigatyň bahar paslyndaky gözelligi bilen ähli zenanlaryň nuranalygynyň, mylaýymlygynyň, mähremliginiň hem-de bahar gülleri ýaly gözelliginiň sazlaşygyny emele getirýär. Goý, bu özboluşly halkara baýramyň şanyna geçiriljek dabaralar, medeni-jemgyýetçilik çäreleri mähriban enelerimiz, eziz uýalarymyz we gelin-gyzlarymyz, siziň kalbyňyzda şatlykly duýgulary, tolgundyryjy pursatlary, unudylmajak täsirleri galдыrsyn!

Mirasa sarpa goýmak, Watany özgertmek ýylynda Halkara zenanlar gününüň dabaralary aýratyn many-mazmuna we joşguna eýe bolýar. Milli mirasymyzy gorap saklamakda, öwrenmekde, baýlaşdyrmakda, wagyz etmekde hem-de geljekki nesillere ýetirmekde gelin-gyzlarymyzyň hyzmaty örän uludyr. Olaryň döredýän ajaýyp sungat eserleri dünýä sungatynyň genji-hazynasydyr, deňsiz-taýsyz gymmatlygydyr. Zenanlarymyzyň döredýän eserlerini, türkmen halylaryny, keşdelerini we beýleki el işlerini göreniňde, olaryň ruhy dünýäsiniň baýlygy, köňül arzuwlarynyň gözelligi, ýürekleriniň joşgunlylygy aýdyň görünýär.

Türkmen milli şaý-seplerinde, gelin-gyzlary wasp edýän sungat eserlerimizde durmuşyň gül-gunçalary hasaplanýan zenanlarymyzyň mertebesine halkymyzyň goýýan aýratyn hormaty öz beýanyny tapýar.

Hormatly zenanlar! Türkmen halkynyň baýdak ýaly gelin-gyzlarymyza goýýan sarpasy, jemgyýetimizde zenan mertebesi hemişe

belentdir. Döwletimiziň syýasy-jemgyýetçilik, durmuş-ykdysady we medeni-ynsanperwer ulgamlarynda zenanlarymyzyň tutýan orny örän uludyr. Bagtyýar gelin-gyzlarymyz häzirki döwürde döwlet, häkimiýet we dolandyryş edaralarynda, milli ykdysadyýetimiziň pudaklarynda, aýratyn hem ylym, bilim, medeniýet we saglygy goraýyş ulgamlarynda milli we döwlet maksatnamalarymyzyň üstünlikli durmuşa geçirilmegi ugrunda yhlasly we netijeli zähmet çekýärler.

Zenanlaryň kanuny bähbitlerini, hukuklaryny goramak, olary döwlet tarapyndan ýeňillikler bilen üpjün etmek türkmen jemgyýetini durnukly ösdürmegiň möhüm şertleriniň biri hasaplanylýar. Zenanlaryň erkana ýaşamagy we işlemegi, bilim almagy, hünär öwrenmegi, perzentlerini döwrebap terbiýelemegi üçin döwletimiz tarapyndan ähli şertler döredilýär.

«Zenan kalby» ordeniniň, «Ene mähri» diýen hormatly adyň döredilmegi, bu döwlet sylaglary bilen beýik özgertmelerimizi we iri möçberli maksatnamalarymyzy durmuşa geçirmekde bitiren aýratyn hyzmatlary, zähmetde, jemgyýetçilik durmuşynda gazanan uly üstünlikleri, eziz Watanymyza wepaly, sagdyn, ruhbelent nesilleri terbiýeläp ýetişdirmäge asylyly goşantlary üçin her ýylda zenanlarymyzyň sylaglanylmagy hem bizi örän guwandyrýar.

Eziz eneler! Mähriban gelin-gyzlar! Dana ata-babalarymyz: «Atadan oğla miras, eneden – gyza», «Oglan – ata, gyz – enä» diýen ýaly pähimleriň üsti bilen maşgalada, nesil terbiýesinde mähriban eneleriň ornuna uly ähmiýet beripdirler. Zenan öý-ojagyň bagtydyr. Enäniň ynamy, söýgüsi, ak patasy, her bir sözi kerem-keramatdyr. Giň dünýägaraýyşly, watançy, ahlak taýdan arassa nesilleri terbiýelemekde zenanlarymyzyň paýy uludyr. Mähriban enelerimiz maşgala ojalaryna guwanyp, ýaş nesli milli gymmatlyklarymyza sarpa goýmak, döp-dessurlarymyza, asylyly ýörelgelerimize eýermek ruhunda terbiýeleýärler.

Olar kämillik mekdebi, jemgyýetimiziň önbaşçylary bolup ýaşlara görelde görkezýärler wagyz-nesihat işlerine gatnaşýarlar. Olaryň hoş sözleri, güler ýüzleri, alkyşlary Berkarar döwletimiziň bagtyýarlyk döwrüniň uly rowaçlyklarynyň gözbaşydyr.

Mähriban eneler! Hormatly gelin-gyzlar! Sizi bahar gözelliklerine beslenip gelen, mähriban zenanlarymyza çäksiz buýsanjymyzyň, sylag-hormatymyzyň nyşany bolan Halkara zenanlar güni bilen ýene-de bir gezek tüýs ýürekden gutlaýaryn! Size berk jan saglyk, uzak ömür, maşgala abadançylygyny, asuda we bagtyýar durmuş, ýurdumyzyň gülläp ösmegi ugrunda alyp barýan işleriňizde uly üstünlikleri arzuw edýärim.

Goý, siziň güler ýüzüňiz hiç wagt solmasyn, durmuşyňyz mähirden, söýgüden, şatlykdan, bagtdan doly bolsun!



Gülçülik we bagçylyk boýunça halkara sergisine gatnaşyjylara

(8.03.2016 ý.)

Hormatly sergä gatnaşyjylar! Gadyrly myhmanlar! Sizi Mirasa sarpa goýmak, Watany özgertmek ýylynyň bahar paslynyň ilkinji günlerinde Aşgabat şäherinde guralýan Gülçülik we bagçylyk boýunça halkara sergisiniň öz işine başlamagy bilen tüýs ýürekden gutlaýaryn.

Gülçülik we bagçylyk boýunça halkara sergisiniň şu ýyl Halkara zenanlar gününde öz işine başlamagy ähmiýeti örän uly bolan bu çärä özboluşly öwüşgin berýär. Bu halkara sergisi Berkarar döwletimiziň bagtyýarlyk döwründe ýurdumyzy bagy-bossanlyga öwürmek boýunça durmuşa geçirilýän giň gerimli işleriň ýene-de bir mysalydyr. Türkmenistanda ajaýyp tebigatyň bezegi bolan daglarymyza, derýalarymyza, sähralarymyza, köllerimize, tokaýlarymyza aýawly garamak we olary baýlaşdyrmak döwlet syýasatymyzyň ileri tutulýan ugurlarynyň biri bolup durýar. Bu ugurda alnyp barylýan işleriň hilini ýokarlandyrmak we daşary ýurtly hünärmenler bilen tejribe alşylmak üçin halkara sergisiniň yzygiderli geçirilmegi örän möhümdir.

Täze taryhy döwürde daşky gurşawy goramak, tebigatyň baýlyklaryny aýawly saklamak we artdyrmak meseleleri ýurdumyzda üstünlikli durmuşa geçirilýän ekologiýa maksatnamasynyň ileri tutulýan möhüm ugry bolup durýar.

Aşgabat şäherini, welaýatlarymyzy, etraplarymyzydyr obalarymyzy bagy-bossanlyga öwürmek ýurdumyzyň ekologiýa abadançylygy hem-de ilatymyzyň ýaşaýyş-durmuşy üçin oňaly şertleri döretmekde örän möhüm ähmiýete eýedir.

Şunuň bilen baglylykda, ýurdumyzda her ýyl bag nahallaryny oturtmak boýunça ählihalk ýowarynyň geçirilmegi indi ajaýyp däbe öwrüldi.

Howanyň üýtgemegi boýunça Türkmenistanyň Milli strategiýasynyň, Türkmenistanyň Milli tokaý maksatnamasynyň kabul edilmegi, ýurdumyzy bagy-bossanlyga öwürmek işleriniň

has-da ýaýbaňlandyrylmagy, Hazaryň ekologiýa taýdan arassa kenarynda dynç alýanlar üçin amatly şertleriň döredilmegi adamlaryň durmuşynyň ýokary derejede bolmagyny üpjün edýär.

Hormatly halkara sergisine gatnaşyjylar! Birleşen Milletler Guramasynyň Baş Assambleýasynyň mejlislerinde ekologiýa we daşky gurşawy goramak, ekologiýa meselelerini çözmek boýunça çäreleri durmuşa geçirmek barada öňe sürýän tekliplerimiz hem-de başlangyçlarymyz Türkmenistanyň bu ugurda ählumumy tagallalara işjeň goşulýandygynyň aýdyň subutnamasydyr.

Özüniň ajaýyp tokaýlary, ýylyň бүтін dowamynda gök öwsüp oturan seýilgähleri, dürli baglary, özboluşly suw çüwdürimler toplumlary bilen göreni haýran edýän ýurda öwrülen Türkmenistan döwletimizde geçirilýän Gülçülik we bagçylyk boýunça halkara sergisi häzirki döwürde möhüm ähmiýete eýedir.

Hormatly sergä gatnaşyjylar! Siziň ähliňizi Gülçülik we bagçylyk boýunça halkara sergisiniň öz işine başlamagy bilen ýene-de bir gezek tüýs ýürekden gutlaýaryn.

Size berk jan saglyk, maşgala abadançylygyny, alyp barýan asylly işleriňizde uly üstünlikleri arzuw edýärim.



Türkmenistanyň Senagatçylar we telekeçiler birleşmesiniň döredilmeginiň 8 ýyllygy mynasybetli senagatçylaryň we telekeçileriň sergisine hem-de birleşmäniň agzalarynyň maslahatyna gatnaşyjylara (15.03.2016 ý.)

Hormatly sergä we maslahata gatnaşyjylar! Gadyrly myhmanlar! Sizi Türkmenistanyň Senagatçylar we telekeçiler birleşmesiniň döredilmeginiň sekiz ýyllygy mynasybetli ýurdumyzyň senagatçylarynyň we telekeçileriniň sergisiniň hem-de birleşmäniň agzalarynyň maslahatynyň açylmagy bilen tüýs ýürekden gutlaýaryn!

Berkarar döwletimiziň bagtyýarlyk döwründe telekeçilige döwlet tarapyndan goldaw bermek ýurdumyzy durmuş-ykdysady taýdan ösdürmegiň ileri tutulýan möhüm ugurlarynyň biridir. Ykdysadyýetimiziň pudaklaryny öňdebaryjy tehnologiýalar bilen üpjün etmek, ýokary hilli, bäsleşige ukyply önümleri öndürmek, ýurdumyzda azyk bolçulygyny döretmek boýunça önümizde goýan wezipelerimizi amala aşyrmakda hususy pudaga uly orun degişlidir.

Ýurdumyzyň telekeçileri milli ykdysadyýetimiziň dürli ugurlarynda, şol sanda senagatda, oba hojalygynda, gurluşykda, syýahatçylyk, söwda we durmuş hyzmaty ulgamlarynda, halk senetçiliginde hem-de beýleki ugurlarda ukyp-başarnyklaryny görkezýärler. Bu bolsa ýurdumyzyň ykdysady kuwwatyny has-da pugtalandyrmaga uly ýardam edýär. Türkmenistanyň hususy kärhanalarynyň, telekeçileriniň önümleri bu gün diňe bir içerki sarp edijilerimiziň isleglerini kanagatlandyrmak bilen çäklenmän, eýsem, daşary ýurtlaryň bazarlarynda hem barha giň orun alýar.

Türkmenistanyň Senagatçylar we telekeçiler birleşmesiniň agzalarynyň daşary ýurtlarda söwda öýlerini, wekilhanalary

döretmegi, halkara derejesinde geçirilýän çärelere işjeň gatnaşmagy daşary ýurtly hyzmatdaşlar bilen özara bähbitli işewür gatnaşyklary ýola goýmaga uly ýardam berýär.

Hususy kärhanalaryň şahergurluşyk işlerine, kabul edilen milli maksatnamalarymyzy durmuşa geçirmäge giňden çekilmegi ýurdumyzda telekeçiligi goldamak babatda alyp barýan döwlet syýasatymyzyň möhüm ugurlarynyň birine öwrüldi.

Häzirki döwürde tutuş ýurdumyz boýunça Türkmenistanyň Senagatçylar we telekeçiler birleşmesiniň agzalary tarapyndan ýaşayyş-durmuş we medeni ähmiýetli desgalaryň ýüzlerçesinde gurluşyk işleri alnyp barylýar. Ýurdumyzyň dürli sebitlerinde hususy gurluşyk kärhanalary tarapyndan döwrebap ýaşayyş jaýlary, mekdepler, çagalar baglary, sport toplumlary we durmuş maksatly beýleki desgalar giň gerim bilen gurlup, ulanmaga berilýär. Telekeçileriň «Awaza» milli syýahatçylyk zolagynda göz önünde tutulan desgalaryň gurluşygyna hem işjeň gatnaşýandyklary aýratyn bellennmäge mynasypdyr.

Hormatly sergä we maslahata gatnaşyjylar! Häzirki döwürde ýurdumyzda kiçi we orta telekeçiligi, hususy başlangyçlary sazlaşykly hem-de netijeli ösdürmek babatda amatly hukuk, ykdysady, maliýe we durmuş şertleri döredildi. Bu şertler salgyt ulgamynyň kämilleşdirilmegini, harytlaryň eksporty we importy bilen bagly amallaryň ýönekeýleşdirilmegini, ýeňillikli salgyt we karz şertlerini özünde jemleýär. Bu şertler hususy ulgamy depginli ösdürmek, Türkmenistanyň içeri bazaryny öz ýurdumyzda öndürilýän ýokary hilli önümler bilen üpjün etmek, milli önümlerimiziň daşary ýurtlara iberilýän möçberlerini artdyrmak, ýurdumyzyň milli ykdysadyýetinde hususy pudagyň tutýan ornuny mundan beýläk-de ýokarlandyrmak babatda göz önünde tutulan çäreleriň, döwlet maksatnamalarynyň üstünlikli durmuşa geçirilmegine uly itergi berýär.

Döwletimiziň jemgyýetçilik-syýasy durmuşynda telekeçileriň mynasyp orny bar. Türkmenistanyň Senagatçylar we telekeçiler partiýasynyň agzalary döwletimizde demokratiýanyň mundan beýläk-de pugtalandyrylmagyna, mähriban halkymyzyň abadançylygyna, berkarar Watanymyzyň rowaçlygyna gönükdirilen

durmuş-ykdysady syýasatyň üstünlikli amala aşyrylmagyna öz goşandyny goşýarlar.

Hormatly telekeçiler! Sizi ýurdumyzyň senagatçylarynyň we telekeçileriniň sergisiniň hem-de Senagatçylar we telekeçiler birleşmesiniň agzalarynyň maslahatynyň öz işine başlamagy bilen ýene-de bir gezek tüýs ýürekden gutlaýaryn! Türkmenistanyň Söwda-senagat edarasynyň Senagatçylar we telekeçiler birleşmesi bilen bilelikde geçirýän şu sergisiniň hem-de maslahatynyň ýurdumyzda telekeçiligi häzirki döwrüň talaplaryna laýyklykda hemmetaraplaýyn ösdürmekde, bu ugurda gazanylan üstünlikleri dünýä ýaýmakda, toplanan tejribeleri durmuşa ornaşdyrmakda uly ähmiýetiniň boljakdygyna berk ynanyaryn.

Siziň her biriňize berk jan saglyk, maşgala abadançylygyny, döwletimiziň ykdysady taýdan yzygiderli ösmegi ugrunda alyp barýan işleriňizde uly üstünlikleri arzuw edýärim!



Milli bahar baýramy – Halkara Nowruz güni mynasybetli Türkmenistanyň halkyna gutlag

(21.03.2016 ý.)

Mähriban halkym! Eziz watandaşlar! Sizi Mirasa sarpa goýmak, Watany özgertmek ýylynyň ajaýyp günlerinde giňden bellän Milli bahar baýramy – Halkara Nowruz güni bilen tüýs ýürekden gutlaýaryn! Bu ajaýyp halkara baýramynyň şanyňa geçiriljek dabaralaryň berkarar Watanymyzyň gülläp ösmegi üçin yhlasly zähmet çekýän, döredýän, gurýan eziz halkymyzyň bagtyýar durmuşyna gaýtalanmajak öwüşgin çäýjakdygyna berk ynanýaryn.

Birleşen Milletler Guramasynyň Bilim, ylym we medeniýet meseleleri boýunça guramasynyň (ÝUNESKO) Adamzadyň maddy däl medeni mirasynyň sanawyna girizilen Halkara Nowruz güni dünýä halklarynyň, şol sanda türkmen halkynyň özboluşly hem-de köpugurly belent ruhy we ahlak gymmatlyklaryny, taryhy-medeni däplerini beýan edýär. Asyrlaryň jümmüşinden gözbaş alyp gaýdýan Nowruz baýramy täzelenişe we döredijilige, parahatçylykly durmuşa ruhlandyrýar, hoşniýetli goňsuçylyk we birek-birege hormat goýmak däplerini pugtalandyrýar. Şoňa görä-de, bu baýram halkara medeni-ynsanperwer gatnaşyklaryny pugtalandyrmak üçin ägirt uly mümkinçilikleri döredýär.

Bu gadymy baýram birek-birege hormat goýmak, parahatçylyk söýüjilik, hoşniýetlilik ýörelgelerine esaslanýar. Medeni mirasymyzyň we köpasyrlyk däplerimiziň bitewüligini özünde jemleýän Nowruz baýramynyň halallyga, päklige, dogruçyllyga aýratyn orun berýän halkymyz üçin ähmiýeti örän uludyr.

Milli bahar baýramynyň – Halkara Nowruz gününüň ägirt uly ähmiýeti biziň günlerimizde hem aýdyň duýulýar, onuň many-mazmuny baýlaşdyrylýar. Bu baýram halkymyzy döredijilikli maksatlara we täze beýik işlere ruhlandyrýar, nesillerde beýik

buýsanjy, ynsanperwer häsiýetleri terbiýeleýär. Şoňa görä-de, mähriban halkymyzyň ruhy durmuşynda aýratyn möhüm orny eýeleýän Milli bahar baýramynyň şanyna gözel paýtagtymyz Aşgabat şäherinde, ýurdumyzyň ähli künjeklerinde häzirki döwrüň ösen talaplaryna laýyk gelýän medeni-durmuş maksatly täze desgalar ajaýyp toý sowgady hökmünde dabaraly açylýar. Bereketli saçaklarymyz giňden ýazylyp, dürli nygmatlar taýýarlanylýar. Halkymyzy jebisleşdirýän, nesillerde ynsanperwerlik we watansöýüjilik duýgularyny ösdürýän, baý mazmunly, köp öwüşginli dabaralar geçirilýär. Bu baýramçylyk çäreleri jemgyýetimiziň agzybirligini we bitewüliginu üpjün edýän gadymy däplere ygrarlydygymyza hem-de milli ýörelgelerimizi täze mazmun bilen baýlaşdyrýandygymyza aýdyň şaýatlyk edýär.

Milli bahar baýramy mynasybetli çäreleri ýokary derejede geçirmek maksady bilen, Ahal welaýatynyň Ak bugdaý etrabynda dabaralaryň geçirilýän ýerini «Nowruz ýaýlasy» diýip atlandyrdyk. Bu ýerde geçirilýän dabaralar Berkarar döwletimiziň bagtyýarlyk döwründe ýurdumyzyň batly depginler bilen ösýändigini görkezýär hem-de halkymyzy täze zähmet üstünliklerine ruhlandyrýar.

Eziz watandaşlar! Milli bahar baýramy hoşniýetli goňsuçylyk gatnaşyklary ýaly asyrlaryň jümmüşinden biziň günlerimize gelip ýeten asylyly däplerimiziň aýdyň nyşanydyr. Bu baýram täze durmuşyň başlanýandygyny, tebigatyň janlanýandygyny alamatlandyrýar. Mähriban halkymyz Nowruz bilen baglanyşykly ençeme pähimleri we nakyllary, rowaýatlary döredipdir. Bu bolsa merdana halkymyzyň nesilden-nesle geçip gelýän beýik ýörelgelerimizi mynasyp dowam etdirýändigini, medeni-ruhy gymmatlyklarymyza belent hormat goýýandygyny aýdyň görkezýär.

Tebigatyň ynsan kalbyna uly ruhabelentlik, jümle-jahana direliş hem-de täzeleniş bagyş edýän çagynda – Milli bahar baýramy günlerinde oba hojalygynda daýhançylyk we maldarçylyk bilen meşgullanýan watandaşlarymyz üçin örän jogapkärli we gyzgalaňly döwür başlanýar. Bereketli saçaklarymyzyň mele-myssyk nandan, datlylygy hem-de hümmetliligi bilen tapawutlanýan ir-iýmişlerden, gök-bakja we maldarçylyk önümlerinden – datly naz-nygmatlardan

dolup durmagy, sahawatly topragymyzdan öňýän hasylyň berekediniň egsilmezligi dileg edilip, täze hasylyň düýbi tutulýar.

Milli bahar baýramy diňe bir daýhanlarymyzy we maldarlarymyzy däl, eýsem, ykdysadyýetimiziň ähli ugurlarynda tutanýerli, döredijilikli we joşgunly zähmet çekýän halkymyzy täze, belent sepgitlere ýetmäge ruhlandyrýar. Şonuň üçin hem, nesillerimizi watansöýüjilik, ynsanperwerlik ruhunda terbiýelemäge, şöhratly geçmişimize, şu günümüze buýsanjy artdyrmaga, geljegimize beýik ynam döretmäge, jemgyýetimiziň kämilleşmegine ýardam edýän baýramlarymyza hormatymyz örän uludyr.

Mähriban halkym! Eziz watandaşlar! Sizi ýurdumyzda uly dabaralara beslenip giňden bellenip geçilýän Milli bahar baýramy – Halkara Nowruz günü bilen ýene-de bir gezek tüýs ýürekden gutlaýaryn!

Size berk jan saglyk, uzak ömür, maşgala abadançylygyny, asuda we bagtyýar durmuş arzuw edýärim! Goý, Nowruzyň belent joşguny, gaýtalanmajak gözelligi köňüllere hemişelik ornasyn!



Mebel we öý hojalyk harytlarynyň halkara sergisine gatnaşyjylara

(24.03.2016 ý.)

Hormatly sergä gatnaşyjylar! Hormatly adamlar! Sizi Aşgabat şäherinde geçirilýän Mebel we öý hojalyk harytlarynyň halkara sergisiniň öz işine başlamagy bilen tüýs ýürekden gutlaýaryn.

Berkarar döwletimiziň bagtyýarlyk döwründe ilatymyzyň ýaşaýyş-durmuş derejesini has-da ýokarlandyrmaga gönükdirilen döwlet maksatnamalarynyň üstünlikli durmuşa geçirilmegi netijesinde ýurdumyzyň ilaty ähli amatlyklary bolan ýaşaýyş jaýlary bilen üpjün edilýär. Şoňa görä-de, ýokary hilli döwrebap öý hojalyk harytlaryna, mebel önümlerine bolan isleg barha artýar. Şu gün öz işine başlaýan bu sergi hem Türkmenistanda her bir maşgalanyň eşretli durmuşda ýaşaýandygyny, maşgala abadançylygy üçin zerur bolan ähli durmuş şertleriniň üpjün edilýändigini aýdyň subut edýär.

Ýurdumyzyň halk hojalygynyň ähli pudaklarynda tutumly işler durmuşa geçirilýär. Häzirki zamanyň ösen talaplaryna laýyk gelýän kärhanalar gurulýar, halkara bazarlarynda uly isleg bildirilýän önümler öndürilýär. Şeýle hem hususy ulgamda önümçiligiň depginli ösüşine uly goldaw berilýär. Ýörite ykdysady zolaklarda köp görnüşli önümleri öndürmek üçin oňyn şertler döredilýär. Bu şertlerden netijeli peýdalanmagy başaýan türkmenistanly telekeçileriň diňe bir ýurdumyzyň içerki bazarlaryny üpjün etmek bilen çäklenmän, häzirki wagtda dünýä bazarynda hem öz ornuny giňeldýändigini bizi örän guwandyrýar.

Bu ulgamda ýetilýän sepgitlere öz mynasyp goşantlaryny goşýan Türkmenistanyň Senagatçylar we telekeçiler birleşmesiniň agzalary şu günki uly dabara bilen açylýan halkara sergisinde hem öz öndürýän ýokary hilli önümlerini görkezýärler.

Gadyrly myhmanlar! Hormatly sergä gatnaşyjylar! Alnyp barylýan giň gerimli özgertmeleriň çäklerinde ykdysadyýetiň döwlete dahylsyz pudagyny goldamak ileri tutulýan möhüm ugurlaryň biri bolup

durýar. Ýurdumyzyň jemi içerki önüminde hususy kärhanalaryň paýyny düýpli artdyrmak, ykdysadyýetde iň netijeli özgertmeleri üstünlikli durmuşa geçirmek boýunça uly işler alnyp barylýar. Halkara sergisiniň dowamynda türkmenistanly telekeçileriň mebel we öý hojalyk harytlarynyň önümçiligini ýokary derejede ýola goýmakda dünýä tejribesinden ugur alyp, uly üstünlikleri gazanýandyklaryna anyk göz ýetirmek bolar. Sebäbi, häzirki wagtda döwletimiz tarapyndan önüm öndürijileriň ähli ugurda dünýä ösüşi bilen aýakdaş gitmegi üçin döwlet derejesinde ähli mümkinçilikler döredilýär.

Gadyrly myhmanlar! Hormatly adamlar! Bu serginiň türkmen hünärmenlerine daşary ýurtly kärdeşleri bilen tejribe alyşmaga, dürli kärhanalaryň we guramalaryň wekilleriniň, şeýle hem hususy telekeçileriň we hyzmatdaşlaryň arasynda köp sanly duşuşyklary hem-de gepleşikleri geçirmäge, täze hyzmatdaşlar bilen özara bähbitli gatnaşyklary ýola goýmaga giň mümkinçilikleri döretjekdigine berk ynanyň.

Sizi Mebel we öý hojalyk harytlarynyň halkara sergisiniň öz işine başlamagy bilen ýene-de bir gezek tüýs ýürekden gutlaýaryn. Siziň ähliňize berk jan saglyk, uzak ömür, alyp barýan işleriňizde uly üstünlikleri arzuw edýärim!



Türkmenistanyň Daşoguz şäheriniň GDA-nyň medeni paýtagty diýlip yglan edilmegi mynasybetli geçirilýän dabara gatnaşyjylara

(30.03.2016 ý.)

Gadyrly myhmanlar! Eziz watandaşlar! Sizi Daşoguz şäheriniň Garaşsyz Döwletleriň Arkalaşygynyň medeni paýtagty diýlip yglan edilmegi mynasybetli geçiriljek çärelere badalga bermek dabarasy bilen tüýs ýürekden gutlaýaryn. Size berk jan saglyk, maşgala abadançylygyny, döredijilik üstünlüklerini arzuw edýärim.

Dünýä döwletleri bilen hoşniýetli hyzmatdaşlygy barha ösdürýän Garaşsyz, hemişelik Bitarap Türkmenistan häzirki döwürde taryhy özgerişlere beslenip, ykdysady taýdan has-da kuwwatlanýar. Ýurdumyzda amala aşyrylýan giň gerimli maksatnamalar bagtyýar halkymyzy täze zähmet ýeňişlerine ruhlandyrýar. Milli ykdysadyýetimiziň ösmegi türkmen jemgyýetiniň täze derejelere göterilmegi, milli medeniýetimiziň mundan beýläk-de ösdürilmegi üçin zerur şertleri döredýär.

Häzirki döwürde biz dünýä döwletleri bilen ýola goýan özara bähbitli, deňhukukly hyzmatdaşlygy üstünlikli dowam etdirýäris. Berkarar döwletimiziň bagtyýarlyk döwründe ýurdumyzda we dünýä döwletlerinde geçirýän medeni çärelerimiz Bitarap Watanymyzyň halkara abraýyny barha belende göterýär.

Mirasa sarpa goýmak, Watany özgertmek ýylynda ýurdumyzyň Daşoguz şäheriniň Garaşsyz Döwletleriň Arkalaşygynyň medeni paýtagty diýlip yglan edilmegi Türkmenistan bilen Garaşsyz Döwletleriň Arkalaşygyna agza döwletleriň arasynda medeni hyzmatdaşlygy has-da ösdürmekde, milli mirasymyzy, medeni gymmatlyklarymyzy dünýä ýaýmakda möhüm ähmiýete eýedir.

Gadyrly dostlar! Hormatly myhmanlar! Müňýyllyklaryň jümmüşinden gözbaş alyp gaýdýan milli medeni mirasymyzyň,

däp-dessurlarymyzyň mekany bolan Daşoguz şäheri Berkarar döwletimiziň bagtyýarlyk döwründe döwrebap özgerişlere beslenip, barha gülläp ösýär.

Beýik Ýüpek ýolunyň çatrygynda ýerleşen gadymy Daşoguz topragy türkmen halkynyň şöhratly taryhynda mynasyp orny eýeleýär. Bu gadymy toprakda Mahmyt Zamaňsary, Mahmyt Pälwan, Aşyk Aýdyň pir, Nurmuhammet Andalyp, Abdylla Şabende, Gurbanaly Magrupy ýaly akyldarlar, alymlar, şahyrlar dürli döwürlerde ýaşapdyrlar we ajaýyp eserleri döredipdirler. Milli aýdym-saz sungatymyzyň özboluşly ugurlarynyň biri bolan dessançylyk däbiniň Daşoguz topragynda has ýörgünli bolmagy halkymyz üçin aýratyn buýsançlydyr. 2015-nji ýylda halkymyzyň «Görogly» şadessanynyň Birleşen Milletler Guramasynyň Bilim, ylym we medeniýet meseleleri boýunça guramasynyň (ÝUNESKO-nyň) Adamzadyň maddy däl medeni mirasynyň görnükli nusgalarynyň sanawyna girizilmegi bolsa milli maddy däl medeni mirasymyza halkara derejede uly hormat goýulýandygyna şaýatlyk edýär.

Daşoguz şäheriniň Garaşsyz Döwletleriň Arkalaşygynyň medeni paýtagty diýlip yglan edilmegi mynasybetli geçiriljek çärelere badalga bermek dabarasyna gatnaşyjylaryň Köneürgenç ýadygärlikler toplumyna baryp, taryhy ýadygärliklerimiz bilen tanyşmaklary türkmen halkynyň baý medeni mirasyny, ruhy gymmatlyklaryny öwrenmekde we daşary ýurtlarda wagyz etmekde, şeýle hem türkmen medeniýetiniň gadymylygyny dünýä ýaýmakda özboluşly ähmiýete eýedir. Ýurdumyza gelýän syýahatçylarda, jahankeşdelerde aýratyn gyzyklanma döredýän Köneürgenç ýadygärlikler toplumy türkmen halkynyň milli mirasyny, şöhratly taryhyny, gadymy gymmatlyklaryny özünde jemleýän ajaýyp ýerleriň biridir.

Daşoguz şäheriniň 2016-njy ýylda Garaşsyz Döwletleriň Arkalaşygynyň medeni paýtagty diýlip yglan edilmegi mynasybetli ýurdumyzda Garaşsyz Döwletleriň Arkalaşygyna agza döwletleriň, şeýle hem Türkmenistanyň meşhur alymlarynyň, taryhçylarynyň, muzeý işgärleriniň, medeniýet we sungat ussatlarynyň gatnaşmaklarynda birnäçe halkara derejedäki çäreleri geçirmek göz önünde tutulýar. Bu çäreler halkymyzyň ruhy gymmatlyklaryny has-

-da baýlaşdyrmakda, medeni mirasyny gorap saklamakda we wagyz etmekde möhüm ähmiýete eýe bolar.

Biz Mirasa sarpa goýmak, Watany özgertmek ýyly mynasybetli ýurdumyzda we dünýä döwletlerinde geçirilýän medeni çärelere uly ähmiýet berýäris. Çünki halkara derejede geçirilýän şeýle çäreler dünýäde parahatçylygyň, dost-doganlygyň dabaralanmagyna, milli medeniýetimiziň we sungatymyzyň dünýä ýaýylmagyna uly itergi berýär.

Eziz watandaşlar! Hormatly myhmanlar! Siziň ähliňizi Daşoguz şäheriniň Garaşsyz Döwletleriň Arkalaşygynyň medeni paýtagty diýlip ygylan edilmegi mynasybetli geçiriljek çärelere badalga bermek dabarasy bilen ýene-de bir gezek tüýs ýürekden gutlaýaryn. Size berk jan saglyk, uzak ömür, abadan we bagtyýar durmuş, döredijilik üstünlüklerini arzuw edýärim.



«Suw damjasy – altyn dänesi» baýramy mynasybetli Türkmenistanyň suw hojalyk işgärlerine, oba zähmetkeşlerine we бүтін halkyna gutlag

(2.04.2016 ý.)

Eziz watandaşlar! Gadyrly suw hojalyk işgärleri! Sizi Berkarar döwletimiziň bagtyýarlyk döwründe ýurdumyzda her ýylyň aprel aýynda giňden we dabaraly bellenýän «Suw damjasy – altyn dänesi» baýramy bilen tüýs ýürekden gutlaýaryn! Siziň her biriňize berk jan saglyk, maşgala abadançylygyny, ýurdumyzyň ykdysady kuwwatyny berkitmek we eziz Watanymyzy has-da ösdürmek ugrunda alyp barýan işleriňizde uly üstünlikleri arzuw edýärin!

Ýaşayşyň we bolçulygyň gözbaşy bolan mukaddes suw tebigaty janlandyrýar, giň giden sähralarymyzy gülzarlyga hem-de bereket mekanyna öwürýär. Şonuň üçin hem suwuň gadyr-gymmatyny, sarpasyny belent tutan halkymyz asyrlarboýy onuň her damjasyny altyn dänesine deňäpdir. «Suw – atadyr, ýer – ene», «Suwly ýer – gül, suwsuz ýer – çöl», «Suw ýygnanyp köl bolar, köp ýygnanyp – il» diýen ýaly ajaýyp nakyllary döredipdir. Bu bolsa türkmen halkynyň ýaşayşyň gözbaşy hasaplanýan mukaddes suwa bolan garaýşyny aýdyň beýan edýär.

Müňýyllyklaryň dowamynda kämil ekerançylyk usullaryny döredip gelen ata-babalarymyz ýurdumyzyň gurak howa şertlerini gowulandyrmak, sahawatly ýaýlalarymyzy bagy-bossanlyga öwürmek hem-de ekinleriň bol hasylyny ösdürip ýetişdirmek ugrunda yhlas bilen tutanýerli zähmet çekipdirler. Muňa türkmen düzleriniň, sähralarynyň, daglyk zolaklarynyň köp ýerlerinde ynsan elleri bilen gurlan we döredilen guýular, kárizler, howdanlar, akabalar, köller, ýaplar we beýleki suw desgalary doly şaýatlyk edýär.

Hormatly suw hojalyk işgärleri! Suwuň asla ýok ýerlerine hem suw eltmegiň kämil usullaryny oýlap tapan ata-babalarymyzyň

asylly ýörelgelerinden ugur alyp, häzirki döwürde ýurdumyzda suw serişdelerini aýawly saklamak we ondan tygşytly peýdalanmak boýunça giň gerimli maksatnamalaýyn işler durmuşa geçirilýär. Soňky ýyllarda biz ýurdumyzyň suw baýlyklaryny goramak, suwuň her damjasyny aýawly we rejeli peýdalanmak boýunça köp işleri amala aşyryjys. Suw tygşytlaýjy tehnologiýalary, ylmyň gazananlaryny, suw hojalyk desgalarynyň we ulgamlarynyň gurluşyklarynda öňdebaryjy tejribeleri önümçilige ornaşdyrmak boýunça giň gerimli işleri alyp barýarys.

Ýurdumyzyň ilatyny arassa agyz suwy bilen üpjün etmek boýunça hem öňümüzde uly wezipeleri goýduk. Şu wezipelerden ugur alyp, biz «Türkmenistanyň ilatly ýerlerini arassa agyz suwy bilen üpjün etmek boýunça Baş Maksatnamany» kabul etdik. Häzirki döwürde bu ugurda tutumly işler amala aşyrylýar. Güneşli Diýarymyzyň dürli künjeklerinde döwrebap agyz suwy zawodlarynyň, suw arassalaýjy desgalaryň yzygiderli gurlup, ulanmaga berilmegi bu aýdylanlaryň aýdyň mysalydyr.

Berkarar döwletimiziň bagtyýarlyk döwründe ýurdumyzyň suw üpjünçiligini has-da gowulandyrmaga we suw serişdeleriniň ýeterlik gorlaryny döretmäge uly ýardam etjek täze howdanlaryň gurluşygy hem-de bar bolan suw howdanlarynyň göwrümini giňeltmek işleri giň gerimler bilen dowam edýär.

Häzirki döwrüň iri desgasy bolan «Altyn asyr» Türkmen kölüniň ikinji nobatdakysynyň gurluşygy ýokary depginler bilen alnyp barylýar. Bu köle ekerançylyk ýerlerinde toplanan zeý suwlarynyň akdyrylmagy netijesinde şor suw akabalarynyň işleýşi kadalaşýar. Ýerasty suwlaryň peselmegi bilen ýerleriň melioratiw ýagdaýy gowulanýar. Netijede, oba hojalyk ekinleriniň hasyllylygy ýokarlanýar hem-de Garagum çölüniň ösümlik we haýwanat dünýäsi yzygiderli baýlaşýar.

Dünýäniň iň uly çölleriniň biri bolan Garagumuň merkezinde ynsan elleri bilen «Altyn asyr» Türkmen kölüniň döredilmegi diňe bir biziň ýurdumyzyň däl-de, eýsem, tutuş Orta Aziýa sebitiniň ekologiýa ýagdaýynyň gowulanmagyna we daşky gurşawyň ygtybarly goralmagyna oňyn täsir edýär.

Berkarar döwletimiziň bagtyýarlyk döwründe şäherlerimiziň we obalarymyzyň has-da gözelleşmegi, bagy-bossanlyga öwrülmeği ýurdumyzda suwuň bolçulygynyň hem-de netijeli ulanylmagynyň aýdyň mysalydyr. Biz mähriban halkymyzyň ýaşayyş-durmuş derejesini has-da ýokarlandyrmak, ýurdumyzda suw hojalygyny ösdürmek boýunça alnyp barylýan işleri kämilleşdirmek üçin mundan beýläk-de giň gerimli we tutumly işleri dowam ederis.

Hormatly suw hojalyk işgärleri! Eziz watandaşlar! Sizi her ýylyň aprel aýynyň birinji ýekşenbesinde ýurdumyzda giňden bellenyän «Suw damjasy – altyn dānesi» baýramy bilen ýene-de bir gezek tüýs ýürekden gutlaýaryn! Size berekediň çeşmesi bolan bol suwly derýalarymyzyň, köllerimiziň, howdanlarymyzyň lezzetini görüp, bagtyýar we eşretli durmuşda ýaşamagy, janyňyzyň sag, ömrüňiziň uzak, maşgala ojaklaryňyzyň abadan bolmagyny arzuw edýärim!

Goý, eziz Diýarymyzda derýalarymyzyň mele suwy hemişe tolkun atyp dursun! Ýyllarymyz bereketli bolup, türkmen topragyna düşen her bir damja suw altyn dānesine öwürlip, mähriban halkymyzyň saçagyna rysgal-döwlet getirsin!



Türkmenistanyň Magtymguly adyndaky Ýaşlar guramasynyň V gurultaýyna gatnaşyjylara we ýurduň ähli ýaşlaryna (6.04.2016 ý.)

Hormatly gurultaýa gatnaşyjylar! Berkarar döwletimiziň ruhbelent we bagtyýar ýaşlary! Sizi döwletimiziň işeňňir hem-de öňdebaryjy jemgyýetçilik guramasy bolan Türkmenistanyň Magtymguly adyndaky Ýaşlar guramasynyň V gurultaýynyň açylmagy bilen tüýs ýürekden gutlaýaryn. Bütün durky bilen Watana bolan beýik söýgä ygrarly, ynsanperwerligi, hoşniýetliligi, dostlugy ýörelge edinen ýaşlarymyzyň ykbalynda uly orun aljak bu gurultaýyň örän netijeli hem-de üstünlikli geçirilmegini arzuw edýärim.

Berkarar döwletimiziň bagtyýarlyk döwründe eziz Watanymyz – Garaşsyz, hemişelik Bitarap Türkmenistan ösüşleriň hem-de özgerişleriň aýdyň ýoly bilen ynamly öňe – beýik hem-de rõwşen geljegine barýar. Biziň döwlet syýasatymyz beýik maksada – Türkmenistany syýasy, ykdysady, medeni taýdan ösen döwletleriň hataryna goşmaga, halkymyzyň ýaşaýyş-durmuş şertlerini has-da gowulandyrmaga, döwletimiziň we jemgyýetimiziň demokratik esaslaryny pugtalandyrmaga gönükdirilendir. Agzybir halkymyz, şol sanda orta we ýokary okuw mekdeplerinde bilim alýan, ylym we hünär öwrenýän, senagatda, oba hojalygynda we ykdysadyýetiň beýleki pudaklarynda joşgunly zähmet çekýän merdana ýaşlarymyz, ata Watanymyzyň goragynda duran gerçeklerimiz hem biziň bu beýik maksadymyzy amala aşyrmaga işjeň gatnaşýarlar. Watanymyzyň beýik geljeginiň hatyrasyna döredijilikli çekilýän zähmet bolsa Türkmenistan döwletimiziň şan-şöhrata beslenen ajaýyp üstünlikleriniň ygtybarly girewidir.

Türkmenistanyň Magtymguly adyndaky Ýaşlar guramasy Garaşsyz, hemişelik Bitarap Türkmenistan döwletimiziň iri jemgyýetçilik guramalarynyň biri bolup, öňdebaryjy ýaşlary öz

hatarlaryna birleşdirýär. Türkmenistanyň syýasatda, ykdysadyýetde, medeniýetde asyrlara barabar ýol geçmeginde, jemgyýetçilik durmuşynyň ähli ugurlarynda gazanýan ösüşleri we guwandyrjy netijeleri bilen dünýäniň çar künjeginde uly meşhurlyga, belent at-abraýa eýe bolmagynda Ýaşlar guramasynyň mynasyp goşandy bar. Halk häkimiýetiniň ýokary we ýerli wekilçilikli, döwlet häkimiýetiniň kanun çykaryjy, ýerine ýetiriji edaralarynyň işine, möhüm kanunçylyk namalarynyň kabul edilmegine we durmuşa geçirilmegine ýardam bermek, kuwwatly ýaşlar hereketini emele getirmek hem-de jemgyýetimizde durnuklylygy we bitewüligi pugtalandyrmak Ýaşlar guramasynyň maksady we wezipesi bolmagynda galýar. Häzirki döwürde bu gurama jemgyýetimizde agzybirliги, jebisligi berkitmek, arassa, halal zähmet çekýän nesilleri terbiýelemek, sagdyn durmuş ýörelgelerini wagyz etmek, ýokary zähmet üstünliklerini gazanmak babatynda netijeli işleri alyp barýar. Ýaşlar guramasynyň alyp barýan işleri jemgyýetimizde bitewüligi, jebisligi we agzybirliги berkitmäge, beýik özgertmelerimizi we milli maksatnamalarymyzy üstünlikli amala aşyrmaga ýardam berýär.

Häzirki döwür eziz Diýarymyzyň syýasy, ykdysady, medeni we jemgyýetçilik durmuşyny has-da kämilleşdirmegi hem-de düýpli özgertmegi, her bir işe täzeçe çemeleşmegi talap edýär. Şu nukdaýnazardan. Ýaşlar guramasynyň gujur-gaýratly agzalarynyň, ýurdumyzyň watansöýüji, ylymly, bilimli, dörediji we gurusy ähli ýaşlarynyň jemgyýetimizde durnuklylygy we bitewüligi pugtalandyrmaga işjeň gatnaşyp, eziz Watanymyzyň mundan beýläkde gülläp ösmeginiň we bütin dünýädäki abraý-mertebesiniň belende galmagynyň hatyrasyna ak ýürekden yhlasly zähmet çekip, ähli tagallalaryny beýik maksatlara gönükdirjekdiklerine berk ynanýaryn.

Eziz ýaşlar! Ýaş nesil hakyndaky alada döwlet syýasatymyzyň aýratyn üns berilýän ugurlarynyň biridir. Biz ýaşlar baradaky döwlet syýasatymyzy kabul edilen we hereket edýän milli kanunçylyk namalary we ýaşlara niýetlenen ýörite ýörelgeler esasynda durmuşa geçirýäris. «Ýaşlar barada döwlet syýasaty hakyndaky» Türkmenistanyň Kanunyna, «Türkmenistanda ýaşlar barada döwlet syýasatynyň 2015–2020-nji ýyllar üçin döwlet maksatnamasyna»

laýyklykda, geljeginiz bolan ýaşlarymyzyň beden we ruh taýdan sagdyn ösmegi, döwrebap bilim almagy, ylym we döredijilik işleri bilen meşgullanmagy, ýaş maşgalalaryň ýokary ýaşayyş-durmuş şertlerinde ýaşamagy üçin döwlet tarapyndan giň mümkinçilikler döredilýär. Ýaşlarymyzyň bilim we döredijilik mümkinçiliklerini ösdürmek, ýaş nesli watansöýüjilik, ynsanperwerlik, zähmete söýgi ruhunda terbiýelemek üçin bilim ulgamynyň maddy-enjamlaýyn binýady döwrebaplaşdyrylýar, halkara ölçeglere laýyk gelýän täze bilim edaralary döredilýär. Bu işleriň ählisi Garaşsyz, hemişelik Bitarap Watanymyzda ýaşlaryň hukuklaryny we azatlyklaryny üpjün etmek, döwletimiziň we jemgyýetimiziň ykdysady, syýasy we medeni durmuşyna ýaşlaryň doly hukukly gatnaşmaklaryny gazanmak ugrundaky wezipelere döwlet derejesinde örän jogapkärçilikli hem-de oýlanyşykly çemeleşilýändigine şaýatlyk edýär.

Watan her bir ynsan üçin ýokary gymmatlykdyr. Watan döwlet, häkimiýet we dolandyryş edaralarynda, ykdysadyýetimiziň ähli pudaklarynda hem-de ulgamlarynda milli we döwlet maksatnamalarymyzy üstünlikli durmuşa geçirýän, telekeçilik we jemgyýetçilik işleri bilen meşgullanýan hem-de ýurdumyzyň ykdysady kuwwatyny pugtalandyrmaga mynasyp goşant goşýan ýaşlarymyzyň dilleriniň senasy, baş şygary bolmalydyr. Garaşsyz, Bitarap Watanymyzyň beýik geljeginiň, halkymyzyň we adamzadyň bagtyýarlygynyň, dünýäde parahatçylygyň hatyrasyna döredijilikli zähmet çekmek uly mertebedir.

Hormatly gurultaýa gatnaşyjylar! Berkarar döwletimiziň ruhubelent we bagtyýar ýaşlary! Sizi ýurdumyzyň syýasy-jemgyýetçilik durmuşynda möhüm waka – Türkmenistanyň Magtymguly adyndaky Ýaşlar guramasynyň V gurultaýynyň açylmagy bilen ýene-de bir gezek tüýs ýürekden gutlaýaryn. Size berk jan saglyk, bagtyýar we abadan durmuş, jogapkärli işleriňizde mundan beýläk-de uly üstünlikleri arzuw edýärim.



Türkmenistanyň ýaşlarynyň maslahatynda edilen çykyş

(Aşgabat, 6.04.2016 ý.)

Hormatly ýigitler we gyzlar! Gadyrly maslahata gatnaşyjylar! Men Mirasa sarpa goýmak, Watany özgertmek ýylynda siziň bilen duşuşmagy hem-de ýurdumyzy durmuş-ykdysady taýdan ösdürmekde ýaşlaryň orny bilen gönüden-göni bagly meseleleri ara alyp maslahatlaşmagy maksadalaýyk hasapladym. Şunuň bilen baglylykda, ýaşlar baradaky döwlet syýasatynyň maksatnamalaýyn ugurlary boýunça alnyp barylýan işleri mundan beýläk-de üstünlikli durmuşa geçirmäge degişli wezipeler bilen sizi tanyşdyrmak isleýärim.

Berkarar döwletimiziň bagtyýarlyk döwründe mähriban Watanymyzyň durnukly ösmegine, dünýä ykdysady giňişligine üstünlikli goşulmagyna biz örän uly ähmiýet berýäris. Ýurdumyzyň obalaryny, şäherçelerini we etrap merkezlerini abadanlaşdyrmak boýunça giň gerimli işleriň alnyp barylýandygyna siziň ähliňiz şaýat bolup durýarsyňyz. Örän oňaly ýaşayyş jaý toplumlarynyň güýçli depginler bilen gurulýandygyny, ýol gurluşygynyň netijeli alnyp barylýandygyny, ulag we aragatnaşyk pudaklarynyň üstünlikli ösdürilýändigini görýärsiňiz.

Häzirki döwrüň inň öňdebaryjy tehnologiýalary ornaşdyrylan iri senagat toplumlarynyň döredilýändigini bilýärsiňiz. Ata Watanymyzda amala aşyrylýan bu düýpli özgertmeler berkarar döwletimiziň Garaşsyzlygynyň esaslaryny berkidýär, onuň kuwwatyny artdyrýar. Ýurdumyzy durmuş-ykdysady taýdan durnukly ösdürmegi üpjün edýär. Mähriban halkymyzyň ýaşayyş-durmuş şertlerini mundan beýläk-de düýpli gowulandyrmaga ýardam berýär.

Biziň Garaşsyz, Bitarap Watanymyzyň at-abraýy dünýäde barha ýokarlanýar. Sebäbi berkarar döwletimiz bitaraplyk, parahatçylygy söýmek, hoşniýetli gatnaşyklary ösdürmek we ynsanperwerlik ýörelgelerine eýerýär. Ýer yüzüniň döwletleri we halkara guramalary bilen özara peýdaly gatnaşyklary ösdürmäge uly ähmiýet berýär.

Häzirki döwürde Garaşsyz, hemişelik Bitarap Türkmenistan sebitde ylalaşdyryjy, parahatçylygy dörediji merkez hökmünde barha giňden tanalýar. Parahatçylygy üpjün etmäge, halklaryň hal-ýagdaýyny ýokarlandyrmaga we ekologiýany gowulandyrmaga gönükdirilen örän möhüm başlangyçlary öňe sürýär we üstünlikli durmuşa geçirýär.

Hormatly ýurdumyzyň ýaş nesilleriniň wekilleri! Biziň ýokary depginler bilen ösýän Garaşsyz döwletimiziň iň gymmatly hazynasy adamdyr. Şoňa görä-de, biz ýurdumyzyň her bir raýaty, aýratyn-da, ýaşlar hakynda düýpli alada edýäris.

Berkarar döwletimizi we agzybir jemgyýetimizi has-da kämilleşdirmek boýunça zerur işleri geçirýäris. Bu bolsa biziň «Döwlet adam üçindir!» diýen syýasatymyzyň esasy maksady bolup durýar.

Ata Watanymyzyň gazanýan ähli üstünliklerinde, eýeleýän belent sepgitlerinde mähriban halkymyzyň, aýratyn-da ýaşlaryň hyzmaty örän uludyr.

Biziň ýaşlarymyza watansöýüjilik we zähmetsöýerlik, hoşniýetlilik we dost-doganlyk häsiýetleri ýokary derejede mahsusdyr.

Merdana ýaşlarymyz döwlet, häkimiýet we dolandyryş edaralarynda, ykdysadyýetimiziň ähli pudaklarynda ynamly we netijeli zähmet çekýärler. Kabul edilen milli we döwlet maksatnamalaryny üstünlikli durmuşa geçirmäge işjeň gatnaşýarlar. Telekeçilik we jemgyýetçilik işleri bilen meşgullanýarlar. Berkarar Watanymyzy hemmetaraplaýyn ösdürmäge, onuň güýç-kuwwatyny artdyrmaga öz mynasyp goşantlaryny goşýarlar.

Biz ýaşlarymyzyň ykdysadyýetimizi ösdürmäge, döwrebap ýagdaýa getirmäge işjeň gatnaşýandyklaryna ýokary baha berýäris.

Ýurdumyzyň ykdysadyýetini ýokary tehnologiýaly senagata esaslanýan, gaýtadan işleýän köpugurly innowasion ulgama öwürmek boýunça alnyp barylýan işlere olaryň uly goşant goşýandyklaryna guwanýarys.

Häzirki döwürde biz ýurdumyzy durmuş-ykdysady taýdan ösdürmek boýunça hemmetaraplaýyn oýlanyşykly, ylmy taýdan esaslandyrylan döwlet syýasatyny durmuşa geçirýäris. Şunuň bilen

bagly, öňde duran belent wezipeleri ýerine ýetirmekde ýaşlarymyzyň aň-düşünjesine, gujur-gaýratyna we netijeli zähmetine daýanýars. Şeýle hem ýurdumyzyň jemgyýetçilik-syýasy durmuşyny demokratiýalaşdyrmak boýunça ýaşlarymyzyň öňe sürýän möhüm başlangyçlaryny giňden goldaýars.

Garaşsyz döwletimiziň ýaşlar baradaky syýasatynyň durmuş-ykdysady, syýasy-guramaçylyk we hukuk çäreleriniň toplumyny öz içine alýandygyny men aýratyn bellemek isleýärim. Bu çäreler ýurdumyzyň ýaş raýatlarynyň hukuklaryny we azatlyklaryny üpjün etmäge, ýaşlary hemmetaraplaýyn goldamaga niýetlenendir. Döwletimiziň ýaşlar baradaky syýasaty biziň ýaşlarymyza hukuk, ykdysady we guramaçylyk babatda zerur bolan şertleri döretmäge gönükdirilendir. Ýaş raýatlaryň jemgyýetde mynasyp orny eýelemekleri üçin, şeýle hem olaryň jemgyýetçilik birleşiklerini ösdürmek we goldamak üçin zerur bolan döwlet kepillendirmelerini üpjün etmekden ybaratdyr.

Mähriban ýigitler we gyzlar! Garaşsyz döwletimiziň geljegi ýaşlaryň bagtyýarlygy we hemmetaraplaýyn ösmegi bilen berk baglydyr. Biziň merdana ýaşlarymyz berkarar Watanymyzyň güýç-kuwwati we at-abraýydyr! Halk we Watan diýen beýik sözler ýaşlaryň dilleriniň senasy, baş şygary bolmalydyr.

Watana bolan söýgi ynsan üçin iň beýik söýgüdür. Ynsan üçin Watandan beýik mukaddeslik, Watandan beýik gymmatlyk ýokdur. Şoňa görä-de, mähriban halkymyzyň ajaýyp, nusgalyk häsiýetlerini özünde jemleýän, eziz Watanymyzyň mundan beýläk-de gülläp ösmegini üpjün etmäge ukyply nesilleri terbiýeläp ýetişdirmek biziň esasy wezipelerimiziň biridir. Biz merdana halkymyzyň asyrlaryň dowamynda toplan baý durmuş tejribesine daýanyp, ýaş raýatlarymyzy ruhy-ahlak, medeni-aňýet we beden taýdan sagdyn adamlar edip terbiýelemek üçin uly alada edýäris.

Olaryň ýokary hilli bilim almagy, jemgyýetçilik durmuşyna işjeň gatnaşmagy üçin hukuk we durmuş-ykdysady şertleri döretmäge, sagdyn durmuş kadalaryny ornaşdyrmaga aýratyn ähmiýet berýäris. Şu maksat bilen, Garaşsyz döwletimizde hemmetaraplaýyn ösen, berk bedenli, ruhy taýdan kämil, ýokary aň-düşünjeli nesilleri

terbiýeläp ýetişdirmek üçin giň mümkinçilikler döredilýär. Ýaşlaryň jemgyýetçilik birleşikleriniň işini utgaşdyrmak we goldamak, ýaş maşgalalaryň ýaşayyş-durmuş şertlerini mundan beýläk-de gowulandyrmak boýunça zerur işler geçirilýär.

Hormatly maslahata gatnaşyjylar! Biziň ýurdumyzda ýaşlar baradaky syýasat bu ugurda hereket edýän milli kanunçylyk namalary we ýörite halkara resminamalary esasynda amala aşyrylýar. Häzirki döwürde ýaşlaryň hukuklaryny we azatlyklaryny üpjün etmek üçin has amatly şertleri döretmek zerur bolup durýar. Şundan ugur alnyp, şeýle hem «Ýaşlar barada döwlet syýasaty hakyndaky» Türkmenistanyň Kanunyna laýyklykda ýaşlar baradaky döwlet syýasatynyň 2015–2020-nji ýyllar üçin döwlet Maksatnamasy kabul edildi. Şeýle hem bu Maksatnamany amala aşyrmak boýunça ýerine ýetirilmeli çäreleriň Meýilnamasy tassyklandy.

Bu resminamalarda berkarar döwletimiziň hem-de jemgyýetimiziň ykdysady, syýasy we medeni durmuşyna ýaşlaryň doly derejede gatnaşmagy üçin zerur bolan şertleri döretmek göz önünde tutulýar. Ýaş nesilleri halkymyzyň ruhy-ahlak däpleri we sagdyn durmuş kadalary esasynda, watançylyk, ynsanperwerlik we zähmetsöýerlik ruhunda terbiýelemek wezipeleri goýulýar.

Biziň ýaşlar barada alyp barýan döwlet syýasatymyz Türkmenistanyň Magtymguly adyndaky Ýaşlar guramasynyň işi bilen aýrylmaz baglydyr. Magtymguly adyndaky Ýaşlar guramasy ýurdumyzda ýaş raýatlaryň bähbitlerini goraýan in uly jemgyýetçilik birleşigi bolup durýar. Şoňa görä-de, döwlet edaralary bilen bilelikde ýaşlar guramasy şu toplumlaýyn wezipeleri çözmäge we üstünlikli ýerine ýetirmäge çalyşmalydyr, ýagny:

– ýaşlaryň hukuk we durmuş taýdan goraglylygyny üpjün etmäge, olaryň arasynda halkymyzyň ruhy-ahlak we medeni gymmatlyklaryny, milli дәp-dessurlarymyzy wagyz etmäge;

– sagdyn durmuş kadalaryny ornaşdyrmaga;

– ýaş nesli watançylyk, raýat jogapkärçiligi, zähmetsöýerlik ruhunda terbiýelemäge çalyşmalydyr;

– döwlet we jemgyýetçilik bähbitlerini, ýaşlaryň hukuklaryny hem-de azatlyklaryny utgaşdyrmaga;

- ýaş maşgalalary goldamaga;
- Türkmenistanda we daşary ýurtlarda ýokary hem-de orta hünär mekdeplerini tamamlan ýaşlary iş bilen üpjün etmäge;
- ýaşlary işe ýerleşdirmegi gowulandyrmak maksady bilen täze önümçilikleri, işleriň görnüşlerini we iş ýerlerini döretmek boýunça teklipleri taýýarlamaga çalyşmalydyr;
- ylym we bilim edaralarynda ýaş alymlaryň geňeşlerini döretmäge;
- ýaşlaryň ekologiýa medeniýetini kämilleşdirmäge we olarda tebigata aýawly garaýşy terbiýelemäge gönükdirilen çäreleriň toplumyny işläp taýýarlamaga;
- ýaşlaryň arasynda türkmen halkynyň mirasyny we döredijilerini wagyz etmek hem-de düşündirmek boýunça anyk maksada gönükdirilen çäreleriň toplumyny işläp taýýarlamaga;
- ýaş ýazyjy-şahyrlaryň arasynda döredijilik festiwallaryny geçirmäge, täze zehinleri ýüze çykarmaga çalyşmalydyr;
- mümkinçiligi çäkli ýaşlar bilen işlemäge niýetlenen bilim edaralaryny deňişli hünärmenler we tälimçiler bilen üpjün etmäge, sagaldyş, bedenterbiýe we sport çärelerini guramaga;
- telekeçilige deňişli resminamalary alyp barmak, telekeçilik bilen meşgullanmak isleýän ýaşlara bu işi öwretmek boýunça okuwlary geçirmegiň meýilnamalaryny işläp düzmäge;
- ylmyň we bilimiň dürli ugurlary boýunça internet ulgamynyň ýaşlara elýeterli bolmagyna gönükdirilen çäreleri durmuşa geçirmäge hem-de bilim edaralarynyň maddy-enjamlaýyn binýadyny berkitmäge;
- milli medeni mirasymyzy ýaşlaryň arasynda giňden wagyz etmek maksady bilen, döredijilik festiwallaryny we baýramçylyklaryny geçirmäge, welaýatlaryň hem-de Aşgabat şäheriniň medeniýet müdirlikleri bilen bilelikde ýaşlar folklor toparlaryny döretmäge çalyşmalydyr;
- ýaş harby gullukçylaryň we hünärmenleriň Türkmenistanda hem-de daşary ýurtlarda geçirilýän olimpiadalara, bäsleşiklere, maslahatlara, sergilere we festiwallara gatnaşmagyna ýardam bermäge;

– ylmy we tehnologiýalar babatda täze usullary we innowasion tehnologiýalary ulanmak bilen, ylmy-barlag taslamalaryny ýerine ýetirmek boýunça ýaşlaryň halkara ylmy hyzmatdaşlygyny ösdürmäge hem-de bu hyzmatdaşlygyň ugurlaryny giňeltmäge;

– ylmy barlaglary amala aşyrmaga ýaş alymlary, inženerleri, tehnoglary we hünärmenleri höweslendirmäge, olary daşary ýurtlarda geçirilýän halkara ylmy maslahatlaryna we duşuşyklaryna gatnaşdyrmaga, ikitaraplaýyn alyşmalary ýola goýmaga, ýaşlary bilelikdäki ylmy taslamalaryň amala aşyrylmagyna çekmäge çalyşmalydyr;

– ýurdumyzyň Ylymlar akademiýasynyň we Magtymguly adyndaky Ýaşlar guramasynyň Merkezi geňeşiniň ýanynda Ýaş alymlaryň merkezini döretmäge;

– ýaş raýatlara saglygyny goramakda we howply keselleriň önüni almakda goldaw bermäge;

– ýaşlaryň arasynda döwletimiziň içeri we daşary syýasatyny giňden wagyz etmäge, agzybirliги, jebisligi we ylalaşygy berkitmäge, ýaşlaryň bilimlerini döwletimizi ösdürmek üçin gönükdirmäge çalyşmalydyr.

Bu möhüm işleri amala aşyrmak boýunça öňde duran wezipeleri üstünlikli ýerine ýetirmek üçin biz, ilkinji nobatda, döwlet, kanun çykaryjy we ýerine ýetiriji häkimiýetiň, şeýle hem eýeçiliginiň görnüşine garamazdan, edara-kärhanalaryň özara hyzmatdaşlygynyň netijeli bolmagyny gazanmalydyrys.

Hormatly maslahata gatnaşyjylar! Garaşsyz döwletimizde ýaş raýatlaryň ýokary hilli bilim almagy, aň-düşünjeli adamlar bolup ýetişmegi üçin ähli şertler döredilýär. Ýaş maşgalalara berilýän durmuş ýeňillikleri giňeldilýär. Sebäbi maşgala ilkinji terbiýe mekdebidir. Eziz Watanymyz bilimler ýurdudyr. Ýaşlar okamak, öwrenmek, döredijilikli zähmet çekmek bilen Watanymyzyň bilim binýadyny has-da pugtalandyrmalydyrlar. Şoňa görä-de, ýurdumyzda ýaşlara okajak mekdebini, dilini, bilim almagyň ugruny we görnüşini seçip almaga doly hukuk berilýär. Biziň ýurdumyzda bilimiň ýaşlar üçin elýeterli we mugtdygyny aýratyn bellemek isleýärim.

Ýurdumyzda telekeçiligi ösdürmek hem ileri tutulýan ugurlaryň biri bolup durýar. Ykdysady taýdan özbaşdaklyk we ýaş telekeçileri höweslendirmek hem-de goldamak ýaşlar baradaky syýasatymyzyň esasy maksatlarydyr. Türkmenistanyň ýaşlar guramasy bilen daşary ýurtlaryň ýaşlar guramalarynyň arasynda ýaşlar syýasaty, medeniýet, ylym-bilim, syýahatçylyk, sport babatdaky tejribäni ösdürmäge we alyşmaga ýardam edýän halkara ýaşlar saparlaryny guramaga hem-de geçirmäge Garaşsyz döwletimiz hemişe goldaw berýär. Şeýle hem beýleki ugurlarda dostlukly we işewür gatnaşyklary pugtalandyrmaga ýardam edýär.

Hormatly maslahata gatnaşyjylar! Ýaşlarymyza berilýän bilim jemgyýetimiziň we döwletimiziň hemmetaraplaýyn sazlaşykly ösmegi üçin berk esas bolup durýar. Ýokary hilli bilim almak, hünär öwrenmek, jemgyýetiň durmuşyna işjeň gatnaşmaga taýýar bolmak her bir adam üçin uly bagtdyr. Bilim biziň halkymyzyň münýýllyklaryň dowamynda toplan we nesilden-nesle geçirip gelýän gymmatly baýlygydyr, durmuş kadalarynyň, medeniýetiň we tejribäniň çeşmesidir.

Şonuň üçin hem biziň ata Watanymyzy özgertmek boýunça alyp barýan işlerimiziň esasy maksady ýokary ahlakly, giň düşüňjeli, iň kämil tehnologiýalardan baş çykarýan hünärmenleriň täze neslini kemala getirmekden ybaratdyr. Şu maksatdan ugur alyp, Garaşsyz Watanymyzyň mundan beýläk-de gülläp ösmegi üçin ylymly-bilimli, ýokary derejeli hünärmenleri netijeli taýýarlamagy dowam etmeli.

Öňde duran bu wezipeleri amala aşyrmak üçin ýurdumyzda ähli mümkinçilikler bar. Ýokary we orta hünär mekdeplerine kabul edilýän talypalaryň sany ýyl-ýyldan artýar. Ýokary okuw mekdeplerinde täze hünärleri öwredýän fakultetler we kafedralar açylýar. Gerek bolan ugurlar boýunça degişli hünärmenleri taýýarlamak üçin, biziň ýaşlarymyz halkara şertnamalary esasynda daşary ýurtlaryň orta hünär we ýokary okuw mekdeplerinde okadylýar.

Garaşsyz Watanymyzyň mundan beýläk-de gülläp ösmeginiň, bagtyýar durmuşyň hem-de beýik geljegiň, sazlaşykly we hemmetaraplaýyn ösüşiň hatyrasyna ylymly-bilimli, hünär taýdan

taýýarlykly nesilleri terbiýeläp ýetişdirmek barada döwletimiz hemişe uly alada edýär.

Berkarar döwletimiziň bagtyýarlyk döwründe kabul edilen milli maksatnamalaryň çäklerinde ýurdumyzyň ähli ýerlerinde häzirki zaman orta we ýokary okuw mekdepleri, çagalar baglary, çagalar sagaldyş we dynç alyş merkezleri guruldy. Bu bilim-terbiýeçilik edaralary häzirki zaman kompýuterleri, okuw-tehniki enjamlary, interaktiw we multimedíýa tehnologiýalary bilen doly üpjün edildi. Bu işler häzir hem üstünlikli dowam edýär.

Hormatly ýaşlar! Ylym adamyň dünýägaraýşyny we durmuşyny özgerdýän, oňa täsir edýän hakyky baýlykdyr. Häzirki zaman dünýäsiniň, her bir döwletiň we jemgyýetiň durnukly hem-de sazlaşykly ösüşi ylym bilen aýrylmaz baglydyr. Şoňa görä-de, ylmy açyşlar, innowasion tejribe, ylmy-inženerçilik pikirleri, ýaş alymlaryň senagat-innowasion hem-de maglumat-tehnologik ylmy barlaglary döwletimiziň ykdysady kuwwatyny has-da pugtalandyrmak üçin örän möhümdir.

Şunuň bilen baglylykda, giň dünýägaraýyşly, ylym ulgamyny täze derejä çykarmaga ukyby bolan gujur-gaýratly, döredijilikli işleýän ýaşlary ýetişdirmek zerur bolup durýar. Şoňa görä-de, ýaş alymlary maddy taýdan goldamak, olaryň ylmy-barlaglaryny we taslamalaryny maliýeleşdirmek häzirki döwürde ylym ulgamynyň önünde durýan örän möhüm wezipelerdir. Bu ugurda ýaş alymlaryň, hünärmenleriň we talyplaryň öňdebaryjy tejribäni özleşdirmekleri üçin ýurdumyzda ähli şertler üpjün edilýär. Türkmenistanyň Ylymlar akademiýasynyň garamagyndaky institutlarda, Tehnologiýalar merkezinde, pudaklaýyn ylmy-barlag institutlarynda we ýokary okuw mekdeplerinde ylmy işleri netijeli alyp barmak üçin doly mümkinçilikler döredilýär. Sebäbi, biz bilim almak, ylym öwrenmek bilen durmuşa buýsançly gadam basmagyň bagtyýar ýaşlar üçin örän uly bagtdygyna doly düşünyäris.

Şoňa görä-de, biz ýaş alymlarymyzyň häzirki zaman dünýäsiniň umumy ösüşine düýpli täsir edýän örän möhüm ugurlar boýunça netijeli ylmy barlaglary alyp barmagyna garaşýarys. Bu möhüm ugurlar Gün, ýel, suw, ýylylyk, biogaz energiýasyny peýdalanmaga

gönükdirilen, ýokary tehnologiýaly we ekologiýa taýdan arassa önümleri öndürmäge niýetlenen täze taslamalary öz içine alýar. Ýerli çig maldan gurluşyk materiallaryny öndürmegiň, kremnini almagyň tehnologiýalaryny döretmegi, Aral deňzini halas etmegi we dikeltmegi, Hazar deňziniň biologik taýdan köpdürlüligini gorap saklamagy hem-de netijeli ulanmagy göz önünde tutýar.

Biziň watançy, zähmetsöýer, maksada okgunly, ýokary ahlakly we bagtyýar nesillerimiz okuwda, döredijilikli zähmetde öz ähli gujur-gaýratyny we başarnygyny, ukyp-zehinini berkarar Watanymyzyň gülläp ösmegine bagyş etmelidir. Bu wezipe ýaş alymlarymyzyň belent borjy we baş maksady bolmalydyr. Ýaş alymlar üçin bäsleşige ukyply ylmy barlaglary geçirmekden, ýurdumyzyň ylmy-tehniki kuwwatyny has-da berkitmekden, eziz Diýarymyz Türkmenistany dünýäde kuwwatly döwletleriň birine öwürmekden uly bagt ýokdur! Biziň ýaşlarymyz giň aň-düşünjesi, ylym-bilimi, eziz Diýarymyza we mährihan halkymyza egsilmez söýgüsi hem-de buýsanjy bilen ata Watanymyzyň at-abraýyny, mertebesini we şan-şöhratyny has-da beýgeltmelidir!

Hormatly maslahata gatnaşyjylar! Gadymy döwürlerden bäri biziň halkymyz beden we ruhy taýdan sagdyn nesilleri terbiýeläp ýetişdirmäge örän möhüm ähmiýet beripdir. Berkarar döwletimiziň bagtyýarlyk döwründe biz münýýllyklardan gaýdýan bu däpleri mynasyp dowam edýäris. Bedenterbiýe bilen sporty jemgyýetimizi sazlaşykly ösdürmegiň esasy ugurlarynyň biri hasaplaýarys. Berk bedenli, arassa ahlakly nesilleri terbiýeläp ýetişdirmek, watançylyk, eziz Diýarymyza we merdana halkymyza söýgi hem-de wepalylyk, dost-doganlyk däplerine ygrarlylyk, maşgala gymmatlyklaryna hormat goýmak, zähmete we sporta döredijilikli garamak ruhunda terbiýelemek biziň esasy maksadymyz bolup durýar.

Biz bu ugurda kabul edilen maksatnamalary üstünlikli durmuşa geçirýäris, toplumlaýyn özgertmeleri amala aşyrýarys. Dünýä ölçeplerine laýyk gelýän, şäherlerimiziň we obalarymyzyň görküne görk goşýan sport hem-de atçylyk-sport toplumlaryny, stadionlary, ýöriteleşdirilen sport mekdeplerini we sagaldyş merkezlerini ýokary depginler bilen gurýarys hem-de ulanmaga berýäris.

Häzirki döwürde ak mermere beslenen ajaýyp paýtagtymyz Aşgabatda Orta Aziýa sebitinde deňi-taýy bolmadyk iri taslamalaryň biriniň – Olimpiýa şäherjiginiň gurluşygy tamamlanyp barýar. Nesip bolsa, biz täze ýyl bu Olimpiýa şäherjiginde Ýapyk binalarda we söweş sungaty boýunça V Aziýa oýunlaryny ýokary derejede geçireris. Biziň ýaşlarymyzyň bu sport ýaryşlaryny üstünlikli geçirmäge öz mynasyp goşantlaryny goşjakdyklaryna, ata Watanymyzyň sport abraýyny has-da ýokarlandyrmaga ýardam etjekdiklerine berk ynanyňar!

Sport gujur-gaýratyň, gözelligiň we sagdynlygyň gözbaşydyr. Beden we ruhy taýdan sagdynlyk adamyň durmuşa bolan ynamyny we höwesini artdyrýar. Ogul-gyzlarymyzda çagalykdan başlap sport endiklerini kemala getirmek olaryň uzak we sagdyn durmuşa ýaşamagynyň girewidir. Beden we ruhy taýdan sagdyn nesiller üçin bolsa ýetip bolmajak sepgit, amala aşyryp bolmajak wezipe ýokdur! Ýaşlara berjek nesihatym, sporty söýüň! Sport güýç-gaýratyň, saglygyň gözbaşydyr! Sporta bolan söýgi durmuşa bolan söýgüdür!

Hormatly adamlar! Nesip bolsa, ertir biz ýurdumyzda ajaýyp baýramy – Bütindünýä saglyk gününü giňden belläp geçeris. Men siziň ähliňizi bu halkara baýramy – Bütindünýä saglyk günü bilen tüýs ýürekden gutlaýaryn! Biziň milli senenamamyza aýratyn öwüşgin berýän bu ajaýyp baýram mynasybetli beýik we gadymy medeniýetiň mekany bolan Garaşsyz, Bitarap Watanymyzda dabaraly çäreler ýokary derejede geçiriler.

Siziň bilşiňiz ýaly, biz her ýyl 5-nji aprel – 5-nji maý aralygynda ýurdumyzda «Sagdynlyk we bagtyýarlyk» atly köpçülikleýin bedenterbiýe-sport we sagdyn durmuş-medeni çärelerini geçirmegi karar etdik. Şu biraýlygyň çäklerinde stadionlarda hem-de Saglyk ýollarynda köpçülikleýin bedenterbiýe-sport çäreleri geçiriler. Aýdym-sazly çykyşlar, sportuň dürli görnüşleri boýunça halkara ýaryşlary, halk oýunlary boýunça bäsleşikler guralar. Bu çäreler ýaşlary gujur-gaýratly, çêýe, başarjaň bolmak ruhunda terbiýelemäge uly ýardam berer.

Häzirki döwürde ýurdumyzda adamyň saglygyna we ahlagyna, jemgyýetimiziň howpsuzlygyna uly zeled ýetirýän ýaramaz

endiklere garşy aýgytly göreş alnyp barylýar. Sagdyn durmuş kadalaryny wagyz etmek we ornaşdyrmak boýunça giň gerimli işler geçirilýär. Bu işleriň ählisi Berkarar döwletimiziň bagtyýarlyk döwründe jemgyýetimiziň we döwletimiziň iň gymmatly hazynasy bolan adam hakyndaky aladanyň biziň döwlet syýasatymyzyň ileri tutulýan ugruna öwrülendigine doly şaýatlyk edýär. Ata Watanymyzyň öz saýlap alan ýoly bilen ynamly öňe barýandygyny aýdyň görkezýär.

Goý, bu ajaýyp halkara baýramy sagdynlygyň we ruhobelentligiň mekany bolan Garaşsyz, Bitarap Türkmenistanyň şan-şöhratyny has-da artdyrsyn! Mähriban halkymyzyň bagtyýar durmuşyna özboluşly, gaýtalanmajak öwüşgin bersin!

Eziz Watanymyzyň geljegi bolan mähriban ýigitler we gyzlar! Merdana halkymyzyň milli döp-dessurlary nesilleriň we döwürleriň arasyny üznüksiz baglanyşdyrýar. Ynsanperwerlik, agzybirlik, haýyr-sahawatlylyk, akýüreklilik, lebzihalallyk, zähmetsöýerlik, ulyny sylamak, ruhy we ahlak taýdan arassalyk, baý milli medeniýete eýe bolmak biziň halkymyzyň asyrlaryň dowamynda kemala gelen durmuş kadalarydyr. Bu ajaýyp döp-dessurlar mähriban halkymyzyň mizemez agzybirliginiň synmaz kepillidir.

Ajaýyp ynsan häsiýetleri bolan halallyga, dogruçyllyga, wepalylyga aýratyn gadyr goýýan merdana halkymyzyň dürli medeniýetleri we sungatlary özara baýlaşdyrmakda bitiren hyzmaty örän uludyr. Türkmen halkynyň şöhratly taryhy, özboluşly medeniýeti, milli gymmatlyklary, beýik akyldarlarymyzyň sabyr-kanagat, ýagşylyk, dogruçyllyk, watançylyk, ynsanperwerlik, ahlak arassalygy baradaky parasatly wesýetleri milli medeniýetimiziň örän möhüm bölegi bolup durýar. Bu gymmatlyklar halklary we milletleri özara baglanyşdyrýar we ýakynlaşdyrýar.

Eziz Watanyňa we mähriban halkyňa, öý-ojagyňa goýulýan beýik hormat, akýüreklilik, ygrarlylyk, zähmetsöýerlik, belent ahlaklylyk, enelere we ýaşuly adamlara sarpa goýmak ýaly milli häsiýetler sagdyn nesli terbiýeläp ýetişdirmegiň iň esasy kadalarydyr. Her bir maşgalanyň asudalygy, agzybirligi we rahatlygy jemgyýetimiziň abadançylygynyň girewidir.

Goý, biziň watançy nesillerimiz agzybirligiň, bitewüligiň we pähim-parasadyň esaslaryny düzýän ajaýyp maşgala däplerini we milli kadalary yzygiderli dowam etsinler! Beýik geljegimiz bolan ýaşlarymyz milli mirasymyza sarpa goýsunlar, taryhy, medeni-ruhy baýlyklarymyzy gorap saklasynlar, dünýä ýaýsynlar!

Asyrlaryň jümmüşinden gözbaş alýan, pähim-parasada ýugrulan bu ýörelgeleri dünýä giňden ýaýmak, gowy okamak, eziz Watanymyzyň hatyrasyna halal zähmet çekmek biziň ýaşlarymyzyň esasy maksady bolmalydyr. Watan, ynsanperwerlik, mertlik baradaky beýik düşüňjelerimiz merdana halkymyzyň şöhratly geçmişini, häzirki bagtyýar döwrüni we nurana geljegini öz içine alýan özboluşly, ajaýyp mekdepdur.

Mähriban ýaşlar! Adamyň sarpasy we mertebesi onuň çekýän zähmetine görä kesgitlenýär. Şoňa görä-de, zähmetsöýerlik biziň halkymyzyň we jemgyýetimiziň, her bir maşgalanyň durmuş kadasy, abadançylygyň we bagtyýarlygyň girewi bolup durýar. Beýik maksatlara ýetmek üçin her bir adam bütün ömrüniň dowamynda yhlas bilen yzygiderli zähmet çekmelidir.

Häzirki taryhy döwürde beden we ruhy taýdan sagdyn nesilleri terbiýelemek üçin döwletimiz tarapyndan ähli şertler döredilýär. Şoňa görä-de, Garaşsyzlygymyzyň beýik gazananlaryny goramak, jemgyýetiň sagdynlygyna zelel ýetirýän ýaramaz endiklerden daşda durmak, ata Watanymyzy dünýäniň abadan we kuwwatly döwletleriniň birine öwürmegiň hatyrasyna döredijilikli zähmet çekmek biziň ýaşlarymyzyň mukaddes borjudur.

Dogruçyl, akgöwünli, hoşniýetli, zähmetsöýer we watançy bolmak, goý, biziň ýaşlarymyzyň baş ýörelgesine öwrülsin! Berkarar Watanymyzyň ýaş raýatlarynyň öz mukaddes borçlaryny abraý bilen ýerine ýetirmekleri üçin sagdyn durmuş kadalaryna eýerjekdiklerine, ylymly-bilimli adamlar bolup ýetişjekdiklerine, eziz Diýarymyzyň gülläp ösmeginiň hatyrasyna gujur-gaýratyny aýaman, yhlas bilen zähmet çekjekdiklerine men berk ynanyryn!

Eziz Watana söýgi, mertlik we edermenlik biziň halkymyzyň müňýyllyklardan gaýdýan parasatly wesýetleriniň gözbaşydyr. Watany söýmegiň we goramagyň hatyrasyna gahrymançylygyň

müdimilik nusgalaryny döreden merdana ata-babalarymyzyň häzirki nesilleri berkarar döwletimiziň öňündäki öz mukaddes borjuna abraý bilen berjaý etmelidir!

Garassyz, Bitarap Türkmenistanyň ruhubelent we bagtyýar ýaşlary! Bilim almak we döredijilikli zähmet çekmek, eziz Watanymyzyň gülläp ösmegine mynasyp goşant goşmak, abadan we bagtyýar durmuşyň hatyrasyna barha kämilleşmek, başarnykly we tutanýerli bolmak siziň öňüňizde duran esasy wezipelerdir!

Siz aň-düşünjäňiz we ylym-bilimiňiz bilen бүтін дүнýäde berkarar Watanymyzyň abraý-mertebesini we şan-şöhratyny barha belende götermelisiňiz. Sebäbi, ynsan üçin Watandan beýik mukaddeslik, Watandan beýik gymmatlyk ýokdur!

Watan biziň buýsançly geçmişimizdir!

Watan biziň buýsançly şu günümizdir!

Watan biziň buýsançly geljegimizdir!

Mähriban ýaşlar! Sözümiň ahyrynda siziň ähliňize tüýs ýürekden berk jan saglyk, uzak ömür, abadan, bagtyýar we parahat durmuş, ata Watanymyzyň – Garassyz, Bitarap Türkmenistanyň gülläp ösmeginiň hatyrasyna alyp barýan işleriňizde uly üstünlikleri arzuw edýärim!

Öňe, öňe, diňe öňe, jan Watanyň Türkmenistan!



Bütindünýä saglyk güni mynasybetli Türkmenistanyň halkyna gutlag (7.04.2016 ý.)

Mähriban halkym! Eziz watandaşlar! Sizi halkara derejesinde giňden bellän Bütindünýä saglyk güni bilen tüýs ýürekden gutlaýaryn. Ynsanperwerligiň belent däplerini dabaralandyrýan bu halkara baýramynyň şanyna geçiriljek çäreleriň mähriban Watanymyza, sagdyn we bagtyýar durmuşymyza, berkarar döwletimizde gazanylýan üstünliklere bolan buýsanjymyzy has-da artdyrjakdygyna berk ynanýaryn. Berkarar döwletimiziň bagtyýarlyk döwründe eziz Diýarymyz ähli ugurlar boýunça ýokary depginler bilen ösýär hem-de ynamly öňe barýar. Ýurdumyzyň syýasy, ykdysady, medeni ulgamlaryny, jemgyýetçilik durmuşyny kämilleşdirmäge gönükdirilen ägirt uly özgertmeler üstünlikli durmuşa geçirilýär. Hemişelik oňyn bitaraplyk, parahatçylyk söýüjilik, hoşniýetli goňsuçylyk däplerini öňe sürýän, sporty, sagdynlygy, ruhubelentligi hem-de dostlugy dabaralandyrýan Garaşsyz, hemişelik Bitarap Türkmenistan Watanymyzyň dünýä bileleşiginde tutýan orny hem-de abraýy barha ýokarlanýar. Mirasa sarpa goýmak, Watany özgertmek ýylynda jemgyýetçilik durmuşyny täze mazmun bilen has-da baýlaşdyrjak, jemgyýetimize sagdyn durmuş ýörelgelerini işjeň ornaşdyrmak, bedenterbiýäni we sporty wagyz etmek hem-de ösdürmek, saglygy goraýyş, sport babatda halkara hyzmatdaşlygyny pugtalandyrmak, şeýle hem Bütindünýä saglyk güni mynasybetli «Sagdynlyk we bagtyýarlyk» atly şygar astynda köpçülikleýin sport we jemgyýetçilik-syýasy çärelerine badalga berilmegi hem munuň aýdyň mysaly bolup durýar.

«Sagdynlyk we bagtyýarlyk» biraýlygynyň çäklerinde paýtagtymyz Aşgabat şäherinde, welaýat merkezlerinde, ähli şäherlerde, etraplarda we obalarda köpçülikleýin sport, bedenterbiýe-sagaldyş we jemgyýetçilik-medeni çäreler giňden ýaýbaňlandyrylýar. Ýurdumyzyň iri sport toplumlarynda, stadionlarda, Saglyk ýollarynda güýji, çeýeligi, çalasyňlygy hem-de ruhubelentligi terbiýeleýän

köpçülikleýin bedenterbiýe-sport çäreleri, aýdym-sazly dabaralar guralýar, sportuň dürli görnüşleri boýunça halkara ýaryşlary we milli oýunlar boýunça bäsleşikler geçirilýär. Bularyň ählisi Bütindünýä saglyk gününüň medeni-jemgyýetçilik ähmiýetini has-da ýokarlandyrýar. Sagdynlygyň we bagtyýarlygyň ýurdy hökmünde eziz Watanymyzyň abraýyny artdyrýar, sportuň medeniýetimiziň möhüm bölegine, gündelik durmuş ýörelgesine öwrülýändigine aýdyň şaýatlyk edýär.

Eziz watandaşlar! Bedenterbiýäni we sporty ösdürmek döwlet syýasatymyzyň ileri tutulýan möhüm ugurlarynyň biridir. Biziň bu syýasatymyz, ilkinji nobatda, mähriban halkymyzyň saglygyny berkitmäge, berk bedenli we ruhy taýdan sagdyn ýaş nesli terbiýelemäge, olimpiýa hereketini köpçülikleýin we giňden ornaşdyrmaga gönükdirilendir. Şu maksatlardan ugur alnyp, bedenterbiýäni we sporty goldamagyň hem-de ösdürmegiň, ussat türgenleri taýýarlamagyň döwlet maksatnamalary kabul edildi, toplumlaýyn özgertmelere badalga berildi. Milli maksatnamalarymyzy we özgertmelerimizi amala aşyrmagyň çäklerinde köpçülikleýin bedenterbiýe-sagaldyş hereketini, sportda gazanylan netijeleri has-da ösdürmek üçin uly möçberde maýa goýumlary gönükdirilýär. Ýurdumyzyň ähli sebitlerinde, şol sanda «Awaza» milli syýahatçylyk zolagynda dünýä ölçeglerine laýyk gelýän sport we atçylyk-sport toplumlary, stadionlar, ýöriteleşdirilen sport mekdepleri, dynç alyş-sagaldyş merkezleri, şypahanalar yzygiderli gurlup, ulanmaga berilýär. Şeýle hem berkarar döwletimiziň merjen paýtagtynda halkara derejesindäki ýaryşlary geçirmäge niýetlenen, türgenlerimizi dünýä, Aziýa çempionatlaryna hem-de Olimpiýa oýunlaryna taýýarlamagyň berk binýadyna öwrüljek Olimpiýa şäherjiginiň gurluşygy tamamlanyp barýar.

Hemmetaraplaýyn kämilleşmek hem-de göwnejaý we peýdaly dynç almak üçin ähli oňaýly şertleriň döredilmegi milli federasiýalaryň we merkezleriň türgenleriniň we tälimçileriniň dünýä çempionatlarynda, iri halkara ýaryşlarynda üstünlikli çykyş etmekleri, baýrakly orunlara mynasyp bolup, eziz Watanymyzyň halkara sport abraýyny goramaklary üçin giň ýol açýar.

Biz Halkara olimpiýa komiteti, sport federasiýalary, esasan-da, Aziýanyň Olimpiýa Geňeşi bilen hyzmatdaşlyk etmäge aýratyn ähmiýet berýäris. Bedenterbiýe we sport ulgamynda dünýä döwletleri bilen dostlukly gatnaşyklary ösdürýäris. 2017-nji ýylda Aşgabat şäherinde Ýapyk binalarda we söweş sungaty boýunça V Aziýa oýunlaryna Aziýanyň kyrk baş ýurdy bilen bir hatarda, Awstraliýanyň hem Okeaniýanyň on ýedi ýurdunyň gatnaşmaga isleg bildirmegi hem biziň sporty ösdürmek boýunça alyp barýan döwlet syýasatymyzyň halkara derejesinde ykrar edilýändigini aýdyň görkezýär.

Mähriban halkym! Hormatly adamlar! Sizi jemgyýetimiziň sagdynlygyny, agzybirligini, jebisligini, ägirt döredijilik mümkinçiliklerini özünde jemleýän halkara baýramy – Bütindünýä saglyk güni bilen ýene-de bir gezek tüýs ýürekden gutlaýaryn.

Size berk jan saglyk, abadan bagtyýar durmuş, berkarar Watanymyzyň gülläp ösmegi ugrunda alyp barýan işleriňizde uly üstünlikler arzuw edýärim.



Halkara gurluşyk sergisine gatnaşyjylara (7.04.2016 ý.)

Hormatly sergä gatnaşyjylar! Gadyrly myhmanlar! Sizi Halkara gurluşyk sergisiniň öz işine başlamagy bilen tüýs ýürekden gutlaýaryn. Türkmenistany durmuş-ykdysady taýdan ösdürmek boýunça ýurdumyzda amala aşyrylýan maksatnamalaýyn işleriň möhüm ugurlarynyň biri bolan gurluşyk pudagyna bagyşlanan bu Halkara sergisiniň üstünlikli geçmegini tüýs ýürekden arzuw edýärin.

Berkarar döwletimiziň bagtyýarlyk döwründe bir maksada gulluk edýän watandaşlarymyzyň tutanýerli zähmeti bilen Türkmenistan dünýäniň güýçli depginler bilen ösýän döwletleriniň birine öwrüldi. Ýurdumyzyň gurluşyk pudagynda alnyp barylýan işler bu özgerişlere we ösüslere uly itergi berýär. Türkmen paýtagtynda guralýan Halkara gurluşyk sergisiniň dowamynda bu aýdylanlara ýene bir gezek göz ýetirersiňiz.

Türkmenistanyň dürli künjeklerindäki kuwwatly önümçilik desgalarynyň öndürýän ýokary hilli önümleri, şeýle hem daşary ýurtly hyzmatdaşlarymyz bilen ýola goýlan netijeli gatnaşyklar ýurdumyzyň gurluşyk pudagynyň binýadyny has-da pugtalandyrýar, döwrebap ösüslere giň ýol açýar. Gurluşyk pudagynda gazanylýan üstünliklere bagyşlanyp geçirilýän Halkara gurluşyk sergisi onuň işine gatnaşýan milli hünärmenlerimize daşary ýurtly myhmanlarymyz bilen özara tejribe alyşmaga, geljekde giň gerimli hyzmatdaşlygy ýola goýmaga hem-de özara bähbitli taslamalary ara alyp maslahatlaşmaga uly mümkinçilikleri döreder.

Hormatly myhmanlar! Eziz adamlar! Häzirki wagtda diňe bir ak mermere beslenen ajaýyp paýtagtymyzda däl, eýsem, eziz Watanymyzyň ähli künjeklerinde önümçilik we durmuş maksatly döwrebap binalaryň gurluşyklary ýokary depginler bilen alnyp barylýar. Şol gurluşyklaryň dünýä ülnülerine laýyk gelýändigini we milli binagärlik ýörelgeleriniň mynasyp dowam etdirilýändigini

bolsa, gurluşyk pudagynyň döwrüň talabyna laýyk, dünýä tejribesiniň döwrebap ösüşleri bilen aýakdaş gadam basýandygyna şaýatlyk edýär.

Eziz Watanymyza gurluşyk işleriniň yzygiderli alnyp barylmagy bu pudagy gurluşyk materiallary bilen yzygiderli üpjün etmegi talap edýär. Şoňa görä-de, ýurdumyza täze kärhanalary işe girizmek, hereket edýän kärhanalaryň durkuny täzelemek, önümçilige döwrebap tehnologiýalary we enjamlary ornaşdyrmak, import edilýän harytlaryň ornuny tutýan önümleri öndürmek boýunça tutumly işler alnyp barylýar.

Täze işe girizilýän kuwwatly önümçilik desgalarynyň öndürýän ýokary hilli önümleri ýurdumyzyň gurluşyk we senagat pudagynyň maddy binýadyny has-da pugtalandyrýar. Bu bolsa türkmenistanly gurluşykçylaryň işiniň has-da rowaç almagyna, täze belent sepgitlere ýetmegine uly itergi berýär.

Hormatly adamlar! Gadyrly myhmanlar! Siziň ähliňizi Halkara gurluşyk sergisiniň öz işine başlamagy bilen ýene-de bir gezek tüýs ýürekden gutlaýaryn. Size berk jan saglyk, uzak ömür, alyp barýan işleriňizde uly üstünlikleri arzuw edýärim.



Türkmenistanyň Ministrler Kabinetiniň giňişleýin mejlisinde edilen çykyş (8.04.2016 ý.)

Hormatly Ministrler Kabinetiniň agzalary! Hormatly adamlar! Şu ýylyň birinji çäryeginde ýurdumyzyň ykdysadyýetiniň pudaklarynda, umuman, oňat netijeler gazanyldy. Dünýä ykdysadyýetindäki ýagdaý bilen bagly anyk kynçylyklara garamazdan, biz pudaklaryň ösüşinde ýetilen derejäni peseltmän saklamak üçin mümkinçilik we serişde tapdyk. Ýurdumyzda jemi içerki önümiň möçberiniň artyşy ýylyň başyndan bari 6,3 göterim derejede durnukly saklanýar. Geçen ýylyň degişli döwri bilen deňeşdirilende, biz ykdysadyýetiň dürli pudaklaryna gönükdirilýän maýa goýumlarynyň möçberlerini 5,7 göterim artdyrdyk. Zähmet haklarynyň möçberini hem 9,5 göterim köpelttik.

Häzirki döwürde ýurdumyzda umumy bahasy 50 milliard amerikan dollaryndan hem geçýän müňe golaý iri desganyň gurluşygy alnyp barylýar. Şolardan 1 771 desganyň gurluşygyny öz kärhanalarymyzyň amala aşyryandygyny aýratyn bellemek isleýärin.

Biz birinji çäryekde göz önünde tutulan senagat we durmuş maksatly desgalary hem bellenen möhletlerde gurup, ulanmaga berdik. Şol desgalaryň hatarynda 166 müň inedördül metrden gowrak ýaşaýyş jaýlary, şol sanda ähli amatlyklary bolan belent ýaşaýyş jaýlary, dynç alyş we sagaldyş merkezleri, çagalar baglary we köp sanly beýleki durmuş maksatly desgalar bar.

Kabul eden maksatnamalarymyza laýyklykda, ýurdumyzda bilim we ylym ulgamlarynda özgertmeler üstünlikli dowam edýär. Önümçilik pudaklary döwrebap ýagdaýa getirilýär. Ýurdumyzyň bazar gatnaşyklaryna esaslanan ykdysadyýeti emele getirilýär. Täze nebitgaz ýataklary özleşdirilýär. Türkmenistan–Owganystan–Pakistan–Hindistan gaz geçirijisiniň gurluşygy alnyp barylýar. Ylmyň we tehnikanyň in soňky gazananlaryny ulanmak bilen, beýleki möhüm ähmiýetli taslamalar üstünlikli amala aşyrylýar.

Biz hususy telekeçiligi ösdürmäge goldaw bermek boýunça alyp barýan syýasatymyzy dowam edýäris. Ýurdumyzyň ykdysadyýetinde özgertmeleri amala aşyrmaga telekeçilerimizi giňden çekmäge aýratyn üns berýäris.

Geçen ýylyň degişli döwri bilen deňeşdirilende, birinji çäryekde täze döredilen hususy we döwlet kärhanalarynyň sany 3,9 esse artdy. Umuman, häzirki döwürde jemi içerki önümiň düzüminde döwlete dahylsyz pudagyň paýy 62,3 göterime barabar boldy.

Daşary ýurtlardan getirilýän harytlaryň ornuny tutýan önümleri öndürmek we daşary ýurtlara iberilýän harytlaryň möçberlerini artdyrmak boýunça öňde goýlan wezipeleri amala aşyrmakda hem ösüş duýulýar. Geçen ýylyň degişli döwri bilen deňeşdirilende, ýangyç-energetika pudagy hasaba alynmanda, ýurdumyzda öndürilip, daşary ýurtlara iberilýän önümleriň möçberi 11 göterim artdy. Şeýle hem daşary ýurtlardan getirilýän halkyň sarp edýän harytlarynyň möçberi 18,9 göterim azaldy.

Hormatly Ministrler Kabinetiniň agzalary! Hormatly adamlar! Türkmenistan «Açyk gapylar» syýasatyny alyp barýar. Ýurdumyzyň amala aşyrylan hoşniýetli goňsuçylyga, dünýäde parahatçylygy goldamaga, durnukly ösüşi, howpsuzlygy üpjün etmäge gönükdirilen daşary syýasaty netijesinde Türkmenistanyň dünýä bileleşiginde at-abraýy hem barha artýar.

Şu ýylyň 5-nji aprelinde Birleşen Milletler Guramasynyň Ykdysady we Durmuş Geňeşiniň (EKOSOS) mejlisinde Türkmenistan Birleşen Milletler Guramasynyň: 2017–2020-nji ýyllar üçin Ösüşiň bähbidine ylym we tehnika boýunça komissiýasyna; 2016–2020-nji ýyllar üçin Ilat we ösüş boýunça komissiýasyna; 2017–2021-nji ýyllar üçin Durmuş ösüşi boýunça komissiýasyna biragyzdan saýlandy.

Bu şatlykly waka mukaddes Garaşsyzlygymyzyň 25 ýyllyk şanly baýramynyň bellenýän ýylynda bizi has-da guwandyrýar. Bu bolsa ýurdumyzyň alyp barýan parahatçylyk söýüjilige esaslanýan daşary syýasatynyň bütin dünýäde ykrar edilýändigini görkezýär. Bitarap döwletimiziň halkara abraýynyň barha artýandygyna we dünýäde tutýan ornunyň berkeýändigine aýdyň şaýatlyk edýär.

Sizi we siziň üstüňiz bilen mähriban halkymy ýurdumyzyň bu abraýly halkara guramasynyň komissiýalaryna saýlanmagy bilen tüýs ýürekden gutlaýaryn!

Hormatly Ministrler Kabinetiniň agzalary! Hormatly adamlar! Siziň bilşiňiz ýaly, umuman, oňat netijeleri gazanandygymyza garamazdan, häzir dünýä ykdysadyýetinde ýagdaý çylşyrymly bolmagynda galýar.

Öň hem belläp geçişim ýaly, şeýle çylşyrymly şertlerde biz netijeli we tutanýerli işlemelidiris. Häzirki döwürde ýurdumyzyň ykdysadyýetiniň nebit pudagy bilen bagly bolmadyk beýleki pudaklaryny çalt depginler bilen ösdürmegi dowam etmek esasy wezipeleriň biri bolup durýar.

Şoňa görä-de, daşary ýurtlardan getirilýän harytlaryň ornuny tutýan önümleri öndürmek we ýurdumyzda öndürilýän önümleriň daşary ýurtlara iberilýän möçberlerini artdyrmak boýunça kabul edilen döwlet maksatnamalaryny çalt depginler bilen durmuşa geçirmäge aýratyn üns bermeli. Dürli pudaklarda bar bolan uly mümkinçilikleri netijeli peýdalanmaly.

B.Hojamämmedow, şeýle hem maliýe-ykdysady toplumyň ähli ýolbaşçylary, ykdysadyýeti ýokary depginler bilen ösdürmek boýunça alnyp barylýan syýasaty dowam etmeli. Pudaklary döwrebap ýagdaýa getirmäge, zerur bolmadyk çykdajylary azaltmaga aýratyn üns bermeli.

Häzirki şertlerde maliýe ulgamynyň durnukly bolmagyny gazanmaly. Maýa goýum işjeňligini ýokarlandyrmaga uly üns bermeli. Milli pulumyzyň hümmetiniň we satyn alyş ukybynyň durnukly bolmagyny üpjün etmek boýunça ähli çäreleri görmeli.

Daşary ýurtlara iberilýän harytlaryň we döwletimiziň gyzyld puldaky ätiýaçlyk gorunyň möçberlerini artdyrmaga gönükdirilen zerur işleri durmuşa geçirmeli.

Puluň hümmetsizlenmegini bellenen möçberden ýokary geçirmän saklamak, öňküsi ýaly, bank ulgamynyň esasy wezipesi bolup durýar.

Bank ulgamy ýurdumyzyň ykdysadyýetini dolanyşykdaky pul toplumyny düzgünleşdirmek we oňa gözegçilik etmek esasynda

zerur möçberde pul serişdeleri bilen üpjün etmeli. Ykdysadyýetiň ýokary depginler bilen ösmegini goldamak üçin banklaryň karz serişdeleri bilen üpjün etmek boýunça işjeňligini has-da ýokarlandyrmaly. «Türkmenistanyň Prezidentiniň obalaryň, şäherçeleriň, etraplardaky şäherleriň we etrap merkezleriniň ilatynyň ýaşayyş-durmuş şertlerini özgertmek boýunça 2020-nji ýyla çenli döwür üçin rejelenen görnüşindäki Milli maksatnamasyny» (Oba milli maksatnamasyny) we beýleki Milli maksatnamalary üstünlikli durmuşa geçirmegi dowam etmeli.

E.Orazgeldiýew, häkimler we oba hojalyk toplumynyň ýolbaşçylary! Oba hojalygynda alnyp barylýan özgertmeleri has çaltlandyrmaly. Oba hojalyk ekinlerinden ýokary hasyl almagy gazanmaly.

Oba hojalygynda häzirki döwürde biziň önümizde örän möhüm iki wezipe durýar. Bu wezipeler gallanyň we pagtanyň bol hasylyny ösdürip ýetişdirmekden we ýitgisiz ýygnap almakdan ybarat. Gowaça ekişini bellenen möhletlerde ýokary hilli tamamlamak üçin ähli zerur çäreleri görmeli. Oba hojalyk tehnikalaryny möwsüme doly taýýar etmeli. Ähli agrotehniki çäreleri bellenen möhletlerde we ýokary hilli geçirmeli.

Nesip bolsa, biz aprel aýynyň ahyrynda Türkmen bedewiniň baýramyny giňden we dabaraly belläp geçeris. Bu baýram ýurdumyzyň durmuşynda örän uly wakadyr. Şoňa görä-de, Bedew baýramy mynasybetli göz önünde tutulan dabaraly çärelere düýpli taýýarlyk görmeli. Bu baýrama bagyşlanyp geçiriljek halkara maslahatyny ýokary derejede guramaly.

Ý.Kakaýew, nebitgaz toplumynyň ähli ýolbaşçylary! Ýangyç-energetika toplumynyň pudaklaryny tehniki taýdan täzeden enjamlaşdyrmak boýunça alnyp barylýan işleri dowam etmeli. Täze kärhanalaryň gurluşygyna aýratyn üns bermeli. Açylan nebitgaz ýataklaryny özleşdirmek we ulanmaga bermek boýunça zerur işleri geçirmeli.

Şu ýylyň ikinji çäryeginde Mary we Lebap welaýatlaryndaky esasy gaz kânlerinde göz önünde tutulan desgalaryň gurluşygyny tamamlamaly.

Ý.Kakaýew, Siz B.Hojamämmedow bilen bilelikde nebitgaz toplumyny dolandyrmagy düzgünleşdirmek boýunça işleri geçirmeli. Toplumyň pudaklaryny saklamak we olaryň netijeli işlemegi üçin zerur bolmadyk çykdajylary azaltmak bilen bagly meseleleriň üstünde işlemegi dowam etmeli. Nebitgaz pudagynda öndürilýän önümleriň daşary ýurtlara iberilýän möçberlerini artdyrmak bilen bagly meselä hem aýratyn üns bermeli!

B.Atdaýew, B.Ereşow, söwda we senagat toplumlarynyň ýolbaşçylary! Siz, gözegçilik edýän pudaklaryňyzyň ýolbaşçylary bilen bilelikde daşary ýurtlardan getirilýän harytlaryň ornuny tutýan önümleri öndürýän kärhanalary döretmek boýunça alnyp barylýan işleri dowam etmeli. Bu ugurda daşary ýurt firmalary bilen bilelikdäki kärhanalary döretmäge aýratyn üns bermeli. Ýurdumyzda öndürilýän önümleriň daşary ýurtlara iberilýän möçberlerini artdyrmak boýunça ähli zerur çäreleri görmeli.

Biziň sahatly topragymyz gazylyp alynýan peýdaly baýlyklara örän baý. Bu baýlyklary özleşdirmek boýunça netijeli işleri alyp barmaly. Tebigy baýlyklaryň gorlaryny senagat taýdan özleşdirmäge aýratyn üns bermeli.

Bu möhüm işe ýurdumyzyň Senagatçylar we telekeçiler birleşmesini hem çekmeli. Tebigy baýlyklary özleşdirmek bilen meşgullanýan kärhanalara zerur ýeňillikleri döretmeli.

Ýurdumyzda elektrik energiýasy köp möçberde öndürilýär. Şu mümkinçilikden peýdalanylýan, alýuminiň, metal erginleriniň önümçiligini, düýpli ylmy barlaglara esaslanýan önümçilikleri ösdürmek ýurdumyzyň Senagatçylar we telekeçiler birleşmesiniň ilkinji nobatdaky wezipesine öwürülmelidir.

Ýakyn wagtlarda men ýurdumyzyň telekeçileri bilen duşuşyp, olaryň önünde durýan wezipeleri has jikme-jik ara alyp maslahatlaşmagy göz önünde tutýaryn.

G.Mämmedowa, köpçülikleýin habar beriş serişdeleriniň ýolbaşçylary! Ýakyn wagtlarda biz köp sanly medeni çäreleri geçirmegi göz önünde tutýarys. Şolaryň hatarynda Bedew baýramy, 1941–1945-nji ýyllaryň Beýik Watançylyk urşunda Ýeňiş günü, Türkmenistanyň Konstitusiasynyň we Magtymguly Pyragynyň

şygryýet günü, Aşgabat şäheriniň günü, Medeniýet we sungat işgärleriniň günü mynasybetli geçiriljek baýramçylyk çäreleri, halkara maslahatlary we beýleki köp sanly medeni çäreler bar.

Siziň bilşiňiz ýaly, şu ýyl biz mukaddes Garaşsyzlygymyzyň 25 ýyllyk şanly baýramyny giňden we dabaraly belläp geçeris. Şoňa görä-de, şanly baýramyň bellenýän ýylynda bu baýramçylygy we medeni çäreleri ýokary derejede guramaçylykly geçirmäge häzirden düýpli taýýarlyk görmeli.

Ýurdumyzda amala aşyrylýan giň gerimli reformalary we özgertmeleri doly beýan etmek, öňküsi ýaly, köpçülikleýin habar beriş serişdeleriniň esasy wezipesi bolmagynda galýar. Köpçülikleýin habar beriş serişdeleriniň işgärleri ýurdumyzda ýetilýän belent sepgitleri we gazanylýan uly üstünlikleri giňden wagyz etmek arkaly bu özgertmeleri amala aşyrmaga ýakyndan goldaw bermelidirler. Ruhy gymmatlyklarymyzyň we milli däp-dessurlarymyzyň binýadynda medeniýet ulgamyny hemmetaraplaýyn ösdürmäge ýardam etmelidirler. Ýurdumyzda durmuş we ykdysady özgertmeleri üstünlikli amala aşyrmakda medeniýet ulgamynyň ornuny ýokarlandyrmak üçin ähli zerur çäreleri durmuşa geçirmelidirler.

S.Toýlyýew, welaýatlaryň häkimleri, sport, bilim we ylym ulgamlarynyň ýolbaşçylary! Ýurdumyzda köpçülikleýin sporty ösdürmek, bedenterbiýe we olimpiýa hereketini talabalaýyk guramak siziň önüňizde durýan esasy wezipeleriň biridir. Siz dünýä derejeli türgenleri taýýarlamaga aýratyn üns bermeli.

5-nji aprel – 5-nji maý aralygynda ýurdumyzda «Sagdynlyk we bagtyýarlyk» atly köpçülikleýin bedenterbiýe-sport we sagdyn durmuş-medeni çäreleri ýokary derejede geçirmeli. Bu çärelere ýurdumyzyň sport mekdepleriniň ählisini çekmeli.

Bilim, saglygy goraýyş, ylym ulgamlarynda iň oňat dünýä tejribesi esasynda giň möçberli özgertmeleri üstünlikli durmuşa geçirmegi dowam etmeli. Ähli ulgamlar we pudaklar üçin ýokary derejeli hünärmenleri taýýarlamaga aýratyn üns bermeli. Şonuň ýaly-da, ýaş alymlary taýýarlamak boýunça zerur işleri durmuşa geçirmeli.

Tomus möwsümi hem golaýlap gelýär. Şoňa görä-de, ýurdumyzyň dynç alyş we sagaldyş merkezlerini möwsüme häzirden doly taýýar etmeli.

S.Satlykow, ulag we aragatnaşyk toplumynyň ýolbaşçylary! Ýurdumyzyň demir ýollarynyň durkuny täzelemek we täzelerini gurmak boýunça zerur işleri alyp barmaly. Türkmenbaşydaky halkara deňiz portunyň gurluşyk işlerini dowam etmeli. Amyderýanyň üstünden geçýän köprüleriň, täze howa menzilleriniň gurluşygyny bellenen möhletlerde tamamlamaly.

Pudagyň kärhanalaryny paýdarlar jemgyýetlerine öwürmek boýunça alnyp barylýan işleri dowam etmeli. Öýjükli aragatnaşyk ulgamyny, telewideniýäni ösdürmäge aýratyn üns bermeli. Pudaklara kompýuter tehnologiýalaryny, internet ulgamyny ornaşdyrmak boýunça zerur işleri geçirmeli.

Ýurdumyzyň halkara ulag ulgamyna üstünlikli goşulmagyna gönükdirilen zerur çäreleri amala aşyrmaly. Şu maksat bilen, ulag pudagynda hyzmatdaşlyk etmek boýunça öňe süren başlangyjymyzy durmuşa geçirmegi üpjün etmeli.

Möhüm taslamalaryň biri bolan, kontinentleri birleşdirýän ulag geçelgelerini döretmek boýunça taslamany amala aşyrmak ugrunda alnyp barylýan işleri dowam etmeli. Häzirki döwürde bu taslamalarda maglumat tehnologiýalaryny ulanmak boýunça netijeli işleri amala aşyrmaly. Maglumat ulgamlaryna goşulmak, ulag pudagynyň ähli ugurlarynda elektron resminamalar dolanyşygy ulgamyna geçmek möhüm wezipeleriň biridir.

Ş.Durdylyýew, maýa goýum-gurluşyk toplumynyň ýolbaşçylary, welaýatlaryň häkimleri! Beýleki ministrlikler we pudak edaralary bilen bilelikde, hususy telekeçileri çekmek arkaly döwrebap şäherçeleri, desgalary, aýratyn hem, durmuş maksatly desgalary bellenen möhletlerde we ýokary hilli gurup, ulanmaga bermek siziň önüňizde durýan esasy wezipedir. Şeýle hem ýurdumyzyň gurluşyk pudagyny özümüzde öndürilýän materiallar bilen üpjün etmek boýunça alnyp barylýan işleri has-da güýçlendirmeli.

Energetika pudagynyň işgärleri gaz turbinaly elektrik stansiýalaryny mundan beýläk-de döwrebap ýagdaýa getirmek we täze elektrik

stansiýalaryny gurmak boýunça alnyp barylýan işleri dowam etmeli. Täze elektrik geçiriji ulgamlary gurmaga aýratyn üns bermeli. Awtomobil ýollarynyň durkuny täzelemek we täzelerini gurmak boýunça alnyp barylýan işleri hem dowam etmeli.

A.Nurberdiýewa, Türkmenistanyň Mejlisi Ministrler Kabineti bilen bilelikde, ýurdumyz üçin möhüm meseleler boýunça kanunçylygy kämilleşdirmek babatda alnyp barylýan işleri has-da güýçlendirmeli. Türkmenistanyň Konstitusiýasynyň rejelenen görnüşiniň taslamasyny taýýarlamak boýunça alnyp barylýan işleri tamamlamaly. Şu ýyl geçiriljek Ýaşulularyň maslahatyna häzirden düýpli taýýarlyk görmeli.

Berlen tabşyryga garamazdan, mysal üçin, käbir welaýatlarda çäk bölünişigi bilen bagly meseleleriň üstünde doly işlenmedi. Mejlisiň deputatlary ýurdumyzy durmuş-ykdysady taýdan ösdürmek boýunça kabul edilen Maksatnamalary ähli ýerlerde, aýratyn hem, etraplarda amala aşyrmaga has işjeň gatnaşmaly.

Şu ýylyň ikinji çäryeginde möhüm çäreler – daşary ýurtlaryň Hökümet wekiliýetleriniň ýurdumyza saparlary we Hökümet wekiliýetimiziň daşary ýurtlara saparlary göz önünde tutulýar. Şeýle hem halkara maslahatlaryny geçirmek belleniýär. Şoňa görä-de, Daşary işler ministrligi bu çärelere düýpli taýýarlyk görmeli. Berkarar Watanymyzyň mukaddes Garaşsyzlygynyň 25 ýyllyk şanly baýramy mynasybetli dabaraly çäreleri geçirmek boýunça berlen tabşyryklara laýyklykda alnyp barylýan işleri dowam etmeli.



Türkmenistanyň Döwlet migrasiýa gullugynyň döredilmeginiň 13 ýyllygy mynasybetli onuň harby gullukçylaryna we işgärlerine gutlag

(16.04.2016 ý.)

Türkmenistanyň Döwlet migrasiýa gullugynyň harby gullukçylary we işgärleri! Sizi Türkmenistanyň Döwlet migrasiýa gullugynyň döredilmeginiň 13 ýyllygy mynasybetli tüýs ýürekden gutlaýaryn!

Türkmenistanyň durmuşa geçirýän giň halkara hyzmatdaşlyk syýasatyny, ýurdumyzyň häzirki döwrüň ählumumy meselelerini çözmäge gönükdirilen halkara başlangyçlaryny durmuşa geçirmekde, şeýle hem dünýä döwletleri we abraýly halkara guramalary bilen netijeli gatnaşyklary ýola goýmakda, Türkmenistanyň häzirki döwürde gazanýan üstünliklerini dünýä jemgyýetçiligine giňden wagyz etmekde alyp barýan jogapkärli işleriňizde size uly üstünlikleri arzuw edýärim!

Döwletimiziň Bitaraplyk hukuk ýagdaýyna esaslanýan hem-de diňe goranyş häsiýetine eýe bolan Harby doktrinasynyň esasy düzgünleri ata Watanymyzyň milli bähbitlerini goramaga we harby howpsuzlygyny üpjün etmäge, bütin dünýäde parahatçylygy pugtalandyrmaga, ähli ýurtlar bilen dost-doganlyk, hoşniýetli goňsuçylyk gatnaşyklaryny ösdürmäge gönükdirilendir.

Türkmenistanyň Halkara migrasiýa guramasyna agzalyga kabul edilmegi ýurdumyzyň ynsanperwerlik ýörelgelerine we halkara borçnamalaryna ygrarlydygynyň dünýä ýüzünde ykrar edilýändiginiň aýdyň subutnamasydyr.

Berkarar döwletimiziň bagtyýarlyk döwründe migrasiýa gullugynyň her bir işgäriniň wezipesi eziz Watanymyzyň abraýyny hem-de şan-şöhratyny artdyrmaga hemmetaraplaýyn ýardam bermekden ybaratdyr.

Ýurdumyzyň parahatçylyk, hoşniýetli goňsuçylyk we giň halkara hyzmatdaşlyk syýasatyny yzygiderli durmuşa geçirmegi esasynda dünýäniň syýasy we işewür toparlarynyň wekilleriniň, daşary ýurt raýatlarynyň Garaşsyz, Bitarap Türkmenistana gyzyklanmasynyň ýokarlanmagy netijesinde Türkmenistanyň Döwlet migrasiýa gullugynyň iş gerimi has-da artýar. Türkmenistanyň Döwlet migrasiýa gullugynyň durmuşa geçirýän işleri özara bähbitli halkara hyzmatdaşlygyny giňeltmäge, Garaşsyz, Bitarap Türkmenistanyň gazanyan üstünliklerini giňden wagyz etmäge gönükdirilendir.

Hormatly migrasiýa gullugynyň harby gullukçylary we işgärleri! Türkmenistanyň migrasiýa babatdaky döwlet syýasatyny durmuşa geçirmekde, eziz Watanymyzyň şan-şöhratyny has-da belende götermekde siz netijeli işleri alyp barýarsyňyz. Dünýäniň çar künjeginden ýurdumyza gelýän daşary ýurtly myhmanlara ýokary hilli döwrebap migrasiýa hyzmatlaryny etmekde siziň alyp barýan işleriňize ýokary baha berýäris. Siz döwlet syýasatynyň möhüm ugruny – halkara hyzmatdaşlygyny giňeltmek babatda alyp barýan işleriňizi dünýäniň häzirki zaman gazananlary bilen utgaşdyryp, döwrebap derejede amala aşyrmalysyňyz.

Dürli ugurlarda gazanylan üstünlikler bilen bir hatarda, täsin tebigy we taryhy-binagärlik ýadygärlikleri bilen giňden meşhur bolan Türkmenistan bilen ýakyndan tanyşmaga isleg bildirýän dünýä döwletleriniň halklarynyň biziň ýurdumyza gyzyklanma bildirmegi köp babatda migrasiýa gullugynyň işgärleriniň takyk we sazlaşykly işlemegine baglydyr.

2016-njy ýylyň ýurdumyzda «Mirasa sarpa goýmak, Watany özgertmek ýyly» diýlip yglan edilmegi bilen bagly hem-de mukaddes Garaşsyzlygymyzyň 25 ýyllyk şanly baýramynyň giňden bellenýän ýylynda ýurdumyzda halkara we döwlet derejesindäki syýasy-medeni çäreler yzygiderli geçirilýär. Şeýle hem 2017-nji ýylda Aşgabat şäherinde Ýapyk binalarda we söweş sungaty boýunça V Aziýa oýunlaryny guramaçylykly geçirmek bilen bagly işler giň gerimde alnyp barylýar. Bu möhüm halkara çärelerini ýokary derejede geçirmekde migrasiýa babatda kesgitlenen wezipeleri doly ýerine ýetirmekde, ýurdumyza gelýän myhmanlara döwrebap

migrasiýa hyzmatlaryny etmekde Türkmenistanyň Döwlet migrasiýa gullugynyň önünde durýan wezipeleri üstünlikli ýerine ýetirjekdigiňize berk ynanyaryn!

Siz hemişe harby borjuňyzy ak ýürek bilen berjaý edip, Watana we harby kasama wepaly bolmagyň belent nusgasyny görkezmelisiňiz. Ata-babalarymyzyň Watany söýmek, gaýduwsyzlyk we mertlik ýaly belent häsiýetlerini mynasyp dowam etmelisiňiz. Türkmenistanyň dünýä bileleşigi bilen netijeli gatnaşyklarynyň üstünlikli ýola goýulýan häzirki döwründe döwlet özygtyýarlylygynyň esalarynyň berkidilmegine hemmetaraplaýyn ýardam bermek migrasiýa edaralarynyň her bir işgäriniň möhüm borjudyr.

Biz ýurdumyzyň harby we hukuk goraýjy edaralarynyň işgärleriniň has-da netijeli zähmet çekmekleri, hünär we bilim derejelerini döwrüň talabyna laýyklykda kämilleşdirmekleri, döwrebap şertlerde ýaşamaklary üçin ähli mümkinçilikleri döredýäris. Türkmenistanyň Döwlet migrasiýa gullugynyň maddy-enjamlaýyn binýadyny berkitmek, şahsy düzümiň hünär taýýarlygyny ýokarlandyrmak, tejribesini artdyrmak, harby gullukçylaryň ýaşayş-durmuş şertlerini gowulandyrmak boýunça amala aşyran düýpli işlerimizi biz geljekde hem dowam ederis.

Hormatly Döwlet migrasiýa gullugynyň harby gullukçylary we işgärleri! Sizi Türkmenistanyň Döwlet migrasiýa gullugynyň döredilen günü bilen ýene-de bir gezek tüýs ýürekden gutlaýaryn! Siziň ähliňize berk jan saglyk, uzak ömür, maşgala abadançylygyny, belent sepgitlere tarap ynamly öňe barýan eziz Watanymyzy ösdürmekde alyp barýan jogapkärli işleriňizde uly üstünlikleri arzuw edýärim!



Halkara telekeçiler maslahatyna gatnaşyjylara (19.04.2016 ý.)

Hormatly maslahata gatnaşyjylar! Gadyrly myhmanlar! Sizi Türkmenistanyň gözel künjekleriniň biri bolan «Awaza» milli syýahatçylyk zolagynda geçirilýän Halkara telekeçiler maslahatynyň açylmagy bilen tüýs ýürekden gutlaýaryn.

Ýurdumyzda giň gerimli özgertmeleriň çäklerinde ykdysadyýetiň döwlete degişli däl pudagyny goldamak ileri tutulýan ugurlaryň biri bolup durýar. Türkmenistanyň jemi içerki önüminiň möçberinde hususy pudagyň paýynyň barha ýokarlanmagy bu ugurda amala aşyrylýan işleriň oňyn netije berýändigine, milli ykdysadyýetiň ösüşlerine telekeçilik ulgamynyň mynasyp goşant goşýandygyna aýdyň şaýatlyk edýär. Bu bolsa bäsleşige ukyply harytlaryň önümçiliginiň ösmegine, münlerçe goşmaça iş orunlarynyň döremegine oňyn täsirini ýetirýär.

Giň mümkinçiliklerden peýdalanýan türkmenistanly hususyýetçileriň önümleri içerki bazary üpjün etmek bilen bir hatarda, daşary ýurt bazarlarynda hem barha giň orun alýar. Çünki haryt öndürijilerimiz täze döredilýän kärhanalarda ýokary tehnologiýalary ornaşdyryp, döwrebap, ekologiýa taýdan arassa, ýokary hilli önümleriň önümçiliginiň gerimini giňeltmek ugrunda yhlas bilen zähmet çekýärler. Bu ugurda daşary ýurtly hyzmatdaşlar bilen bilelikdäki kärhanalary döretmek, öňdebaryjy tejribäni özleşdirmek möhüm wezipeleriň biri bolup durýar. Bu pudaga degişli netijeli işleri alyp barmak üçin döwlet tarapyndan amatly hukuk binýady, zerur bolan beýleki şertler döredilýär hem-de yzygiderli goldaw berilýär.

Hormatly myhmanlar! Eziz watandaşlar! Türkmenistanda telekeçiligi hemmetaraplaýyn goldamak, hususy kärhanalaryň ýurdumyzyň ykdysadyýetinde tutýan ornuny artdyrmak, öňdebaryjy bazar usullaryny giňden ornaşdyrmak döwletimiziň alyp barýan durmuş-ykdysady syýasatynyň ileri tutulýan ugurlarynyň biridir. Häzirki wagtda hususy telekeçiligi goldamak bilen ýerli çig maly

ulanýan we dünýäniň önüm öndürijileri bilen bäsleşýän häzirki zaman ýokary tehnologik önümçilikleri döretmek ugunda uly işler amala aşyrylýar.

Berkarar döwletimiziň bagtyýarlyk döwründe Türkmenistany durmuş-ykdysady taýdan ösdürmekde, ykdysadyýetiň hususy böleginiň ornuny giňeltmekde, telekeçilige ýakyndan ýardam bermekde uly üstünlikler gazanyldy. Gazanylýan belent derejeler, alnyp barylýan anyk işler ýurdumyzyň ykdysadyýetiniň kuwwatynyň artýandygyna we halkymyzyň hal-ýagdaýynyň yzygiderli ýokarlanýandygyna aýdyň şaýatlyk edýär.

Halkara maslahata gatnaşýan hormatly adamlar! Gadyrly telekeçiler! Bu halkara maslahatyň daşary ýurtly hünärmenler bilen tejribe alyşmaga oňat mümkinçilikleri döretjekdigine berk ynanyaryn.

Siziň hemmähizi Halkara telekeçiler maslahatynyň açylmagy bilen ýene-de bir gezek tüýs ýürekden gutlaýaryn.

Size berk jan saglyk, maşgala abadançylygyny, il-ýurt bähbitli alyp barýan işleriňizde uly üstünlikleri arzuw edýärim.



Halkara ahalteke atçylyk assosiasiyasynyň VI mejlisine gatnaşyjylara (20.04.2016 ý.)

Hormatly mejlise gatnaşyjylar! Gadyrly myhmanlar! Sizi Halkara ahalteke atçylyk assosiasiyasynyň VI mejlisiniň açylmagy mynasybetli tüýs ýürekden gutlaýaryn!

Türkmen halkynyň milli buýsanjyna, gözelligiň we owadanlygynyň ajaýyp nusgasyna öwrülen behişi bedewlerimiziň şan-şöhraty münýyllyklardan bári äleme dolup gelýär. Berkarar döwletimiziň bagtyýarlyk döwründe ýurdumyzda atçylygy we atçylyk sportuny ösdürmäge döwlet tarapyndan uly üns berilýär. Soňky ýyllarda dünýä meşhur bolan behişi bedewlerimiziň at-owazasy täze belentliklere göterildi. Ahalteke bedewlerine dünýä ýüzünde uly gyzyklanma bildirilýändigini göz önünde tutulyp, Garaşsyz, hemişelik Bitarap Türkmenistan döwletimizde Halkara ahalteke atçylyk assosiasiyasy döredildi. Bu assosiasiyanyň döredilenine köp wagt geçmedik hem bolsa, gysga wagtyň içinde dünýäniň çar künjeginden köp sanly ahalteke atçylyk assosiasiyalary we hususy atşynaslar assosiasiyanyň agzalygyna kabul edildi.

Halkara ahalteke atçylyk assosiasiyasyny döretmek baradaky başlangyjymyz бүтін dünýäniň atşynaslarynyň we bedew janköýerleriniň arasynda uly goldaw tapdy. Her ýylyň aprel aýynda ýurdumyzda Türkmen bedewiniň baýramynyň belleniýän günlerine gabatlanyp, Halkara ahalteke atçylyk assosiasiyasynyň nobatdaky mejlisi geçirilýär hem-de bu mejlisiň dowamynda ahalteke atçylygyny ösdürmegiň we özara hyzmatdaşlyk etmegiň ugurlaryna degişli çözgütler kabul edilýär.

Halkara ahalteke atçylyk assosiasiyasynyň mejlisine dünýäniň birnäçe ýurtdan wekiller gatnaşýarlar. Häzirki wagtda daşary ýurtlardan we Türkmenistandan assosiasiya agza bolmaga isleg bildirýän edara görnüşli hem-de şahsy taraplaryň sany barha köpeliýär.

Bu bolsa dünýä halklarynyň biziň behişi bedewlerimize bolan söýgüsiniň aýdyň subutnamasydyr.

Hormatly atşynaslar! Halkara ahalteke atçylyk assosiasiasynyň esasy wezipesi ahalteke bedewleriniň muşdaklarynyň we bu ugurda hünärmenleriň atçylygy ösdürmek barada edýän tagallalaryny birleşdirmekden we alyp barýan işlerini utgaşdyrmakdan, atçylyga bagyşlanan duşuşyklary, dürli ylmy maslahatlary, bedew bäsleşiklerini we ahalteke bedewlerine bagyşlanan halkara sergilerini guramakdan hem-de geçirmekden ybaratdyr.

Halkara ahalteke atçylyk assosiasiasynyň türkmen, rus we iňlis dillerinde neşir edilýän «Behişi ahalteke atlary» žurnaly ýurdumyzda we dünýäde ahalteke bedewleriniň ösdürilip ýetişdirilişi, ahalteke bedewleri baradaky taryhy we beýleki gymmatly maglumatlary, bu ugurda atşynaslarymyzyň alyp barýan işlerini giňişleýin beýan etmekde we dünýä jemgyýetçiligine ýetirmekde uly ähmiýete eýe boldy.

Assosiasianyň agzalarynyň, atşynaslaryň hem-de bu ugurda işleýän hünärmenleriň we bilermenleriň işini utgaşdyryp alyp barmak maksady bilen, Halkara ahalteke atçylyk assosiasiasynyň internet ulgamynda döredilen ýörite saýty dünýäniň dürli ýurtlarynda ösdürilip ýetişdirilýän ahalteke atlary baradaky gymmatly maglumatlary toplamaga uly ýardam berýär.

Ýurdumyzda atçylygy we atçylyk sportuny ösdürmek maksady bilen, türkmen bedewlerini dünýäniň dürli ýurtlarynda geçirilýän halkara ýaryşlaryna gatnaşdyrmak boýunça örän uly işler durmuşa geçirilýär. Şeýle hem dünýäniň dürli künjeklerinden ýurdumyza gelýän atşynaslar, bu ugurda zähmet çekýän hünärmenler, alymlar we bedew janköýerleri ahalteke atlarynyň Watany bolan Türkmenistana gelmek bilen, türkmen halkynyň bagtyýar durmuşy bilen hem tanyşýarlar.

Hormatly adamlar! Türkmen halky asyrlarboýy ahalteke bedewlerini uçar ganatyna deňäp, iň ýakyn syrdaşy saýyp gelipdir. Häzirki wagtda atçylygy we atçylyk sportuny ösdürmekde uly üstünlikler gazanylýar. Pudak üçin ýokary derejeli hünärmenleri taýýarlamağa aýratyn üns berilýär. Şeýle hem ýurdumyzda at

çapysyklaryny, atly sport bäsleşiklerini ýokary derejede geçirmek üçin häzirki zaman atçylyk sport toplumlary, ýokary derejeli atşynaslary taýýarlamak üçin okuw merkezleri, atşynaslarymyzyň ýaşaýyş-durmuş şertlerini has-da gowulandyrmak üçin döwrebap ýaşaýyş jaýlary yzygiderli gurlup, ulanmaga berilýär.

Türkmen topragynda ýetişdirilen behişdi bedewlerimiziň şanyna her ýylyň aprel aýynda döwlet derejesinde Türkmen bedewiniň baýramy uly dabara bilen belleniş geçilýär. Bu bolsa Garaşsyz ýurdumyzda atçylygy we atçylyk sportuny ösdürmäge uly üns we goldaw berilýändigine aýdyň şaýatlyk edýär.

Hormatly mejlise gatnaşyjylar! Gadyrly myhmanlar! Sizi Halkara ahalteke atçylyk assosiasiýasynyň VI mejlisiniň öz işine başlamagy bilen ýene-de bir gezek tüýs ýürekden gutlaýaryn! Bu halkara mejlisiniň ahalteke bedewleriniň dünýädäki şan-şöhratyny has-da belende galdyrmakda möhüm çärä öwrüljekdigine, atşynaslaryň özara peýdaly tejribe alyşmagyna uly ýardam etjekdigine berk ynanyaryn! Size berk jan saglyk, uzak ömür, bagtyýar durmuş we ahalteke bedewlerini ösdürip ýetişdirmek ugrunda alyp barýan asyly işleriňizde täze üstünlikleri arzuw edýärim!



Türkmen bedewiniň baýramy mynasybetli geçirilýän halkara sergi-ýarmarkasyna hem-de «Türkmen bedewi we dünýäniň seýisçilik sungaty» atly VIII halkara ylmy maslahatyna gatnaşyjylara

(20.04.2016 ý.)

Hormatly halkara sergi-ýarmarkasyna hem-de ylmy maslahatyna gatnaşyjylar! Gadyrly myhmanlar! Sizi ýurdumyzda Türkmen bedewiniň baýramy mynasybetli geçirilýän halkara sergi-ýarmarkasynyň açylmagy hem-de «Türkmen bedewi we dünýäniň seýisçilik sungaty» atly VIII halkara ylmy maslahatynyň öz işine başlamagy bilen tüýs ýürekden gutlaýaryn!

Şöhratly taryhy münýýllyklara uzap gidýän türkmen halkynyň ajaýyp halysy, şaý-sepleri ýaly, ýelden ýüwrük bedew aty hem milli baýlyklarynyň biridir. Ahalteke bedewleri türkmen halkynyň milli buýsanjydyr we asyrlaryň dowamynda kemala getiren gymmatlyklarynyň näýbaşsýdyr.

Şoňa görä-de, Garaşsyzlyk ýyllarynda ýurdumyzda atçylygy we atçylyk sportuny ösdürmäge döwlet tarapyndan örän uly üns berilýär. Ata-babalarymyzyň asylly döp-dessurlary täzeden dikeldilip, türkmen atşynaslyk sungaty täze belentliklere göterilýär. Yhlasly we döredijilikli zähmet çekýän türkmen atşynaslary ady dünýä dolan behişdi bedewlerimiziň tohum arassalygyny gorap saklamak hem-de baş sanyny köpeltmek boýunça uly işleri alyp barýarlar.

Ak mermere beslenen paýtagtymyzdaky Aşgabat atçylyk sport toplumynyň durkunyň täzelenmegi, Ahal welaýatynda Köpetdagiň etegindäki Halkara ahalteke atçylyk sport toplumynyň hem-de Balkan, Daşoguz, Lebap we Mary welaýatlarynda häzirki döwrüň talaplaryna doly laýyk gelýän atçylyk sport toplumlarynyň gurlup, ulanmaga berilmegi eziz Watanymyzda atçylyk sungatynyň ösmegine badalga berýän buýsançly wakalardyr.

Şeýle hem ýurdumyzda 2017-nji ýylda Ýapyk binalarda we söweş sungaty boýunça V Aziýa oýunlarynyň maksatnamasyna atlaryň päsgelçiliklerden böküp geçmek boýunça bäsleşiginiň girizilmegi atçylyk sportuna uly üns berilýändigine aýdyň şaýatlyk edýär.

Hormatly myhmanlar! Berkarar döwletimiziň bagtyýarlyk döwründe türkmen halkynyň milli buýsanjyna, gозelligiň gaýtalanmajak nusgasyna öwrülen behişdi bedewlerimiziň dünýädäki şan-şöhratyny has-da belende götermek, şeýle hem Türkmen bedewiniň baýramyny we onuň çäginde baýramçylyk dabaralaryny, bäsleşikleri ýokary derejede geçirmek ýurdumyzda indi asylyly dābe öwrüldi. Şu ýyl hem baýramçylyk mynasybetli atçylyk pudagy boýunça halkara sergi-ýarmarkasynyň geçirilýändigini we oňa dünýäniň ençeme döwletlerinden köp sanly kompaniýanyň wekilleriniň gatnaşýandygyny bellemek örän ýakymlydyr.

Baýramçylyk mynasybetli geçirilýän «Türkmen bedewi we dünýäniň seýisçilik sungaty» atly VIII halkara ylmy maslahatyna daşary ýurtlardan belli alymlaryň, atşynaslaryň we bilermenleriň gatnaşmagy ençeme münýýlyklaryň dowamynda türkmen topragynda ösdürilip ýetişdirilýän, umumadamzat gymmatlygyna öwrülen ahalteke bedewlerimiziň dünýäniň tohum atlarynyň arasynda iň naýbaşylarynyň biri hökmünde halkara jemgyýetçiligi tarapyndan ykrar edilmeginiň ýene-de bir aýdyň subutnamasydyr.

Mirasa sarpa goýmak, Watany özgertmek ýylynda geçirilýän bu halkara sergi-ýarmarkasy we ylmy maslahaty döwletimiziň atçylyk pudagynda gazanan üstünlikleri, ýeten belent sepgitleri bilen halkara jemgyýetçiligini giňden tanyşdyrmakda, dünýäniň tejribeli atşynaslary bilen özara tejribe alyşmakda, hyzmatdaşlyk etmek isleýän dürli kompaniýalar we hususy atşynaslar bilen özara bähbitli hyzmatdaşlygy giňeltmekde uly ähmiýete eýe bolar.

Hormatly adamlar! Ýurdumyzda atçylyk pudagyny ösdürmek, atşynaslyk sungatyny has-da kämilleşdirmek maksady bilen, türkmen atşynaslary, seýisleri, çapyksuwarlary we atçylyk bilen meşgullanýan beýleki hünärmenleri dünýäniň atçylyk pudagy boýunça ösen döwletlerinde yzygiderli iş saparlarynda bolýarlar. Halkara sergilerine, bäsleşiklerine we maslahatlaryna işjeň

gatnaşýarlar. Bu bolsa ahalteke bedewleriniň watanynda hem halkara derejesindäki çäreleriň giň gerimde geçirilmegine özüniň oňaýly täsirini ýetirer.

Biz türkmen halkynyň uçar ganaty bolan behişdi bedewlerimiziň şan-şöhratyny has-da belende galdyrmak, atly sport bäsleşiklerini, bedew üstündäki dürli milli oýunlary, ahalteke bedewleriniň halkara gözelligi bäsleşiklerini geçirmek we seçgi-tohumçylyk işini gowulandyrmak hem-de atçylyk pudagynda gazanylan üstünlikleri dünýäniň öňdebaryjy tejribeleri bilen utgaşdyryp has-da kämilleşdirmek boýunça alnyp barylýan işlere hemişe üns bereris. Çünki ahalteke bedewleri biziň milli buýsanjymyz we şan-şöhratymyzdyr.

Gadyrly myhmanlar! Hormatly halkara sergi-ýarmarkasyna we ylmy maslahatyna gatnaşyjylar! Sizi Türkmen bedewiniň baýramy mynasybetli geçirilýän halkara sergi-ýarmarkasynyň öz işine başlamagy hem-de «Türkmen bedewi we dünýäniň seýisçilik sungaty» atly VIII halkara ylmy maslahatynyň geçirilmegi bilen ýene-de bir gezek tüýs ýürekden gutlaýaryn! Size berk jan saglyk, abadan we bagtyýar durmuş, atşynaslyk sungatyny ösdürmek ugrunda alyp barýan tutanýerli işleriňizde uly üstünlikleri arzuw edýärim!



Türkmen bedewiniň baýramy mynasybetli atşynaslara, bedew janköýerlerine we ýurduň halkyna gutlag

(24.04.2016 ý.)

Eziz watandaşlar! Hormatly atşynaslar! Sizi Garaşsyz, Bitarap Diýarymyzda behişdi bedewlerimiziň şanyna her ýylyň aprel aýynyň soňky ýekşenbesinde giňden belleniýän Türkmen bedewiniň baýramy mynasybetli tüýs ýürekden gutlaýaryn. Size berk jan saglyk, uzak ömür, maşgala abadançylygyny, eziz Diýarymyzyň gülläp ösmegi ugrunda alyp barýan işleriňizde uly üstünlükleri arzuw edýärim.

Hormatly atşynaslar! Müňýyllyklaryň dowamynda merdana türkmen halkynyň durmuşynyň ähli döwürlerinde bedew atlarymyza aýratyn üns berlipdir. Çünki halkymyzyň durmuşynda möhüm orny eýeleýän bedewlerimiz gaýduwsyz türkmen ýigitleriniň ýakyn ýoldaşy, toý gününde ýürekdeş syrdaşy bolmak bilen, köňül buýsanjyna, dilleriniň senasyna öwürlip gelipdir. Ahalteke bedewleri merdana halkymyzy dünýä çykaran gaýtalanmajak, beýik we özboluşly sungatdyr. Dünýä bedewleriniň naýbaşysy hasaplanylýan ahalteke bedewleri türkmen topragynyň genji-hazynasydyr, hemişelik buýsanjy we milli mirasydyr. Türkmen ahalteke bedewleri özüniň syratlylygy we düşbülige bilen bütün älemde tanalypdyr.

Taryhy gahrymançylyga öwürülen merdana halkymyz zeminiň iň owadan atlarynyň biri hasaplanylýan ajaýyp bedewleri üçin şaý-esbaplary ýasap, olary uly söýgi bilen bezäpdir. Zergär ata-babalarymyzyň bu ýörelgesi häzirki döwrüň zergärçilik sungatynda dowam etdirilýär. Şeýle hem eziz Diýarymyzda tutulýan toý-baýramlarda türkmen ýigitleriniň ýerine ýetirýän at üstündäki oýunlary toýlara gatnaşýan ildeşlerimizde we daşary ýurtly myhmanlarda ýatdan çykmajak aýratyn uly täsirleri galdyrýar.

Gadyrly atşynaslar! Berkarar döwletimiziň bagtyýarlyk döwründe ýurdumyzda atçylygy we atçylyk sportuny ösdürmäge

döwlet tarapyndan ähli şertler döredilýär. Şonuň bilen birlikde, atçylyk pudagyny ösdürmek boýunça dünýä döwletleri bilen ýakyn hyzmatdaşlygyň gerimi barha giňeýär. Ýurdumyzyň welaýatlarynda halkara ölçeglerine laýyk gelýän döwrebap atçylyk sport toplumlarynyň gurulmagy, Köpetdagyň etegindäki gözəl künjekde ýörite atşynaslar üçin ähli amatlyklary bolan ýaşaýyş jaý toplumynyň gurlup ulanmaga berilmegi atçylyk pudagyny ösdürmäge uly itergi berýän buýsançly wakalardyr.

Ýurdumyzda atçylyk pudagy üçin ýokary derejeli hünärmenleri taýýarlamaga hem aýratyn üns berilýär. Bu ugurda ussat atşynaslary, seýisleri we çapyksuwarlary taýýarlamak boýunça ýörite okuw merkezleri döredilýär. Aşgabat atçylyk sport toplumynda bedewleriň päsgelçiliklerden böküp geçmek boýunça bäsleşiklerini guramak üçin täze gurlan açyk manežniň ýurdumyzda atçylyk sportuny ösdürmäge uly mümkinçilik döretjekdigine berk ynanýaryn.

Şeýle hem häzirki döwürde türkmen atşynaslary tarapyndan behişdi bedewlerimiziň tohum arassalygyny saklamak, syna owadanlygyny kämilleşdirmek we olaryň baş sanyny köpeltmek boýunça uly işler alnyp barylýar. Geljekde hem ýurdumyzda atçylygy we atçylyk sportuny ösdürmek, bu ugurda daşary ýurt döwletleri bilen özara tejribe alyşmak hem-de atşynaslarymyzyň ýaşaýyş-durmuş we iş şertlerini has-da gowulandyrmak boýunça alnyp barylýan işlere döwletimiz tarapyndan uly goldaw berler.

Hormatly atşynaslar! Gadymy döwürlerden bäri türkmen topragynda ösdürilip, kemala getirilen we umumadamzat gymmatlygyna öwrülen nurana bedewlerimiz dünýäniň arassa ganly, tohum atlarynyň arasynda iň näýbaşylarynyň biri hasaplanýar. Eýesine wepadarlygy, ýyndamlygy bilen türkmeniň buýsanjyna, ýakyn dostuna öwrülen behişdi bedewlerimiz gadymyýetden bäri halkymyzyň köňül zynaty, uçar ganaty hasaplanyp gelipdir.

Behişdi bedewlerimiziň gözelligi nusgawy edebiýatymyzda hem giňden wasp edilýär. Türkmen halk döredijiliginde gamyşgulak bedewlerimize bagyşlanan çuň many-mazmunly köp sanly nakyllardyr atalar sözleri bar. «Irden turda, ataňy gör, ataňdan soň – atyňy», «Aty baryň ganaty bar», «Ýüwrük ata baha bolmaz»

diýen ýaly ençeme nakyllary döreden halkymyz özüniň ýaşayş durmuşyny atsyz göz önüne getirip bilmändir. Sebäbi ahalteke bedewleri türkmen topragynyň gudraty, türkmeniň ganaty, türkmeniň buýsanjydyr!

Eziz watandaşlar! Hormatly atşynaslar! Sizi Mirasa sarpa goýmak, Watany özgertmek ýylynda ýurdumyzda giňden belenilýän Türkmen bedewiniň baýramy bilen ýene-de bir gezek tüýs ýürekden gutlaýaryn.

Size berk jan saglyk, uzak ömür, maşgala abadançylygyny, türkmen atşynaslyk sungatyny has-da kämilleşdirmek we ösdürmek ugrunda alyp barýan asylly işleriňizde uly üstünlikleri arzuw edýärim!



Saud Arabystany Patyşalygynyň «Er-Riýad» gazetine berlen interwýu (1.05.2016 ý.)

— Siz Türkmenistan bilen Saud Arabystanynyň arasyndaky hyzmatdaşlygyň häzirki ýagdaýyna nähili baha berýäňiz? Ikitaraplaýyn hyzmatdaşlygyň esasy ugurlary haýsylar? Siziň pikiriňizçe, türkmen-saud özara hyzmatdaşlygyny ösdürmegiň geljegi has uly bolan ugurlaryny belläýseňiz!

– Ilki bilen, Türkmenistan üçin Saud Arabystany dostlukly, doganlyk we ýakyn ýurtdur. Halkara giňişliginde we daşary syýasatda hem, söwda-ykdysady we ynsanperwer ugurlarda özara hyzmatdaşlyk etmek bilen bagly meselelerde hem Saud Arabystany ygtybarly we synagdan geçen hyzmatdaşymyzydyr. Biziň ikitaraplaýyn gatnaşyklarymyzyň berk we aç-açanlyga eýerýän esaslary bar.

Bu esaslar birek-birege hormat goýmak, deňhukukly hyzmatdaşlyk etmek, parahatçylygy we abadançylygy goldamaga çalyşmak, halkara we sebit derejesinde durnukly ösüşi we howpsuzlygy üpjün etmek meselelerine jogapkärli çemeleşmek bolup durýar. Şeýle hem halklarymyzyň birek-birege ýokary derejede hormat goýmagy, ruhy, ahlak gymmatlyklarymyzyň we garaýyşlarymyzyň ýakyndygy biziň gatnaşyklarymyzyň berk esaslaryny düzýär. Bu bolsa bize hyzmatdaşlygyň ugurlarynyň giň toplumy boýunça netijeli we yzygiderli gatnaşyklary alyp barmaga mümkinçilik berýär.

Biz daşary syýasat ulgamynda Birleşen Milletler Guramasy, Yslam Hyzmatdaşlyk Guramasy ýaly abraýly halkara guramalarynda we beýleki halkara guramalarynda Saud Arabystany bilen netijeli özara hyzmatdaşlyk edýäris. Biz öňe sürýän halkara başlangyçlarymyza, hususan-da, energetika howpsuzlygy, ulag pudagynda hyzmatdaşlyk ýaly möhüm meseleler boýunça halkara başlangyçlarymyza uly we yzygiderli goldaw berýändigini

üçin Saud Arabystanyňa minnetdarlyk bildirýäris. Öz nobatynda, Türkmenistan hem Saud Arabystany Patyşalygynyň parahatçylygy we howpsuzlygy üpjün etmek, durnukly ösüşiň maksatlaryny durmuşa geçirmek boýunça öňe sürýän netijeli tekliplerini makullaýar we hemişe goldaýar.

Ikitaraplaýyn söwda-ykdysady gatnaşyklar çalt depginler bilen ösdürilýär. Energetika, ulag, gurluşyk materiallary senagaty, dokma senagaty pudaklaryny, söwda ulgamyny şol gatnaşyklaryň has geljegi uly bolan ugurlary hökmünde bellemek isleýäris.

Biz iki ýurduň işewürler bileleşikleriniň arasynda gatnaşyklaryň giňeldilmegine uly ähmiýet berýäris. Bu ugurda iki ýurduň hem uly mümkinçilikleri bar. Biz bu mümkinçilikleri iki halkyň bähbidine ýokary derejede ulanmagy maksat edinýäris.

Umuman, men ikitaraplaýyn hyzmatdaşlygyň derejesine ýokary baha berýäris. Biz Saud Arabystany bilen gatnaşyklarymyzy uzak möhletli, strategik geljegi göz önünde tutup, ýola goýýarys.

Onuň Alyjenaby Saud Arabystanynyň Patyşasy Salman ben Abdulaziz Al Saudyň hem şeýle garaýşa eýerýändigini görýäris. Munuň üçin Onuň Alyjenabyna tüýs ýürekden minnetdarlyk bildirmek isleýäris.

– *Türkmenistana hemişelik Bitaraplyk hukuk ýagdaýy halkara giňişliginde nähili mümkinçilikleri berýär?*

– Türkmenistanyň hemişelik Bitaraplygy – bu halkara derejesinde ykrar edilen hukuk ýagdaýdyr. Ýurdumyzyň bu hukuk ýagdaýy dünýä bileleşigi tarapyndan döwletimiziň howpsuzlygynyň we özygtyýarlylygynyň kepillendirilmegini göz önünde tutýar.

Şol bir wagtda-da bu hukuk ýagdaýy biziň öz aýdyň, berk we üýtgeşsiz dünýägaraýşymyzdan ugur alýan garaýyşdyr. Bu garaýyşyň esasyny parahatçylyk söýüjilik, beýleki ýurtlaryň içerki işlerine gatyşmazlyk, ähli döwletleriň we halklaryň özygtyýarly hukuklaryna hormat goýmak, harby-syýasy bileleşiklere we toparlara gatnaşmazlyk düzýär.

Türkmenistanyň daşary syýasatynyň binýadyny düzýän bu ýörelgelere biz gyşarnyksyz eýerýäris. Bu bolsa bize ähli ýurtlar bilen olaryň syýasy gurluşyna, saýlap alan ösüş ugruna, döwlet

ideologiýasyna we beýleki ýörelgelerine garamazdan, deňhukukly, birek-birege hormat goýmak esasynda gatnaşyklary ýola goýmaga mümkinçilik berýär.

Şu nukdaýnazardan, Türkmenistanyň Bitaraplyk hukuk ýagdaýy diňe daşary syýasat ulgamynda däl-de, eýsem, söwdada, ykdysadyýetde, maýa goýumlarynda hem giň mümkinçilikleri açýar.

Biz hiç wagt öz hyzmatdaşlygymyza syýasy äheň bermeýäris. «Açyk gapylar» daşary-ykdysady strategiýamyzy üstünlikli amala aşyrýarys.

Muňa bolsa Türkmenistanyň hyzmatdaşlary ýokary baha berýärler. Hyzmatdaşlarymyz ýurdumyz bilen uzak möhlete niýetlenen gatnaşyklary ýola goýýarlar. Olar biziň döwletimize ygtybarly, aç-açanlyga esaslanýan döwlet hökmünde doly esasyda baha berýärler. Biziň ýurdumyza öz syýasatyny we özara gatnaşyklarda öz ýörelgelerini haýsy-da bolsa bir daşky hadysalara, «güýçleriň deňeçerliginiň» üýtgemelerine we beýleki ýagdaýlara garaşly etmeýän döwlet hökmünde garaýarlar. Bu bolsa, ahyrky netijede, Türkmenistanyň halkara gatnaşyklarynyň mazmunyna we ugurlaryna örän oňyn täsir edýär. Ýurdumyzyň daşary ykdysady özara gatnaşyklarynyň çalt depginler we diwersifikasiýa ýoly bilen ösmegini üpjün edýär. Bu hem öz nobatynda, ýurdumyzyň ilatynyň hal-ýagdaýynyň ýokarlanmagyna, täze iş orunlarynyň döredilmegine, döwletimiziň häzirki zaman dünýä hojalyk giňişligine üstünlikli goşulmagyna ýardam edýär.

Türkmenistanyň ägirt uly ylalaşdyryş, parahatçylygy goldamak mümkinçiligine eýe bolmagy Bitaraplygymyzyň ýene-de bir örän möhüm oňyn şertidir. Ýurdumyzyň Bitaraplyk hukuk ýagdaýy halkara bileleşigine Türkmenistanyň syýasy giňişligini dürli meseleler boýunça yzygiderli sebit gepleşiklerini ýola goýmak işinde giň mümkinçilikleri açýar. Bu ýerde – bitarap çäkde dawaly ýagdaýlardan öz wagtynda netije çykarmak we olaryň önüni almak, olary parahatçylykly, syýasy-diplomatik serişdeler bilen düzgünleşdirmek üçin syýasy geňeşmeleriň usullaryny döretmäge şertleri üpjün edýär.

2007-nji ýylda Birleşen Milletler Guramasynyň Kararnamasy bilen Türkmenistanyň paýtagty Aşgabatda Birleşen Milletler Guramasynyň Merkezi Aziýa üçin Öňüni alyş diplomatiýasy boýunça sebit merkeziniň döredilmegi ýöne ýere dälidir.

Umuman, Türkmenistanyň Bitaraplygyny hakyky zerurlyk hasap edýärin.

Bitaraplyk biziň ýurdumyza we halkara bileleşigine, ilkinji nobatda, Birleşen Milletler Guramasyna diňe bir Merkezi Aziýa sebitiniň, oňa ýanaşyk sebitleriň bähbidine däl-de, eýsem, bütün dünýäniň bähbidine parahatçylygy goldamagyň oňyn ýörelgesini bilelikde işläp taýýarlamaga we durmuşa geçirmäge mümkinçilik berýär.

– *Türkmenistanyň içeri syýasatynyň esasy ugurlary haýsylar?*

– Türkmenistanyň tutuş içeri syýasaty raýatlaryň ruhy-ahlak, aň-bilim we beden taýdan sazlaşykly ösmegini üpjün etmäge gönükdirilendir. Şeýle hem şahsyýetiň mümkinçiliklerini açmaga, adamlaryň abadançylygyny ýokarlandyrmaga niýetlenendir. Biz özümiň her günki işimizde «Döwlet adam üçindir!» diýen şygardan ugur alýarys.

Ýurdumyzda durnuklylygy we asudalygy, halkymyzyň agzybirligini we jebisligini üpjün etmegiň esasyny watansöýüjilik, ynsanperwerlik, sabyrly garaýyş, beýleki halklara hormat bilen garamak däpleri düzýär.

Şoňa görä-de, biz köp asyrlyk, wagtyň synagyndan geçen we ata-babalarymyzyň wesýet eden durmuş kadalaryna daýanmagy döwletimiziň we jemgyýetimiziň üstünlikli içerki ösüşiniň esasy şerti hasaplaýarys. Ýurdumyzyň Garaşsyzlygyna eýe bolan döwrüniň bütün dowamynda jemgyýetimizde şu gymmatlyklara we ýörelgelere eýerilýär. Bu gymmatlyklar we ýörelgeler adamlaryň, ilkinji nobatda bolsa, ýaşlaryň durmuş kadalaryna bir maksada gönükdirilip ornaşdyrylýar.

Biz durmuş maksatlaryna gönükdirilen döwlet gurluşyny saýlap aldyk. Şoňa görä-de, häzirki zaman bazar gatnaşyklaryny ornaşdyrmak bilen bir hatarda, häzirki döwürde Döwlet býujetiniň serişdeleriniň ýarysyndan gowragy durmuş maksatnamalaryny

amala aşyrmaga gönükdirilýär. Ýaşayyş jaýlaryny, mekdepleri we çagalar baglaryny, iň häzirki zaman saglygy goraýyş merkezlerini, sport desgalaryny gurmak üçin göz önünde tutulýar. Dünýä ykdysadyýetinde bolup geçýän ýaramaz hadysalara garamazdan, biz ýurdumyzyň ilaty üçin ýeňillikleriň uly toplumyny saklap galdyk. Döwlete degişli edara-kärhanalarda her ýyl zähmet haklarynyň möçberlerini ýokarlandyrmagy başardy.

Ylym, medeniýet, bilim ulgamlaryny, bedenterbiýäni we sporty ösdürmäge ileri tutulyp, aýratyn üns berilýär. Ýurdumyzda ekologiýa örän uly ähmiýet berilýär. Bu ugurda döwlet syýasaty daşky gurşawy, biziň özboluşly tebigy mirasymyzy aýawly gorap saklamaga gönükdirilendir. Biz durmuşyň ähli ugurlaryny iň ýokary ekologiýa standartlaryna ýuwaş-ýuwaşdan geçirýäris.

Biz öz saýlap alan özboluşly ýolumyz bilen öňe barýandygymyzy hiç kimden ýaşyрмаýarys. Ýöne şol bir wagtda-da, biziň ýurdumyz dünýä üçin açykdyr. Biz ähli täze, öňdebaryjy, çalt depginler bilen ösmäge mümkinçilik berýän usullary, adamzadyň toplan iň oňat tejribesini ýurdumyzda ornaşdyrmaga çalyşýarys. Bu, elbetde, daşary ýurtlaryň usullaryny milli derejede ornaşdyrmagy we olara doly eýermegi aňlatmaýar.

Bu ýerde gürrüň, Türkmenistanyň milli aýratynlyklary, ýurdumyzyň taryhy ýolunyň özboluşlylygy we halkymyzyň döp-dessurlary bilen dünýä tejribesinde üstünlikli ulanylýan, öz netijelidigini we peýdalydygyny subut eden jemgyýetçilik-syýasy, ykdysady, durmuş-medeni nusgalaryň arasynda paýhasly sazlaşygy, deňeçerligi gözlemek barada barýar.

Özgertmeleri amala aşyranymyzda biz häzirki döwürde güýçli durmuş taýdan goraglylygy bazar ykdysadyýetini ösdürmek bilen utgaşdyrmagy, eýeçiligiň dürli görnüşlerini höweslendirmegi, adamyň döredijilik we işewürlük başlangyçlaryny, onuň durmuş taýdan işjeňligini goldamagy öz içine alýan wezipeleri öz önümizde goýýarys.

Şu nukdaýnazardan, döwletimiz üçin kiçi we orta telekeçiligiň işlemegi üçin giň mümkinçilikleri döretmek aýratyn möhüm ähmiýete eýe bolýar. Ýurdumyzda kiçi we orta telekeçilik öňdebaryjy

özürtmeleri amala aşyrmagyň tebigy tarapdary bolup durýar. Sazlaşykly, bäsleşige ukyply ykdysadyýetiň daýanjy, durmuş taýdan abadançylygyň, bütin döwlet ulgamyny durnukly saklamak üçin kepillikleriň biri bolup çykyş edýär.

– *Türkmenistan baý tebigy serişdelere eýe bolan döwletleriň hataryna girýär. Bu babatda Türkmenistanyň işiniň esasy ugurlary haýsylar?*

– Biziň ýurdumyz, hakykatdan-da, baý tebigy serişdelere eýedir. Mysal üçin, Türkmenistan tebigy gazyň gorlary boýunça dünýäde dördünji orny eýeleýär. Bu bolsa, aýratyn hem, energetika syýasaty ýaly ugurda biziň üstümize aýratyn jogapkärçilik ýükleyär. Biz ýurdumyzyň energetika syýasatyny iki ugur boýunça – içerki zerurlyklary üpjün etmek ugrunda, şeýle hem halkara hyzmatdaşlygyny höweslendirmek maksady bilen amala aşyrýarys.

Türkmenistan energetika meseleleri boýunça giň halkara hyzmatdaşlygyny ýola goýmak ugrunda yzygiderli çykyş edýär. Energiýa serişdelerini dünýä bazarlaryna ygtybarly we goragly ibermek boýunça kepillikler baradaky biziň işläp taýýarlan başlangyçlarymyza dünýäde barha köp düşünmek bilen garalýar. Türkmenistanyň energiýa serişdelerini ygtybarly we durnukly üstaşyr geçirmek boýunça öňe süren başlangyçlarynyň 2008-nji we 2013-nji ýyllarda Birleşen Milletler Guramasynyň Baş Assambleýasy tarapyndan rezolýusiýalaryň kabul edilip, biragyzdan goldanmagy munuň aýdyň subutnamasy boldy. Dünýäniň onlarça döwletleri bu rezolýusiýalaryň awtordaşlary bolup çykyş etdiler.

Energiýa serişdelerini diwersifikasiýa ýoly bilen ibermek bütin dünýäde energetika howpsuzlygyny üpjün etmegiň möhüm şerti bolup durýar.

Häzirki döwürde energiýa serişdelerini diwersifikasiýa ýoly bilen ibermek, köp nusgaly we dürli ugurly turbageçirijiler ulgamyny döretmek bütindünýä energetika ulgamynyň durnukly ösmegini kepillendirir. Bu ulgamy syýasy, ekologiýa, tehnogen we beýleki töwegelçiliklerden ygtybarly gorar. Şeýle hem halkara energetika ulgamyna täze giňişlikleriň we bazarlaryň çekilmegi dünýä senagat

önümçiligine, söwda, maýa goýumlaryna goşmaça kuwwatly itergi berer, täze iş orunlaryny döretmäge şert döreder. Ahyrky netijede bolsa, bu köp derejede sebitleriň we döwletleriň birnäçesinde syýasy ýagdaýlaryň durnuklaşmagyna, olaryň deňhukukly we doly esasy hyzmatdaşlar hökmünde esasy ösüş ugurlaryna goşulmagyna ýardam eder.

Bu babatda Türkmenistan–Owganystan–Pakistan–Hindistan gaz geçirijisiniň gurluşygynyň taslamasy görelde alarlykdyr. Biz bu taslama deňhukukly, birek-birege hormat goýmak esasynda we özara bähbitli hyzmatdaşlygyň mysaly hökmünde garaýarys. Oňa gatnaşýan, ösüşiň uzakmöhletli bähbitleriniň we maksatlarynyň umumylygyna düşüňýän ýurtlaryň işe jogapkärli we hakyky ýagdaýdan ugur alyp çemeleşmeginiň nusgasy hökmünde ýokary baha berýäris.

Türkmenistan–Owganystan–Pakistan–Hindistan gaz geçirijisiniň taslamasyny biziň Aziýadaky we Ýewropadaky hyzmatdaşlarymyz, örän iri halkara maliýe institutlary goldaýarlar. Bu bolsa taslamanyň möhümdigine düşünmek bilen garalýandygynyň aýdyň subutnamasydyr.

Häzirki döwürde taslama iş ýüzünde amala aşyrylyp başlandy. Türkmenistan eýýäm bu bu gaz geçirijiniň türkmen böleginiň gurluşygyna girişdi.

Türkmenistan köpugurly turbageçirijiler üpjünçilik ulgamlarynyň gurluşygynyň döwletara we sebit hyzmatdaşlygyny ösdürmegiň täsirli oňyn şerti bolup durýandygyna berk ynanýar. Şeýle üpjünçilik ulgamlarynyň gurluşygyna hyzmatdaşlar üçin türkmen uglewodorod serişdeleriniň çeşmelerine we olary eltmegiň çeşmelerine deňhukukly elýeterliligi üpjün etmek esasynda Ýewraziýa energetika giňişliginde bähbitleriň deňeçerligini saklamagyň möhüm şerti hökmünde baha berýär.

Dünýäniň energetika gorlarynyň bütin adamzadyň gymmatlygydygyna men berk ynanýaryn. Şeýle baýlyklara eýe bolan döwletler bu baýlyklaryň ulanylmagynyň dawalaryň we gapma-garşylyklaryň serişdesine öwrülmän, adamlaryň abadançylygyna, parahatçylygyň, hyzmatdaşlygyň, ösüşiň we öňe

gitmegiň bähbitlerine hyzmat etmegi üçin aýratyn jogapkärçiligi duýmalydyrlar we öňdengörüjilik bilen hereket etmelidirler.

Bütindünýä energetika strategiýasynyň ähli meseleleri boýunça ylalaşylan, maksatlara laýyk gelýän usullary işläp taýýarlamak maksady bilen, ähli gyzyklanma bildirýän hyzmatdaşlar, şol sanda Saud Arabystany bilen ysnyşykly hyzmatdaşlyk etmäge Türkmenistan hemişe taýýar. Özara hyzmatdaşlygyň bu ugruna biziň ýurdumyz 2017-nji ýylda Energetika hartiýasyna başlyklyk etjek döwründe aýratyn ähmiýet berer.

– *Türkmenistan we Saud Arabystany taryhy we medeni mirasa sarpa goýmak ýörelgelerine eýerýär. Şunuň bilen baglylykda, Siziň ýurduňyza döwlet derejesinde nähili işler alnyp barylýar?*

– Milli medeni-taryhy mirasy aýawly saklamak we dikeltmek biziň alyp barýan döwlet syýasatymyzyň ileri tutulýan ugurlarynyň biridir. Ýurdumyzyň Garaşsyzlygynyň 25 ýyllyk şanly baýramyny giňden belleýän ýylymyz bolan 2016-njy ýylyň Türkmenistanda resmi taýdan «Mirasa sarpa goýmak, Watany özgertmek ýyly» diýlip ygylan edilendigi munuň aýdyň mysalydyr.

Biz öz köklerini münýyllyklardan alyp gaýdýan taryhymyza, medeni, binagärlik ýadygärliklerimize buýsanýarys.

Şol ýadygärlikleriň köpüsi Birleşen Milletler Guramasynyň Bilim, ylym we medeniýet meseleleri boýunça guramasynyň (ÝUNESKO-nyň) Bütindünýä medeni mirasynyň sanawyna girizildi.

Biz öz halkymyzyň döp-dessurlaryna, binýatlyk gymmatlyklaryna we ahlak ýörelgelerine mukaddeslik hökmünde örän uly sarpa goýýarys. Bu bolsa, bize halk hökmünde öz maksatlarymyza, dünýäde öz ornumyza we wezipämize oňat düşünmäge ýardam edýär. Döwletimizi onuň nähili bolmalydygy barada öz garaýyşlarymyza laýyklykda gurmaga şert döredýär. Şol bir wagtda-da, bize dünýä döwletleri bilen deňhukukly we birek-birege hormat goýmak esasynda gatnaşyklary ýola goýmaga mümkinçilik berýär.

Biz özümize hormat goýmak esasynda beýleki halklaryň sarpasyny hem belende göterýäris.

Häzirki döwürde Türkmenistanda milli medeniýet hemmetaraplaýyn ösdürilýär. Türkmen diliniň, edebiýatynyň, şekillendiriş we aýdym-saz sungatynyň, senetçiligiň dikeldilmegi we ösdürilmegi üçin ýurdumyzda ähli şertler döredilendir. Medeni maksatly täze desgalar – teatrlar, ýöriteleşdirilen mekdepler, ýaşlaryň döredijilik merkezleri gurlup, ulanmaga berilýär. Türkmen edebiýatynyň we şygryýetiniň nusgawy şahyrlary Magtymgulynyň, Mollanepesiň, Azadynyň, Seýdiniň, Keminäniň, Zeliliniň we köp sanly beýleki nusgawy şahyrlaryň eserleri köp nusgalykda çap edilýär.

Bu nusgawy şahyrlaryň eserleri hakyky manysynda türkmen medeniýetiniň altyn hazynasyny we halkymyzyň milli dünýägarayşynyň esasyňy düzýärler.

2014-nji ýylda döwletiň goldaw bermeginde Türkmenistanda we dünýäniň onlarça döwletinde, şol sanda Saud Arabystanynda beýik türkmen şahyry we akyldary Magtymguly Pyragynyň 290 ýyllyk ýubileýine bagyşlanan dabaraly çäreler geçirildi.

Ýurdumyzda gadymy binagärlik desgalarynyň we ýadygärlikleriniň onlarçasynyň durky tüzelenýär. Döwletimizde Milli golýazmalar instituty döredildi. Bu institut milli şadessanlarymyzy, edebi ýadygärliklerimizi aýawly saklamak we wagyz etmek boýunça uly işleri alyp barýar.

Orta we ýokary okuw mekdepleri üçin Türkmenistanyň taryhy boýunça täze maksatnamalar düzüldi.

Medeni we taryhy mirasa sarpa goýmak babatda, hakykatdanda, biziň ýurdumyz bilen Saud Arabystanyň arasynda köp umumylyklar bar. Siziň ýurduňyzyň halkynyň eýerýän ýaşululara sarpa goýmak, maşgala ojagynyň mukaddesligi, ahlak ýörelgelerini aýawly saklamak, biziň beýik dinimiz bolan yslamyň mukaddes taglymatlaryna daýanmak ýaly köp döp-dessurlary we gymmatlyklary biziň halkymyz üçin hem ýakynlyklyr we düşnükli.

Türkmenistan iki halkyň taryhy-medeni mirasyny dikeltmek we aýawly saklamak işinde Saud Arabystany bilen ýakynlykly hyzmatdaşlyk etmäge taýýar.

Bu ugurda alnyp baryljak işleriň biziň halklarymyzyň birek-birege özara has oňat düşünmegine, iki halkyň dostluk gatnaşyklarynyň

ösmegine we birek-birege hormat goýulmagynyň has-da ýokarlanmagyna ýardam etjekdigine berk ynanýaryn.

Mümkinçilikden peýdalanyp, Saud Arabystanynyň doganlyk halkyna iň gowy arzuwlarymy ýollamak isleýärim. Goý, Gudraty güýçli Allatagala ýurduňyzyň halkyna hemişe parahatçylyk, abadançylyk we gülläp ösüş bagyş etsin!



1941–1945-nji ýyllaryň urşunda gazanylan Ýeňşiň 71 ýyllygy mynasybetli Türkmenistanyň halkyna gutlag

(9.05.2016 ý.)

Eziz halkym! Hormatly uruş weteranlary! Sizi adamzat gymmatlyklaryny baýlaşdyrýan we ynsanperwerlik gatnaşyklaryny pugtalandyrýan ajaýyp baýram – 1941–1945-nji ýyllaryň urşunda gazanylan Ýeňşiň 71 ýyllygy bilen tüýs ýürekden gutlaýaryn! Parahatçylygy, dostlugy, hoşniýetlilik diýen adamlaryň Ýeňiş baýramynyň şanyna berkarar döwletimizde geçiriljek medeni-jemgyýetçilik çäreleriniň eziz halkymyzyň, mähriban uruş we zähmet weteranlarymyzyň durmuşynda ýakymly ýatlamalary galdyryjakdygyna berk ynanyaryn!

Ýeňiş güni adamzadyň parahatçylyk, hoşniýetlilik, ynsanperwerlik ýörelgelerini dabaralandyrýan, halklary dost-doganlyk gatnaşyklaryna alyp barýan baýramdyr. Jemgyýetimiziň agzybirligini has-da pugtalandyrmakda, nesilleri hakyky watançylyk, ýokary ahlaklylyk ruhunda terbiýelemekde Ýeňiş baýramy aýratyn ähmiýete eýedir. Şona görä-de, dünýäde parahatçylyk, dost-doganlyk syýasatyny alyp barýan Garaşsyz, hemişelik Bitarap Türkmenistan döwletimiziň Ýer ýüzündäki at-abraýynyň artýan, şan-şöhratynyň, mertebesiniň has-da belende göterilýän döwründe Ýeňiş baýramy mähriban halkymyzyň dost-doganlyga bolan synmaz söýgüsini rowaçlandyrýan möhüm sene hökmünde eziz Diýarymyzda egsilmez joşgun, buýsanç duýgulary bilen giňden bellänip geçilýär. Azat-erkana durmuş ugrundaky aldym-berdimli söweşlerde mertligiň, gaýduwsyzlygyň, ýanbermezligiň belent nusgasyny görkezen gahrymanlarymyz, gije-gündiz zähmet çekip, şanly Ýeňiş gazanmaga ägirt uly goşant goşan watandaşlarymyz uly hormat bilen ýatlanýar. Beýik ösüşleri nazarlap öňe barýan berkarar Watanymyzyň şäherdir obalarynda 1941–1945-nji ýyllaryň urşunda gaýduwsyz söweşip, wepat bolan watandaşlarymyzyň şanyna bina edilen ýadygärliklere beýik hormatyň nyşany hökmünde

gül desseleri goýulýar, aýdym-sazly dabaralar, sergidir maslahatlar guralýar. Jemgyýetimiziň sazlaşykly ösüşini gazanmaga, agzybirliги pugtalandyrmaga, ýaş nesillerimizi watansöýüjilik, ynsanperwerlik, zähmetsöýerlik, maksada okgunlylyk, belent ahlaklylyk ruhunda terbiýelemäge öwüt-ündewleri we wesýetleri bilen mynasyp goşant goşýan uruş weteranlary – parasatly ýaşulularymyz, kümüş saçly enelerimiz bilen gyzykly hem-de täsirli duşuşyklar guralýar, olara dabaraly ýagdaýda gymmat bahaly ýadygärlik sowgatlary gowşurylýar.

Eziz watandaşlar! 1941–1945-nji ýyllar dünýä taryhyna agyr synagly, jebir-jepaly döwür hökmünde ebedi ýazyldy. Millionlarça ynsanlaryň ömür tanapyny kesen bu ýowuz uruş dünýäniň syýasy, ykdysady, medeni ösüşine hem uly zyýan ýetirdi. Kalbymyzda agyr ýatlamalar bolup ýaşaýan şol pajygaly ýyllarda biziň watandaşlarymyzyň münlerçesi doganlyk halklaryň wekilleri bilen egin-egne berip, uruş döwrüniň hasratly ýollaryny mertlik bilen geçdiler. Parahat, asuda, erkana ýaşaýyş ugrundaky söweşlerde edermenligiň, batyrlygyň, gaýduwsyzlygyň beýik nusgasyny görkezdiler. Uzaga çeken bu ýowuz döwürde Türkmenistanyň ähli ilaty hem şanly Ýeňşe bolan beýik ynam duýgulary, durmuşa, Watana çäksiz söýgi bilen tutanýerli, gaýratly zähmet çekdi. Bu döwrüň gahrymançylykly taryhy biziň kalbymyzda buýsanç hem-de guwanç duýgularyny döredýär.

Hormatly uruş weteranlary! Garaşsyz, hemişelik Bitarap Watanymyzda her bir adam bagtyýar durmuşyň eşretini görüp ýaşaýar. «Döwlet adam üçindir!» diýen ýörelgämize laýyklykda biz mähriban halkymyzyň agzybirligini pähim-parasatly öwüt-ündewleri, wagyz-nesihatlary bilen has-da pugtalandyrmaga, ýaş nesilleri watansöýüjilik ruhunda terbiýelemäge saldamly goşant goşýan uruş we zähmet weteranlarymyzyň durmuş taýdan goraglylygynyň hukuk, guramaçylyk, ykdysady esaslarynyň pugtalandyrylmagyna aýratyn ähmiýet berýäris.

Eziz halkymyzyň gujur-gaýraty, döredijilikli we tutanýerli zähmeti, ýaşuly nesillerimiziň watansöýüjilik, ynsanperwerlik, maksada okgunlylyk hakyndaky pähim-parasatly öwüt-ündewleri, wagyz-

-nesihatlary üstünliklerimiziň, agzybirligimiziň we jebisligimiziň berk binýadydyr. Garaşsyz Watanymyzy söýmegi, ynsan mertebesini belent tutmagy, ene-ata sarpa goýmagy ündeýän, ak ýürekli, lebzihalal, zähmetsöýer, belent ahlakly bolmagy wagyz edýän, hakyky watançylary terbiýelemekde görelde bolýan hormatly uruş weteranlarymyz biziň buýsanjymyzdyr. Biziň ýaşuly nesillerimize bolan hormatymyz, sarpamyz elmydama belentdir.

Mähriban halkym! Hormatly uruş weteranlary! Sizi 1941–1945-
-nji ýyllaryň urşunda gazanylan Ýeňşiň 71 ýyllygy bilen ýene-de bir
gezek tüýs ýürekden gutlaýaryn! Size berk jan saglyk, uzak ömür,
abadan we bagtyýar durmuş, eziz Watanymyzyň gülläp ösmegi
ugrunda alyp baryan işleriňizde uly üstünlikleri arzuw edýärim!



Türkmenistanyň Konstitusiýasynyň we Magtymguly Pyragynyň şygryýet günü mynasybetli Türkmenistanyň halkyna gutlag

(18.05.2016 ý.)

Mähriban halkym! Eziz watandaşlar! Sizi jemgyýetimizi jebislige we beýik ösüslere ruhlandyran ajaýyp baýram – Türkmenistanyň Konstitusiýasynyň we Magtymguly Pyragynyň şygryýet günü bilen tüýs ýürekden gutlaýaryn. Bu umumymilli baýrama bagyşlanyp geçiriljek dabaralaryň berkarar Watanymyzyň kuwwatyny mundan beýläk-de artdyrmakda, beýik işleri amala aşyrmakda mähriban halkymyza ägirt uly gujur-gaýrat, çäksiz ylham berjekdigine berk ynanyaryn.

Şanly senelerimizi, toýdur baýramlarymyzy watansöýüjilik duýgusy, ajaýyp üstünlikler, belent sepgitler bilen garşy almak indi asylly däbe öwrüldi. Türkmenistanyň Konstitusiýasynyň we Magtymguly Pyragynyň şygryýet gününe döwürleriň we nesilleriň aýrylmaz baglanyşygyny, ynsanperwerligiň beýik gymmatlyklaryna, parahatçylyk hem-de döredijilik ýörelgelerine üýtgeşsiz ygrarlydygymyzy alamatlandyran milli baýram hökmünde aýratyn sarpa goýulýar. Bu baýram mynasybetli ýurdumyzyň paýtagtynda, welaýat merkezlerinde, etraplarda, obadyr şäherlerimizde medeni-durmuş maksatly täze binalar açylyp, ulanmaga berilýär, ylmy-amaly maslahatlar geçirilýär, medeni-jemgyýetçilik çäreleri giňden ýaýbaňlandyrylýar. Mukaddes topragymyzda uludan tutulýan bu dabaralar Türkmenistanyň Konstitusiýasynyň we Magtymguly Pyragynyň şygryýet gününeň ähmiýetini has-da ýokarlandyrýar, bagtyýar halkymyzyň kalbynda hem-de ýüreginde eziz Diýarymyzyň şöhratly geçmişine, şu gününe bolan çäksiz buýsanç we guwanç duýgularyny artdyrýar.

Eziz watandaşlar! Konstitusiýa Garaşsyzlygymyzyň we Bitaraplygymyzyň, berkararlygymyzyň hem-de bagtyýarlygymyzyň

Esasy Kanunydyr. Konstitusiýa jemgyýetimiziň hem-de döwletimiziň gurluşynyň esasy ugurlaryny kesgitleýän örän möhüm resminamadyr. Esasy Kanunymyz parahatçylyk söýüjilik, ynsanperwerlik, döredijilik, adalatlylyk hakyndaky düşüňjelerimizi, halklary birleşdirýän hem-de dostlukly gatnaşyklara ýardam berýän oňyn bitaraplyk ýörelgelerimizi özünde jemleýär. Baş Kanunymyz döwletimiziň syýasy, ykdysady, medeni, hukuk binýadynyň pugtalandyrylmagynda, adam hukuklarynyň hemmetaraplaýyn goralmagynda we berjaý edilmeginde, durmuş-ykdysady, hukuk özgertmelerimiziň üstünlikli durmuşa geçirilmeginde möhüm orny eýeleýär. Adamy jemgyýetiň we döwletiň esasy gymmatlygy hökmünde ykrar edýän Konstitusiýamyzyň kadalaryna hem ýörelgelerine laýyklykda syýasatda, ykdysadyýetde, durmuş-medeni ulgamlarda iri möçberli özgertmeler üstünlikli amala aşyrylýar. Kabul edilen milli maksatnamalarymyza, giň gerimli syýasy-jemgyýetçilik we durmuş-ykdysady özgertmelerimize laýyklykda, güneşli Diýarymyzyň şäherdir obalarynda senagat we durmuş maksatly desgalar, has oňaly we ähli amatlyklary bolan ýaşaýyş jaýlary, myhmanhana toplumlary, dynç alyş we sagaldyş merkezleri, çagalar baglary, orta mekdepler, medeniýet öýleri, senagat kärhanalary we beýleki köp sanly döwrebap desgalar gurulýar, halkymyzyň ýaşaýyş-durmuş derejesini ýokarlandyrmak bilen bagly wezipeler üstünlikli durmuşa geçirilýär. Şunuň bilen birlikde, häzirki döwürde Esasy Kanunymyzy dünýä ülnülerine, döwrüň talabyna laýyk getirmek wezipeleri hem tapgyrma-tapgyr amala aşyrylýar, milli kanunçylygymyzyň binýady yzygiderli kämilleşdirilýär.

Türkmenistan Birleşen Milletler Guramasynyň Baş Assambleýasynyň kabul eden degişli Rezolýusiýasyny, halkara hukugynyň ýörelgelerini öz Esasy Kanunynda beýan eden dünýädäki ýeke-täk döwletdir. Biziň ýurdumyz dünýä bileleşiginiň doly hukukly agzasy hem-de Bitarap döwlet hökmünde parahatçylyk söýüjilik we ynsanperwerlik taglymatlaryny öňe sürýär, özara hormat goýmak we deňhukuklylyk esasynda iri halkara guramalaryň we düzümleriň çäklerinde, şeýle hem döwletara derejesinde netijeli halkara hyzmatdaşlygyň giňeldilmegine uly ähmiýet berýär. Biziň

alyp barýan içeri we daşary syýasatymyz, durmuşa geçirýän milli maksatnamalarymyz, oňyn özgertmelerimiz Garaşsyz Watanymyzyň hem-de merdana halkymyzyň bagtyýar geljegini üpjün etmäge gönükdirilendir.

Mähriban halkym! Eziz watandaşlar! Akyldar şahyrymyz Magtymguly Pyragynyň bitewi döwletde agzybir ýaşamak hakyndaky arzuwlary biziň günlerimizde doly hasyl boldy. Merdana halkymyz ýokary depginler bilen ösýän berkarar döwletimizde abadan durmuşa ýaşaýar, döredýär, gurýar. Mähriban halkymyzyň erkana we bolelin durmuşa ýaşamagy üçin ähli şertler döredilýär. Türkmenistanyň Konstitusiýasynyň gününüň Magtymguly Pyragynyň şygryýet baýramy bilen sazlaşykly gelmegi bolsa akyldar şahyrymyzyň arzuwlan berkarar türkmen döwletinde halkymyzyň asuda, abadan we bagtyýar durmuşa ýaşaýandygyna aýdyň şaýatlyk edýär.

Sizi Türkmenistanyň Konstitusiýasynyň we Magtymguly Pyragynyň şygryýet günü bilen ýene-de bir gezek tüýs ýürekden gutlaýaryn. Siziň her biriňize berk jan saglyk, uzak ömür, bagtyýar durmuş, bedew bady bilen ynamly öňe barýan Garaşsyz, Bitarap Watanymyzyň mundan beýläk-de gülläp ösmegi ugrundaky alyp barýan işleriňizde uly üstünlikleri arzuw edýärim.



Türkmenistanyň VII halkara gaz kongresine we oňa bagyşlanyp geçirilen halkara sergä gatnaşyjylara

(20.05.2016 ý.)

Hormatly halkara Gaz kongresine we sergä gatnaşyjylar! Gadyrly dostlar! Sizi halkara Gaz kongresiniň we bu çärä bagyşlanan serginiň öz işine başlamagy bilen tüýs ýürekden gutlaýaryn.

Türkmenistan dünýäde uglewodorod serişdelerine baý döwletleriň biri bolmak bilen, bu serişdeleri türkmen halkynyň hem-de Ýer ýüzüniň beýleki halklarynyň bähbitlerine gönükdirmäge çalyşýar. Berkarar döwletimiziň bagtyýarlyk döwründe ýurdumyzyň nebitgaz pudagynda ägirt uly özgertmeleriň amala aşyrylýandygyny buýsanç bilen bellemek isleýärim.

Döwletimizi senagat taýdan ösdürmek boýunça alnyp barylýan işleriň depginini has-da güýçlendirmek, milli ykdysadyýetimizi diwersifikasiýa ýoly bilen ösdürmek, ýurdumyzyň nebitgaz ýataklaryny bilelikde özleşdirmäge maýa goýumlaryny çekmek, dünýä bazarlarynda uly isleg bildirilýän önümleriň çykarylyşyny artdyrmak boýunça iri maksatnamalary durmuşa geçirmekde bu halkara Gaz kongresiniň we çärä bagyşlanyp geçirilýän serginiň ähmiýeti örän uludyr.

Türkmenistanyň VII halkara Gaz kongresine we sergä gatnaşýan hünärmenlere bu ýerde möhüm meseleler bilen birlikde, tebigy gazyň iberilýän ugurlaryny diwersifikasiýa ýoly bilen ösdürmek, energetika howpsuzlygyny üpjün etmek we tebigy gazyň eksportyny artdyrmak, gazy gaýtadan işlemek we gazhimiýa ulgamyna maýa goýumlaryny çekmegiň ileri tutulýan ugurlaryny kesgitlemek boýunça pikir alyşmaga mümkinçilik döär.

Hormatly kongrese we sergä gatnaşyjylar! Dünýäniň kuwwatly energetika döwletleriniň hataryna girýän Türkmenistan baý uglewodorod serişdelerini netijeli peýdalanmak babatda geljekde

hem özara bähbitli hyzmatdaşlygy giňeltmäge taýýar. Gaz pudagyny ösdürmek, şeýle hem nebitimiýa we gazimiýa önümçiligini ýola goýmak, pudagyň eksport mümkinçiliklerini artdyrmak, bu ugurlarda özara bähbitli sebit we dünýä derejesindäki halkara hyzmatdaşlygyny ösdürmek bedew bady bilen öňe barýan eziz Watanymyzyň ykdysady binýadyny has-da berkitmäge, dünýäde Türkmenistanyň ornuny pugtalandyrmaga ýardam edýär.

Türkmenistanyň geosyýasy taýdan amatly ýerleşmegi iri halkara taslamalaryny durmuşa geçirmek üçin oňyn şertleri döredýär. Türkmenistandan goňşy döwletleriň ençemesine uzap gidýän gaz geçirijiler hem-de geçen ýyl gurluşygyna badalga berlen Türkmenistan–Owganystan–Pakistan–Hindistan gaz geçirijisi bu aýdylanlara aýdyň şaýatlyk edýär.

Türkmen topragy tebigy baýlyklaryň hazynasydyr. Geçen ýyl «Galkynyş» gaz kânini senagat taýdan özleşdirmegiň 3-nji tapgyryna badalga berilmegi Türkmenistanyň bu ugurdaky uly mümkinçiliklerini ýene-de bir gezek bütin dünýä äşgär edýär.

Soňky döwürde birnäçe iri taslamalaryň durmuşa geçirilmegi, şol sanda Türkmenistan–Hytaý we Türkmenistan–Eýran gaz geçirijileriniň gurulmagy we ulanmaga berilmegi Ýewraziýa yklymynda täze ýangyç-energetika üpjünçilik ulgamlarynyň döremegine mümkinçilik berýär.

Ýurdumyz häzirki wagtda energetika pudagynda dünýäniň dürli ýurtlary bilen strategik hyzmatdaşlygy alyp barýar, bu ugurda hyzmatdaşlygy Ýewropa, Aziýa, Uzak Gündogar we Günorta–Günbatar ugurlary boýunça giňeldýär. Dünýäniň öňdebaryjy meşhur maliýe we nebitgaz kompaniýalary bilen gatnaşyklary ýola goýýar.

Biz geljekde hem ykdysadyýetimiziň möhüm pudaklarynyň biri bolan nebitgaz pudagyny ösdürmäge we kämilleşdirmäge aýratyn üns bereris. Ýurdumyzyň tebigy baýlyklaryny, baý energiýa serişdelerini netijeli ulanyp, halkymyzyň asuda, abadan we bagtyýar durmuşda ýaşamagyny üpjün ederis.

Hormatly kongrese we sergä gatnaşyjylar! Sizi türkmen topragynda geçirilýän VII halkara Gaz kongresiniň we bu çärä bagyşlanan serginiň öz işine başlamagy bilen ýene-de bir gezek tüýs ýürekden gutlaýaryn.

Gaz pudagynda halkara hyzmatdaşlygynyň gerimini giňeltmekde we dünýä tejribesini paýlaşmakda bu halkara maslahatynyň we serginiň işiniň netijeli boljakdygyna berk ynanýaryn.

Size berk jan saglyk, uzak ömür, abadançylyk, nebitgaz pudagyny ösdürmek ugrunda alyp barýan işleriňizde uly üstünlikleri arzuw edýärim!



«Soňky jaň» dabarasy mynasybetli Türkmenistanyň orta mekdepleriniň uçurymlaryna, mugallymlaryna we ähli bilim işgärlerine gutlag

(25.05.2016 ý.)

Mähriban uçurymlar! Sizi bilimleriň, bagtyýarlygyň, ruhubelentligiň we rowaçlygyň ak ýolunda ajaýyp arzuwlara, belent maksatlara beslenen täze menzilleri alamatlandyrýan şatlykly baýram – «Soňky jaň» dabarasy bilen tüýs ýürekden gutlaýaryn! Berkarar döwletimiziň bagtyýarlyk döwründe ýurdumyzda giňden bellenýän bu ajaýyp baýramyň sizde ýatdan çykmaýjak täsirleri galdyrjakdygyna ynanýaryn.

«Mirasa sarpa goýmak, Watany özgertmek ýyly» diýlip yglan edilen 2016-njy ýyl eziz Diýarymyz, merdana halkymyz üçin taryhy wakalara, buýsandyryjy üstünliklere baý ýyllaryň biridir. Şu ýyl biz mukaddes Garaşsyzlygymyzyň 25 ýyllyk şanly baýramyny giňden we dabaraly belläp geçeris. Bu ýylda ýurdumyz syýasy, ykdysady we medeni-durmuş taýdan uly ösüslere eýe bolmak bilen, täze belent sepgitlere gadam goýar.

Berkarar ýurdumyzda senagat, durmuş we medeni maksatly desgalar, ähli amatlyklary bolan ýaşaýyş jaýlary, mekdepler, çagalar baglary, dynç alyş we sagaldyş merkezleri giň gerim bilen gurulýar, bilim we ylym ulgamlarynda özgertmeler üstünlikli dowam etdirilýär.

Garaşsyz, baky Bitarap Watanymyzda ýakynda Ýapyk binalarda we söweş sungaty boýunça V Aziýa oýunlarynyň başlanmagyna 500 gününň galmagy mynasybetli köpçülikleýin çärelere, atly ýörişe dabaraly badalga berildi.

Gözel paýtagtymyz Aşgabat şäheriniň günü hem-de «Soňky jaň» dabarasy mynasybetli ýurdumyzyň orta mekdeplerinde joşgunly aýdym-sazlara beslenen medeni-köpçülik çäreleri geçirilýär. Orta mekdepleriň uçurymlarynyň bilim-terbiýe alan bilim ojagy bilen hoşlaşyk dabaralarynyň geçirilmegi indi asylyly däbe öwürüldi.

Uçurymlaryň, mugallymlaryň, bilim işgärleriniň, şeýle hem ähli halkymyzyň kalbyny şatlyk-joşguna besleýän bu baýramçylyk dabaralary eziz Watanymyzyň, bagtyýar halkymyzyň rõwşen geljege barýandygynyň, berkarar döwletimiziň bagtyýarlyk mekanyňa öwrülýändiginiň aýdyň beýanydyr.

Uzak taryhyň dowamynda agzybirligi, parahatçylygy we ynsanperwerligi baýdak edinip gelen merdana halkymyzyň bagtyýar nesilleri ata-babalarymyzyň watansöýüjilik, adalatlylyk, belent ahlaklylyk we lebzihalallyk ýaly ajaýyp sypatlaryny özlerinde jemlemelidir. Halkymyzyň bu milli häsiýetleri eziz Watanymyzyň bagtyýar ýaşlarynyň durmuş ýörelgesine öwürmelidir.

Hormatly mugallymlar we bilim işgärleri! Berkarar döwletimiziň bagtyýarlyk döwründe ýurdumyzy we jemgyýetimizi täze taryhy şertlerde sazlaşykly ösdürmäge, bilim ulgamyny döwrebap kämilleşdirmäge aýratyn üns berilýär.

Bilim ulgamyny döwrüň talaplaryna laýyklykda kämilleşdirmek, ata Watanymyza wepaly, ýokary aň-düşünjeli nesilleri terbiýeläp ýetişdirmek boýunça ýurdumyzda köp işler durmuşa geçirilýär. Eziz Diýarymyzyň ähli ýerlerinde häzirki zaman kompýuterleri, okuw-tehniki enjamlary, interaktiw-multimediýa tehnologiýalary bilen üpjün edilen orta we ýokary okuw mekdepleri, çagalar baglary, çagalar dynç alyş we sagaldyş merkezleri gurulýar. Bilim ulgamynda halkara guramalary, ösen ýurtlaryň abraýly ylym-bilim merkezleri bilen alnyp barylýan özara bähbitli hyzmatdaşlyk barha ösdürilýär. Ýurdumyzda täze ýokary okuw mekdeplerini açmak, orta we ýokary okuw mekdeplerinde daşary ýurt dilleriniň öwredilişini kämilleşdirmek boýunça alnyp barylýan işler muňa aýdyň şaýatlyk edýär.

Ýurdumyzda bilim ulgamyny kämilleşdirmek boýunça alnyp barylýan işler mugallymçylykda öňdebaryjy dünýä tejribesini, milli däp-dessurlarymyzy, türkmen halkynyň örän baý taryhy we medeni mirasyny nazara almak bilen amala aşyrylmalydyr.

Mähriban ýaşlar! Bilim-ylym adamzadyň gymmatly baýlygydyr, ynsanyň kalbyny nurlandyryp, oňa kuwwat berýän egilmez güýçdür. Şoňa görä-de, siz beýik maksada – berkarar Watanymyz Garaşsyz

Türkmenistany bilimler mekanyňa öwürmäge gönükdirilen giň gerimli işlere gowy okamak, döredijilikli zähmet çekmek, gurmak, döretmek, ylym-bilim dünýäsine çuňňur aralaşmak bilen mynasyp goşant goşmalysyňyz.

Hormatly mugallymlar we bilim işgärleri! Mähriban uçurymlar! Sizi «Soňky jaň» dabarasy we okuwyňyzy üstünlikli tamamlandygyňyz bilen ýene-de bir gezek tüýs ýürekden gutlaýaryn! Berkarar döwletimiziň bagtyýarlyk döwründe Türkmenistan Watanymyzy mundan beýläk-de ösdürmekde, ýurdumyzda agzybirliги we jebisligi pugtalandyrmakda siziň her biriňiziň gujur-gaýratyňyzy, halal zähmetiňizi, zehin-ukybyňyzy gaýgyrmajakdygyňyza berk ynanyaryn!

Janyňyz sag, ömrüňiz uzak, ýoluňyz ak bolsun, mähriban uçurymlar!



«Türkmen halysy biziň günsaýyn ösýän ata Watanymyzyň gözellig nusgasydyr» atly halkara sergisine we Türkmen halyşynaslarynyň bütindünýä jemgyýetiniň XVI mejlisine gatnaşyjylara

(28.05.2016 ý.)

Hormatly myhmanlar! Çeper elli mähriban halyçylar! Sizi Mirasa sarpa goýmak, Watany özgertmek ýylynda milli buýsanjymyz bolan Türkmen halysynyň baýramy hem-de bu baýram mynasybetli geçirilýän «Türkmen halysy biziň günsaýyn ösýän ata Watanymyzyň gözellig nusgasydyr» atly halkara sergisiniň we Türkmen halyşynaslarynyň bütindünýä jemgyýetiniň XVI mejlisiniň öz işine başlamagy bilen tüýs ýürekden gutlaýaryn.

Bedew bady bilen öňe barýan halkymyzyň agzybirliğiniň, buýsanjynyň, ruhy joşgunynyň, döredijilik ylhamynyň esasy gözbaşy milli mirasymyzdyr. Milli gymmatlyklarymyzyň biri bolan türkmen halysynyň nepislige, gözelligi hem-de köp öwüşginliligi halkymyzyň ruhy dünýäsiniň baýlygyndan habar berýär. Nesilleriň ösen medeniýetli, arassa ahlakly, kämil bolup ýetişmeginde milli mirasymyzy wagyz etmegiň, ösdürmegiň hem-de düýpli öwrenmegiň ähmiýeti örän uludyr. Medeni mirasymyz milletimiziň we döwletimiziň ösmegi üçin örän möhüm çeşmedir. Türkmen halysy merdana halkymyzyň gadymyýetden gözbaş alýan, umumadamzat medeniýetiniň genji-hazynasyna öwrülen ajaýyp sungatydyr.

Türkmen zenanlarynyň çeper elleri, uz barmaklarynyň gudraty bilen döredilen halylarymyz halkymyzyň dünýäde ykrar edilen ajaýyp sungatydyr.

Bu örän inçe we köp zähmeti talap edýän senediň syrlary müňýyllyklaryň dowamynda nesilden-nesle geçirilip, biziň günlerimize gelip ýetipdir. Türkmen halysy özüniň gözelligi, ýokary hili we kämilligi bilen Ýer ýüzüniň ähli künjeklerinde el halylarynyň şöhratyny belende göterýär.

Hormatly sergä we mejlise gatnaşyjylar! Gadyrly halyçylar! Türkmen halysy ynsan kalbyny joşa getirýän gudratdyr, türkmeniň öz milletine, diline, dinine, sungatyna, asyly döredijilerine bolan egsilmez söýgüsiniň nyşanydyr.

Ene-mamalarymyzyň bu gadymy senedi bilen baglanyşykly yrymlar, pähimlerdir rowaýatlar hazynasy bu günki nesillere miras galypdyr. Mazmuny hem-de çeperçiligi boýunça örän baý bolan türkmeniň halyçylyk sungaty halkymyzyň milli buýsanjydyr.

Türkmen halylarynyň nagyşlarynda halkymyzyň taryhy, pelsepesi we dünýä garaýşy beýan edilendir. Türkmen halysy halkymyzyň ruhy ahwalydyr. Gözelligi, nepisligi, müň dürli öwüşginliligi, reňkleriniň ajaýyp sazlaşygy bilen göreni haýrana goýýan halylarymyzda halkymyzyň ähli ajaýyp häsiýetleri, milli aýratynlyklary jemlenendir.

Döwlet baýdagymyzy bezeýän baş sany haly göli halkymyzyň agzybirliginiň, abadançylygynyň, asuda we parahat durmuşynyň aýdyň nyşanydyr. Berkarar döwletimiziň bagtyýarlyk döwründe halkymyzyň dünýä meşhur halyçylyk sungatyny ösdürmäge aýratyn üns berilýär. Bu sungaty dünýä ýaýmak, gadymy halylaryň in nepis görnüşleriniň asyl nusgalaryny gorap saklamak, geljekki nesillere ýetirmek maksady bilen, ýurdumyzda halyçylyk pudagynyň önümçilik düzümi döwrebaplaşdyrylýar. Täze çeper halyçylyk kärhanalary işe girizilýär. Olarda halyçy gelin-gyzlarymyzyň işlemekleri we dynç almaklary üçin ähli zerur şertler döredilýär.

Hormatly halyçylar we halyşynaslar! Gadyrly myhmanlar! Häzirki döwürde biz dünýäniň köp ýurtlary bilen söwda-ykdysady, ylym-bilim, medeni ulgamlarda we beýleki ugurlarda özara bähbitli gatnaşyklary ýola goýduk.

Ýurdumyzda halkara sergileriniň, ýarmarkalarynyň, maslahatlarynyň yzygiderli geçirilmegi hem muňa aýdyň şaýatlyk edýär.

Bu halkara sergisi we Türkmen halyşynaslarynyň bütindünýä jemgyýetiniň XVI mejlisi ýurdumyzda halyçylyk pudagy boýunça gazanylan üstünlikleri, ýetilen belent sepgitleri, uz barmakly gelin-gyzlarymyzyň täsin sungatynyň köpdürlüligini ähli aýdyňlygy bilen açyp görkezýär.

Bu halkara sergisiniň öz önümlerini görkezýän, hyzmatlaryny hödürleýän kärhanalaryň we guramalaryň wekillerine, telekeçilere özara gyzyklanma bildirilýän meseleler boýunça pikir alyşmaga, hyzmatdaşlygy mundan beýläk-de ösdürmäge ýardam etjekdigine ynanyryn.

Hormatly sergä we mejlise gatnaşyjylar! Hormatly myhmanlar! Gadyrly halyçylar!

Sizi Mirasa sarpa goýmak, Watany özgertmek ýylynda toýlarymyzyň bezegi, ojaklarymyzyň mukaddesliginiň nyşany bolan Türkmen halysynyň baýramy hem-de bu baýram mynasybetli geçirilýän «Türkmen halysy biziň günsaýyn ösýän ata Watanymyzyň gözelligi nusgasydyr» atly halkara sergisiniň we Türkmen halyşynaslarynyň bütindünýä jemgyýetiniň XVI mejlisiniň açylmagy bilen ýene-de bir gezek tüýs ýürekden gutlaýaryn.

Siziň her biriňize berk jan saglyk, maşgala abadançylygyny we bagtyýar durmuş, halyçy gelin-gyzlarymyza bolsa ajaýyp haly eserlerini döredip, uly zähmet üstünliklerini gazanmaklaryny arzuw edýärim. Goý, çeper elli, uz barmakly halyçylarymyzyň daraklarynyň sesi hemişe batly ýaňlansyn!



Türkmenistanyň içeri işler edarylarynyň işgärlerine hünär baýramlary mynasybetli gutlag (28.05.2016 ý.)

Hormatly içeri işler edarylarynyň işgärleri, harby gullukçylary, weteranlary, mugallymlary hem-de talyp ýaşlary! Sizi Garaşsyz, hemişelik Bitarap Türkmenistan döwletimiziň içeri işler edarylarynyň işgärleriniň günü mynasybetli tüýs ýürekden gutlaýaryn.

Siziň hünär baýramyňyz Berkarar döwletimiziň bagtyýarlyk döwründe ýokary derejede belenilip geçilýän baýramlarymyzyň birine öwrüldi. Bu baýramçylyk gününde raýatlarymyzyň asudalygyny gorap saklamak, jemgyýetimizde sagdyn durmuş kadalaryny ykrar etmek we zyýanly endiklere garşy barlyşyksyz göreş alyp barmak bilen, jemgyýetimizde bolup geçýän syýasy, ykdysady, medeni we ruhy özgertmeleriň kämilleşmegine siziň uly goşant goşýandygyňyz belenmäge mynasypdyr. Ata Watanymyzyň dünýäniň ösen döwletleriniň hataryna goşulmagynda, tutumly işleriň amala aşyrylmagynda Türkmenistanyň içeri işler edarylarynyň işgärleriniň hem uly goşandy bardyr.

Hormatly içeri işler edarylarynyň işgärleri! Siz uzak ýyllaryň dowamynda dünýewi, demokratik, hukuk döwletimiziň Garaşsyzlygynyň gazananlaryny, parahatçylygyň hem-de milli agzybirligiň esaslarynyň barha pugtalandyrylmagyny, halkara derejesindäki dost-doganlyk gatnaşyklarymyzyň hemmetaraplaýyn çygrynyň gün-günden giňelmegini, ýurdumyzda giň gerimli durmuş özgertmeleriniň durmuşa ornaşdyrylmagyny, halkymyzyň asudalygynyň we rahatlygynyň üpjün edilmegini, jenaýatlaryň we kanun bozulmalaryň önüni alyp, hukuk we jemgyýetçilik tertibiniň hem-de kanunçylygyň ýokary derejede goralmagyny, tertip-düzgüniň we kanunçylyk-hukuk binýadynyň berkidilmegini üpjün edip gelýärsiňiz.

Bu gün, Berkarar döwletimiziň bagtyýarlyk döwründe ata Watanymyzy has-da ösdürmekde, belent derejelere ýetirmekde öňde duran wezipeler sizi mundan beýläk hem geljege has ynamly we aýgytly gadam urmaga borçly edýär.

Şoňa görä-de, siziň her biriňiz gulluk borjuňyza başarjaň, hüşgär hem gaýduwsyz çemeleşmelisiňiz. Biz şu ýyly «Mirasa sarpa goýmak, Watany özgertmek ýyly» diýip ygylan etdik. Halkymyzyň asudalygyny üpjün etmek boýunça jogapkärli wezipäňizde dünýä taryhynda açmejek yz galdyran Oguz han, Togrul beg, Çagry beg, Alp Arslan, Soltan Sanjar we Görogly beg ýaly beýik şahsyýetlerimiziň mertliginden nusga almalysyňyz.

Hormatly asudalygyň goragçylary! Garaşsyz Watanymyzyň harby we hukuk goraýjy, şol sanda içeri işler edaralary döwrümiziň in kämil tehniki serişdeleri we enjamlary bilen yzygiderli üpjün edilip, olaryň maddy-enjamlaýyn binýady barha berkidilýär. Ýurdumyzda durmuşa geçirilýän özgertmeler netijesinde milli ykdysadyýetimizde, medeniýetde, sungatda we halkara gatnaşyklarynda täze sepgitlere ýetildi. Bu ajaýyp döwürde ata Watanymyzda içeri işler edaralary üçin häzirki zaman şähergurluşygynyň we binagärliğin in ýokary talaplaryna laýyk gelýän gulluk binalarynyň, işgärler üçin oňaly, döwrebap, ähli amatlyklary bolan ýaşaýyş jaýlarynyň ençemesi gurlup, ulanmaga berildi. Biz ata Watanymyza, mähriban halkymyza wepaly gulluk edýän içeri işler edaralarynyň işgärleriniň ýaşaýyş-durmuş derejesini gowulandyrmak barada geljekde-de yzygiderli alada ederis.

Ösüşiň täze belentliklerine tarap ynamly barýan Garaşsyz, hemişelik Bitarap döwletimiziň içeri işler edaralarynyň dürli düzüm birliklerinde gulluk edýän işgärleriň her biri lebzihalallygy, kalby päkligi, watansöýüjiligi, başarjaňlygy hem-de belent adamkärçiligi bilen hemmelere nusga bolmalydyr.

Hormatly içeri işler edaralarynyň işgärleri! Sizi döwlet derejesinde belenilýän hünär baýramyňyz – Türkmenistanyň içeri işler edaralarynyň işgärleriniň günü bilen ýene-de bir gezek tüýs ýürekden gutlaýaryn. Size berk jan saglyk, uzak ömür, maşgala abadançylygyny, mukaddes hem-de jogapkärli işiňizde uly üstünlikleri gazanmagyňyzy arzuw edýärim!



Çagalary goramagyň halkara güni mynasybetli Türkmenistanyň çagalaryna hem-de halkyna gutlag

(1.06.2016 ý.)

Mähriban halkym! Berkarar döwletimiziň bagtyýar körpeleri! Sizi bütindünýä bileleşigi bilen birlikde Garaşsyz, hemişelik Bitarap Türkmenistanda hem giňden bellenilýän Çagalary goramagyň halkara güni bilen tüýs ýürekden gutlaýaryn. Goý, bu halkara baýramyň şanyna geçiriljek dabaralar berkarar Watanymyzyň gülläp ösmegi üçin yhlasly zähmet çekýän, döredýän, gurýan mähriban halkymyzyň bagtyýar durmuşyna gaýtalanmajak öwürşin çäýsyn, bagtyýar geljegimiz bolan şadyýan körpelerimizde ýakymly ýatlamalary galdyrsyn!

Çagalary goramagyň halkara güni parahatçylyk, ynsanperwerlik, dostluk ýaly umumadamzat ýörelgelerini dabaralandyryň ajaýyp baýramdyr. Bu halkara baýram Birleşen Milletler Guramasynyň çagalaryň hukuklary we bähbitleri baradaky esasy ýörelgelerine Türkmenistanyň ygrarlydygyny, ýaş nesiller barada içgin alada edýändigini alamatlandyryň şanly sene hökmünde jemgyýetçilik durmuşynda aýratyn orny eýeleýär. Bu halkara baýramyň şanyna paýtagtymyz Aşgabat şäherinde, şeýle hem welaýat merkezlerimizde, şäherdir etraplarymyzda köpçülikleýin sport, jemgyýetçilik-medeni çäreler giň gerim bilen geçirilýär. Gözel tebigatymyzyň ajaýyp künjegine öwrülen Gökderede, at-owazasy dünýä ýaň salýan «Awaza» milli syýahatçylyk zolagynda, ýurdumyzyň welaýatlarynda ýerleşýän döwrebap çagalar sagaldyş merkezlerinde mekdep okuwçylarynyň tomusky dynç alyş möwsümine gabatlanyp geçirilýän baý mazmunly, köp öwürşinli dabaralar mähriban halkymyzy belent maksatlara, täze, beýik işlere ruhlandyryň, aýratyn hem ýaş nesillerde beýik buýsanjy, ynsanperwerlik häsiýetlerini terbiýeleýär. Berkarar döwletimiziň bagtyýarlyk döwründe halkara baýramlaryň jemgyýetçilik durmuşynda mynasyp orun alyp, dünýä halklaryny

birek-birek bilen ýakynlaşdyrmaga itergi berýändigigi bizi örän guwandyrýar.

Eziz watandaşlar! Mähriban halkymyzyň ýaşayş-durmuş şertlerini düýpli gowulandyrmak, geljegimiz bolan ýaş nesillerimiziň beden, aň-bilim, ruhy-ahlak, durmuş taýdan hemmetaraplaýyn sazlaşykly ösüşini üpjün etmek döwlet syýasatynyň ileri tutulýan ugurlarynyň biridir. Mähriban körpeleriň bagtyýar durmuşda ýaşamagy, talabalaýyk terbiýelenmegi, oňat bilim almagy jemgyýetimiziň we döwletimiziň ösüşiniň kepillidir.

Şu maksatlardan ugur alnyp, Garaşsyz Watanymyzda ýaş nesillerimiziň watansöýüjiligiň we ynsanperwerligiň belent ruhunda terbiýelenmegine, oňat okamaklaryna, dynç almaklaryna, bedenterbiýe we sport bilen meşgullanmaklaryna örän uly üns berilýär. Berkarar ýurdumyzda häzirki zaman çagalar baglary, mekdepler, çagalar dynç alyş we sagaldyş merkezleri, şypahanalar yzygiderli gurlup, ulanmaga berilýär. Mähriban körpeleriň döwrebap bilim-terbiýe almagy, sport we döredijilik bilen meşgullanmagy üçin ýurdumyzda amala aşyrylýan özgertmeler üstünlikli dowam etdirilýär. Bu ugurda alnyp barylýan işler her bir şahsyýetde uly buýsanç döredýär, belent watansöýüjilik we ynsanperwerlik duýgularyny terbiýeleýär.

Mähriban halkym! Garaşsyz Watanymyz Türkmenistan dünýä döwletleri, halkara we sebit guramalary bilen köpugurly hyzmatdaşlygy ösdürmäge aýratyn ähmiýet berýär. Çagalaryň saglygyny, hukugyny goramak, olara adamzadyň ahlak-demokratik ýörelgeleri esasynda bilim-terbiýe bermek, zenanlaryň hem-de çagalaryň bähbitlerini we hukuklaryny goramak ugrunda Birleşen Milletler Guramasynyň Çagalar gaznasy bilen netijeli hyzmatdaşlyk edýär, dünýä bileleşiginiň bu ugurdaky tagallalaryny birleşdirmäge çalyşýar.

Şunuň bilen baglylykda, Garaşsyz döwletimiz bu ugurda binýatlaýyn halkara hukuk resminamalarynyň birnäçesine – Çagalaryň ýaşayşyny, goraglylygyny we ösüşini üpjün etmek boýunça Bütindünýä Jarnamasyna, Birleşen Milletler Guramasynyň Çaganyň hukuklary hakyndaky Konwensiýasyna, Çagalaryň halkara derejede

ogurlanmagynyň raýat jähetleri boýunça Gaaga Konwensiýasyna goşuldy.

Şunuň bilen birlikde, ýurdumyzda Birleşen Milletler Guramasynyň Çagalar gaznasy bilen bilelikde ýaş nesilleriň hemmetaraplaýyn ösmegine, maddy hal-ýagdaýynyň ýokarlanmagyna, bilimiň we saglygy goraýşyň kämilleşmegine, sagdyn durmuş ýörelgesiniň wagyz edilmegine gönükdirilen taslamalar üstünlikli amala aşyrylýar, okuw maslahatlary, duşuşyklar geçirilýär. Bu bolsa Garaşsyz, Bitarap Türkmenistanyň dünýä ösüşindäki ornunyň has-da pugtalanýandygyna aýdyň şaýatlyk edýär.

Mähriban halkym! Berkarar döwletimiziň bagtyýar körpeleri! Sizi Çagalary goramagyň halkara güni bilen ýene-de bir gezek tüýs ýürekden gutlaýaryn.

Size berk jan saglyk, uzak ömür, bagtyýar we abadan durmuş, ata Watanymyz Garaşsyz, Bitarap Türkmenistanyň mundan beýläk-de gülläp ösmegi ugrunda alyp barýan işleriňizde uly üstünlikleri arzuw edýärim.



Türkmenistanyň Dokma senagatynyň işgärleriniň gününe bagyşlanyp geçirilýän «Berkarar döwletimiziň bagtyýarlyk döwründe dokma senagaty pudagy ösüşiň täze tapgyrynda» atly dokma önümleriniň halkara sergisine gatnaşyjylara

(4.06.2016 ý.)

Hormatly sergä gatnaşyjylar! Gadyrly myhmanlar! Sizi Garaşsyz, baky Bitarap Türkmenistanyň Dokma senagatynyň işgärleriniň günü mynasybetli guralýan «Berkarar döwletimiziň bagtyýarlyk döwründe dokma senagaty pudagy ösüşiň täze tapgyrynda» atly halkara serginiň açylmagy bilen tüýs ýürekden gutlaýaryn!

Garaşsyzlyk ýyllarynda eziz Watanymyzyň gazanan üstünliklerini, ýeten belent sepgitlerini bu gün бүтін dünýä görýär we ykrar edýär. Türkmenistanyň dokma pudagynyň ösüşiniň belent sepgitlerini doly aýdyňlygy bilen halkymyza ýetirmekde hem-de dünýä ýaýmakda bu halkara serginiň uly ähmiýete eýe boljakdygyna berk ynanyaryn!

Gadyrly myhmanlar! Zähmetsöýer, mert, gujur-gaýratly, halal, ata Watanyň janyndan hem eý görýän merdana halkymyzyň bagtyýar durmuşyň hözirini görüp ýaşamagy üçin ýurdumyzda ähli zerur şertler döredilýär. Watanymyzyň ykdysady kuwwatyny artdyrmak maksady bilen, döwrebap enjamlar bilen üpjün edilen, häzirki zamanyň ösen talaplaryna laýyk gelýän zawod-fabrikler gurulýar, dünýä bazarlarynda uly isleg bildirilýän önümler öndürilýär.

Ýurdumyzda daşary ýurtlardan getirilýän harytlaryň ornuny tutýan önümçilikleri döretmek, döwletimiziň ykdysady kuwwatyny has-da berkitmek, eksport kuwwatyny artdyrmak maksady bilen, uly işler alnyp barylýar.

Şu ýyl Aşgabadynyň nah mata kombinatynyň meýdançasynda ýyllyk kuwwaty 2,5 million jübüt jorap öndürýän önümhananyň açylmagy muňa aýdyň şaýatlyk edýär.

Eziz Watanymyzyň ykdysady ösüşiň täze belentliklerine çykmagy, ýurdumyzyň ykdysady kuwwatynyň artmagy netijesinde döwletimiziň raýatlarynyň her biriniň durmuş üpjünçiligi, ýaşayş derejesi düýpli gowulandy. Ýurdumyzyň dokma senagatyny ösdürmek boýunça alnyp barylýan işler daşymyzy gurşap alýan tebigata zyýan ýetirmezden sazlaşykly amala aşyrylýar.

Dünýä ylmynyň gazananlaryny, häzirki zamanyň iň kämil tehnologiýalaryny önümçilige ornaşdyrmak arkaly ýurdumyzyň senagatyny, ykdysadyýetiniň ähli pudaklaryny mundan beýläk-de ösdürmek we kämilleşdirmek häzirki döwürde möhüm wezipeleriň biri bolup durýar. Önümçilige täze, netijeli usullary ornaşdyrmakda halkara hyzmatdaşlygyň geriminiň giňeldilmeginiň ähmiýeti örän uludyr. Aşgabatda yzygiderli geçirilýän halkara sergilerdir ylmy maslahatlar bu ugurda alnyp barylýan işleriň oňyn netijeleri berýändigini aýdyň görkezýär.

Hormatly sergä gatnaşyjylar! Ýurdumyzyň gaýtadan işleýän senagatynyň zähmetsöýer işgärleriniň, tutuş halkymyzyň gazanýan üstünlikleri ak mermere beslenen ajaýyp Aşgabatda geçýän halkara sergide görkezilmäge mynasypdyr.

Türkmenistanyň Dokma senagatynyň işgärleriniň günü mynasybetli geçirilýän halkara sergi daşary ýurtly hyzmatdaşlarymyzy ýurdumyzyň ykdysadyýetiniň iri pudaklarynyň biri bolan dokma pudagynda gazanylan üstünlikler bilen tanyşdyrmaga mümkinçilik berer. Sergi öz önümlerini görkezýän we hyzmatlaryny hödürleýän kärhanalaryň, edaralaryň we guramalaryň wekillerine, hususy telekeçilere özara gyzyklanma bildirilýän meseleler boýunça pikir alyşmaga, pudakda ýüze çykýan meseleleriň çözgütlerini bilelikde gözlemäge, bu ugurda alnyp barylýan hyzmatdaşlygy ösdürmäge oňat mümkinçilikleri döreder.

Hormatly adamlar! Gadyrly myhmanlar! Sizi Mirasa sarpa goýmak, Watany özgertmek ýylynda Türkmenistanyň Dokma senagatynyň işgärleriniň günü mynasybetli geçirilýän halkara

serginiň öz işine başlamagy bilen ýene-de bir gezek tüýs ýürekden gutlaýaryn!

Siziň her biriňize berk jan saglyk, işde üstünlik, abadan we bagtyýar durmuş, eziz Watanymyzyň mundan beýläk-de gülläp ösmegi we dokma senagaty pudagyny kämilleşdirmek ugrunda alyp barýan işleriňizde uly üstünlikleri arzuw edýärim!



Daşky gurşawy goramagyň bütindünýä güni mynasybetli Türkmenistanyň daşky gurşawy goramak ulgamynyň işgärlerine gutlag

(4.06.2016 ý.)

Hormatly daşky gurşawy goramak ulgamynyň işgärleri!
Eziz watandaşlar! Sizi Daşky gurşawy goramagyň
bütindünýä güni mynasybetli tüýs ýürekden gutlaýaryn!

Ata-babalarymyz tebigat bilen ysnyşykly we sazlaşykly
ýaşamagyň inçe usullaryny döredipdirler. Asyrlaryň dowamynda
daşky gurşawy arassa saklamakda, tebigy baýlyklarymyzy rejeli we
aýawly peýdalanmakda türkmen halkynyň durmuşyna, milli dö-
-dessurlaryna berk ornaşan şeýle gatnaşyklar Berkarar döwletimiziň
bagtyýarlyk döwründe täze öwüşginlere eýe bolýar. Halkymyzyň
gadymyýetden gelýän bu ynsanperwer ýörelgeleri häzirki döwürde
hem adamzadyň ählumumy meseleleriniň ygtybarly çözgütlerini
tapmaga gönükdirilýän düýpli çäreler bilen utgaşyp, barha
ösdürilýär.

Ýurdumyzda daşky gurşawy arassa saklamak, adamlaryň
saglygyny goramak we sagdyn ýaşaýyş şertlerini döretmek, tebigy
baýlyklarymyza aýawly çemeleşmek we olary rejeli peýdalanmak,
ekologiýa taýdan arassa tehnologiýalary önümçilige yzygiderli
ornaşdyrmak ýaly meseleler döwlet syýasatynyň ileri tutulýan
ugurlarynyň biri bolup durýar. Eziz Diýarymyzda alnyp barylýan
toplumlaýyn we geljegi nazarlaýan döwlet ekologiýa syýasaty
ýurdumyzda tebigaty goramaga, daşky gurşawyň arassa bolmagyny
üpjün etmäge, ýer-suw serişdelerini rejeli peýdalanmaga, biologiki
köpdürlüligi baýlaşdyrmaga hem-de çölleşme hadysasynyň önüni
almaga gönükdirilendir.

Häzirki döwürde ýurdumyzy bagy-bossanlyga öwürmek we
ekologiýa abadançylygyny üpjün etmek, ösümlik we haýwanat
dünýäsini baýlaşdyrmak, gözeli tebigatymyzy aýawly saklamak

boýunça döwlet tarapyndan maksatnamalaýyn işler durmuşa geçirilýär.

Berkarar Watanymyzda ýaýbaňlandyrylan giň möçberli özgertmeler ykdysadyýetimiziň ähli ugurlaryny gurşap alýar. Geçirilýän özgertmeleriň netijesinde gözel Diýarymyz bagy-bossanlyga öwrülýär. Paýtagtymyz Aşgabat şäheriniň töwereginde we welaýatlarda tokaý zolaklarynyň çäkleri barha giňeldilýär. Garagumuň jümmüşinde döredilýän «Altyn asyr» Türkmen köli bu çölün ösümlik we haýwanat dünýäsiniň has-da baýlaşmagyna, şonuň bilen birlikde, tutuş sebitiň ekologiýa ýagdaýynyň durnuklaşmagyna özüniň oňaýly täsirini ýetirýär.

Ýurdumyzyň daşky gurşawyny goramak babatda kanunçylyk binýadynyň has-da berkidilmegine we kämilleşdirilmegine döwlet tarapyndan aýratyn uly üns berilýär. «Tebigaty goramak hakyndaky», «Ösümlik dünýäsi hakyndaky», «Haýwanat dünýäsi hakyndaky», «Aýratyn goralýan tebigy ýerler hakyndaky», «Galyndylar hakyndaky», «Atmosfera howasyny goramak hakyndaky» Türkmenistanyň Kanunlarynyň we birnäçe beýleki kanunlaryň hem-de kadalaşdyryjy-hukuk namalarynyň kabul edilmegi bu ugurda giň gerimli işleriň alnyp barylýandygyna doly şaýatlyk edýär.

Eziz watandaşlar! Garaşsyz, Bitarap Türkmenistan halkara derejede hem daşky gurşawy goramak babatda yzygiderli we netijeli syýasaty durmuşa geçirýär. Bu ugurda biz Birleşen Milletler Guramasynyň Ösüş maksatnamasy we Daşky gurşaw boýunça maksatnamasy, Ýewropa boýunça Ykdysady komissiýasy, Ýewropada Howpsuzlyk we Hyzmatdaşlyk Guramasy, Bütindünýä banky ýaly köp sanly abraýly halkara guramalar bilen yzygiderli hyzmatdaşlygy alyp barýarys hem-de ekologiýa abadançylygyny üpjün etmäge gönükdirilen täze başlangyçlary öňe sürýäris.

Birleşen Milletler Guramasynyň Baş Assambleýasynyň 70-nji mejlisiniň çäklerinde durnukly ösüş boýunça geçirilen ýokary derejedäki maslahatda, Ýaponiýada we Koreýada geçirilen halkara maslahatlarda Türkmenistanyň daşky gurşawy goramak, suw-energetika serişdelerini aýawly peýdalanmak we azyk howpsuzlygyny üpjün etmek, tebigy betbagtçylyklaryň töwekgelçiligini azaltmak,

Aralýaka sebitiniň ekologiýa meselelerine toplumlaýyn çemeleşmek arkaly ony çözmek hem-de Hazar deňziniň ekologiýa abadançylygyny gorap saklamak boýunça täze başlangyçlar bilen çykyş etmegi munuň aýdyň subutnamasydyr.

Berkarar döwletimiz Birleşen Milletler Guramasy tarapyndan howanyň üýtgemegi boýunça täze halkara ylalaşygyň kabul edilmeginiň zerurdygyny ilkinjileriň hatarynda goldady. Şeýle hem bu Guramanyň howandarlygynda Aşgabat şäherinde howanyň üýtgemegi bilen bagly tehnologiýalar boýunça Sebit merkezini döretmek barada başlangyç bilen çykyş edip, şu ugurda ähli mümkinçilikleriň dörediljekdigini beýan etdi.

Biz mukaddes Garaşsyzlygymyzyň şanly 25 ýyllygynyň bellenýän ýylyny «Mirasa sarpa goýmak, Watany özgertmek ýyly» diýip yglan etdik. Türkmen halkynyň örän baý taryhy we medeni mirasyny gorap saklamak, eziz Diýarymyzda arassa daşky gurşawy üpjün etmek hem-de tebigy baýlyklarymyzy rejeli peýdalanmak boýunça mundan beýläk hem giň möçberli işleri durmuşa geçireris.

Hormatly daşky gurşawy goramak ulgamynyň işgärleri! Eziz watandaşlar! Sizi Daşky gurşawy goramagyň bütindünýä günü bilen ýene-de bir gezek tüýs ýürekden gutlaýaryn! Size berk jan saglyk, maşgala abadançylygyny, alyp barýan asylly işleriňizde uly üstünlikleri arzuw edýärim!



Ylymlar günü hem-de «Berkarar döwletimiziň bagtyýarlyk döwründe ylym, tehnika we innowasion tehnologiýalar» atly halkara ylmy maslahatyň öz işine başlamagy mynasybetli Türkmenistanyň ylmy jemgyýetçiligine we maslahata gatnaşyjylara gutlag

(11.06.2016 ý.)

Hormatly alymlar, ylmy jemgyýetçiligiň wekilleri! Halkara ylmy maslahatyna gatnaşýan gadyrly myhmanlar! Sizi Mirasa sarpa goýmak, Watany özgertmek ýylynda giňden bellenýän Ylymlar günü, şeýle hem «Berkarar döwletimiziň bagtyýarlyk döwründe ylym, tehnika we innowasion tehnologiýalar» atly halkara ylmy maslahatynyň öz işine başlamagy bilen tüýs ýürekden gutlaýaryn!

Berkarar döwletimiziň bagtyýarlyk döwründe ykdysadyýetimizi durnukly we sazlaşykly ösdürmäge, dünýäniň ykdysady giňişligine ynamly goşulyşmaga, halkymyzyň durmuş üpjünçiligini, ýaşayş derejesini yzygiderli ýokarlandyrmaga aýratyn ähmiýet berilýär. Ýurdumyzy durmuş-ykdysady taýdan ösdürmek boýunça uzak möhletlere, anyk maksatlara gönükdirilen döwlet maksatnamalarymyz, oňyn özgertmelerimiz, ilkinji nobatda, düýpli ylmy esaslara daýanýar. Şunuň bilen baglylykda, eziz Watanymyzyň dünýäniň ösen ýurtlarynyň hataryndaky ornuny pugtalandyrmakda esasy şertleriň biri bolup hyzmat edýän ylym ulgamy hem döwrebaplaşdyrylýar. Ylym ulgamyny döwrüň talaplaryna laýyklykda kämilleşdirmek, onuň binýatlyk esaslaryny has-da pugtalandyrmak maksady bilen, düýpli özgertmeler üstünlikli durmuşa geçirilýär. Dünýäniň ylmy-tehniki ösüşiniň gazananlaryny hem-de häzirkî döwrüň talaplaryny nazara almak bilen, Türkmenistanyň Ylymlar akademiýasynyň garamagyndaky institutlarda, Tehnologiýalar merkezinde, ýokary

okuw mekdeplerinde, pudaklaýyn ylmy edaralarda, ylmy-önümçilik merkezlerinde ýokary derejeli ylmy işgärleri we hünärmenleri taýýarlamak, netijeli ylmy-barlag işlerini alyp barmak üçin amatly zähmet hem-de iş şertleri döredilýär. Nanotehnologiýalar, himiki tehnologiýalar, täze materiallary öwrenmek, energetika, biotehnologiýa, molekulýar biologiýa, oba hojalygy, ekologiýa we genetika, maglumat we aragatnaşyk ulgamlary, kompýuter tehnologiýalary, häzirki zaman lukmançylyk we derman serişdelerini öndürmek tehnologiýalary, innowasion ykdysadyýet, ynsanperwer ylymlary ýaly ileri tutulýan ugurlarda gazanylýan ylmy açyşlaryň – ylmy-tehniki ösüşleriň döwletimiziň ykdysadyýetiniň ösüş depginini güýçlendirmäge ýardam berýändigini bizi aýratyn guwandyrýar.

Hormatly adamlar! Türkmen halky özüniň bütin taryhynyň dowamynda ylmyň, bilimiň we döredijiligiň egsilmez güýjüne, deňi-taýy bolmadyk kuwwatyna daýanyp gelýär. Häzirki döwürde biz ylmyň we bilimiň mümkinçiliklerini parahatçylygyň we dostlugyň bähbitlerine gönükdirmek bilen, bu asylyly ýörelgäni mynasyp dowam edýäris. Birleşen Milletler Guramasy hem-de beýleki iri halkara guramalary, daşary ýurtlaryň ylmy merkezleri bilen ylym, tehnika we innowasion tehnologiýalar boýunça hyzmatdaşlygy pugtalandyrýarys, Türkmenistanyň halkara ylym giňişligindäki abraýyny has-da ýokarlandyrmaga çalyşýarys.

Daşary ýurtlar bilen dürli ugurlar boýunça hyzmatdaşlyk etmek babatda gazanylan hökümetara ylalaşyklarynda hem ylym esasy orny eýeleýär. Häzirki wagtda daşary ýurtlar bilen ylym babatda hyzmatdaşlyk köp sanly hökümetara ylalaşyklary esasynda amala aşyrylýar. Bu bolsa biziň ýurdumyzda ylym ulgamynyň ösüşleriň täze ýoluna düşendigine, ylma uly üns berilýändigine şaýatlyk edýär.

Taryhy asyrlaryň jümmüşine uzap gidýän mähriban halkymyzyň baý mirasy, taryhy-medeni ýadygärlikleri häzirki döwürde halkara bileleşiginde uly gyzyklanma döredýär. Şoňa görä-de, Ýer ýüzünde parahatçylygy, howpsuzlygy, durnukly ösüşi üpjün etmek ugrunda maddy-ruhy gymmatlyklarymyzyň dünýä derejesindäki ornuny we ähmiýetini kesgitlemek, medeniýeti goldamak we ösdürmek boýunça iri halkara guramalary, şol sanda Birleşen Milletler

Guramasynyň Bilim, ylym we medeniýet meseleleri boýunça guramasy bilen hyzmatdaşlyga aýratyn ähmiýet berýäris. Häzirki döwürde ÝUNESKO bilen hyzmatdaşlykda gadymy taryhy-medeni ýadygärliklerimizi öwrenmek, ylym-maglumatlar babatda köpugurly gatnaşyklary ösdürmek boýunça ählumumy parahatçylygyň, abadançylygyň we ösüşiň bähbidine giň halkara hyzmatdaşlygynyň ösdürilmegine gönükdirilen örän möhüm bilelikdäki taslamalary durmuşa geçirýäris. Maddy däl medeni mirasymyzyň, milli döredijiliklerimiziň kämil nusgalaryny bu Guramanyň Bütindünýä mirasynyň sanawyna girizmek ýaly tutumly işleri alyp barýarys.

«Döwlet adam üçindir!» diýen giň manyly ýörelgämiz esasynda Türkmenistan döwletimiziň dünýäniň ykdysady taýdan öňde barýan we senagat taýdan ösen ýurtlarynyň hataryna goşulmagyny gazanmak, berkarar döwletimiziň ylmy-tehniki kuwwatyny has-da berkitmek, jemgyýetimiziň aň-bilim mümkinçiliklerini giňeltmek, mähriban halkymyzyň abadan we bagtyýar durmuşda ýaşamagyny üpjün etmek biziň baş maksadymyzdyr.

Hormatly alymlar, ylmy jemgyýetçiligiň wekilleri! Halkara ylmy maslahatyna gatnaşýan eziz myhmanlar! Sizi Ylymlar günü, şeýle hem «Berkarar döwletimiziň bagtyýarlyk döwründe ylym, tehnika we innowasion tehnologiýalar» atly halkara ylmy maslahatynyň öz işine başlamagy bilen ýene-de bir gezek tüýs ýürekden gutlaýaryn!

Size berk jan saglyk, uzak ömür, bagt hem-de abadançylyk, ylmy we döredijilik işleriňizde uly üstünlikleri arzuw edýärim!



Türkmenistanyň ýaşlarynyň arasynda ylmy işler boýunça geçirilen bäsleşigiň ýeňijilerine

(13.06.2016 ý.)

Mähriban ýaşlar! Eziz talyplar! Sizi aýratyn ähmiýetli ajaýyp baýram – Ylymlar gününiň öňüsyrasynda Türkmenistanyň ýaşlarynyň arasynda ylmy işler boýunça geçirilen bäsleşikde gazanan üstünligiňiz bilen tüýs ýürekden gutlaýaryn. Goý, ýurdumyzyň ylmy jemgyýetçiliginiň ýaş wekilleriniň – watançy, zähmetsöýer, maksada okgunly, ýokary ahlakly we bagtyýar nesillerimiziň jemgyýetimiziň we döwletimiziň sazlaşykly ösüşine hyzmat etjek ylmy döredijiligi mundan beýläk-de pajarlap gül açsyn, ylym ýolundaky yhlas-tagallalary özüniň ajaýyp miwesini bersin!

Dünýädäki beýik işler, adamzat jemgyýetiniň ösüşi hem-de özgerişi ylym-bilim bilen berk baglanyşyklydyr. Ylym-bilim biziň ähli ösüşlerimiziň binýady bolup durýar. Şoňa görä-de, Berkarar döwletimiziň bagtyýarlyk döwründe giň gerimli maksatnamalary we meýilnamalary durmuşa geçirenimizde öňdebaryjy innowasion-tehnologik tejribelere, düýpli ylmy esaslara daýanýarys. Ykdysadyýetiň ähli pudaklaryna, medeniýet, ylym, bilim, saglygy goraýyş, sport, syýahatçylyk ulgamlaryna ylmyň we tehnologiýalaryň gazananlaryny tapgyрма-tapgyr ornaşdyrmak, ykdysady, syýasy, medeni, bilim mümkinçiliklerimizi ýokarlandyrmak bilen eziz Watanymyzy ösüşler ýoly bilen öňe alyp barýarys. Şu nukdaýnazardan, ýurdumyzy durmuş-ykdysady taýdan durnukly ösdürmegiň möhüm ugry hökmünde bilimleriň düýpli ösdürilmegi, öňdebaryjy, döwrebap usullar arkaly ylym ulgamynyň kuwwatynyň artdyrylmagy, halkara ylmy hyzmatdaşlygynyň hemmetaraplaýyn giňeldilmegi hem-de pugtalandyrylmagy bilen berk baglanyşykly toplumlaýyn maksatnamalar, düýpli özgertmeler üstünlikli amala aşyrylýar. Ylym we bilim ulgamlaryna döwlet tarapyndan yzygiderli

goldaw berilýär, ýaş alymlaryň, hünärmenleriň we talyplaryň tejribeli halypalaryň ýolbaşçylygynda ylmyň ileri tutulýan ugurlary boýunça ylmy-barlag işlerini, innowasion tejribeleri geçirmekleri üçin zerur bolan ähli şertler döredilýär.

Türkmenistanyň Ylymlar akademiýasynyň garamagyndaky institutlarda, Tehnologiýalar merkezinde, pudaklaýyn ylmy-barlag institutlarynda we ýokary okuw mekdeplerinde ylmyň dürli ugurlary boýunça ylmy-barlag işlerini alyp barýan başarnykly, giň gözýetimli, döretmegi, gurnagy öz önlerinde baş maksat edinen ýokary derejeli ylmy işgärleriň we hünärmenleriň gazanýan üstünlikleri bizi has-da guwandyrýar.

Ýurdumyzyň ylmy jemgyýetçiliginiň ýaş wekilleri! Beýik galkynyşlaryň mekany, ägirt uly ösüşleriň ojagy bolan eziz Diýarymyzyň mundan beýläk-de ösüşleriň täze belentliklerine tarap ynamly öňe gitmegi, ýurdumyzy senagat-innowasiýa taýdan ösdürmek boýunça alnyp barylýan giň gerimli işleriň depgininiň has-da güýçlendirilmegi mähriban ýaşlarymyzyň üstünlikli amala aşyryýan döredijilik işleriniň döwletimiziň we halkymyzyň bähbitlerine gönükdirilmegi bilen berk baglanyşyklydyr.

Türkmenistanyň Ylymlar akademiýasy hem-de Türkmenistanyň Magtymguly adyndaky Ýaşlar guramasynyň Merkezi geňeşi tarapyndan geçirilýän bu bäsleşikde üstünlik gazanan ýaş alymlar we talyplar nanotehnologiýalar, himiýa tehnologiýalary, täze materiallary öwrenmek we energetika, biotehnologiýa, molekulýar biologiýa, oba hojalygy, ekologiýa we genetika, maglumat we aragatnaşyk ulgamlary, kompýuter tehnologiýalary, häzirki zaman lukmançylyk we derman serişdelerini öndürmek tehnologiýalary, innowasion ykdysadyýet, ynsanperwer ylymlar ýaly örän möhüm ugurlar boýunça ylmy barlaglaryny geljekde hem üstünlikli dowam etdirmelidirler.

Gujur-gaýratyny we ukyp-başarnygyny döredijilige bagyş etjek ýaşlarymyz ylmy açyşlaryny berkarar döwletimiziň dünýä ýüzündäki şan-şöhratyny, at-abraýyny mundan beýläk-de beýgeltmäge, mähriban halkymyzyň bagtyýar geljegini üpjün etmäge gönükdirmelidirler. Bu wezipe ylym ulgamynyň öndebaryjy wekilleri bolan ýaş

hünärmenleriň, inženerleriň, tehnologlaryň we alymlaryň belent borjy we baş maksady bolmalydyr. Kalbynda berkarar döwletimize buýsanç duýgulary joş urýan bagtyýar ýaşlarymyzyň Garaşsyz, hemişelik Bitarap Watanymyzyň beýik geljegi üçin gujur-gaýratyny, ukyp-başarnygyny gaýgyрман, ak ýürekden, arassa we halal zähmet çekjekdigine berk ynanýaryn.

Mähriban ýaşlar! Eziz talyplar! Sizi ýaşlaryň arasynda ylmy işler boýunça geçirilen bäsleşikde gazanan üstünlikleriňiz bilen ýene-de bir gezek tüýs ýürekden gutlaýaryn.

Size berk jan saglyk, uzak ömür, abadan we bagtyýar durmuş, ylym dünýäsindäki gadamlaryňyzyň mundan beýläk-de batly bolmagyny, Garaşsyz, Bitarap Watanymyzyň gülläp ösmegi ugrunda alyp barýan döredijilik işleriňizde üstünlikleriň we rowaçlyklaryň hemra bolmagyny arzuw edýärim!



Türkiýe Respublikasynyň gurluşyk materiallary senagatynyň sergisine gatnaşyjylara

(16.06.2016 ý.)

Hormatly sergä gatnaşyjylar! Sizi däbe öwrülen möhüm ykdysady çäräniň – Türkiýe Respublikasynyň gurluşyk materiallary senagatyna bagyşlanan serginiň açylmagy bilen tüýs ýürekden gutlaýaryn. Bu serginiň iki dostlukly ýurduň arasyndaky özara bähbitli hyzmatdaşlygy ösdürmäge, köptaraply döwletara gatnaşyklary giňeltmäge ýardam etjekdigine berk ynanyaryn.

Şu gün açylýan sergi ikitaraplaýyn söwda-ykdysady gatnaşyklary giňeltmekde, gurluşyk materiallary senagatynda türkmen-türk telekeçileriniň hyzmatdaşlygyny ösüşiň täze derejesine çykarmakda, haryt dolanyşygynyň möçberlerini artdyrmakda, Türkiýäniň kompaniýalary we maýadarlary bilen işewürlük gatnaşyklaryny berkitmekde, milli ykdysadyýetimize daşary ýurt maýasyny giňden çekmekde möhüm ähmiýete eýe bolar.

Häzirki döwürde Türkiýe Respublikasy ýurdumyzyň ygtybarly hyzmatdaşlarynyň biri bolup durýar. Türkmenistanda ýaýbaňlandyrylan giň möçberli maksatnamalaryň we döwlet ösüşine degişli taslamalaryň durmuşa geçirilmegine işjeň gatnaşýan türk işewürleri gurluşyk materiallary senagatynda we gurluşyk pudagynda türkmenistanly kärdeşleri bilen üstünlikli hyzmatdaşlyk edýärler.

Gadyrly sergä gatnaşyjylar! Ykdysadyýeti döwrebaplaşdyrmakda uly üstünlikler gazanýan Türkmenistan gurluşyk senagatyna iň täze tehnologiýalaryň giňden çekilmegine, dünýäniň öňdebaryjy tejribeleriniň ornaşdyrylmagyna uly gyzyklanma bildirýär. Bu bolsa ýurdumyzda ýöriteleşdirilen sergileriň we işewürlük maslahatlarynyň yzygiderli guralmagyny şertlendirýär.

Mirasa sarpa goýmak, Watany özgertmek ýylynda geçirilýän bu sergide Türkiýäniň dürli sebitleriniň kompaniýalary we firmalary

özleriniň senagat kuwwatlyklaryny we eksport mümkinçiliklerini görkezerler. Olaryň arasynda ýurdumyzda ýaýbaňlandyrylan giň möçberli özgertmeleriň durmuşa geçirilmegine gatnaşmaga gyzyklanma bildirýän, netijeli we uzakmöhletleýin hyzmatdaşlygy ýola goýmak üçin amatly şertlerden peýdalanmagy maksat edinýän kompaniýalaryň hem kändigi bellennäge mynasypdyr.

Döwletara türkmen-türk gatnaşyklary Berkarar döwletimiziň bagtyýarlyk döwründe sazlaşykly ösüşe eýe boldy. Bu gatnaşyklar iki doganlyk halkyň arasyndaky asyrlaryň dowamynda ýola goýlan dostluk we ruhy ýakynlyk, özara düşünişmek we ynanyşmak gatnaşyklaryna esaslanýar.

Türkmenistan we Türkiýe köpasyrlyk asylly däplere ygrarly bolup durýarlar. Iki döwlet hem bilelikdäki işiň oňyn tejribelerini, ägirt uly serişde mümkinçiliklerini, milli ykdysadyýetiň gazananlaryny we geoykdysady ýagdaýlary nazara almak bilen, döp bolan hyzmatdaşlygyň mundan beýläk-de ösdürilmegine uly gyzyklanma bildirýärler.

Hormatly adamlar! Gadyrly myhmanlar! Sizi Türkiýe Respublikasynyň gurluşyk materiallary senagatyna bagyşlanan serginiň açylmagy bilen ýene-de bir gezek tüýs ýürekden gutlaýaryn. Siziň her biriňize berk jan saglyk, rowaçlyk, maşgala abadançylygyny, alyp barýan işleriňizde uly üstünlikleri arzuw edýärim!



**Türkmenistanyň Goranmak ministrliginiň
Beýik Saparmyrat Türkmenbaşy
adyndaky harby institutynyň, Harby-
deňiz institutynyň, Türkmenistanyň
Serhet institutynyň, Milli howpsuzlyk
institutynyň we Türkmenistanyň
Içeri işler ministrliginiň institutynyň
uçurymlaryna, serkerdelerine we
professor-mugallymlaryna ýokary okuw
mekdeplerini üstünlikli tamamlamaklary
mynasybetli gutlag**

(18.06.2016 ý.)

Mähriban uçurymlar! Sizi Garaşsyz, Bitarap Watanymyza wepaly gulluk etjek, deňiz çäklerimiziň bitewüliginiň goralyp saklanmagyny, Döwlet serhedimiziň mizemezligini, ýurdumyzyň milli howpsuzlygyny, jemgyýetçilik asudalygynyň, hukuk tertibiniň we kanunçylygyň ýokary derejede goralmagyny üpjün edýän ýokary bilimli hünärmenler edip ýetişdiren ýokary okuw mekdebini üstünlikli tamamlamagyňyz, ýokary bilime we ilkinji serkerdelik derejesine eýe bolmagyňyz, şeýle hem ilkinji zähmet ýoluna we harby gulluga gadam basmagyňyz bilen tüýs ýürekden gutlaýaryn.

Türkmenistanyň Garaşsyzlygynyň şanly 25 ýyllyk baýramynyň giňden bellenýän Mirasa sarpa goýmak, Watany özgertmek ýylynda ýaş serkerdelere – watançy hünärmenlere gadamlarynyň batly, buýsançly başlarynyň hemişe belent bolmagyny, geljekde özlere ynanyljak wezipelerde uly üstünlikleri gazanmagy arzuw edýärim.

Eziz Watanymyzyň merdana goragçylary! Bedew bady bilen ynamly öňe barýan eziz Diýarymyzyň mukaddes Garaşsyzlygyny, özygtyýarlylygyny, hemişelik Bitaraplyk hukuk ýagdaýyny

pugtalandyrmak, konstitusion gurluşyny, asyrlardan gözbaş alýan milli gymmatlyklarymyzy we bähbitlerimizi, raýatlarymyzyň abadan we bagtyýar durmuşyny hem-de döredijilikli zähmetini goramak, jemgyýetimizde kanunçylygy, hukuk tertibini has-da berkitmek siziň mukaddes borjuňyzdyr.

Watanymyzyň bagtyýar geljegi üçin bilimiňizi has-da kämilleşdirmek, göreldeleli gulluk etmek siziň baş wezipäňize öwrülmelidir. Siz bilimiň, ylmyň we harby sungatyň döwletimizde we daşary ýurtlarda toplanan tejribesini yzygiderli özleşdirmelisiňiz. Watansöýüjilik, zähmetsöýerlik, päk ýüreklilik ýaly ajaýyp häsiýetler bilen uly at-abraýa mynasyp bolmalysyňyz.

Siz dünýäde parahatçylyk söýüji daşary syýasaty alyp barýan eziz Watanymyzyň harby howpsuzlygyny we çäkleriniň bitewüligini üpjün etmegiň harby-syýasy, harby-ykdysady we harby-strategik esaslaryny kesgitleýän Garaşsyz, hemişelik Bitarap Türkmenistanyň Harby doktrinasynyň ýörelgelerini, maksatlaryny we wezipelerini gündelik harby gullugyňyzda berk berjaý etmelisiňiz.

Hormatly serkerdeler, professor-mugallymlar! Ýurdumyzda ýaşlara saýlap alan hünärleri boýunça bilim almagy üçin ähli mümkinçilik döredildi. Döwrebap bilim özgertmelerimiziň üstünlikli durmuşa geçirilmegi, ýaşlarymyzyň belent ynsanperwerlik, watansöýüjilik ruhunda terbiýelenmegi we döwrebap pikirlenmegi, ilkinji nobatda, serkerdeleriň we professor mugallymlaryň özleriniň hünär ussatlyklaryny yzygiderli artdyrmaklary we dünýäniň öňdebaryjy iş usullaryny ulanmaklary bilen berk baglanyşyklydyr.

Okatmagyň usulyýetini kämilleşdirmek, bilimiň we ylmyň täze tehnologiýalaryny ornaşdyrmak bilen siz her bir harby talybyň bilime we ylma bolan höwesini artdyrmalysyňyz. Harby talyplary ylmy barlaglara ugrukdyrmalysyňyz.

Geljekde hem siziň bu jogapkärli wezipäni uly abraý bilen berjaý edip, ylymly-bilimli, päk ahlakly we beden taýdan sagdyn, merdana watançylary terbiýeläp ýetişdirmekde gujur-gaýratyňyzy, ukyp-başarnygyňyzy gaýgyrmajakdygyňyza berk ynanyaryn.

Garaşsyz Watanymyzyň edermen gerçekleri! Siz özüňize ynanylan wezipeleri, tabşyryklary ýerine ýetireniňizde pederlerimiziň halallyk,

pespällik, kiçigöwünlilik, salyhatlylyk, paýhaslylyk, mertlik, edermenlik, watansöýüjilik ýaly belent häsiýetlerine eýermelisiňiz we halkymyzyň buýsanjyna hem-de uly hormatyna mynasyp bolmalysyňyz.

Siz Watanymyzyň we dünýäniň taryhynda öçmejek yz goýan Oguz han, Seljuk beg, Togrul beg, Çagry beg, Görogly beg, Alp Arslan, Soltan Sanjar ýaly türkmen halkynyň beýik ogullarynyň gahrymançylykly söweş ýollaryny mynasyp dowam etdirmelisiňiz.

Siziň paýyňyza ýurdumyzda gazanan ähli üstünliklerimiziň – ykdysady we medeni-ruhy ösüşlerimiziň, halkymyzyň hal-ýagdaýynyň, ýaşaýyş-durmuş derejesiniň ýokarlanmagynyň berk binýady bolan Garaşsyz, baky Bitarap Watanymyzy janyňyzdan eý görüp, parasatly ata-babalarymyzyň agzybir, parahat we asuda ýaşamak baradaky wesýetlerini berjaý etmek ýaly mukaddes borç düşýär.

Siziň bu belent borja hemişe wepaly boljakdygyňyza, eger gerek bolsa, eziz Watanymyz, mähriban halkymyz üçin şirin janyňyzy hem gaýgyrmajakdygyňyza berk ynanýaryn.

Eziz uçurymlar! Siziň ähliňizi şu günki ajaýyp dabara mynasybetli ýene-de bir gezek tüýs ýürekden gutlaýaryn. Siziň her biriňize berk jan saglyk, uzak ömür, maşgala abadançylygyny, jogapkärli gullugyňyzda uly üstünlikleri arzuw edýärin.



Mary welaýatynda geçirilýän Medeniýet hepdeligine gatnaşyjylara

(22.06.2016 ý.)

Hormatly Medeniýet hepdeligine gatnaşyjylar! Eziz watandaşlar! Sizi Mary welaýatynda geçirilýän Medeniýet hepdeliginiň dabaraly açylmagy mynasybetli tüýs ýürekden gutlaýaryn. Size berk jan saglyk, maşgala abadançylygyny, alyp barýan işleriňizde uly üstünlikleri arzuw edýärim.

Garaşsyz, hemişelik Bitarap Türkmenistan döwletimiz häzirki wagtda ykdysady taýdan has-da kuwwatlanyp, uly ösüslere eýe bolýar. Berkarar döwletimiziň bagtyýarlyk döwründe eziz Diýarymyzda ýetilýän belent sepgitler, gazanylýan uly üstünlikler mähriban halkymyzy örän guwandyrýar.

Ýurdumyzda raýatlarymyzyň abadan we bagtyýar durmuşda ýaşamagyna, netijeli we döredijilikli işlemegine gönükdirilen giň möçberli maksatnamalar üstünlikli durmuşa geçirilýär. Mähriban Watanymyzyň ykdysady kuwwatyny has-da pugtalandyrmak, ýurdumyzyň şäherlerini, etraplaryny, obalaryny düýpli özgertmek, ýaşlar üçin täze iş orunlaryny döretmek maksady bilen medeni-durmuş maksatly binalar, döwrebap zawod-fabrikler yzygiderli gurulýar. Bu tutumly işleriň üstünlikli durmuşa geçirilmegi üçin köp möçberde maýa goýum serişdeleri gönükdirilýär. «Döwlet adam üçindir!» diýen baş ýörelgämize esaslanýan bu belent maksatlar halkymyzyň bagtyýar durmuşyny üpjün etmekde, ýurdumyzyň ykdysady kuwwatyny berkitmekde möhüm ähmiýete eýedir.

Hormatly adamlar! Gadyrly Medeniýet hepdeligine gatnaşyjylar! 2016-njy ýylyň «Mirasa sarpa goýmak, Watany özgertmek ýyly» diýlip yglan edilmegi hem-de Bitarap Türkmenistan döwletimiziň Garaşsyzlygynyň 25 ýyllyk şanly baýramy mynasybetli ýurdumyzyň ähli künjeklerinde we dünýä döwletlerinde baýramçylyk çäreleri geçirilýär. Bu çäreleriň ählisi dünýä halklary bilen medeni gatnaşyklarymyzy pugtalandyrmaga, türkmen medeniýetini we sungatyny has-da kämilleşdirmäge uly ýardam edýär.

Häzirki döwürde ýurdumyzyň medeniýet ulgamyny ösdürmek we döwrebaplaşdyrmak tutumly işleri üstünlikli durmuşa geçirýän Türkmenistan Watanymyzyň içeri we daşary syýasatynyň ileri tutulýan möhüm ugrudyr.

Mirasa sarpa goýmak, Watany özgertmek ýylynda Mary welaýatynda geçirilýän Medeniýet hepdeligi halkymyzyň köpasyrlyk döp-dessurlaryny täze öwüşginlere beslemekde, milli medeniýetimizi, sungatymyzy, edebiýatymyzy döwrebap, kämil eserler bilen baýlaşdyrmakda möhüm ähmiýete eýe bolar.

Medeniýet hepdeligi türkmen şygryýetiniň, aýdym-sazynyň, eziz Watanymyzy öz eserlerinde ýokary çeperçilik bilen suratlandyran, döwrebap sahna oýunlaryny döredýän sungat ussatlarymyzyň özboluşly baýramydyr.

Ýurdumyzyň döredijilik işgärleriniň bir supranyň başyna jem bolup, şatlyk-şowhunly geçirýän sungat baýramy berkarar ýurdumyzyň taryhy senenamasyna girjek şanly waka öwürüler.

Eziz watandaşlar! Hormatly myhmanlar! Şu ýyl Medeniýet hepdeliginiň Mary welaýatynda geçirilmegi aýratyn ähmiýete eýedir. Çünki Berkarar döwletimiziň bagtyýarlyk döwründe uly ösüslere beslenen Mary topragy türkmen halkynyň şöhratly taryhynyň dürli döwürlerinde döredilen milli gymmatlyklary özünde jemleýän gadymy toprakdyr.

ÝUNESKO-nyň Bütindünýä medeni mirasynyň sanawyna girizilen «Gadymy Merw» taryhy-medeni döwlet goraghanasy häzirki wagtda diňe bir watandaşlarymyzyň däl, eýsem, dünýä jahankeşdeleriniň hem iň bir gelim-gidimli ýerleriniň birine öwürüldi.

Medeniýet hepdeliginiň çäklerinde guraljak medeni çäreler ýaş nesilleri watançylyk ruhunda terbiýelemäge, halkymyzyň milli mirasyny, gadymy gymmatlyklaryny içgin öwrenmäge we dünýä ýaýmaga täze badalga berer.

Hormatly Medeniýet hepdeligine gatnaşyjylar! Sizi Mary welaýatynda Medeniýet hepdeliginiň açylmagy bilen ýene-de bir gezek tüýs ýürekden gutlaýaryn. Siziň ähliňize berk jan saglyk, uzak ömür, alyp barýan işleriňizde uly üstünlikleri arzuw edýärim!



Şanhaý Hyzmatdaşlyk Guramasynyň Sammitinde edilen çykyş

(Daşkent ş., 24.06.2016 ý.)

Hormatly Özbegistan Respublikasynyň Prezidenti!
Hormatly wekiliýetleriň baştutanlary! Hanymlar we
jenaplar! Ilki bilen, Şanhaý Hyzmatdaşlyk Guramasynyň
döwlet Baştutanlarynyň geňeşiniň şu mejlisiniň guramaçylaryna bu
möhüm hem-de wekilçilikli duşuşyga hormatly myhman hökmünde
gatnaşmaga çakylygy üçin minnetdarlyk bildirmäge rugsat ediň.
Özbegistan Respublikasynyň hormatly Prezidenti jenap Islam
Abduganiýewiç Karimowa we onuň üsti bilen Özbegistanyň ähli
halkyna myhmansöýerlik hem-de mähirli garşylandyklary üçin
minnetdarlyk bildirýärin.

Türkmenistanyň halkara we ykdysady hyzmatdaşlyk strategiýasyny
durmuşa geçirmek biziň gatnaşyklarymyzyň giň geografiýasyna we
düzümleýin diwersifikasiýalaşdyrylmagyna, dünýä ösüşiniň esasy
ugurlaryna işjeň goşulyşmaga esaslanýar. Munuň özi Türkmenistanyň
döwletler bilen ikitaraplaýyn esasyda hem-de umumy bähbitler bilen
birleşen we deňhukukly hem-de özara bähbitli hyzmatdaşlygyň
ýörelgelerini paýlaşýan ýurtlaryň toparlary bilen gatnaşyklarynyň
yzygiderli ösdürilmegini göz önünde tutýar.

Biziň Şanhaý Hyzmatdaşlyk Guramasyna gyzyklanma bildirip
hem-de hormat goýmak bilen garaýşymyz hut şunuň bilen
kesgitlenilýär. Bu gurama gatnaşyjylar Türkmenistanyň öňden
gelyän döp bolan hyzmatdaşlarydyr, biziň goňşularymyzdyr we
dostlarymyzdyr.

Hormatly mejlise gatnaşyjylar! ŞHG bilen hyzmatdaşlyk
Türkmenistanyň daşary syýasat ugrunyň möhüm bölegidir. Bu
ugur bolsa sebit prosesleriniň durnukly hem-de deňagramly
bolmagyny, işjeň ykdysady we söwda gatnaşyklaryny üpjün etmäge,
iri halkara düzümleýin taslamalary amala aşyrmak üçin şertleri
döretmäge gönükdirilendir. Şoňa görä-de, ŞHG bilen gatnaşyklaryň
ösdürilmegine biz ikitaraplaýyn hyzmatdaşlygyň okgunly ösüşi

hem-de özümiziň sebit proseslerine gatnaşmagymyzyň umumy ugurlylygy bilen sazlaşykly gatnaşyklar hökmünde garaýarys. Şeýle hem ŞHG bilen hyzmatdaşlygymyzyň geljegine sebitara gatnaşyklary ösdürmek, häzirki zaman dünýä hojalyk gatnaşyklaryna doly derejeli hem-de deňhukukly goşulyşmak üçin ýurtlarymyzyň kuwwatyndan has netijeli peýdalanmak bilen baglylykda garaýarys.

Biz Türkmenistan bilen Şanhaý Hyzmatdaşlyk Guramasynyň özara gatnaşyklarynyň kuwwatyna ýokary baha berýäris. Bu gatnaşyklaryň gerimi örän giňdir – olaryň hataryna energetika, ulag, aragatnaşyk, söwda ulgamlaryny goşmak bolar.

Meniň pikirimçe, energetika ulgamynda häzirki wagtda energiýa serişdelerini Merkezi Aziýadan Günorta Aziýanyň we Aziýa–Ýuwaş umman sebitiniň bazarlaryna çykarmak boýunça toplumlaýyn turbageçiriji düzümi döretmek üçin uly mümkinçilikler açylýar.

Soňky ýyllarda Türkmenistandan Hytaýa we Eýrana gurlan turbageçirijiler şeýle meýilnamalaryň üstünlige eýediginiň subutnamasydyr. Geçen ýylyň dekabrynda ýene-de bir strategik taslama – Türkmenistan–Owganystan–Pakistan–Hindistan gaz geçirijisini gurmak baradaky taslama durmuşa geçirilip başlandy.

Şeýle taslamalaryň amala aşyrylmagynyň bu sebitleriň ykdysady taýdan ösmegine kuwwatly itergi berjekdigine, daşary ýurt maýadarlary tarapyndan işjeňligiň ýokarlandyrylmagy üçin höweslendiriş çäresi boljakdygyna ynanýaryn. Türkmenistan bu ugurda bilelikdäki meýilnamalary işjeň ara alyp maslahatlaşmaga we işläp düzmäge taýýardyr.

Biziň pikirimizçe, ŞHG ýurtlary bilen ulag-aragatnaşyk ulgamynda hyzmatdaşlyk etmek uly ähmiýete eýedir.

Häzirki wagtda awtoulag, demir ýol we deňiz gatnawlaryny ulanmak bilen «Demirgazyk–Günorta», «Günbatar–Gündogar» ugurlary boýunça ulag ulgamyny ösdürmegiň geljegi esaslandyrylan bolup görünýär. Ol Ýuwaş ummandan Hazar deňzine we Gara deňze çenli, Ýewropa yklymynyň demirgazygyndan Hindi ummanyna çenli uly giňişligi birleşdirip bilerdi.

Pursatdan peýdalanyp, ŞHG-niň agza döwletleriniň ählisiniň wekiliýetlerini we synçylary şu ýylyň 26–27-nji noýabrynda

Aşgabatda geçiriljek Durnukly ulag boýunça ählumumy maslahatyň işine gatnaşmaga çagyýaryn.

Türkmenistan ŞHG ýurtlary bilen söwda dolanyşygyny giňeltmäge, eksport-import amallaryny diwersifikasiýa ýoly bilen ösdürmäge, senagat hem-de söwda düzümlerini döwrebaplaşdyrmak üçin tejribäni we tehnologiýalary çekmäge gyzyklanma bildirýär.

Biziň bilelikdäki kuwwatymyz şeýle aragatnaşyklary özara bähbitlilik hem-de uzak möhletli esasyda guramaga mümkinçilik berýär.

Türkmenistan Şanhaý Hyzmatdaşlyk Guramasynyň parahatçylygy, halkara we sebit durnuklylygyny hem-de howpsuzlygy pugtalandyrmak, XXI asyryň wehimlerine we howplaryna garşy durmak, döwletara gatnaşyklarynyň adalatly ulgamyny gurmak meselelerinde eýeleýän oňyn, oýlanyşykly we jogapkärli ornuna ýokary baha berýär. Mälim bolan sebäplere görä, uzakmöhletleýin parahatçylygy we durnuklylygy üpjün etmek hem-de saklamak häzirki wagtda örän wajyp meselä öwrülýär.

Türkmenistan ŞHG-niň kuwwatynyň sebit howpsuzlygynyň berk deňagramlylygyny saklamak, gapma-garşylyklara ýol bermezlik, olary çözmegiň ýeke-täk kabul ederlikli serişdesi hökmünde gepleşikler gurallarynyň berkarar bolmagy üçin ulanylyp bilinjekdigine we ulanylmalydygyna ynanýar. Bu möhüm wezipeleri çözmekde ŞHG bilen işjeň özara gatnaşyklara taýýardyrys.

Hormatly hanymlar we jenaplar! ŞHG-niň şu sammiti bu guramanyň döredilmeginiň 15 ýyllyk senesinde geçirilýär. Şu döwrüň içinde Şanhaý Hyzmatdaşlyk Guramasynyň işlemeginiň berk guramaçylyk we hukuk esaslary döredildi, uzak möhletli geljek üçin onuň işiniň ileri tutulýan ugurlary anyk kesgitlenildi, hyzmatdaşlyk gatnaşyklarynyň uly oňyn tejribesi toplanyldy.

Şu pursatdan peýdalanyň, döwlet, hökümet baştutanlaryny hem-de wekiliýetleriň agzalaryny şu şanly sene bilen gutlamak hem-de hemmelere üstünlik, abadançylyk we gülläp ösüş arzuw etmek isleýärim.



Türkmenistanyň prokuratura edaralarynyň işgärlerine hünär baýramlary mynasybetli gutlag

(25.06.2016 ý.)

Hormatly prokuratura edaralarynyň işgärleri! Sizi Garaşsyz we hemişelik Bitarap döwletimiziň prokuratura edaralarynyň işgärleriniň günü bilen tüýs ýürekden gutlaýaryn.

Berkarar döwletimizde Türkmenistanyň Kanunlarynyň, Türkmenistanyň Prezidentiniň, Ministrler Kabinetiniň namalarynyň, Türkmenistanyň Mejlisiniň kararlarynyň hemmeler tarapyndan takyk we birmeňzeş berjaý edilişine gözegçiligi amala aşyrýan prokuratura edaralaryna Garaşsyz, hemişelik Bitarap, demokratik, hukuk we dünýewi döwletimizde, adalatlylygy we demokratiýany dabaralandyrmakda, kanunçylygy we hukuk tertibini pugtalandyrmakda, raýatlarymyzyň azatlyklaryny we hukuklaryny goramakda, döwletimiziň we jemgyýetimiziň kanun tarapyndan goralýan bähbitlerini üpjün etmekde möhüm orun degişlidir.

Prokuratura edaralarynyň işgärleri Garaşsyz we hemişelik Bitarap döwletimizde kanunlaryň ýerine ýetirilişine gözegçiligi amala aşyrmak bilen, kanunyň ähli zatdan ýokary tutulmagyny üpjün edýärler we öz öňlerinde goýlan wezipeleri tutanýerlilik hem ussatlyk bilen ýerine ýetirip, ýurdumyzyň ykdysadyýetini ösdürmäge, raýatlarymyzyň ýaşaýyş-durmuş derejesini ýokarlandyrmaga, mähriban halkymyzyň asuda we bagtyýar durmuşda ýaşamagyna gönükdirilen Prezident maksatnamalarynyň üstünlikli durmuşa geçirilmegine öz mynasyp goşantlaryny goşýarlar.

Döwletimiziň prokuratura edaralary öz ygtyýarlyklarynyň çäklerinde kanun bozulmalaryň önüni almakda, olary düzetmekde, bikanun çykarylan hukuk namalaryny kanuna laýyk getirmekde, raýatlarymyzyň hukuklaryny we azatlyklaryny goramakda, döwletimiziň we jemgyýetimiziň kanun tarapyndan goralýan

bähbitlerini üpjün etmekde, kanunçylygy we hukuk tertibini pugtalandyrmakda, jenaýatçylyga garşy göreşmekde we jenaýatlaryň önüni almakda beýleki hukuk goraýjy we harby edaralar bilen bilelikde mähriban halkymyzyň asuda we parahat durmuşda ýaşamagy ugrunda ýokary baha berilmegine mynasyp işleri alyp barýarlar.

Hormatly kanun goragçylary! Men size öz alyp barýan asylyly we jogapkärli işleriňiz bilen Berkarar döwletimiziň bagtyýarlyk döwründe eziz Diýarymyzyň ykdysady kuwwatyny ýokarlandyrmaga, mähriban halkymyzyň eşretli durmuşda ýaşamagyna gönükdirilen maksatnamalarymyzyň üstünlikli durmuşa geçirilmegine öz mynasyp goşandyňyzy goşýandygyňyz üçin minnetdarlygymy bildirýärim.

Siz mundan beýläk hem dünýewi hukuk döwletimizde kanunlaryň hökmürowanlygyny üpjün etmek bilen, olaryň ýerine ýetirilişine prokuror gözegçiligini güýçlendirip, öz gulluk borçlaryňyzy ussatlyk bilen berjaý etmelisiňiz we öz hatarlaryňyzda ýokary aň-düşünjeli, päk ýürekli, merdana ata-babalarymyzyň adalatlylyk we ynsanperwerlik ýörelgelerine eýerýän we eýeleýän wezipesine mynasyp adamlaryň işlemegini gazanmalysyňyz.

Prokuratura edaralarynyň işgärleri özleriniň ýokary hukuk medeniýeti, hünär ussatlygy, adalatlylygy we belent adamkärçiligi bilen hemmelere görelde bolmalydyr.

Men Berkarar döwletimiziň bagtyýarlyk döwründe ýurdumyzy prokuratura edaralarynyň işgärleriniň öz önlerinde goýlan wezipeleri birkemsiz ýerine ýetirip, halal zähmet çekjekdiklerine, prokuror gözegçiliginiň netijeliligini has-da ýokarlandyryp, kanunlaryň hemmeler tarapyndan doly we dogry berjaý edilmegini üpjün edip, jemgyýetimizi düýpli özgertmäge, eziz Diýarymyzy gülläp ösdürmäge gönükdirilen ähli maksatnamalarymyzyň üstünlikli durmuşa geçirilmegine işjeň gatnaşjakdyklaryna berk ynanýaryn we bu ugurda alyp barýan jogapkärli işiňizde uly üstünlikleri arzuw edýärim.

Hormatly prokuratura edaralarynyň işgärleri! Döwletimiz prokuratura edaralarynyň maddy-enjamlayyn binýadyny pugtalandyrmakda, işgärleriň we olaryň maşgala agzalarynyň

ýaşaýyş-durmuş şertlerini gowulandyrmakda hem-de durmuş goraglylygyny üpjün etmekde hemişe alada edýär. Prokuratura edaralary döwrebap kämil tehnikalar we enjamlar bilen üpjün edilýär. Işgärler üçin ähli şertler göz önünde tutulan edara binalary, ähli amatlyklary bolan döwrebap ýaşaýyş jaýlary gurlup, ulanmaga berilýär.

Hormatly kanun goragçylary! Sizi Türkmenistanyň prokuratura edaralarynyň işgärleriniň güni bilen ýene-de bir gezek tüýs ýürekden gutlaýaryn. Size berk jan saglygyny, maşgala abadançylygyny, mähriban halkymyzyň bagtyýar durmuşda ýaşamagy ugrunda alyp barýan asylyly we jogapkärli işleriňizde uly üstünlikleri arzuw edýärin.



Medeniýet we sungat işgärleriniň güni mynasybetli Türkmenistanyň medeniýet we sungat işgärlerine, бүтін halkyna gutlag

(27.06.2016 ý.)

Eziz watandaşlar! Hormatly medeniýet we sungat işgärleri! Sizi Mirasa sarpa goýmak, Watany özgertmek ýylynda dabaraly bellenýän Medeniýet we sungat işgärleriniň güni mynasybetli tüýs ýürekden gutlaýaryn. Bu ýyl medeniýet we sungat işgärlerimiziň baýramy has-da uly many-mazmuna eýe bolýar. Bu baýramçylyk mynasybetli geçirilýän dabaralar medeniýet, sungat ussatlarymyzyň beýik özgertmelerimize mynasyp goşant goşýandyklaryny, dünýä gymmatlyklarynyň genji-hazynasy hasaplanylýan milli mirasymyzy belentden wasp edýändiglerini aýdyň görkezýär.

Türkmen halkynyň medeni gymmatlyklary milletimiziň joşgunly kalbynyň altyn hazynasydyr. Bu gymmatlyklar dünýäniň syýasy, medeni-ruhy we ykdysady ösüşine ummasyz goşant goşan mähriban halkymyzyň milli mirasydyr.

Biziň milli mirasymyz halkymyzyň aň we paýhas, akyl we düşünje, pähim-parasat terezisidir. Medeniýet milletiň mertebesidir, halkyň kalbydyr. Türkmen medeniýeti dünýäniň taryhynda müdimi orun alan maddy hem-de ruhy gymmatlyklarymyzyň bir bitewi ulgamydyr.

Hormatly medeniýet we sungat işgärleri! Biziň döwletimiz medeniýet ulgamyny ösdürmek ugrunda uly tagallalary edýär, bu ulgama köp möçberde serişdeleri gönükdirýär. Milli medeniýetimiziň, sungatymyzyň has-da kämilleşmegi, gülläp ösmegi üçin ýurdumyzda ähli şertler döredilýär.

Bu ulgamyň maddy-enjamlaýyn binýadyny pugtalandyrmak, zehinli hünärmenleri taýýarlamak boýunça uly işler alnyp barylýar. Paýtagtymyzda we welaýatlarymyzda gurlan teatrlar, kitaphanalar,

muzeýler, Medeniýet öýleri we medeni maksatly beýleki binalar bu aýdylanlara aýdyň şaýatlyk edýär.

Eziz Diýarymyzda bellenýän şanly seneler, milli baýramlar, halkara çäreleri medeniýet ulgamynyň uly rowaçlyklara beslenýändigini görkezýär. Şu ýyl Mary welaýatynda geçirilýän Medeniýet hepdeligi türkmen medeniýetiniň we sungatynyň gazananlaryny, milli gymmatlyklarymyzy dünýä ýaýýar.

Eziz watandaşlar! Hormatly medeniýet we sungat işgärleri! Medeniýet we sungat işgärlerimiz Berkarar döwletimiziň bagtyýarlyk döwrüniň ajaýyp üstünliklerini belent wasp edýärler. Olaryň döredýän eserlerinde ýurdumyzyň ýeten sepgitleri, gazanýan üstünliklerimiz öz mynasyp ornuny tapýar. Olaryň döredijiligi çeperligi, baý mazmuny, ruhabelentligi, millilik bilen döwrebaplygyň ajaýyp sazlaşygy, özboluşlylygy hem-de kämilligi bilen aýratyn tapawutlanýar.

Hemişelik Bitarap Türkmenistanyň medeni syýasaty dünýä ýurtlary bilen dost-doganlyk gatnaşyklaryny ösdürmekde, özara medeni hyzmatdaşlygy giňeltmekde guwandyrjy netijelere beslenýär. Ýurdumyzda halkara derejesindäki medeni hyzmatdaşlyga giň gerim berilýär. Daşoguz şäheriniň 2016-njy ýylda Garaşsyz Döwletleriň Arkalaşygyna agza döwletleriň medeni paýtagty diýlip ygylan edilmegi, daşary ýurtlarda Türkmenistanyň Medeniýet günleriniň, ýurdumyzda dostlukly döwletleriň Medeniýet günleriniň geçirilmegi hem muňa aýdyň şaýatlyk edýär.

Mirasa sarpa goýmak, Watany özgertmek ýylynda milli medeniýetimiziň taryhyny, baý medeni mirasymyzy, dünýä medeniýetiniň ösmegine uly goşant goşan medeni we taryhy gymmatlyklarymyzy öwrenmek, wagyz etmek hem-de olara dünýä jemgyýetçiliginiň ünsüni çekmek boýunça yzygiderli işler alnyp barylýar. Medeniýet ulgamynyň kanunçylyk-hukuk binýadynyň kämilleşdirilmegine hem aýratyn üns berilýär.

Mähriban halkym! Hormatly medeniýet we sungat işgärleri! Berkarar döwletimiziň bagtyýarlyk döwründe halkymyzyň medeni we ruhy gymmatlyklary has-da baýlaşdyrylýar, dürli ugurlar boýunça ösdürilýär. Her ýylyň 27-nji iýunynda Medeniýet we sungat işgärleriniň gününüň dabaraly bellenmegi, bu ulgamyň

işgärleriniň ýaşaýyş-durmuş şertleriniň ýokarlandyrylmagy we aýratyn tapawutlanan medeniýet, sungat ussatlarynyň sylaglanmagy döwletimiziň medeni syýasatynyň rowaçlanýandygyna şaýatlyk edýär.

Ýurdumyzyň medeniýet ulgamynyň işgärleriniň önünde häzirki döwürde has-da jogapkärli wezipeler durýar. Olar şanly Garaşsyzlygymyzyň 25 ýyllyk baýramyny mynasyp garşylamak üçin tutanýerli zähmet çekmelidirler. Siziň önüňizde durýan wezipeleriň ählisini üstünlikli durmuşa geçirjekdigiňize berk ynanyaryn.

Eziz watandaşlar! Hormatly medeniýet we sungat işgärleri! Sizi Medeniýet we sungat işgärleriniň günü mynasybetli ýene-de bir gezek tüýs ýürekden gutlaýaryn. Size berk jan saglyk, uzak ömür, milli medeniýetimiziň gülläp ösmegi ugrunda alyp barýan işleriňizde uly üstünlikleri arzuw edýärim!



Mübärek Gadyr gijesi mynasybetli Türkmenistanyň halkyna gutlag

(1.07.2016 ý.)

Mähriban halkym! Eziz watandaşlar! Sizi mukaddes Oaza aýynyň mübärek Gadyr gijesiniň ýetip gelmegi bilen tüýs ýürekden gutlaýaryn! Mübärek Gadyr gijesi haýyr-sahawatlylygy, ruhy tämizligi, päk ynanjy, ýokary ynsanperwerligi hem-de agzybirliги alamatlandyrýar. Şoňa görä-de, dünýäde parahatçylyk, dost-doganlyk syýasatyny alyp barýan Garaşsyz, hemişelik Bitarap Türkmenistanyň Ýer ýüzündäki at-abraýynyň has-da artýan, şan-şöhratynyň belende göterilýän ýyly bolan Mirasa sarpa goýmak, Watany özgertmek ýylynda halkymyzyň mübärek Gadyr gijesini ýokary agzybirlikde, egsilmez joşgun, iň gowy umyt-arzuwlar bilen mynasyp garşy aljakdygyna berk ynanýaryn!

Müňýyllyklaryň dowamynda baý medeniýeti, ajaýyp döpdessurlary, adat-ýörelgeleri döreden halkymyz beden we ruhy taýdan päklenmegiň keremli aýy hökmünde Oaza aýyna, rehim-şepagatlylygyň, haýyr-sahawatlylygyň mübärek gijesi hökmünde Gadyr gijesine aýratyn hormat goýup gelýär. Ata-babalarymyzyň «Günüň serweri – juma, aýyň serweri – remezan, ýylyň serweri – goýun, gijäniň serweri – gadyr» diýen gymmatly dürdäneleri hem Oaza aýynyň we Gadyr gijesiniň halkymyzyň ruhy dünýäsiniň özgermegine hem-de ösmegine düýpli täsir ýetirendigine şaýatlyk edýär. Köpasyrlyk taryhymyza, medeniýetimize, döpdessurlarymyza, durmuş kadalarymyza esaslanýan Oaza aýy we Gadyr gijesi Berkarar döwletimiziň bagtyýarlyk döwründe halkymyzyň jebisligini we rowaçlygyny has-da pugtalandyrmaga, nesillerimizi watansöýüjiligiň hem-de ynsanperwerligiň belent ruhunda terbiýelemäge, şöhratly geçmişimize, şu günümize buýsanjy artdyrmaga, geljegimize ynamly garamaga ýardam berýär.

Berkarar döwletimiziň bagtyýarlyk döwründe jemgyýetimiziň jebisligini hem-de bitewüligini alamatlandyrýan ynsanperwer ýörelgelerimizi häzirki döwrüň ruhuna laýyklykda yzygiderli

ösdürmäge hem-de mynasyp dowam etdirmäge aýratyn ähmiýet berýäris. Eziz Watanymyz üçin ösüşleriň, mähriban halkymyz üçin täze ýeňişleriň we üstünlikleriň ýyly bolan Mirasa sarpa goýmak, Watany özgertmek ýylynda hem mukaddes Oraza aýynyň sarpaly Gadyr gijesiniň hormatyna nesillerden-nesillere geçip gelýän rehimdarlyk hem-de ynsanperwerlik ýörelgelerimizden ugur alyp, jenaýat edip, iş kesilenleriň günäsini geçýäris. Biziň bu syýasatymyz beýik ynsanperwerlik däplerimiz, medeni-ruhy gymmatlyklarymyz esasynda jemgyýetimizi we döwletimizi sazlaşykly ösdürmäge, agzybirligimizi we jebisligimizi pugtalandyrmaga, mähriban halkymyzyň abadan we bagtyýar durmuşda ýaşamagyny üpjün etmäge gönükdirilendir.

Eziz watandaşlar! Ynsanperwerlik, dostluk, agzybirlik, haýyr-sahawatlylyk, sabyr-kanagatlylyk, ak ýüreklik, lebzihalallyk, belent ahlaklylyk, päk wyždanlylyk halkymyzyň mertebesini müňýyllyklaryň dowamynda ýokary derejelere göterip gelýän milli häsiýetlerimizdir. Bu milli aýratynlyklary durmuş ýörelgesi edinen halkymyzyň dünýä taryhyndaky, adamzadyň ynsanperwerlik ýörelgeleriniň jahana ýaýramagyndaky orny hem örän uludyr, dünýä medeniýetine, ylmyna, edebiýatyna, sungatyna, şol sanda musulman medeniýeti bilen baglylykda yslam äleminiň ajaýyp ruhy-ahlak gymmatlyklaryny, ynanç-ygtykatlaryny döretmäge we kämilleşdirmäge goşan goşandy hem çäksizdir.

Asyrlaryň dowamynda emele gelen ahlak we ruhy gymmatlyklarymyz, ynsanperwer ýörelgelerimiz halkymyzda beýik maksatlara tarap ynamly gadam urmaga synmaz erk, sarsmaz gujur-gaýrat berýär. Şoňa görä-de, beden we ruhy tämizlige, ahlak arassalygyna aýratyn ähmiýet beren pederlerimiziň asylly ýörelgelerini biz özümize nusga edinýäris, döwürleri we nesilleri baglanyşdyrýan gymmatly baýlygymyz bolan medeniýetimize belent sarpa goýýarys, ony many-mazmun taýdan has-da baýlaşdyrýarys.

Medeniýetimiziň, ruhy we maddy gymmatlyklarymyzyň, milli mirasymyzyň tutuş dünýäde giňden wagyz edilmegine, rowaçlandyrylmagyna we dabaralandyrylmagyna döwlet derejesinde möhüm ähmiýet berýäris.

Berkarar döwletimiziň bagtyýarlyk döwründe parahatçylyk söýüjiligimiziň, hoşniýetliligimiziň, dost-doganlygymyzyň binýady bolup hyzmat edýän milli ýörelgelerimizi mynasyp dowam etmek we baýlaşdyrmak bilen, Watanymyzy ösüşleriň has-da ýokary belentliklerine ýetirmek ugrunda tutumly işleri durmuşa geçirýäris.

Mähriban halkym! Eziz watandaşlar! Sizi gudraty güýçli Beýik Biribar tarapyndan Mukaddes Gurhany Kerimiň ilkinji aýatlarynyň iberilen Gadyr gijesi bilen ýene-de bir gezek tüýs ýürekden gutlaýaryn!

Size berk jan saglyk, uzak ömür, bagtyýar we abadan durmuş, alyp barýan işleriňizde uly üstünlikleri arzuw edýärim!

Goý, kalplary tämizleýän, köňülleri nur bilen doldurýan mukaddes Oraza aýynda hem-de sahatly Gadyr gijesinde medeni ösüşleriň, beýik özgerişlikleriň mekany bolan eziz Watanymyzyň röwşen geljegi, bagtyýar we asuda durmuş üçin edilen dogra-dilegler, amal edilen tagat-ybadatlar, agzaçar sadakalary gudraty güýçli Beýik Biribaryň dergähinde kabul bolsun!



Oraza baýramy mynasybetli Türkmenistanyň halkyna gutlag (6.07.2016 ý.)

Mähriban halkym! Eziz watandaşlar! Sizi adamzadyň ahlak we ruhy päkligini dünýä ýaýýan iň gadymy baýramlaryň biri bolan mukaddes Oraza baýramy bilen tüýs ýürekden gutlaýaryn. Mirasa sarpa goýmak, Watany özgertmek ýylynda Oraza baýramynyň joşgunly we täsirli toý-dabaralarynyň mähriban halkymyzyň kalbynda eziz Watanymyza bolan buýsanjyny has-da pugtalandyrjakdygyna berk ynanýaryn.

Oraza baýramy ruhy-ahlak tämizligi, ynsanperwerligi, hoşniýetliligi dabaralandyrýan, mähriban halkymyzyň medeniýetini, däp-dessurlaryny, ynanç-adatларыny özüne jemleýän gadymy baýramlaryň biridir. Oraza baýramynyň ägirt uly ähmiýeti biziň günlerimizde aýdyň duýulýar, onuň many-mazmuny has-da baýlaşdyrylýar. Mähriban halkymyzy döredijilikli maksatlara we täze beýik işlere ruhlandyrmakda, aýratyn hem ýaş nesillerde beýik buýsanjy, ynsanperwer häsiýetleri terbiýelemekde Oraza baýramy möhüm ähmiýete eýedir. Şoňa görä-de, mähriban halkymyzyň ruhy durmuşynda aýratyn orny bolan Oraza baýramy Garaşsyz, hemişelik Bitarap Türkmenistanyň çalt depginler bilen ösýän ýurtlaryň hataryna ynamly goşulýan taryhy eýýamynda – Berkarar döwletimiziň bagtyýarlyk döwründe döwlet derejesinde giňden bellenip geçilýär. Dünýäniň durnukly ösýän şäherleriniň biri hökmünde giňden tanalýan gözel paýtagtymyz Aşgabat şäherinde, ýurdumyzyň ähli künjeklerinde halkymyzy jebisleşdirýän, nesillerde ynsanperwerlik we watansöýüjilik duýgularyny kemala getirýän baý many-mazmunly dabaralar geçirilýär, metjit-medreselerde ösüşň täze belentliklerine tarap ynamly barýan Garaşsyz, hemişelik Bitarap döwletimiziň dünýädäki abraýynyň, şan-şöhratynyň has-da belende galmagy, ýurt abadançylygy hem-de rowaçlygy üçin alkyş-dilegler edilýär. Bu bolsa agzybirliğimiziň, bitewüligimiziň binýady bolup hyzmat edýän milli ýörelgelerimiziň, däp-dessurlarymyzyň, toý-dabaralarymyzyň

jemgyýetimizi has-da jebisleşdirýändigini, beýik işlere hem-de ösüşlere galkyndyryandygyny tassyklaýar.

Mähriban watandaşlar! Gündogar bilen Günbataryň, Demirgazyk bilen Günortanyň arasynda ynsanperwer gatnaşyklaryň döremegine öz täsirini ýetiren maddy we ruhy gymmatlyklarymyz dünýäniň medeni ösüşinde aýratyn orny eýeleýän egsilmez baýlygymyzdyr. Merdana halkymyzyň mertebesini has-da beýgeldýän baý genji-hazynamyz – Jeýtun, Änew, Namazgadepe, Altyndepe, Köpetdagyň eteklerinde we Murgabyň gadymy akymalarynyň ugrunda dörän medeniýetlerimiz, Nusaý, Merw, Sarahs, Amul, Dehistan, Köneürgenç, Abywert şäherdir galalarymyz, köşklerimiz, kerwensaraýlarymyz, kitaphanalarymyz, ajaýyp halylarymyz, altyn-kümüş şaý-seplerimiz, ýelden ýyndam, gamyşgulak ahalteke bedewlerimiz biziň milli buýsanjymyzdyr.

Muhammet Gaýmaz Türkmen, Abdylly ibn Mübärek, Mahmyt Zamahşary, Abu Sagyt Abylhaýyr, Hoja Ahmet Ýasawy, Nejmeddin Kubra, Döwletmämmet Azady, Magtymguly Pyragy ýaly akylدارlarymyzyň adalat, şükranalık, ýagşylyk, dogruçylyk, ynsanperwerlik, hoşniýetlilik, sabyrly, salykaty, geçirimli bolmak dogrusyndaky öwüt-ündewleri watansöýüji, gaýduwsyz, parasatly halkymyzyň geçen uzak ýoluny aýdyň görkezýän beýik geçmişimizdir. Gözbaşyny gadymyýetden alyp gaýdýan türkmeniň milli mirasy, beýik we akyldar şahslarymyzyň çäksiz we düýpsüz ummany ýatladýan döredijilik mirasy biziň bedew batly ösüşlerimiziň badalgasydyr. Şonuň üçin hem döwlet syýasatynda, nesil terbiýesinde akyl-paýhaslylygyň ajaýyp sazlaşygy bolan mirasymyzy, beden we ruhy tämizligine, ahlak arassalygyna aýratyn ähmiýet beren pederlerimiziň asyly ýörelgelerini hemişe özüme nusga edinýäris.

Halkymyzyň ruhy güýjüne, ykdysadyýetimiziň kuwwatly mümkinçiliklerine, deňsiz-taýsyz taryhy we medeni mirasyna daýanyp, biziň bu ugurda alyp barýan syýasatymyz berkarar Watanymyzyň buýsançly şu güni we ertiri barada yzygiderli alada etmäge, jemgyýetimiziň ruhy durmuşynyň baýlaşmagyna, nesillerde ýokary ahlak häsiýetleriniň kemala gelmegine gönükdirilendir. Oraz baýramynyň jemgyýetçilik durmuşynda aýratyn orun eýelemegi, sahatly Gadyr gijesine aýratyn hormat-sarpa goýulmagy, dini

dessurlaryň berjaý edilmegi jemgyýetimiziň ynsanperwerligiň belent ýörelgeleri esasynda kämilleşmegine döwlet derejesinde aýratyn ähmiýet berilýändigini ýene-de bir gezek aýdyň tassyklaýar.

Mähriban halkym! Eziz watandaşlar! Sizi mukaddes Oraza baýramy bilen ýene-de bir gezek tüýs ýürekden gutlaýaryn. Size berk jan saglyk, uzak ömür, bagt hem-de maşgala abadançylygyny arzuw edýärim.

Goý, beden we ruhy taýdan kämillige gowşulýan, kalplaryň tämizlenýän hem-de köňülleriň nur bilen dolýan mübäreك Oraza aýynda tutan orazalaryňyz, amal eden tagat-ybadatlaryňyz, tarawa namazlaryňyz, beren agzaçar sadakalaryňyz, öten-geçenlerimiziň ruhuny ýatlap okan aýat-töwirleriňiz, Garaşsyz Watanymyzyň abadançylygynyň, külli adamzadyň bagtyýar we parahat durmuşynyň hatyrasyna eden alkys-dilegleriňiz, arzuw-umytlaryňyz Beýik Biribaryň dergähinde kabul bolsun!



Türkmenistanyň Ministrler Kabinetiniň giňişleýin mejlisinde edilen çykyş (15.07.2016 ý.)

Hormatly Ministrler Kabinetiniň agzalary! Hormatly adamlar! Garaşsyz döwletimiziň we agzybir jemgyýetimiziň demokratik özgertmeleriniň hem-de senagat taýdan ösüşleriň ýoly bilen ynamly öňe barýandygyny seljermek bilen, biz geçen ýarym ýylda örän möhüm özgertmeleri amala aşyrmakda nobatdaky aýgytly ädimleriň ädilendigini buýsanç bilen aýdyp bileris. Bu özgertmeler biziň önümizde duran esasy maksada ýetmäge – ýurdumyzy dünýäniň güýçli hem-de adamlaryň eşretli we abadan durmuşda ýaşamagyna gönükdirilen ykdysadyýeti bolan ösen demokratik döwletleriň derejesine çykмага gönükdirilendir. Munuň özi mähriban halkymyzyň ýokary derejeli mynasyp durmuşda ýaşamagyny üpjün eder.

Gürrüň, ilki bilen, hemmetaraplaýyn oýlanyşykly düzülen maksatnamalary amala aşyrmak, täze, kämilleşdirilen Konstitusiýany taýýarlamak hakynda barýar. Bu bolsa hususy eýeçiligiň ileri tutulýan ornuny kanunçylyk, kadalaşdyryjy-hukuk taýdan iş ýüzünde üpjün etmekde hem-de ykdysady meseleleriň çözülmegine döwletiň gatnaşmagyny yzygiderli azaltmakda örän möhümdir.

Biz öz daşary syýasatymyzy üýtgeşsiz alyp barýarys. Birleşen Milletler Guramasy, şeýle hem Ýewropada Howpsuzlyk we Hyzmatdaşlyk Guramasy, Ýewropa Bileleşigi, Şanhaý Hyzmatdaşlyk Guramasy, Garaşsyz Döwletleriň Arkalaşygy we Ykdysady Hyzmatdaşlyk Guramasy we beýleki halkara guramalar bilen giňden hyzmatdaşlyk edýäris. Sebäbi Türkmenistanyň daşary syýasatynyň esasynda durýan energetika howpsuzlygyny üpjün etmek, ekologiýa meselelerini çözmek, ulag üpjünçilik ulgamlaryny, bilim we medeniýet ulgamlaryny, adam hukuklaryny hem-de azatlyklaryny ösdürmek, ählumumy howpsuzlygy berkitmek, mähriban halkymyzyň jana-jan bähbitlerinden ugur alyp, dünýäde agzybirligi we durnukly ösüşi ykrar etmek bilen bagly uzak möhlete

gönükdirilen belent maksatlar bu guramalaryň wezipelerine gabat gelýär.

Biziň alyp barýan içeri syýasatymyz hakynda aýdylanda bolsa, geçen ýarym ýylda amala aşyrylan işleriň netijeleri Hökümetiň geçiren oýlanyşykly işiniň, şeýle hem ýeterlik derejede daşarky we içerki ätiýaçlyklarymyzyň jemi içerki önümiň ösüşiniň ýokary depginlerini saklamaga mümkinçilik berendigini görkezýär. Jemi içerki önümiň ýokary ösüşini üpjün etmekde ykdysadyýetimizdiň pudaklarynyň ählisiniň hem goşandy uludyr.

Biz ygtybarly salgyt-býujet we pul-karz syýasatyny alyp barýarys. Netijede, hususy we döwlet ulgamlaryna gönükdirilýän maýa goýumlarynyň möçberi yzygiderli artýar. Geçen ýylyň birinji ýarymy bilen deňeşdirilende, maýa goýumlarynyň möçberi 5,7 göterim köpeldi. Ortaça aýlyk zähmet haky 9,5 göterim artdy. Milli pulumyz bolan manadyň hümmeti şol bir derejede durnukly saklanýar.

Ýurdumyzyň ähli künjeklerinde köp sanly desgalar guruldy we olaryň gurluşygy giň gerim bilen dowam edýär. Amala aşyrylýan tutumly işleriň hatarynda howa menzilleriniň gurluşygyny, «Awaza» milli syýahatçylyk zolagynda gurulýan desgalary, özleşdirilýän nebitgaz känlerini, ýaşaýyş jaýlarynyň, multimediyä enjamlary bilen üpjün edilen mekdepleriň, ähli amatly şertleri bolan çagalar baglarynyň, lukmançylyk edaralarynyň, Medeniýet öýleriniň, sport desgalarynyň, senagat kärhanalarynyň gurluşyklaryny görkezmek bolar.

Ýurdumyzda maldarçylyk we guşçulyk toplumlary hem giň gerim bilen gurulýar. Umuman, häzirki wagtda Türkmenistanda jemi bahasy 50 milliard amerikan dollaryndan hem ýokary bolan 2 müňe golaý iri desganyň gurluşygy alnyp barylýar. Geçen ýarym ýylyň dowamynda biz 59 desgany işe girizdik. Meýdany 713 müň inedördül metr bolan ýaşaýyş jaýlaryny ulanmaga berdik. İşe girizilen bu desgalarda köp sanly täze iş orunlary döredildi.

Ykdysadyýetimizi diwersifikasiýa ýoly bilen ösdürmegiň çäklerinde biz häzirki döwürde daşary ýurtlardan getirilýän harytlaryň ornuny tutýan önümleri öndürmek, özümizde öndürilýän önümleriň beýleki döwletlere iberilýän möçberlerini artdyrmak,

elektron senagatyny döretmek boýunça döwlet maksatnamalaryny hem üstünlikli durmuşa geçirýäris.

Şu ýyl ýurdumyzyň oba hojalyk önümlerini öndürijileri hem bugdaý taýýarlamak boýunça şertnamalaýyn borçnamalaryny üstünlikli ýerine ýetirdiler. Olar 1 million 600 müň tonnadan gowrak ýokary hilli bugdaý taýýarlap, ýurdumyzyň azyk howpsuzlygyny üpjün etdiler.

Hormatly Ministrler Kabinetiniň agzalary! Hormatly adamlar! Ministrler Kabinetiniň mejlisini tamamlamak bilen, men şu ýylyň ikinji ýarymynda öňde durýan wezipeler barada aýtmak isleýärin. Siziň bilşiňiz ýaly, şu ýyl ata Watanymyzyň şanly ýubileý ýyly: Garaşsyz döwletimiziň döredilenine 25 ýyl dolýar. Şoňa görä-de, Mirasa sarpa goýmak, Watany özgertmek ýylyny ajaýyp zähmet ýeňişlerine beslemek hemmämiziň, ähli ministrlikleriň we pudak edaralarynyň önünde durýan esasy wezipedir.

R.Meredow, şunuň bilen baglylykda, dünýä bileleşiginde Garaşsyz Watanymyzyň gazanýan ajaýyp üstünliklerini, berkarar döwletimiziň bitaraplyk hukuk ýagdaýyny, alyp barýan «Açyk gapylar» syýasatymyzy, dürli döwletler, aýratyn-da, goňşy ýurtlar bilen ikitaraplaýyn, dostlukly gatnaşyklary giňeldýändigimizi, sebitde ykdysadyýeti ösdürmäge gönükdirilen, öňe sürýän parahatçylykly başlangyçlarymyzy has giňden wagyz etmeli.

Nesip bolsa, biz ýylyň ikinji ýarymynda birnäçe iri halkara maslahatlary geçireris. Daşary ýurtlara saparlary amala aşyrarys, beýleki döwletleriň Hökümet wekiliýetlerini kabul ederis. Şoňa görä-de, berkarar döwletimiziň mukaddes Garaşsyzlygynyň 25 ýyllyk şanly baýramyna, beýleki syýasy we guramaçylyk çärelerine örän oňat taýýarlyk görmeli. Bu çäreleri ýokary derejede we guramaçylykly geçirmeli. Daşary işler ministrliginiň täze gurluşy bilen bagly meseleleri hem tiz çözmeli.

B.Hojamämmedow, ykdysady we maliýe toplumyna degişli ministrlikleriň we pudak edaralarynyň ýolbaşçylary! Siz makroykdysady dolandyryşy gowulandyrmak üçin ähli tagallalary etmeli. Maliýe we bank ulgamlarynda amala aşyrylýan özgertmeleri yzygiderli dowam etmeli. Geljek ýylyň Döwlet býujetiniň

taslamasy taýýarlananda ýaşaýyş-durmuş meselelerine esasy orun bermeli.

Gymmatly kagyzlaryň bazaryny guramak, hususylaşdyrmak, üpjünçilik, bilim we saglygy goraýyş ulgamlaryna, täze tehnologiýalary ornaşdyrmaga köp möçberde maýa goýumlaryny gönükdirmek boýunça alnyp barylýan işleri dowam etmeli. Ykdysadyýetiň ähli pudaklarynda zähmet haklarynyň ösüşini mundan beýläk-de üpjün etmeli. Şeýle hem size kabul edilen maksatnamalaryň ýerine ýetirilişini berk gözegçilikde saklamagy, çäreleriň bellenen möhletlerde geçirilmegini gazanmaga aýratyn üns bermegi tabşyryýaryn.

A. Nurberdiýewa, Türkmenistanyň Mejlisi milli kanunçylygymyzy kämilleşdirmek boýunça alyp barýan işini yzygiderli dowam etmeli.

A. Nurberdiýewa, Ministrler Kabinetiniň Başlygynyň orunbasarlary, häkimler, ministrlikleriň we pudak edaralarynyň ýolbaşçylary! Geljek ýylyň býujetiniň üstünde häzirden işläp başlamaly. Mähriban halkymyzyň hal-ýagdaýyny mundan beýläk-de gowulandyrmak üçin býujetde ýaşaýyş-durmuş meselelerine esasy orun bermeli. Täze ýylyň býujetinde her etrapda we şäherde ähli amatlyklary bolan ýaşaýyş jaýlaryny gurmak üçin serişdeleri goýbermegi hökman göz önünde tutmaly.

Türkmenistanyň Ýaşulularynyň maslahatyny geçirmäge hem gowy taýýarlyk görmeli. Garaşsyz döwletimiziň baş baýramyna çenli Ýaşulularyň maslahatyny geçirmeli. Maslahatda ýurdumyzyň täze Konstitusiasynyň taslamasyny tassyklamaly. 2017-nji ýylda öňde duran wezipeleri ara alyp maslahatlaşmaly.

S.Toýlyýew, welaýatlaryň we Aşgabat şäheriniň häkimleri! Täze okuw ýylyna çenli täze institutlaryň we mekdepleriň binalarynyň ýokary hilli gurlup, ulanmaga berilmegini üpjün etmeli. Hereket edýän ýokary okuw mekdepleriniň we orta mekdepleriň binalarynda zerur bolan abatlaýyş işlerini geçirmeli.

«Saglyk» Döwlet maksatnamasynyň kabul edilmeginiň 21 ýyllygynyň baýramyny ýokary derejede belläp geçmeli. «Saglyk» Döwlet maksatnamasynyň durmuşa geçirilen döwründe ilatyň saglygyny berkitmek we jemgyýetimizde sagdyn durmuş kadalaryny

ornaşdyrmak boýunça köp işler edildi. Ýurdumyzyň saglygy goraýyş ulgamyny dünýä derejesine çykarmak boýunça düýpli özgertmeler amala aşyryldy.

R.Bazarow, welaýatlaryň we etraplaryň häkimleri, oba hojalyk toplumynyň ýolbaşçylary! Siz oba hojalygyny ösdürmek boýunça kabul edilen maksatnamalary üstünlikli durmuşa geçirmek boýunça alnyp barylýan işleriň depginini güýçlendirmeli.

Galla oragy tamamlandy. Ýygňalan dänäniň möçberi ýurdumyzyň azyk howpsuzlygyny üpjün etmäge mümkinçilik berer. Biz özümüzden artýan dänäni bolsa daşarky bazarlarda ýerläris.

Ekin meýdanlarynda gowaçanyň hem bol hasyly ösdürilip ýetişdirilýär. Ýurdumyz üçin pagtanyň örän möhüm ähmiýetiniň bardygyny nazara alyp, häzirki döwürde zerur bolan ähli agrotehniki işleri öz wagtynda we ýokary hilli geçirmeli. Gowaçadan ýokary hasyl almak üçin tehnikalary ýygym möwsümine häzirden gowy taýýarlamaly.

Döwrebap suw tygşytlaýjy usullary – ýagys ýagdyrma we damjalaýyn usullaryny giňden ornaşdyrmagyň zerurdygyna ýene-de bir gezek siziň ünsüňizi çekmek isleýärin. Ilaty arassa agyz suwy bilen üpjün etmek boýunça kabul edilen maksatnamany durmuşa geçirmek meselesine hem aýratyn üns bermeli.

R.Bazarow, B.Hojamämmedow, welaýatlaryň häkimleri! Biz kabul edilen maksatnamalaryň ýerine ýetirilişini häzire çenli ýurdumyzyň dört welaýatynda seljerdik. Geçirilen barlaglardan görnüşi ýaly, ýerlerde heniz kemçilikler köp. Mähriban halkymyzyň abadan we bagtyýar durmuşa ýaşamagy ugrunda halal zähmet çekmegiň deregine, diňe öz bähbidini bilip, gulluk borçlaryna sowuk-sala çemeleşen ýolbaşçylara eden etmişlerine görä temmi berildi.

Ýokary gözegçilik edarasynyň başlygy Ç.Gylyjow, Baş prokuror A.Hallyýew, Içeri işler ministri I.Mulikow, siz Mary welaýatynda we Aşgabat şäherinde alyp barýan barlag işleriňizi dowam ediň. Biz ýurdumyzda korrupsiýa, parahorluga, neşekeşlige we beýleki ýaramaz ýagdaýlara garşy göreşi mundan beýläk hem güýçlendireris.

Ş.Durdylyýew, ministrlikleriň we pudak edaralarynyň ýolbaşçylary, welaýatlaryň we etraplaryň häkimleri! Göz önünde tutulan desgalary

ýokary hilli we öz wagtynda gurup, ulanmaga tabşyrmalydygyna, şeýle hem şäherdir oba ýollaryny, ýaşaýyş jaýlaryny, seýilgähleri we seýilbaglary talabalaýyk saklamagyň zerurdygyna siziň ünsüňizi çekýärim.

Elbetde, şu ýyl umumy bahasy 8 milliard amerikan dollaryna golaý bolan 58 sany iri desganyň gurluşygyny tamamlamagy göz önünde tutanyňda, bu ýeňil iş däl. Göz önünde tutulan ähli desgalarda gurluşyk işlerini täze okuw ýylyna, Garaşsyz Watanymyzyň şanly ýubileýine we Bitaraplyk baýramyna çenli doly tamamlamaly.

Mundan başga-da, täze – 2017-nji ýylda guruljak desgalaryň maksatnamasynyň üstünde hem häzirden işläp başlamaly. Ýaşaýyş jaýlaryny, mekdepleri, çagalar baglaryny we beýleki ýaşaýyş-durmuş maksatly binalary we desgalary giň gerim bilen gurmak, öňküsi ýaly, biziň esasy wezipämiz bolmalydyr. Şoňa görä-de, siz 2017-nji ýyl üçin maýa goýum maksatnamasyny Ýaşulularyň maslahatynyň garamagyna hödürlemeli. Geljek ýylyň býujetinde amala aşyryljak bu işler üçin çykadjylary göz önünde tutmaly.

B. Ereşow, Ministrler Kabinetiniň Başlygynyň orunbasarlary, toplumlaryň ýolbaşçylary! Biz daşary ýurtlardan getirilýän harytlaryň ornuny tutýan önümleri öndürmek, ýurdumyzda çykarylýan önümleriň beýleki döwletlere iberilýän möçberlerini artdyrmak, elektron senagatyny, bilelikdäki senagat kärhanalaryny döretmek, täze iş orunlaryny açmak boýunça gowy döwlet maksatnamalaryny işläp taýýarladyk we kabul etdik. Emma, gynansak-da, häzire çenli şu maksatnamalaryň hiç biri hem doly ýerine ýetirilmedi. Biz öz wagtynda ýerine ýetirmedik işlerimizi häzir etmeli.

Ýokary gözegçilik edarasynyň başlygy Ç.Gylyjow, siz kabul edilen bu maksatnamalaryň ýerine ýetirilişini barlap, onuň netijeleri barada Ministrler Kabinetiniň ýylyň jemlerine bagyşlanyp geçiriljek giňişleýin mejlisinde hasabat berersiňiz.

Biz gowy hak tölenýän, ýokary hilli bilimi bolan hünärmenleri talap edýän täze iş orunlaryny döretmelidiris.

G.Mämmedowa, Medeniýet ministrligi, köpçülikleýin habar beriş serişdeleriniň we telewideniýäniň ýolbaşçylary! Siz milli medeniýetimiziň soňky ýyllarda döredilen maddy-enjamlaýyn

binýadyny, milli aragatnaşyk hemrasynyň mümkinçiliklerini doly derejede ulanmaly.

Mukaddes Garaşsyzlygymyzyň halkymyzyň durmuşynyň many-mazmunyny düýpgöter özgerdendigini, ruhy gymmatlyklarymyzy, dinimizi, abraý-mertebämizi beýgeltmek, milli aň-düşünjämizi ösdürmek, erkin, abadan durmuşy üpjün etmek we gülläp ösýän jemgyýeti kemala getirmek üçin çäksiz mümkinçilikleri açandygyny giňden beýan etmeli.

Örän möhüm strategik maksatnamalary amala aşyrmagyň çäklerinde ýerine ýetirilen ägirt uly işleriň mazmunyny we ähmiýetini anyk mysallaryň üsti bilen açyp görkezmeli. Bu maksatnamalar ýurdumyzyň özygtyýarlylygynyň ykdysady esaslaryny berkitmäge, hususan-da, galla, ýangyç-energetika we ulag-kommunikasiýa babatda garaşsyzlygyny üpjün etmäge niýetlenendir. Ykdysadyýetiň esasy pudaklaryny döwrebaplaşdyrmaga, öňdebaryjy tehnikalara we tehnologiýalar bilen üpjün etmäge, iň häzirki zaman kärhanalaryny gurmaga gönükdirilendir.

Garaşsyz Watanymyzyň, sebitiň hem-de dünýäniň dürli döwletleriniň arasyndaky medeni gatnaşyklary berkitmek boýunça alnyp barylýan işleri dowam etmeli. Zehinli sungat işgärlerini ýüze çykarmaly we olary dünýä jemgyýetçiligine giňden tanatmaly. Ýer ýüzüniň dürli ýurtlarynyň medeniýet we sungat işgärleriniň arasynda dost-doganlyk gatnaşyklaryny has-da ösdürmeli.

«Türkmeniň Altyn asyry» bäsleşigini ýokary derejede geçirmeli. Garaşsyzlyk, Bitaraplyk we Täze ýyl baýramlaryna bagyşlap, telewideniýede şowhunly we gyzykly gepleşikleri, teatrlarda täze oýunlary, şeýle hem merdana halkymyzyň gazanýan ajaýyp üstünliklerini, beýik ýeňişlerini belentden wasp edýän aýdym-sazlary we beýleki sungat eserlerini döretmeli.

Ý.Kakaýew, nebitgaz toplumynyň ýolbaşçylary! Siz guramaçylyk meselelerini tiz çözmeli. Topluma girýän edara-kärhanalaryň gurluşyny kämilleşdirmek we netijeli işlemegini gazanmak boýunça şu gün kabul edilen çözgütler bu ugurda alnyp barylýan işleriň diňe bir bölegidir. Toplumyň gurluşyny kämilleşdirmek boýunça alnyp barylýan işleri dowam etmeli. Dolandyryş ulgamyndaky

artykmaç düzümleri ýapmaly. Pudak edaralarynyň arasynda maliýe amallarynyň geçirilişini düzgünleşdirmeli.

Biz tutuş nebitgaz toplumynyň kadaly we netijeli işlemegini üpjün etmeli. Bu işleriň talabalaýyk amala aşyrylmagy pudagy diwersifikasiýa ýoly bilen ösdürmek, energiýa serişdelerini dünýä bazaryna çykarmak, nebit we gaz geçirijilerini ýokary hilli gurmak, täze nebitgaz kânlerini açmak üçin zerurdyr. Biziň bu meseleleri hökman çöjekdigimize berk ynanyryn!

S.Satlykow, ulag ulgamynyň ýolbaşçylary! Siz ýylyň ikinji ýarymynda has-da tijenip, köp iş etmeli. Aşgabatda täze Halkara howa menzilini, Daşoguz şäherindäki howa menziliniň uçuş-gonuş zolagyny we beýleki desgalaryny, Türkmenabat şäherinde Amyderýanyň üstünden geçýän demirýol we awtomobil köprülerini, «Türkmenistan–Owganystan–Täjigistan» halkara demir ýolunyň ýurdumyzyň çäginde geçýän bölegini ýokary hilli gurup, ulanmaga bermeli.

Aragatnaşyk serişdelerini, aýratyn-da, öýjükli aragatnaşygy has-da ösdürmeli. Täze tehnologiýalary we Internet ulgamyny giňden ornaşdyrmaly. Milli emeli hemramyzy ulanmagyň gerimini giňeltmeli. Ikinji aragatnaşyk hemrasyny Älem giňişligine çykarmak meselesiniň üstünde hem tutanýerli işlemeli.

Gurlup, ulanmaga berilýän ähli desgalarda işlejek hünärmenleri taýýarlama. Olar üçin halkara güwänamalary almaly.

Siziň bilşiňiz ýaly, tomus pasly dowam edýär. Şu döwürde ulaglaryň ähli görnüşlerinde ýolagçylar köp gatnadylýar. Şoňa görä-de, bu toplumyň ähli pudaklarynda, hususan-da, demir ýol we howa gatnawlarynda ýolagçylara edilýän hyzmatlaryň hilini has-da ýokarlandyrmaly.

B.Atdaýew, siziň gözegçilik edýän ministrlikleriňiziň we pudak edaralaryňyzyň ýolbaşçylary ilaty ýokary hilli harytlar bilen doly üpjün etmek boýunça alnyp barylýan işleri netijeli dowam etmeli. Biz ýurdumyzyň telekeçilerine giňden goldaw bermek boýunça alyp barýan syýasatymyzy geljekde hem dowam ederis.

A.Dadaýew, biz häzirki döwürde bahasy köp million manat bolan gurluşyk taslamalaryny amala aşyrmagy telekeçilere ynany

başladyk. Şoňa görä-de, siziň esasy wezipäňiz şu ynamy doly ödemekden hem-de desgalary ýokary hilli gurup, bellenen wagtynda ulanmaga bermekden ybaratdyr. Şeýle hem, siz döwlet edaralary bilen bilelikde, diňe bir öz ýurdumyzda däl-de, eýsem, daşary ýurtlarda hem islendik taslamany amala aşyryp biljek gurluşyk kärhanalaryny döretmeli.

Hormatly Ministrler Kabinetiniň agzalary! Hormatly adamlar! Nesip bolsa, biz 17-nji iýulda ýurdumyzda Galla baýramyny giňden belläris. 21-nji iýulda bolsa Saglygy goraýyş we derman senagaty işgärleriniň günü mynasybetli dabaraly çäreleri geçireris. Şeýle hem şol gün birnäçe täze lukmançylyk merkezlerini açyp, ulanmaga bereris. Sözümiň ahyrynda bu baýramçylyklary we dabaraly çäreleri ýokary derejede we guramaçylykly geçirmelidigimizi aýtmak isleýärin.

Hormatly adamlar! Geçen ýarym ýylda ýurdumyz boýunça gazanylan netijeler, umuman, erbet bolmady. Şoňa görä-de, men ähli ministrlikleriň we pudak edaralarynyň ýolbaşçylaryna 25-nji iýuldan 20-nji awgusta çenli dynç almaga rugsat berýärin. Geçen ýyllarda bolşy ýaly, siz öz islegiňize görä, şu ýyl hem «Awaza» milli syýahatçylyk zolagynda, Arçmanda, Ýylýsuwda ýa-da ýurdumyzyň beýleki şypahanalarynda dynç alyp bilersiňiz.

Hormatly Ministrler Kabinetiniň agzalary! Hormatly adamlar! Size ýene-de bir şatlykly habary ýetirmek isleýärin. Ýakynda men «Türkmenistanyň dermanlyk ösümlikleri» atly kitabymyň VIII tomuny ýazyp gutardym. Häzir, Saglygy goraýyş we derman senagaty işgärleriniň baýramynyň öň ýanynda men şol kitaby size sowgat bermek isleýärin. Bu kitap mähriban halkymyň saglygyny goramak boýunça alyp barýan giň gerimli işlerimize uly goşant bolar diýip pikir edýärin.



Galla baýramy mynasybetli Türkmenistanyň babadaýhanlaryna, edermen gallaçylaryna we halkyna gutlag (17.07.2016 ý.)

Mähriban halkym! Edermen gallaçy babadaýhanlar!
Sizi ýurdumyzda her ýylyň iýul aýynyň üçünji
ýekşenbesinde giňden we dabaraly bellenýän Galla
baýramy bilen tüýs ýürekden gutlaýaryn!

Gallaçy babadaýhanlarymyzyň tutanýerli we irginsiz zähmeti netijesinde, mukaddes Garaşsyzlygymyzyň şanly 25 ýyllyk baýramynyň bellenýän Mirasa sarpa goýmak, Watany özgertmek ýylynda hem bereketli türkmen topragynda bugdaýyň bol hasyly ösdürilip ýetişdirildi hem-de 1 million 600 müň tonnadan gowrak guşgursak bugdaý öndürilip, şertnamalaýyn borçnama üstünlikli berjaý edildi. Gallaçy daýhanlarymyzyň gazanan bu uly zähmet üstünligi ähli halkymyzy çäksiz guwandyrýar we buýsandyryýar. Men ussat gallaçylarymyzyň geljekde hem ýokary sepgitlere ýetjekdiklerine berk ynanýaryn. Biz babadaýhanlarymyza öndürijilikli zähmet çekmek, toprakdan bol hasyl öndürüp, halal zähmeti bilen baýamak üçin ähli şertleri döredýäris. Munuň şeýledigine ekin meýdanlaryny işläp bejermekde, ýetişdirilen hasyly çalt we ýitgisiz ýygnap almakda daýhanyň daýanjy bolan kämil, ýokary öndürijilikli oba hojalyk tehnikalarynyň yzygiderli satyn alynmagy, topragyň berekedini artdyryýan mineral dökünler, tohumlar we ekinleriň zyýankeşlerine garşy ulanylýan himiki serişdeler bilen daýhanlaryň ýeňillikli bahalardan doly üpjün edilmegi hem-de önüm öndürijiler bilen tabşyrylan önümler üçin öz wagtynda hasaplaşyklaryň geçirilmegi aýdyň şaýatlyk edýär. Döwletimiz tarapyndan döredilýän bu ýeňillikler edermen daýhanlarymyzy ene topraga yhlas siňdirip, bol hasyl öndürmäge we täze zähmet üstünliklerini gazanmaga höweslendirýär.

Eziz watandaşlar! Merdana babadaýhanlar! Biz daýhanlarymyzyň tutanýerli zähmeti bilen ösdürilip ýetişdirilen galla hasylyny zaýa etmän, bildirilýän talaplara laýyklykda saklamak maksady bilen, ýurdumyzyň welaýatlarynda döwrebap elewatorlary we un öndürýän kärhanalary yzygiderli gurýarys. Bu elewatorlar öndürilýän gallanyň möçberlerini artdyrmaga hem-de şonuň bilen birlikde, döwletimizde azyk bolçulygyny has-da berkitmäge uly mümkinçilikleri döredýär.

Ýurdumyzda beýleki pudaklar bilen bir hatarda, oba hojalygyny ösdürmäge hem aýratyn üns berýäris. Çünki, bu pudagy ösdürmek ata Watanymyzyň ykdysady binýadyny berkitmek bilen aýrylmaz baglanyşyklydyr. Oba hojalyk pudagynda alnyp barylýan özgertmeler, oýlanyşykly kabul edilýän çözgütler türkmen topragynda öndürilýän ýokary hilli önümleri daşary ýurtlara ýerlemäge hem mümkinçilik berýär. Şoňa laýyklykda, häzirki wagtda gallaýy babadaýhanlarymyzyň öndürýän ak bugdaýynyň ýurdumyzyň içerki sarp edijilerinden artýan möçberi daşarky bazarlarda ýerlenýär.

Hormatly oba hojalyk işgärleri! Edermen gallaýy babadaýhanlar! Biziň baş maksadymyz ýurdumyzda azyk bolçulygynyň berk binýadyny döretmekden, azyk howpsuzlygyny üpjün etmekden ybaratdyr. Bu ugurda ata-babalarymyzyň asyrlarboýy sünnäläp, sungat derejesine ýetiren daýhançylyk kärini häzirki zaman ylmynyň gazananlary bilen baýlaşdyrmakda, dünýäniň ýokary öndürijilikli kämil tehnikalaryna başarnykly erk edip, öndürijilikli zähmet çekmekde, ene topraga gujur-gaýratyny, yhlasyny siňdirip, bereketli hasyl ýetişdirmekde nusgalyk iş bitirýän, başarjaň daýhanlar sanardan köp.

Sahawatly türkmen topragynda ak bugdaýyň bol hasylyny ösdürip ýetişdirmekde we hasyly ýitgisiz ýygnap almakda ussat kärendeçiler ýokary netijeleri görkezýärler. Olardan Ahal welaýatynyň Gökdepe etrabynyň «Köpetdag» daýhan birleşiginiň kärendeçisi Guwanç Geldiýew, Balkan welaýatynyň Serdar etrabynyň «Pürnüwar» daýhan birleşiginiň kärendeçisi Habypýar Taňyrberdiýew, Daşoguz welaýatynyň Akdepe etrabynyň «Babadaýhan» daýhan birleşiginiň kärendeçisi Aşyrmuhammet Söýünow, Lebap welaýatynyň Garabekewül etrabynyň «Lebap» daýhan birleşiginiň kärendeçisi

Maral Gurbanowa, Mary welaýatynyň Ýolöten etrabynyň «Rahat» daýhan birleşiginiň kärendeçisi Jumaguly Ýakubow ýaly ussat gallaçylarymyzyň gazanan netijeleri aýratyn bellennäge mynasypdyr.

Edermen babadaýhanlarymyzyň köp yhlas siňdirip, ýylboýy çeken zähmetiniň netijesinde öndürilýän bol bugdaý hasyly eşretli durmuşda ýaşayan bagtyýar halkymyzyň halal ojaklarynyň berekedidir, bedew bady bilen öňe barýan berkarar döwletimiziň abadançylygynyň we gülläp ösmeginiň berk binýadydyr, gadymy topragymyzyň hiç mahal egsilmejek rysgal çeşmesidir.

Eziz watandaşlar! Edermen gallaçylar! Sizi bereketli türkmen topragyndan öndürilýän ak bugdaýyň şanyna bellennýän Galla baýramy bilen ýene-de bir gezek tüýs ýürekden gutlaýaryn! Size berk jan saglyk, maşgala abadançylygyny, ata-babalarymyzyň şöhratly daýhançylyk däplerini dowam etdirip, Garaşsyz Watanymyzyň mundan beýläk-de gülläp ösmegi ugrunda alyp barýan asyly işleriňizde täze üstünlikleri arzuw edýärim!

Türkmen topragynda guşgursak ak bugdaýyň berekedi hiç haçan egsilmesin!



«Saglyk–2016» atly halkara sergisine we ylmy maslahata gatnaşyjylara (20.07.2016 ý.)

Hormatly halkara sergisine we ylmy maslahata gatnaşyjylar! Gadyrly dostlar, eziz myhmanlar! Sizi «Saglyk–2016» atly halkara sergisiniň we ylmy maslahatyň açylmagy bilen tüýs ýürekden gutlaýaryn! Mirasa sarpa goýmak, Watany özgertmek ýylynda dabaraly belleniýän Türkmenistanyň Saglygy goraýyş we derman senagaty işgärleriniň güni mynasybetli geçirilýän bu halkara sergisiniň we ylmy maslahatyň saglygy goraýyş babatda halkara hyzmatdaşlygyny has-da ösdürmäge hem-de giňeltmäge oňyn täsir etjekdigine berk ynanýaryn!

Her bir döwletiň durmuş-ykdysady kuwwaty, medeni ösüşi jemgyýetiň sagdynlygy, beden we ruhy taýdan sazlaşykly ösmegi bilen berk baglanyşyklydyr. Şoňa görä-de, Garaşsyz, hemişelik Bitarap Türkmenistan döwletimizde saglygy goraýyş ulgamyny ösdürmek we onuň maddy-enjamlaýyn binýadyny has-da berkitmek, dünýä ölçeglerine laýyk gelýän öňdebaryjy saglygy dikeldiş merkezlerini hem-de şypahanalary gurmak boýunça örän uly işler durmuşa geçirilýär. Milli saglygy goraýyş we derman senagaty pudagynyň gurluşy we düzümi innowasion işläp taýýarlamalary, ýokary tehnologiýalary ornaşdyrmak, lukmançylyk hyzmatlarynyň netijeliligini, elýeterliligini, hilini ýokarlandyrmak arkaly kämilleşdirilýär. «Saglyk» Döwlet maksatnamasyna we kabul edilen beýleki maksatnamalara laýyklykda Bütindünýä saglygy goraýyş guramasynyň halkara ölçeglere laýyk gelýän saglygy goraýyş-anyklaýyş merkezlerini, şypahanalary, ýerli çig maldan derman serişdelerini öndürýän täze kärhanalary gurmak boýunça uly işler alnyp barylýar. Ýewropanyň lukmançylyk merkezleri bilen hyzmatdaşlykda hünärmenleri taýýarlamak we olaryň hünär derejesini ýokarlandyrmak boýunça hem giň gerimli işler durmuşa geçirilýär. Ýurdumyzyň sebitlerinde hem hassahanalaryň, saglyk öýleriniň we merkezleriniň durky täzelenilýär, olaryň maddy-

-enjamlaýyn binýady has-da berkidilýär. Häzirki döwürde Aşgabat şäherindäki Halkara hirurgiýa we endokrinologiýa merkezleriniň, Lebap welaýatynyň Türkmenabat şäherindäki Köpugurly hassahananyň, Mary welaýatynyň Mary şäherindäki çagalar hassahanasynyň gurluşygy ýokary depginler bilen alnyp barylýar. Ýakynda bolsa biz Balkan welaýatynyň Türkmenbaşy şäherinde, gojaman Hazar deňziniň kenarynda «Awaza» şypahanasynyň hem-de Köpugurly hassahananyň düýbünü tutduk.

Saglygy goraýyş we derman senagaty işgärleriniň güni mynasybetli Halkara Saglyk merkezleri müdiriýetiniň Halkara newrologiýa merkeziniň, Morfologiýa merkeziniň, Döwlet arassaçylyk we keselleriň ýaýramagyna garşy göreşmek gullugynyň jemgyýetçilik saglygy we iýmit merkeziniň hem-de Aýratyn howply ýokanç keselleriň önüni alyş merkeziniň açylmagy ýurdumyzda saglygy goraýyş ulgamyny kämilleşdirmek boýunça ägirt uly üstünlikleriň gazanylýandygyna şaýatlyk edýär.

Hormatly halkara sergisine we ylmy maslahata gatnaşyjylar! Halkara borçnamalaryna hem-de halkara hukugynyň ýörelgelerine berk we gyşarnyksyz eýerýän Türkmenistan saglygy goraýyşyň milli nusgasyny döretmek bilen, dünýä bileleşigindäki ornuny has-da pugtalandyrýar. Türkmenistan Birleşen Milletler Guramasy hem-de onuň düzümleri bolan Bütindünýä saglygy goraýyş guramasy, Birleşen Milletler Guramasynyň Çagalar gaznasy, Ilat gaznasy bilen ykdysady, medeni ugurlar bilen bir hatarda, saglygy goraýyş ulgamynda hem köp ugurlar boýunça hyzmatdaşlyk alyp barýar.

Saglygy goraýyş ulgamyny pugtalandyrmaga, eneleriň we çagalaryň saglygyny goramaga, ýokanç we ýokanç däl keselleriň önüni almaga we olaryň garşysyna göreşmäge, sagdyn durmuş ýörelgelerini jemgyýetimize ornaşdyrmaga gönükdirilen döwlet syýasatymyzyň, lukmançylygyň dürli ugurlary boýunça Milli maksatnamalaryň, bilelikdäki taslamalaryň tutuş toplumynyň üstünlikli durmuşa geçirilmeginde hem-de bu ugurda gazanylýan üstünliklerde halkara hyzmatdaşlygyna uly orun degişlidir.

Türkmenistanyň Bütindünýä saglygy goraýyş guramasy bilen alyp barýan hyzmatdaşlygy netijesinde birnäçe keselleriň önün almak

hem-de olara garşy göreşmek, häzirki zaman lukmançylyk ylmynyň gazananlaryny durmuşa ornaşdyrmak babatda uly ösüşler gazanyldy. Biziň döwletimize drakunkulýoz keseliniň we poliomýelit keseliniň ýok edilendigi hakyndaky halkara güwänamalar, şeýle hem gyzamyk we gyzylja keselleriň hasaba alynmaýandygy barada tassyknamalar gowşuryldy.

Adamlaryň abadançylygynyň we bagtyýarlygynyň bähbidine giň gerimli halkara hyzmatdaşlygyny ýola goýmak biziň esasy maksadymyzdyr. Şoňa görä-de biz geljekde hem parahatçylygyň, dostlugyň we ösüşiň hatyrasyna halkara hyzmatdaşlygyny has-da pugtalandyrmagy göz önünde tutýarys.

Hormatly halkara sergisine we ylmy maslahata gatnaşyjylar! Gadyrly dostlar, eziz myhmanlar! Sizi «Saglyk–2016» atly halkara sergisiniň we ylmy maslahatyň açylmagy bilen ýene-de bir gezek tüýs ýürekden gutlaýaryn! Size berk jan saglyk uzak ömür, egsilmez bagt, ynsan saglygyny goramak boýunça alyp barýan asylly işleriňizde uly üstünlikleri we rowaçlyklary arzuw edýärim!



Saglygy goraýyş we derman senagaty işgärleriniň güni mynasybetli bu pudagyň işgärlerine gutlag (21.07.2016 ý.)

Hormatly saglygy goraýyş we derman senagaty işgärleri! Gadyrly lukmanlar! Sizi Saglygy goraýyş we derman senagaty işgärleriniň güni bilen tüýs ýürekden gutlaýaryn! Mirasa sarpa goýmak, Watany özgertmek ýylynda döwlet derejesinde giňden bellenýän ajaýyp hünär baýramyňyzyň şanyna geçirilýän dabaralaryň jemgyýetçilik durmuşyna gaýtalanmajak öwüşgin çajjakdygyna berk ynanýaryn.

Adam saglygyna gymmatly baýlyk hökmünde belent sarpa goýmak, saglygyň gadyryny bilmek halkymyzyň gözbaşyny müňýyllyklardan alyp gaýdýan beýik we şöhratly taryhynyň бүтін dowamynda kämilleşdirip gelen ajaýyp ýörelgesidir. Halkymyzyň saglygy abadan we bagtyýar durmuşymyzyň ygtybarly esasy bolup durýar. Şoňa görä-de, biz berkarar döwletimizde ynsan saglygy ugrunda alyp barýan işlerimizi, raýatlarymyzyň ýaşayyş-durmuş derejesini gowulandyrmagy, saglygy goraýyş we derman senagatyny düýpli kämilleşdirmegi maksat edinýäris. Döwlet syýasatymyzyň ileri tutulýan ugurlarynyň biri hökmünde bu ulgamda uzak geljege gönükdirilen tutumly işleri amala aşyrýarys.

Häzirki döwürde ösüşiň täze belentliklerine tarap ynamly barýan Garaşsyz, baky Bitarap döwletimizde ynsan saglygyny goramak, adamlaryň ömrüni uzaltmak, keselleriň önüni almak, sagdyn durmuş kadalaryny ornaşdyrmak, berk bedenli we ruhy taýdan kämil ýaş nesli kemala getirmek, saglygy goraýyşy yzygiderli kämilleşdirmek boýunça netijeli işler alnyp barylýar.

Halkymyzyň bagtyýarlygynyň we abadançylygynyň bähbidine gözəl paýtagtymyz Aşgabatda, welaýat merkezlerinde öňdebaryjy, innowasion tehnologiýalar ornaşdyrylan saglygy goraýyş merkezleri,

ýöriteleşdirilen hassahanalar, şeýle hem derman senagaty kärhanalary yzygiderli gurlup, ulanmaga berilýär.

Ýokary hünärli saglygy goraýyş işgärlerini hem-de lukmançylyk barlag işlerini alyp barýan alymlar neslini taýýarlamaga, bu ugurda halkara hyzmatdaşlygyny ösdürmäge döwlet derejesinde aýratyn uly ähmiýet berilýär. Bu bolsa Garaşsyz Watanymyzyň durnukly durmuş-ykdysady ösüşini üpjün edýän hem-de halkymyzyň ýaşaýyş-durmuş şertlerini mundan beýläk-de düýpli ýokarlandyrmaga ýardam berýän döwlet hökmünde eziz Diýarymyzyň dünýädäki abraýyny we ornuny has-da berkitmäge oňyn täsirini ýetirýär.

Hormatly saglygy goraýyş we derman senagaty işgärleri! Berkarar döwletimiziň bagtyýarlyk döwründe ýurdumyzyň ähli pudaklaryna we ulgamlaryna, şol sanda milli lukmançylyga ýokary tehnologiýalar, ylmy-tehniki ösüşiň iň soňky gazananlary giňden ornaşdyrylýar. Bu ugurda halkara hyzmatdaşlygynyň giňeldilmegi hem-de ösdürilmegi üçin hem zerur şertler döredilýär. Şoňa görä-de, enäniň we çaganyň saglygyny goramagy kämilleşdirmek, keselleriň önüni alyş çärelerini doly geçirmek we iýmit önümleriniň hiline hem-de howpsuzlygyna, howply ýokanç kesellere, sanjym arkaly öňi alynýan kesellere gözegçiligi güýçlendirmek, hünärmenleri taýýarlamak we olaryň hünär derejesini ýokarlandyrmak Birleşen Milletler Guramasynyň Bütindünýä Saglygy goraýyş guramasy, Çagalar gaznasy, Ilat gaznasy ýaly abraýly halkara guramalary, dünýäniň iri ylmy-lukmançylyk merkezleri bilen özara bähbitli hyzmatdaşlygyň esasy ugurlary bolup durýar.

Biziň ýurdumyzda drakunkulýoz, poliomiýelit, gyzzyrma keselleriniň ýokdugyny, şeýle hem unuň demir bilen we foliý turşusy bilen, duzuň ýod bilen baýlaşdyrylandygyny tassyklaýan möhüm halkara resminamalarynyň berilmegi Türkmenistanda saglygy goraýyş ulgamyny kämilleşdirmek boýunça uly ösüşleriň gazanylýandygyna şaýatlyk edýär.

Hormatly saglygy goraýyş we derman senagaty işgärleri! Gadyrly lukmanlar! Sizi hünär baýramyňyz – Saglygy goraýyş we derman senagaty işgärleriniň günü bilen ýene-de bir gezek tüýs ýürekden gutlaýaryn!

Size berk jan saglyk, uzak ömür, maşgala abadançylygyny, adamlaryň saglygyny goramak, saglygy goraýyş we derman senagatyny ösdürmek we kämilleşdirmek ugrunda alyp barýan jogapkärli işiňizde uly üstünlikleri arzuw edýärim!



Türkmenistanyň Agrar partiýasynyň nobatdan daşary II gurultaýyna gatnaşyjylara (22.07.2016 ý.)

Hormatly gurultaýa gatnaşyjylar! Hormatly partiýa agzalary! Sizi Türkmenistanyň Agrar partiýasynyň nobatdan daşary II gurultaýynyň geçirilmegi bilen tüýs ýürekden gutlaýaryn. Berkarar döwletimiziň bagtyýarlyk döwründe obasenagat toplumynda amala aşyran özgertmelerimizi we maksatnamalarymyzy giňden goldaýan hem-de durmuşa geçirmäge uly goşant goşýan Agrar partiýasynyň ýurdumyzyň jemgyýetçilik-syýasy durmuşynda möhüm orun aljak gurultaýynyň örän ähmiýetli we netijeli boljakdygyna ynanýaryn.

Zähmetsöýer, gujur-gaýratly, mähriban halkymyzyň durmuş üpjünçiliginiň, ýaşayş derejesiniň yzygiderli ýokarlandyrylmagy, ýurdumyzyň ykdysady binýadynyň has-da pugtalandyrylmagy, döwletimiziň ykdysady ösüşi oba hojalyk pudagynda üstünlikli durmuşa geçirilýän özgertmelerimiz bilen hem aýrylmaz baglydyr. Şoňa görä-de, biz eziz Watanymyzy ykdysady ösüşiň täze belentliklerine çykarmaga gönükdirilen syýasatymyza laýyklykda, oba hojalygyny ýokary girdejili pudaga öwürmäge ýardam berýän giň gerimli özgertmeleri ynamly amala aşyrýarys. Oba hojalygyny düzümläýin üýtgedip gurmak, pudagyň düşewüntliligini ýokarlandyrmak, ýer-suw serişdelerini aýawly peýdalanmak, daşky gurşawy goramak, oba hojalyk ylmyny ösdürmek, innowasiýalary, iň täze ylmy-tehniki işläp taýýarlamalary, dolandyryşyň öndebaryjy usullaryny giňden ornaşdyrmak, oba ýerlerinde durmuş meselelerini çözmek biziň bu ugurda amala aşyran özgertmelerimiziň esasy maksadydyr.

Şu wezipeden ugur alyp, obasenagat toplumyna köp möçberde maýa goýum serişdeleri goýberilýär, ýurdumyzyň sebitleri senagat taýdan sazlaşykly ösdürilýär. Şunuň bilen birlikde, ylmyň we

tehnikanyň öňdebaryjy gazananlaryny, iň gowy dünýä tejribelerini ornaşdyrmak arkaly obasenagat toplumynyň önümçilik düzümleri gaýtadan enjamlaşdyrylýar hem-de döwrebaplaşdyrylýar. Daýhan birleşikleri, kärendeçiler we hususy telekeçiler zerur bolan tehnikalar, dökünler, tohumlar bilen üpjün edilýär hem-de ýerlerde täze iş orunlary açylýar.

Berkarar döwletimiziň bagtyýarlyk döwründe eziz Diýarymyzyň ykdysady kuwwatyny has-da berkitmek, eksport mümkinçiligini artdyrmak maksady bilen, daşary ýurtlardan getirilýän harytlaryň ornuny tutýan täze önümçilikleri döretmek boýunça hem uly işler alnyp barylýar. Agrosenagat toplumynyň däneçilik, pagtaçylyk, gök ekerançylyk, miweçilik, maldarçylyk we guşçulyk ugurlarynda, hyzmat ediş düzümlerinde hususyýetçiligiň orny pugtalandyrylýar. Şeýle hem, hususy telekeçiler tarapyndan ýurdumyzda döwrebap maldarçylyk toplumlary, ýyladyşhana hojalyklary we dürli azyk önümlerini öndürýän kärhanalar yzygiderli gurulýar.

Edermen babadaýhanlarymyzyň Watan harmanyna ýokary hilli galla we pagta tabşyrmak ugrunda gazanýan üstünlikleri, maldarlarymyzyň gara mallaryň we dowarlaryň, düýeleriň hem-de guşlaryň sanyny, et we süýt önümleriniň mukdaryny artdyrmak boýunça ýeten belent sepgitleri – içerki bazarlarymyzyň ýokary hilli we dürli görnüşli azyk önümleri bilen bolelin üpjün edilmegi bu ugurdaky döwlet syýasatymyzyň üstünlikli durmuşa geçirilýändiginiň aýdyň subutnamasydyr.

Hormatly Agrar partiýasynyň işjeň agzalary! Berkarar döwletimiziň bütindünýä ykdysady gatnaşyklar ulgamyna has düýpli we ynamly aralaşmagyny gazanmagyna – milli ykdysadyýetimiziň esasy düzüm bölekleriniň biri bolan oba hojalyk pudagyny mundan beýläk-de ýokary depginler bilen ösdürmäge ýardam bermekde, döwletimiziň içeri we daşary syýasatyny wagyz etmekde, jemgyýetimizde agzybirligi, jebisligi berkitmekde, şeýle hem daýhanlarymyzy we maldarlarymyzy täze zähmet üstünliklerine galkyndyrmakda Türkmenistanyň Agrar partiýasynyň uly hyzmaty bardyr.

Gysga döwrüň içinde Agrar partiýasynyň ýurdumyzyň jemgyýetçilik-syýasy durmuşyny demokratiýalaşdyrmak,

mukaddes Garaşsyzlygymyzy pugtalandyrmak, ykdysadyýetimizi döwrebaplaşdyrmaga we senagatlaşdyrmaga gönükdirilen toplumlaýyn milli maksatnamalary, medeniýet, ylym-bilim, saglygy goraýyş ulgamlarynda düýpli özgertmeleri durmuşa geçirmek, sporty, köpçülikleýin bedenterbiýe hereketini ösdürmek, jemgyýetimizde sagdyn durmuş kadalaryny we endiklerini, ruhy hem-de ahlak gymmatlyklaryny kämilleşdirmek ugrunda alyp barýan işleri örän guwandyrýar.

Biziň jemgyýetimiziň we döwletimiziň iň gymmatly hazynasy adamdyr. Biz bu hakykaty Türkmenistanyň Konstitusíasynda beýan edýäris. Şonuň üçin hem oba hojalyk işgärleriniň we babadaýhanlarymyzyň raýat hukuklaryny goramak hemmämiziň mukaddes borjumyzdyr.

Hormatly gurultaýa gatnaşyjylar! Hormatly partiýa agzalary! Sizi mukaddes Garaşsyzlygymyzyň 25 ýyllyk şanly baýramynyň giňden bellenýän Mirasa sarpa goýmak, Watany özgertmek ýylynda Türkmenistanyň Agrar partiýasynyň nobatdan daşary II gurultaýynyň geçirilmegi bilen ýene-de bir gezek tüýs ýürekden gutlaýaryn! Size berk jan saglyk, abadan we bagtyýar durmuş, ösüşleriň täze belentliklerine tarap ynamly barýan eziz Watanymyzyň gülläp ösmegi we obasenagat toplumyny mundan beýläk-de döwrebaplaşdyrmak ugrunda alyp barýan işleriňizde uly üstünlikleri arzuw edýärim!



Türkmenistanyň Döwlet serhet gullugynyň serkerdelerine, şahsy düzümine, harby talyplaryna we işçi gullukçylaryna ýurduň Serhet goşunlarynyň döredilmeginiň 24 ýyllygy hem-de Serhetçiler günü mynasybetli gutlag

(11.08.2016 ý.)

Garaşsyz Watanymyzyň merdana serhetçileri! Sizi Mirasa sarpa goýmak, Watany özgertmek ýylynda ýurdumyzda uly dabara bilen bellenilýän Türkmenistanyň Serhet goşunlarynyň döredilmeginiň 24 ýyllygy hem-de Serhetçiler günü bilen tüýs ýürekden gutlaýaryn.

Dost-doganlyk araçäklerimiziň ygtybarly goragyny üpjün etmekde siziň jogapkärli borjuňyzy hemişe päk ýürek bilen ýerine ýetirjekdigiňize, Watana we harby kasama wepalylygyň belent nusgasyny görkezjekdigiňize, merdana pederlerimiziň watansöýüjilik, gaýduwsyzlyk, mertlik ýaly asyly döplerini mynasyp dowam etdirjekdigiňize berk ynanyaryn.

Berkarar Watanymyzyň gaýduwsyz serhetçileri! Garaşsyzlyk ýyllary içinde, aýratyn hem, Berkarar döwletimiziň bagtyýarlyk döwründe siz edermenligiň, merdanalygyň, harby ussatlygyň ýoluny geçip, ýokary derejede taplandyňyz, kämilleşdiňiz we gahryman pederlerimiziň arzuwan özbaşdak türkmen döwletiniň milli serhet goşunlarynyň esasyny düzdüňiz. Zähmetsöýer halkymyza, eziz Watanymyza wepaly, mert ýigitleriň gulluk edýän mizemez serhet goşunlary döwrüň talabyna laýyk kämilleşip, eziz Watanymyzyň polat galkanyna öwrüldi. Siz uzak ýyllaryň dowamynda eziz Watanymyzyň dost-doganlyk araçäkleriniň ygtybarly goragyny üpjün edip, halkymyzyň berk ynamyny gazandyňyz. Garaşsyz, baky Bitarap Türkmenistan häzirki wagtda parahatçylyk söýüjilik, hoşniýetli goňsuçylyk we giň halkara hyzmatdaşlyk syýasatyny gysarnyksyz

alyp barýar. Şol bir wagtda özygtyýarly döwlet hökmünde eziz Watanymyzyň ýokary goranyş kuwwatyny saklamak, goşunyň maddy-enjamlaýyn binýadyny pugtalandyrmak, ýokary hünärli işgärleri taýýarlamak maksady bilen, döwrebap harby özgertmeleri durmuşa geçirýär.

Watana, harby borjuna wepaly, gaýduwsyz ýurt goragçylarynyň kämilleşmeginde harby-watançylyk terbiýesiniň, şeýle hem «Döwlet adam üçindir!» diýen taglymatymyzyň esasynda alyp barýan il-ýurt bähbitli işlerimiziň örän uly ähmiýetiniň bardygyny bellemek isleýäris. Biziň sebitde we бүтін dünýäde parahatçylyk söýüjilige, dost-doganlyga we ynsanperwerlige esaslanýan içeri we daşary syýasatymyzy serhet goşunlarynyň hatarlarynda gulluk edýän esgerlere düşündirmek we watansöýüji esgerleri terbiýelemek her bir serkerdäniň borjudyр. Türkmenistanyň Döwlet serhet gullugynyň harby gullukçylarynyň ähli ugurlardan taýýarlyk derejesini ýokarlandyrmagyň eziz Watanymyzyň dost-doganlyk serhetleriniň eldegrilmesizligini üpjün etmekde häzirki döwrüň esasy talaplarynyň biridigine siz oňat düşünmelisiňiz we bu ugurda zerur işleri geçirmäge aýratyn üns bermelisiňiz.

Hormatly serhetçiler! Biz taryhy özgertmeleri başdan geçirýän eziz Diýarymyzyň daşynyň polat galasy bolan serhet goşunlarymyzyň önünde goýlan örän möhüm we jogapkärli wezipeleri üstünlikli ýerine ýetirmekde başarjaň serhetçi serkerdeleri taýýarlamaga hem aýratyn üns berýäris. Türkmenistanyň Serhet institutynyň döredilmegi we bu ýokary harby okuw mekdebiniň ähli zerur serişdeler bilen üpjün edilen täze binalar toplumynyň gurlup, ulanmaga berilmegi netijesinde bu ýerde öz işine ezber, jogapkärli wezipesini başarjaňlyk bilen ýerine ýetirýän serhetçi serkerdeleriň täze nesli kemala gelýär. Olar dost-doganlyk serhedimizi ygtybarly goramagyň usullaryndan ussatlyk bilen baş çykaryp, döwrebap, kämil harby tehnikalary, enjamlary başarjaňlyk bilen dolandyrýarlar we Döwlet serhedimiziň ygtybarly goragyny üpjün edýärler.

Berkarar Watanymyzyň edermen serhetçileri! Watan goragy mukaddesdir. Jogapkärli harby borjy ilatly ýerlerden has uzaklarda, dürli tebigy şertlerde berjaý edýän serhetçileriň gulluklary nusga

alarlykdyr. Hut şonuň üçin hem bu mukaddes wezipeleri berjaý edýän ýurdumyzyň serhet goragçylaryna döwletimiz tarapyndan hemişe aýratyn üns berilýär. Serhetçileriň talabalaýyk gulluk etmegi we olaryň maşgala agzalarynyň amatly şertlerde ýaşamagy üçin ähli mümkinçilikleriň döredilmegi ýurdumyzda ýaýbaňlandyrylan harby özgertmeleriň ileri tutulýan ugurlarynyň biridir. Täze, döwrebap serhet birikmelerini, serhet galalaryny, harby gullukçylar üçin ýaşayş jaýlaryny we beýleki gulluk hem-de durmuş maksatly desgalary yzygiderli gurup, ulanmaga bermegi, iň kämil, öňdebaryjy harby tehnikalary, enjamlary yzygiderli satyn almagy biz mundan beýläk hem dowam ederis. Garaşsyz, hemişelik Bitarap Watanymyzyň mundan beýläk-de gülläp ösmegi, ýurdumyzyň serhetleriniň goňşy döwletlerimiz bilen dostlugyň we hoşniýetli goňsuçylygyň serhetleri bolup galmagy ugrunda siziň her biriňiziň bilimiňizi, ukyp-başarnygyňyzy, gujur-gaýratyňyzy gaýgymajakdygyňyza, ýurdumyzyň hemişe parahat we abadan bolmagy üçin, zerur bolsa, şirin janyňyzy hem aýamajakdygyňyza berk ynanýaryn.

Eziz Watanymyzyň merdana serhetçileri! Sizi Garaşsyzlygymyzyň 25 ýyllyk şanly toýuna barýan günlerimizde ýurdumyzda döwlet derejesinde giňden bellenyän Serhet goşunlarynyň döredilmeginiň 24 ýyllygy hem-de Serhetçiler günü bilen ýene-de bir gezek tüýs ýürekden gutlaýaryn. Siziň her biriňize berk jan saglyk, maşgala abadançylygyny, egsilmez bagt, dost-doganlyk serhetlerimiziň ygtybarly goragyny üpjün etmek ugrunda alyp barýan jogapkärli gullugyňyzda uly üstünlikleri arzuw edýärim.



Türkmenistanyň ussat ekerançylaryna, bakjaçylaryna, ähli oba hojalyk işgärlerine Türkmen gawunynyň günü mynasybetli gutlag

(13.08.2016 ý.)

Eziz watandaşlar! Hormatly bakjaçylar! Sizi Berkarar döwletimiziň bagtyýarlyk döwründe bereketli türkmen topragyňyň sahawatynyň şanyna bellenilýän Türkmen gawunynyň günü bilen tüýs ýürekden gutlaýaryn. Siziň her biriňize berk jan saglyk, maşgala abadançylygyny, eziz Diýarymyzda azyk bolçulygyny döretmek we ata Watanymyzyň mundan beýläk-de gülläp ösmegi ugrunda çekýän asylyly zähmetiňizde uly üstünlikleri gazanmagyňyzy arzuw edýärim.

Biz ýurdumyzyň oba hojalygyny düýpli özgertmek, girdejili pudaga öwürmek boýunça maksatnamalaýyn işleri alyp barýarys hem-de bu ugurda zerur bolan çözgütleri kabul edýäris. Biziň oba hojalygyndaky esasy maksadymyz, ilkinji nobatda, ýurdumyzda azyk bolçulygyny berkitmekden hem-de bäsleşige ukyply ýokary hilli oba hojalyk önümlerini daşary ýurtlara ibermekden ybaratdyr. Bu ugurda oba zähmetkeşleriniň, şol sanda bakjaçy babadaýhanlaryň yhlasly we ýokary öndürijilikli zähmet çekmekleri üçin döwletimiz tarapyndan ähli zerur şertler döredilýär hem-de olaryň çekýän halal zähmetine mynasyp baha berilýär. Bu bolsa babadaýhanlarymyzyň täze zähmet üstünliklerini gazanmaklaryna hem-de ýokary sepgitlere ýetmeklerine doly şert döredýär. Zähmetsöýer daýhanlarymyzyň ene topraga yhlas siňdirip, ondan bol hasyl öndürmeklerine we halal zähmetiniň hözirini görüp, bolelin we abadan durmuşda ýaşamaklaryna höwesini has-da artdyrýar.

Hormatly oba zähmetkeşleri! Edermen bakjaçylar! Siz sahawatly türkmen topragyndan gowaçanyň, bugdaýyň, dürli ir-iýmişleriň we miweleriň bol hasylyny ösdürip ýetişdirmek ugrunda gujur-gaýratyňyzy gaýgyrman zähmet çekýärsiňiz. Şonuň bilen birlikde,

bereketli topragymyzyň iň bir arzyly nygmatlary – behişi miweleri saýylyan şirinden-şirin gawun-garpyzlarymyzy ýetişdirmekde hem uly üstünlikleri gazanýarsyňyz. Siziň çekýän asyly zähmetiňiziň netijesinde, ata-babalarymyzyň bize miras goýan kämil daýhançylyk tejribeleri häzirki döwrüň öňdebaryjy usullary bilen utgaşdyrylyp, bakjaçylykda uly zähmet ýeňişleri gazanylýar hem-de dünýä ýüzünde türkmen gawunynyň şan-şöhraty has-da belende galýar.

Güneşli Diýarymyzyň sahawatly sähralarynda, bereketli ýaýlalarynda türkmen gawunynyň bol hasylynyň ýetişdirilmegi hem-de onuň rysgal-bereketli saçaklarymyzyň bezegi bolmagy örän buýsandyryjydyr. Desterhanlarymyzyň datly tagamy, ekerançylyk önümlerinden doldurylan bazarlarymyzyň bezegi bolan şirin-şeker gawun-garpyzlarymyzyň öndürilişini artdyrmakda, täze görnüşlerini döredip, behişi nygmatlary ösdürip ýetişdirmekde ýadawsyz iş alyp barýan ussat bakjaçylarymyzyň we ekerançy alymlarymyzyň bitirýän işleri aýratyn bellenişlige mynasypdyr. Datsaň, tagamy uzak wagtlaý agzyňdan gitmeýän bal ýaly türkmen gawunlary barada dünýä jahankesdeleriniň, meşhur alymlaryň, syýahatçylaryň we taryhçylaryň ýazgylary biziň günlerimize gelip ýetipdir.

Eziz watandaşlar! Ençeme taryhy ýazgylardan belli bolşy ýaly, Türkmenistan örän gadymy döwürlerden bäri behişi nygmat bolan gawunlaryň watany hasaplanyp gelnipdir. Häzirki döwürde bakjaçylyk ylmynyň gorunda dünýä boýunça gawunlaryň 1600-e golaý görnüşi hasaba alnyp, şolardan 400-e golaýynyň türkmen topragynyň datly nygmatydygy, merdana halkymyzyň ekerançylyk mirasy bolan milli türkmen gawunlarydygy örän buýsançlydyr. Asyrlarboýy dünýäniň ekerançy alymlarynyň, taryhçylarynyň ünsüni özüne çekip gelýän türkmen gawunlarynyň at-owazasy Berkarar döwletimiziň bagtyýarlyk döwriň Mirasa sarpa goýmak, Watany özgertmek ýylynda has-da belende göterilýär. Gadymy ekerançylygyň gülläp ösen mekany bolan türkmen topragynda bakjaçylygyň täze belentliklere göterilmegine döwletimiz tarapyndan geljekde hem ähli mümkinçilikler dörediler. Çünki behişi türkmen gawunlary halkymyzyň milli mirasydyr, rysgal-bereketli saçaklarymyzyň arzyly nygmatydyr.

Gadyrly oba zähmetkeşleri! Eziz watandaşlar! Sizi gadymyýetden bäri at-owazasy dünýä dolan hem-de sahawatly topragymyzyň datly nygmatlarynyň biri hasaplanýan Türkmen gawunynyň günü mynasybetli ýene-de bir gezek tüýs ýürekden gutlaýaryn.

Size berk jan saglyk, eziz Watanymyzyň gülläp ösmegine mynasyp goşant goşmak ugrunda alyp barýan işleriňizde hem-de ýurdumyzda türkmen gawunlarynyň täze, saýlama görnüşlerini döretmekde we mukaddes türkmen topragyndan naz-nygmatlaryň, behişi miweleriň bol hasylyny öndürmekde uly üstünlikleri gazanmagyňyzy arzuw edýärim.

Goý, agzybir halkymyzyň saçagynyň ýaraşygy bolan datly gawun-garpyzlarymyzyň hem-de behişi nygmatlarymyzyň berekedi hiç haçan egzilmesin!

Toýlaryňyz-toýlara ulaşsyn, mähriban watandaşlar!



«Türkmengurluşyk–2016» atly halkara sergisine we «Türkmenistanyň gurluşyk pudagynyň ösüşi» atly maslahata gatnaşyjylara (27.08.2016 ý.)

Hormatly halkara sergä we maslahata gatnaşyjylar! Gadyrly myhmanlar! Sizi «Türkmengurluşyk–2016» atly halkara serginiň we «Türkmenistanyň gurluşyk pudagynyň ösüşi» atly maslahatyň öz işine başlamagy bilen tüýs ýürekden gutlaýaryn. Bu serginiň we maslahatyň köpugurly halkara gatnaşyklarynyň giňeldilmegine ýardam berjekdigine berk ynanýaryn.

Häzirki döwürde Türkmenistanyň sazlaşykly we okgunly ösüşini üpjün etmegiň ygtybarly binýadyny emele getirmek maksady bilen gurluşyk pudagyna örän uly maýa goýumlary gönükdirilýär. Olaryň hasabyna iri önümçilik kärhanalaryny, medeni-durmuş maksatly binalary we desgalary, döwrebap ýaşaýyş jaýlaryny gurmak boýunça giň möçberli taslamalar üstünlikli durmuşa geçirilýär.

Türkmenistanyň çäginde alnyp barylýan gurluşyklarda ýerli hususy gurluşyk kärhanalarynyň tutýan orny yzygiderli ýokarlanýar. Bu bolsa olaryň bu ugurdaky taslamalary dünýä ölçeglerine laýyklykda durmuşa geçirmekde oňyn tejribe toplaýandygynyň aýdyň nyşanydyr. Şeýle hem ýurdumyzda hususy kärhanalara gurluşyk-gurnama we abatlaýyş işlerini ýerine ýetirmek babatda halkara bäsleşiklerine gatnaşmak üçin giň mümkinçilikleriň döredilýändigine şaýatlyk edýär.

Şoňa görä-de, häzirki döwürde hususy kärhanalar tarapyndan ýerli çig mallardan zerur bolan gurluşyk we timarlaýyş materiallarynyň öndürilmegi netijesinde, içerki bazaryň isleglerini kanagatlandyrmak boýunça giň möçberli işler alnyp barylýar.

Türkmenistanyň gurluşyk pudagynda işjeň peýdalanylýan döwrebap tehnologiýalar gysga wagtyň içinde ýurdumyzyň şäherleriniň we obalarynyň keşbini düýpgöter özgertmäge

ýardam etdi. Şu döwürde diňe bir ak mermere beslenen ajaýyp paýtagtymyzda däl, eýsem, ata Watanymyzyň ähli künjeklerinde hem durmuş maksatly döwrebap binalaryň gurluşyklary güýçli depginler bilen alnyp barylýar. Munuň özi eziz Diýarymyzyň gülläp ösýändigini we ösüşiň täze belentliklerine tarap ynamly gadam urýandygyny aňladýar.

Hormatly adamlar! Gadyrly myhmanlar! Türkmenistanyň dürli künjeklerinde gurulýan kuwwatly önümçilik desgalary ýurdumyzyň gurluşyk we senagat pudagynyň maddy binýadyny has-da pugtalandyrýar hem-de gurluşyk pudagynyň işini has-da kämilleşdirmäge we döwrebaplaşdyrmaga täze mümkinçilikleri döredýär. Sebäbi gurluşyk pudagyny ýokary depginler bilen ösdürmek Türkmenistanda durmuşa geçirilýän ykdysady syýasatyň ileri tutulýan ugurlarynyň biri bolup durýar. Öňdebaryjy daşary ýurt kompaniýalarynyň bu sergä uly gyzyklanma bildirmegi hem Türkmenistanyň gurluşyk pudagynda köp mümkinçiliklere eýedigini görkezýär. Şoňa görä-de, Mirasa sarpa goýmak, Watany özgertmek ýylynda guralýan bu sergä dünýäniň onlarça döwletinden kompaniýalar we firmalar gatnaşýar.

Ýurdumyzyň ykdysady kuwwatyny mundan beýläk-de ösdürmek, tebigy baýlyklarymyzy doly möçberde hem-de netijeli peýdalanmak boýunça iri möçberli senagat taslamalary amala aşyrylýar. Bu halkara sergä we maslahata gatnaşyjylar hem Türkmenistanyň gurluşyk pudagynyň ösüşiniň uly geljegini nazara alyp, işewür hyzmatdaşlygy ösdürmegiň mümkinçilikleri we geljegi barada özara pikir alşarlar diýip hasap edýärin.

Türkmenistanyň gurluşyk pudagynda gazanylýan üstünliklere bagyşlanyp geçirilýän maslahatyň işine gatnaşýan milli hünärmenleriň we daşary ýurtly myhmanlaryň özara tejribe alyşmagynda we geljekde giň gerimli hyzmatdaşlygy ýola goýmakda Aşgabat şäherinde guralýan serginiň uly ähmiýete eýe boljakdygyna we onuň özara bähbitli gatnaşyklaryň gerimini giňeltmäge ýardam berjekdigine berk ynanýaryn.

Hormatly halkara sergä we maslahata gatnaşyjylar! Gadyrly dostlar! Sizi Garaşsyz, baky Bitarap Türkmenistanyň gözəl paýtagty

Aşgabat şäherinde geçirilýän «Türkmengurluşyk–2016» atly halkara serginiň hem-de «Türkmenistanyň gurluşyk pudagynyň ösüşi» atly maslahatyň öz işine başlamagy bilen ýene-de bir gezek tüýs ýürekden gutlaýaryn.

Siziň ähliňize berk jan saglyk, uzak ömür, abadan we bagtyýar durmuş, alyp barýan işleriňizde uly üstünlikleri arzuw edýärim.



Türkmenistanyň mekdep okuwçylaryna, talyp ýaşlaryna, mugallymlaryna we bilim işgärlerine Bilimler we talyp ýaşlar günü mynasybetli gutlag

(1.09.2016 ý.)

Hormatly mugallymlar we bilim işgärleri! Mähriban talyp, eziz okuwçylar! Sizi Mirasa sarpa goýmak, Watany özgertmek ýylynda ýurdumyzda giňden bellenýän baýram – Bilimler we talyp ýaşlar günü hem-de täze okuw ýylynyň başlanmagy bilen tüýs ýürekden gutlaýaryn!

Beýik özgertmeleriň, ösüşleriň ýoly bilen öňe barýan Türkmenistan döwletimiz, mähriban halkymyz şan-şöhre beslenen taryhy döwri başdan geçirýär. Biz ýakyn wagtda mukaddes Garaşsyzlygymyzyň 25 ýyllyk şanly baýramyny giňden belläp geçäris. Merdana halkymyz bu beýik baýrama ýokary ruhbelentlik, uly zähmet üstünlikleri, belent maksatlar bilen barýar.

Berkarar döwletimiziň bagtyýarlyk döwründe ýurdumyzyň her bir raýaty eziz Watanymyza, asuda, abadan durmuşymyza guwanyp ýaşaýar, ata-babalarymyzyň mukaddes ýörelgelerine eýerip, döwletimiziň mundan beýläk-de gülläp ösmegi ugrunda yhlasly zähmet çekýär, okaýar, döredýär we gurýar.

Häzirki döwürde ýurdumyzda amala aşyrylýan özgertmeleriň çäginde bilim ulgamyna aýratyn orun berilýär. Bilime jemgyýetimiziň öňe gitmeginiň, döwletimiziň mundan beýläk-de ösmeginiň binýady hökmünde garalýar. Biziň bilim syýasatymyzyň esasy maksady ýurdumyzyň her bir raýaty üçin bilim almagyň elýeterli bolmagyny gazanmaktır. Her bir adamyň bilim babatda öz ukybyny, zehinini doly ulanyp bilmegi üçin ähli şertleri döretmekdir.

Bilim işinde umumadamzat gymmatlyklary, dünýäniň ösen döwletleriniň tejribesi göz önünde tutulmalydyr. Şeýle hem, bilim ulgamy halkymyzyň medeni, milli-ruhy ýörelgeleri, döp-dessurlary bilen sazlaşykly ösmelidir.

Gadyrly mekdep okuwçylary! Mähriban talyp ýaşlar! Siziň bagtyýar durmuşda ýaşamagyňyz, okamagyňyz, öwrenmegiňiz, döwrümiziň ýokary derejeli hünärmenleri bolup ýetişmegiňiz üçin döwletimiz tarapyndan uly işler amala aşyrylýar. Berkarar Watanymyzda ýaşlaryň islän hünärleri boýunça bilim almaklary üçin giň mümkinçilikler döredilýär. Orta hünär we ýokary okuw mekdepleriniň, olara kabul edilýän talyplaryň sany ýyl-ýyldan artdyrylýar. Ykdysadyýetiň ösüş aýratynlyklaryna laýyklykda, ýokary okuw mekdeplerinde täze hünärler açylýar. Ýaşlarymyz zerur ugurlardan daşary ýurtlaryň okuw mekdeplerinde bilim alýarlar.

Ýurdumyzda döwlet tarapyndan bilim bermek işi mugt amala aşyrylýar. Mekdep okuwçylary, talyplar, mugallymlar zerur okuw-tehniki enjamlary, okuw kitaplary, gollanmalar bilen üpjün edilýär. Täze, döwrebap mekdepler, çagalar baglary, çagalar dynç alyş we sagaldyş merkezleri gurulýar, bilim-terbiýeçilik edaralarynyň maddy-enjamlaýyn binýady yzygiderli berkidilýär. Şu täze okuw ýylynda Türkmenistanyň Oguz han adyndaky Inžener-tehnologiýalar uniwersitetiniň, orta mekdepleriň we çagalar baglarynyň onlarçasynyň täze binalarynyň ulanmaga berilmegi hem döwletimiz tarapyndan bu ugurda edilýän aladanyň aýdyň mysalydyr.

Ýaş nesil barada döwlet derejesinde edilýän alada öz miwesini hem berýär, Watanymyza, halkymyza, ata-babalarymyzyň ajaýyp ýörelgelerine, milli däp-dessurlarymyza wepaly, ruhubelent, bilim almaga, hünär öwrenmäge, zähmet çekmäge höwesli ýaşlar kemala gelýär. Soňky ýyllarda halkara bäsleşiklerde, sport ýaryşlarynda baýrakly orunlara mynasyp bolýan talyplarymyzyň, mekdep okuwçylarymyzyň sany has-da artýar. Dünýäniň dürli künjeklerinde Watanymyza, halkymyza mynasyp wekilçilik edip, üstünlikli çykyş edýän zehinli we başarjaň ýaşlarymyza biz örän guwanýarys!

Pederlerimiziň ruhy siňen mukaddes topragymyzy, ata Watanymyzy jandan söýmek, gözün göreji deýin goramak, döwrebap bilim-terbiýe alyp, ylym bilen meşgullanyp we hünär öwrenip, jemgyýete peýdaly adamlar bolup ýetişmek, alan bilimiňizi, ylmyňyzy, hünäriňizi halkymyzyň abadançylygyna bagyş etmek siziň mukaddes borjuňyzdyr. Siz häzirki zamanyň ösen enjamlaryna, kompýuter

tehnologiýalaryna erk etmegi başarmalysyňyz, halkymyzyň şöhratly taryhyny, medeni mirasymyzy yhlasly öwrenmelisiňiz, ylym-bilim çuňluklaryna içgin aralaşyp, hemişe uly üstünlikleri gazanmalysyňyz.

Hormatly mugallymlar we bilim işgärleri! Eziz Watanymyzyň berkararlygyny, mähriban halkymyzyň bagtyýarlygyny üpjün etmekde, ýurdumyzda gazanylýan ajaýyp üstünlikleri ýaş nesle wagyz etmekde, ýaşlary belent maksatlara, asylly işlere ruhlandyrmakda siziň hyzmatyňyz örän uludyr. Siz nesillerimize watansöýüjilik, ynsanperwerlik, päk ahlaklylyk ruhunda döwrebap bilim-terbiýe bermek bilen, ýurdumyzda amala aşyrylýan beýik işlere mynasyp goşant goşýarsyňyz.

Biziň ýurdumyzda mugallymyň mertebesi belent tutulýar, Mugallymlaryň netijeli zähmet çekmegi, ýaş nesle döwrebap bilim-terbiýe bermegi üçin ähli şertler döredilýär. Sebäbi, mugallymyň çekýän halal, tutanýerli we döredijilikli zähmeti biziň gazanýan üstünliklerimiziň gözbaşydyr.

Siziň bilim ulgamyny dünýä tejribesine hem-de milli ýörelgelerimize laýyklykda, ylmy esasy döwrebap ösdürjekdigiňize, ykdysadyýetimiziň dürli ugurlary üçin ýokary derejeli hünärmenleri taýýarlamak boýunça netijeli işleri alyp barjakdygyňyza berk ynanyaryn!

Eziz watandaşlar! Sizi Bilimler we talyp ýaşlar günü hem-de täze okuw ýylynyň başlanmagy bilen ýene-de bir gezek tüýs ýürekden gutlaýaryn! Size berk jan saglyk, uzak ömür, maşgala abadançylygyny, okuwda we işde uly üstünlikleri arzuw edýärim!



«Türkmenistanyň energetika senagatynyň ösüşiniň esasy ugurlary» atly halkara sergisine we ylmy maslahatyna gatnaşyjylara (8.09.2016 ý.)

Hormatly halkara sergisine we ylmy maslahatyna gatnaşyjylar! Gadyrly myhmanlar! Eziz ildeşler! Sizi «Türkmenistanyň energetika senagatynyň ösüşiniň esasy ugurlary» atly halkara serginiň we ylmy maslahatynyň açylmagy bilen tüýs ýürekden gutlaýaryn! Siziň ähliňize berk jan saglyk, ýurdumyzyň energetika pudagyny has-da ösdürmek, onuň netijeliligini ýokarlandyrmak ugrunda alyp barýan işleriňizde uly üstünlikleri arzuw edýärim.

Berkarar döwletimiziň bagtyýarlyk döwründe ýurdumyzyň ykdysadyýetiniň ýokary depginler bilen döwrebaplaşdyrylmagy netijesinde, halk hojalygynyň ähli pudaklary bilen birlikde, energetika senagatynyň ösdürilmegi üçin hem zerur şertler döredildi. «Türkmenistanyň durmuş-ykdysady ösüşiniň 2011–2030-njy ýyllar üçin Milli maksatnamasyna» we «Türkmenistanyň elektrik energetikasy pudagyny ösdürmegiň 2013–2020-nji ýyllar üçin konsepsiýasyna» laýyklykda, geljekde elektrik energiýasynyň öndürilişi düýpli artdyrylar. Ýakyn wagtlarda obalarda, şäherçelerde, etrap merkezlerinde energiýa paýlaýjy ulgamlaryň, transformator beketleriniň durky täzelener.

Biz energetika pudagyny durnukly ösdürmek bilen, dünýä bazarlarynda uly isleg bildirilýän elektrik energiýasynyň eksportuny yzygiderli artdyrýarys. Gysga döwürde uly we döwrebap elektrik stansiýalarynyň, täze elektrik geçirijileriniň gurulmagy netijesinde energetika pudagy barha kuwwatlanýar. Bu bolsa ýurdumyzyň sarp edijilerini elektrik energiýasy bilen doly üpjün etmäge, şeýle hem türkmen elektrik energiýasyny daşary ýurtlara yzygiderli artýan möçberde ibermäge mümkinçilik berýär. Mary döwlet elektrik

stansiýasyndan Atamyrat şäheriniň üsti bilen Owganystanyň serhedine çenli çekilen ýokary güýjenmeli howa elektrik geçirijisi goňşy ýurda iberilýän elektrik energiýasynyň hilini gowulandyrdy. Ýolöten–Tagtabazar aralygynda gurlan 220 kilowolt güýjenmeli howa elektrik geçirijisi bolsa, Ymamnazar–Andhoý ugry boýunça Owganystana iberilýän elektrik energiýasynyň möçberini iki esse artdyrmaga mümkinçilik berdi.

Gadyrly dostlar! «Türkmenistanyň elektrik energetikasy pudagyny ösdürmegiň 2013–2020-nji ýyllar üçin konsepsiýasyna» laýyklykda, ýakyn geljekde Türkmenistanyň energetika pudagynyň önümçilik desgalarynyň hataryna ýurdumyzyň welaýatlarynda guruljak dürli kuwwatlykly gaz turbinaly elektrik stansiýalary hem goşular. Döwrebap we ýokary tehnologiýalar bilen üpjün edilen häzirki zaman gaz turbinaly elektrik stansiýalarynyň işe girizilmegi bilen, energetika pudagynyň maddy-enjamlaýyn binýady has-da pugtalanar.

Häzirki wagtda ýurdumyzda gaz turbinaly elektrik stansiýalaryny mundan beýläk-de döwrebaplaşdyrmaga we olaryň täzelerini gurmaga gönükdirilen giň möçberli taslamalar durmuşa geçirilýär, täze elektrik geçirijileri, paýlaýjy ulgamlar gurulýar. Paýtagtymyzda hem-de tutuş ýurdumyzda energiýa üpjünçilik we daşky ýyklandyryş ulgamlaryny täzelemek işleri alnyp barylýar. Energetika senagatynda pudaklaýyn taslamalary durmuşa geçirmekde iň täze, energiýa tygşytlajy tehnologiýalary, ýokary netijeli, ygtybarly enjamlary ulanmak ýurdumyzyň energetika pudagynyň esasy wezipeleriniň biridir.

Türkmenistan energetika senagatynda halkara ähmiýetli iri taslamalary yzygiderli durmuşa geçirmek bilen, bu pudakda halkara hyzmatdaşlygyny ösdürmäge uly goşant goşýar. Daşary ýurtly sarp edijilere energiýa serişdeleriniň durnukly we ygtybarly iberilmegini üpjün etmek öňde goýan esasy maksatlarymyzyň biri bolup durýar.

Hormatly myhmanlar! Şu gün geçirilýän halkara sergisinde we ylmy maslahatda Türkmenistanyň energetika pudagynyň häzirki ýagdaýy, ony ösdürmegiň ýollary we mümkinçilikleri barada maglumatlary almaga, şeýle hem täze, geljegi uly taslamalary hödürlemäge, pudakda ýetilen sepgitleri görkezmäge, energiýa

tygşytlaýjy tehnologiýalary, energiýanyň täzelenýän çeşmelerini netijeli ulanmagyň derwaýys meselelerini ara alyp maslahatlaşmaga, ýurdumyzyň kärhanalaryna we köp sanly daşary ýurt kompaniýalaryna özara bähbitli hyzmatdaşlyk etmegiň ugurlaryny kesgitlemäge giň mümkinçilikleriň dörejekdigine ynanýaryn.

Mähriban adamlar! Hormatly halkara sergisine we ylmy maslahata gatnaşyjylar! Sizi «Türkmenistanyň energetika senagatynyň ösüşiniň esasy ugurlary» atly halkara serginiň we ylmy maslahatyň açylmagy bilen ýene-de bir gezek tüýs ýürekden gutlaýaryn! Size berk jan saglyk, maşgala abadançylygyny, alyp barýan işleriňizde mydama rowaçlyklaryň hemra bolmagyny arzuw edýärim!



Türkmenistanyň Energetika senagatynyň işgärlerine hünär baýramlary mynasybetli gutlag

(10.09.2016 ý.)

Hormatly energetika senagatynyň zähmetsöýer işgärleri! Sizi Berkarar döwletimiziň bagtyýarlyk döwründe tutuş ýurdumyzda giňden bellegen Energetika senagatynyň işgärleriniň günü bilen tüýs ýürekden gutlaýaryn!

Energetika senagaty ykdysadyýetimiziň möhüm pudaklarynyň biridir. Ýurdumyzda energetika pudagynda alnyp barylýan işleriň netijeliligini ýokarlandyrmak üçin, gysga wagtyň içinde iri taslamalar amala aşyryldy, täze, kuwwatly elektrik stansiýalary gurlup, ulanmaga berildi. Ýurdumyzyň çäklerinde münlerçe kilometre uzap gidýän elektrik geçirijileriniň birnäçesi abatlandy, täze energetika enjamlary oturdyldy. Senagat taýdan geljegi uly bolan «Galkynyş» gaz käniniň, Amyderýanyň sag kenaryndaky nebitgazly ýataklaryň, şeýle hem beýleki iri senagat kärhanalarynyň daşky elektrik üpjünçiligini gowulandyrmak boýunça taslamalar durmuşa geçirildi. Bu işleriň ählisiniň türkmen energetikleriniň öndürjilikli zähmeti netijesinde durmuşa geçirilendigi bu baýramçylyk gününde aýratyn bellemäge mynasypdyr.

Ýurdumyzyň elektrik energetikasy pudagynyň işgärleri «Awaza» milli syýahatçylyk zolagynyň çäklerini, paýtagtymyz Aşgabat şäherini we welaýatlarymyzyň edara-kärhanalaryny hem-de ilatly ýerlerini elektrik energiýasy bilen ygtybarly we bökdençsiz üpjün etmek üçin gurlan döwrebap elektrik stansiýalaryny dolandyrmakda we olara tehniki hyzmat etmekde uly tejribe topladylar.

Biz ýurdumyzyň tebigy baýlyklaryny, energiýa serişdelerini halkymyzyň bähbitlerine, her bir raýatymyzyň abadan ýaşaýşyny üpjün etmäge gönükdirýäris. Ýurdumyzyň elektrik energetikasy pudagyny has-da ösdürmek, ähli baýlyklarymyzy ilatymyzyň

ýaşayyş-durmuş derejesini ýokarlandyrmaga gönükdirmek babatda entek önümüzde uly wezipeler durýar.

Ýurdumyzyň, şol sanda paýtagtymyz Aşgabat şäheriniň halkalaýyn energiýa ulgamyny emele getirmek, energiýa tygşytlaýjy kämil tehnologiýalary ulanmak arkaly elektrik energiýasy bilen üpjünçiligi has-da gowulandyrmak, tebigy-howa şertlerini nazara alyp, Günden we ýelden elektrik energiýasyny almagyň taslamalaryny durmuşa geçirmek boýunça uly işleri amala aşyrmak göz önünde tutulýar.

Eziz Diýarymyzyň geljekki işleri bilen baglylykda elektrik energiýasyna bolan zerurlygyň artjakdygy göz önünde tutulyp kabul edilen «Türkmenistanyň elektrik energetikasy pudagyny ösdürmegiň 2013–2020-nji ýyllar üçin konsepsiýasyna» laýyklykda gurulmaly elektrik stansiýalary, ýokary güýjenmeli elektrik geçirijileri önümüzde goýýan maksatlarymyzy durmuşa geçirmäge mümkinçilik berer.

Berkarar döwletimiziň bagtyýarlyk döwründe türkmen energetikleriniň göz önünde tutulan işleri üstünlikli amala aşyryjakdyklaryna, halkymyzyň eşretli durmuşynyň aýrylmaz bölegine öwürülen elektrik energiýasyny öndürmekde, energetika desgalaryna hyzmat etmekde hem-de olardan netijeli peýdalanmakda öz önlerinde durýan wezipelere abraý bilen hötde geljekdiklerine berk ynanyryn!

Hormatly energetika senagatynyň işgärleri! Täze elektrik stansiýalarynyň gurulmagy bilen, ýurdumyzyň sarp edijileriniň elektrik üpjünçiligi has-da gowulanýar, energetika pudagynyň kuwwatlylygy barha artýar. Bu bolsa artykmaç elektrik energiýasyny daşary ýurtlara hem ibermäge mümkinçilik berýär.

Biziň ýurdumyz häzirki wagta çenli elektrik energiýasyny Eýran Yslam Respublikasyna we Owganystan Yslam Respublikasyna barha artýan möçberlerde iberýär.

«Türkmenistan–Owganystan–Pakistan–Hindistan» gaz geçirijisi bilen ugurdaş ýokary güýjenmeli howa elektrik geçirijisiniň gurluşygynyň taslamasynyň hem geljegi uly bolup, onuň durmuşa geçirilmegi türkmen elektrik energiýasynyň iberilýän ugurlaryny diwersifikasiýa ýoly bilen ösdürmäge ýardam berer.

Häzirki döwürde bütin dünýäde energiýa serişdeleriniň sarp edilişi has-da artýar. Şonuň üçin hem, dünýäniň birnäçe döwletleri

Türkmenistan bilen elektrik energetikasy babatda hyzmatdaşlyk etmäge uly gyzyklanma bildirýär. Bu bolsa biziň ýurdumyzyň halkara abraýynyň barha artýandygyna, ykdysadyýetimizi ösdürmekde energetika senagatynyň uly ähmiýetli orny eýeleýändigine aýdyň şaýatlyk edýär.

Hormatly energetika senagatynyň işgärleri! Sizi Energetika senagatynyň işgärleriniň günü bilen ýene-de bir gezek tüýs ýürekden gutlaýaryn! Size berk jan saglyk, uzak ömür, maşgala abadançylygyny, asuda we bagtyýar durmuş, ýurdumyzyň ykdysadyýetiniň mundan beýläk-de gülläp ösmegi ugrunda alyp barýan işleriňizde uly üstünlikleri arzuw edýärim!



Gurban baýramy mynasybetli Türkmenistanyň halkyna gutlag (12.09.2016 ý.)

Mähriban halkym! Eziz watandaşlar! Sizi umumadamzat gymmatlyklaryny baýlaşdyrýan hem-de belent ynsanperwerlik gatnaşyklaryny pugtalandyrýan Gurban baýramy bilen tüýs ýürekden gutlaýaryn! Mirasa sarpa goýmak, Watany özgertmek ýylynyň güýz paslynyň ilkinji günlerinde geçiriljek baýramçylyk dabaralarynyň agzybir jemgyýetimiziň bitewüligini has-da pugtalandyrmaga ýardam berjekdigine berk ynanyaryn.

Gurban baýramy adamzadyň parahatçylyk, hoşniýetlilik, ynsanperwerlik ýörelgelerini dabaralandyrýan, halklary dost-doganlyk gatnaşyklaryna alyp barýan ajaýyp baýramdyr. Gurban baýramynyň taryhy Gündogar halklary bilen birlikde türkmen halkynyň hem münlerçe ýyllyk taryhynyň täsin sahypalarynyň biridir. Bu mukaddes baýramyň many-mazmunynda nesillerden-nesillere dowam edip gelýän belent ahlak gymmatlyklarymyz, özboluşly medeni däplerimiz jemlenendir. Şoňa görä-de, uzak asyrlaryň dowamynda kemala gelen Gurban baýramyna agzybirlikde ýaşaýan, döredýän, gurýan mähriban halkymyz belent sarpa goýýar. Milli jebisligimizi we rowaçlygymyzy alamatlandyrýan bu mukaddes baýram aýratyn sene hökmünde ajaýyp döp-dessurlarymyza, urp-adatlarymyza laýyklykda, döwlet derejesinde giňden bellenilýär. Mukaddes Gurban baýramynda her bir maşgalada bereketli saçaklar giňden ýazylyp, gurbanlyk sadakalary berilýär, ýagşy dogadilegler edilýär.

Eziz Diýarymyzyň paýtagty Aşgabat şäherindäki, ähli şäherdir obalarymyzdaky belent hiňňildikli meýdançalarda we seýilgählerde birek-birege bolan sylag-hormaty we mähir-muhabbeti, arassa ahlaklylyk we päk wyždanlylyk ýaly gylyk-häsiýetleri terbiýeleýän ajaýyp, abadan we bagtyýar durmuşymyzy şöhlelendirýän baý mazmunly, köpöwüşginli dabaralar geçirilýär.

Jemgyýetimiziň ruhy sagdynlygyny, milletimiziň ahlak kämilligini üpjün etmek, medeni-ruhy mirasymyza sarpa goýmak, milli däplerimizi mynasyp dowam etdirmek, parahatçylygy hem-de dostlugy pugtalandyrmak biziň esasy maksadymyzdyr. Şu maksatdan ugur alyp hem-de asylyly däplerimize eýerip, halkymyzyň yslam dünýäsiniň mukaddesliklerine zyýarat etmek, namaz okamak, oraza tutmak ýaly mukaddes borçlary hem-de parz amallary göwnejaý berjaý etmegi üçin ähli şertler döredilýär. Türkmenistan döwletimiziň Garaşsyzlygynyň şanly 25 ýyllyk baýramynyň giňden hem-de dabaraly bellenýän ýylynda ýurdumyzyň wekillerinden ybarat zyýaratçylar doganlyk Saud Arabystany Patyşalygyna haj parzyny berjaý etmek üçin zyýarata iberildi. Munuň özi beýik ynsanperwer däplerimiz, medeni-ruhy gymmatlyklarymyz esasynda jemgyýetimiziň we döwletimiziň sazlaşykly ösýändigini tassyklaýar.

Eziz watandaşlar! Türkmen halkynyň adamzadyň uzak asyrlık taryhynyň köklerini özünde jemleýän, dünýäniň çar künjünde tanalýan hem-de öwrenilýän baý medeni we ruhy mirasy bar. Dünýäniň medeni-ruhy ösüşlerine ummasyz goşant goşan merdana halkymyzyň döreden bu egsilmez mirasy jemgyýetimizde beýik buýsanjy we ynsanperwer duýgyny terbiýeleýär, ýokary ahlak häsiýetleriniň, watansöýüjiligiň belent düşüňjeleriniň kemala gelmegine ýardam berýär.

Merdana halkymyzyň mertebesini has-da beýgeldýän baý medeni mirasymyz, taryhy ýadygärliklerimiz döwletleri hem-de halklary ylym, bilim, medeniýet babatda baglanyşdyrmaga, köptaraplaýyn gatnaşyklary ösdürmäge itergi berýär.

Dürli medeniýetleriň we sungatlaryň özara baýlaşmagyna goşant goşan milli mirasymyz, ruhy we ahlak ýörelgelerimiz, ynsanperwerlik, agzybirlik, haýyr-sahawatlylyk, akýüreklik, lebziphalalyk, zähmetsöýerlik, belent ahlaklylyk, ýaşuly nesle sarpa goýmak ýaly ajaýyp häsiýetler halkymyzyň durmuşyna düýpli ornaşan milli baýlygymyzdyr. Şoňa görä-de, mirasa sarpa goýmaga, milli ýörelgelerimizi, halkymyzyň münýýlyklaryň dowamynda toplan baý tejribesini mynasyp dowam etdirip, jemgyýetimizi we

döwletimizi sazlaşykly ösdürmäge, ata Watanymyzy özgertmäge biz döwlet derejesinde aýratyn ähmiýet berýäris.

Häzirki döwürde eziz Watanymyz dünýä ýurtlary bilen dost-doganlyk gatnaşyklaryny alyp barýar. Ählumumy parahatçylygy we durnukly ösüşi üpjün etmäge uly goşant goşýar. Bu ýörelgeler we döwlet syýasatymyz baý medeniýetimizi dünýä tanadýar, döwletleriň we halklaryň arasynda alnyp barylýan gatnaşyklary has-da pugtalandyrýar.

Mähriban halkym! Eziz watandaşlar! Sizi mukaddes Gurban baýramy bilen ýene-de bir gezek tüýs ýürekden gutlaýaryn!

Goý, Garaşsyz, hemişelik Bitarap Watanymyzyň mundan beýläk-de gülläp ösmegi, Ýer ýüzündäki at-abraýynyň we şan-şöhratynyň has-da belende göterilmegi üçin etjek ýagşy dogadilegleriňiz, gurbanlyk sadakalaryňyz hem-de baýram namazlaryňyz gudraty güýçli Beýik Biribaryň dergähinde kabul bolsun!

Size berk jan saglyk, uzak ömür, maşgala abadançylygyny, bedew bady bilen ösüşleriň täze belentliklerine tarap ynamly öňe barýan berkarar Watanymyzyň mundan beýläk-de gülläp ösmegi ugrunda alyp barýan işleriňizde uly üstünlikleri arzuw edýärim!



Türkmenistanyň Ýaşulularynyň maslahatynda edilen çykyş (14.09.2016 ý.)

Hormatly Ýaşulularyň maslahatyna gatnaşyjylar! Gadyrly ýaşulular! Hanymlar we jenaplar! Biz şu gün Mirasa sarpa goýmak, Watany özgertmek ýylynda şanly wakanyň – Türkmenistanyň döwlet Garaşsyzlygyna eýe bolmagynyň 25 ýyllygynyň oň ýanynda ajaýyp Ruhyýet köşgünde ýygandyk. «Türkmenistanyň garaşsyzlygy we döwlet gurluşynyň esaslary hakyndaky» Konstitusion kanunda: «Türkmenistanyň Garaşsyzlygy belent maksatlaryň hatyrasyna – türkmen halkynyň öz hakyky milli döwletini edinmeginiň hatyrasyna, milletine, jynsyna, sosial gelip çykyşyna we uýýan dinine garamazdan, her bir adam üçin Türkmenistanyň Konstitusiýasynda, Adam hukuklarynyň ählumumy jarnamasynda we halkara hukugynyň beýleki kadalarynda göz önünde tutulan hukuklary we azatlyklary üpjün etmegiň, kanun agalyk edýän ynsanperwer demokratik jemgyýet gurmagyň hatyrasyna jar edilýär» diýlip kesgitlendi.

Ata Watanymyzyň özygtyýarly we özbaşdak ösüş ýoluna gadam basmagy mähriban halkymyz üçin ägirt uly ähmiýeti bolan taryhy waka hem-de dünýä bileleşigine täsir eden ýagdaý bolup durýar. Şoňa görä-de, çärýek asyr mundan ozal – 1991-nji ýylyň 27-nji oktýabrynda türkmen halkynyň öz garaşsyz döwletini döretmek barada asyrlaryň dowamynda edip gelen mukaddes arzuw-islegleriniň hasyl bolandygyny, ýurdumyzyň taryhynda täze zamanyň başlanandygyny doly esas bilen aýdyp bolar.

Garaşsyzlyk ýolunda geçilen her bir gün, her bir aý we her bir ýyl özboluşly şan-şöhratly we taryhy ähmiýetli syýasy, ykdysady we medeni wakalara baý boldy. Bu wakalar ata Watanymyzyň durmuş-ykdysady ösüşiň täze sepgitlerine tarap yzygiderli öňe barýandygyny, halkara abraýynyň gysarnyksyz ýokarlanýandygyny, alyp barýan daşary we içeri syýasatymyzyň dünýä bileleşigi tarapyndan doly goldanylýandygyny aýdyň görkezdi.

Biz eziz Diýarymyzyň garaşsyzlyk eýýamynyň taryhyna buýsanmaga doly haklydyrys!

Garaşsyzlyk ýyllarynda halkymyzyň aň-düşünjesinde, medeni we ruhy durmuşynda ägirt uly özgerişler bolup geçdi. Düýbünden täze jemgyýetçilik gatnaşyklary emele geldi. Döwlet garaşsyzlygy bize sözüň doly manysynda milli ruhy we maddy gymmatlyklarymyzy dikeltmäge mümkinçilik berdi. Bu gymmatlyklar münýýllyklardan gözbaş alyp gaýdýar hem-de merdana halkymyzyň milli duýgularyny we arassa arzuw-isleglerini beýan edip, nesilden-nesle geçip gelýän belent ynsanperwerlik däpleriniň esasy bolup durýar.

Geçen döwürde berkarar Watanymyzy durmuş-ykdysady taýdan ösdürmäge, mähriban halkymyzyň ýaşaýyş-durmuş derejesini ýokarlandyrmaga gönükdirilen, hemmetaraplaýyn oýlanyşykly we anyk delillere esaslanýan maksatnamalar üstünlikli amala aşyryldy. Bäsleşige ukyply ykdysadyýetiň milli nusgasy döredildi we hereket edýär.

Şu ýyllarda döwletimiziň azyk garaşsyzlygy we howpsuzlygy üpjün edildi. Döwrüň wezipelerine laýyk gelýän döwlet häkimiýet hem-de dolandyryş edaralary döredildi. Biziň Garaşsyz döwletimiziň kemala gelip başlamagy Sowet Soýuzynyň dargan hem-de uruşdan soňky halkara gatnaşyklarynyň çylşyrymlaşan döwrüne gabat geldi.

Şol döwürde biz döwletimiziň resmi hukuk ýagdaýy we daşary syýasatymyzyň baş ugry hökmünde bitaraplyk ýoluny saýlap almak barada ykbal kesgitleýji çözüdi kabul etdik. Türkmen bitaraplygy halkara-hukuk tejribesinde täze ýagdaý hökmünde, ählumumy ösüşiň gurluşyny üýtgetmegiň has amatly ýoluny dünýä bileleşigine teklip etdi. Bu bolsa, hyzmatdaşlyk etmegiň we ählumumy parahatçylygy gazanmagyň täze binýadyna öwürüldi.

1995-nji ýylyň 12-nji dekabrynda Birleşen Milletler Guramasynyň Baş Assambleýasy Türkmenistanyň hemişelik bitaraplygy hakyndaky Rezolýusiýany biragyzdan goldady we kabul etdi. Bu Rezolýusiýada Milletler Bileleşigi «Türkmenistanyň ygylan eden hemişelik bitaraplyk hukuk ýagdaýyny ykrar edýär we goldaýar» diýlip bellenilýär.

Biziň Garaşsyz döwletimiziň alyp barýan oňyn syýasatyny dünýä bileleşigi hemmetaraplaýyn makullaýar we goldaýar. Bitarap Türkmenistanyň birnäçe gezek Birleşen Milletler Guramasynyň Baş Assambleýasynyň mejlisiniň, şol sanda 58-nji, 62-nji, 64-nji, 68-nji we 71-nji mejlisleriniň wise-başlyklygyna saýlanmagy hem muňa aýdyň şaýatlyk edýär.

Şeýlelikde, Türkmenistan indi başinji gezek Birleşen Milletler Guramasynyň Baş Assambleýasynyň mejlisiniň wise-başlyklygyna saýlanýar. Munuň özi berkarar Watanymyzyň Garaşsyzlygynyň 25 ýyllyk şanly baýramynyň bellenýän ýylynda aýratyn ähmiýetli wakadyr. Mundan başga-da, biziň ýurdumyz soňky ýyllarda bu iri halkara Guramasynyň abraýly düzümlerine we ykdysady edaralaryna köp gezek saýlandy.

Geçen ýylyň iýun aýynda Birleşen Milletler Guramasynyň Baş Assambleýasynyň 69-njy mejlisinde 193 döwlet tarapyndan «Türkmenistanyň hemişelik bitaraplygy» atly Rezolýusiýa biragyzdan gaýtadan kabul edildi. Dünýäniň 47 döwleti bu resminamanyň awtordaşy bolup çykyş etdi.

Rezolýusiýada biziň Garaşsyz döwletimiziň Merkezi Aziýada we Hazar sebitinde hyzmatdaşlygy mundan beýläk-de pugtalandyrmaga gönükdirilen oňyn başlangyçlary goldanylýar. Türkmen bitaraplygynyň ykdysady we geoykdysady taýdan sebit we dünýä ösüşine oňyn täsir edýändigini bellenýär.

Şunuň bilen baglylykda, Bitarap döwletimiziň energiýa serişdelerini durnukly üstaşyr geçirmäge we ygtybarly ulag-kommunikasiýa geçelgelerini döretmäge degişli başlangyçlaryna ýene-de bir gezek goldaw bildirilýär. Şeýle hem Rezolýusiýada çylşyrymly we adatdan daşary hadysalar hem-de tebigy heläkçilikler zerarly kyn ýagdaýda galan ýurtlara we halklara ynsanperwer kömegini bermekde biziň döwletimiziň oňyn orny ykrar edilýär.

Türkmenistanyň hemişelik bitaraplygy hakyndaky Rezolýusiýanyň gaýtadan kabul edilmegi Garaşsyz döwletimiziň halkara abraýynyň ýokarydygynyň täze aýdyň subutnamasy boldy. Alyp barýan oňyn bitaraplyk, parahatçylygy söýüjilik, hoşniýetli goňnuçylyk ýörelgelerine we giň halkara hyzmatdaşlygyna esaslanýan daşary

syýasy ugrunyň netijelidigini görkezdi. Bu syýasatyň ählumumy bähbitlere laýyk gelýändigini we Türkmenistanyň hemişelik bitaraplyk hukuk ýagdaýyny Milletler Bileleşiginiň üýtgeşsiz goldaýandygyny ýene-de bir gezek aýdyň subut etdi. Parahatçylyk, howpsuzlyk we ösüş – çäryk asyrlap Garaşsyz Türkmenistanyň daşary syýasy doktrinasyny anyk häsiýetlendirip gelýän esasy düşünjelerdir.

Hormatly Ýaşulularyň maslahatyna gatnaşyjylar! Bitarap Watanymyz halkara derejesinde ykrar edilen syýasy-hukuk ýagdaýyna eýe boldy. Merkezi Aziýa sebitinde hakyky parahatçylygy dörediji döwlete öwrüldi. Şu nukdaýnazardan, Türkmenistanyň Bitaraplygy dünýäde deňi-taýy bolmadyk özboluşly ýagdaýdyr. Garaşsyzlyk ýyllary şol döwrüň çylşyrymly we aýgytly pursadynda Türkmenistanyň saýlap alan ýolunyň mähriban halkymyzyň milli bähbitlerine doly laýyk gelýändigini aýdyň görkezdi.

Bitarap Türkmen döwleti häzirki döwürde dünýäniň ösen ýurtlarynyň arasynda mynasyp orny eýeleýär. Türkmenistanyň yzygiderli amala aşyran içeri we daşary syýasaty Ýer ýüzüniň döwletleri we halklary bilen dostluk hem-de hoşniýetli goňsuçylyk ýörelgeleri esasynda ýakyn aragatnaşyk saklamak babatda asyrlaryň dowamynda emele gelen milli däplerimize doly laýyk gelýär.

Hormatly adamlar! Men şu ýerde Garaşsyzlyk ýyllarynda ýurdumyzyň ykdysadyýetinde amala aşyran beýik işlerimiz barada birnäçe mysallary getirmegi makul bildim.

Siziň özüňiz hem şu maglumatlara görä, bitirilen işleriň gerimine mynasyp baha berip bilersiňiz diýip pikir edýärim. Geçen çäryk asyryda ýurdumyzyň esasy önümçilik gorlaryna gönükdirilen 144 milliard amerikan dollaryndan hem köp bolan düýpli maýa goýumlary özleşdirildi. Önümçilik we önümçilik däl maksatly iri desgalaryň 544-si guruldy hem-de işe girizildi.

Umumy meýdany 35 million inedördül metr bolan ýaşaýyş jaýlary ulanmaga berildi. Häzirki döwürde ýurdumyzda her bir adamyň umumy ýaşaýyş meýdany bilen üpjünçiligi 23,2 inedördül metre ýetýär. Bu bolsa, 1991-nji ýyldaky görkezijiden iki esse ýokarydyr.

Ýurdumyzyň senagat pudagy hem ýokary depginler bilen ösýär. Geçen döwürde senagat önümleriniň möçberi ýedi esseden hem köp artdy. Geçirilen düýpli ykdysady özgertmeler netijesinde, ýerli tebigy we beýleki serişdeleri ulanýan täze pudaklar emele geldi. Bu pudaklarda bäsleşige ukyply ýokary hilli önümler öndürilýär.

Nebiti gaýtadan işleýän zawodlar toplumynda düýpli gaýtadan işlenen önümleri, hususan-da, polipropilen we polietilen ýaly nebitimiýa önümlerini öndürmek ýola goýuldy.

Gurluşyk materiallaryny öndürmegiň möçberleri hem yzygiderli artýar. Häzirki döwürde ýurdumyzda ýylda 3,5 million tonnadan hem gowrak sement öndürilýär. Bu bolsa, 1991-nji ýyl bilen deňeşdireniňde 4 esse köpdür.

Çärýek asyryň dowamynda elektrik energiýasynyň öndürilişi 55,7 göterim, suwuklandyrylan tebigy gazyň öndürilişi 23 esse, mineral dökünleriň öndürilişi hem 2,8 esse artdy.

Ýurdumyzda häzirki zaman dokma senagaty düýbünden täzedan döredildi. Dokma pudagynyň kärhanalarynda 2015-nji ýylda 120 müň tonna nah ýüplük, 209 million inedördül metr nah mata öndürildi. Olaryň möçberi 1991-nji ýyldaka garanyňda deňişlilikde 24,4 we 7 esse köpeldi.

Şunuň bilen birlikde, senagat pudagynyň önümçilik kuwwaty hem artýar. Bu bolsa, innowasiýa tehnologiýalarynyň ulanylmagyna, senagat düzümlerini diwersifikasiýa ýoly bilen ösdürmäge esaslanýar. Şeýlelikde, oba hojalyk pudagy agdyklyk edýän ýurdumyz Garaşsyzlyk ýyllarynda senagat taýdan ösen döwlete öwrüldi.

Bitarap Türkmenistanyň alyp barýan «Açyk gapylar» syýasaty daşary söwda gatnaşyklarynda hem oňyn ösüşi gazanmaga mümkinçilik berdi. Ýurdumyzyň daşary söwda dolanyşygynyň möçberi 1995-nji ýyl bilen deňeşdireniňde häzir 8 esseden gowrak ösdi. Biziň döwletimiz dünýäniň 100-den hem köp ýurdy bilen söwda-ykdysady gatnaşyklary ýola goýdy.

Oba hojalygyny hem uly üstünlikler gazanyldy. Şu ýyl ýygňalan ak bugdaýyň möçberi 1 million 600 müň tonnadan geçdi. Bu bolsa 1991-nji ýyl bilen deňeşdireniňde 8 essä golaý köpdür. Häzirki döwürde Türkmenistan bugdaýy we uny daşary ýurtlara

ýerleýän ýurda öwrüldi. Pagtanyň her ýylda öndürilýän möçberi hem 1 million 100 müň tonnadan geçdi. Ekerançylygyň azyk we çig mal pudaklary-da durnukly ösýär.

Diwersifikasiýa strategiýasyny yzygiderli amala aşyran biziň ýurdumyz soňky ýyllarda hyzmatdaşlarymyz bilen bilelikde gündogar we günorta ugurlary boýunça birnäçe iri turbageçiriji taslamalaryny durmuşa geçirdi.

Häzirki döwürde türkmen tebigy gazy «Türkmenistan–Özbekistan–Gazagystan–Hytaý» transmilli gaz geçirijisi boýunça iberilýär. Türkmenistandan Eýran Yslam Respublikasyna gaz geçirijiniň ikinji şahasynyň gurluşygy – amala aşyrylan beýleki bir taslama bolup durýar.

Ýene-de bir iri energetika taslamasy bolan Türkmenistan – Owganystan–Pakistan–Hindistan gaz geçirijisiniň gurluşygyna hem girişildi. Ýurdumyzda her bir jaýy, her bir öýi elektrik energiýasy, tebigy gaz we agyz suwy bilen mugt üpjün etmek, ilata edilýän jemagat we beýleki hyzmatlaryň bahalarynyň ujypsyz bolmagy, indi biziň üçin adaty ýagdaýa öwürlip galdy.

Döwletimiz ýaşaýyş jaýyny gurmak, şol sanda ipoteka boýunça ýaşaýyş jaýlaryny almak üçin uly möçberlerde ýeňillikli karzlary berýär.

Siziň bilşiňiz ýaly, 2007-nji ýyl ata Watanymyz, mähriban halkymyz üçin möhüm sepgit boldy. Şol ýyl ýurdumyzyň ykdysadyýetinde, maliýe we pul-karz hem-de durmuş ulgamynda özgertmeleriň täze tapgyryny amala aşyrmagyň zerurdygy yglan edildi. Bazar ykdysadyýetiniň milli nusgasyny emele getirmegiň ylmy esaslary işlenip düzüldi.

Durmuş taýdan ösüşe gönükdirilen bu nusga döwletiň netijeli düzgünleşdirmegine esaslandy. Bu ugurda bellenen döwlet syýasaty üstünlikli amala aşyryldy. Netijede, ilatymyzyň maddy hal-ýagdaýy yzygiderli ýokarlanýar, durmuş taýdan goraglylygy güýçlenýär. Ýurdumyzyň çäkleriniň aglaba böleginiň ekologiýa ýagdaýy gowulanýar.

Bölek haryt dolanyşygynyň çalt depginler bilen ösýändigini, ilata edilýän tölegli hyzmatlaryň möçberleriniň köpeliändigini,

raýatlarymyzyň ýaşaýyş-durmuş derejesiniň we satyn alyş ukýbynyň ýokarlanýandygyny, şeýlelikde, olaryň islegleriniň has artýandygyny görkezýär.

Biz döwlet we jemgyýetçilik durmuşyna demokratik kadalary yzygiderli ornaşdyrýarys. Ylym-bilim, saglygy goraýyş we medeniýet ulgamlarynda düýpli özgertmeleri dowam edýäris. Ýaňy-ýakynda Aşgabatda Oguz han adyndaky Inžener-tehnologiýalar uniwersitetiniň dabaraly açylmagy ýurdumyzyň ylym we bilim ulgamynyň täze ýokary okuw mekdepleriniň hasabyna giňelýändigine hem-de dünýä ölçeglerine laýyklykda ösdürilýändigine aýdyň şaýatlyk edýär.

Hormatly adamlar! Ýurdumyzyň gurluşyk, senagat, oba hojalyk we nebitgaz pudaklarynda hem ýokary ösüş depginleri gazanyldy. Biziň güneşli ölkämiziň ähli künjeklerinde köp sanly häzirki zaman desgalary we binalary giň gerim bilen gurulýar we ulanylmaga berilýär.

Meniň eýýäm belläp geçişim ýaly, häzirki döwürde «Türkmenistan–Owganystan–Täjigistan» halkara demir ýolunyň, Aşgabat şäherinde Olimpiýa şäherjiginiň, «Awaza» milli syýahatçylyk zolagynyň, «Altyn asyr» Türkmen kölüniň ikinji nobatdakysynyň, howa menzilleriniň, Türkmenbaşynyň deňiz portunyň gurluşyklary ýokary depginler bilen alnyp barylýar. Iri köprüler, has oňaly ýaşaýyş jaýlary, myhmanhana toplumlary, sagaldyş we dynç alyş merkezleri, çagalar baglarydyr orta mekdepler, medeniýet öýleri, senagat kärhanalary we köp sanly beýleki desgalar bina edilýär.

Garaşsyzlyk ýyllarynda içerki bazarlarymyzy ýurdumyzda öndürilen önümler bilen boýunça etmek boýunça hem köp işler bitirildi. Garaşsyzlygyň ilkinji ýyllarynda içerki bazarda uly isleg bildirilýän köp sanly harytlar ýetmezçilik edýärdi. Biz bu harytlary daşary ýurtlardan, käbir ýagdaýlarda, özümüz üçin amatsyz şertlerde hem getirmeli bolýardyk.

Özbaşdak ösüş ýyllarynda ýurdumyzda täze önümçilik mümkinçilikleri döredildi. Öz milli senagat pudagymyz kemala geldi we ösüş ýoluna gadam basdy. İçerki bazarlarymyz biziň täze

işe girizen zawod-fabriklerimizde öndürilen önümler bilen üpjün edilip başlandy.

Oba ýerlerinde kärende gatnaşyklary ornaşdyryldy. Daýhan birleşikleriniň maddy-enjamlaýyn binýady berkidildi. Geçirilen şu işleriň netijesinde, bazarlarymyz azyk önümleri bilen bolelin üpjün edildi.

Hormatly adamlar! Ulag, aragatnaşyk, telekommunikasiýa we maglumat tehnologiýalary ulgamlarynda hem uly üstünlikler gazanyldy. 2015-nji ýyl öz emeli hemramyzyň älem giňişligine çykarylan ýyly hökmünde Garaşsyz Watanymyzyň şöhratly taryhyna hemişelik girer!

Bitarap döwletimiziň başlangyjy bilen «Demirgazyk–Günorta» we «Gündogar–Günbatar» ulag geçelgeleriniň döredilmeginiň parahatçylygy üpjün etmekde, ýagny diňe sebit däl-de, eýsem, dünýä derejesinde hem özara düşünişmegi we dostlugy berkitmekde hem, ykdysady hyzmatdaşlygyň ýokary netijeli bolmagyny gazanmakda hem möhüm ähmiýetiniň bardygyny bellemek isleýäris. Birleşen Milletler Guramasynyň Baş sekretarynyň çözgüdine laýyklykda, şu ýylyň ahyrynda Aşgabat şäherinde geçiriljek Durnukly ulag ulgamy boýunça Ählumumy maslahatyň bu meselelerde ýardam berjekdigine ynanyýaryn!

Häzirki döwürde daşary ýurtlardan getirilýän harytlaryň ornuny tutýan önümleri ýurdumyzda öndürmek hem-de özümyzde öndürilýän önümleriň beýleki döwletlere iberilýän möçberlerini artdyrmak, şeýle hem Türkmenistany senagat taýdan ösdürmek, elektron senagatyny döretmek boýunça kabul edilen döwlet maksatnamalary üstünlikli durmuşa geçirilýär. Amala aşyrylýan yzygiderli işleriň netijesinde, ýurdumyzda durmuş üpjünçiligine gönükdirilen bazar ykdysadyýeti emele geldi.

Orta we kiçi telekeçilik, şol sanda hususy telekeçilik yzygiderli ösýär. Häzirki wagtda, ýangyç-energetika toplumyny hasaba almanyňda, umumy içerki önümçiligiň düzüminde ykdysadyýetiň döwlete degişli bolmadyk böleginiň paýy 68 göterime barabardyr. Ýurdumyzda ykdysadyýetiň döwlete dahylsyz bölegine degişli kärhanalaryň umumy sany 25 müňe ýetdi.

Önümçilige ylmyň we tehnikanyň gazananlary giňden ornaşdyrylýar. Ekologiýa taýdan arassa önümleri öndürýän täze kärhanalar döredilýär.

Garaşsyz, Bitarap döwletimiziň daşary ýurtlar we halkara guramalary bilen alyp barýan gatnaşyklarynyň berkemeği hem ykdysadyýetimiziň ösüşine oňyn täsirini ýetirýär.

Dürli ugurlarda özara peýdaly dostlukly gatnaşyklary saklamak biziň ýurdumyzyň milli, sebit we dünýä ösüşiniň bähbitlerine alyp barýan daşary syýasatynyň, hususan-da, halkara hyzmatdaşlygynyň esasy ugry bolup durýar.

Şoňa görä-de, Ýuwaş ummany we Aziýa sebitleriniň, Orta we Ýakyn Gündogaryň, Ýewropanyň we Amerikanyň ýurtlary, şeýle hem Birleşen Milletler Guramasy, Ýewropada Howpsuzlyk we Hyzmatdaşlyk Guramasy, Garaşsyz Döwletleriň Arkalaşygy ýaly abraýly halkara hem-de sebit guramalary bilen hyzmatdaşlyk giň gerim bilen ösdürilýär.

Garaşsyz, hemişelik Bitarap Türkmenistanyň ählumumy parahatçylygy we howpsuzlygy berkitmäge, sebitde hem-de dünýäde durnukly ösüşi üpjün etmek üçin zerur şertleri döretmäge gönükdirilen başlangyçlary halkara jemgyýetçiligi tarapyndan giňden ykrar edilýär hem-de goldaw tapýar. Berkarar Watanymyzyň – Garaşsyz, Bitarap Türkmenistanyň halkara syýasy, durmuş-ykdysady we medeni giňişligindäki barha artýan täsiri hem-de mynasyp orny şunuň bilen kesgittenilýär.

Şeýlelikde, ata Watanymyzy senagat taýdan ösen döwlete öwürmegiň aýdyň ýoluna düşmek bilen, biz şu belent maksadymyza tarap yzygiderli barýarys. Bu bolsa, durnukly ykdysady ösüş üçin hökmany esas bolup durýar. Döwletimiziň bu möhüm ugurda iri taslamalary durmuşa geçirmäge gönükdirýän uly möçberdäki maýa goýumlary biziň geljegimiz üçin goýulýan maýa goýumlarydyr!

Hormatly Ýaşulularyň maslahatyna gatnaşyjylar! Garaşsyz, ýaş döwletimiziň 25 ýylynyň içinde mähriban halkymyzyň bitiren ähli işlerini, gazanan ýokary netijelerini gysga çykyşyň çäklerinde sanap geçmek mümkin däl. Ýöne bir zady, içeri we daşary syýasatda gazanan üstünliklerimize, milli ykdysadyýetimiziň hem-de jemgyýetçilik

durmuşymyzyň ýokary depginler bilen öňe barýandygyna baha berip, biz hemmetaraplaýyn ösen demokratik, hukuk we dünýewi döwleti döredendigimizi uly buýsanç bilen aýdyp bileris. Berkarar döwletimiz durmuşyň ähli ugurlarynda ýokary netijeleri gazandy we gazanmagyny dowam edýär!

Men alyp barýan içeri we daşary syýasatymyzy goldaýandyklary, Türkmen döwletini gurmaga işjeň gatnaşýandyklary üçin, mähriban halkyma, aýratyn-da hormatly ýaşullarymyza tüýs ýürekden minnetdarlyk bildirýärim!

Hormatly maslahata gatnaşyjylar! Hormatly watandaşlar! Biz ýurdumyzda konstitusion özgertmeleri amala aşyryandygymyzy ygylan etdik. Bu özgertmeler ýurdumyzyň täze ösüş döwründe hukuk özgertmelerini geçirmek boýunça alnyp barylýan işleriň özeni bolup durýar.

Ýurdumyzyň Esasy Kanunynyň kabul edilen wagtyndan bäri Türkmenistanda döwlet we jemgyýetçilik durmuşynyň dürli ugurlaryny ösdürmek boýunça uzak möhletlere gönükdirilen iri milli maksatnamalar kabul edildi. Häzirki döwürde şol maksatnamalar üstünlikli durmuşa geçirilýär.

Biziň ykdysadyýetimiziň öndüriji güýçleri ep-esli artdy. Demokratik kadalar durmuşymyza giňden ornaşdyrylýar.

Mähriban halkymyzyň hal-ýagdaýy yzygiderli gowulanýar. Şeýle hem halkymyzyň aň-düşünjesi, bilim derejesi we syýasy işjeňligi artýar. Bu bolsa ýurdumyzyň mundan beýläk hem öňe gitmegini üpjün edýän durmuş-ykdysady özgertmeleri amala aşyrmagy we şol özgertmeleri milli kanunçylygymyzda berkitmegi talap edýär. Geçirilýän özgertmeler Konstitusýanyň aýry-aýry düzgünleriniň ýeterlik derejede durmuşa geçirilendigini görkezýär.

Döwlet ösüşiniň häzirki tapgyrynda döwrüň talaplaryna hemmetaraplaýyn laýyk gelýän täze konstitusion ýörelgeleri we kadalary işläp taýýarlamagyň zerurdygyna şaýatlyk edýär. Amala aşyrylýan özgertmeleriň häzirki tapgyry ýurdumyzyň syýasy, ykdysady we hukuk ulgamlarynyň ösüş ugurlaryny kesgitlemelidir. Şol ugurlar häzirki döwürde dünýä tejribesinde emele gelen ýagdaýlara laýyk gelmelidir.

Şunuň bilen baglylykda, Türkmenistanyň Konstitusiýasyny kämilleşdirmek boýunça Konstitusion topar tarapyndan Esasy Kanunyň rejelenen görnüşiniň taslamasyny taýýarlamak boýunça uly işleriň geçirilendigini bellemek isleýärim. Bu işlere biziň jemgyýetimiz uly gyzyklanma bildirdi we ony goldady.

Geçen ýyl Türkmenistanyň Ýaşulularynyň maslahatynda ara alnyp maslahatlaşylandan son, Esasy Kanunymyzyň rejelenen görnüşiniň taslamasy köpçülikleýin habar beriş serişdelerinde çap edildi.

Türkmenistanyň Konstitusiýasyny kämilleşdirmek boýunça Konstitusion topara we onuň ýanynda döredilen, gelip gowuşýan teklipleri öwrenmek we tertipleşdirmek boýunça topara ýurdumyzyň raýatlaryndan, syýasy partiýalardan, jemgyýetçilik birleşikleriniň wekillerinden, döwlet häkimiýet edaralaryndan, şeýle hem ylmy jemgyýetçilikden, hukukçylardan we halkara bilermenlerinden köp sanly teklipler gelip gowuşdy. Bu teklipler düýpli seljerildi we öwrenildi.

Taslama çap edilenden soň gelip gowşan teklipleri öwrenmegiň, düýpli seljermegiň we umumylaşdyrmagyň netijesinde, Esasy Kanunyň gutarnykly görnüşiniň taslamasy taýýarlandy. Bu taslama bütin halkymyz tarapyndan taýýarlandy diýsek, dogry bolar diýip pikir edýärim.

Siziň garamagyňyza hödürlenýän Konstitusiýamyzyň rejelenen görnüşiniň taslamasy täze maddalaryň 28-sini (olardan 24-si täze maddalar bolup durýar, maddalaryň 4-sinde bolsa, hereket edýän kadalar rejelenen görnüşde beýan edildi), üýtgetmeler we goşmaçalar girizilen 107 maddany we täze girizilen bir bölümi öz içine alýar.

Döwletimiziň Garaşsyzlygy, hemişelik Bitaraplygy, hukuk, dünýewi we demokratik häsiýeti baradaky we Türkmenistanyň Konstitusiýasynyň esas goýujy beýleki düzgünleri üýtgeşsiz galýar.

Biziň ýurdumyz Birleşen Milletler Guramasynyň Rezolýusiýasynyň öz Esasy Kanunynda beýan eden ýeke-täk döwletdir. Biz döwletimiziň bitaraplyk hukuk ýagdaýynyň ähmiýetini Esasy Kanunymyzda berkitmegi maksat edindik. Şeýle hem Birleşen

Milletler Guramasynyň Baş Assambleýasy tarapyndan ýurdumyzyň hemişelik bitaraplygy hakyndaky gaýtadan kabul edilen taryhy Rezolýusiýa aýratyn möhüm ähmiýet bermek isledik.

Şoňa görä-de, biz Türkmenistanyň Konstitusiýasynyň rejelenen görnüşinde bitaraplyk hukuk ýagdaýymyzy täze, aýratyn maddada beýan etmeli diýen netijä geldik. Bu tekliptäki bütin halkymyz tarapyndan Esasy Kanunymyzyň taslamasy ara alnyp maslahatlaşylanda doly makullandy.

Garaşsyz Watanymyzyň parahatçylyk söýüjilik başlangyçlary we alyp barýan hoşniýetli goňsuçylyk syýasaty giňden goldanylýar. Biz beýleki ýurtlaryň içerki işlerine gatyşmazlyk, güýç ulanmazlyk we harby birleşmelere goşulmazlyk, sebitiň ýurtlary we bütin dünýäniň döwletleri bilen parahatçylykly, dostlukly we özara bähbitli gatnaşyklary ösdürmäge ýardam bermek ýaly daşary syýasatymyzyň möhüm ýörelgelerini Konstitusiýamyzda beýan etdik.

Türkmenistanyň Konstitusiýasynda halkara hukugynyň umumy ykrar edilen kadalarynyň ileri tutulýandygy baradaky düzgünleriň beýan edilendigine aýratyn üns bermek isleýäris.

Hormatly adamlar! Hormatly maslahata gatnaşyjylar! Konstitusiýamyzy kämilleşdirmek boýunça geçirilen işlerde ýokary işjeňlik görkezendigi, şeýle hem Esasy Kanunymyzy Berkarar döwletimiziň bagtyýarlyk döwrüniň talaplaryna laýyk getirmäge uly goşant goşandygy üçin bütin halkymyza tüýs ýürekden minnetdarlyk bildirýäris.

Mähriban halkymyzyň asuda, abadan we bolelin durmuşda ýaşamagy üçin ähli zerur şertleri döretmek biziň esasy maksadymyz bolup durýar. Men şuny ýene-de bir gezek bellemek isleýäris.

Hormatly adamlar! Eger, siz garşy bolmasaňyz, Türkmenistanyň Mejlisiniň deputatlaryndan şu gün biziň bilen bilelikde Mejlisiň maslahatyny geçirmeklerini we Esasy Kanunymyzyň siz tarapdan makullanan maddalaryna seretmegi haýyş etsek, maksadalaýyk bolar diýip pikir edýäris. Türkmenistanyň Konstitusiýasynyň rejelenen görnüşini tassyklamak barada Türkmenistanyň Konstitusion kanunynyň kabul edilmegi Garaşsyz döwletimiziň, mähriban halkymyzyň taryhynda şanly senä öwürüler.

Hormatly maslahata gatnaşyjylar! Ýurdumyzyň durmuşynda 2017-nji ýyl uly taryhy wakalaryň döwrüne öwürler. Türkmenistanyň Prezidentiniň saýlawlary şol wakalaryň arasynda örän möhüm ähmiýete eýe bolar. Elbetde, Prezident saýlawlary raýatlarymyzyň durmuş-syýasy işjeňligini we kämilligini, döwlet Baştutanyny saýlamagyň ýurduň geljekki ykbalyny kesgitlemekde ornunyň örän uludygyna düşünyändigini ýene-de bir gezek aýdyň görkezer diýip pikir edýärim.

Geljek ýylda Prezident saýlawlary ähli türkmenistanlylaryň ýokary raýatlyk işjeňligi ýagdaýynda geçer. Bu saýlawlara ilkinji gezek üç partiýa, ýagny Türkmenistanyň Demokratik partiýasyndan başga-da, Senagatçylar we telekeçiler partiýasy hem-de Agrar partiýasy gatnaşar. Bu partiýalaryň bäsleşigi ýurdumyzyň jemgyýetçilik-syýasy durmuşyna täze, möhüm ähmiýetli öwüşgin berer. Saýlawlaryň ýokary bäsleşik derejesini üpjün eder. Bu bolsa bütün jemgyýetiň we her bir raýatyň syýasy medeniýetini mundan beýläk-de ösdürmäge, halk bilen häkimiýetiň bitewüligin pugtalandyrmaga, jemgyýetimizi demokratik başlangyçlar esasynda jebisleşdirmäge ýardam berer.

Jemgyýet we döwlet işlerini dolandyrmaga gös-göni ýa-da erkin saýlanan wekilleriniň üsti bilen gatnaşmak hukugyny raýatlara bermek örän möhüm konstitusion ýörelgeleriň biri bolup durýar. Gizlin ses bermek arkaly ählumumy, deň we göni saýlaw esasynda döwlet edaralaryna erkin saýlamak we saýlanmak hukugy Türkmenistanyň Mejlisi tarapyndan 2013-nji ýylyň maýynda kabul edilen Saýlaw kodeksinde anyk kesgitlendi.

Şu Kodekse laýyklykda, dalaşgärler erkin we deňhukukly esasyda hödürlenýär. Aýanlyk we açyklyk, wagyz erkinligi başlangyçlarynda ähli dalaşgärler üçin deň mümkinçilikler döredilýär.

Men döwlet Baştutanynyň saýlawlaryna gatnaşmak üçin dalaşgärleriň has köp bolmagyny isleýärim. Şu Ýaşulular maslahatynyň belent münberinden, baý durmuş tejribesi bolan ýaşulularymyza, maslahata gatnaşýan ähli adamlara ýüzlenýärim. Geliň, ylymly-bilimli we tejribeli, halkymyza wepaly bolup, jany-teni bilen gulluk etmek isleýän her bir raýatymyza, syýasy partiýalardan ýa-da raýatlar

toparlaryndan Türkmenistanyň Prezidenti wezipesine dalaşgärlik etmäge mümkinçilik döredeliň.

Şu maslahata gatnaşýanlara ýüzlenip, siziň ähliňiziň ýurdumyzyň sebitlerinde ýaşayan dürli ýaşly we hünärli adamlaryň doly hukukly wekilleridigiňizi bellemek isleýärim.

Siz türkmen döwletiniň Baştutanynyň geljekki saýlawlarynyň ähmiýetiniň örän uludygy barada ilat arasynda wagyz-nesihat işlerini geçirmekde biziň ygtybarly kömekçilerimiz bolmalysyňyz.

Diňe ähli raýatlaryň, ilatymyzyň ähli gatlaklarynyň we toparlarynyň wekilleriniň örän yhlasly, tutanýerli we işjeň gatnaşmagy netijesinde biz şu jogapkärli wezipä döwlet aladalaryny öz üstüne alyp, ýurdumyzy durmuş-ykdysady taýdan ösdürüp, dogry ýol bilen öňe alyp gitjek mynasyp adamy teklipe edip we saýlap bileris! Goý, hemmeler bu hakykaty ýatda saklasyn!

Hormatly Ýaşulularyň maslahatyna gatnaşyjylar! Men siziň bilen ýene-de bir möhüm meseläni ara alyp maslahatlaşmak isleýärim. Bu mesele 2017-nji ýyl üçin Türkmenistanyň Döwlet býujetiniň taslamasynda göz önünde tutuljak durmuş-ykdysady ösüşiň esasy ugurlarydyr. Häzir bu ugurlaryň käbir taraplary barada durup geçeýin.

Men pudaklary ýokary depginler bilen ösdürmegiň we tutuş ykdysadyýetimiziň netijeli bolmagyny diwersifikasiýa ýoly bilen artdyrmagyň hasabyna ykdysady ösüşiň ýokary depginlerini durnukly saklamaga örän uly üns bermeli diýip pikir edýärim.

Şoňa görä-de, ykdysadyýeti diwersifikasiýa ýoly bilen we toplumlaýyn ösdürmek boýunça geçirilýän özgertmeleri dowam etmeli. Bu özgertmeler bolsa halkara we sebit ähmiýetli, iri hem-de aýratyn möhüm maýa goýum taslamalaryny göz önünde tutýar.

Ilatyň abadan durmuşda ýaşamagyny üpjün etmek, raýatlaryň hukuklaryny we bähbitlerini goramak Türkmenistanyň döwlet syýasatynyň esasy ugry bolup durýar.

Şoňa görä-de, önki ýyllarda bolşy ýaly, 2017-nji ýylda hem alyp barýan durmuş syýasatymyz halkymyzyň ýaşayyş-durmuş derejesini ýokarlandyrmaga gönükdirilmelidir. Sebäbi biz saglygy

goraýyş, bilim, medeniýet ulgamlarynyň hem-de hyzmatlar ulgamynyň beýleki görnüşleriniň netijeliligini artdyrmak esasynda adam mümkinçiliklerini ösdürmek üçin şertleri döretmegi maksat edinýäris.

Iň ýokary dünýä talaplaryna laýyklykda, bilim ulgamyny mundan beýläk-de ýokary hilli we hemmetaraplaýyn döwrebap ýagdaýa getirmäge gönükdirilen giň gerimli özgertmeleri dowam etmelidiris. Daşary ýurt dillerinde okatmak, täze okuw jaýlaryny açmak hem bu işlere ýardam berer diýip pikir edýäris.

Ylmy ösdürmäge hem uly üns berler. Akademiki institutlaryň maddy-enjamlaýyn binýady berkidiler. Ylmy barlaghanalar häzirki zaman enjamlary bilen üpjün ediler. Bu bolsa ýurdumyzyň ylmy-tehniki kuwwatyny artdyrmaga mümkinçilik berer.

Kadaly iýmitlenmegi, ýaramaz endiklerden daşda durmagy, zähmet bilen dynç alşy utgaşdyrmagy, sport bilen meşgullanmagy göz önünde tutýan milli saglygy goraýyş ulgamyny kemala getirmek dowam etdiriler. Saglygy goraýyş ulgamynda zerur özgertmeleri amala aşyrmak maksady bilen, keselleriň önüni almakda, şol sanda dünýäniň öndebaryjy merkezleri bilen ylmy taýdan hyzmatdaşlyk etmek boýunça giň gerimli çäreler geçiriler.

Medeniýet baradaky döwlet syýasatymyz medeniýetiň gazananlarynyň jemgyýetiň ähli agzalary üçin mümkin boldugyça elýeterli bolmagyny maksat edinýär.

Ýaşlary bedenterbiýe we sport bilen meşgullanmaga köpçülikleýin çekmek maksady bilen, milli sport ulgamy mundan beýläk hem ösdüriler. Şu maksat bilen, iň täze we kämil usullary hem-de tehnologiýalary, ylmyň we tehnikaýnyň gazananlaryny peýdalanmaly. Tälimçileriň we türgenleriň hünär ussatlygyny ýokarlandyrmak üçin milli hünärmenleri daşary ýurtlaryň ýokary sport merkezlerine ýörite okuwlara ibermegi dowam etmeli.

Zähmet haklaryny, pensiýalary we talyp haklaryny ýokarlandyrmak boýunça (10 göterimden az bolmadyk möçberde) çäreleri geçirmek, ýaşaýyş-durmuş ulgamyny ösdürmek arkaly ilatyň durmuş goraglylygyny üpjün etmek biziň önümüzde duran möhüm wezipeleriň biridir. Bu işler makroykdysady taýdan

durnukly ösüşi gazanmagyň we adamlaryň abadan durmuşda ýaşamagynyň ygtybarly binýadyny döretmäge ýardam berer diýip pikir edýäris.

Şoňa görä-de, ýaşayyş-durmuş ulgamyny maliýeleşdirmegiň möçberi Döwlet býujetiniň çykdajylarynyň umumy möçberiniň 75–80 göteriminden az bolmaly däldir diýip hasap edýäris. Ilatyň girdejileri yzygiderli artmalydyr.

Ýaşayyş-durmuş şertleri has gowulanmalydyr. Bu ýagdaý bolsa, diňe ykdysadyýetiň ygtybarly ösüşine esaslanyp biler. Jemgyýetde maliýe we durmuş taýdan durnukly ösüşi hem üpjün etmeli. Şeýle hem döwlet enäni we çagany goramak boýunça yzygiderli çäreleri görmeli.

Zähmet serişdelerini netijeli dolandyrmak, zähmet bazarynyň meselelerini çözmek, raýatlaryň işlemäge bolan konstitusion hukugyny amala aşyrmak üçin şertleri döretmäge gönükdirilen çärelere hem Döwlet býujetinde uly orun berilmelidir.

Meniň ön hem belläp geçişim ýaly, durmuş-ykdysady özgertmeler ykdysadyýetiň ýokary depginler bilen ösmegini üpjün etmelidir. Işjeň maýa goýum syýasatyny alyp barmaga, kämil enjamlar bilen üpjün edilen, dünýä bazarynda bäsleşige ukyply önümleri öndürýän, eýeçiligiň dürli görnüşlerindäki döwrebap kärhanalary döretmäge, şeýle hem göni daşary ýurt maýa goýumalaryny çekmäge gönükdirilmelidir.

Şunuň bilen baglylykda, biz ýurdumyzyň maýa goýum ösüşi boýunça anyk maksatnamalary işläp taýýarlamaga aýratyn üns berýäris.

2017-nji ýyl üçin maýa goýum maksatnamasynda uglewodorod serişdelerini düýpli we köptaraplaýyn gaýtadan işlemek boýunça täze iri desgalary gurmagy göz önünde tutýarys. Eýeçiliginiň görnüşine garamazdan, çig maly gaýtadan işleýän we taýýar önümleri çykarýan senagat pudaklaryny döretmegi belleýäris.

Şeýle hem Maksatnamada önümleri daşary ýurtlara ibermäge, beýleki döwletlerden getirilýän harytlaryň ornuny tutýan önümleri öndürmäge gönükdirilen bilelikdäki kärhanalary döretmek meýilleşdirilýär.

Ilatyň azyk üpjünçiligini gowulandyrmak boýunça oba hojalygynda özgertmeleri geçirmek, ýurdumyzyň ähli künjeklerinde täze iş orunlaryny döretmek we ilatyň ähli gatlaklary üçin ýokary ýaşaýyş-durmuş şertlerini üpjün etmek bellenilýär.

Maliýeleşdirmegiň ähli çeşmeleri boýunça 2017-nji ýylda düýpli maýa goýumlarynyň möçberi 42,7 milliard manada barabar bolar. Şonuň 34,4 milliard manady ýa-da 80,5 göterimi önümçilik desgalaryny gurmaga goýberiler. Mundan başga-da, 8,3 milliard manady ýa-da 19,5 göterimi önümçilik bilen bagly bolmadyk desgalary gurmaga gönükdiriler.

Täze ýylyň maýa goýum maksatnamasynda 400-e golaý desgany, şol sanda önümçilik maksatly 270, durmuş maksatly 130 desgany gurmak göz önünde tutulýar.

Düýpli maýa goýumlarynyň ep-esli bölegi uglewodorod çig malyndan polietilen, polipropilen, ýokary oktanly benzin ýaly önümleriň gymmat bahaly görnüşleriniň önümçiligini ösdürmäge gönükdiriler. Maýa goýumlarynyň köp bölegini Türkmenistan–Owganystan–Pakistan–Hindistan gaz geçirijisiniň gurluşygy üçin goýbermek göz önünde tutulýar.

Geljek ýylda elektrik energetikasyny ösdürmäge, täze elektrik stansiýalaryny gurmaga we işläp gelýän elektrik stansiýalarynyň durkuny täzelemäge aýratyn üns berler. Bu bolsa elektrik energiýasynyň goňşy ýurtlara iberilýän möçberlerini artdyrmaga we içerki sarp edijileri energiýa bilen bökdençsiz üpjün etmäge mümkinçilik döreder.

Ýurdumyzyň himiýa senagatynda Lebap welaýatynyň Garlyk şäherçesindeki kaliý dökünlerini öndürýän dag magdan toplumynyň we Balkan welaýatynyň Garabogaz şäherçesindeki karbamid zawodynyň gurluşygy üçin düýpli maýa goýumlarynyň uly möçberini goýbermeli. Mundan başga-da, himiýa senagatynda ýod we brom öndürýän birnäçe senagat kärhanalarynyň düýbünü tutmaly.

Şeýle hem 2017-nji ýyl üçin maýa goýum maksatnamasynda ulag toplumyny we aragatnaşyk ulgamyny ösdürmäge uly üns berilýär. «Aşgabat–Türkmenbaşy» ýokary tizlikli awtomobil ýoly bu toplumyň örän möhüm gurluşyklarynyň biridir. Bu täze ýoluň gurulmagy

ýurdumyzyň ykdysadyýetine dünýäniň ykdysady ulgamyna has amatly goşulmaga we erkin ýörgünli daşary ýurt pulunda gowuşýan serişdeleriň möçberini artdyrmaga mümkinçilik berer.

Geljek ýyl Türkmenbaşy halkara deňiz portunyň gurluşygyna hem düýpli maýa goýumlarynyň uly möçberleri goýberiler. Bu maýa goýumlaryny özleşdirmek geljekde Halkara portuny Hazar deňzindäki iň iri logistika merkezleriň birine öwürmäge mümkinçilik berer.

«Aşgabat–Türkmenbaşy», «Aşgabat–Mary–Türkmenabat–Farap» we «Aşgabat–Garagum–Daşoguz» awtomobil ýollaryny abadanlaşdyrmaga we döwrebap ýagdaýa getirmäge hem köp möçberde maýa goýumlaryny goýbermek göz önünde tutulýar. Nesip bolsa, geljek ýyl paýtagtymyzda Olimpiýa şäherjiginiň üçünji nobatdakysynyň gurluşygy tamamlanar.

Ýurdumyzda umumy meýdany 1,2 million inedördül metr bolan ýaşaýyş jaýlary gurlar. Mundan başga-da, 17 müň orunlyk umumy orta bilim berýän mekdepler, 4 müň orunlyk mekdebe çenli çagalar edaralary, 1200 orunlyk hassahanalar, birbada 3400 adamy kabul etmäge niýetlenen saglyk öýleri we merkezleri ulanmaga berler.

Umumy uzynlygy iki müň kilometrden geçýän inžener üpjünçilik ulgamlarynyň birnäçe desgalary (suw, gaz we elektrik geçiriji ulgamlar) işe giriziler.

Türkmenistanyň Maýa goýum maksatnamasynyň üstünlikli ýerine ýetirilmegi ýurdumyzyň ähli künjeklerinde münlerçe täze iş orunlaryny döretmäge mümkinçilik berer.

Hormatly ýaşulular! Eziz watandaşlar! Garaşsyz, hemişelik Bitarap ýurdumyzda döwletiň we her bir adamyň, bütin halkyň hem-de jemgyýetiň önünde bir maksat – ata Watanymyzyň gülläp ösmegini, mähriban halkymyzyň abadan we bagtyýar durmuşda ýaşamagyny üpjün etmek wezipesi durýar.

Men egsilmez döredijilik ruhy bilen galkynýan merdana halkymyň şu belent maksatdan ugur alyp, içeri we daşary syýasatda önümizde durýan jogapkärli wezipeleri mundan beýläk-de üstünlikli durmuşa geçirjekdigine, yhlasly zähmeti bilen has ajaýyp we nurana

mekana öwrüljek mähriban Watanymyzyň bagtyýar geljegini üpjün etjekdigine berk ynanýaryn!

Biziň ýürekden buýsanýan ata Watanymyzyň mundan beýläk-de gülläp ösmegi üçin ähli şertler we mümkinçilikler bar. Biz geçen taryhy ýolumyza buýsanmaga doly haklydyrys. Garaşsyz, hemişelik Bitarap Diýarymyz bolan eziz Türkmenistanyň iň täze taryhyna hem ajaýyp we şan-şöhratly sahypalary ýazarys.

Biziň amala aşyran işlerimiz hem-de gazanan üstünliklerimiz bolsa, geljekki nesilleriň kalbynda öz halkyna we ajaýyp Watanyna buýsanç duýgularyny döreder.

Goý, biziň Garaşsyz döwletimiziň we agzybir halkymyzyň at-abraýy we şan-şöhraty älem-jahana ýaň salsyn!

Goý, mukaddes Garaşsyzlygyň röwşen ýoly bilen ösüşleriň täze belentliklerine tarap ynamly öňe barýan eziz Diýarymyz mundan beýläk hem gülläp össün!

Goý, Türkmen döwletiniň halkara abraýy Ýer ýüzüne dolsun!

Ýaşasyn, eziz Watanymyz Türkmenistan!

Ýaşasyn, baky sarsmaz Türkmen döwleti!

Ýaşasyn, Berkarar döwletimiziň bagtyýarlyk döwri!

Ýaşasyn, Garaşsyz, baky Bitarap Türkmenistan!



Halkara howa menziliniň açylyş dabarasynda edilen çykyş (17.09.2016 ý.)

Hormatly adamlar! Eziz watandaşlar! Gadyrly myhmanlar! Sizi täze ulag toplumynyň – Aşgabat Halkara howa menziliniň açylyp, ulanmaga berilmegi bilen tüýs ýürekden gutlaýaryn! Ilki bilen, şu günki dabaramyza gatnaşýan halkara awiasiýa guramalarynyň ýolbaşçylaryna, dünýäniň awiasiýa ulgamynda işleýän iri kompaniýalaryň wekillerine, hormatly myhmanlarymyza, belli syýasatçylara we jemgyýetçilik işgärlerine ýurdumyza «Hoş geldiňiz!» diýip ýüzlenýärim.

Biz şu dabaramyza halkara guramalarynyň giň wekilçilikli toparlarynyň gatnaşmagyny berkarar Watanymyza goýulýan belent hormatyň nyşany hökmünde garaýarys. Türkmenistanyň sebit we kontinent derejesinde halkara ulag geçelgelerini döretmek barada Birleşen Milletler Guramasynyň belent münberinden öňe süren degişli başlangyçlaryna düşünyändigleriniň we olary goldaýandyklarynyň subutnamasy diýip hasap edýäris.

Hormatly dostlar! Türkmenistanyň Ýewraziýa kontinentiniň uly ýollarynyň çatrygynda örän amatly ýerleşmegi ählumumy ösüşi üpjün etmekde milli ulag mümkinçiliklerini netijeli peýdalanmaga giň ýol açýar.

Biziň alyp barýan döwlet syýasatymyz ýurdumyzy durmuş-ykdysady taýdan ýokary depginler bilen ösdürmäge we dünýä bileleşiginiň bähbitlerine sebit hem-de halkara hyzmatdaşlygyny giňden ýola goýmaga gönükdirilendir. Häzirki zaman köpugurly ulag-kommunikasiýa ulgamyny döretmek bolsa bu syýasatyň ileri tutulýan ugurlarynyň biridir.

Ýurdumyzyň logistika strategiýasy taryhy taýdan emele gelen ýörelgeden ugur alýar. Birwagtlar kontinentimiziň halklaryny we ýurtlaryny birleşdiren esasy söwda ýollary Türkmenistanyň çäklerinden geçipdir. Gürrüň medeni ösüşde, Gündogar bilen

Günbataryň arasyndaky hyzmatdaşlygy giňeltmekde örän uly ähmiýeti bolan Beýik Ýüpek ýoly barada barýar.

Geljekde biziň ýurdumyzy Ýewropa, Aziýa–Ýuwaş ummany we Günorta Aziýa ykdysady hyzmatdaşlygyny üpjün edýän transkontinental köprü öwürmek üçin ähli mümkinçilikler bar. Dünýä ulag ulgamyna yzygiderli goşulmak bilen, Türkmenistan Gündogar–Günbatar we Demirgazyk–Günorta ugurlary boýunça ýollary hem-de çatryklary birleşdirýän milli üpjünçilik ulgamyny barha giňeldýär.

Şu maksat bilen, biz iri halkara taslamalaryny amala aşyrarys. Demirgazyk–Günorta ugry boýunça Gazagystan–Türkmenistan–Eýran demir ýolunyň gurlup, ulanmaga berilmegini muňa mysal hökmünde görkezmek bolar. Türkmenistan–Owganystan–Täjigistan demir ýolunyň gurluşygy bu ugurda ýene-de bir iri taslamadyr. Biz bu taslamanyň sebitdäki guryýer döwletleri iri halkara bazarlaryna çykarmakda örän netijeli boljakdygyna ynanarys.

Şeýle hem ýurdumyzyň deňiz flotuny ösdürmegiň ähmiýeti örän uly bolar diýip pikir edýäris. Türkmenbaşy halkara deňiz portunyň gurluşygy iri ulag taslamalarynyň biri bolup durýar. Bu taslamanyň amala aşyrylmagy deňiz flotuny ösdürmegiň örän möhüm ugrudyr. Hazaryň kenarynda gurulýan täze port häzirki zaman deňiz gatnawynyň möhüm bölegi bolar. Aziýa we Ýewropa ýurtlarynyň arasyndaky söwda-ykdysady hyzmatdaşlygyny hil taýdan täze derejä çykarmak üçin örän amatly şertleri döretmäge mümkinçilik berer.

Häzirki döwürde Türkmenistanyň ähli künjeklerinde özboluşly inženerçilik desgalary – halkara ulag ulgamynyň «altyn halkasyna» öwrüljek demir ýol we awtomobil köprüleri hem giň gerim bilen gurlup, ulanmaga berilýär. Amyderýanyň üstünden geçýän häzirki köprülerden başga-da, täze awtomobildir demir ýol köprüleriniň we köp sanly beýleki desgalaryň gurluşygy alnyp barylýar.

Tutuş ýurdumyzyň çäklerinden geçýän Aşgabat–Garagum–Daşoguz, Türkmenbaşy–Aşgabat–Farap awtomobil ýollarynyň esasy aýratynlygy olaryň dünýä ölçeglerine laýyk gelýänliginden ybaratdyr. Bu ýollaryň ugrunda onlarça inženerçilik desgalary – häzirki zaman ulag çatryklary, köprüler we estakadalar gurulýar.

Hormatly dostlar! Gadyrly myhmanlar! Biz raýat awiasıýasyny ösdürmäge aýratyn üns berýäris. Sebäbi ol döwletimiziň ulag-logistika ulgamynyň möhüm bölegi bolup durýar. Ýurdumyzyň sebitlerini baglanyşdyrýar we halkara giňişligine goşulmaga ýardam berýär. Türkmenbaşy şäherinde bina edilen, sagatda 800 ýolagça hyzmat edýän halkara howa menziliň ähmiýeti uly bolar diýip pikir edýärim.

Marynyň 550 ýolagça, Daşogzuň sagatda 500 ýolagça hyzmat edýän howa menzilleri hem bu ulgamyň düzümine girýär. Häzirki döwürde Türkmenabat şäherinde Halkara howa menzili çalt depginler bilen gurulýar. Ol sagatda 500 ýolagça hyzmat eder.

Gözel paýtagtymyz Aşgabatda şu gün açylyp, ulanmaga berilýän döwrebap Halkara howa menzili bu ugurda alyp barýan uly işlerimiziň aýdyň mysalydyr. Bu desga ýurdumyzyň esasy «howa derwezesi», kontinent we kontinentara howa ýollarynyň üstaşyr geçýän iri menzili bolar diýip hasaplaýaryn.

Berkarar döwletimiziň Garaşsyzlygynyň 25 ýyllyk şanly baýramynyň öň ýanynda ak mermere beslenen paýtagtymyzda ulanmaga berilýän täze howa menzili toplumy, nesip bolsa, sebitde häzirki zaman ulag-üstaşyr üpjünçilik ulgamyny döretmegiň örän möhüm bölegine öwrüler. Bu döwrebap toplum Aziýa bilen Ýewropa ýurtlarynyň arasyndaky ykdysady we söwda hyzmatdaşlygyny hil taýdan täze derejä çykarmaga şert döreder. Sebitara gatnaşyklaryň uzakmöhletleýin ösüşine uly itergi berer. Ýewraziýa giňişliginde ulag gatnawlaryny amatly ýagdaýa getirmäge giň mümkinçilikleri açar.

Merkezi Aziýada örän iri we tehnologiýa taýdan üpjünçiligi boýunça dünýäde öňdebaryjylaryň biri bolan bu toplum 1200 gektara golaý meýdany eýeleýär we 100-den gowrak desgany öz içine alýar. Şolaryň 48-si esasy desgalar bolup durýar. Bu desgalaryň hatarynda baş we ikinji ýolagçy terminalyny, ýük terminalyny, uçarlara tehniki hyzmat edýän angarlar toplumyny, okuw hem-de lukmançylyk merkezlerini we köp sanly beýleki desgalary görkezmek bolar.

Baş gatly baş terminalyň tutýan meýdany 190 müň inedördül metrden hem geçýär. Ol bir ýylda 14 million ýolagça hyzmat eder. Üç milliondan gowrak ýolagçyny kabul etmäge niýetlenen

ikinci terminal bilen bilelikde, häzirki zaman howa menzili jemi 17 milliondan hem köp adama ýa-da sagatda 2 müňe golaý ýolagça hyzmat etmäge mümkinçilik berer. Ýük terminaly bolsa 200 müň tonna ýüki üstünden geçirer.

Täze howa menziliňiň uzynlygy 3 müň 800 metre ýetýän, ähli üpjünçilik ulgamy bolan iki sany uçuş-gonuş zolagy bar. Howa hereketini dolandyryş gullugynda iň häzirki zaman nawigasiýa enjamlary oturdyldy. Döwrebap howa menzili halkara derejesinde hyzmat edip, dürli görnüşli we dürli agramly uçarlary kabul edip biler.

Halkara ölçegleriniň ýokary talaplary, ýurdumyzyň howa şertleri, howpsuzlyk kadalary göz önünde tutulan täze howa menzili tutuş toplumyň ýokary netijeli işlemegi üçin zerur bolan ähli desgalar we enjamlar bilen üpjün edildi.

Bu ýerde ýangyna garşy we awariýa-halas ediş, iýmit gulluklarynyň, awiasiýa-meteorologiýa merkeziniň binalary, logistika toplumynyň ammarlary ýerleşýär. Awiasiýa işgärlerini taýýarlaýan mekdep, ussahanalar, ýolagçylar we ekipaž agzalary üçin ähli amatlyklary bolan myhmanhana we köp sanly beýleki binalar hem-de desgalar bar.

Şeýle hem täze toplumda milli howa gatnawlarynyň ekipaž agzalarynyň hünär derejesini ýokarlandyrmak üçin türgenleşik merkezi göz önünde tutuldy. Onuň okuw otaglary «Boeing» howa gämileriniň uçarmanlary üçin işdäki ýaly şertleri döredýän we uçar dolandyrylanda zerur hereketleri ýerine ýetirmäge hem-de uçuş wagtynda bolup biljek ýagdaýlary göz önüne getirmäge ýardam berýän iň täze türgenleşik enjamlary bilen üpjün edildi.

Hormatly adamlar! Gadyrly myhmanlar! Häzirki döwürde howa ýollary syýahatçylyk etmek üçin hem örän amatly bolup durýar. Halkara howa ulaglarynyň ýolagçylarynyň köpüsi syýahatçylyk, işewürlük ýa-da medeni maksatlar bilen ýola çykýarlar. Şoňa görä-de, bu ugurda hem milli awiasiýa uly orny eýeleýär. Ýurdumyzyň ykdysadyýetine netijeli täsirini ýetirýär.

«Türkmenhowaýollary» döwlet milli gullugynyň howa gämileri häzir dünýä belli öndürijileriň iň täze uçarlarynyň we dikuçarlarynyň hasabyna doly täzelendi. Soňky ýyllarda howa gämileriniň sany

ýokary hilli «Boeing» uçarlarynyň we beýleki kämil tehnikalaryň hasabyna barha artýar.

Häzirki wagtda «Türkmenhowaýollary» döwlet milli gullugynyň howa gämileri içerki gatnawlardan başga-da, dünýä ýurtlarynyň onlarça şäherine yzygiderli uçuşlary amala aşyrýar. Uçuş ugurlarynyň sany yzygiderli artýar. Täze ugurlar boýunça uçuşlary amala aşyrmagyň mümkinçilikleri hem öwrenilýär.

Ýeri gelende, ajaýyp paýtagtymyzyň täze howa menzilineň ulanmaga berilýän senesiniň özboluşly manysynyň bardygyny hem bellemek isleýärim. Şu günki waka Ýapyk binalarda we söweş sungaty boýunça V Aziýa oýunlarynyň başlanmagyndan laýyk bir ýyl öň bolup geçýär. Nesip bolsa, şu Oýunlara gatnaşmak ýa-da tomaşa etmek üçin ýurdumyza gelýän köp sanly myhmanlary hut milli raýat awiasiyasy gulluklarynyň işgärleri ilkinjiler bolup garşy alarlar.

Aşgabatda 2017-nji ýylda boljak Oýunlara taýýarlyk görmek boýunça alnyp barylýan işler Aziadanyň geçiriljek döwründe awiaugurlary köpeltmäge, şol sanda Aziýa sebitiniň ýolagçylary üçin köpeltmäge hem degişlidir.

Parahatçylyk söýüji syýasaty alyp barýan Bitarap Türkmenistan hemişe anyk başlangyçlar bilen çykyş edýär. Bu başlangyçlar dünýä bileleşigi tarapyndan giňden goldanylýar. Sebit we ählumumy derejede hoşniýetli goňnuçylyk gatnaşyklaryny we netijeli hyzmatdaşlygy pugtalandyrmaga ýardam berýär.

Şu meselede biziň ýurdumyz diňe bir sebitiň döwletleriniň ykdysady bähbitlerini göz önünde tutmak bilen çäklenmeýär. Ilki bilen, has giň – kontinentara ykdysady bähbitler üçin, ýokary depginde ösýän öz ulag-üstaşyr gatnatmalarynyň, şol sanda howa gatnatmalarynyň mümkinçiliginden ugur alýar.

Biziň bu ugurda alyp barýan işlerimiziň döwletara gatnaşyklaryny mundan beýläk-de ösdürmäge, ýurtlaryň we halklaryň özara düşünişmegine hem-de ýakynlaşmagyna ýardam berjekdigine berk ynanyryn.

Döwrüň ýagdaýyny we talaplaryny göz önünde tutýan başlangyçlarymyz özara bähbitli söwda-ykdysady gatnaşyklary berkitmäge we ösdürmäge gönükdirilendir. Bu başlangyçlar Birleşen

Milletler Guramasynyň Baň Assambleýasynyň 70-nji mejlisinde, Garaşsyz Döwletleriň Arkalaşygyna agza ýurtlaryň Baştutanlarynyň duşuşyklarynda, Şanhaý Hyzmatdaşlyk Guramasynda we beýleki ýokary derejedäki maslahatlarda öňe sürüldi. Hususan-da, gürrüň Hazar we Gara deňizleriniň, Orta Aziýa bilen Ýakyn Gündogaryň arasyndaky ulag-üstaşyr mümkinçiliklerini öwrenmegi göz önünde tutýan, Birleşen Milletler Guramasynyň ulaglary ösdürmek boýunça Ýörite maksatnamasyny işläp taýýarlamak barada barýar.

Ulag we kommunikasiýalar ýaly geljegi uly bolan ugurlarda işjeň halkara hyzmatdaşlygy dünýä ykdysadyýetiniň umumylaşýan häzirki şertlerinde goşulýşmagyň aýrylmaz bölegi bolup durýar. Bu umumylaşma bolsa köpugurly we howpsuz halkara ulag üpjünçilik ulgamlaryny döretmegi talap edýär. Şu gün ulanmaga berilýän Halkara howa menzili hem munuň aýdyň mysalydyr.

Hormatly adamlar! Sizi şu günki şanly waka bilen ýene-de bir gezek tüýs ýürekden gutlaýaryn we Aşgabat Halkara howa menziliň açylyş dabarasyna gatnaşmaga çagyryýaryn!



Aziýanyň sport žurnalistleriniň gününe bagyşlanan we 2017-nji ýylda Aşgabat şäherinde geçiriljek Ýapyk binalarda we söweş sungaty boýunça V Aziýa oýunlaryny mahabatlandyrmak mynasybetli sport media forumyna gatnaşyjylara (20.09.2016 ý.)

Hormatly halkara maslahatyna gatnaşyjylar! Eziz myhmanlar! Sizi Türkmenistanyň paýtagty ak mermerli Aşgabat şäherinde Aziýanyň sport žurnalistleriniň gününe bagyşlanan we 2017-nji ýylda Aşgabat şäherinde geçiriljek Ýapyk binalarda we söweş sungaty boýunça V Aziýa oýunlaryny mahabatlandyrmak mynasybetli sport media forumynyň öz işine başlamagy bilen tüýs ýürekden gutlaýaryn! Şeýle hem Türkmenistan bilen dünýä döwletleriniň arasyndaky syýasy, ykdysady, medeni we habar beriş serişdeleri ugurlar boýunça dost-doganlyk gatnaşyklarynyň, ikitaraplaýyn hem-de köptaraplaýyn hyzmatdaşlygyň has-da pugtalanmagyny we rowaçlanmagyny arzuw edýärim!

Hormatly myhmanlar we maslahata gatnaşyjylar! Halkara derejesinde aýgytly ösüslere eýe bolýan Berkarar döwletimiziň bagtyýarlyk döwründe «Sagdyn bedende – sagdyn ruh» ýörelgesinden ugur alnyp, ynsan eşreti üçin sahawatly işler durmuşa geçirilýär. Çünki sagdyn jemgyýet, Watan binýadynyň baş daýanjy. Sagdyn ruh adamzadyň bagtyýar geljeginiň ak ýoly. Şoňa görä-de, ýurdumyzda adamlaryň sagdyn ýaşaýyş-durmuş şertlerini üpjün etmek ugrunda uly işler alnyp barylýar.

Eziz Diýarymyzda halkara ülnülerine laýyklykda yzygiderli gurulýan ençeme bedenterbiýe we sagaldyş binalary, sport we saglyk toplumlary, sportuň futbol, woleýbol, basketbol, hokkeý, welosiped

ýaly meşhur ugurlary boýunça ýurdumyzda ýaryşlaryň yzygiderli geçirilmegi, ussat türgenlerimiziň halkara ýaryşlaryna gatnaşmagy bu aýdylanlara aýdyň şaýatlyk edýär.

Türkmenistanyň paýtagty ak mermerli şäher bolmak bilen, biz bu ýerde gurýan her bir desgamyzyň özboluşly binagärligine uly ähmiýet berýäris. Häzirki döwürde bolsa mermer paýtagtymyzda 2017-nji ýylda Ýapyk binalarda we söweş sungaty boýunça V Aziýa oýunlaryny geçirmek üçin Olimpiýa şäherjiginiň gurluşygy güýçli depginler bilen alnyp barylýar. Bu şäherçede sportuň 21 görnüşi boýunça ýaryşlar dünýä ülnülerine laýyk gelýän sport desgalarynda geçiriler. Sport oýunlaryny alyp görkezmek we dünýä giňden ýaýmak üçin Olimpiýa şäherjiginde Metbugat merkezi we her bir desgada metbugat wekilleri üçin niýetlenen desgalar guruldy. Siz Olimpiýa oýunlarynyň geçýän döwründe bu desgalary giňden peýdalanylýp, sport oýunlarynyň geçişi baradaky maglumatlary gyzgyny bilen dünýä halklaryna ýetirersiňiz diýip umyt edýäris.

Şeýle hem Aşgabatda geçiriljek Ýapyk binalarda we söweş sungaty boýunça V Aziýa oýunlaryna ilkinji gezek Aziýadan we Okeaniýadan jemi 62 döwletden türgenler gatnaşar. Biz bu Oýunlarda türkmen milli göreşi we konkur boýunça ýaryşlaryň geçirilmegini tekliptdik. Aziýanyň Olimpiýa Geňeşi biziň bu teklibimizi goldady. Elbetde, ýaryşlaryň geçirilýän döwri dünýäniň çar künjeginde metbugat wekilleriniň hem uly toparynyň geljekdigine ynanýarys.

Türkmenistanda bolýan döwründe metbugat wekilleri ýurdumyzda gazanylan üstünlikler, sporty ösdürmekde alnyp barylýan işler bilen giňden tanşyp bilerler. Siziň gatnaşmagyňyzda guralýan media forumyň we Aziýa sport žurnalistler gününiň üstünlikli geçmegini, şeýle hem Ýapyk binalarda we söweş sungaty boýunça V Aziýa oýunlaryna taýýarlyk görmek boýunça alnyp barylýan işleri mahabat etmekde rowaçlyk arzuw edýärim!

Hormatly halkara maslahatyna gatnaşyjylar! Biz: «Sport – ruhubelentlik we sagdynlyk!» diýen ýörelgeden ugur alyp, türkmen sportuny dünýä sporty bilen sazlaşykly ösdürmekde tutumly işleri alyp barýarys. Häzirki wagtda ýurdumyzy köpçülikleýin habar beriş serişdeleriniň wekilleriniň Halkara sport metbugatynyň assosiasiýasy

bilen özara hyzmatdaşlyk etmekleri we tejribe alyşmaklary bu ugurda zähmet çekýän hünärmenleriň hünär derejesiniň kämilleşmegine oňaýly täsirini ýetirjekdigine berk ynanýaryn. Biziň ýurdumyzda häzirki wagtda 2017-nji ýylda Ýapyk binalarda we söweş sungaty boýunça V Aziýa oýunlarynyň geçirilmegine giňden taýýarlyk görülýär. Dünýäniň metbugat wekilleriniň bu halkara ýaryşyny ýokary derejede mahabat etmekde we alyp görkezmekde öz işjeňliklerini görkezjekdiklerine berk ynanýaryn.

Hormatly halkara maslahatyna gatnaşyjylar! Eziz myhmanlar! Sizi Türkmenistanyň paýtagty ak mermerli Aşgabat şäherinde Aziýanyň sport žurnalistleriniň gününe bagyşlanan we 2017-nji ýylda Aşgabat şäherinde geçiriljek Ýapyk binalarda we söweş sungaty boýunça V Aziýa oýunlaryny mahabatlandyrmak mynasybetli sport media forumynyň öz işine başlamagy bilen ýene-de bir gezek tüýs ýürekden gutlaýaryn! Size berk jan saglyk, bagtyýarlyk, alyp barýan işleriňizde uly üstünlikleri arzuw edýärim!



«Kitap – hyzmatdaşlygyň we ösüşiň ýoly» atly neşir önümleriniň XI halkara kitap sergi-ýarmarkasyna we ylmy maslahatyna gatnaşyjylara

(21.09.2016 ý.)

Gadyrly myhmanlar! Eziz ildeşler! Sizi berkarar Watanymyzyň paýtagty Aşgabat şäherinde geçirilmegi däbe öwrülen «Kitap – hyzmatdaşlygyň we ösüşiň ýoly» atly neşir önümleriniň XI halkara kitap sergi-ýarmarkasynyň we ylmy maslahatynyň öz işine başlamagy bilen tüýs ýürekden gutlaýaryn.

Mirasa sarpa goýmak, Watany özgertmek ýylynda bu halkara sergi-ýarmarkasynyň we ylmy maslahatyň geçirilmegi aýratyn many-mazmuna eýedir. Müňýyllyklaryň dowamynda türkmen halky şöhratly taryhy, edebi mirasy, sungatda, ylym-bilimde ýeten belent derejesi, çeper edebiýaty bilen dünýäde öçmejek yz goýupdyr. Onuň şeýledigine soňky ýyllarda halkymyza ýetirilen milli mirasymyzyň dürdäneleri hem aýdyň şaýatlyk edýär.

Ata-babalarymyz milli gymmatlyklarymyz bilen birlikde kitap neşir etmegiň ajaýyp ýörelgelerini hem miras goýupdyr. Taryhda öçmejek yz goýan türkmen halky kagyz oýlanylyp tapylýança çap etmegiň gowaklarda, gaýalaryň ýüzüne şekiller görnüşinde ýazmak ýaly döwürlerini geçipdir. Onuň şeýledigine ýurdumyzyň çäginde geçirilen dürli gazuw-agtaryş işlerinde ýüze çykarylan tapyndylar hem şaýatlyk edýär. Şeýle ýazuw ýadygärlikleri Marguşdan, gadymy Nusaýdan we ýurdumyzyň başga-da köp künjeklerinden tapyldy. Bu bolsa halkymyzyň ähli döwürlerde hem söze, kitaba aýratyn sarpa goýýandygyny aýdyň görkezýär.

Hormatly adamlar! Adamzadyň ruhy gymmatlyklaryny özünde jemlän kitap durmuşyň aýnasy, taryhyň beýany, geljege ýolgörkeziji hasaplanýar. Durmuşa düşüňjeli çemeleşmekde, ykdysadyýetde, ylymda, bilimde we halk hojalygynyň ähli ugurlarynda ylmy nukdaýnazar esasynda ösüşleri gazanmakda metbugatyň, kitabyň

täsiriniň uludygy düşnükliidir. Şoňa görä-de, ýurdumyzda neşirýat-çaphana ulgamy yzygiderli ösdürilýär.

Türkmen döwlet neşirýat gullugynyň 2015-nji ýylda ulanmaga berlen Metbugat öýi toplumy we onda öndürilýän önümler neşirýat-çaphana ulgamyndaky ösüşleriň aýdyň mysalydyr. Biz bu ulgama köp möçberde maýa goýumlary gönükdirip, önümçilige iň täze tehnologiýalary ornaşdyrdyk we olardan oňat baş çykarýan milli hünärmenleri taýýarlamaga aýratyn üns berýäris. Bu toplumda ulgamyň işgärleri üçin ähli amatly şertler döredildi.

Neşirýat-çaphana ugrundan milli hünärmenleri taýýarlamak maksady bilen, biz 2015-nji ýylda Türkmen döwlet neşirýat gullugynyň Neşirýat-çaphana orta hünär mekdebini döredtik.

Türkmenistan döwletimiziň mukaddes Garaşsyzlygynyň şanly 25 ýyllygynyň giňden bellenýän Mirasa sarpa goýmak, Watany özgertmek ýylynda adamlaryň ruhy taýdan kämilleşmegine, jemgyýetiň, döwletiň ösmegine, ýurdumyzyň Bitaraplyk syýasatynyň giňden dabaralandyrylmagyna oňyn täsirini ýetirýän kitaplary hem-de beýleki neşir önümlerini taýýarlamak we çap etmek neşirýat-çaphana işgärleriniň önünde möhüm wezipe bolup durýar. Olar ýurdumyzyň ylym, bilim, saglygy goraýyş, medeniýet, oba hojalygy, senagat, ulag we aragatnaşyk hem-de beýleki pudaklarynyň işgärleri, döredijilik adamlary bilen ysnyşykly işleşip, çeper bezelen, ýokary hilli, çuň many-mazmunly ajaýyp eserleri we beýleki neşir önümlerini çap edip, halkymyzyň isleglerini doly kanagatlandyrmalydyrlar. Syýasatda, ykdysadyýetde we halk hojalygynyň ähli pudaklarynda bolup geçýän täzelikleri, dünýä habarlaryny halk köpçüligine takyk we öz wagtynda ýetirmegi başarmalydyrlar. Berkarar döwletimiziň bagtyýarlyk döwründe çap edilýän kitaplar, gazet-žurnallar we beýleki neşir önümleri neşirýat ulgamynyň ýeten derejesini görkezmelidir.

Hormatly neşirýat-çaphana ulgamynyň işgärleri! Gadyrly myhmanlar! Ýurdumyzda neşir edilýän gazet-žurnallaryň çeper bezegli, dürli reňkler bilen ýokary hilli çap edilmegi, okuw kitaplarynyň, ylmy işleriň, halk döredijiliginiň, nusgawy we häzirki zaman edebiýatymyzyň görnükli wekilleriniň eserleriniň ýokary hilli

neşir edilmegi neşirýatçylaryň ýadawsyz zähmetiniň we çaphana işgärleriniň ussatlygynyň netijesidir.

«Kitap – hyzmatdaşlygyň we ösüşiň ýoly» atly neşir önümleriniň XI halkara kitap sergi-ýarmarkasy we ylmy maslahaty milli neşir önümlerimiziň aýratynlyklaryny dünýä ýaýmaga, daşary ýurtly hünärmenler bilen tejribe alyşmaga ýardam eder. Sergi-ýarmarkada dünýäniň çar künjeginden gelen myhmanlara ýurdumyzda çykarylýan kitaplary we beýleki neşir önümlerini synlamaga, täze kitaplaryň tanyşdyrylyş dabaralaryna gatnaşmaga, ýazyjy-şahyrlarymyzyň döredijiligi bilen ýakynan tanyşmaga, döredijilik hem-de önümçilik tejribesini alyşmaga giň mümkinçilik dörediler.

Hormatly halkara kitap sergi-ýarmarkasyna we ylmy maslahatyna gatnaşyjylar! Sizi dostlugyň we hoşniýetliligiň mekanyna öwrülen ýurdumyzda geçirilýän «Kitap – hyzmatdaşlygyň we ösüşiň ýoly» atly neşir önümleriniň XI halkara kitap sergi-ýarmarkasynyň we ylmy maslahatynyň açylmagy bilen ýene-de bir gezek tüýs ýürekden gutlaýaryn.

Size berk jan saglyk, uzak ömür, alyp barýan işleriňizde uly üstünlikleri arzuw edýärin.



«Syýahatçylyk we gezelenç» atly halkara sergisine we maslahatyna gatnaşyjylara (27.09.2016 ý.)

Hormatly maslahata gatnaşyjylar! Gadyrly jahankeşdeler! Sizi «Awaza» milli syýahatçylyk zolagynda geçirilýän «Syýahatçylyk we gezelenç» atly halkara syýahatçylyk sergisiniň we maslahatynyň öz işine başlamagy bilen gutlaýaryn!

Hazaryň türkmen kenarynda geçirilýän däbe öwrülen halkara syýahatçylyk sergisiniň we maslahatynyň Türkmenistanyň syýahatçylyk pudagyndaky mümkinçiliklerini бүтін dünýä açyp görkezmekde uly ähmiýete eýe boljakdygyna berk ynanýaryn.

Berkarar döwletimiziň bagtyýarlyk döwründe häzirki zaman milli syýahatçylyk düzümini döretmek, Garaşsyz, baky Bitarap Watanymyzyň çäginde syýahatçylyk işiniň hukuk, ykdysady we durmuş esaslaryny kesgitlemek boýunça uly işler durmuşa geçirilýär. Syýahatçylygyň meselelerini düzgünleşdirýän kadalaşdyryjy hukuk namalarynyň kabul edilmegi, erkin ykdysady zolak bolan «Awazada», paýtagtymyz Aşgabat şäherinde we welaýatlarda ajaýyp myhmanhanalar toplumlarynyň, ähli amatly şertler göz önünde tutulan dynç alyş we sagaldyş merkezleriniň gurlup, ulanmaga berilmegi ýurdumyzyň dünýä syýahatçylyk ulgamynda möhüm orny eýeleýändigine şaýatlyk edýär.

Hormatly adamlar! Gadyrly myhmanlar! Ata Watanymyzda halkara syýahatçylyk sergisini we maslahatyny geçirmek häzirki döwürde ajaýyp däbe öwrüldi. Bu maslahat Türkmenistan bilen daşary ýurtlaryň özara peýdaly gatnaşyklaryny işjeňleşdirmäge, dünýä syýahatçylyk ulgamynyň üstünlikleri, şypahana-sagaldyş we dynç alyş ugurlarynda iň täze gazanylanlar babatda alymlaryň hem-de hünärmenleriň tejribe alyşmagyna ýardam edýär. Garaşsyz Watanymyzda häzirki zaman syýahatçylyk ulgamyny döretmek halkara hyzmatdaşlygyny ösdürmegiň, ýurdumyza innowasion tehnologiýalary çekmegiň hem-de milli ykdysadyýeti toplumlaýyn döwrebaplaşdyrmagyň esasy ugurlarynyň biri bolup durýar.

Biz alyp barýan döwlet syýasatymyzda syýahatçylyk babatda halkara gatnaşyklarynyň giňeldilmegine, şol sanda berkarar Watanymyz bilen Bütindünýä Syýahatçylyk Guramasynyň arasyndaky hyzmatdaşlygyň has-da işjeňleşdirilmegine, syýahatçylyk ulgamynda gol çekilen hökümetara ylalaşyklarynyň üstünlikli durmuşa geçirilmegine aýratyn ähmiýet berýäris.

Garaşsyz, baky Bitarap Türkmenistanda geçirilýän sergileriň, ýarmakalaryň, maslahatlaryň, ýörite hünär okuwlarynyň we beýleki halkara derejesindäki çäreleriň syýahatçylyk ugurlarynyň gerimini we köp görnüşliligini giňeltmäge, hödürlenýän hyzmatlaryň hilini ýokarlandyrmaga, ökde hünärli işgärleri taýýarlamaga, şeýle hem ýurdumyzy dünýä tanatmaga ýardam berýändigini bizi örän guwandyrýar.

Sergä gatnaşýan hormatly myhmanlar! Eziz adamlar! Halkara maslahaty dürli döwletler we halklar bilen täze hyzmatdaşlyk gatnaşyklaryny ýola goýmaga hem-de pugtalandyrmaga, ýurdumyzyň we dünýäniň syýahatçylyk iş tejribesine innowasion çemeleşmeleri üstünlikli ornaşdyrmaga, halkara syýahatçylygynda geljegi uly bolan Bitarap döwletimiziň doly ykrar edilmegine ýardam berer diýip pikir edýäris.

Sizi «Syýahatçylyk we gezelenç» atly halkara syýahatçylyk sergisiniň we maslahatynyň açylmagy bilen ýene-de bir gezek tüýs ýürekden gutlaýaryn!

Siziň ähliňize berk jan saglyk, uzak ömür, asuda we bagtyýar durmuş, syýahatçylyk ulgamyny ösdürmek ugrunda alyp barýan işleriňizde uly üstünlikleri arzuw edýäris!



Telearagatnaşyk, telemetriýa, habar beriş tilsimatlarynyň we teleradioýaýradys enjamlarynyň «Türkmentel–2016» atly X halkara sergisine hem-de ylmy maslahatyna gatnaşyjylara (28.09.2016 ý.)

Gadyrly myhmanlar! Hormatly aragatnaşyk pudagynyň işgärleri! Sizi Garaşsyz, Bitarap Türkmenistan bilen halkara guramalarynyň we kompaniýalarynyň arasyndaky gatnaşyklary ösdürmekde we pugtalandyrmakda möhüm ähmiýeti bolan Telearagatnaşyk, telemetriýa, habar beriş tilsimatlarynyň we teleradioýaýradys enjamlarynyň «Türkmentel–2016» atly X halkara sergisiniň hem-de ylmy maslahatynyň açylmagy bilen tüýs ýürekden gutlaýaryn!

Aragatnaşyk pudagyna täze tehnologiýalary we ylmy-tehniki ösüşiň iň soňky gazananlaryny ornaşdyrmakda, Mirasa sarpa goýmak, Watany özgertmek ýylynda ata Watanymyzyň milli telekommunikasiýa ulgamyny dünýä ölçeglerine laýyklykda ösdürmekde ýola goýulýan halkara hyzmatdaşlygynyň ähmiýeti uludyr. Size Aşgabatda her ýyl geçirilýän bu sergide we maslahatda aragatnaşygyň halkara ulgamyna goşulýşmak bilen baglanyşykly möhüm meseleleriň netijeli çözüdini tapmakda, döp bolan dostluk we işjeň hyzmatdaşlyk gatnaşyklarynyň esasynda özara bähbitli gatnaşyklaryň täze ugurlaryny kesgitlemekde uly üstünlikleri arzuw edýärim!

Türkmenistan özüniň ilkinji «TürkmenÄlem 52°E» emeli hemrasyny älem giňişligine çykarmak bilen, älem giňişligini öwreniji we özleşdiriji döwletleriň hataryna goşuldy. Bu önän guwandyrjy wakalaryň biridir. Indi ýurdumyz dürli görnüşli hemra aragatnaşyk hyzmatlaryny ulanmaga we Ýer ýüzüniň beýleki onlarça döwletine hödürlemäge mümkinçilik aldy. Munuň özi ýurdumyzyň telekommunikasiýa ulgamyny kämilleşdirmekde

möhüm orny eýeledi. Hususan-da, ýokary tizlikli Internet ulgamynyň elýeterlilikini, telegepleşikleriň görkezilişiniň ýokary hilliligini, hemra arkaly aragatnaşyk hyzmatlaryny üpjün etmek bilen birlikde ýurdumyzyň innowasion ösüşine, milli ykdysadyýetiň ösdürilmegine, halk hojalygynyň maglumat-aň-bilim mümkinçilikleriniň artmagyna, täze ylmy taslamalaryň durmuşa geçirilmegine ýardam berýär. Geljekde älem giňişligini öwrenmek, ylmy-barlag işlerini geçirmek, howa şertlerini we ýer serişdelerini özleşdirmek, olary gorap saklamak ýaly ugurlar boýunça hem degişli işler durmuşa geçiriler.

Berkarar döwletimiziň bagtyýarlyk döwründe ýurdumyzyň aragatnaşyk pudagyny ösdürmekde, bu ugurda häzirki zaman hyzmatlaryny ilata ýetirmekde uly üstünlikler gazanyldy. Ýokary halkara ölçeglerine laýyk gelýän kämil telekommunikasiýa ulgamynyň döredilmegi Türkmenistanyň dünýä bileleşigindäki abraýynyň pugtalanmagyna ýardam edýär. Ýurdumyzyň çäginde gurlan halkara optiki-süýümlü magistral aragatnaşyk ulgamlary diňe bir Merkezi Aziýa sebitinde däl, eýsem, Gündogar–Günbatar, Demirgazyk–Günorta ugurlary boýunça hem üstaşyr ulgamlaryň biri bolup durýar we Türkmenistanyň ykdysadyýetiniň ähmiýetli ugry hökmünde milli aragatnaşyk pudagynyň has-da ösmegine ýardam berýär.

Hormatly halkara sergisine we ylmy maslahatyna gatnaşyjylar! Gadyrly myhmanlar! Milli ykdysadyýetimizi ösdürmekde giň möçberli maksatnamalaryň durmuşa geçirilmegi täze wezipeleri, şol sanda kommunikasiýa we elektron aragatnaşyk serişdeleriniň has-da kämilleşdirilmegini öňe sürýär. Ýokary maglumat tehnologiýalar ulgamynda hödürlenýän dürli hyzmatlara bolan isleg yzygiderli artýar. Biziň ýurdumyz aragatnaşygyň häzirki şertlerinde ilatyň islegini kanagatlandyrmak üçin maksatnamalaýyn çäreleri durmuşa geçirýär we raýatlarymyz üçin aragatnaşyk hyzmatlarynyň elýeterli bolmagy ileri tutulýan wezipeleriň hatarynda durýar. Telefon beketleri döwrebaplaşdyrylýar, şäherleriň arasynda optiki-süýümlü aragatnaşyk ulgamlary çekilýär, aragatnaşygyň hemra ulgamy hereket edýär, milli öýjükli aragatnaşyk ulgamy giňeldilýär. Guramalaryň, kärhanalaryň we okuw mekdepleriniň maglumat-kommunikasiýa tehnologiýalary

bilen üpjünçilik derejesi ýokarlanýar, Internetden peýdalanýanlaryň sany yzygiderli artýar.

Garaşsyz, Bitarap Türkmenistan transmilli telekommunikasiýa ulgamynyň ösüşi babatda gyzyklanma bildirýän ähli döwletler bilen özara bähbitli hyzmatdaşlyk etmäge hemişe taýýardyr. Şeýle gatnaşyklar sebitiň ägirt uly üstaşyr kuwwatynyň durmuşa geçirilmegini, aragatnaşygyň häzirki zaman hyzmatlarynyň ýola goýulmagyny, maglumat tehnologiýalarynyň ýokary derejesiniň üpjün edilmegini şertlendirýär. Bu bolsa, öz gezeginde, diňe bir Türkmenistanyň ykdysady kuwwatynyň ýokarlanmagyna däl-de, eýsem, Ýewropa we Aziýa yklymlarynyň ýurtlarynyň ykdysadyýetleriniň ösüşine täze itergi berer.

Hormatly aragatnaşyk pudagynyň işgärleri! Gadyrly dostlar! Sizi Telearagatnaşyk, telemetriýa, habar beriş tilsimatlarynyň we teleradioýaýraduş enjamlarynyň «Türkmentel–2016» atly X halkara sergisiniň hem-de ylmy maslahatynyň açylmagy bilen ýene-de bir gezek tüýs ýürekden gutlaýaryn!

Bu serginiň we maslahatyň dünýä jemgyýetçiligini Garaşsyz Türkmenistanyň aragatnaşyk ulgamynyň ýeten derejesi bilen tanyşdyrmakda, telekommunikasiýa ulgamynda hyzmatdaşlyk etmäge gyzyklanma bildirýän ýurtlar bilen meseleleri bilelikde ara alyp maslahatlaşmakda möhüm ähmiýete eýe boljakdygyna ynanyryn.

Size berk jan saglyk, abadançylyk we alyp barýan işleriňizde uly üstünlikleri arzuw edýärim!



Türkmenistanyň Milli howpsuzlyk ministrliginiň döredilmeginiň 25 ýyllygy mynasybetli onuň işgärlerine gutlag (30.09.2016 ý.)

Hormatly Türkmenistanyň Milli howpsuzlyk ministrliginiň işgärleri! Sizi Türkmenistanyň Milli howpsuzlyk ministrliginiň döredilmeginiň 25 ýyllygy mynasybetli tüýs ýürekden gutlaýaryn!

Size eziz Watanymyzyň howpsuzlygyny üpjün etmek, mähriban halkymyzyň abadan durmuşyny, raýat jebisligini hem-de döwletimiziň ykdysady bähbidini goramak ugrunda alyp barýan jogapkärli gullugyňyzda uly üstünlikleri arzuw edýärim!

Türkmenistanyň Milli howpsuzlyk ministrliginiň döredilmeginiň 25 ýyllygynyň ähli halkymyz üçin mukaddes bolan Garaşsyzlygymyzyň şanly 25 ýyllyk baýramy bilen utgaşyp gelýändigini has hem guwandyrýjydyr. Mukaddes Garaşsyzlygymyzyň sarsmaz binýady ýurdumyzyň howpsuzlygy, durnuklylygy bilen aýrylmaz baglanyşyklydyr. Häzirki wagtda Türkmenistan dünýäde parahatçylygyň, agzybirligiň, gülläp ösüşleriň ýurdy hökmünde uly abraýa eýedir.

Hormatly Watan goragçylary! Berkarar döwletimiziň bagtyýarlyk döwründe biz ýurdumyzyň mundan beýläk-de gülläp ösmegine, merdana halkymyzyň asuda, abadan, bagtyýar durmuşyny üpjün etmäge gönükdirilen işlerimizi üstünlikli durmuşa geçirýäris. Mirasa sarpa goýmak, Watany özgertmek ýylynda hem bu ugurda ýetilen belent sepgitler bizi has-da buýsandyrýar. Ýurdumyzda kabul edilen milli maksatnamalaryň üstünlikli durmuşa geçirilmegi netijesinde ýetilýän belent sepgitler halkymyzyň ýaşaýyş-durmuş şertlerini has-da gowulandyrmaga, ilatyň durmuş taýdan goraglylygyny üpjün etmäge gönükdirilendir.

Ýakynda Türkmenistanyň Ýaşulularynyň nobatdaky maslahatynda Türkmenistanyň Konstitusiýasynyň rejelenen

görnüşiniň biragyzdan kabul edilmegi biziň durmuşa geçirýän özgertmelerimiziň döwrebap kanunçylyk binýadyny kemala getirdi. Şeýle hem biz Esasy Kanunymyzda adamy goramagy, goldamagy we oňa hyzmat etmegi döwlet häkimiýet edaralarynyň baş wezipeleri hökmünde kesgitledik. Türkmenistanyň Konstitusiýasy halkymyzyň abadançylygynyň, raýat jebisliginiň, döwletimiziň ykdysady taýdan kuwwatlanmagynyň, ýurdumyzyň dünýäniň syýasy giňişliginde at-abraýynyň has-da belende galmagynyň ygtybarly kepillidir.

Biziň alyp barýan hoşniýetli daşary syýasatymyz ýurdumyzyň halkara abraýyny has-da belende galdyrýar, goňşy we alysdaky ýurtlar bilen özara bähbitli gatnaşyklary yzygiderli ösdürmäge mümkinçilik berýär. Ýurdumyz tarapyndan öňe sürülýän we durmuşa geçirilýän halkara energiýa geçiriji we ulag-üstaşyr taslamalary döwletimiziň ykdysady kuwwatynyň geljekde has-da ýokarlanmagynyň aýdyň kepillidir. Şonuň ýaly-da, bu taslamalar tutuş sebitde durnuklylygy we abadançylygy üpjün etmäge, halklaryň arasynda dost-doganlyk gatnaşyklaryny has-da ösdürmäge gönükdirilendir. Bu babatda häzirki wagtda gurluşygy alnyp barylýan Türkmenistan–Owganystan–Pakistan–Hindistan halkara gaz geçirijisi, Türkmenistan–Owganystan–Täjigistan halkara demir ýoly, Türkmenbaşynyň Halkara deňiz porty, şeýle hem ýakynda dabaraly açylyp, ulanmaga berlen, sebitde deňi-taýy bolmadyk Aşgabat Halkara howa menzili ýaly birnäçe desgalaryň ýurdumyz we sebitimiz üçin ähmiýeti örän uludyr.

Milli howpsuzlyk ministrliginiň merdana işgärleri! Berkarar döwletimiziň bagtyýarlyk döwründe biziň ähli ugurlarda gazanýan ajaýyp üstünliklerimiziň esasy özeni agzybirlik hem-de asudalyk bolup durýar. Şoňa görä-de, raýatlarymyzyň we jemgyýetimiziň howpsuzlygyny üpjün etmekde, döwletimiziň özygtyýarlylygyny, konstitusiýa gurluşyny, çäk bitewüligini, ykdysady kuwwatyny pugtalandyrmakda, dünýäde ählumumy wehimler bolan halkara terrorçylygy, neşe serişdeleriniň bikanun dolanyşygy, ekstremizm ýaly hereketleriň ýurdumyza aralaşmagynyň önüni almakda siziň üstünüze aýratyn borç hem-de jogapkärçilik düşýär.

Bu wezipeleriň hötdesinden gelmek siziň syýasy, hünär we hukuk taýýarlygyňyza, hüşgärligiňize, häzirki zaman ylymlaryndan we tehnologiýalaryndan baş çykarmak ukybyňyza hem-de sagdyn durmuşyň kepili bolan sport bilen meşgullanmagyňyza baglydyr. Siz taryhda şöhratly yz goýan beýik ata-babalarymyzyň, merdana gerçeklerimiziň edermenligini, gaýduwsyzlygyny, watansöýüjiligini özüňize nusga edinip, eziz Watanymyz Türkmenistanyň, mähriban halkymyzyň röwşen we asuda durmuşynyň goragyny hemişe ygtybarly üpjün etmelisiňiz.

Berkarar Watanymyzyň edermen harby gullukçylary! Biz ýurduмыzyň harby we hukuk goraýjy edaralarynyň işgärleriniň öz gulluk borçlaryny birkemsiz ýerine ýetirmekleri, hünär we bilim derejelerini yzygiderli kämilleşdirmekleri, abadan durmuşda ýaşamaklary üçin ähli zerur şertleri döredýäris. Bu işleriň çäginde Türkmenistanyň Milli howpsuzlyk ministrliginiň maddy-enjamlaýyn binýadyny berkitmek, şahsy düzümiň hünär taýýarlygyny ýokarlandyrmak, ýaşaýyş-durmuş şertlerini has-da gowulandyrmak boýunça amala aşyran düýpli işlerimizi geljekde hem dowam etdireris.

Hormatly Milli howpsuzlyk ministrliginiň işgärleri! Sizi Türkmenistanyň Milli howpsuzlyk ministrliginiň döredilmeginiň 25 ýyllyk baýramy bilen ýene-de bir gezek tüýs ýürekden gutlaýaryn! Size berk jan saglyk, maşgala abadançylygyny, alyp barýan işleriňizde uly üstünlikleri arzuw edýärim!



Zehinli çagalaryň «Garaşsyzlygyň merjen däneleri» bäsleşigine gatnaşyjylara (30.09.2016 ý.)

Mähriban çagalar! Eziz körpeler! Mirasa sarpa goýmak, Watany özgertmek ýylynda eziz Watanymyz, mähriban halkymyz mukaddes Garaşsyzlygyň şanly 25 ýyllyk baýramyna uly üstünlikler, ýokary ruhubelentlik bilen barýar. Ýurdumyzda zehinli çagalaryň arasynda her ýyl geçirilýän «Garaşsyzlygyň merjen däneleri» bäsleşiginiň jemleýji tapgyrynda geçirilýän joşgunly çykyşlar şanly Garaşsyzlygymyzyň toý dabaralaryna aýratyn öwüşgin berýär. Siziň hemmähizi bu ajaýyp aýdym-saz baýramçylygy bilen tüýs ýürekden gutlaýaryn!

Bagtyýarlyk döwrümiziň saýrak bilbilleri! Häzirki döwürde berkarar döwletimizde ýaş nesillerimiziň döwrebap bilim-terbiýe almagy, döredijilik we zehin başarnyklarynyň kämilleşmegi üçin ähli şertler döredildi. Bu babatda ýaş nesillerimiziň döredijilik ylhamyny özünde jemleýän «Garaşsyzlygyň merjen däneleri» bäsleşiginiň geçirilmegi örän uly ähmiýete eýedir. Bu döredijilik bäsleşiginiň esasy maksady zehinli, giň gözýetimli, maksada okgunly, watansöýüji nesli kemala getirmekden, bagtyýar çagalarymyzyň döredijilik we zehin başarnyklaryny ösdürmekden, ýerine ýetirijilik ussatlygyny kämilleşdirmekden, milli medeniýetimiziň köp öwüşginli we gymmatly däplerini dowam etdirmekden ybaratdyr. Berkarar döwletimiziň ösüşleriň täze belentliklerine tarap ynamly barýan häzirki döwründe «Garaşsyzlygyň merjen däneleri» bäsleşigi ýurdumyzyň umumy orta bilim berýän hem-de sazçylyk mekdepleriniň okuwçylarynyň, döredijilik merkezlerinde tälim alýan zehinli çagalaryň – milli sungatymyzyň ýaş höwesjeňleriniň arasynda uly meşhurlyga eýe bolup, täsirli we joşgunly çykyşlara baý aýdym-saz baýramyna öwrüldi.

Mähriban çagalar! Siziň şirin owazly aýdym-saz, tans çykyşlaryňyz ýaş nesillerimiziň eziz Watanymyza, mähriban halkymyza buýsanjynyň, wepalylygynyň aýdyň beýany bolup, belent ýaňlanýar.

Siziň berkararlygymyzy, bagtyýarlygymyzy wasp edýän ajaýyp aýdym-sazlaryňyz ähli ösüşlerimiziň esasy bolan ruhy galkynyşymyzy kemala getirmekde uly ähmiýete eýedir. Çagalaryň kalbynda sungata söýgini terbiýelemekde, täze zehinleri ýüze çykarmakda hem-de ösdürmekde bu aýdym-saz bäsleşigine uly orun degişlidir.

Siziň merdana ata-babalarymyzyň ynsanperwer ýörelgelerine eýerip, milli medeniýetimize, çuň many-mazmunly aýdym-saz sungatymyza bolan söýgiňiz, yhlasyňyz bilen agzybirliги, dostlugy, ynsanperwerliги we bagtyýarlygymyzy wasp edip, eziz Watanymyzyň, mähriban halkymyzyň abraý-mertebesini has-da belende görterjekdigiňize ynanyň!

Mähriban çagalar! Eziz körpeler! Mukaddes Garaşsyzlygyň ýetip gelýän şanly 25 ýyllyk baýramy hem-de bu baýrama bagyşlanyp geçirilýän «Garaşsyzlygyň merjen däneleri» döredijilik bäsleşigi bilen sizi ýene-de bir gezek tüýs ýürekden gutlaýaryň! Size okuwda, döredijilik äleminde täze üstünlikleri arzuw edýäriň!

Siziň ajaýyp aýdym-sazlaryňyz, şadyýan gülküleriňiz, goý, hemişe belent ýaňlansyn!



Ýaşulularyň halkara güni mynasybetli Türkmenistanyň ýaşuly nesillerine we ähli halkyna gutlag

(1.10.2016 ý.)

Hormatly ýaşulular, mähriban eneler! Eziz watandaşlar! Sizi bütindünýä bileleşigi bilen birlikde Garaşsyz, hemişelik Bitarap Watanymyzda hem giňden bellenýän Ýaşulularyň halkara güni bilen tüýs ýürekden gutlaýaryn! Bu halkara baýramynyň şanyna geçiriljek dabaralaryň mukaddes Garaşsyzlygymyzyň 25 ýyllygyny beýik zähmet üstünlikleri bilen garşy alýan, eziz Watanymyza, asuda, abadan durmuşymyza guwanyp ýaşayan, döredýän, gurýan mähriban halkymyzyň hem-de ýaşuly nesillerimiziň bagtyýar durmuşyna gaýtalanmajak öwüşgin çajjakdygyna, eziz Watanymyza bolan buýsanjymyzy has-da pugtalandyrjakdygyna berk ynanýaryn!

Ýaşulularyň halkara güni adamzat gymmatlyklaryny baýlaşdyrýan, ynsanperwerlik gatnaşyklaryny, agzybirliги we jebisligi pugtalandyrýan ajaýyp halkara baýramdyr. Bu halkara baýram gadymy дәplerimize ygrarlydygymyzy, ýaşululara hormat-sarpa goýmak, olaryň mertebesini belende götermek ýaly milli ýörelgelerimizi täze mazmun bilen baýlaşdyrýandygymyzy alamatlandyrýar. Ýaşulularyň halkara güni jemgyýetimiziň durmuşynda öz mynasyp ornuny eýeleýär. Şoňa görä-de, agzybir halkymyzyň at-abraýynyň, şan-şöhratynyň älem-jahana ýaň salýan Mirasa sarpa goýmak, Watany özgertmek ýylynda Ýaşulularyň halkara gününüň dabaralary aýratyn many-mazmuna, belent ruhy joşguna eýe bolýar. Pähim-parasatly öwüt-ündewleri, wagyz-nesihatlar bilen agzybirligimizi pugtalandyrmaga, ýaş nesilleri watansöýüjilik we ynsanperwerlik ruhunda terbiýelemäge saldamly goşant goşýan ýaşuly nesillerimiziň hormatyna mermer paýtagtymyz Aşgabat şäherinde, Garaşsyz Diýarymyzyň ähli künjeklerinde baý mazmunly medeni-jemgyýetçilik çäreleri geçirilýär. Munuň özi ösüşleriň täze belentliklerine tarap ynamly öňe

barýan Garaşsyz, Bitarap Watanymyzda halkymyzyň durmuşynyň düýpgöter özgerýändigini, medeni-ruhy gymmatlyklarymyzy, milli aň-düşünjämizi ösdürmek, abadan durmuşy üpjün etmek hem-de gülläp ösýän jemgyýeti kemala getirmek üçin çäksiz mümkinçilikleriň döredilýändigini ýene-de bir gezek aýdyň görkezýär.

Mähriban halkym! «Döwlet adam üçindir!» diýen ýörelgämize laýyklykda zähmetsöýer, mert, gujur-gaýratly, merdana halkymyzyň bagtyýar durmuşda ýaşamagy üçin Garaşsyz ýurdumyzda ähli zerur şertler döredilýär, örän möhüm özgertmeler üstünlikli durmuşa geçirilýär. Dünýäde abraýly we uly hormata mynasyp bolan berkarar döwletimizde mähriban halkymyz bagtyýar durmuşda ýaşaýar. Biz berkarar döwletimiziň Garaşsyzlygynyň esalaryny berkitmäge, ykdysady, medeni, ylym-bilim kuwwatyny artdyrmaga, agzybir halkymyzyň ýaşayyş-durmuş şertlerini yzygiderli ýokarlandyrmaga ýardam berýän giň gerimli durmuş syýasatyny alyp barýarys. Biziň ýokary depginler bilen ösýän döwletimiziň Esasy Kanuny bolan Türkmenistanyň Konstitusiýasynda döwletimiziň we jemgyýetimiziň iň gymmatly hazynasynyň adamdygy ykrar edilýär. Şoňa görä-de, biz ýurdumyzyň her bir raýaty, aýratyn-da, ýaşuly nesillerimiz hakynda uly alada edýäris. Ýaşuly nesillerimiziň abadan we bagtyýar durmuşda ýaşamagy üçin ähli mümkinçilikleri döredýäris. Şoňa görä-de, iň öndebaryjy dünýä tejribeleri esasynda gurlan dynç alyş merkezlerinde, şypahanalarda, hassahanalarda halkymyza, şol sanda ýaşuly nesillerimize ýokary derejede hyzmat edilýär. Döwlet syýasatymyzyň möhüm ynsanperwer ugurlarynyň biri hökmünde ýaşulularymyza uly sarpa goýulýar, olar üçin möhüm şertler döredilýär.

Parahatçylygyň, hoşniýetliligiň, ynsanperwerligiň beýik ýörelgelerine esaslanýan syýasatymyzy, döredijilik başlangyçlarymyzy durmuşa geçirmekde hem belent hormata mynasyp paýhasly ýaşulularymyz biziň daýanjymyzdyr. Jebisligimizi, agzybirligimizi pugtalandyrmakda, milli bitewüligimizi berkitmekde, watansöýüji nesilleri kemala getirmekde jemgyýetimiziň ýaşuly nesliniň uly hyzmaty bardyr. Eziz Diýarymyzda amala aşyrylýan asylly işlerimize, beýik başlangyçlarymyza, toý-baýramlarymyza ýaşulularymyzyň

ak patasy bilen badalga berýäris. Mirasa sarpa goýmak, Watany özgertmek ýylynyň köp sanly taryhy wakalary hem muňa anyk şaýatlyk edýär.

Baý durmuş tejribesini toplan parasatly ýaşulularymyz, maşgala ojagynyň daýanjy bolan mährem enelerimiz Garaşsyz, hemişelik Bitarap Türkmenistan Watanymyzy ýürekden söýýän, ýokary ahlak häsiýetlerini, watansöýüjiligiň belent düşüňjelerini özünde jemleýän, ynsanperwer ýörelgelerimize, asylly döp-dessurlarymyza ygrarly ogul-gyzlary terbiýelemekde özboluşly mekdepdir.

Hormatly ýaşulular, mähriban eneler! Eziz watandaşlar! Sizi Ýaşulularyň halkara güni bilen ýene-de bir gezek tüýs ýürekden gutlaýaryn! Size berk jan saglyk, uzak ömür, abadan we bagtyýar durmuş, ýurt parahatçylygyny, eziz Watanymyzyň mundan beýläk-de gülläp ösmegi ugrunda alyp barýan işleriňizde uly üstünlikleri arzuw edýärim!



«Hukuk döwletiniň berkarar bolmagy: milli tejribe we dünýä ösüşi» atly halkara ylmy-amaly maslahatyna gatnaşyjylara

(4.10.2016 ý.)

Hormatly halkara maslahata gatnaşyjylar! Hanymlar we jenaplar! Mukaddes Garaşsyzlygymyzyň 25 ýyllyk toýunyň toýlanýan günlerinde Türkmenistanyň Ýaşulularynyň maslahatynda makullanan hem-de rejelenen görnüşde tassyklanan Türkmenistanyň Konstitusiýasyna bagyşlanan «Hukuk döwletiniň berkarar bolmagy: milli tejribe we dünýä ösüşi» ady bilen halkara ylmy-amaly maslahatyň geçirilmeginiň möhüm ähmiýeti bardyr. Çünki Garaşsyz we hemişelik Bitarap Türkmenistan öz ösüşinde halkara hukugynyň umumy ykrar edilen ýörelgelerine we ata-babalarymyzyň miras goýan taryhy tejribesine daýanmak bilen, döwlet berkararlygynyň hukuk esaslaryny yzygiderli kämilleşdirýär, Ýurdumyzda amala aşyrylýan konstitution özgertmeler, döwleti we jemgyýeti okgunly ösdürmegiň we kämilleşdirmegiň hukuk esaslaryny özünde berkidýän Konstitusiýamyzyň kadalaryny ylmy taýdan seljermek hemmetaraplaýyn öňe barýan berkarar döwletimiziň döwrebap hukuk binýadyny kemala getirmek üçin zerurdyr.

Sizi şeýle möhüm ähmiýetli halkara maslahatyň açylmagy bilen tüýs ýürekden gutlaýaryn!

Hormatly myhmanlar we maslahata gatnaşyjylar! Ýurdumyzyň Esasy Kanunynda demokratik, hukuk we dünýewi döwlet hökmünde Türkmenistanda döwletiň ähli syýasy, ykdysady, medeni-durmuş serişdeleri, guramaçylyk we hukuk esaslary bitewülikde bir maksada – türkmen halkynyň, ýurdumyzyň her bir raýatynyň abadan we bagtyýar durmuşda ýaşamagyny, hemmetaraplaýyn goraglylygyny üpjün etmäge, şahsyýetiň kämilleşmegini höweslendirmäge gönükdirilendir. Demokratiýany ösdürmek, raýat jemgyýetini pugtalandyrmak, syýasy-hukuk özgertmelerini çuňlaşdyrmak boýunça alnyp barylýan işler ýurdumyzda syýasy durnuklylygyň,

jemgyýetçilik asudalygynyň we agzybirliginiň kanunçylyk esaslarynyň berkidilmegini göz önünde tutýar.

Kanunyň hemmeler üçin deňligi we hökmürowanlygy hukuk döwletinde esasy ýörelge bolup durýar. Jemgyýetde şu düşüňjani pugtalandyrmak boýunça amala aşyrylýan işlerde halkymyzyň döredijilik mümkinçiliklerine we syýasy-jemgyýetçilik güýçlerine aýratyn orun berilýär. Bular bolsa biziň öňe tarap ynamly hereket etmegimizi kepillendirýän şertleriň biridir.

Eziz watandaşlar! Hormatly myhmanlar! Geçirilen konstitusion özgertmeleriň aýratyn ähmiýeti hökmünde Konstitusiýamyzyň ýurdumyzda parahatçylykly ösüşiň, kämilligiň, döredijiligiň we öňe sürülýän başlangyçlaryň hukuk esasy bolup durýandygyny bellemek isleýärim. Türkmen halky Garaşsyzlygyň 25 ýyllyk şöhratly ösüşiniň dowamynda döwlet berkararlygyny üpjün etmegiň esasy hereketlendiriji güýji hem-de kepili bolup çykyş edip gelýär. Şoňa görä-de, ählumumy ösüşiň şertlerinde döwletliligiň milli tejribesiniň durmuş taýdan ykrar edilen şeýle esaslary ylmy taýdan öwrenilse, maksadalaýyk bolar diýip pikir edýärim.

Hormatly maslahata gatnaşyjylar! Garaşsyz hem-de Bitarap döwletimiz «Açyk gapylar» syýasatyny alyp barýar. Biz Birleşen Milletler Guramasynyň Baş Assambleýasynyň belent münberinden Türkmen döwletiniň parahatçylyk söýüji, halkymyzyň abadan we bagtyýar durmuşyny üpjün etmäge gönükdirilen daşary hem-de içeri syýasatynyň mizemez ýörelgelerini ençeme gezek yglan etdik. Diňe syýasy durnuklylyk, ylalaşykly ýaşaýyş we özara bähbitli hyzmatdaşlyk uly ösüslere ýetirýär hem-de nesilleriň ygtybarly geljegini üpjün edýär. Bu bolsa Garaşsyz döwletimiziň konstitusion özgertmeleri amala aşyrmak bilen, täze belentliklere tarap ynamly öňe gitmegine mümkinçilik berýär.

«Hukuk döwletiniň berkarar bolmagy: milli tejribe we dünýä ösüşi» atly halkara maslahatyň Garaşsyz, hemişelik Bitarap döwletimiziň parahatçylyk söýüji, hoşniýetli we ynsanperwer syýasatyny dünýä ýaýmakda ýene-de bir möhüm waka boljakdygyna ynanýaryn.

Size berk jan saglyk we alyp barýan işleriňizde uly üstünlikleri arzuw edýärim!



Türkmenistanyň Harby-Deňiz Güýçleriniň serkerdelerine, deňizçi esgerlerine, deňizçi harby talyplaryna we harby okuwçylaryna Türkmenistanyň Harby-Deňiz Güýçleriniň günü mynasybetli gutlag (8.10.2016 ý.)

Hormatly harby deňizçiler! Sizi Mirasa sarpa goýmak, Watany özgertmek ýylynda ýurdumyzda uly dabara bilen bellenýän Türkmenistanyň Harby-Deňiz Güýçleriniň günü mynasybetli tüýs ýürekden gutlaýaryn.

Türkmenistanyň Harby-Deňiz Güýçleriniň gününüň döredilmegi mukaddes Garaşsyzlygymyzyň ajaýyp miwesidir. Bu baýram ýurdumyzyň Harby-Deňiz Güýçleriniň harby gullukçylarynyň Garaşsyz Watanymyzyň deňiz çäkleriniň bitewüligini gorap saklamakda, ýurdumyzyň we halkymyzyň howpsuzlygyny üpjün etmekde hem-de Birleşen Milletler Guramasy tarapyndan ykrar edilen Türkmenistanyň Bitaraplyk hukuk ýagdaýyndan gelip çykýan hukuklaryny we borçlaryny berjaý etmekde, dünýä döwletleri bilen parahatçylykly we dostlukly ýaşamak syýasatyny amala aşyrmakda bitirýän hyzmatlary göz önünde tutulyp döredildi.

Türkmenistanyň Harby-Deňiz Güýçleri geljekde hem Türkmenistanyň parahatçylyk söýüjilige eýerýän syýasatynyň we Hazar deňziniň asudalygynyň ygtybarly kepili bolmalydyr.

Hormatly Watan goragçylary! Berkarar döwletimiziň bagtyýarlyk döwründe harby deňizçileriň ýaşaaýyş-durmuş, gulluk we iş şertleri yzygiderli gowulanýar. Türkmenistanyň Ýaragly Güýçleriniň ähli goşun görnüşleri bilen bir hatarda, ýurdumyzyň Harby-Deňiz Güýçleriniň maddy-enjamlaýyn binýady barha pugtalanýar, dünýäniň iň kämil tehnikalary we enjamlary, gämileri satyn alynýar.

Deňizçi harby gullukçylaryň söweşjeň we ynsanperwer taýýarlygy ýokarlanýar. Ýurdumyzyň Harby-Deňiz Güýçleriniň

harby kuwwatynyň we deňizçi harby gullukçylarynyň söweşjeň ussatlygynyň özboluşly gözden geçirilişine öwrülen «Hazar–2016» atly görkezme söweşjeň taktiki tälimi hem muňa aýdyň şaýatlyk edýär. Biz geljekde hem ýurdumyzyň Harby-Deňiz Güýçleriniň maddy-enjamlaýyn binýadyny pugtalandyrmaga, deňizçi harby gullukçylaryň harby hünär ussatlygyny ýokarlandyrmaga, deňiz çäklerimiziň howpsuzlygyny we bitewüligini üpjün etmäge aýratyn üns bereris.

Goranyş häsiýetli Harby doktrinamyza laýyklykda, Türkmenistanyň harby howpsuzlygyny üpjün etmek döwletimiziň alyp barýan syýasatynyň örän möhüm ugry bolup durýar. Şonuň üçin hem Bitarap Watanymyzyň taryhynda ilkinji gezek Türkmenistanyň Ýaragly Güýçleriniň Harby-Deňiz Güýçleriniň serkerdeligi döredildi. Ýurdumyzyň deňiz serhedini ygtybarly goramak, şeýle hem Türkmenistanyň Goranmak ministriliginiň we Türkmenistanyň Döwlet serhet gullugynyň harby gämileri üçin ýokary harby taýýarlykly deňizçi hünärmenleri taýýarlamak maksady bilen, Türkmenistanyň Goranmak ministriliginiň Harby-deňiz instituty hem-de onuň binýadynda Ýöriteleşdirilen harby-deňiz mekdebi döredildi. 2015-nji ýylyň 9-njy oktýabrynda Türkmenistanyň Harby-Deňiz Güýçleriniň güni mynasybetli bu ýokary harby okuw mekdebiniň dünýä ülňülerine laýyk gelýän täze binalar toplumy gurlup, ulanmaga berildi.

Ýurdumyzyň bu ýokary harby okuw mekdebinde okuw-terbiýeçilik işleri hemişe döwrüň ösen talaplaryna laýyklykda alnyp barylmaladyr. Harby-deňiz institutynda bilim alan deňizçi harby gullukçylarymyz ýurdumyzyň deňiz çäklerini ygtybarly goramalydyrlar.

Merdana deňizçi harby gullukçylar! Siz geljekde hem harby gullugy Garaşsyz, hemişelik Bitarap Türkmenistanyň Harby doktrinasyna laýyklykda alyp barmalysyňyz, ata Watany goramak borjuna ähli zatdan belentde goýmalysyňyz, deňiz çäklerimizde Watanymyzyň, halkymyzyň polat galkany, sarsmaz galasy bolmalysyňyz hem-de Hazar deňzindäki serhedimizde parahatçylygy we howpsuzlygy yzygiderli üpjün edip, türkmen deňizçileriniň şöhratly däplerini mynasyp dowam etdirmelisiňiz.

Hazar deňzi bilen baglanyşykly meseleler Türkmenistanyň daşary syýasy strategiýasynda örän wajyp orny eýeleýär. Türkmenistan mundan beýläk hem Hazar deňziniň ekologiki abadançylygyny üpjün etmäge, biologiki köpdürlüligini saklamaga we onuň baý uglewodorod gorlaryny oýlanyşykly ulanmaga, parahatçylykly, dostlukly, hoşniýetli goňsuçylyk gatnaşyklarynyň we netijeli hyzmatdaşlygyň deňzi hökmünde onuň hukuk ýagdaýynyň berkidilmegine gönükdirilen yzygiderli işleri dowam etdirer. Bu ugurda hoşniýetli goňsuçylyk gatnaşyklaryndan, birek-birege hormat goýmak we deňhukukly hyzmatdaşlyk etmek ýörelgelerinden gelip çykýan wezipeleri durmuşa geçirmek siziň mukaddes borjuňyzdyr. Siziň bu jogapkärli we asylyly borja abraý bilen hötde geljekdigiňize berk ynanýaryn.

Hormatly harby deňizçiler! Sizi Türkmenistanyň Harby-Deňiz Güýçleriniň güni bilen ýene-de bir gezek tüýs ýürekden gutlaýaryn. Siziň ähliňize berk jan saglyk, maşgala abadançylygyny, egsilmez bagt, mukaddes harby gullugyňyzda uly üstünlikleri arzuw edýärim!



Türkmenistanyň Garaşsyzlyk gününüň 25 ýyllygyna bagyşlanan ykdysady üstünlikleriň sergisine gatnaşyjylara (11.10.2016 ý.)

Hormatly sergä gatnaşyjylar! Eziz watandaşlar! Sizi Türkmenistanyň ykdysady üstünlikleriniň Türkmenistanyň Garaşsyzlyk gününüň 25 ýyllyk baýramyna bagyşlanan sergisiniň açylmagy bilen tüýs ýürekden gutlaýaryn. Türkmen döwletiniň baş baýramy bolan mukaddes Garaşsyzlygymyzyň 25 ýyllygy mynasybetli geçirilýän bu sergide siziň hemmäňizi hoş gördük!

Bu gün Garaşsyz, baky Bitarap Türkmenistan döwletimiz ykdysady we medeni-durmuş ulgamlarynda uly üstünlikleri gazanmak bilen, sazlaşykly ösýän ýurtlaryň hatarynda dünýäde öňdäki orunlaryň birini eýeleýär.

Döwlet Garaşsyzlygyna eýe bolnandan bäri geçen, taryh üçin uzak bolmadyk döwürde ýurdumyzyň halk hojalygynyň ähli pudaklarynda düýpli özgertmeler, uly möçberli işler amala aşyryldy we bu ugurda alnyp barylýan işler depginli dowam etdirilýär. Häzirki zamanyň ösen talaplaryna laýyk gelýän kärhanalar gurlup, ulanmaga berilýär, halkara bazarlarda uly islegden peýdalanýan, bäsleşige ukyply önümler öndürilýär. Bu bolsa biziň milli ykdysadyýetimizi has-da pugtalandyrmaga oňaly täsir edýär.

«Türkmenistanyň Prezidentiniň obalaryň, şäherçeleriň, etraplardaky şäherleriň we etrap merkezleriniň ilatynyň ýaşaýyş-durmuş şertlerini özgertmek boýunça 2020-nji ýyla çenli döwür üçin Milli maksatnamasyna» laýyklykda, ýurdumyzyň ähli künjeklerinde durmuş maksatly döwrebap binalaryň, ähli amatlyklary bolan ýaşaýyş jaýlarynyň, çagalar baglarynyň, bilim-terbiýeçilik, saglygy goraýyş edaralarynyň, üpjünçilik ulgamynyň desgalarynyň gurluşygy güýçli depginler bilen alnyp barylýar.

Bu sergi ýurdumyzyň ykdysady pudaklarynda ýetilen sepgitler bilen bir hatarda, ilatymyzyň ýaşayyş-durmuş şertlerini has-da gowulandyrmak, dünýäniň ösen döwletleriniň derejesinde üpjün etmek, nesillerimiziň bagtyýar zamanada sagdyn we ylym-bilimli ýaşlar bolup ýetişmegi ugrunda alyp barýan işlerimiziň hem aýdyň beýany bolar.

Hormatly adamlar! Eziz watandaşlar! Ýurdumyzda alnyp barylýan giň gerimli gurluşyklar, dünýäniň iň kämil, öňdebaryjy tehnologiýasy ornaşdyrylan kärhanalarda öndürilýän ýokary hilli önümler, durmuşyň dürli ugurlarynda gazanylýan ösüşler bizi örän buýsandyryýar. Munuň özi mähriban Watanymyzyň Berkarar döwletimiziň bagtyýarlyk döwründe batly depginler bilen durnukly ösýändigini aýdyň görkezýär.

Bu gazanylýan netijelerde ykdysadyýetiň hususy pudagynyň hem mynasyp goşandy bardyr. Şonuň üçin hem, ýurdumyzyň ykdysady üstünlikleriniň sergisinde döwlet eýeçiligindäki edara-kärhanalar bilen bir hatarda hususy telekeçileriň hem gazanan üstünliklerine uly orun berlip, olaryň öz mümkinçiliklerini görkezmegine oňaly şertler döredildi.

Gadyrly myhmanlar! Mähriban adamlar! Sergide ykdysadyýetimiziň dürli pudaklaryny ösdürmegiň geljekki meýilnamalary bilen tanyşmaga hem-de uzakmöhletleýin hyzmatdaşlygyň gyzyklanma bildirilýän ugurlaryny ara alyp maslahatlaşmak üçin duşuşyklary we gepleşikleri geçirmäge hem mümkinçilik döredilendigi bu uly we möhüm çäräniň netijeliligini has-da artdyrar.

Sizi Türkmenistanyň ykdysady üstünlikleriniň Türkmenistanyň Garaşsyzlyk gününüň 25 ýyllyk baýramyna bagyşlanyp geçirilýän sergisiniň açylmagy bilen ýene-de bir gezek tüýs ýürekden gutlaýaryn.

Size berkarar Watanymyzyň mundan beýläk-de gülläp ösmeginiň hatyrasyna alyp barýan işleriňizde rowaçlyklary arzuw edýärin.



Türkmenistanyň Prezidentiniň «Türkmeniň Altyn asyry» atly baýragyny almak ugrundaky bäsleşigiň çäklerinde geçirilýän höwesjeň aýdymçy ýaşlaryň «Ýañlan, Diýarym!» telebäsleşiginiň jemleýji tapgyryna gatnaşyjylara (15.10.2016 ý.)

Hormatly ýaşlar! Garaşsyz ýurdumyzyň ýaş aýdymçy ýigitleri we gyzlary! Sizi «Ýañlan, Diýarym!» telebäsleşiginiň jemleýji tapgyryna gatnaşmagyňyz bilen tüýs ýürekden gutlaýaryn! Milli aýdym-saz sungatymyzy täze aýdymlar bilen baýlaşdyrmakda, ösdürmekde size uly döredijilik üstünliklerini arzuw edýärim!

Bedew bady bilen ynamly öňe barýan Bitarap Türkmenistan döwletimiz mukaddes Garaşsyzlygymyzyň şanly 25 ýyllyk baýramyny belent sepgitler, uly zähmet üstünlikleri bilen garşylaýar. Berkarar döwletimiziň bagtyýarlyk döwründe ähli ugurlar boýunça taryhy özgerişler amala aşyrylyp, ýurdumyzyň halkara abraýy barha ýokarlanýar. Häzirki wagtda eziz Diýarymyzyň ähli künjeklerinde medeni-durmuş maksatly döwrebap desgalaryň, binalaryň gurluşygy giň gerim bilen alnyp barylýar.

Berkarar döwletimiziň ähli ugurlar boýunça sazlaşykly ösdürilmegine, bagtyýar halkymyzyň ýaşaýyş-durmuş derejesiniň yzygiderli ýokarlandyrylmagyna gönükdirilen maksatnamalar amala aşyrylýar. Ýurdumyzda ähli ugurlar bilen bir hatarda, medeniýet ulgamynda hem uly üstünlikler gazanylýar.

Häzirki wagtda ýurdumyzyň zehinli aýdymçy-sazandalary özleriniň döwrebap aýdym-sazlary bilen ýurdumyzda giň gerime eýe bolan taryhy özgerişleri mynasyp wasp edip, milli sungatymyzyň täze eserler bilen baýlaşmagyna uly goşant goşýarlar.

Türkmenistanyň Prezidentiniň «Türkmeniň Altyn asyry» atly baýragyny almak ugrundaky bäsleşigiň çäklerinde geçirilýän

«Ýañlan, Diýarym!» telebäsleşigi hem aýdym-saza höwesli ýaş aýdymçylarda sungat älemine söýgi döretmekde, olaryň zehin-ukyplaryny aýdyň ýüze çykarmakda möhüm ähmiýete eýedir.

Mähriban aýdymçy ýaşlar! Mirasa sarpa goýmak, Watany özgertmek ýylynda gadymy taryhymyzy, milli gymmatlyklarymyzy, däp-dessurlarymyzy öwrenmäge, dünýä ýaýmaga uly ähmiýet berilýär. Halkymyzyň ýaşaýyş-durmuş ýörelgelerinde, medeniýetinde aýdym-sazyň tutýan orny örän uludyr. Milli aýdym-sazlaryň üsti bilen halkymyz ýaş nesilleri watançylyk ruhunda terbiýeläpdir, agzybirligi, halallygy, ynsanperwerligi ündäpdir. Halypa bagşy-sazandalarymyzyň pähim-paýhasa ýugrulan aýdym-sazlary özboluşly watançylyk mekdebidir, türkmen ruhunyň belentligidir.

Şu ýylyň dowamynda geçirilýän medeni çäreler halkymyzyň milli mirasyna aýratyn sarpa goýulýandygynyň aýdyň subutnamasyna öwrüldi. Biz geljekde hem şöhratly taryhymyzy, gadymy mirasymyzy, halypa sungat ussatlarymyzyň çeper döredijiligini öwrenmek hem-de wagyz etmek işlerini üstünlikli dowam ederis. Şeýle döwletli işleriň durmuşa ornaşdyrylmagyna bolsa, siz – ýaşlar öz mynasyp goşandyňyzy goşmalysyňyz.

Gadyrly ýaşlar! Siziň türkmen aýdym-saz sungatyny baýlaşdyrmak, kämilleşdirmek üçin täze-täze aýdym-sazlary döretjekdigiňize, milli medeniýetimiziň we sungatymyzyň dünýä çykmagy ugrunda alnyp barylýan giň möçberli işlere mynasyp goşant goşjaklygyňyza, kalbyňyzdan joşup çykýan ýakymly aýdymlar bilen bagtyýar watandaşlarymyzy belent maksatlara ruhlandyrjakdygyňyza berk ynanýaryn!

Türkmenistanyň Prezidentiniň «Türkmeniň Altyn asyry» atly baýragyny almak ugrundaky bäsleşigiň çäklerinde geçirilýän höwesjeň aýdymçy ýaşlaryň «Ýañlan, Diýarym!» telebäsleşiginiň jemleýji tapgyryna gatnaşyjylaryň ählisini ýurdumyzyň mukaddes Garaşsyzlygynyň şanly 25 ýyllyk baýramy mynasybetli ýene-de bir gezek tüýs ýürekden gutlaýaryn!

Size berk jan saglyk, uzak ömür, sungat äleminde täze döredijilik üstünliklerini arzuw edýärim!



Türkmenistanyň Ministrler Kabinetiniň giňişleýin mejlisinde edilen çykyş (21.10.2016 ý.)

Hormatly Ministrler Kabinetiniň agzalary! Biz şu gün berkarar döwletimiziň mukaddes Garaşsyzlygynyň çärýek asyrylyk şanly baýramynyň uly dabaralara beslenip bellenýän ýylynyň 9 aýynda ýurdumyzda alnyp barlan işleriň jemlerini jemleýäris.

Siziň bilşiňiz ýaly, Garaşsyz döwletimiziň daşary syýasaty ýubileý ýylynda hem, ozalkysy ýaly, bitaraplyk, parahatçylygy söýmek, hoşniýetli goňsuçylyk we özara bähbitli hyzmatdaşlyk ýörelgeleri esasynda alnyp barylýdy.

Şu ýyl daşary ýurtlaryň döwlet hem-de hökümet baştutanlarynyň ýurdumyza birnäçe resmi we iş saparlary amala aşyryldy. Ýurdumyzyň Hökümet wekiliýeti hem beýleki döwletleriň altysynda saparda boldy. Şu ýylyň ahyryna çenli beýleki ýurtlaryň döwlet we hökümet baştutanlarynyň Türkmenistana ýene-de sapar bilen gelmeklerine garaşylýar. Ýurdumyzyň Hökümet wekiliýetiniň hem daşary ýurtlara saparlary göz önünde tutulýar.

Biz şu ýyl ýokary derejede 95 duşuşyk geçirdik. Bu saparlaryň we duşuşyklaryň ählisi Bitarap döwletimiziň dünýäde tutýan ornuny pugtalandyrmaga ýardam berdi. Jogapkärli, ygtybarly we ygrarly hyzmatdaş hökmünde Türkmenistanyň halkara abraýyny artdyrdy we berkitdi.

Häzirki döwürde berkarar döwletimiziň alyp barýan daşary syýasy işine, türkmen Bitaraplygyna sebit we halkara derejesinde durnukly ösüşi üpjün etmegiň möhüm we aýrylmaz bölegi hökmünde garalýar. Merkezi Aziýada we onun çäklerinden daşarda özara bähbitli döwletara gatnaşyklaryny, ynanyşmak we hoşniýetli goňsuçylyk esasynda alnyp barylýan hyzmatdaşlygy ýola goýmagyň netijeli guraly hökmünde ýokary baha berilýär.

Hormatly adamlar! Biz ýurdumyzy senagat taýdan ösen döwlete öwürmegi öz önümizde wezipe edip goýduk. Şu maksat bilen,

häzirki zaman senagat üpjünçilik ulgamlaryny, gaýtadan işleýän iri önümçilikleri döretmegi meýilleşdirýäris. Beýleki döwletlerden getirilýän harytlaryň ornuny tutýan önümleri ýurdumyzda öndürmek hem-de özümyzde öndürilýän önümleriň daşary ýurtlara iberilýän möçberlerini artdyrmak boýunça kabul edilen Döwlet maksatnamalaryny üstünlikli durmuşa geçirmek üçin zerur işleri alyp barýarys.

Häzirki döwürde Prezident maksatnamasyna laýyklykda, ýurdumyzda täze kärhanalaryň gurluşygyna hem-de öňden işläp gelýän kärhanalaryň durkuny täzelemäge örän uly möçberli maýa goýumlary gönükdirilýär. Geçen ýylyň degişli döwri bilen deňeşdirilende, häzir maýa goýumlarynyň möçberi 4,6 göterim köpeldi.

Biz tebigy gazy ulanmak arkaly işleýän energiýa öndüriji kuwwatlyklary hem ýokary depginler bilen ösdürýäris. Iri halkara we içerki taslamalary amala aşyrmagy üstünlikli dowam edýäris. Nebitgaz ýataklaryny özleşdirmek we abadanlaşdyrmak boýunça yzygiderli işleri geçirýäris. Esasy gaz geçirijileri, sport desgalaryny, howa menzillerini, ýollary we iri köprüleri giň gerim bilen gurýarys. Türkmenistan–Owganystan–Pakistan–Hindistan gaz geçirijisini, şeýle hem beýleki gaz geçirijileri gurmak boýunça netijeli işleri alyp barýarys.

Ýakyn wagtda Aziýa halkara demir ýol ulag geçelgesiniň ýurdumyzyň çäklerinden geçýän böleginiň, Amyderýanyň üstünden geçýän iri köprüleriň gurluşyklary hem tamamlanar. Şeýlelikde, biz kuwwatly ulag üpjünçilik ulgamlaryny döretmek bilen, Bitarap döwletimiziň uzak möhletlere niýetlenen syýasy we ykdysady bähbitlerini üpjün edýäris.

Geçen dokuz aýyň dowamynda ýurdumyzda umumy bahasy 2 milliard amerikan dollaryna golaý bolan 122 sany iri desgany işe girizdik. Bu desgalaryň arasynda haly we haly önümlerini, şeýle hem kükürt kislotasyny öndürýän kärhanalary, mebel toplumyny, Lebap welaýatynda kuwwaty 254 megawat bolan gazyturbinaly elektrik stansiýasyny, «Awaza» milli syýahatçylyk zolagynda 10-a golaý myhmanhanany we dynç alyş toplumyny görkezmek bolar.

Olaryň hatarynda Aşgabatda gurlan Inžener-tehnologiýalar uniwersitetiniň binalar toplumu, birnäçe lukmançylyk merkezleri, 15 sany umumy orta bilim berýän mekdep, 2170 orunlyk 12 sany çagalar bagy, umumy meýdany 800 müň inedördül metre golaý bolan ýaşaýyş jaýlary hem bar.

Bulardan başga-da, häzirki döwürde ýurdumyzda umumy bahasy 53 milliard amerikan dollaryndan hem geçýän 2 müňden gowrak dürli desgalaryň gurluşygy alnyp barylýar.

Oba hojalygynda geçirilýän özgertmeler hem öz netijesini berip başlady. Şu ýyl gallanyň gowy hasyly ýygnaýp alyndy. Oba hojalyk toplumynyň ýolbaşçylarynyň şu günki hasabatlaryna görä, pagta taýýarlamak boýunça şertnamalaýyn borçnama hem ýerine ýetirildi.

Watan harmanyna eýýäm 1 million tonnadan hem köp «ak altyn» tabşyryldy. Pagtaçylarymyzyň gazanan bu üstünligi bilen siziň ähliňizi tüýs ýürekden gutlaýaryn!

Ýurdumyzyň ykdysadyýetini ösdürmäge telekeçiler hem saldamly goşant goşýarlar. Olar halk hojalygynyň dürli pudaklarynda iş alyp barmak bilen, hili daşary ýurt kompaniýalarynyňkydan birjik-de pes bolmadyk, has çylşyrymly we iri taslamalary üstünlikli amala aşyryýarlar.

Bilim, saglygy goraýyş we ylym ulgamlarynda hem özgertmeler dowam edýär. Gurluşykda we senagatda, şeýle hem beýleki pudaklarda ýokary ösüş depginleri gazanylýar.

Şu ýyl biz ýurdumyz üçin ägirt uly ähmiýeti bolan Konstitusiýamyzyň täze, rejelenen görnüşini kabul etdik. Ilkinji nobatda, berkarar döwletimiziň Esasy Kanunyna üýtgetmeleri girizmegiň demokratik, adalatlylyk we doly aýdyňlyk ýagdaýynda geçendigini bellemek isleýäris. Bu işe dünýä bileleşiginiň wekilleri we halkara guramalarynyň hünärmenleri işjeň gatnaşdylar.

Halkymyzyň aglaba köpçüligi Konstitusiýa teklipe edilen üýtgetmeleri doly makullady. Berkarar döwletimiziň alyp barýan syýasatyny mähriban halkymyzyň giňden goldamagy, kim näme diýse-de, Garaşsyz, Bitarap Türkmenistanyň demokratiýanyň rowşen ýolundan bedew bady bilen ynamly öňe barýandygyna doly şaýatlyk edýär.

Hormatly Ministrler Kabinetiniň agzalary! Mähriban halkymyzyň yhlasly we tutanýerli zähmeti netijesinde, soňky ýyllarda ýurdumyzda düýpli özgertmeler amala aşyryldy. Geçirilýän özgertmeler bolsa, ykdysadyýetimiziň daşarky töwegelçilikleriň dürli görnüşlerine has durnukly bolmagyny üpjün edýär. Dünýä ykdysadyýetinde dowam edýän ýaramaz ýagdaýlaryň milli ykdysadyýetimize ýetirýän täsirini azaldýar.

Bu bolsa, bize jemi içerki önümiň ösüşini ýokary derejede, ýagny 6,2 göterim möçberde saklamaga mümkinçilik berdi. Senagat önümleriniň öndürilýän möçberlerini artdyrmaga şert döretdi. Manadyň hümmetiniň durnukly bolmagyna, içerki bazarda harytlaryň we hyzmatlaryň nyrlaryny pes derejede saklamaga ýardam etdi. Durmuş ulgamyna gönükdirilýän maýa goýumlarynyň möçberlerini artdyrmaga mümkinçilik berdi.

Umuman alnanda, aýry-aýry ministrlikleriň we pudak edaralarynyň ýolbaşçylarynyň işinde käbir kemçilikler bar diýäýmeseň, şu ýylyň 9 aýynyň netijeleri erbet bolmady. Biz ata Watanymyzy ösdürmegiň aýdyň ýoly bilen ynamly öňe barýarys we geljekde hem şu ýol bilen öňe gitmegimizi dowam ederis!

Hormatly adamlar! Nesip bolsa, biz ýene-de birnäçe günden eziz Diýarymyzyň baş baýramyny – berkarar döwletimiziň Garaşsyzlygynyň 25 ýyllygyny uly dabaralara besläp, giňden belläp geçeris. Garaşsyzlyk ýyllarynda yhlasly we tutanýerli zähmetiniň netijesinde, mähriban halkymyz ägirt uly üstünlikleri gazandy. Bu barada biz ýaňy-ýakynda Ýaşulularyň maslahatynda giňişleýin gürrüň etdik. Häzir bolsa diňe esasy meseleler barada durup geçeýin.

Özüniň garaşsyz ösüşiniň häzirki tapgyrynda Bitarap Türkmenistan ýokary depginler bilen öňe barýan, ilatynyň doly durmuş üpjünçiligini gazanan, demokratik institutlarynyň ulgamy gyşarnyksyz ösýän we kanunyň hökmürowanlygyna esaslanýan hukuk döwletiniň ýörelgelerini jemgyýetiň durmuşynda berkarar eden ýurt hökmünde özüni tanadýar.

Hakyky döwlet özygtyýarlylygyna eýe bolan pursadyndan bäri geçen çärýek asyryň dowamynda Türkmenistan yzygiderli we oýlanyşykly daşary syýasaty alyp barýar. Şonuň netijesinde, Garaşsyz

döwletimiz özara gatnaşyklaryny oňyn bitaraplyk ýörelgeleri esasynda ýola goýan, halkara giňişliginde deňhukukly we jogapkär hyzmatdaş hökmünde ykrar edildi.

Ýurdumyzyň ykdysadyýeti hem doly döwrebap ýagdaýa getirildi. Häzirki zaman, netijeli döwlet gurluşynyň ulgamy döredildi.

Berkarar Watanymyz demokratik, hukuk we dünýewi döwlet bolmak bilen, Garaşsyzlyk ýyllarynda syýasy durnuklylygy hem-de halkymyzyň agzybirligini üpjün etdi. Uzak möhletlere gönükdirilen ösüş maksatlary bolan kuwwatly we ýokary depginler bilen ösýän döwlet hökmünde özüni tanatdy. Ösüşiň milli nusgasynyň durmuşa ukyplydygyny we netijelidigini subut etdi.

Geçen ýyllaryň içinde ýurdumyz parahatçylygy goldaýan döwlet hökmünde uly abraý gazandy. Örän möhüm syýasy, ykdysady we ekologiýa başlangyçlaryny öňe sürmek bilen, halkara derejesinde giňden ykrar edildi. Dünýä milletler bileleşiginde täsirli döwlet hökmünde mynasyp orna eýe boldy.

Bitarap Türkmenistan halkara giňişliginde öz milli döwlet bähbitlerini yzygiderli gorap gelýär. Jemgyýetimiziň we döwletimiziň asuda hem-de durnukly ösmegini üpjün edýär, adam mümkinçiliklerini açýar hem-de şahsyýetiň bähbitlerini we hukuklaryny berjaý edýär. Bu ýörelgeler garaşsyz ösüşiň 25 ýylynyň içinde berkarar döwletimiziň daşary syýasatynyň ileri tutulýan ugry bolup gelýär.

Şeýle düýpli hukuk ýagdaýyna bolsa halkara syýasatynyň örän möhüm meseleleri, ýagny daşarky gapma-garşylyklara gatyşmazlyk, milli bähbitleri hasaba almaýan köptaraply harby, syýasy we beýleki guramalara goşulmazlyk, döwletara gapma-garşylyklaryny parahatçylykly, syýasy-diplomatik ýollar bilen çözmäge çalyşmak, döwletleriň özygtyýarlylygyny hem-de çäkleriniň bitewüligini hormatlamak, parahatçylyk söýüjilik we hoşniýetli goňsuçylyk meseleleri boýunça borçnamalary hem-de çemeleşmeleri laýyk gelýär.

Biz halkara bileleşiginiň doly hukukly agzasy hökmünde Türkmenistanyň oňyn bitaraplyk ugruny saýlap almagyny we Birleşen Milletler Guramasynyň hemişelik Bitaraplyk hakyndaky Rezolýusiýasyny gaýtadan kabul etmegini, ol Rezolýusiýanyň bütün

dünýäde ykrar edilmegini türkmen diplomatiýasynyň möhüm taryhy üstünligi diýip hasap edýäris.

Eýýäm bellenip geçilişi ýaly, Türkmenistanyň Bitaraplygy biziň bahasyna ýetip bolmajak gymmatlygymyzdyr. Durmuşmyzyň aýrylmaz bir bölegi we esasy maksadymyzdyr. Bitaraplyk türkmen halkyna parahat, asuda, bolelin we ösüslere beslenen abadan durmuşy üpjün edýär. Garaşsyzlygymyzyň çuň mazmunly maksatlaryny amala aşyrmagyň ygtybarly kepili bolup hyzmat edýär. Parahatçylyk, howpsuzlyk we ösüş ýaly esasy düşüňjeler çärýek asyr bäri Türkmenistanyň daşary syýasy doktrinasyny aýdyň häsiýetlendirip geldi. Garaşsyzlyk ýyllary örän çylşyrymly we ykbal kesgitleýji pursatda Türkmenistanyň saýlap alan ýolunyň biziň halkymyzyň milli bähbitlerine doly derejede laýyk gelýändigini görkezdi.

Azyk garaşsyzlygynyň we howpsuzlygynyň üpjün edilmegi, häzirki döwrüň wezipelerine laýyk gelýän döwlet häkimiýet we dolandyryş edaralarynyň döredilmegi, döwlet hem-de jemgyýetçilik edaralarynyň işiniň yzygiderli demokratiýalaşdyrylmagy, halk häkimiýetiniň ýörelgeleriniň berkidilmegi biziň şu döwürde gazanan esasy üstünliklerimizdir!

Hormatly adamlar! Garaşsyz, hemişelik Bitarap ýurdumyzda döwletiň we her bir adamyň, bütin halkyň hem-de jemgyýetiň önünde bir belent maksat – berkarar Watanymyzyň gülläp ösmegini hem-de mähriban halkymyzyň bagtyýar durmuşda ýaşamagyny üpjün etmek maksady durýar. Şu belent maksady goldanyp, döredijilik ruhy bilen joşýan merdana halkymyz içeri we daşary syýasatda önümüzde duran jogapkärli wezipeleri hökman üstünlikli durmuşa geçirer!

Geçen taryhy ýolumyza tüýs ýürekden buýsanmak bilen, men Garaşsyz, hemişelik Bitarap Watanymyz bolan Türkmenistanyň iň täze taryhyna ajaýyp we şöhratly sahypalary ýazjakdygymyza berk ynanyryn!

Bu şöhratly sahypalara biz buýsanyp bileris!

Häzirki amala aşyran işlerimiz, gazanan üstünliklerimiz bolsa, geljekki nesillerimiziň kalbynda merdana halkymyza hem-de berkarar Watanymyza bolan buýsanç duýgularyny artdyrar!

Hormatly Ministrler Kabinetiniň agzalary! Hormatly adamlar! Nesip bolsa, biz ýene-de birnäçe günden mähriban Watanymyzyň baş baýramyny – Garaşsyz Türkmen döwletiniň 25 ýyllyk şanly ýubileýini giňden we dabaraly belläp geçeris. Merdana halkymyzyň özbaşdak we Garaşsyz döwlet baradaky asyrlaryň dowamynda edip gelen arzuwy XX asyryň ahyrynda doly hasyl boldy. 1991-nji ýylyň 27-nji oktýabrynda Garaşsyz, özygtyýarly Türkmen döwleti emele geldi. Men sizi we siziň üstüňiz bilen ýurdumyzyň ähli halkyny mukaddes Garaşsyzlygymyzyň 25 ýyllyk şanly baýramy bilen tüýs ýürekden gutlaýaryn!

Türkmen halky beýik Garaşsyzlyk baýramyna berkararlygyň we bagtyýarlygyň mukaddes baýramy hökmünde aýratyn uly sarpa goýýar. Geçen çärýek asyryň dowamynda mähriban halkymyzyň yhlasly hem-de tutanýerli zähmeti netijesinde, Bitarap Watanymyz dünýäniň kuwwatly we hemmetaraplaýyn durnukly ösýän döwletleriniň birine öwrüldi. Syýasy, ykdysady we medeni taýdan belent sepgitlere ýetdi. Ata Watanymyzyň dünýädäki abraýy hem yzygiderli ýokarlandy.

Häzirki döwürde Garaşsyz, hemişelik Bitarap Türkmenistan parahatçylyk söýüji hem-de ylalaşdyryjy döwlet hökmünde giňden tanalýar. Bütün adamzadyň bähbitlerine, dünýäde asudalygyň, abadançylygyň we ösüşiň hatyrasyna möhüm başlangyçlary yzygiderli öňe sürýär. Şeýle hem bu möhüm başlangyçlary üstünlikli amala aşyrmaga işjeň gatnaşýar.

Garaşsyzlygyň we Bitaraplygyň aýdyň ýolundan bedew bady bilen ynamly öňe barýan ata Watanymyzyň hem-de merdana halkymyzyň geljeginiň has-da nurana boljakdygyna, mundan-da belent sepgitlere ýetjekdigine berk ynanyaryn!

Hormatly adamlar! Sizi we siziň üstüňiz bilen mähriban halkymy Bitarap Watanymyzyň mukaddes Garaşsyzlygynyň 25 ýyllyk şanly baýramy bilen ýene-de bir gezek tüýs ýürekden gutlaýaryn!

Size we ýurdumyzyň ähli halkyna berk jan saglyk, abadan, asuda we bagtyýar durmuş arzuw edýärim!

Goý, biziň Garaşsyz, Bitarap döwletimiziň we agzybir halkymyzyň at-abraýy, şan-şöhreti we mertebesi bütün dünýä dolsun!

Goý, mukaddes Garaşsyzlygyň aýdyň ýoly bilen jemgyýetçilik ösüşiniň belentliklerine tarap ynamly öňe barýan berkarar Watanymyz mundan beýläk hem gülläp össün!

Hormatly adamlar! Öň hem aýdyşym ýaly, ýakynda men ýene-de bir kitabymy – «Türkmenistan» atly eserimi ýazyp gutardym. Bu eserde mukaddes Garaşsyzlygymyzyň 25 ýylynyň dowamynda mähriban halkymyzyň bitiren asyrlara barabar işlerini gysgaça beýan etdim. Bu kitaby men Ministrler Kabinetiniň şu günki mejlisinden soň size höwes bilen gowşuraryn. Döwlet Garaşsyzlygymyzyň 25 ýylynyň içinde berkarar Watanymyzyň gazanan ajaýyp üstünlikleri, ýeten belent sepgitleri mähriban halkymyza we dünýä bileleşigine giňden ýetirilmelidir.

Hormatly adamlar! Häzir men gahrymançylykly zähmeti bilen Garaşsyz Watanymyzyň kemala gelmegini we ýokary depginler bilen ösmegini üpjün eden raýatlarymyzy ordenler we medallar bilen sylaglamak baradaky birnäçe Permana gol çekjek. Sylaglanýanlaryň hatarynda Türkmenistanyň ilkinji Prezidenti S.A.Nyýazow we beýleki ýolbaşçylar, şeýle hem ýurdumyzyň raýatlary bar.

Men, Türkmenistanyň Mejlisiniň Başlygyna hem-de Ministrler Kabinetiniň Başlygynyň orunbasarlaryna mynasyp bolan raýatlara ertir – şenbe güni döwlet sylaglaryny dabaraly ýagdaýda gowşurmagy tabşyryaryn. Şeýle hem, bu Permanlara gol çekýärin.

Şunuň bilen Ministrler Kabinetiniň giňişleýin mejlisini geçirip gutarýarys. Men size berk jan saglyk, eziz Watanymyzyň gülläp ösmegi, mähriban halkymyzyň abadan we bagtyýar durmuşda ýaşamagy ugrunda alyp barýan işleriňizde uly üstünlikleri tüýs ýürekden arzuw edýärin!



«Ak altynyň» hasylyny ýygnamakda şertnamalaýyn borçnamalaryny berjaý eden Türkmenistanyň pagtaçylaryna, ýygymçylaryna, mehanizatorlaryna we oba hojalygynyň ähli zähmetkeşlerine gutlag

(22.10.2016 ý.)

Gadyrly «ak altyn» ussatlary! Merdana pagtaçylar! Sizi Berkarar döwletimiziň bagtyýarlyk döwründe mukaddes Garaşsyzlygymyzyň 25 ýyllyk şanly baýramynyň öňüsyrasynda sahatly türkmen topragyndan «ak altynyň» bol hasylyny öndürüp, Watan harmanyna 1 million 50 müň tonnadan gowrak pagta hasylyny tabşyryp, şertnamalaýyn borçnamaňyzy üstünlikli berjaý edendigiňiz bilen tüýs ýürekden gutlaýaryn!

Pagtaçylyk pudagynda edermen pagtaçylarymyzyň, ussat kärendeçilerimiziň, mülkdarlarymyzyň, mehanizatorlarymyzyň, alymlarymyzyň, pagta hasylyny ösdürip ýetişdirmekde we ony ýitgisiz ýygnap almakda uly işleri alyp barýan oba zähmetkeşleriniň agzybirlikli hem-de yhlasly çeken zähmeti netijesinde şeýle belent sepgide ýetildi.

Gazanylan bu ajaýyp zähmet ýeňşinde ýurdumyzyň Ahal welaýatynyň Gökdepe, Altyn asyr we Sarahs etraplarynyň, Daşoguz welaýatynyň Görogly, Saparmyrat Türkmenbaýy we Akdepe etraplarynyň, Lebap welaýatynyň Saýat, Serdarabat, Halaç we Farap etraplarynyň hem-de Mary welaýatynyň Türkmençala, Ýolöten we Garagum etraplarynyň ussat pagtaçy babadaýhanlarynyň has-da uly goşandy bar.

Edermen pagtaçylar! Berkarar döwletimiziň bagtyýarlyk döwrüniň Mirasa sarpa goýmak, Watany özgertmek ýylynda bedew bady bilen okgunly öňe barýan eziz Diýarymyzda ykdysady, syýasy we medeni taýdan uly ösüş gazanylýar. Garaşsyz ýurdumyzyň ösüşleriň täze belentliklerine göterilýän häzirki döwründe oba

hojalygyny ýokary depginler bilen ösdürmek we özgertmek, ony iň bir girdejili pudaklaryň birine öwürmek boýunça giň möçberli işler durmuşa geçirilýär. Türkmen daýhanyna döwletimiz tarapyndan ýokary öndürijilikli işlemäge, toprakdan bol hasyl öndürüp, abadan we bagtyýar durmuşa ýaşamaga ähli mümkinçilikler döredilýär. Ýurdumyzyň oba hojalygyny düýpli özgertmekde we ýokary depginler bilen ösdürmekde, ene topragymyzyň berekedini artdyrmakda netijeli işler alnyp barylýar. Berkarar döwletimizde düýpli özgertmeleriň üstünlikli durmuşa geçirilmegi, mähriban halkymyzyň eşretli durmuşa ýaşamagy we döredijilikli zähmet çekmegi üçin edilýän aladalaryň ählisi biziň «Döwlet adam üçindir!» diýen baş ýörelgämiziň ýurdumyzda üstünlikli amala aşyrylýandygynyň aýdyň subutnamasydyr.

Gadyrly oba zähmetkeşleri! Siz sahawatly türkmen topragyndan pagtanyň, bugdaýyň we beýleki oba hojalyk ekinleriniň bol hasylyny öndürmek ugrunda gujur-gaýratyňyzy gaýgyrman zähmet çekýärsiňiz. Siziň çekýän asylly zähmetiňiziň netijesinde, ata-babalarymyzyň bize miras goýan kämil daýhançylyk tejribesi häzirki döwrüň ekerançylyk usullary bilen utgaşdyrylyp, oba hojalygynyň beýleki ugurlary bilen bir hatarda, pagtaçylyk pudagynda hem uly zähmet ýeňişleri gazanylýar.

Häzirki döwürde ösüşleriň täze belentliklerine tarap ynamly öňe barýan eziz Diýarymyzyň oba hojalyk pudagyny has-da kämilleşdirmek, bu pudak üçin dünýäniň öňdebaryjy döwletleriniň ýokary öndürijilikli oba hojalyk tehnikalaryny yzygiderli satyn almak, topragyň berekedini artdyryýan mineral dökünler bilen üpjün etmek hem-de ylmyň soňky gazananlaryny önümçilige giňden ornaşdyrmak arkaly ekinleriň bol hasylyny ösdürüp ýetşdirmek boýunça giň gerimli işler alnyp barylýar. Bu işleriň üstünlikli amala aşyrylmagy netijesinde, ýerden bol hasyl almakda daýhanlarymyzyň gazanýan ýokary netijeleri örän buýsandyryýar. Oba hojalygynda amala aşyrylýan düýpli özgertmeler oba hojalyk önümçiliginiň, şol sanda onuň pagtaçylyk pudagynyň yzygiderli ösdürilmegine, şeýle hem oba ilatynyň ýaşaýyş-durmuş derejesiniň has-da ýokarlanmagyna uly ýardam edýär.

Oba hojalygynda geçirilýän maksatnamalaýyn işleriň netijesinde, şu ýyl köp yhlas we zähmet siňdirilip ýetişdirilen pagta hasylyny siziň iň soňky hanasyna çenli zaýa etmän, doly ýygnap aljakdygyňyza hem-de täze ýylyň bol hasylynyň düýbünü şu günlerden mäkäm tutjakdygyňyza berk ynanýaryn.

Gadyrly «ak altyn» ussatlary! Edermen pagtaçylar! Sizi ýurdumyzda «ak altynyň» bol hasylyny ösdürip ýetişdirmekde gazanan bu ajaýyp zähmet ýeňşiňiz bilen ýene-de bir gezek tüýs ýürekden gutlaýaryn. Size berk jan saglyk, maşgala abadançylygyny, ata-babalarymyzyň şöhratly daýhançylyk däplerini dowam etdirip, eziz Watanymyzyň mundan beýläk-de gülläp ösmegi ugrunda alyp barýan asyly işleriňizde uly üstünlikleri arzuw edýärim.

Sahawatly türkmen topragynyň berekedi hiç haçan egsilmesin!



Dünýä türkmenleriniň ynsanperwer birleşiginiň XIX maslahatyna gatnaşyjylara (24.10.2016 ý.)

Dünýä türkmenleriniň ynsanperwer birleşiginiň hormatly agzalary! Gadyrly doganlarymyz! Sizi berkarar Watanymyzyň hem-de milletimiziň bitewüligini dabaralandyrýan şanly senäniň – Türkmenistanyň Garaşsyzlygynyň 25 ýyllyk baýramynyň öňüsyrasynda Dünýä türkmenleriniň ynsanperwer birleşiginiň XIX maslahatynyň açylmagy bilen tüýs ýürekden gutlaýaryn! Garaşsyzlyk baýramynyň şanyna geçiriljek dabaralaryň eziz Diýarymyza çäksiz buýsanýan, dünýäniň dürli ýurtlarynda ýaşaýan watandaşlarymyzyň durmuşynda ýatdan çykmaýjak ajaýyp pursatlara baý boljakdygyna berk ynanyaryn!

Türkmenistanyň Garaşsyzlyga eýe bolmagy mähriban halkymyz hem-de dünýä bileleşigi üçin aýratyn ähmiýetli taryhy wakadyr. Çärýek asyr mundan ozal – 1991-nji ýylyň 27-nji oktyabrynda türkmen halkynyň Garaşsyz döwlet, berkarar Watan baradaky asyrlarboýy edip gelen arzuw-umytlary doly hasyl boldy. Türkmenistan dünýä bileleşigi tarapyndan Garaşsyz döwlet hökmünde ykrar edildi. Garaşsyzlyk biziň milli buýsanjymyzdyr. Şoňa görä-de, merdana halkymyz özüniň döwlet nyşanlaryny –Ýaşyl tuguny hem-de Döwlet senasyny döretdi, gahrymançylykly, şan-şöhretly taryhyny dikelti, uly zähmet ýeňişleri bilen beýik maksatlara ýetdi. Taryh üçin uzak bolmadyk bu döwrüň her bir günü ata Watanymyzyň durmuş-ykdysady ösüşiň täze sepgitlerine tarap yzygiderli öňe barýandygyny, mähriban halkymyzyň ýaşaýyş-durmuş derejesiniň ýokarlanýandygyny, parahatçylyk, hoşniýetlilik, dost-doganlyk syýasatymyzyň dünýä bileleşigi tarapyndan doly goldanylýandygyny tassyklaýan uly özgerişlere we şanly wakalara örän baý boldy.

Berkarar döwletimiziň bagtyýarlyk döwründe alyp barýan «Döwlet adam üçindir!» diýen syýasatymyza laýyklykda biz mähriban halkymyzyň, şol sanda dünýä türkmenleriniň goldawy, yhlasly we tutanýerli zähmeti bilen ýurdumyzyň halkara syýasy,

durmuş-ykdysady, medeni giňişligindäki täsirini ýokarlandyrmaga, döwletara gatnaşyklaryny täze derejelere çykarmaga aýratyn ähmiýet berýäris. Ýurdumyzy hemmetaraplaýyn ösdürmäge çalyşýarys. Eziz Diýarymyzda ýokary hilli ýaşaýyş jaý toplumlaryny bina edýäris, iň öndebaryjy tehnologiýaly iri senagat toplumlaryny döredýäris. Mukaddes Garaşsyzlygymyzyň 25 ýyllyk şanly baýramynyň giňden we dabaraly bellenýän Mirasa sarpa goýmak, Watany özgertmek ýylynda Esasy Kanunymyz bolan Konstitusiýamyzynyň täze, rejelenen görnüşiniň kabul edilmegi biziň demokratik özgertmelere ygrarlydygymyzy ýene-de bir gezek doly tassyklaýar hem-de mähriban halkymyzyň ýaşaýyş-durmuş şertlerini mundan beýläk-de düýpli ýokarlandyrmaga ýardam berýär.

Gadyrly doganlar! Garaşsyzlyk ýyllarynda parahatçylyk söýüjilik, hoşniýetlilik, ynsanperwerlik ýörelgelerine eýerýän, döwletler we halkara guramalary bilen özara bähbitli hyzmatdaşlyk etmegi ileri tutýan ýurt hökmünde eziz Watanymyzyň dünýädäki abraýy has-da ýokarlandy. 1995-nji ýylyň 12-nji dekabrynda Birleşen Milletler Guramasynyň Baş Assambleýasy tarapyndan «Türkmenistanyň hemişelik bitaraplygy» hakyndaky Rezolýusiýa kabul edildi. Häzirki döwürde biz hoşniýetli goňsuçylyga, birek-birege hormat goýmaga we deňhukuklylyga esaslanýan daşary syýasatymyz bilen ahlumumy abadançylygyň we ösüşiň bähbidine möhüm başlangyçlary öňe sürýäris.

Ynsanperwerlik biziň münýyllyklardan gözbaş alyp gaýdýan milli ýörelgämizdir. Bu ýörelgäniň häzirki döwürde Ýer yüzünde parahatçylygy we dostlugy berkitmekde ähmiýeti örän uludyr. Parahatçylyk söýüjiligi, hoşniýetliligi, dost-doganlygy bilen tanalyp gelýän halkymyzyň bu asylly ýörelgesine eýerip, biz parahatçylygy berkarar etmek maksady bilen, doganlyk Owganystan Yslam Respublikasyna durmuş-ykdysady taýdan yzygiderli ýardam berip gelýäris. Bitarap döwletimiziň parahatçylyk söýüjilikli we ynsanperwer bu syýasaty Garaşsyz Watanymyzyň dünýä giňişligindäki abraýyny has-da berkidýär.

Garaşsyzlyk Aziýa sebitinde, Orta we Ýakyn Gündogarda, Ýewropa we Amerika ýurtlarynda, goňşy we garyndaş halklaryň

arasynda mekan tutunan doganlarymyzyň durmuşyna hem oňyn täsirini ýetirdi. Dünýä türkmenleri ata Watanymyzyň beýik üstünliklerine, barha artýan halkara abraýyna buýsanýarlar, eziz Diýarymyzyň mundan beýläk-de gülläp ösmegine mynasyp goşant goşýarlar. Şoňa görä-de, dünýä türkmenleri bilen köptaraply gatnaşyklary giňeltmek döwlet syýasatymyzyň möhüm ugurlarynyň biridir. Şoňa laýyklykda, dünýä türkmenleriniň ýaş wekilleri ýurdumyzyň ýokary okuw mekdeplerine okuwa kabul edilýär, hünär kämilligini geçýär. Milli medeniýetimize beýik buýsanjy terbiýeleýän, dost-doganlyk gatnaşyklarymyzy has-da pugtalandyrýan döredijilik festiwallary, medeni-jemgyýetçilik çäreleri yzygiderli guralýar.

Daşary ýurtlarda ýaşaýan doganlarymyzyň ylym, bilim, medeniýet, syýahatçylyk we telekeçilik ýaly ulgamlarda gatnaşyklary berkitmek, baý medeniýetimizi, döp-dessurlarymyzy hem-de ynsanperwer syýasatymyzy giňden wagyz etmek ugrunda alyp barýan işleriniň Garaşsyz Watanymyzyň şan-şöhratyny dünýä ýaýmaga, milletimizi has-da jebisleşdirmäge ýardam berýändigini aýratyn guwandyrýar. Biz geljekde hem dünýä türkmenleri bilen doganlyk gatnaşyklaryny has-da çuňlaşdyrmak, eziz Watanymyzyň abraýyny mundan beýläk-de belende götermek ugrunda zerur işleri ederis. Dünýä türkmenleriniň Garaşsyz, Bitarap Watanymyza erkin gelip-gitmegi, ýurdumyzda işlemegi we okamagy üçin ähli zerur goldawy bereris!

Dünýä türkmenleriniň ynsanperwer birleşiginiň hormatly agzalary! Gadyrly doganlarymyz! Sizi mukaddes Garaşsyzlygymyzyň 25 ýyllyk şanly baýramy, şeýle hem Dünýä türkmenleriniň ynsanperwer birleşiginiň XIX maslahatynyň öz işine başlamagy bilen ýene-de bir gezek tüýs ýürekden gutlaýaryn! Size berk jan saglyk, abadan we bagtyýar durmuş, berkarar Watanymyzyň şan-şöhratyny mundan beýläk-de dabaralandyrmak, doganlyk gatnaşyklaryny pugtalandyrmak ugrunda alyp barýan asylyly işleriňizde uly üstünlikleri arzuw edýärim!



Mukaddes döwlet Garaşsyzlygynyň 25 ýyllyk ýubileýi mynasybetli Türkmenistanyň halkyna gutlag (27.10.2016 ý.)

Mähriban halkym! Eziz watandaşlar! Sizi berkarar döwletimiziň taryhyndaky uly we örän möhüm sene – mukaddes Garaşsyzlygymyzyň 25 ýyllyk şanly baýramy bilen tüýs ýürekden gutlaýaryn!

Garaşsyzlyk ata Watanymyzyň dünýä ýañ salýan beýik şan-şöhratydyr, türkmeniň milli buýsanjydyr. Şoňa görä-de, Mirasa sarpa goýmak, Watany özgertmek ýylynda biz Garaşsyzlygymyzyň 25 ýyllyk baýramyny ýurdumyzyň parahatçylygyň, döredijiligiň we ösüşiň ýoly bilen ynamly gadam urýandygyny, berkarar döwletimiziň barha berkeýändigini alamatlandyrýan köp sanly şanly wakalara besleýäris. Syýasatda, ykdysadyýetde, durmuş ulgamynda, ylymda we medeniýetde gazanylýan ajaýyp üstünliklere, ýetilýän belent sepgitlere, adamy döwletimiziň we jemgyýetimiziň iň gymmatly hazynasy hasaplaýan Konstitusíýamyza guwanç duýgulary bilen garaýarys.

Garaşsyz, hemişelik Bitarap Türkmenistanyň baş baýramynyň şanyna eziz Watanymyzyň paýtagty Aşgabat şäherinde, şeýle hem bütün ýurt möçberinde häzirki döwrüň ösen talaplaryna laýyk gelýän iri önümçilik, medeni-durmuş, ylym-bilim, saglyk we sport maksatly ajaýyp desgalar ulanmaga berilýär. Mähriban halkymyzyň watansöýüjilik duýgusyny, döredijilik hyjuwyny, zähmet joşgunyny has belende göterýän baý öwüşginli aýdym-sazly dabaralar geçirilýär. Bu dabaralar ykdysadyýetde we medeni-durmuş ulgamlarynda uly üstünlikleri gazanmak bilen sazlaşykly ösýän ýurtlaryň hatarynda dünýäde öňdäki orunlaryň birini eýeleýän Garaşsyz Diýarymyzyň, agzybir halkymyzyň at-abraýyny, şan-şöhratyny, mertebesini has-da belende göterýär, biziň her birimizi belent maksatlara ruhlandyrýar.

Eziz halkym! 1991-nji ýylyň 27-nji oktýabrynda Garaşsyz türkmen döwletiniň döredilmegi halkymyz hem-de dünýä bileleşigi üçin örän möhüm taryhy waka boldy. Çärýek asyr mundan ozal ýurdumyz özbaşdak we erkin ösüş ýoluna düşdi. Eziz Watanymyzyň taryhynda, mähriban halkymyzyň durmuşynda täze eýýam başlandy.

Beýik milli buýsanjyna – Garaşsyzlyk bagtyna eýe bolan merdana halkymyz ata Watanymyzyň garaşsyzlygynyň we özygtyýarlylygynyň ykrarnamasy hökmünde Döwlet baýdagyny hem-de Döwlet tugrasyny döretdi. Gahrymançylykly we şöhratly taryhyny, milli mirasyny, ynsanperwer ýörelgelerini, asyly döredişlerini dikelti. Taryhy ölçeg boýunça uzak bolmadyk döwürň içinde eziz Diýarymyzda döwlet we jemgyýetçilik gurluşy düýpli kämilleşdirildi, giň gerimli durmuş-ykdysady özgertmeler amala aşyryldy. Demokratik ýörelgeler ösdürildi, içeri we daşary syýasatda uly üstünlikler gazanyldy.

Garaşsyzlyk parahatçylygy goldaýjy, durnukly ösüşi we howpsuzlygy üpjün ediji döwlet hökmünde hem berkarar Watanymyzyň dünýädäki abraýyny has-da berkitdi. 1995-nji ýylyň 12-nji dekabrynda taryhda ilkinji gezek Birleşen Milletler Guramasynyň Baş Assambleýasy tarapyndan ýörite Rezolýusiýanyň kabul edilmegi bilen, dünýä bileleşigi tarapyndan Garaşsyz döwletimiziň hemişelik Bitaraplyk hukuk ýagdaýy ykrar edildi. Aziýa bilen Ýewropanyň arasyndaky örän möhüm çatrykda ýerleşen Türkmenistan dünýä döwletleri, abraýly halkara guramalary bilen dostlukly gatnaşyklary ýola goýmak, aýratyn-da, halkara hyzmatdaşlygynyň bütinleý täze, netijeli ýollaryny we ugurlaryny kemala getirmek babatda gymmatly tejribe toplady hem-de parahatçylygy dörediji merkeze öwrüldi.

Mähriban watandaşlar! Biz Garaşsyz döwletimiziň ösüşiniň häzirki döwründe ata Watanymyzyň beýik geljeginiň şanyna tutumly işleri durmuşa geçirýäris, ykdysadyýetimiziň durnukly ösmegine aýratyn ähmiýet berýäris, «Döwlet adam üçindir!» diýen ýörelgämize laýyklykda, ykdysadyýetimiziň ähli pudaklarynda, ylym, bilim, saglygy goraýyş, sport, medeniýet we syýahatçylyk ulgamlarynda

giň möçberli özgertmeleri amala aşyryars. Telekeçiligi ösdürmek, halkymyzyň ýokary ýaşayyş-durmuş derejesini üpjün etmek, häzirki zaman obadyr şäherçeleri, döwrebap senagat toplumlaryny döretmek bilen, döwletimiziň garaşsyzlygynyň esaslaryny yzygiderli berkidýäris.

Häzirki döwürde Türkmenistan–Owganystan–Täjigistan halkara demir ýolunyň ýurdumyzyň çäginde geçýän böleginiň, Aşgabat şäherinde Olimpiýa şäherjiginiň, «Awaza» milli syýahatçylyk zolagynyň desgalarynyň, Türkmenbaşynyň deňiz portunyň, iri köprüleriň, ähli amatlyklary bolan ýaşayyş jaýlarynyň, myhmanhana toplumlarynyň, sagaldyş we dynç alyş merkezleriniň gurluşygy güýçli depginler bilen alnyp barylýar. Döwrebap çagalar baglarydyr orta mekdepler, medeniýet öýleri, senagat kärhanalary giň gerim bilen bina edilýär. Bu bolsa Garaşsyz Diýarymyzda ägirt uly üstünlikleriň we ösüşleriň gazanylýandygyny aýdyň tassyklaýar.

Mirasa sarpa goýmak, Watany özgertmek ýylynda paýtagtymyzda Halkara howa menziliň, Oguz han adyndaky Inžener-tehnologiýalar uniwersitetiniň, şeýle hem welaýat merkezlerinde, şäherdir obalarda önümçilik we medeni-durmuş maksatly ajaýyp binalaryň dabaraly açylyp, ulanmaga berilmegi Garaşsyzlyk baýramyna gaýtalanmajak öwüşgin çaýýar hem-de kalbymyzda eziz Watanymyza buýsanjy artdyrýar.

Berkarar döwletimiziň bagtyýarlyk döwründe dünýäde parahatçylygyň we ylalaşygyň has-da pugtalandyrylmagy üçin tagallalary birleşdirýän, ählumumy ösüşiň, abadançylygyň hem-de rowaçlygyň bähbitlerine oňyn bitaraplyk, parahatçylyk söýüjilik, hoşniýetli goňsuçylyk ýörelgelerini öňe sürýän Garaşsyz döwlet hökmünde Bitarap Türkmenistanyň halkara abraýy hem barha ýokarlanýar. Geljekde hem ösen demokratik, hukuk we dünýewi döwletimiziň – berkarar Watanymyzyň dünýäde tutýan ornuny hemmetaraplaýyn pugtalandyrmak biziň esasy maksadymyz bolar.

Mähriban halkym! Eziz watandaşlar! Sizi Türkmenistanyň Milli baýramy – Garaşsyzlyk günü bilen ýene-de bir gezek tüýs ýürekden gutlaýaryn!

Goý, Garaşsyz, hemişelik Bitarap Watanymyza parahatçylyk, agzybirlik, abadançylyk hem-de gülläp ösüş baky hemra bolsun!

Size berk jan saglyk, uzak ömür, abadan we bagtyýar durmuş, eziz Diýarymyzyň mundan beýläk-de gülläp ösmegi ugrunda alyp barýan işleriňizde uly üstünlikleri arzuw edýärim!



Milli puluň – manadyň dolanyşyga girizilmeginiň 23 ýyllygy mynasybetli Türkmenistanyň bank ulgamynyň işgärlerine we ähli halkyna gutlag (1.11.2016 ý.)

Eziz watandaşlar! Hormatly bank ulgamynyň işgärleri! Sizi Berkarar döwletimiziň bagtyýarlyk döwrüniň ykdysady ösüşleriniň we üstünlükleriniň nyşany bolan Türkmenistanyň milli pul birligi bolan manadymyzyň dolanyşyga girizilmeginiň 23 ýyllygy bilen tüýs ýürekden gutlaýaryn.

Manadymyzyň dolanyşyga girizilmegi ykdysadyýetimiziň durnukly ösmegi, ýeke-täk döwlet pul-karz syýasatynyň geçirilmegi üçin zerur bolan amatly şertleri döretdi. Berkarar döwletimiziň bagtyýarlyk döwründe Türkmenistanyň ykdysadyýetiniň möhüm pudagy bolan bank ulgamy çalt depginler bilen ösýän ulgamlaryň birine öwrüldi. Bank ulgamynyň durnukly işlemegi ýurdumyzyň ykdysadyýetiniň bäsleşige ukyplylygyny, depginli ösüşini üpjün etmek we dünýä ykdysady giňişligine goşulyşmagy üçin möhümdir. Ýurdumyzda nagt däl hasaplaşyklaryň ýola goýulmagy ugrunda karz edaralary tarapyndan zerur çäreler amala aşyrylýar. Halkara banklaryň gatnaşmagynda ýurdumyzda ykdysady taýdan ähmiýetli taslamalar maliýeleşdirilýär.

Puluň hümmetsizlenmegini bellenen möçberden ýokary geçirmän saklamak, bank hyzmatlaryny täze derejä çykarmak, dünýä tejribesiniň öndebaryjy usullaryny we innowasion tehnologiýalaryny bank işine girizmek bank ulgamynyň esasy wezipeleri bolup durýar.

Hormatly bank ulgamynyň işgärleri! Mirasa sarpa goýmak, Watany özgertmek ýylynda ýurdumyzda bank işini kadalaşdyrýan kanunçylyk namalaryny halkara ölçeglere laýyk getirmek ugrundaky işler dowam etdirilýär. Ýurdumyzyň banklary tarapyndan hyzmatlar täze derejä çykarylýar. Bank ulgamynyň işgärleriniň dynç almagy

üçin has oňaýly şertleri üpjün etmek boýunça wezipeler durmuşa geçirilýär.

Biz geljekde hem ýurdumyzyň pul-karz syýasatyny yzygiderli kämilleşdirmäge, puluň hümmetsizlenmegini bellenen möçberden ýokary geçirmän saklamaga, ykdysadyýetimiziň önümçilik we ileri tutulýan pudaklaryna maliýe taýdan goldaw bermäge, halkara maliýe guramalary we banklary bilen netijeli hyzmatdaşlygy dowam etdirmäge aýratyn üns bereris.

Eziz watandaşlar! Hormatly bank ulgamynyň işgärleri! Sizi Garaşsyz, baky Bitarap döwletimiziň milli pul birligi bolan manadymyzyň dolanyşyga girizilmeginiň 23 ýyllygy bilen ýene-de bir gezek tüýs ýürekden gutlaýaryn. Siziň her biriňize berk jan saglyk, maşgala abadançylygyny, asuda we bagtyýar durmuş, berkarar döwletimizi mundan beýläk-de ösdürmek ugrunda alyp barýan işleriňizde uly üstünlikleri arzuw edýärim.



«Görogly» şadessanynyň dünýä medeniýetindäki orny» atly halkara ylmy maslahatyna gatnaşyjylara

(2.11.2016 ý.)

Hormatly alymlar! Gadyrly myhmanlar! Sizi «Görogly» şadessanynyň dünýä medeniýetindäki orny» atly halkara ylmy maslahatynyň açylmagy bilen tüýs ýürekden gutlaýaryn! Türkmen halkynyň şöhratly taryhyny, «Görogly» şadessanyny öwrenmäge we dünýä ýaýmaga bagyşlanan bu halkara ylmy maslahatynyň işiniň örän ähmiýetli we netijeli boljakdygyna ynanýaryn. Mirasa sarpa goýmak, Watany özgertmek ýylynda halkara derejesinde şeýle ylmy maslahatyň geçirilmeginiň möhüm ähmiýeti bardyr.

Häzirki wagtda biz Garaşsyz döwletimizi taryhy ösüslere beslemek, ýurdumyzy syýasy, ykdysady taýdan has-da ösdürmek boýunça döwlet maksatnamalaryny üstünlikli durmuşa geçirýäris. «Döwlet adam üçindir!» diýen baş ýörelgämizden gözbaş alýan bu maksatnamalar halkymyzyň abadan, bagtyýar durmuşa ýaşamagyna, ýurdumyzyň ähli ugurlar boýunça belent sepgitlere ýetmegine gönükdirilendir. Berkarar döwletimiziň bagtyýarlyk döwründe türkmen halkynyň dünýä taryhynda özboluşly orun alan şöhratly geçmişi, taryhy-medeni mirasyny, gadymy gymmatlyklaryny düýpli öwrenmek babatda möhüm işleri amala aşyrýarys.

Gadyrly halkara ylmy maslahata gatnaşyjylar! Türkmen halky gadymy döwürlerden şu günlere gelip ýeten baý medeni mirasyna, halk döredijiligine, ruhy-ahlak gymmatlyklaryna aýratyn hormat-sarpa goýýan, öz medeniýeti we sungaty bilen dünýä gymmatlyklaryna uly goşant goşmagy başaran halkdyr. Merdana halkymyzyň dürli öwüşginlere baý medeniýeti, watançylyk duýgularyna eýlenen gadymy şadessanlary, aýdym-sazlary, halk döredijiligi, sungat derejesine ýetirilen milli senetleri umumadamzat gymmatlyklarynyň genji-hazynasyna öwrüldi. 2015-nji ýylda «Görogly» şadessanynyň

ÝUNESKO-nyň adamzadyň Maddy däl medeni mirasynyň görnükli nusgalarynyň sanawyna girizilmegi ýurdumyzyň medeni durmuşynda uly waka boldy.

«Görogly» şadessany türkmen halkynyň watançylyk ýörelgelerini, döp-dessurlaryny, ýagşy gylyk-häsiýetlerini özüde jemleýän, nesilleriň kalbynda ata-babalarymyzyň şöhratly döplerine, milli mirasyna söýgi döredýän gymmatly eserdir. Türkmen bagşylarynyň toýlarda «Görogly» şadessanynyň şahalaryny uly joşgun bilen ýerine ýetirmekleri, toýa gelen mähelläniň kalby ganatlanyp, bagşy-sazandalaryň çykyşlaryny tüýs ýürekden goldamagy agzybirliğin we ruhubelentligiň alamatydyr.

Watançylyk mekdebi bolan «Görogly» şadessany pähim-paýhaslar ummanydyr. Şadessanda öňe sürülýän belent garaýyşlar diňe bir türkmen halkynyň däl, eýsem dünýä halklarynyň hem bähbidine gönükdirilen, ynsanperwerligi, halallygy, jebisligi, adamkärçiligi ündeýän çuňňur paýhaslar dünýäsidir. Munuň özi «Görogly» şadessanynyň dünýä medeniýetindäki ornuny we ähmiýetini has-da ýokarlandyýar.

«Görogly» şadessanyna bagyşlanan halkara ylmy maslahatynyň önünde durýan esasy wezipe hem, bu gymmatly eseriň dünýä medeniýetindäki ornunyň we ähmiýetiniň näderejede uludygyny açyp görkezmekden, şadessanda beýan edilýän umumadamzat bähbitli garaýyşlaryň many-mazmunyny çuňňur öwrenmekden hem-de dünýä ýaýmakdan ybaratdyr.

Hormatly adamlar! Gadyrly myhmanlar! Häzirki wagtda biz geçmiş mirasymyzy, milli ruhy gymmatlyklarymyzy goramak we öwrenmek, kämilleşdirmek, halkymyzyň döp-dessurlaryny dikeltmek, ruhy baýlygyny artdyrmak hem-de bagtyýar nesillerimize ýetirmek ugrunda tutumly işleri alyp barýarys. Ýurdumyzda yzygiderli geçirilýän halkara ylmy maslahatlary bu işleri amala aşyrmakda uly ähmiýete eýedir. Biz milli mirasymyzy goramagy we öwrenmegi mundan beýläk-de kämilleşdirmäge, merdana halkymyzyň gymmatly mirasyny dikeltmäge, gorap saklamaga hem-de geljek nesillere ýetirmäge gönükdirilen çäreleri yzygiderli geçireris.

Hormatly alymlar! Gadyrly myhmanlar! Bu halkara ylmy maslahatynyň «Görogly» şadessanynyň dünýä medeniýetindäki ornuny öwrenmek hem-de halkara jemgyýetçiligine giňden ýaýmak boýunça alnyp barylýan işleriň netijeliligini ýokarlandyrmaga uly ýardam berjekdigine ynanýaryn.

Sizi ylmy maslahatyň açylmagy bilen ýene-de bir gezek tüýs ýürekden gutlaýaryn! Siziň ähliňize berk jan saglyk, uzak ömür we alyp barýan işleriňizde uly üstünlikleri arzuw edýärim!



Türkmenistanyň Döwlet gümrük gullugynyň döredilmeginiň 25 ýyllygy mynasybetli onuň harby gullukçylaryna we işgärlerine gutlag

(4.11.2016 ý.)

Hormatly gümrük gullugynyň harby gullukçylary we işgärleri! Sizi Türkmenistanyň Döwlet gümrük gullugynyň döredilmeginiň 25 ýyllyk baýramy bilen tüýs ýürekden gutlaýaryn.

Size ata Watanymyzyň gümrük serhedini, berkarar döwletimiziň milli bähbitlerini we ykdysady howpsuzlygyny goramak, ýurdumyzyň daşary söwda gatnaşyklarynyň hem-de milli ykdysadyýetiniň ösmegine ýardam bermek ugrunda alyp barýan jogapkärli işleriňizde uly üstünlikleri arzuw edýärim.

Berkarar döwletimiziň bagtyýarlyk döwrüniň gümrükçileri! Dünýäde parahatçylygyň, agzybirligiň, durnukly ösüşiň ýurdy hökmünde uly abraýa eýe bolan Garaşsyz, hemişelik Bitarap Türkmenistan döwletimiziň ykdysadyýeti çalt depginler bilen ösýär. Eziz Watanymyz söwda ýollarynyň möhüm çatrygynda amatly ýerleşmek bilen, söwdanyň halkara derejede ösmegine mynasyp goşant goşýar. Häzirki zaman köpugurly ulag-aragatnaşyk ulgamyny kemala getirmäge işjeň gatnaşýar. Birleşen Milletler Guramasynyň teklibi bilen Durnukly ulag ulgamy boýunça birinji ählumumy maslahatyň şu ýyl biziň ýurdumyzda geçirilmegi hem Türkmenistanyň sebitde üstaşyr-ulag geçelgelerini döretmek baradaky birnäçe anyk başlangyçlaryna dünýä jemgyýetçiliginiň aýratyn uly ähmiýet berýändigini görkezýär.

Häzirki wagtda ýurdumyzda Ýewropa bilen Aziýanyň sebitleriniň arasyndaky ulag geçelgeleriniň yklymlary birleşdirýän çatrygy kemala gelýär.

Golaýda Aşgabat şäherinde täze, döwrebap halkara howa menzili ulanmaga berildi. Şeýle hem Türkmenbaşy halkara deňiz

portunyň, Aziýa halkara demir ýol ulag geçelgesiniň ýurdumyzyň çäklerinden geçýän böleginiň, Amyderýanyň üstünden geçýän iri ulag köprüleriniň, Daşoguz we Türkmenabat şäherlerinde howa menzilleriniň gurluşygynyň ýokary depginler bilen alnyp barylmagy ýurdumyzda ulag-logistika strategiýasyny durmuşa geçirmekde gazanylýan üstünlikleriň aýdyň mysalydyr.

Garaşsyz, hemişelik Bitarap Watanymyzyň gümrük işgärleri! Siziň serhetde ygtybarly gümrük gözegçiligini guramakda, harytlaryň serhetden bikanun geçirilmeginiň önüni almakda, dünýäde ykdysady durnuksyzlygyň dowam edýän döwründe ýurdumyza getirilýän harytlary azaldyp, ýurdumyzda öndürilýän harytlaryň daşary ýurtlara iberilýän möçberini artdyrmaga gönükdirilen daşary ykdysady işi gümrük taýdan düzgünleşdirmekde alyp barýan tutanýerli işiňize döwletimiz mynasyp baha berýär.

Häzirki zaman gümrük syýasatyny durmuşa geçirmek işiniň aýrylmaz böleginiň biri hem gümrük işinde maglumatlar tehnologiýalarynyň giňden ulanylmagydyr. Mirasa sarpa goýmak, Watany özgertmek ýylynda Döwlet gümrük gullugynda resmileşdiriş işlerini awtomatlaşdyrmaga mümkinçilik berýän täze döwrebap programma üpjünçiligi bolan bitewi maglumat aragatnaşyk ulgamyny hem-de halkara gatnaw boýunça ýük daşýan awtoulaglaryň ýurdumyzyň çägendäki hereketine göni aragatnaşykda elektron gözegçiligi üpjün edýän ulgamy gurnamaga badalga berildi. Dünýäniň öndebaryjy tejribesine esaslanýan bu ulgamlaryň gurnalmagy bilen ýurdumyzda gümrük işi has-da kämilleşer, netijede bolsa, ýurdumyzyň daşary söwdasynda haryt dolanyşygynyň möçberi artar.

Berkarar Watanymyzyň merdana gümrükçileri! Siziň harby kasama wepalylygyňyz, kämil bilim derejäňiz, ýokary hünär ussatlygyňyz we öz wezipe borçlaryňyzy birkemsiz ýerine ýetirmegiňiz döwletimiziň ykdysady bähbidini hem-de abadan jemgyýetimiziň asudalygyny goramagyň ygtybarly kepili bolup durýar.

Gümrük gullugynda täze, döwrebap programma üpjünçiligi bolan bitewi maglumat aragatnaşyk ulgamyny gurnamaga girişilmegi gümrük işgärleriniň önünde ol ulgamy ulanmak bilen bagly iş endiklerini ele almak, halkara tejribäni içgin öwrenmek hem-de

gümrük kanunçylygyny döwrebap ýagdaýa getirmek ýaly täze wezipeleri goýýar.

Siz Merkezi Aziýada ilkinji gezek gözəl paýtagtymyz Aşgabat şäherinde 2017-nji ýylda geçiriljek Ýapyk binalarda we söweş sungaty boýunça V Aziýa oýunlaryny guramak we geçirmek üçin niýetlenip, ýurdumyza getirilýän daşary ýurt harytlary babatda ygtybarly gümrük gözegçiliginiň guralmagyny hem-de ol harytlaryň serhetden çalt we bökdençsiz geçirilmegini üpjün etmelisiňiz.

Siziň her biriňiziň bilimiňizi, ukyp-başarnygyňyzy, gujur-gaýratyňyzy gaýgyрман, bu jogapkärli wezipeleri yhlasly we tutanýerli berjaý edip, abadançylygyň hem-de rowaçlygyň belentliklerine tarap ynamly öňe barýan Garaşsyz, hemişelik Bitarap Watanymyzyň gümrük serhedini ygtybarly gorajakdygyňyza berk ynanyryn.

Sizi Türkmenistanyň Döwlet gümrük gullugynyň döredilmeginiň 25 ýyllyk baýramy bilen ýene-de bir gezek tüýs ýürekden gutlaýaryn. Size berk jan saglyk, maşgala abadançylygyny, alyp barýan işleriňizde uly üstünlikleri arzuw edýärim.



Türkmenistanyň VIII Halkara maýa goýum maslahatyna gatnaşyjylara

(9.11.2016 ý.)

Hormatly maslahata gatnaşyjylar! Gadyrly myhmanlar! Sizi Türkmenistanyň VIII Halkara maýa goýum maslahatynyň öz işine başlamagy bilen tüýs ýürekden gutlaýaryn.

Türkmenistanda daşary ýurt maýa goýumlaryny çekmäge gönükdirilen maýa goýum syýasaty alnyp barylýar. Ýurdumyzda durmuşa geçirilýän giň möçberli maksatnamalar, şeýle hem kanunçylygy kämilleşdirmek boýunça amala aşyrylýan giň gerimli özgertmeler daşary ýurtly maýadarlar üçin has-da amatly şertleri döredýär.

Bu bolsa eziz Watanymyz Türkmenistany ösdürmegiň, maýa goýumlarynyň möçberlerini artdyrmagyň esasy şertleriniň biridir, Garaşsyz ösüşiň 25 ýylynyň içinde ýurdumyzy durmuş-ykdysady taýdan ösdürmekde amala aşyrylan işler, ýetilen belent sepgitler we üstünlikli durmuşa geçirilýän taslamalar ýurdumyzyň maýa goýum syýasatynyň netijeli amala aşyrylýandygyny tassyklaýar.

Hormatly maslahata gatnaşyjylar! Türkmenistanda ähli ugurlarda amala aşyrylýan giň gerimli maksatnamalar daşary ýurtly hyzmatdaşlarda uly gyzyklanma döredýär. «Türkmenistanyň durmuş-ykdysady ösüşiniň 2011–2010-njy ýyllar üçin Milli maksatnamasynda» Türkmenistanyň önümçilik toplumyny döwrebap ýagdaýa getirmek, şeýle hem häzirki zaman tehnologiýalaryna daýanýan ykdysady ulgamy döretmek göz önünde tutulýar. Biz innowasiýalary giňden ornaşdyrmak arkaly daşary ýurtlardan getirilýän harytlaryň ornuny tutýan önümleri öndürmegi, bu önümleriň daşary ýurtlara iberilýän möçberlerini artdyrmagy maksat edinýäris.

Bu işler takyk inženerçilik we biotehnologiýalar, maglumat tehnologiýalary, dikeldilýän energiýa çeşmeleri, telekommunikasiýalar babatda we beýleki ugurlarda hyzmatdaşlyk etmek üçin täze mümkinçilikleri açýar.

Eziz watandaşlar! Häzirki döwürde Türkmenistanda hususy eýeçiligiň, telekeçiligiň ösüşine uly üns berilýär. Bu pudagyň wekilleriniň içerki maýa goýumlaryny höweslendirmäge, daşary ýurtly hyzmatdaşlar bilen bilelikdäki maýa goýum taslamalaryny durmuşa geçirmäge ähli mümkinçilikler döredilýär. Şoňa görä-de, telekeçileriň daşarky bazarlarda köp görnüşli, ýokary hilli harytlary ýerlemäge we hyzmatlary etmäge uly mümkinçilikleri bar. Ykdysadyýetimiziň hususy pudagynda maýa goýum işleriniň geljeginiň uludygyny aýratyn bellemek isleýäris.

Hormatly halkara maslahatyna gatnaşýan myhmanlar! Gadyrly dostlar! Döwletimiziň ykdysady taýdan kuwwatly we ygtybarly bolmagy ýurdumyzda maýa goýum işjeňliginiň artmagyna ýardam berýär, daşary ýurt maýa goýumlarynyň goragly bolmagyny üpjün edýär. Türkmenistanda mundan beýläk hem daşary ýurtlar bilen söwda-ykdysady gatnaşyklary has-da giňeltmäge gönükdirilen işlere aýratyn üns beriljekdigini, özüne çekiji we özara bähbitli taslamalaryň, aýratyn-da, innowasiýalara esaslanýan ykdysadyýeti döretmäge gönükdirilen maýa goýum taslamalarynyň hemişe goldanyljakdygyny bellemek isleýäris. Halkara maslahata gatnaşyjylary bu wezipeleriň üstünlikli ýerine ýetirilmegine işjeň gatnaşmaga çagyryýaryn.

Sizi Türkmenistanyň VIII Halkara maýa goýum maslahatynyň öz işine başlamagy bilen ýene-de bir gezek tüýs ýürekden gutlaýaryn. Size berk jan saglyk, abadançylyk, alyp barýan asylly işleriňizde uly üstünlikleri arzuw edýäris.



«Bilim we sport Berkarar döwletimiziň bagtyýarlyk döwründe» atly halkara sergisine we ylmy maslahatyna gatnaşyjylara (9.11.2016 ý.)

Hormatly halkara sergisine we ylmy maslahatyna gatnaşyjylar! Gadyrly myhmanlar! Sizi Aşgabat şäherinde «Bilim we sport Berkarar döwletimiziň bagtyýarlyk döwründe» atly halkara serginiň we ylmy maslahatyň öz işine başlamagy bilen tüýs ýürekden gutlaýaryn.

Bilim we sport jemgyýetimizi belent maksatlara ruhlandyran kuwwatly güýçdür. Bagtyýar halkymyzyň aň-düşünjesini, medeni-ruhy durmuşyny düýpli özgertmäge, Bitarap döwletimiziň dünýäde tutýan ornuny hemmetaraplaýyn pugtalandyrmaga, täze belent menzilleri geçmäge, beýik geljegimizi gurmaga mümkinçilik berýär. Şoňa görä-de biz bu ugurda, ilkinji nobatda, jemgyýetimiziň hem-de döwletimiziň bähbitlerine, milli we umumadamzat gymmatlyklaryna, ynsanperwer däplere esaslanan syýasatymyzy, milli maksatnamalarymyzy, düýpli özgertmelerimizi üstünlikli amala aşyýarys.

Häzirki döwürde biz milli bilim ulgamyny dünýä derejesine laýyklykda yzygiderli kämilleşdirmek, beden we ruhy taýdan sagdyn, häzirki zaman bilimlerini ele alýan hem-de ýokary tehnologiýalary özleşdirýän nesilleri terbiýelemek ugrunda uly işleri alyp barýarys. Paýtagtymyzda hem-de welaýatlarymyzda täze mekdepler, çagalar baglary gurulýar. Olarda iň täze tehnologiýalar, okuw-tehniki enjamlar giňden ornaşdyrylýar. Okatmagyň täze usullary girizilýär, döwrebap okuw kitaplary, usuly gollanmalar neşir edilýär. Mirasa sarpa goýmak, Watany özgertmek ýylynda Aşgabat şäherinde Türkmenistanyň Oguz han adyndaky Inžener-tehnologiýalar uniwersiteti dabaraly açylyp, ulanmaga berildi. Kalbymyzda egsilmez buýsanç duýgularyny döredýän bu tutumly

işler Berkarar döwletimiziň bagtyýarlyk döwründe Garaşsyz Diýarymyzda bilim ulgamynyň kuwwatynyň has-da artýandygyna aýdyň şaýatlyk edýär.

Bilim ulgamyndaky özgertmeler, bedenterbiýäni we sporty ösdürmek babatda edilýän tagallalar sagdyn, ylymly-bilimli, giň dünýägaraýyşly, ruhubelent, iş başarjaň, zähmetsöýer, watansöýüji, ynsanperwer nesilleri terbiýelemekde uly mümkinçilikleri açýar. Bu meselelere düýpli çemeleşmek bilen, biz dünýä ýurtlary we halkara guramalar bilen möhüm ugurlar hökmünde bilim we sport babatdaky gatnaşyklarymyzy berkitmäge we yzygiderli ösdürmäge hemişe aýratyn üns berýäris.

Eziz dostlar! Sport ruhubelent ýaşaýyşyň, güýç-kuwwatyň çeşmesidir. Şu ýörelgeden ugur alnyp, kabul edilen milli maksatnamalaryň çäklerinde ýurdumyzda halkara derejedäki iri sport toplumlary bina edildi. Ýöriteleşdirilen bedenterbiýe we sport edaralarynyň hem-de guramalarynyň ulgamy döredildi. Paýtagtymyzda, welaýat merkezlerinde, «Awaza» milli syýahatçylyk zolagynda bina edilen döwrebap sport düzümleri beden we ruhy taýdan sagdyn nesilleri terbiýeläp ýetişdirmäge, sagdyn ýaşaýyş-durmuş ýörelgelerini ösdürmäge ýardam edýär. Aýratyn hem türgenlerimiziň dünýä çempionatlarynda, abraýly halkara ýaryşlarynda üstünlikli çykyş etmekleri hem-de baýrakly orunlary eýelemekleri üçin amatly şertleri döredýär.

Häzirki döwürde Aşgabat şäherinde sebitde deňi-taýy bolmadyk uly sport toplumynyň – Olimpiýa şäherjiginiň gurluşygy tamamlanyp barýar. Şeýlelikde, eziz Watanymyz halkara sport ýaryşlarynyň geçirilýän mekanyna öwrülýär. Gözel paýtagtymyzyň Ýapyk binalarda we söweş sungaty boýunça V Aziýa oýunlarynyň geçirilýän ýeri hökmünde seçilip alynmagy hem ýurdumyzyň halkara sport hereketini ösdürmäge goşýan goşandynyň giňden ykrar edilýändigine şaýatlyk edýär.

Hormatly adamlar! Berkarar Watanymyzyň mundan beýläk-de gülläp ösmegi, bagtyýar durmuşymyz hem-de beýik geljegimiz üçin sagdyn, ylymly-bilimli, ýokary hünärli nesiller gerek. Şoňa görä-de, ýaş nesillerimiziň sazlaşykly terbiýe almagy, sagdyn, ylymly-bilimli,

giň gözýetimli adamlar bolup ýetişmegi üçin döwletimiz tarapyndan hemişe uly alada ediler.

Bu halkara sergä we ylmy maslahata dünýäniň dürli ýurtlaryndan bilim we sport boýunça hünärmenleriň, öňdebaryjy ylym-bilim merkezleriniň wekilleriniň gatnaşmagy halkara bileleşigiň ýurdumyza bolan gyzyklanmasynyň barha artýandygyny tassyklaýar. Türkmenistan bilim we sport babatda köpugurly halkara hyzmatdaşlygy mundan beýläk-de ösdürmek üçin ähli tagallalary eder.

Hormatly halkara sergisine we ylmy maslahatyna gatnaşyjylar! Gadyrly myhmanlar! Sizi «Bilim we sport Berkarar döwletimiziň bagtyýarlyk döwründe» atly halkara serginiň we ylmy maslahatyň öz işine başlamagy bilen ýene-de bir gezek tüýs ýürekden gutlaýaryn. Bu serginiň we ylmy maslahatyň bilim we sport boýunça halkara hyzmatdaşlygy giňeltmekde, özara tejribe alyşmakda, şeýle hem täze bilimleri özleşdirmekde örän möhüm ähmiýetiniň boljakdygyna berk ynanýaryn.

Size tüýs ýürekden berk jan saglyk, uzak ömür, bagtyýar durmuş, alyp barýan işleriňizde uly üstünlikleri arzuw edýärim.



Durnukly ulag ulgamy boýunça ählumumy maslahatda edilen çykyş

(Aşgabat, 26.11.2016 ý.)

Hormatly jenap Birleşen Milletler Guramasynyň Baş sekretary! Hormatly döwlet, hökümet Baştutanlary we halkara guramalaryň ýolbaşçylary! Hanymlar we jenaplar! Ilki bilen, gadyrly myhmanlarymyza «Hoş geldiňiz!» diýip ýüzlenýärim. Durnukly ulag ulgamy boýunça birinji ählumumy maslahatyň işine gatnaşmak baradaky çakylygymyzy kabul edendikleri üçin, tüýs ýürekden minnetdarlyk bildirýärim.

Birleşen Milletler Guramasynyň Baş sekretary jenap Pan Gi Muna, bu guramanyň sekretariatynyň işgärlerine şu maslahata taýýarlyk görmegiň ähli tapgyrlarynda alyp baran uly we netijeli işleri üçin aýratyn minnetdarlygymy bildirýärim.

Şu gün bu maslahata döwlet hem-de hökümet Baştutanlary, iri halkara guramalaryň ýolbaşçylary, бүтін dünýäden görnükli diplomatlar, syýasy we jemgyýetçilik işgärleri gatnaşýarlar.

Bu maslahata şeýle köp sanly we ýokary derejeli wekilleriniň gatnaşmagyna biz doly esas bilen Türkmenistana goýlan hormatyň nyşany hökmünde garaýarys. Parahatçylygyň, ösüşiň hem-de öňe gitmegiň hatyrasyna durnukly ulag ulgamynda halkara hyzmatdaşlygy berkitmäge gönükdirilen garaýyşlarymyzyň we maksatlarymyzyň umumydygynyň görkezijisi hökmünde baha berýäris.

Biz siziň ähliňizi Aşgabatda görýändigimize örän şat. Ýurdumyzyň halkynyň adyndan size «Türkmenistanda hoş gördük!» diýip ýüzlenýärim.

Şu maslahatyň geçirilmegi, oňa ýokary derejeli wekilleriniň gatnaşmagy bu ugurda aýratyn ähmiýetli we möhüm ýörelgeleriň bardygyny aýdyň görkezýär. Bu ýörelgeler şulardyr:

birinjiden, dünýäde ulag ulgamynda ählumumy wezipeleri çözmek üçin tagallalary birleşdirmegiň zerurdygyna barha giňden düşünilýär;

ikinjiden, dünýä bileleşigi şeýle hyzmatdaşlyga taýýardygyny aýdyň görkezýär;

üçünjiden, ol Birleşen Milletler Guramasynyň bu ugurda amala aşyran işlerini goldaýar;

dördünjiden, halkara ählumumy arkalaşykly işlerde täze ugur – ulag diplomatiýasy barha köp ykrar edilýär.

Bu diplomatiýanyň bolsa ulag ulgamy boýunça köptaraplaýyn gatnaşyklaryň örän möhüm görnüşi bolup durýandygy Birleşen Milletler Guramasynda we beýleki halkara guramalaryň çäklerinde tassyklanýar.

Şu gün Aşgabatda häzirki döwürde ulag ulgamynda halkara hyzmatdaşlygyň nähili uly ähmiýete eýe bolýandygyna oňat düşünýän pikirdeşler ýygandy diýsem, ulaldyp aýtdygym bolmasa gerek.

Biz maslahatyň dowamynda hyzmatdaşlyk etmegiň hakyky maksatlaryna we talaplaryna laýyk gelýän häzirki zaman usullarynyň işlenip taýýarlanjakdygyna, geljek üçin meýilnamalaryň bellenjekdigine, täze mümkinçilikleriň kesgitlenjekdigine ynanýarys.

Dünýäniň häzirki ösüşinde ulag ulgamyna bagyşlanan giň we anyk ugurlar boýunça gepleşikler döwletleriň özara has-da oňat düşünişmegine, garaýyşlaryň ýakynlaşmagyna ýardam berer diýip pikir edýäris. Bu ulgamda özara hyzmatdaşlyk etmegiň öndebaryjy usullaryny we nusgalaryny işläp taýýarlamaga şert döreder diýip hasaplaýarys.

Hormatly hanymlar we jenaplar! Hyzmatdaşlyk, ynanyşmak, birek-birege hormat goýmak ýörelgeleri Türkmenistanyň alyp barýan halkara işiniň esasy düzýär. Ýurdumyz islendik netijeli garaýyşlar hem-de teklipler üçin açykdyr. Beýleki döwletler we halkara guramalar bilen gyzyklanma bildirilýän anyk ugurlar boýunça gepleşikleri geçirmäge hemişe taýýardyr.

Hormatly jenap Birleşen Milletler Guramasynyň Baş sekretary! Hormatly wekiliýetleriň baştutanlary! Hanymlar we jenaplar! Durnukly ulag ulgamy boýunça ählumumy maslahatyň geçirilmegi, gürrüňsiz, möhüm ähmiýetli waka bolup durýar. Ol bu ulgamda hyzmatdaşlyk etmegiň örän möhümdigine düşünmäge, onuň barşynda döwletler, sebitler we tutuş yklymlar üçin açylýan ägirt uly mümkinçiliklere göz ýetirmäge kömek edýär. Häzirki döwürde ulag ulgamy uzak möhlet üçin dünýä ösüşiniň esasy we kesgitleýji

ugurlarynyň hataryna ynamly girýär, ählumumy ykdysadyýetiň möhüm şertine öwrülýär. Munuň özi bolsa geoykdysadyýeti täze many-mazmun bilen baýlaşdyrýar we oňa kuwwatly itergi berýär.

Döwrebap, utgaşykly, deňagramly we ýokary tehnologiýaly ulag düzüminiň döredilmeginiň döwrümiziň hakyky zerurlygydygyna, durnukly ösüşiň ileri tutulýan maksatnamalarynyň biridigine ynanýaryn. Onuň durmuşa geçirilmegi tutuş halkara bileleşigiň strategik bähbitlerine kybap gelýär, dünýä hojalyk gatnaşyklaryny pugtalandyrmaga, maýa goýum işjeňligini höweslendirmäge, dünýä, sebit we milli möçberlerde ykdysady hem-de durmuş görkezijileriniň ösmegine ýardam bermäge ukyplydyr. Şu maksat bilen, ýurdumyz BMG-niň Baş Assambleýasynyň garamagyna degişli Kararnamalaryň iki taslamasyny hödürledi, olar biragyzdan kabul edildi. Dünýäniň onlarça döwletiniň olaryň awtordaşy bolup çykyş edendigi bellärliklidir. Şu mümkinçilikden peýdalanyň, men şol döwletleriň ýolbaşçylaryna tüýs ýürekden minnetdarlyk bildirmek isleýärim. Bu döwletleriň köpüsiniň wekilleri şu maslahata gatnaşýar.

Hormatly maslahata gatnaşyjylar! BMG-niň giňden goldamagynda Türkmenistanyň bu ugurda alyp barýan yzygiderli hem-de işjeň syýasaty özüniň netijelerini berýär. Bu gün dünýä ulagynyň ösüşiniň meseleleri boýunça gepleşikleriň diňe bir başlanmak bilen çäklenmän, eýsem, iň ýokary derejede barha oýlanyşykly hem-de maksada okgunly häsiýete eýe bolýandygyny ynamly aýtmak bolar. Bu gepleşiklere täze gatnaşyjylar – döwletler, kompaniýalar, halkara edaralar we guramalar goşulýar.

Merkezi Aziýa we Hazar sebitinde degişli ulag-üstaşyr we logistiki ulgamyň döredilmeginiň bu ýagdaýyň möhüm böleginiň biridigi äşgärdir. Gürrüň Gara deňiz we Baltika sebitleriniň, Günorta we Günorta–Gündogar Aziýanyň, Ýakyn Gündogaryň hem-de Aziýa–Ýuwaş ummany sebitiniň deňiz terminallaryna çykmak arkaly kontinental Ýewraziýanyň giňişligini öz içine alýan ulag gatnawlarynyň köp şahaly, toplumlaýyn, utgaşykly düzümini gurmak barada barýar. Türkmenistan milli derejede eýýäm ulag düzümini döretmegiň, ösdürmegiň we döwrebaplaşdyrmagyň giň möçberli maksatnamasyny durmuşa geçirmäge girişdi.

Ýurdumyzda awtomobil ýollarynyň, ýol aýrytlarynyň, köprüleriň gurluşygy çalt depginlerde alnyp barylýar. Ýaňy-ýakynda Aşgabadýň Halkara howa menzili açyldy, onuň ulanylmagy ýurduň üstaşyr kuwwatyny ep-esli ýokarlandyrmaga ýardam eder. Türkmenbaşy şäherinde Halkara deňiz portunyň gurluşygy ýokary depginde dowam edýär. Bu deňiz porty Aziýanyň we Ýewropanyň sepgidinde kuwwatly logistiki merkeze öwrüler. Ol deňiz, awtomobil, demir ýol we howa ulagyny ulanmak arkaly ýük daşalyşyny utgaşdyrmaga ýardam eder. Geljek ýylyň başynda biz Amyderýanyň üstünden geçýän sebitdäki iri awtomobil we demir ýol köprülerini ulanmaga bereris. Bu köprüler Özbegistanyň we Türkmenistanyň ulag ýollaryny birleşdirer, iki ugurda hem ulaglaryň hereketini ep-esli çaltlandyrar.

Türkmenistanyň ulag strategiýasy uzakmöhletleýin häsiýete eýedir. Ol geografik taýdan ýerleşişiniň artykmaçlyklaryndan, ýurdumyzyň çäginde ysnyşykly halkara ykdysady goşulýşmagy hem-de hyzmatdaşlygy ösdürmek işine hyzmat edýän sebit we yklym ähmiýetli iri ulag merkezlerini döretmek üçin logistik mümkinçiliklerden hem-de düzümden has doly peýdalanmaga esaslanýar. Şoňa görä-de, Türkmenistan hyzmatdaşlar bilen bilelikde sebitde iri halkara taslamalaryň birnäçesini amala aşyrýar. Gazagystan–Türkmenistan–Eýran demir ýoly ýylda 10–12 million tonna ýüküň daşalmagyny üpjün etmäge ukyplydyr.

Geljekde ol okgunly ösýän bazarlara çykmak arkaly gündogar we günorta ugurlarda ulag düzümine goşulmaga mümkinçilik döredýär. Munuň özi giň möçberli we geljegi uly geoykdysady düzümleri döretmäge ýardam edýär. Birigün biz Türkmenistan–Owganystan–Täjigistan demir ýolunyň birinji tapgyryny açarys. Ol Aziýa halkara ulag geçelgesiniň bir bölegine öwrüler. Bu geçelge taslama gatnaşýan ýurtlaryň, şeýle hem Gyrgyzystanyň çägi boýunça geçip, Hytaýyň köp şahaly demir ýol ulgamyna we onuň üsti bilen Aziýa–Ýuwaş ummany sebitiniň bazarlaryna çykar.

Özbegistan–Türkmenistan–Eýran–Oman halkara ulag-üstaşyr geçelgesiniň taslamasy Ýakyn Gündogara göni çykmak üçin anyk mümkinçilikleri açýar. Bu baradaky Ylalaşyga Aşgabatda gol çekildi.

Hormatly maslahata gatnaşyjylar! Biz ählumumy ulag gatnaşyklaryna işjeň gatnaşmagymyzyň depginini birjikke gowşatmazlygy göz önünde tutýarys. Galyberse-de, ýurdumyz bu gatnaşyklary ösdürmäge hem-de giňeltmäge, ony anyk taslamalar we meýilnamalar bilen baýlaşdyrmaga taýýardyr. Türkmenistan olary döretmek bilen, ilkinji nobatda, Merkezi Aziýany häzirki döwrüň ählumumy ösüşiniň möhüm bölegi hökmünde hasaplaýandygyndan ugur alýar.

Bu babatda biz Şanhaý Hyzmatdaşlyk Guramasy, Ýewraziýa Ykdysady Birleşigi, Garaşsyz Döwletleriň Arkalaşygy, Ykdysady Hyzmatdaşlyk Guramasy ýaly abraýly sebit guramalary bilen özara gatnaşyklaryň anyk mümkinçilikleriniň bardygyny görýäris. Biziň strategik bähbitlerimiziň gabat gelýändigine, anyk ýörelgeleriň hem-de özara bähbitli hyzmatdaşlygyň esasynda yklymda ulag gatnawynyň modelleriniň sazlaşyk derejesine çykмага ukyplydygymyza ynanyaryn.

Hormatly maslahata gatnaşyjylar! Biz ulag meselesi boýunça ählumumy gepleşikleri geçirmek başlangyjy bilen BMG-niň derejesine çykyp, häzirki wagtda onuň Durnukly ösüş maksatlaryny ýerine ýetirmek bilen gönüden-göni baglydygyndan ugur aldyk. XXI asyrdan Milletler Bileleşiginiň esasy wezipelerini çözmäge, tutuş dünýäde millionlarça adama hyzmat etmäge, dünýäniň serişdelerini aýawly saklamaga we artdyrmaga gönükdirilen döwrebap ulag binýadyny döretmek – häzirki döwürde adamzat işiniň bu ulgamdaky halkara strategiýasynyň wezipesi, ine, şundan ybaratdyr.

Durnukly ösüşiň aýrylmaz bölegi hökmünde halkara ulagyň ösdürilmegi döwletleriň we sebitleriň ulag-üstaşyr gatnawyna goşulyşmagy arkaly ykdysadyýetleriň ösüşini höweslendirmäge, olaryň arasyndaky ösüşiň derejesindäki we ýaşaýan halklaryň ýaşayyş-durmuşynyň hilindäki aratapawudy aradan aýyrmaga ýardam etmelidir. Häzirki zaman ulag we üstaşyr düzüminiň döredilmegi, oňa barha täze çäkleriň çekilmegi häzirki döwürde diňe bir ýük daşalyşynyň möçberleriniň artdyrylmagyny, ýola sarp edilýän wagtyň gysgaldylmagyny, goşmaça maýa serişdeleriniň goýulmagyny we beýleki äşgär artykmaçlyklary däl, eýsem,

täze iş orunlarynyň döredilmegini, durmuş maksatly desgalaryň gurulmagyny hem aňladýar. Hut adamlar, olaryň jana-jan zerurlyklary hemişe ösüşiň we öňegidişligiň ölçegi bolmalydyr. Munuň özi doly derejede ulag ulgamyna hem degişlidir. Döwrebap tehnologiýalary hem-de öňdebaryjy dolandyryş çözgütlerini ornaşdyrmak arkaly ulag gatnawlarynyň we düzüminiň ekologiýa taýdan howpsuzlygyny üpjün etmek bu babatda ileri tutulýan ugur bolmalydyr.

Biziň umumy wezipämiz hakyky ykdysady bähbitleri, halkara hyzmatdaşlygyň ýagdaýyny ekologiýa deňagramlylygyny saklamak zerurlygy bilen utgaşdyrmakdan ybaratdyr. Ynsanperwer ölçeg hem ulag ulgamynda hyzmatdaşlygyň möhüm ugurlarynyň biri bolup durýar. Häzirki zaman dünýäsinde täze, gysga ulag ýollaryny gurmak arkaly adamlaryň aragatnaşyk mümkinçiliklerini ýokarlandyrmak, täze ýurtlara baryp görmek isleglerini kanagatlandyrmak, beýleki halklaryň wekilleri bilen duşuşmagy üçin goşmaça mümkinçilikler açylýar. Bu bolsa, öz nobatynda, täze syýahatçylyk ugurlarynyň açylmagyna, adamlaryň arasynda gatnaşyklaryň ýola goýulmagyna itergi berýär. Munuň özi dünýäniň halklarynyň ýakynlaşmagyna hem-de özara düşünişmegine ýardam edýär.

Hormatly wekiliýetleriň agzalary! Hanymlar we jenaplar! Men biziň maslahatymyzyň umumy mejlisiniň işine işjeň gatnaşýandygynyň, çuň manyly çykyşlar, Türkmenistanyň adyna mähirli sözler, biziň halkara giňişlikdäki başlangyçlarymyza berlen ýokary bahalar üçin önünden minnetdarlyk bildirýärin. Bularyň ählisi dünýä derejesinde durnukly ulag meseleleri boýunça giň we işjeň gatnaşyklary ýola goýmagyň, bu ugurda döwletler hem-de halkara düzümler bilen hyzmatdaşlygy has-da ösdürmegiň bähbidine seçilip alnan ýoluň dogrudygyna ynamyňy has-da artdyrýar.

Meniň pikirimçe, ulag ulgamy häzirki wagtda ösüşiň esasy ugry bolup durýar. Ony kämilleşdirmazden, döwrebaplaşdyrmazdan, öňdebaryjy tehnologiýalary ornaşdyrmazdan dünýä ykdysadyýetiniň okgunly ösüşini, onuň täze ýörelgeler esasynda ösdürilmegini, adamlaryň abadançylygynyň we ýaşaýyş-durmuşynyň hiliniň ýokarlandyrylmagyny, şu ýüzýyllykda Durnukly ösüş maksatlarynyň ýerine ýetirilmegini göz önüne getirmek kyndyr.

Bu bolsa, öz nobatynda, deňhukuklylyk, birek-birege hormat goýmak, köptaraply peýdalylyk, bähbitleri nazara almak esasynda ählumumy ulag ulgamyny ösdürmegiň strategiýasyna ylalaşykly we jogapkärli çemeleşmeleri işläp taýýarlamagyň wajypdygyny aňladýar. Şu günki mejlisiň barşynda gyzykly teklipler, peýdaly pikirler aýdylar, olaryň geljekki bilelikdäki işimizde göz önünde tutuljakdygyna we ulanyljakdygyna ynanýaryn. Türkmenistan giň söhbetdeşlik, daşary ýurt tejribesine döredijilikli garamak üçin açykdyr, dürli pikirleri uly höwes bilen kabul edýär.

Biziň maslahatymyz uly tejribe, amaly ähmiýete hem eýedir. Onuň barşynda dürli döwletleriň we kompaniýalaryň ulag kuwwatlyklarynyň tanyşdyrylyşy geçiriler, täze taslamalar hödürlener, syýasy-hukuk häsiýetli resminamalaryň birnäçesine gol çekiler. Şu babatda ulag ulgamynda hyzmatdaşlyk örän döredijilikli işdir. Onuň barşynda täze mümkinçilikler açylýar, dürli ýurtlaryň wekilleriniň arasynda özara gepleşikleriň tejribesi toplanylýar.

Maslahatyň häzirki zaman syýasatşynaslygyny, geoykdysadyýet nazaryýetini we halkara gatnaşyklary ösdürmäge saldamly goşant boljakdygyna ynanýaryn. Bularyň ählisi özara düşünişmek ýagdaýynyň has-da berkidilmegine ýardam eder, diýmek, parahatçylygy, döwletleriň we halklaryň arasyndaky özara ynanyşmagy we düşünişmegi pugtalandyrmak işine hyzmat eder.

Häzirki sebit hem-de ählumumy ösüş babatda durnukly ulag ulgamynyň ornuny giňden we içgin ara alyp maslahatlaşmagyň umumy gyzyklanmalara has gowy düşünmäge, garaýyşlaryň ýakynlaşmagyna, hyzmatdaşlyk gatnaşyklarynyň täze usullaryny hem-de nusgalaryny işläp taýýarlamaga ýardam etjekdigine ynanýaryn.

Hormatly dostlar! Maslahata gatnaşýandygyňyz üçin, ýene-de bir gezek uly sagbolsun aýdýaryn. Men siziň ýokary hünär ussatlygyňyza hem-de taýýarlygyňyza ýokary baha berýärim. Biz giň gatnaşyklary hem-de bilelikdäki işi dowam etdirmäge, mundan beýläk-de bilelikde işlemäge taýýardyrys.



Hasyl toýy mynasybetli Türkmenistanyň oba zähmetkeşlerine, hasyl ussatlaryna we ähli halkyna gutlag

(27.11.2016 ý.)

Eziz watandaşlar! Edermen babadaýhanlar! Sizi bedew bady bilen öňe barýan Garaşsyz, hemişelik Bitarap ýurdumyzda her ýylyň noýabr aýynyň soňky ýekşenbesinde giňden bellenýän Hasyl toýy bilen tüýs ýürekden gutlaýaryn!

Eziz Diýarymyzda Hasyl toýunyň uly baýram hökmünde döwlet derejesinde bellemegi örän çuňňur many-mazmuna eýedir. Çünki bu baýram halkymyzyň yhlas bilen zähmet çekip gazanan baýlyklaryna, sahatly türkmen topragyndan öndüren halal we bol hasyllyna bolan begenjiniň aýdyň beýanydyr hem-de ene topraga bolan yhlasynyň we söýgüsiniň dabaralanmasydyr. Hasyl toýy türkmen daýhanlarynyň çekýän halal zähmetine döwlet derejesinde goýulýan belent sarpadan nyşandyr.

Halkymyzyň milli baýramlarynyň iň gadymylarynyň biri bolan Hasyl toýy özüniň gözbaşyny asyrlaryň jümmüşinden, halkymyzyň ruhy gymmatlyklaryndan we milli dāp-dessurlaryndan hem-de agzybirliginden, zähmetsöýerliginden we halallygyndan alyp gaýdýar.

Merdana oba zähmetkeşleri! Siziň çekýän yhlasly zähmetiňiz netijesinde, sahatly türkmen topragyndan oba hojalyk ekinleriniň bol hasyly ösdürilip ýetişdirilýär hem-de ýurdumyzda azyk howpsuzlygy has-da pugtalandyrylýar. Eziz Diýarymyzyň ähli ugurlar boýunça ösüşleriň täze belentliklerine göterilýän ajaýyp zamanasynda siziň tutanýerli, halal zähmetiňizden bol hasyl eçilýän bereketli türkmen topragynyň, edermen babadaýhanlarymyzyň zähmet ýeňişleriniň şanyna tutulýan Hasyl toýy halkymyzyň iň buýsançly baýramlarynyň biridir.

Häzirki wagtda ýurdumyzda alnyp barylýan maksatnamalaýyn işleriň netijesinde, ata Watanymyzda ak bugdaýyň, gök-bakja

önümleriniň, miweleriň we ir-iýmişleriň bol hasyly ösdürilip ýetişdirilýär hem-de halkymyzyň rysgaly, her bir maşgala ojagynyň berekedi bolup saçaklarymyza dolýar.

Şeýle hem pagtaçy babadaýhanlarymyzyň tutanýerli zähmetiniň netijesinde, şu ýyl ýurdumyz boýunça pagta taýýarlamak baradaky şertnamalaýyn borçnama üstünlikli berjaý edildi. Ýurdumyzyň «ak altyn» ussatlarynyň geljekde mundan hem ýokary sepgitlere ýetjekdiklerine berk ynanyryn.

Edermen hasyl ussatlary! Berkarar döwletimiziň bagtyýarlyk döwründe halkymyzyň ruhubelentlik bilen çekýän zähmetinden rowaçlanýan eziz Diýarymyz bu gün dünýäniň çalt depginler bilen ösýän döwletleriniň hataryna goşuldy. Biz ýurdumyzda beýleki pudaklar bilen bir hatarda, oba hojalygyny ösdürmäge hem aýratyn üns berýäris. Çünki oba hojalygyny ösdürmek döwletimiziň ykdysady binýadyny berkitmek bilen aýrylmaz baglanyşyklydyr. Oba hojalyk pudagynda alnyp barylýan düýpli özgertmeler, oýlanyşykly kabul edilýän çözgütler ýurdumyzda azyk bolçulygyny üpjün etmäge hem-de şonuň bilen birlikde, türkmen topragynda öndürilýän ýokary hilli önümleriň daşary ýurtlara iberilýän möçberlerini artdyrmaga gönükdirilendir.

Biz babadaýhanlarymyzyň ýokary öndürijilikli zähmet çekmekleri, toprakdan bol hasyl öndürüp, halal zähmeti bilen baýamaklary üçin ähli şertleri döredýäris. Oba hojalyk ekinlerini agrotehnikanyň kadalaryna laýyklykda ösdürip ýetişdirmekde, ýetişdirilen hasyly çalt we ýitgisiz ýygnap almakda daýhanyň daýanjy bolan kämil, ýokary öndürijilikli döwrebap oba hojalyk tehnikalarynyň we gurallarynyň yzygiderli satyn alynmagy, topragyň berekedini artdyryýan mineral dökünler, ýokary hilli tohumlar we ekinleriň zyýankeşlerine garşy ulanylýan himiki serişdeler bilen daýhanlaryň ýeňillikli bahalardan üpjün edilmegi hem-de önüm öndürijiler bilen tabşyrylýan hasyl üçin hasaplaşyklaryň öz wagtynda geçirilmegi bu aýdylanlara aýdyň şaýatlyk edýär.

Oba zähmetkeşleri özleri barada döwletimiz tarapyndan yzygiderli edilýän aladany duýup, joşgunly, ýokary ruhubelentlikli zähmet çekýärler hem-de mukaddes türkmen topragyndan ekinleriň bol

hasylyny öndürmek arkaly ýurdumyzyň oba hojalygyny ösdürmäge mynasyp goşantlaryny goşýarlar.

Oba hojalyk önümlerini öndürijilere ykdysady taýdan ýeňillikleriň berilmegi, öňdebaryjy kärendeçileriň we ýer eýeleriniň, ussat mülkdarlaryň çekýän zähmetine ýokary baha berilmegi ýurdumyzda daýhan zähmetine belent sarpa goýulýandygynyň aýdyň nyşanydyr. Gadymdan gelýän daýhançylyk däplerini häzirki zaman ylmynyň gazananlary bilen utgaşdyryp, ýokary hasyl almagy başaryan edermen babadaýhanlarymyza geljekde hem halal zähmeti bilen baýamak, çekýän zähmetiniň hözirini görüp, bagtyýar durmuşda ýaşamak, şeýle hem ýaş, başarjaň daýhan neslini kemala getirmek üçin ýurdumyzda ähli mümkinçilikler dörediler.

Edermen hasyl ussatlary! Eziz watandaşlar! Sizi bereketli türkmen topragynyň sahatatynyň şanyna tutulýan Hasyl toýy bilen ýene-de bir gezek tüýs ýürekden gutlaýaryn! Siziň her biriňize berk jan saglyk, maşgala abadançylygyny, ata-babalarymyzyň bize miras goýan daýhançylyk däplerini dowam etdirip, eziz Watanymyzyň mundan beýläk-de gülläp ösmegi ugrunda alyp barýan tutanýerli işleriňizde uly üstünlikleri arzuw edýärim!

Berkarar döwletimiziň bagtyýarlyk döwründe sahatatly türkmen topragynyň berekedi hiç haçan egsilmesin!



Durnukly ulag ulgamy boýunça ählumumy maslahatyň çäginde geçirilýän ulag boýunça işewürler maslahatyna gatnaşyjylara

(27.11.2016 ý.)

Hormatly işewürler maslahatyna gatnaşyjylar! Gadyrly myhmanlar! Sizi Durnukly ulag ulgamy boýunça ählumumy maslahatyň çäginde geçirilýän Ulag boýunça işewürler maslahatynyň öz işine başlamagy bilen tüýs ýürekden gutlaýaryn!

Bu maslahatda howa, awtomobil, demir ýol we deňiz ulaglarynyň häzirki ýagdaýy we dünýäde ulaglar pudagyny ösdürmek, ulag üpjünçilik ulgamlaryna maýa goýumlaryny çekmek, pudaga innowasiýalary ornaşdyrmak, daşky gurşawy goramak we howpsuzlyk bilen bagly möhüm meseleler barada giňden pikir alyşljakdygyna berk ynanyryn.

Hormatly myhmanlar! Gadyrly dostlar! Berkarar döwletimiziň alyp barýan syýasaty ýurdumyzy durmuş-ykdysady taýdan ösdürmäge we dünýä bileleşiginiň bähbitlerine sebit hem-de halkara hyzmatdaşlygy giňden ýola goýmaga gönükdirilendir. Häzirki zaman köpugurly ulag-kommunikasiýa ulgamyny döretmek bolsa bu syýasatyň ileri tutulýan ugurlarynyň biridir. Türkmenistan Beýik Ýüpek ýoluny täzedan dikeltmek boýunça alnyp barylýan işlere-de öz mynasyp goşandyny goşýar. Şoňa görä-de, ýurdumyzda möhüm ähmiýetli iri halkara ulag taslamalary üstünlikli amala aşyrylýar.

Demirgazyk–Günorta ugry boýunça Gazagystan–Türkmenistan –Eýran demir ýolunyň gurulmagyny, täze ulag toplumynyň – Aşgabat Halkara howa menziliňiň açylyp, ulanmaga berilmegini, Amyderýanyň üstünden geçýän Türkmenabat–Farap demir ýol we awtomobil köprüleriniň gurluşygyny, Aşgabat–Türkmenbaşy ýokary tizlikli awtomobil ýolunyň hem-de Türkmenbaşy Halkara deňiz portunyň gurluşygynyň ýokary depginler bilen alnyp barylýmagyny muňa mysal hökmünde görkezmek bolar.

Aziýa halkara demir ýol ulag geçelgesiniň birinji tapgyrynyň – Atamyrat–Ymamnazar (Türkmenistan)–Akina (Owganystan Yslam Respublikasy) böleginiň gurulmagy ýurdumyzyň ulaglar ulgamynyň durmuşynda möhüm ähmiýetli wakalaryň ýene-de biridir. Halkara demir ýolunyň bu böleginiň türkmen hünärmenleri tarapyndan gurulmagy hem Türkmenistanyň halkara ulag ulgamynda amala aşyran işlerine baha bermäge mümkinçilik döredýär.

Hormatly işewürler maslahatyna gatnaşýan myhmanlar! Gadyrly dostlar! Türkmenistanda ulag ulgamynyň işini kämilleşdirmek we halkara ulag gatnawlarynyň halkalaryna birleşmek boýunça yzygiderli işler alnyp barylýar. Bu ugurda alnyp barylýan işlere halkara guramalar tarapyndan uly ähmiýet berilýär. Durnukly ulag ulgamy boýunça ählumumy maslahatyň Aşgabatda geçirilmegi hem halkara guramalaryň dünýäde ulag pudagyny ösdürmek boýunça Türkmenistanyň edýän tagallalaryna ýokary baha berýändiginiň aýdyň nyşanydyr.

Türkmenistanyň Ýewraziýanyň uly ýollarynyň çatrygynda örän amatly ýerleşmegi ählumumy ösüşi üpjün etmekde milli ulag mümkinçiliklerini netijeli peýdalanmaga giň ýol açýar. Şoňa görä-de, Türkmenistan häzirki döwürde ulag ulgamynda halkara gatnaşyklary ösdürmäge aýratyn üns berýär.

Bu ugurda ýurdumyzyň esasy maksady dünýä giňişliginde ylmy taýdan esaslandyrylan we köpugurly hyzmatdaşlygyň täsirli nusgalaryny döretmekden, halkara ulag-üstaşyr gatnawlarynyň netijeliligini ýokarlandyrmak üçin zerur bolan şertleri üpjün etmekden ybaratdyr.

Häzirki döwürde Türkmenistan özüniň ulag-logistika hyzmatlaryny tekliپ edip, dünýä bazaryna çykýar. Bu ugurda hyzmatlar möhüm ähmiýete eýe bolup, uly islegden peýdalanýar. Muňa 2016-njy ýylyň başynda herekete girizilen täze halkara gatnawy – Hytaý–Gazagystan–Türkmenistan–Eýran ugry boýunça otly gatnawy hem aýdyň mysaldyr.

Durnukly ulag ulgamy boýunça ählumumy maslahatyň çäginde geçirilýän Ulag boýunça işewürler maslahatynyň hem dünýä döwletleriniň we halklarynyň arasyndaky dost-doganlygy has-da

berkitmäge, ulag ulgamyny ösdürmäge degişli möhüm meseleleri ara alyp maslahatlaşmaga ýardam berjekdigine ynanyryn.

Hormatly işewürler maslahatyna gatnaşyjylar! Gadyrly myhmanlar! Sizi Durnukly ulag ulgamy boýunça ählumumy maslahatyň çäginde geçirilýän Ulag boýunça işewürler maslahatynyň öz işine başlamagy bilen ýene-de bir gezek tüýs ýürekden gutlaýaryn!

Size berk jan saglyk, abadançylyk, asuda we bagtyýar durmuş, alyp barýan işleriňizde uly üstünlikleri arzuw edýärim!



Türkmenistanda German ykdysadyýetiniň gününe gatnaşyjylara (1.12.2016 ý.)

Hormatly German ykdysadyýetiniň gününe gatnaşyjylar! Gadyrly dostlar! Türkmen-german gatnaşyklaryny ösdürmekde uly ähmiýete eýe bolan we asylyly döwürleşen German ykdysadyýetiniň Türkmenistandaky gününüň öz işine başlamagy bilen tüýs ýürekden gutlaýaryn!

Türkmenistan dünýäniň ähli döwletleri bilen dostlukly we özara bähbitli gatnaşyklary ösdürmäge gönükdirilen daşary syýasat strategiýasyny durmuşa geçirýär. Şu ýylyň awgust aýynda Germaniýa Federatiw Respublikasynyň Berlin şäherinde ýokary derejedäki türkmen-german gepleşikleri üstünlikli geçirildi. Gepleşikleriň barşynda Federal Kansler Angela Merkel bilen bolan duşuşykda döwürleşen ikitaraplaýyn gatnaşyklary häzirki döwrüň talabyna laýyk gelýän ýokary derejä ýetirmäge gyzyklanma bildirilýändigini tassyklady. Şeýle hem uzakmöhletleýin esasyda ýola goýulýan hyzmatdaşlygyň möhüm ugurlary ara alnyp maslahatlaşyldy.

Hormatly dostlar! Türkmenistan Germaniýany esasy hyzmatdaşlarynyň biri hasaplaýar. Öz gezeginde Germaniýa Federatiw Respublikasy biziň ýurdumyz bilen netijeli gatnaşyklaryň çuňlaşdyrylmagyna gyzyklanma bildirýär. Şu ýylyň awgust aýynda Berlinde geçirilen türkmen-german işewürler maslahaty, Germaniýanyň iri işewür düzümleriniň wekilleri bilen işjeň gatnaşyklaryň ýola goýulmagy bu aýdylanlara aýdyň şaýatlyk edýär.

Germaniýanyň kompaniýalarynyň geljegi uly bolan türkmen bazaryna ilkinjileriň hatarynda gelendigini we olaryň dürli ugurlar boýunça köp ýyllaryň dowamynda netijeli işleri alyp barýandyklaryny bellemek gerek. Munuň özi ýurdumyzda amatly maýa goýum şertleriniň döredilendigine şaýatlyk edýär. Türkmenistanda ykdysadyýetiň senagatlaşdyrylmagyna we täze usullar arkaly ösdürilmegine, giň möçberli özgertmeler

maksatnamasyny we möhüm taslamalary durmuşa geçirmäge gönükdirilen netijeli hyzmatdaşlygy çuňlaşdyrmak üçin giň mümkinçilikler açylýar.

Häzirki döwürde Germaniýanyň maýa goýum serişdeleriniň gatnaşmagynda Türkmenistanyň ykdysadyýetiniň döwlete dahyllly bolmadyk pudagynyň kärhanalary gaýtadan işleýän önümçilik, gurluşyk, söwda, hyzmat ulgamlarynda, şeýle hem ylym we tehniki ugurlarda iş alyp barýarlar. Germaniýanyň kompaniýalary ýurdumyzda uzakmöhletleýin taslamalaryň durmuşa geçirilmegine önjeýli goşant goşýarlar.

Hormatly maslahata gatnaşyjylar! Hormatly işewürler! Germaniýada Türkmenistanyň Ykdysadyýetiniň günleriniň geçirilmegi, şeýle hem biziň ýurdumyzda German ykdysadyýetiniň günleriniň guralmagy özara peýdaly gatnaşyklary pugtalandyrmaga şert döredýär.

Şu günki guralýan çäräniň Türkmenistan bilen Germaniýa Federatiw Respublikasynyň arasyndaky köpugurly hyzmatdaşlygy has-da ösdürmäge uly itergi berjekdigine ynanyryn.

Gadyrly dostlar! Sizi German ykdysadyýetiniň gününüň öz işine başlamagy bilen ýene-de bir gezek tüýs ýürekden gutlaýaryn! Siziň her biriňize ýurtlarymyzyň ykdysady ösüşine, söwda-ykdysady hyzmatdaşlygymyzyň pugtalanmagyna mynasyp goşant goşmak ugrunda alyp barýan işleriňizde uly üstünlikleri arzuw edýärim!



Türkmenistanyň Demir ýol ulaglary pudagynyň işgärlerine hünär baýramlary mynasybetli gutlag

(3.12.2016 ý.)

Hormatly demirýolçular! Sizi ösüşleriň ak ýoly bilen öňe barýan Garaşsyz Watanymyzyň täze taryhynyň senenamasyna şanly baýramlaryň biri bolup giren Demir ýol ulaglary pudagynyň işgärleriniň günü bilen tüýs ýürekden gutlaýaryn.

Berkarar döwletimiziň bagtyýarlyk döwründe döwlet we halkara ähmiýetli demir ýol gurluşyklarynda siziň gazanan üstünlikleriňizi, çekýän halal we tutanýerli zähmetiňizi dabaralandyryň bu hünär baýramy ýurdumyzda giňden belleniýär. Eziz Diýarymyzyň ynamly ösüşine, milli ykdysadyýetimiziň kuwwatlanmagyna, halk hojalygynyň beýleki ulgamlarynyň pugtalanmagyna siziň pudagyňyzyň goşýan goşandy uludyr.

Mukaddes Garaşsyzlygyna eýe bolan Watanymyz iň häzirki zaman demir ýol ulaglary düzümini kemala getirmek üçin uly serişdeleri gönükdirip, ýurdumyzy mundan beýläk-de ösdürmek üçin berk binýat dörettdi. Dünýäniň ösen döwletleriniň biri hökmünde ýurdumyzyň ulag üpjünçilik ulgamynyň esasy we barha kämilleşýän demir ýol ulaglary pudagy yzygiderli ösdürilýär. Täze demir ýol şahalary gurulýar, dürli maksatly wagonlar, kuwwatly teplowozlar we beýleki tehnikalar satyn alynýar. Pudaga innowasion tehnologiýalar ornaşdyrylýar, täze kärhanalar açylýar.

Hormatly demir ýol ulaglary pudagynyň işgärleri! Üstünliklere beslenýän 2016–njy – Mirasa sarpa goýmak, Watany özgertmek ýylynda ýurdumyzyň ulaglar ulgamynyň durmuşynda möhüm ähmiýetli wakalaryň ýene-de biri bolup geçdi.

Birleşen Milletler Guramasynyň Baş Assambleýasynyň 70-nji mejlisinde biragyzdan kabul edilen Kararnama laýyklykda ýaňy-ýakynda gözəl paýtagtymyz Aşgabat şäherinde Durnukly ulag

ulgamy boýunça birinji ählumumy maslahat üstünlikli geçirildi. Ýokary derejede guralan wekilçilikli maslahatda kabul edilen çözgütler diňe bir Orta Aziýada däl, eýsem, yklym möçberinde hem ulag geçelgeleriniň ösdürilmegine kuwwatly itergi berer.

Häzirki wagtda sebit we sebitara bähbitli gatnaşyklary ösdürmekde transmilli ulag geçelgelerini döretmek has möhüm wezipä öwrülýär. Türkmenistanyň alyp barýan parahatçylyk söýüjilikli syýasaty we geografik taýdan amatly ýerleşmegi bolsa Orta Aziýada we dünýäniň beýleki ýurtlary bilen ulag hyzmatdaşlygyny işjeňleşdirmäge aýratyn şert döredýär.

Garaşsyzlyk ýyllary içinde ýurdumyzyň demir ýol ulaglary pudagy öz ösüşiniň hil taýdan täze tapgyryna gadam basdy. Şu ýyllarda gurlan ilkinji üstaşyr demir ýol geçelgesi – Tejen–Sarahs–Maşat halkara demir ýoly, milli demir ýol ulgamynyň esasy halkasyna öwrülen Türkmenabat–Atamyrat hem-de ýurdumyzyň Demirgazyk we Günorta sebitlerini gysga ugur bilen birikdiren Aşgabat–Garagum–Daşoguz demir ýollary, Amyderýanyň iki kenaryny birleşdiren häzirki zaman inženerçilik desgasy – Atamyrat–Kerkiçi demir ýol köprüsi Garaşsyz Watanymyzyň ykdysady mümkinçiliklerini ep-esli artdyrdy, halkymyzyň ýaşaýyş-durmuş derejesini has-da ýokarlandyrmaga oňyn täsir etdi.

Mundan iki ýyl öň – 2014-nji ýylda durmuşa geçirilen Demirgazyk–Günorta halkara ugrunyň möhüm ähmiýetli bölegi bolan, uzynlygy 700 kilometre ýetýän Gazagystan–Türkmenistan–Eýran demir ýoly sebitdäki döwletleriň we beýleki birnäçe ýurtlaryň halklarynyň önünde täze gözýetimleri açdy. Pars aýlagynyň portlaryna tarap gidýän ýükleriň dolanyşygyny artdyrmaga uly mümkinçilikleri dörettdi. Kyn tebigy we howa şertlerinde gurlan, ugrunda möhüm dolandyryş, aragatnaşyk, ýaşaýyş-durmuş üpjünçilik ulgamlary bolan bu häzirki zaman demir ýol geçelgesi ýurdumyzy Ýewraziýa sebitinde «polat ýollaryň» uly çatrygyna, sebitiň iri ulag-üstaşyr geçiriş merkezine öwürmekde uly ädim boldy.

Ýaňy-ýakynda Aziýa halkara demir ýol ulag geçelgesiniň birinji tapgyrynyň – Atamyrat–Ymamnazar (Türkmenistan)–Akina (Owganystan Yslam Respublikasy) böleginiň ulanmaga berilmegi

berkarar Watanymyzyň demir ýol ulaglary pudagynyň şöhratly taryhyna ýene-de bir şanly sene hökmünde müdimilik ýazyldy. Siziň ýol gurluşygynda toplan baý tejribäňiz we ýadawsyz zähmetiňiz netijesinde sebitiň möhüm ulag taslamasy durmuşa geçirilip, goňşy döwletleriň arasyndaky ulag gatnawlarynyň esasy ulgamy döredildi. Dünýä jemgyýetçiliginde uly goldawa eýe bolan bu dostluk we parahatçylyk ýoly Ýewropany we Aziýany birleşdirýän ulag kommunikasiýalarynyň halkara ulgamynyň möhüm bölegine öwrüldi.

Ýakyn wagtda ulanmaga beriljek, Amyderýanyň üstünden geçýän Türkmenabat–Farap demir ýol we awtomobil köprüleri hem diňe bir Lebap welaýatyny däl, eýsem, tutuş ýurdumyzy durmuş-ykdysady taýdan ýokary depginler bilen ösdürmäge uly goşant goşar. Sebäbi ýurdumyzyň bu sebiti uglewodorod we dag-magdan-mineral serişdeleriniň ägirt uly gorlaryna eýedir. Ygtybarly demir ýol gatnawynyň ýola goýulmagy bu tebigy baýlyklary senagat taýdan çalt özleşdirmegiň möhüm şerti bolup durýar. Şoňa görä-de, Amyderýanyň üstünden möhüm inženerçilik desgalarynyň gurulmagynyň ýurdumyz we tutuş Orta Aziýa sebiti üçin ähmiýeti uly bolar.

Hormatly demirýolçular! Hormatly zähmetsöýer ulag işgärleri! Sizi ýurdumyzda uly dabara bilen bellenýän Demir ýol ulaglary pudagynyň işgärleriniň günü bilen ýene-de bir gezek tüýs ýürekden gutlaýaryn. Size berk jan saglyk, maşgala abadançylygyny, demir ýol ulaglary pudagyny ösdürmek ugrunda alyp barýan tutumly işleriňizde uly üstünlikleri arzuw edýärim.



Türkmenistanyň pagta önümleriniň VI halkara sergi-ýarmarkasyna hem-de «Türkmenistanyň pagta önümleri we dünýä bazary» atly halkara maslahata gatnaşyjylara (3.12.2016 ý.)

Gadyrly myhmanlar! Hormatly watandaşlar! Sizi Berkarar döwletimiziň bagtyýarlyk döwrüniň Mirasa sarpa goýmak, Watany özgertmek ýylynda Garaşsyz, hemişelik Bitarap Watanymyzda geçirilýän Türkmenistanyň pagta önümleriniň VI halkara sergi-ýarmarkasynyň açylmagy hem-de «Türkmenistanyň pagta önümleri we dünýä bazary» atly halkara maslahatyň öz işine başlamagy mynasybetli tüýs ýürekden gutlaýaryn.

Eziz Watanymyz gowaçanyň iň gadymy mekanlarynyň biri hökmünde dünýä ýüzünde giňden tanalýar. Güneşe baý hem-de sahawatly türkmen topragynda ata-babalarymyzyň daýhançylyk däpleri, ýol-ýörelgeleri halkymyzyň durmuşyna, aňyna mäkäm ornap, häzirki döwürde hem bu ýörelgeler mynasyp dowam etdirilýär. Garaşsyz, hemişelik Bitarap Watanymyzda türkmen daýhanlarynyň tutanýerli zähmet çekip, gowaça hasylyny taýýarlamakda gazanýan ýokary zähmet üstünlikleri hemmämizi guwandyrýar.

Biz Türkmenistanyň oba hojalyk pudagynyň işini düýpli kämilleşdirmek bilen, pagtaçylykda giň özgertmeleri durmuşa geçirýäris. Pagtaçylyga döwlet tarapyndan goýberilýän serişdeleriň mukdaryny artdyryp, häzirki zaman tehnologiýalaryny we öňdebaryjy tejribeleri yzygiderli ornaşdyrýarys.

Ýurdumyzda orta we inçe süýümlü pagtanyň, şeýle hem olaryň tohumlyk görnüşleriniň döwlet satyn alyş nyrhalaryny yzygiderli ýokarlandyrýarys.

Hormatly myhmanlar! Oba hojalygynda önümçilik-ykdysady gatnaşyklaryň täze görnüşleriniň ýola goýulmagy netijesinde pagtaçy babadaýhanlarymyz üçin döwletimiz tarapyndan zerur bolan

ýeňillikli şertler döredilýär. Bu mümkinçilikleriň ählisi daýhanyň we döwletiň bähbitlerini goramaga gönükdirilendir. Döwlet bilen daýhanlaryň arasyndaky ykdysady gatnaşyklaryň aýdyň, sazlaşykly ýola goýulmagy ýurdumyzda pagtaçylyk pudagynyň ösdürilmegine uly ýardam berýär. Onuň maddy-tehniki binýadyny has-da berkitmek üçin daşary ýurtlardan ýokary öndürijilikli, kämil oba hojalyk tehnikalary we gurallary yzygiderli satyn alynýar.

Ýurdumyzda gowaçanyň ýokary hilli tohumlaryny taýýarlamak işlerine hem uly üns berilýär. Bu ugurda ýörite ylmy-barlag institutynyň alymlary tarapyndan gowaçanyň ýokary hasylly, kesellere durnukly, ir ýetişýän, süýüminiň çykymy hem-de hili ýokary bolan orta we inçe süýümli täze sortlary döredilýär hem-de olar önümçilige yzygiderli ornaşdyrylýar. Şeýle hem tohumlyk gowaça çigidiniň hilini has-da gowulandyrmak maksady bilen, ýurdumyzyň welaýatlarynda tohumlyk pagtany gaýtadan işleýän, dünýä ülnülerine laýyk gelýän döwrebap kärhanalar gurlup, ulanmaga berildi. Mundan başga-da, bar bolan pagta arassalaýjy kärhanalarynyň durkuny täzelemek we olary döwrebaplaşdyrmak işleri hem dowam etdirilýär.

Gadyrly dostlar! Pagta biziň ýurdumyzda eksport üçin niýetlenen esasy oba hojalyk önümleriniň biridir. Biz ýurdumyzda pagtaçylyk pudagy bilen bir hatarda dokma senagatynyň binýadyny hem ýylsaýyn pugtalandyrýarys we gaýtadan işlenýän pagtanyň möçberini yzygiderli artdyrýarys. Daşary ýurt kompaniýalarynyň gatnaşmagynda döredilen bilelikdäki kärhanalaryň işe girizilmegi, şeýle hem olarda dolandyryş we harytşynaslyk işleriniň döwrebap we talabalaýyk guralmagy netijesinde dünýä ölçeglerine laýyk gelýän dokma önümleriniň giň görnüşleriniň önümçiligi ýola goýulýar.

Gowaça çigidini gaýtadan işlemek hem pagta önümçiliginiň möhüm ugurlarynyň biri bolup durýar. Bu ugurda ýurdumyzyň ýag kärhanalarynda täze, döwrebap enjamlaryň hem-de tehnologiýalaryň ornaşdyrylmagy netijesinde bäsleşige ukyply, ýokary hilli önümleriň dürli görnüşleri öndürilýär.

Bu halkara sergi-ýarmarkanyň we maslahatyň ýurdumyzyň oba hojalygynda, şol sanda pagtany gaýtadan işleýän senagatda gazanylan üstünlikleri we ýetilen sepgitleri halkara jemgyýetçilige giňden

ýaýmakda, bu ugurda dünýäniň öňdebaryjy önüm öndürijileri bilen özara tejribe alyşmakda, hyzmatdaşlyk etmek isleýän kompaniýalar hem-de kärhanalar bilen bilelikde işlemegiň meselelerini ara alyp maslahatlaşmakda, şeýle hem özara bähbitli hyzmatdaşlygy ösdürmekde uly ähmiýete eýe boljakdygyna berk ynanýaryn.

Gadyrly myhmanlar! Mähriban watandaşlar! Sizi Türkmenistanyň pagta önümleriniň VI halkara sergi-ýarmarkasynyň açylmagy hem-de «Türkmenistanyň pagta önümleri we dünýä bazary» atly halkara maslahatyň öz işine başlamagy bilen ýene-de bir gezek tüýs ýürekden gutlaýaryn.

Siziň her biriňize berk jan saglyk, maşgala abadançylygyny, egsilmez rysgal-döwlet, alyp barýan tutumly işleriňizde rowaçlyklary arzuw edýärim.



«Türkmenistanyň nebiti we gazy–2016» atly XXI halkara maslahata we sergä gatnaşyjylara (7.12.2016 ý.)

Hormatly halkara maslahata we sergä gatnaşyjylar! Gadyrly myhmanlar! Sizi Türkmenistanyň paýtagty Aşgabat şäherinde geçirilýän «Türkmenistanyň nebiti we gazy–2016» atly XXI halkara maslahatyň we serginiň öz işine başlamagy bilen tüýs ýürekden gutlaýaryn! Berkarar döwletimiziň bagtyýarlyk döwründe asylly döpleriniň birine öwrülen bu halkara maslahatyň we serginiň nebitgaz pudagyna degişli möhüm meseleleri ara alyp maslahatlaşmaga we bu ugurda alnyp barylýan hyzmatdaşlygy has-da ösdürmäge giň mümkinçilikleri döretjekdigine berk ynanyaryn!

Türkmenistan amatly geosyýasy ýagdaýa eýe bolmak bilen, özüniň bu artykmaçlyklarynyň milli bähbitler bilen birlikde, sebit we dünýä halklarynyň bähbitlerine hem hyzmat etmegini gazanmagy esasy wezipe edip goýýar.

Biziň ýurdumyz uglewodorod serişdeleriniň gorlary boýunça dünýäde öňdebaryjy orunlary eýeleýär. Soňky döwürde bu serişdeleri gazyp almak, gaýtadan işlemek we sarp edijilere durnukly we ygtybarly ýetirmek babatda köp işler amala aşyryldy. Gorlary boýunça öňdäki orunlaryň birini eýeleýän «Galkynyş» gaz känini özleşdirmek, tebigy gazy gaýtadan işleýän täze zawodlary gurmak we dünýä bazarynda uly islegden peýdalanýan önümleri öndürmek boýunça ägirt uly taslamalar durmuşa geçirilýär.

Indi ýurdumyzda tebigy gazy gaýtadan işlemegiň täze tehnologiýalaryny ornaşdyrmak, ol işleri daşky gurşaw üçin zyýansyz alyp barmak uly wezipe bolup, bu wezipeler üstünlikli berjaý edilýär.

Şeýle hem türkmen tebigy gazyny diwersifikasiýa ýoly bilen dünýä bazarlaryna çykarmak boýunça tutanýerli işler alnyp barylýar. Türkmenistan–Owganystan–Pakistan–Hindistan gaz geçirijisiniň taslamasynyň durmuşa geçirilmegi hem munuň şeýledigine aýdyň

şatlyk edýär. Bu taslamanyň goňşy we sebit döwletleri üçin ykdysady taýdan örän möhüm taslama boljakdygyna berk ynanýaryn.

Şunuň bilen bir hatarda, Türkmenistan–Owganystan–Pakistan–Hindistan gaz geçirijisini tebigy gaz bilen üpjün etjek «Galkynyş» gaz kánini tapgyrlaýyn esasyda özleşdirmek işleriniň giň gerimde alnyp barylýandygyny, bu işlere maýa goýumlaryny çekmek üçin ýurdumyzda amatly şertleriň ýokary derejede döredilýändigini we berjaý edilýändigini aýratyn nygtamak isleýärim.

Türkmenistan tebigy gazyň gorlaryna baý bolmak bilen, ony dünýä bazarlaryna diňe gaz geçirijiler arkaly ibermek bilen çäklenmän, düýpli gaýtadan işlemäge hem uly ähmiýet berýär. Bu ugurda ýurdumyzda uglewodorod serişdelerinden iň zerur we bäsleşige ukyply önümleri öndürmek boýunça netijeli işler durmuşa geçirilýär.

Şeýle taslamalaryň durmuşa geçirilmegi ýurdumyzyň ykdysadyýetini diwersifikasiýalaşdyrmak bilen gönüden-göni baglanyşyklydyr. Nesip bolsa, geljek ýyllarda ýurdumyzda tebigy gazy gaýtadan işläp, dünýä bazarynda uly islegden peýdalanýan önümleri öndürjek gazhimiýa toplumlarynyň we zawodlaryň birnäçesi gurlar. Şeýle zawodlaryň ilkinji ikisi eýýäm, ýakyn ýyllarda ulanylmaga berler. Biz bu işleri geljek ýyllarda hem netijeli dowam ederis.

Hormatly myhmanlar! Gadyrly dostlar! Bu halkara maslahatyň we serginiň esasy maksady ýurdumyzyň nebitgaz pudagyndaky ösüşler bilen dünýä jemgyýetçiligini ýakyndan tanyş etmekden, ýetilen sepgitlere ýene-de bir gezek baha bermekden, innowasion tehnologiýalar bilen tanyş bolmakdan, tejribe alşyp, halkara hyzmatdaşlygyny has-da ösdürmäge ýardam etmekden ybaratdyr. Şeýle sergi-maslahatlaryň nebitgaz serişdelerini gözläp tapmakda, özleşdirmekde, gaýtadan işlemekde we sarp edijilere ýetirmekde uly ähmiýeti bardyr. Şu meselede halkara maslahatyň we serginiň maglumat bilen üpjün etmegiň esasy çeşmeleriniň birine öwrüljekdigi ikuşsuzdyr.

Bu halkara maslahat we sergi ýurdumyzyň dünýä ykdysadyýetine işjeň goşulmagy üçin täze şertleriň döremegine mümkinçilik berer. Mukaddes Garaşsyzlygymyzyň şanly 25 ýyllygynyň yzysüre,

hemişelik Bitaraplygymyzyň 21 ýyllyk baýramynyň öňüsyrasynda geçirilýän bu halkara maslahatyň we serginiň berkarar döwletimiziň halkara giňişlikdäki hyzmatdaşlarynyň sanyny has-da artdyrjakdygyna berk ynanyryn.

Gadyrly dostlar! Sizi «Türkmenistanyň nebiti we gazy–2016» atly XXI halkara maslahatyň we serginiň öz işine başlamagy bilen ýene-de bir gezek tüýs ýürekden gutlaýryn!

Siziň ähliňize berk jan saglyk, işde we durmuşda rowaçlyk, halkara maslahatyň we serginiň işine bolsa üstünlikleri arzuw edýärim!



Milli baýram – Türkmenistanyň Bitaraplyk güni mynasybetli ýurduň halkyna gutlag (12.12.2016 ý.)

Mähriban halkym! Eziz watandaşlar! Sizi Türkmenistanyň Milli baýramy – Bitaraplyk güni bilen tüýs ýürekden gutlaýaryn!

1995-nji ýylyň 12-nji dekabry Türkmenistanyň halkara abraýynyň ýokarydygyny, ynsanperwer syýasatymyzyň dünýä derejesinde ykrar edilendigini aýdyň görkezýän taryhy senedir. Şoňa görä-de, Bitaraplyk güni parahatçylyk, hoşniýetlilik, ynsanperwerlik ýörelgelerine eýerýän, halklar we sebitler bilen özara bähbitli hyzmatdaşlygy ileri tutýan, amatly geosyýasy we geoykdysady mümkinçiliklerini umumadamzat bähbitleriniň we ösüşiniň hatyrasyna gönükdirýän döwlet hökmünde eziz Watanymyzyň dünýä giňişligindäki abraýyny has-da pugtalandyryýan, gadymy dostluk ýörelgelerimizi, hoşniýetli goňsuçylyk gatnaşyklarymyzy dabaralandyryýan aýratyn ähmiýetli baýram hökmünde döwlet derejesinde giňden belleniýär.

Bitaraplyk gününe bagyşlanyp, eziz Watanymyzyň ösüşine, döwlet we jemgyýetçilik durmuşynyň ähli ulgamlarynda giňden ýaýbaňlandyrylan oňyn özgertmelere, ykdysadyýetimizi döwrebaplaşdyrmaga we senagatlaşdyrmaga gönükdirilen toplumlaýyn milli Maksatnamalarymyzyň ähmiýetine bagyşlanan ylmy maslahatlar geçirilýär. Iri önümçilik, medeni-durmuş, ylym-bilim, saglyk we sport maksatly täze desgalar dabaraly açylýar, baý öwüşginli medeni-jemgyýetçilik çäreleri geçirilýär. Ýaňy-ýakynda Birleşen Milletler Guramasynyň howandarlygynda paýtagtymyz Aşgabat şäherinde Durnukly ulag ulgamy boýunça ählumumy maslahatyň geçirilmegi, Halkara Aziýa demir ýol ulag geçelgesiniň Atamyrat–Ymamnazar–Akina böleginiň dabaraly açylmagy, Türkmenistanyň Energetika Hartiýasyna başlyklyga saýlanylmagy dünýäde parahatçylyk, dost-doganlyk syýasatyny alyp barýan Türkmenistan döwletimiziň halkara abraýynyň ýokarydygyny, şeýle hem ýurdumyzyň Bitaraplygynyň ähmiýetiniň diňe bir biziň

parahatçylygy goldaýjy Watanymyz üçin däl-de, eýsem tutuş halkara bileleşigi üçin hem örän uludygyny tassyklaýan taryhy wakalardyr.

Mähriban watandaşlar! Türkmenistan oňyn Bitaraplygyň esasy ýörelgelerinden ugur alyp, sebitiň we dünýäniň halklarynyň bähbidine gönükdirilen işjeň daşary syýasaty amala aşyrýar. Halkara hukugynyň umumy ykrar edilen kadalaryna, deňhukuklylyk, birek-birege hormat goýmak, hoşniýetli goňsuçylyk hem-de özara bähbitli hyzmatdaşlyk ýörelgelerine eýermek bilen, halkara giňişliginde mynasyp orny eýeleýär. Biz Birleşen Milletler Guramasy, Ýewropa Bileleşigi, Şanhaý Hyzmatdaşlyk Guramasy, Ýewropada Howpsuzlyk we Hyzmatdaşlyk Guramasy, Goşulşmazlyk Hereketi, Yslam Hyzmatdaşlyk Guramasy ýaly abraýly halkara guramalary, dünýäniň köp ýurtlary bilen ýola goýlan syýasy, ykdysady, medeni gatnaşyklarymyzy pugtalandyrmaga we çuňlaşdyrmaga aýratyn ähmiýet berýäris. Türkmenistanyň Birleşen Milletler Guramasy hem-de onuň ýöriteleşdirilen düzümleri bolan Ösüş Maksatnamasy, ÝUNESKO, Ilat gaznasy, Çagalar gaznasy, Bütindünýä saglygy goraýyş guramasy, Neşelere we jenaýatçylyga garşy göreşmek baradaky müdirligi, Merkezi Aziýa üçin Öňüni alyş diplomatiýasy boýunça sebit merkezi bilen hyzmatdaşlygy täze ösüslere hem-de many-mazmuna eýe bolýar. Durnukly ösýän şäherleriň biri hökmünde giňden tanalýan paýtagtymyzda Birleşen Milletler Guramasynyň Aşgabatdaky wekilhanasynyň täze binasynyň gurlup, ulanmaga berilmegi, Merkezi Aziýada we Hazar sebitinde howanyň üýtgemegi bilen bagly tehnologiýalar boýunça sebit merkezini döretmek ugrunda alnyp barylýan işler Türkmenistan bilen Birleşen Milletler Guramasynyň arasyndaky ygtybarly hyzmatdaşlygyň özboluşly nyşanydyr.

Beýik özgertmeleriň, ösüşleriň ýoly bilen öňe barýan eziz Diýarymyzyň hemişelik Bitaraplyk hukuk ýagdaýy döwletleriň özara düşünişmegi, garaýyşlaryň ýakynlaşmagy, hyzmatdaşlyk gatnaşyklarynyň täze nusgalarynyň işlenip taýýarlanmagy babatynda giň mümkinçilikleri açýar. 2015-nji ýylda Birleşen Milletler Guramasynyň Baş Assambleýasy tarapyndan «Türkmenistanyň hemişelik Bitaraplygy hakyndaky» Rezolýusiýanyň täzeden kabul

edilmeginiň özi hem biziň döwletimiziň adamzadyň hoşniýetli goňsuçylyk, ynsanperwerlik ýörelgelerine daýanýan parahatçylyk söýüjilikli syýasatyna halkara bileleşigi tarapyndan hemmetaraplaýyn goldaw berilýändiginiň aýdyň subutnamasydyr.

Bitaraplyk ýörelgelerimize hemişe ygrarly bolmak bilen, geljekde hem diňe bir milli bähbitlere däl, eýsem, dünýä bileleşiginiň bähbitlerine, ählumumy parahatçylygyň, howpsuzlygyň we abadançylygyň maksatlaryna doly laýyk gelýän hoşniýetlilik, dostluk we giň halkara hyzmatdaşlyk syýasatymyzy gyşarnyksyz alyp barars hem-de berkarar Watanymyzyň dünýäde eýeleýän ornuny hemmetaraplaýyn pugtalandyrars.

Mähriban halkym! Eziz watandaşlar! Sizi Türkmenistanyň Milli baýramy – Bitaraplyk günü bilen ýene-de bir gezek tüýs ýürekden gutlaýaryn!

Size berk jan saglyk, uzak ömür, asuda we abadan durmuş, egsilmez bagt, mähriban Watanymyzyň mundan beýläk-de gülläp ösmegi ugrunda alyp barýan asylly işleriňizde uly üstünlikleri arzuw edýärim!



Türkmenistanyň nebitgaz senagaty we geologiýa işgärlerine hünär baýramlary mynasybetli gutlag

(14.12.2016 ý.)

Hormatly nebitçiler, gazçylar we geologlar! Sizi Garaşsyz, baky Bitarap ýurdumyzda giňden bellenyän hünär baýramyňyz – Nebitgaz senagaty we geologiýa işgärleriniň güni mynasybetli tüýs ýürekden gutlaýaryn.

Siziň ýadawsyz hem-de tutanyerli zähmetiňiz netijesinde, ýurdumyzyň ykdysadyýetiniň möhüm pudaklarynyň biri bolan nebitgaz pudagy soňky ýyllarda uly üstünliklere eýe boldy.

Eziz Watanymyz uglewodorod serişdeleriniň gorlary boýunça dünýäniň öňdebaryjy ýurtlarynyň biridir. Şoňa görä-de, Türkmenistan halkara derejedäki ençeme taslamalara badalga bermek bilen, özüniň uglewodorod serişdeleriniň goňşy döwletleriň halklarynyň bähbitlerine hem hyzmat etmegini gazanmagy wezipede edinýär.

Soňky döwürde «Türkmenistanyň durmuş-ykdysady ösüşiniň 2011–2030-njy ýyllar üçin Milli maksatnamasynda» berkarar Watanymyzyň iri senagat toplumlaryny hem-de gaz geçiriji ulgamlaryny döretmek, geljegi uly bolan nebitgaz ýataklaryny özleşdirmek boýunça göz önünde tutulan wezipeleri ýerine ýetirmek üçin köp işler alnyp barylýar. Hususan-da, ýurdumyzyň günortagünbatarynda ýerleşýän Altyguýy, Kemer, Garadaşly meýdanlarynda täze nebitli ýataklaryň üsti açyldy. Uzynada we Akpatlawuk ýataklary hem geljegi uly meýdançalar hasaplanýar. Türkmenistan–Hytaý, Döwletabat–Sarahs–Hangeran, «Gündogar–Günbatar» gaz geçirijilerini hem-de gurluşygyna badalga berlen Türkmenistan–Owganystan–Pakistan–Hindistan gaz geçirijisiniň taslamasyny soňky döwürde gazanylan uly üstünlikleriň hataryna goşmak bolar.

Turbageçirijiler gurlanda daşky gurşawy aýawly saklamagyň talaplaryny berjaý etmek, uglewodorod serişdelerini çykarmak işlerini hem ýokary ekologiýa talaplaryna laýyklykda amala aşyrmak

nebitgaz senagatynyň we geologiýa işgärleriniň öňünde durýan möhüm wezipeleriň biridir.

Eziz Diýarymyzy tebigy gazyň gorlary boýunça dünýäde öňdäki orunlaryň birine çykaran «Galkynyş» gaz kâniniň ýurdumyz üçin örän uly syýasy we ykdysady ähmiýetiniň bardygyny aýratyn belläp geçmek isleýäris. Bu gaz kâniniň gorlarynyň ýurdumyzdan Günbatara we Ýewropa tarap eksport ugruny döretmek nukdaýnazaryndan hem geljegi uludyr.

Garaşsyz Watanymyzyň edermen nebitçileri, gazçylary we geologlary! Häzirki döwürde türkmen energiýa serişdelerine dünýäde isleg bildirýän ýurtlaryň sany barha artýar. Dünýä belli kompaniýalar we maliýe institutlary bu ugurda türkmen hünärmenleri bilen hyzmatdaşlyk etmäge uly gyzyklanma bildirýärler. Biziň döwletimizde tebigy gazy gaýtadan işläp, dünýä bazarynda uly isleg döredýän gymmatly önümleri öndürmek meselesine hem uly üns berilýär.

Ýurdumyzda geçen ýyllarda düýbi tutulan gazhimiýa toplumlarynyň gurluşygy häzirki döwürde üstünlikli dowam etdirilýär. Türkmen tebigy gazyndan alynjak iň zerur önümleri öndürýän şeýle toplumlaryň gurulmagy berkarar döwletimizi senagat taýdan we ykdysadyýetimizi diwersifikasiýa ýoly bilen ösdürmäge uly itergi berer.

Türkmenistan halkara energetika syýasatynda hem özara bähbitli hyzmatdaşlyga uly ähmiýet berýär hem-de dünýä jemgyýetçiliginde giňden goldanylýan oňyn başlangyçlar bilen çykyş edýär. Bu bolsa Bitarap Watanymyzyň halkara abraýyny barha ýokarlandyrýar. Garaşsyz döwletimiziň 2017-nji ýylda Energetika Hartiýasynyň Konferensiýasynyň başlyklygyna saýlanmagy hem muňa aýdyň şaýatlyk edýär.

«Türkmenistanyň nebitgaz senagatyny ösdürmegiň 2030-njy ýyla çenli döwür üçin Maksatnamasynda» pudakda önümçiligiň derejesini has-da ýokarlandyrmaga gönükdirilen zerur çäreleri amala aşyrmak göz öňünde tutulýar. Bu bolsa ählumumy hem-de sebit derejelerinde ýurdumyzyň energetika howpsuzlygyny, durnukly ykdysady ösüşini üpjün etmek bilen berk baglanyşyklydyr. Munuň

üçin nebit we gaz ýataklarynda netijeli, häzirki döwrüň talaplaryna laýyk gelýän täze tehnologiýalar boýunça iş alyp barmak zerurdyr. Ýurdumyzda bu ugurda giň möçberli işleriň ýerine ýetirilýändigini bizi örän guwandyrýar.

Hormatly nebitçiler, gazçylar we geologlar! Sizi Nebitgaz senagaty we geologiýa işgärleriniň günü bilen ýene-de bir gezek tüýs ýürekden gutlaýaryn. Siziň ähliňize berk jan saglyk, maşgala abadançylygyny, ata Watanymyzyň gülläp ösmeginiň, mähriban halkymyzyň abadan durmuşda ýaşamagynyň hatyrasyna alyp barýan işleriňizde uly üstünlikleri arzuw edýärim!



**Jiu-jitsu boýunça Aziýa çempionatynda
mynasyp wekilçilik eden we ýeňiş
gazanan Türkmenistanyň
milli ýygyny toparynyň wekillerine,
ýurdumyzyň ähli ýaşlaryna
bu çempionatda üstünlikli çykyşlary
mynasybetli gutlag**
(15.12.2016 ý.)

Hormatly Türkmenistanyň milli ýygyny toparynyň agzalary! Garaşsyz, Bitarap döwletimiziň bagtyýar ýaşlary! Sizi Aşgabat şäheriniň Olimpiýa şäherjiginde 2016-njy ýylyň 7–12-nji dekabry aralygynda geçirilen jiu-jitsu boýunça Aziýa çempionatynda gazanan ajaýyp üstünligiňiz bilen tüýs ýürekden gutlaýaryn. Size berk jan saglyk, uzak ömür, rowaçlyk, halkara sport giňişliginde Garaşsyz, Bitarap Watanymyzyň abraýyny mundan beýläk-de belende galdyrmakda uly üstünlikler arzuw edýärim.

Berkarar Watanymyzda sport ulgamyny ösdürmek, ussat türgenleri taýýarlamak, olaryň abraýly halkara ýaryşlarda üstünlikli çykyş etmekleri üçin uly alada edilýär.

Köpçülikleýin bedenterbiýe-sagaldyş hereketini we sporty ösdürmek halkymyzyň saglygyny berkitmäge, beden taýdan taplanan we ruhy taýdan baý ýaş nesli kemala getirmäge gönükdirilen döwlet syýasatymyzyň möhüm we ileri tutulýan ugurlarynyň biridir. Halkymyzyň çuň paýhasa ýugrulan «Saglygym – begligim», «Il saglygy – ýurt baýlygy» ýaly pähimlerinden hem-de döwrüň talaplaryndan ugur alyp, şäherlerimizde we obalarymyzda häzirki zaman sport toplumlary, stadionlar we beýleki döwrebap sport desgalary gurlup, ulanmaga berildi.

Ak mermerli paýtagtymyz Aşgabat şäherinde innowasion tehnologiýalary, ylmy-tehniki ösüşiň öndebaryjy gazananlaryny

we iň gowy dünýä tejribelerini giňden ulanmak arkaly Orta Aziýa sebitinde deňi-taýy bolmadyk Olimpiýa şäherjiginiň gurluşygy tamamlajy tapgyrda alnyp barylýar. Bu ugurda alnyp barylýan işleriň ählisi ýurdumyzyň sport ulgamyny düýpli kämilleşdirmäge, bedenterbiýäni giň gerimde ösdürmäge uly mümkinçilik berýär hem-de hemmetaraplaýyn ösen nesli terbiýeläp ýetişdirmäge, ýokary hünärli türgenleri we halkara derejedäki ýygyny toparlary taýýarlamaga düýpli ýardam edýär.

Berkarar döwletimiziň bagtyýarlyk döwründe, aýratyn hem Mirasa sarpa goýmak, Watany özgertmek ýylynda ýurdumyzyň sportunyň taryhynda täze sahypalar ýazylýar. Bu ajaýyp zamanada ykballaryny sporta baglan ýaşlarymyz sebit we halkara derejedäki ýaryşlarda eziz Watanymyzyň sport abraýyny mynasyp gorap, watansöýüjiligiň, gaýduwsyzlygyň we hakyky ussatlygyň ajaýyp nusgasyny görkezýärler.

Aşgabat şäherinde 2017-nji ýylda geçiriljek Ýapyk binalarda we söweş sungaty boýunça V Aziýa oýunlaryna ýokary derejede taýýarlyk görmegiň çäklerinde Aziýanyň Olimpiýa Geňeşiniň talaplaryna laýyklykda, 2016-njy ýylyň 7–12-nji dekabry aralygynda geçirilen jiu-jitsu boýunça Aziýa çempionatynda ýurdumyzyň ýygyny toparynyň ýigimi üç döwletiň toparlarynyň arasynda ezberlikde we ussatlykda saýlanyp, altı altın, dokuz kümüş we on sekiz bürünç medala, jemi otuz üç medala mynasyp bolup, toparlaýyn birinji orny eýelemegi hem-de Döwlet baýdagymyzy we Türkmenistan Watanymyzyň sport şan-şöhratyny has-da belende götermegi ýurdumyzyň sport taryhynda uly waka boldy. Halkara derejede gazanylan bu ýeňiş Türkmenistanda köpçülikleýin bedenterbiýe-sagaldyş hereketini we ýokary netijeler gazanylýan sporty ösdürmäge döwlet derejesinde örän uly üns berilýändigine aýdyň şaýatlyk edýär.

Geljek ýylda – 2017-nji ýylda geçiriljek Ýapyk binalarda we söweş sungaty boýunça V Aziýa oýunlarynyň maksatnamasyna girizilen sportuň jiu-jitsu görnüşi boýunça ýaryşlarda hem siziň üstünlikli çykyş edip, Watanymyzyň at-abraýyny mundan beýläk-de belende göterjekdigiňize berk ynanýaryn.

Hormatly Türkmenistanyň milli ýygyny toparynyň agzalary!
Garaşsyz, Bitarap döwletimiziň bagtyýar ýaşlary!

Sizi jiu-jitsu boýunça Aziýa çempionatynda gazanan üstünlikleriňiz
bilen ýene-de bir gezek tüýs ýürekden gutlaýaryn.

Goý, halkara sport giňişliginde Garaşsyz, Bitarap Watanymyzyň
Döwlet baýdagy mundan beýläk-de belentde parlasyn!



Türkmenistanyň Demokratik partiýasynyň döredilmeginiň 25 ýyllygy mynasybetli partiýanyň agzalaryna gutlag

(17.12.2016 ý.)

Eziz ildeşler! Hormatly partiýa agzalary! Sizi Garaşsyz, hemişelik Bitarap Watanymyzyň taryhynda ajaýyp waka – Türkmenistanyň Demokratik partiýasynyň döredilmeginiň 25 ýyllyk ýubileýi bilen tüýs ýürekden gutlaýaryn! Döwlet Garaşsyzlygymyzyň çärýek asyrlyk ösüş ýoluna nazar aýlamak bilen, Türkmenistanyň Demokratik partiýasynyň möhüm ornuny, ýurdumyzyň jemgyýetçilik-syýasy ösüşiniň milli demokratiýa we halkyň häsiýetlerine, durmuş, ahlak we ruhy garaýyşlaryna esaslanýan, dünýäniň ösen tejribesini goldanýan döwrebap ýörelgelerini kemala getirmekde hyzmatynyň uly bolandygyny belläp geçmek isleýärim.

Biz Garaşsyzlygymyzyň 25 ýyllyk şanly baýramyny döwlet derejesinde giňden we dabaraly belläp geçdik. Garaşsyzlygymyzyň ygylan edilmeginiň yz ýanynda döredilen Türkmenistanyň Demokratik partiýasy ilkinji günlerden başlap, demokratik, hukuk hem-de dünýewi döwletiň berkarar bolmagyna, jemgyýetiň syýasy-ykdysady, medeni-aňýet esaslarynyň kemala gelmegine, kämilleşmegine we berkemegine yzygiderli we işjeň gatnaşyp geldi. Erkin ösüş ýoluna düşen jemgyýetimiziň zerurlyklaryny nazara almak bilen, öz içki gurluşyny, hereketlerini we syýasy ýörelgelerini döretdi. Özygtyýarlylyga eýe bolan döwletimizde jemgyýetçilik aňyny, syýasy we demokratik ýörelgeleri kemala getirmek hem-de öňde duran ägirt uly wezipeleri ýerine ýetirmek ugrunda Demokratik partiýanyň utgaşykly iş alyp barandygyny bellemek zerurdyr.

Munuň özi halk bilen döwletiň maksatlarynyň bitewüligini gazanmagyň möhüm şerti boldy. Ata Watanymyzda döwlet gurluşyny we dolandyrylyşyny kämilleşdirmekde, jemgyýeti sazlaşykly ösdürmekde durmuşa geçirilen özgertmeleriň netijesinde,

garaşsyzlygyň hem-de berkararlygyň häzirki zamanyň talaplaryna laýyk gelyän pugta binýady kemala geldi. Türkmen döwletiniň konstitusion gurluşynyň jemgyýetçilik-syýasy we hukuk ýörelgeleriniň üstüni ýetirmek, ony döwre görä özgertmek, umumy milli ösüş tapgyrlarynyň şertlerine we talaplaryna laýyklykda, kanunçylyk esaslary bilen üpjün etmek işleri yzygiderli alnyp barylýdy.

Hut şeýle maksatlara eýerip, 2008-nji we 2016-njy ýyllarda ýurdumyzda konstitusion özgertmeler amala aşyryldy. Bu özgertmeleriň netijesinde, raýat jemgyýetiniň institutlarynyň täsiri has-da ýokarlandy, demokratiýany giňeltmek boýunça möhüm ädimler ädildi. Şu döwürde Türkmenistanyň Mejlisiniň ygtyýarlyklary artdyryldy we köppartiýalylyk ulgamy kemala geldi. Milli saýlaw ulgamynyň orny berkeddi hem-de ýerli öz-özünü dolandyryş edaralarynyň işjeňligi artdy. Şu ägirt uly özgertmeleriň amala aşyrylmagynda jemgyýetde täsirli syýasy güýç bolup durýan Türkmenistanyň Demokratik partiýasynyň guramaçylyk we syýasy tejribesi hem uly ýardam berdi.

Mähriban watandaşlar! Häzirki döwürde Garaşsyz Watanymyz dünýäde syýasy taýdan durnukly, ykdysadyýet babatda kuwwatly, medeni, ruhy-aňyýet ösüşinde öz milli ýol-ýörelgeleri bolan berkarar döwlet hökmünde tanalýar. Halkara gatnaşyklarynda hemişelik Bitaraplyk hukuk derejesine gyşarnyksyz eýerýän, parahatçylyk söýüji, özara bähbitli dost-doganlyk gatnaşyklaryna ygrarly bolan döwletimiziň alyp barýan içeri we daşary syýasaty dünýädäki çylşyrymly ýagdaýlara garamazdan, ösüşimizi işjeň dowam etdirmäge mümkinçilik berýär.

Ýeten ähli belent sepgitlerimiziň, gazanan üstünliklerimiziň gözbaşy halkymyzyň agzybirligidir, döwlet bilen jemgyýetiň jebisligidir. Garaşsyz ösüşiň 25 ýylynyň dowamynda ýurdumyzda emele gelen oňyn ýagdaýlaryň, jemgyýetçilik asudalygynyň, raýat ylalaşygynyň üpjün edilmeginde ähli jemgyýetçilik-syýasy güýçleriň, şol sanda Türkmenistanyň Demokratik partiýasynyň hem hyzmaty örän uludyr.

Türkmen döwletiniň we jemgyýetiniň önünde ösüşlerimizi üstünlikli dowam etdirmek üçin häzirki döwürde ägirt uly hem-de

möhüm wezipeleriň durýandygyny belläp geçmek isleýärim. Şol wezipeleriň esasy ugurlarynyň hukuk esaslary Türkmenistanyň Konstitusiýasynyň golaýda kabul edilen rejelenen görnüşinde öz beýanyny tapdy. Şoňa laýyklykda, biziň indiki maksadymyz halk hojalygynyň ähli pudaklarynda özgertmeleri dowam etdirip, döwrebap önümçilik düzümlerini giňeldip, ýurdumyzyň ykdysady kuwwatyny has-da artdyrmakdan ybaratdyr. Sebäbi mähriban halkymyzyň hal-ýagdaýyny ýokarlandyrmak, durmuş şertlerini yzygiderli gowulandyrmak döwlet syýasatynyň ileri tutulýan ugry bolup durýar.

Biziň kabul eden maksatnamalarymyzy üstünlikli durmuşa geçirmekde, halkymyzyň medeni-ruhy ösüşini, sagdyn durmuşyny üpjün etmekde, ýaş nesilleri watansöýüji, zähmetsöýer we ruhubelent adamlar edip ýetişdirmekde, ýurdumyzda sporty we bedenterbiýäni ösdürmekde ähli jemgyýetçilik-syýasy güýçlerine, şol sanda Türkmenistanyň Demokratik partiýasyna hem uly ornuň degişlidigini belläp geçmek zerurdyr.

Ýurdumyzda geçiriljek Prezident saýlawlary 2017-nji ýylyň esasy jemgyýetçilik-syýasy wakasy bolup taryha girer. Konstitusiýamyzyň rejelenen täze nusgasy esasynda, ilkinji gezek bu saýlawlara üç sany syýasy partiýa bäsleşikli gatnaşar. Türkmenistanyň Demokratik partiýasynyň öz guramaçylyk başarnygy we syýasy tejribesi bilen ähli derejedäki saýlawlara işjeň gatnaşyp, durmuşa geçirilýän demokratik-hukuk özgertmelerine, jemgyýetçilik-syýasy ösüslere mynasyp goşant goşmakda hemişe öň hatarlarda boljakdygyna berk ynanyryn.

Hormatly partiýa agzalary! Sizi Türkmenistanyň Demokratik partiýasynyň döredilmeginiň 25 ýyllyk şanly baýramy bilen ýene-de bir gezek tüýs ýürekden gutlaýaryn. Demokratik partiýanyň ähli agzalaryna we işjeňlerine alyp barýan il-ýurt bähbitli işlerinde uly üstünlikleri arzuw edýärim!



Merkezi saýlaw toparynda edilen çykyş (24.12.2016 ý.)

Hormatly Merkezi saýlaw toparynyň agzalary! Garaşsyz, baky Bitarap Türkmenistan üçünji münýylyga gadam basdy. Onuň ykdysadyýetiniň gowy ösmegi bilen ýurdumyzyň her bir raýatynyň aň-bilim düşünjesiniň kämilleşýändigini bellemek gerek. Şonuň üçin meniň size berjek esasy nesihatym, ol hem saýlaw meselesini has-da kämilleşdirmek bolup durýar.

Biz döwrebap asyrda ýaşaýarys. Şonuň üçin käbir mysallary beýleki ýurtlardan alsak, mysal üçin, elektron ulgama geçmeklikmi ýa-da beýleki käbir ýurtlarda ilki saýlawçylary, soňra dalaşgäri saýlaýarlar. Bulary men mysal hökmünde getirýärim, garaz, usulyýet kän, bu babatda Merkezi saýlaw toparyň işini mundan beýläk-de kämilleşdirmek boýunça işleri alyp barmaly.

Türkmen halky ähli döwürlerde hem öz taryhyna uly sarpa goýan halk. Biziň halkymyz, aýratyn-da, demokratik esaslary barada atababalarymyzyň wesýetlerine eýeripdirler.

Olar hakynda men öz eserlerimde belläp geçdim. Mysal üçin, «lliň güýji – siliň güýji», «Maslahatly biçilen don gysga bolmaz», «Halk aýtsa, galp aýtmaz» ýa-da «Ýedi ölçäp, bir kes» diýilýär. Şonuň üçin ir döwürlerde hem demokratik sütünlere esaslanyp, hanlary, umuman, kethudalary, arçynlary, miraplary hem aýdyňlyk, aç-açanlyk, bäsdeşlik esasynda saýlapdyrlar. Şolara mynasyp adam bar bolsa, agzybirlik bilen saýlaw esasynda jemgyýetiň arasynda deňhukuklylyk we açyklyk esasynda saýlapdyrlar.

Men hem öz gezegimde, Türkmenistanyň Demokratik partiýasynyň ähli agzalaryna, mähriban halkymyza Prezident saýlawlaryna dalaşgär hökmünde hödürländikleri üçin tüýs ýürekden minnetdarlyk bildirýärim.

Ýakynda Aşgabatda ýokary derejede Ýaşulularyň maslahatyny geçirdik. Möhüm, taryhy ähmiýetli kada-kanunlary kabul etdik.

Konstitusiýanyň täze, rejelenen görnüşiniň esasynda 2017-nji ýylda Prezident saýlawlaryny geçirmek barada hem Mejlis tarapyndan birnäçe kararlar, kanunlar kabul edildi.

Şonuň bilen birlikde, şu günki gün ýurdumyzyň durmuş-syýasy jemgyýetiniň täze, döwrebap medeni tarapyndan hem ösýändigini bize has-da aýdyň görüňär. Onda-da durmuşymyza ilkinji gezek üç sany partiýanyň – Türkmenistanyň Demokratik partiýasynyň, Agrar partiýanyň, Senagatçylar we telekeçiler partiýasynyň agzalarynyň saýlawlara gatnaşmagyna, öz wekillerini hödürleýändigine begenýäris. Bu saýlawlar aç-açanlyk, aýdyňlyk hem-de deň hukuklylyk ýagdaýynda geçip, biz üçin möhüm syýasy waka bolar.

Men esasy size, Merkezi saýlaw toparynyň agzalaryna öňümizdäki jemgyýetçilik-syýasy, taryhy ähmiýetli wakany – Türkmenistanyň Prezidentiniň saýlawlaryny ýokary derejede guramaçylykly geçirmekde uly üstünlikleri tüýs ýürekden arzuw edýäris.



Milli telewideniýe boýunça edilen çykyş (25.12.2016 ý.)

Mähriban halkym! Eziz watandaşlar! Hormatly saýlawçylar! Ýakynda Saýlawlary we sala salşyklary geçirmek baradaky Merkezi topar Türkmenistanyň Prezidentiniň saýlawlarynda meni hem dalaşgär hökmünde hasaba aldy. Şu gün men sizi Garaşsyz, Bitarap Türkmenistanyň Prezidenti wezipesinde amala aşyrjak işlerimiň Maksatnamasy bilen tanyşdyrmak isleýärin.

Bu Maksatnamany amala aşyrmak üçin öňde goýan baş wezipelerim şulardan ybarat:

– türkmeniň sarsmaz döwletiniň binýadyny öňküden-de berkideris, ykdysady kuwwatyny artdyrarys;

– senagatda we oba hojalygynda, telekeçilik ulgamynda bäsleşige ukyply harytlary halkara bazarlara öňküden-de köp çykarmagyň ykdysady usullaryny ornaşdyrars. Ilatyň jan başyna düşýän girdejinini öňdebaryjy döwletleriň derejesine ýetireris;

– «Bilimli nesil – kuwwatly Watan» diýen pähimden ugur alyp, biz ylmyň we bilimiň, ynsanperwer ulgamyň ösüşine giň ýol açarys;

– «Medeniýet halkyň kalbydyr». Şoňa görä-de, biz baý ruhy we medeni mirasymyza daýanyp, halkymyzyň dörediji we gurusy halkdygyny бүтін dünýä tanadarys;

– ilatyň durmuş taýdan goraglylygyny has-da berkideris. «Il saglygy – ýurt baýlygy» diýlişi ýaly, biz «Saglyk» Döwlet maksatnamasyna laýyklykda lukmançylyk hyzmatlarynyň ösen talaplara laýyk guralmagyny üpjün ederis. Saglyk öýlerini we merkezlerini, hassahanalary, dynç alyş-sagaldyş merkezlerini gurmagy dowam etdireris;

– Oba milli maksatnamasyny yzygiderli durmuşa geçireris. Ekerançylyk ýerleriniň melioratiw ýagdaýyny has-da gowulandyrars. Altyn dänesine deňelýän suw gollarymyzy tygşyly ulanmagy gazanarys;

– «Altyn asyr» Türkmen kölüne barýan akabalaryň boýunda ähli şertleri bolan obadyr şäherleri gurarys. Bu akabalaryň ýakasynda bol we süýji önümleri berýän ösümlik meýdanlaryny dörederis;

– kabul edilen maksatnamalara laýyklykda, elektron senagatyny döretmäge, ýurdumyzy senagat taýdan ösen döwlete öwürmäge aýratyn üns bereris;

– şäherlerde we etraplarda raýatlarymyz üçin ýokary ýaşaýyş-durmuş şertlerini üpjün ederis. Obalarda şäheriňkiden kem bolmadyk mümkinçilikleri dörederis;

– ilatly ýerlerde durmuş taýdan hyzmat edýän kiçi merkezleri döredip, olarda durmuş zerurlyklarynyň, halk senetçilik önümçiliginiň, şeýle hem ulaglara hyzmat edýän bölümleriň işini ýola goýarys;

– ilatyň girdejileriniň yzygiderli artmagyny gazanarys. Zähmet haklaryny, pensýalary, talyp haklaryny, döwlet kömek pullaryny köpeltmegi, beýleki ýaşaýyş-durmuş ýeňilliklerini üns merkezinden düşürmeris;

– raýatlarymyzy, aýratyn hem ýaşlarymyzy iş bilen üpjün etmek, olaryň döwrebap bilim almaklary üçin zerur çäreleri göreris;

– ähli amatlyklary bolan ýaşaýyş jaýlaryny, bilim we sport merkezlerini, medeni-durmuş maksatly beýleki desgalary gurmagy dowam ederis;

– jemgyýetiň binýady bolan maşgalany maddy taýdan goldamaga, ýaşaýyş-durmuş meselelerini çözmäge gönükdirilen zerur serişdeleri goýbereris;

– eneligi we çagalygy goramagyň düýpli meselelerini mundan beýläk-de üstünlikli çözmäge ýardam bereris;

– biz jemgyýetimiziň syýasy ulgamynyň işini hem kämilleşdireris. Ýerli ýerine ýetiriji häkimiýeti pugtalandyrarys, jemgyýetçilik durmuşyny mundan beýläk-de demokratiýalaşdyrars;

– saýlawly ýerli wekilçilikli häkimiýet edaralarynyň – welaýat, etrap we şäher halk maslahatlarynyň işiniň netijeli bolmagyny gazanarys. Ýerli öz-özüňi dolandyryş edaralarynyň – Geňeşleriň jemgyýetçilik-syýasy ulgamdaky ornuny has-da ýokarlandyrarys;

– täze döredilen partiýalaryň işini kämilleşdirmek üçin zerur şertleri mundan beýläk-de üpjün ederis;

- telekeçiligi has-da ösdürmek üçin amatly şertleri dörederis;
- azyk önümleriniň arzan we bol öndürilmegini gazanmak üçin dowlatlaryň we iri şahly mallaryň, guşlaryň baş sanyny artdyrarsy;
- halkara terrorçylyga, ekstremizme, serhetüsti guramaçylykly jenaýatçylyga, neşeleriň bikanun dolanyşygyna, parahorluga garşy göreşi halkara guramalar bilen hyzmatdaşlykda dowam etdireris;
- Milli goşunymyzyň, Harby-Deňiz hem-de Harby-Howa Güýçlerimiziň we serhet birikmelerimiziň kuwwatyny artdyrarsy. Hukuk goraýjy edaralaryň işini has-da kämilleşdireris. Harby gullukçylaryň we olaryň maşgala agzalarynyň ýaşaýyş-durmuş şertlerini yzygiderli gowulandyrarsy;
- häzirki zamanyň ähli kommunikasiýa we multimediyä tehnologiýalaryny kämil derejede ele alan hünärmenleri taýýarlamaga aýratyn üns bereris;
- biz ýurdumyzyň tebigy baýlyklaryny raýatlarymyzyň abadan we bolelin durmuşda ýaşamagyna gönükdirmek üçin uglewodorod serişdelerini kämil tehnologiýalar esasynda düýpli gaýtadan işläris. Benzin, polipropilen, suwuklandyrylan gaz we nebit ýaly dünýäde köp isleg bildirilýän ýokary hilli önümleri öndüreris;
- Ýapyk binalarda we söweş sungaty boýunça Aşgabatda geçiriljek V Aziýa oýunlaryny ýokary derejede we guramaçylykly geçirmek üçin ähli tagallalary ederis;
- aragatnaşyk we teleradio ulgamlarynyň işini has-da ösdürjek, halk hojalygynyň zerurlyklaryna hyzmat etjek täze emeli hemralary älem giňişligine çykarmagy dowam ederis;
- ýurdumyzyň älem giňişligini öwrenmek üçin kämil obserwatoriýalar merkezini dörederis;
- energiýa çeşmeleriniň adaty däl görnüşlerini, ýagny Gün we ýel energiýasyny netijeli peýdalanmak maksady bilen, bu ulgamyň ösüşine uly goldaw bereris;
- Hazaryň ekologiýa taýdan arassa türkmen kenaryndaky «Awaza» milli syýahatçylyk zolagyny dünýäniň meşhur dynç alyş we sagaldyş merkezleriniň birine öwreris;
- Köpetdagyň we Köýtendagyň, Sumbaryň şypaly jülgelerinde, Bathyzyň ýaýlalarynda, Amyderýanyň, Murgap hem-de Garagum

derýalarynyň boýlarynda dynç alyş merkezlerini gurup, adamlaryň syýahat edip, dynç almaklary üçin ähli şertleri dörederis;

– welaýat merkezlerine barýan ýollaryň ugrunda her 40–50 kilometrden ähli şertleri bolan dynç alyş merkezlerini – gür baglyga bürenen çayhanalary, özboluşly kempingleri – çaklaň myhmanhanalary, awtoulaglar üçin hyzmat merkezlerini gurarys;

– şeýlelikde, biz ata-babalarymyzdan miras galan medeni mirasymyzy, döp-dessurlarymyzy baýlaşdyryp, beýik ruhy galkynyşy gazanarys we ösüşiň täze belentliklerine tarap ynam bilen öňe, öňe, diňe öňe gideris!

Eziz watandaşlar! Hormatly saýlawçylar! Akyldar şahyrymyz Magtymguly Pyragynyň: «Döwlet gonsa bol ojagyň başynda, Hemaýaty – ili gerek daşynda» diýip, jaýdar belleýşi ýaly, men mähriban halkym bilen, siziň bilen el-ele berip, yhlasly zähmet çekip, bu belent wezipeleri üstünlikli amala aşyrjakdygymyza berk ynanyryn!

Ýurdumyzyň teleýaýlymlarynda özüme berlen wagty Türkmenistanyň Prezidenti wezipesine beýleki dalaşgärlere paýlamagy Saýlawlary we sala salşyklary geçirmek baradaky Merkezi topardan haýyş edýärim. Men dalaşgärleriň ählisine üstünlik arzuw edýärim!

Mähriban halkym! Eziz watandaşlar! Uly baýram – Täze ýyl baýramy ýetip geldi. Men sizi Täze – 2017-nji ýyl bilen tüýs ýürekden gutlaýaryn!

Täze ýylda siziň ähliňize berk jan saglyk, asuda we bagtyýar durmuş arzuw edýärim!

Goý, 2017-nji ýyl eziz Watanymyza abadançylyk, mähriban halkymyza rysgal-döwlet we rowaçlyklar getirsin!



Maksatnamalaýyn ýüzlenme

(26.12.2016 ý.)

Üçünji müňýyllykda Garaşsyz, hemişelik Bitarap Türkmenistanyň has-da gülläp ösmegini üpjün etmäge gönükdirilen ulgamlaryň işleri durmuşa geçirmegi öz öňümde baş maksat edip goýdum.

Mähriban halkymyzyň bagtyýar we abadan durmuşy ugrunda ähli tagallalary edip, il-ýurt bähbitli beýik işleri amala aşyrmak abraý-mertebedir.

Bu Maksatnamanyň üstünlikli durmuşa geçirilmegi Türkmenistan Watanymyzyň bagtyýarlyk mekanyňa öwrülmeğini, kämil jemgyýetimiziň dürli gatlaklarynyň has-da jebisleşmegini hem-de mähriban halkymyzyň öňküden-de bagtyýar durmuşda ýaşamagyny üpjün eder.

Pederlerimizden miras galan in beýik demokratik gymmatlyklaryň biri-de il-günümüz, parasatly ýaşulularymyz bilen geňeşip, ýurdumyzy ösdürmegiň anyk çözgütlerini tapmakdyr. Öz alyp barýan syýasatynda ata-babalarymyzdan galan bu ýörelgä hemişe eýerip geldim we oňa geljekde-de pugta eýermegi maksat edindim.

Şan-şöhreta beslenen ýyllaryň dowamynda biz dilleri senaly ýaşulularymyz bilen geňeşip-maslahatlaşyp, il bähbitli işleri amala aşyrdyk. Döwletimiziň abraýyny has-da belende galdyryjak, zähmetsöýer halkymyzy beýik maksatlara ýetirjek tutumly işleri biz geljekde-de merdana raýatlarymyz bilen el-ele berip amala aşyrarýs.

Biz pederlerimizden miras galan şöhratly ýolumyz bilen bagtyýar geljege tarap ynamly hereket ederis. Beýik döwletleri guran türkmen ilimiziň bu günki nesilleri üçin ösen dünýäniň derwezelerini giňden açyp, gözəl Diýarymyzy dünýäde nusgalyk döwletleriň derejesine götereris. Onuň üçin ähli mümkinçilikler bar.

Beýik akyldar Magtymguly Pyragynyň «Ykballynyň ugran işi oň görner» diýip jaýdar aýdyşy ýaly, biziň bagtyýar döwletimizde il-ýurt bähbitli ähli işleriň rowaç aljakdygyna berk ynanýaryn!

Gözel Diýarymyzy asudalygyň, bagtyýarlygyň, abadançylygyň mekanyňa öwürmek, eziz Watanymyzda obadyr ak şäherleri bina etmek, ähli ugurlarda belent sepgitlere ýetmek, mähriban halkymyzyň ýaşaýyş-durmuş derejesini iň ýokary dünýä ölçeglerine ýetirmek biziň maksatnamamyzyň asyl mazmunyny düzýär.

Beýik akylдар Magtymguly Pyragynyň: «Döwlet gonsa bol ojagyň başynda, hemaýaty – ili gerek daşynda» diýip, örän jaýdar belleýşi ýaly, biz ähli raýatlarymyz bilen jebisleşip, bir jan-bir ten bolup, bagtly geljegi gurmaga galkynmalydyrys.

Kabul eden Maksatnamalarymyzy üstünlikli amala aşyrmak üçin meniň öňde goýan baş wezipelerim şulardan ybaratdyr:

- türkmeniň baky sarsmaz döwletiniň binýatlyk esaslaryny öňküden-de has berkideris, onuň ykdysady kuwwatyny has-da artdyrarsy. Bagtyýar raýatlarymyzyň ýaşaýyş-durmuş şertlerini has-da gowulandyrarsy, milletimiziň ruhy kämilligini, galkynyşyny öňküden-de ýokary derejelere götereris;

- ýurdumyzda senagatda we oba hojalygynda, telekeçilikde ýokary zähmet öndürijiligini gazanyp, bäsleşige ukyply türkmen harytlaryny halkara bazarlara öňküden-de has köp çykarmagyň ykdysady usullaryny durmuşa ornaşdyrarsy we ilatymyzyň jan başyna düşýän girdejisiniň öňdebaryjy döwletleriň görkezijileriniň derejesine ýetirilmegini gazanarys;

- ylmyň we bilimiň, medeniýetiň, ynsanperwer ulgamyň ösüşine giň ýol açjak ähli şertleri döretmek, şeýle hem milletimiziň baý ruhy we medeni mirasyna esaslanmak arkaly, türkmen halkynyň dünýäde dörediji we guruji, oýlap tapyjy halk hökmünde giňden tanalmagyny gazanarys;

- halkymyzyň durmuş taýdan goraglylygyny has-da berkideris, bu ugurda kanunçylygy döwrüň talabyna laýyklykda yzygiderli kämilleşdireris. Şeýle hem «Saglyk» Döwlet maksatnamamyz laýyklykda, raýatlarymyz üçin lukmançylyk hyzmatlarynyň ösen dünýäniň talaplaryna laýyk derejede bolmagyny üpjün ederis. Saglyk öýlerini, saglygy goraýyş merkezlerini, hassahanalary, dynç alyş-sagaldyş merkezlerini gurmak boýunça alyp barýan işlerimizi mundan beýläk-de dowam etdireris;

– Oba milli maksatnamamyzy üstünlikli we yzygiderli durmuşa geçireris. Ekerançylyk ýerlerimiziň melioratiw ýagdaýyny has-da gowulandyrarys. «Suw damjasy – altyn dānesi» diýip, suwa belent sarpa goýýan pederlerimiziň ýörelgelerinden ugur alyp, ýurdumyzyň suw gurlarynyň tygşytly ulanylmagyny gazanarys we suwuň netijeli ulanylmagyny üpjün etmäge gönükdirilen gidroirrigasion desgalary gurarys. Ýurdumyzyň ekerançylyk ýerlerini suw bilen doly üpjün etmek boýunça ähli zerur işleri durmuşa geçireris. Ýurdumyzyň suw hojalygy pudagyna iň öndebaryjy usullary ornaşdyrarys;

– «Altyn asyr» Türkmen kölüne barýan akabalaryň boýunda ýaşamak üçin ähli şertleri bolan ilatly ýerleri dörederis hem-de özboluşly tebigy we ösümlik dünýäsi emele gelen bu suw akabalarynyň ýakalarynda şor suwda bol, süýji önümleri berýän ösümlikleriň – galofitleriň giň ekerançylyk meýdanlaryny dörederis;

– ýurdumyzyň senagat pudaklaryny ösdürmäge, bu ugurda kabul eden maksatnamalarymyza laýyklykda, elektron senagaty döretmäge, döwletimizi senagat taýdan ösen döwlete öwürmäge aýratyn üns bereris;

– şäherlerde, etraplarda ýaşaýan raýatlarymyz üçin ýokary ýaşaýyş-durmuş şertlerini dörederis hem-de ýerlerdäki ähli köçeleriň asfaltlanyp, yşyklandyrylyp, obalarymyzda şäherlerdäkiden pes bolmadyk şertleriň döredilmegi üçin ähli tagallalary ederis;

– şäherara we obara ýollaryň, köprüleriň durkuny täzeläris hem-de ilatly nokatlaryň arasynda ýolagçy awtobuslaryň yzygiderli gatnawyny ýola goýarys;

– ilatly nokatlaryň ählisinde halka durmuş taýdan hyzmat edýän kiçi merkezleri döredip, olarda häzirki zaman hammamlarynyň, ýaşlar we çagalar üçin sport meýdançalarynyň, saglygy goraýyş, şeýle hem kino-konsert merkezleriniň, halk senetçilik önümçiliginiň, şeýle hem ulaglara tehnik hyzmat ediş nokatlaryň işlerini ýola goýarys;

– ilatymyzyň girdejileriniň yzygiderli artmagyny gazanarys;

– zähmet haklaryny, pensiýalary, talyp haklaryny, döwlet kömek pullaryny köpeltmegi, raýatlarymyza niýetlenen ýaşaýyş-durmuş ýeňilliklerini üns merkezinde saklarys;

– ýurdumyzyň raýatlaryny, aýratyn hem, ýaşlarymyzy iş bilen üpjün etmek, olaryň döwrebap bilim almaklary üçin ähli zerur çäreleri durmuşa geçireris;

– ähli amatlyklary bolan ýaşaýyş jaýlaryny, bilim, sport, şypahana-bejeriş, sagaldyş we saglyk merkezlerini, medeni-durmuş maksatly desgalary gurmaýy dowam etdireris;

– maşgalany maddy taýdan goldamagy dowam etdireris, her bir maşgalanyň ýaşaýyş-durmuş meseleleriniň çözülmegine gönükdirilen serişdeleriň zerur möçberlerde goýberilmegini gazanyp, jemgyýetimiziň binýady hasaplanýan maşgalanyň, şeýle hem eneligi we çagalygy goramagyň düýpli meselelerini mundan beýläk-de üstünlikli çözmäge ýardam bereris.

– syýahatçylygy dünýä ölçeglerine laýyklykda ösdürmegi göz önünde tutýarys, sagaldyş-şypahana ulgamyny hem düýpli özgertmegi döwletimizde alnyp barylýan işleriň möhüm ugurlarynyň birine öwreris;

– jemgyýetimiziň syýasy ulgamynyň işini has-da kämilleşdireris. Ýerli ýerine ýetiriji häkimiýeti pugtalandyrýarys, jemgyýetçilik durmuşyny hem mundan beýläk-de çuň demokratiýalaşdyrýarys;

– senagatda we oba hojalygynda telekeçiligiň has-da ösdürilmegi üçin oňyn, amatly şertleri dörederis;

– azyk önümleriniň arzan bahadan, elýeterli bolmagyny ygtybarly üpjün etmek üçin, dowarlaryň we iri şahly mallaryň, guşlaryň baş sanyny artdyrmaga, oba hojalyk önümlerini köp möçberde öndürmäge gönükdirilen zerur çäreleri durmuşa geçireris;

– saýlawly ýerli wekilçilikli häkimiýet edaralarynyň – welaýat, etrap we şäher halk maslahatlarynyň işiniň netijeliligini artdyrýarys, ýerli öz-özüňi dolandyryş edaralarynyň – Geňeşleriň jemgyýetçilik-syýasy ulgamdaky ornuny has-da ýokarlandyrýarys;

– täze döredilen partiýalaryň işiniň kämilleşdirilmegi üçin zerur şertleri mundan beýläk-de üpjün ederis;

– halkara terrorçylyga, ekstremizme, serhetüsti guramaçylykly jenaýatçylyga, neşeleriň bikanun dolanyşygyna, parahorluga garşy alnyp barylýan göreşi halkara guramalar bilen ysnyşykly hyzmatdaşlyk etmek arkaly dowam etdireris;

– Milli goşunymyzyň, Harby-Deňiz Güýçlerimiziň, daşymyza mizemez gala bolup duran serhet birikmelerimiziň kuwwatyny artdyryşy, hukuk goraýjy edaralaryň işini has-da kämilleşdireris, şeýle hem Ýaragly Güýçlerimiziň häzirki zaman ýaraglary bilen yzygiderli üpjün edilmegini, harby gullukçylaryň ýaşaaýyş-durmuş şertleriniň has-da gowulandyrylmagyny gazanarys;

– häzirki zamanyň ähli kommunikasiýa we multimediyä tehnologiýalaryny kämil derejede ele alan işgärleriň we hünärmenleriň täze nesliniň kemala getirilmegine aýratyn üns bereris;

– ýurdumyzyň tebigy baýlyklarynyň raýatlarymyzyň abadan, bolelin durmuşda ýaşamagyna gönükdirilmegi üçin nebitgaz önümleriniň gaýtadan işlenilmeginiň kämilleşdirilmegini, hususan-da, uglewodorod serişdeleriniň häzirki zaman tehnologiýalary esasynda düýpli gaýtadan işlemegi, benzin, polipropilen, suwuklandyrylan gaz, nebit önümleri ýaly dünýäde köp isleg bildirilýän ýokary hilli dürli önümleri öndürmegi ýola goýmagy gazanarys;

– Aşgabatda geçiriljek Ýapyk binalarda we söweş sungaty boýunça V Aziýa oýunlarynyň Türkmenistanyň halkara sport äleminde uly abraýa eýe bolan döwletdigini Ýer ýüzüne subut etmegi ugrunda ähli tagallalary ederis;

– geljekde aragatnaşyk hem-de teleradio ulgamlarymyzyň işini kämilleşdirmegi, şeýle hem tutuş halk hojalygymyzyň zerurlyklary üçin hyzmat etjek täze hemralary älem giňişligine çykarmagy dowam etdireris;

– Hazaryň ekologiýa taýdan arassa türkmen kenarynda döredilen «Awaza» milli syýahatçylyk zolagyny has-da ösdürip, ony dünýäniň iň meşhur dynç alyş we sagaldyş merkezleriniň birine öwreris;

– energiýa çeşmeleriniň adaty däl görnüşlerini, ýagny Gün we ýel energiýasyny öndürmek we ondan netijeli peýdalanmak maksady bilen, bu ulgamyň ösüşine uly goldaw bereris;

– Türkmenistanyň älem giňişligini öwrenmek üçin ajaýyp howa we tebigy şertlerini nazarda tutup, türkmen we daşary ýurtly älemlaşynsaryň älemi synlap bilmekleri üçin dürli ululykdaky teleskoplardan ybarat bolan hem-de zerur ýaşaaýyş jaýlary we iş

otaglary bilen üpjün edilen kämil obserwatoriýalar merkezini dörederis;

– ajaýyp kenarly türkmen derýalarynyň ýakalarynda maşgala bolup dynç almagy söýýänler, suwda gaýykda syýahat etmegi halaýanlar üçin dynç alyş merkezlerini, ýagny her 40–50 kilometr aralykdan ähli şertleri bolan giň meýdançaly ýaşyl zolaklary döretmek işini ýaýbaňlandyrarsy;

– Köpetdagyň, Köýtendagyň, Sumbaryň şypaly jülgelerinde, Bathyzyň täsin ýaýlalarynda, Amyderýanyň we Murgap hem-de Garagum derýalarynyň kenarlarynda türkmen gurluşykçylarynyň bina etmeginde köp sanly dynç alyş merkezlerini gurup, olarda türkmen we daşary ýurtly jahankeşdeleriň dynç alyp bilmekleri üçin ähli şertleri dörederis;

– welaýat merkezlerine barýan ýollaryň ugrunda her 40–50 kilometr aralykda ähli şertleri bolan dynç alyş merkezlerini – gür baglyga bürenen, töweregi abadanlaşdyrylan giň meýdançaly çayhanalary, özboluşly kempingleri – çaklaň myhmanhanalary, şeýle hem awtoulag serişdelerine hyzmat edýän häzirkî zaman hyzmat merkezlerini gurmak işini ýaýbaňlandyrarsy;

– oguzlaryň döreden şöhratly döwletlerinden bize – bu günki nesillere miras galan baý döp-dessurlary şu günki gazananlarymyz bilen utgaşdyryp, beýik ruhy galkynyşy gazanarsy we ösüşiň belentliklerine tarap öňe, diňe öňe ynamly gideris.

Ata-babalarymyzdan bize miras galan bu mukaddes Diýary jenneti mekana öwürmekde mähriban halkymyzyň aň-bilim, ruhy kuwwatyna bil baglarys.

Bu haýyrlý işleri amala aşyrmakda, bize, goý, Beýik Biribar güýç-kuwwat bersin, işlerimizi rowaç etsin!



Türkmenistanyň Milli sport we syýahatçylyk institutynyň täze fakultetiniň açylmagy we onuň jaýynyň gurlup başlanmagy mynasybetli geçirilýän wagyz-nesihat çäresine gatnaşyjylara (28.12.2016 ý.)

Hormatly wagyz-nesihat çäresine gatnaşyjylar! Sizi rysgal-bereket, ýagşy umyt-arzuwlar bilen gelýän Täze ýyl baýramynyň öň ýanynda Türkmenistanyň Milli sport we syýahatçylyk institutynyň täze fakultetini döretmek we onuň täze binasyny gurmak bilen baglanyşykly wagyz-nesihat çäresiniň geçirilmegi bilen tüýs ýürekden gutlaýaryn.

Garaşsyz ösüşimiziň häzirki döwründe eziz Watanymyzyň beýik geljeginiň şanyna tutumly işler durmuşa geçirilip, ykdysadyýetimiziň durnukly ösdürilmegine aýratyn ähmiýet berilýär. «Döwlet adam üçindir!» diýen ýörelgämize laýyklykda, dünýä ykdysadyýetinde çylşyrymly ýagdaýlara garamazdan, ykdysadyýetimiziň ähli pudaklarynda, ylym, bilim, saglygy goraýyş, sport, medeniýet, syýahatçylyk ulgamlarynda giň möçberli özgertmeleri amala aşyrmak, telekeçiligi ösdürmek, halkymyzyň ýokary ýaşaýyş-durmuş derejesini üpjün etmek, ajaýyp obadyr şäherçeleri, döwrebap senagat toplumlaryny döretmek bilen, döwletimiziň dünýädäki ornuny yzygiderli berkidýäris. Berkarar döwletimiziň bagtyýarlyk döwründe köpçülikleýin bedenterbiýäni, olimpiýa hereketini, sporty ösdürmek maksady bilen, bu ugra uly möçberde maýa goýumlaryny gönükdirýäris. Kabul edilen milli maksatnamalarymyzyň çäklerinde, tutuş ýurdumyzda halkara derejesindäki iri sport toplumlary bina edildi. Kämil bedenterbiýe we sport ulgamy döredildi.

Paýtagtymyzda, welaýat merkezlerinde, «Awaza» milli syýahatçylyk zolagynda häzirki döwrüň öňdebaryjy enjamlary bilen üpjün edilen, beden we ruhy taýdan sagdyn nesilleri terbiýeläp ýetişdirmäge, sagdyn ýaşaýyş-durmuş ýörelgelerini ösdürmäge

ýardam edýän döwrebap sport düzümleri döredildi. Öňde goýan maksatlarymyzdan ugur alyp, 2017-nji ýyly «Sagdynlygyň we ruhubelentligiň ýyly» diýip atlandyrmak baradaky teklibi öňe sürdük.

Biz Halkara olimpiýa komiteti, sport federasiýalary, esasan-da, Aziýanyň Olimpiýa Geňeşi bilen hyzmatdaşlyga aýratyn ähmiýet berýäris. Bedenterbiýe we sport ulgamynda dünýä döwletleri bilen dostlukly gatnaşyklary ösdürýäris. 2017-nji ýylda Aşgabatda geçiriljek Ýapyk binalarda we söweş sungaty boýunça V Aziýa oýunlaryna Aziýanyň kyrk baş ýurdy bilen bir hatarda, Awstraliýanyň hem-de Okeaniýanyň on ýedi ýurdunyň gatnaşmaga isleg bildirmegi hem biziň sporty ösdürmek boýunça alyp barýan döwlet syýasatymyzyň halkara derejesinde ykrar edilýändigini aýdyň görkezýär.

Nesip bolsa, Türkmenistanyň Milli sport we syýahatçylyk institutynyň täze dörediljek fakultetiniň täze binasynyň gurluşygyna badalga berler. Geljek ýylda paýtagtymyz Aşgabat şäherinde bahasy baş milliard amerikan dollaryna golaý Olimpiýa şäherjiginiň açylmagy 2017-nji ýylyň dünýäde uly seslenme döretjek taryhy wakalarynyň birine öwrüler.

Hormatly milli sport toparlarymyzyň wekilleri! Köpçülikleýin bedenterbiýe-sagaldyş hereketini, ýokary derejeli sporty ösdürmek, olimpiýa oýunlarynda we beýleki abraýly halkara sport ýaryşlarynda baýrakly orunlara mynasyp bolýan türgenlerimizi we tälimçilerimizi höweslendirmek döwlet syýasatymyzda ileri tutulýan möhüm ugurlaryň biridir.

Mirasa sarpa goýmak, Watany özgertmek ýylynda türkmen sportunyň taryhynda täze sahypalar ýazyldy. V Aziýa oýunlarynyň başlanmagyna 500 gün galmagy mynasybetli deňi-taýy bolmadyk 500 günlük atly ýörişe badalga berildi. Amala aşyrylýan işler, adam hakyndaky alada halkymyzyň, esasan hem ýaş nesillerimiziň aňynda, kalbynda milli guwanç-buýsanç duýgularyny döredýär.

Aşgabat şäherindäki Olimpiýa şäherjiginiň sport desgalarynda sportuň sambo, türkmen milli göreşi we guşakly göreş, basketbol, tennis, ýeňil atletika, jiu-jitsu görnüşleri boýunça halkara synag ýaryşlary geçirildi. Ykballaryny sporta baglan ýaşlarymyz sebit we halkara derejesindäki ýaryşlarda eziz Watanymyzyň sport abraýyny

mynasyp gorap, watansöýüjiligiň, gaýduwsyzlygyň, hakyky ussatlygyň ajaýyp nusgasyny görkezýärler. Bu bolsa Garaşsyz Diýarymyzda köpçülikleýin bedenterbiýe-sagaldyş hereketini, ýokary netijeler gazanylýan sporty ösdürmäge döwlet derejesinde ägirt uly üns berilýändigine şaýatlyk edýär.

Sport gujur-gaýratyň, gözelligiň we sagdynlygyň gözbaşy bolup durýar. Geljek ýylda milli ýygyny toparlarynyň wekilleriniň, sport ussatlarymyzyň we türgenlerimiziň sportuň 21 görnüşi boýunça örän ýokary derejede geçjek V Aziýa oýunlarynda, şeýle hem beýleki abraýly halkara sport ýaryşlarynda ynamly ýeňişleri gazanyp, «Sagdynlyk. Ruhubelentlik. Dostluk.» atly şygary öňe sürýän eziz Watanymyz Garaşsyz, hemişelik Bitarap Türkmenistanyň dünýädäki sport abraýyny, şan-şöhratyny has-da belende göterjekdiklerine ynanýarys.

Hormatly wagyz-nesihat çäresine gatnaşyjylar! Sizi Türkmenistanyň Milli sport we syýahatçylyk institutynyň täze fakultetini döretmek we onuň täze binasyny gurmak bilen baglanyşykly wagyz-nesihat çäresiniň geçirilmegi bilen ýene-de bir gezek tüýs ýürekden gutlaýaryn.

Goý, täze ýylda sport merkezi hökmünde Türkmenistanyň halkara abraýy, şan-şöhraty has-da belende galsyn!

Size berk jan saglyk, uzak ömür, abadan we bagtyýar durmuş, alyp barýan işleriňizde uly üstünlikleri arzuw edýärim!



Türkmen halkyna Täze ýyl ýüzlenmesi (31.12.2016 ý.)

Eziz watandaşlar! Mähriban halkym! Berkarar döwletimiziň bagtyýarlyk döwrüniň Mirasa sarpa goýmak, Watany özgertmek ýyly tamamlanyp barýar. Biz il-ýurt bähbitli maksatnamalarymyzy durmuşa geçirmekde ýokary netijeler gazanylan 2016-njy ýyl bilen hoşlaşyp, ata Watanymyzy täze belentliklere çykarjak 2017-nji ýyly uly ruhabelentlik bilen garşylaýarys.

Täze ýyl, Gündogar müçenamasy boýunça, takyk ýyly. Towuk türkmenlerde ýedi hazynanyň biri hasaplanýar. Goý, takyk ýyly her bir maşgala abadançylyk we rysgal-döwlet getirsin!

Berkarar Watanymyzy ösdürmekde, milli gymmatlyklarymyzy baýlaşdyrmakda 2016-njy ýylda hem tutumly işler amala aşyryldy. «Döwlet adam üçindir!» diýen syýasaty alyp barýan berkarar döwletimiziň ykdysadyýetini ösdürmäge, halkymyzyň hal-ýagdaýyny ýokarlandyrmaga itergi berjek köp sanly iri desgalar guruldy.

Biz geçen ýyl paýtagtymyz Aşgabatda Oguz han adyndaky Inžener-tehnologiýalar uniwersitetiniň binalar toplumyny, Halkara howa menziline, «Aşgabatenergo» önümçilik birleşiginiň «Paýtagt» dolandyryş merkezini, birnäçe lukmançylyk merkezlerini, Ahal welaýatynyň Ak bugdaý etrabynda mebel toplumyny, Gökdepe etrabyň Kärizek geňeşliginde Aba Annaýew obasyny, Balkan welaýatynyň Serdar şäherinde çagalar sagaldyş we dynç alyş merkezini ulanmaga berdik.

Daşoguz welaýatynyň S.A.Nyýazow adyndaky, Lebap welaýatynyň Garabekewül we Mary welaýatynyň Mary etraplarynda döwrebap obadyr şäherçeleri dabaraly ýagdaýda açdyk. «Awaza» milli syýahatçylyk zolagynda hem täze kottejler toplumyny, ýaht-kluby we baş ýyldyzly myhmanhanany ulanmaga berdik.

Ýaňy-ýakynda bolsa iri desgalaryň ýene-de birini – Aziýa halkara demir ýol ulag geçelgesiniň birinji tapgyry bolan

Atamyrat–Ymamnazar–Akina bölegini işe girizdik. Türkmeniň bereketli topragynda tebigy baýlyklaryň egsilmez gurlary bar. Biz bu baýlyklary halkymyzyň bähbidine, бүтін adamzadyň hatyrasyna gönükdirmäge çalyşýarys.

Merdana daýhanlarymyz hem tamamlanyp barýan ýylda gallanyň we pagtanyň bol hasylyny ýetişdirdiler. Watan harmanyna 1 million 600 müň tonnadan gowrak guşgursak bugdaý, 1 million 100 müň tonnadan hem köp «ak altyn» tabşyrdylar.

Telekeçiler ata Watanymyzyň ykdysady kuwwatyny artdyrmaga saldamly goşant goşýarlar. Daşary ýurt harytlarynyň ornuny tutýan we beýleki döwletlere iberilýän, bäsleşige ukyply önümleriň önümçiligini barha ösdürýärler. Biz geljekde hem ykdysadyýetimiziň bu ulgamyny höweslendirmäge, kiçi we orta telekeçiligi ösdürmäge uly üns bereris.

Eziz watandaşlar! Mähriban halkym! Geçip barýan ýylda ýurdumyzyň saglyk ulgamyny hil taýdan täze derejä çykarjak giň gerimli özgertmeler amala aşyryldy. Häzirki zaman hassahanalary we saglyk merkezleri guruldy.

Geljegimiz bolan ýaş nesillere döwrebap bilim we terbiýe bermek, olaryň beden taýdan sagdyn bolup ýetişmeklerini gazanmak hem örän möhüm wezipeleriň biridir. Bu wezipeleri üstünlikli ýerine ýetirmek üçin ýurdumyzda netijeli işler alnyp barylýar.

Ylmy ösdürmek, ylmyň we tehnikanyň gazananlaryny önümçilige ornaşdyrmak halk hojalygyny ösdürmegiň netijeli usuly bolup durýar. XXI asyr – ylym asyry hasaplanýar. Sebäbi, döwleti ösdürmek ylmy ösdürmek bilen aýrylmaz baglydyr. Şoňa görä-de, biz ylmy-tehniki we innowasion maksatnamalaryň durmuşa geçirilmegine aýratyn ähmiýet berýäris.

Bedenterbiýe we sport ulgamy boýunça hem geçen ýyl ýurdumyzda düýpli işler amala aşyryldy. Türgenlerimiziň halkara ýaryşlarynda gazanýan üstünlikleri biziň tagallalarymyzyň ýerine düşýändigini aýdyň görkezýär. Biz sporty we köpçülikleýin bedenterbiýäni ösdürmek boýunça geçirýän işlerimizi geljek ýylda has-da giňelderis.

Nesip bolsa, täze ýyl Aşgabatda Ýapyk binalarda we söweş sungaty boýunça V Aziýa oýunlary geçiriler. Bu Oýunlary ýokary derejede we guramaçylykly geçirmek boýunça alyp barýan işlerimizi hem güýçli depginde dowam ediris.

Geçip barýan ýyl Bitarap döwletimiz üçin halkara hyzmatdaşlygynda hem örän netijeli boldy. Berkarar Watanymyz indi başınjy gezek Birleşen Milletler Guramasynyň Baş Assambleýasynyň mejlisiniň wise-başlyklygyna saýlandy. Türkmenistanyň bu abraýly Guramanyň ençeme ýöriteleşdirilen edaralaryna we komissiýalaryna, ýaňy-ýakynda bolsa Energetika Hartiýasynyň Başlyklygyna saýlanmagy halkymyz we döwletimiz üçin örän uly mertebedir.

Bu mysallar Bitarap döwletimiziň halkara abraýynyň barha ýokarlanýandygynyň, netijeli daşary syýasaty alyp barýandygynyň aýdyň mysalydyr. Biz ygtybarly hyzmatdaş hökmünde Birleşen Milletler Guramasy bilen hemişe netijeli gatnaşyklary ösdüreris.

Siziň bilşiňiz ýaly, şu ýylyň sentýabr aýynda Aşgabatda Ýaşulularyň nobatdaky maslahatyny ýokary derejede geçirdik. Maslahatda Türkmenistanyň Konstitusiýasy rejelenen görnüşde kabul edildi. Biz Esasy Kanunymyza laýyklykda, özgertmeler ýoly bilen ynamly öňe gideris, il-ýurt bähbitli işlerimizi täze ýylda hem üstünlikli alyp bararys. Raýatlarymyzyň azatlyklaryny we hukuklaryny üpjün ediris.

Hormatly watandaşlar! Mirasa sarpa goýmak, Watany özgertmek ýylynda medeniýeti ösdürmek, milli mirasymyzy baýlaşdyrmak boýunça hem netijeli işler amala aşyryldy. Biz Mary welaýatynda Medeniýet hepdeligini geçirdik. Bu çäreler asyrlardan gözbaş alýan ruhy mirasymyzyň hem-de milli medeniýetimiziň özboluşly baýramyna öwrüldi. Nesip bolsa, täze ýyl Medeniýet hepdeligini gözəl paýtagtymyz Aşgabatda geçireris.

Bitarap döwletimiziň medeni syýasaty dünýä ýurtlary bilen dost-doganlyk gatnaşyklaryny ösdürmekden, medeni hyzmatdaşlygy giňeltmekden ybaratdyr. Daşoguz şäheriniň 2016-njy ýylda Garaşsyz Döwletleriň Arkalaşygynyň medeni paýtagty diýlip yglan edilmegi, daşary ýurtlarda Türkmenistanyň, ýurdumyzda dostlukly

döwletleriň Medeniýet günleriniň geçirilmegi muňa aýdyň şaýatlyk edýär.

Türki dilli döwletler bilen doganlyk gatnaşyklarymyzyň gerimi hem barha giňeýär. Şu ýyl ýurdumyzda geçirilen çärelere doganlyk döwletleriň wekilleri, türki dilli ýurtlarda geçirilen çärelere bolsa sungat ussatlarymyz işjeň gatnaşdylar. Biz bu gatnaşyklary mundan beýläk-de ösdüeris.

Hormatly adamlar! Men ýagşy umyt-arzuwlar bilen garşy alýan 2017-nji ýylymyzyň hem uly ösüşleriň, ruhubelentligiň we üstünlikleriň ýyly boljakdygyna berk ynanyaryn. Täze ýylda il-ýurt bähbitli maksatnamalarymyzy, uly tutumlarymyzy amala aşyrmakda mähriban halkymyň yhlasly we tutanýerli zähmetine bil baglaýaryn.

Nesip bolsa, 2017-nji ýylda biz Ýaşulularyň maslahatyny Ahal welaýatynda geçireris. Pähim-paýhasly ýaşulularymyz bilen ýurdumyzy mundan beýläk-de ösdürmegiň, halkymyzyň abadan we bagtyýar durmuşda ýaşamagynyň aýdyň ýoluny görkezjek döwletli maslahat ederis. Öňde duran möhüm wezipelerimizi kesgitleäris.

Ýaşulularyň şu ýyl Aşgabatda geçirilen maslahatynda belleýsim ýaly, 2017-nji ýyl uly taryhy wakalara beslener. Türkmenistanyň Prezidentiniň saýlawlary şol wakalaryň arasynda örän möhüm ähmiýete eýe bolar.

Saýlawlara ilkinji gezek syýasy partiýalaryň üçüsiniň, ýagny Türkmenistanyň Demokratik partiýasynyň, Agrar partiýasynyň hem-de Senagatçylar we telekeçiler partiýasynyň gatnaşmagy onuň ýokary derejede bäsleşikli geçmegini üpjün eder. Men Prezident saýlawlarynyň biziň raýatlarymyzyň durmuş-syýasy işjeňligini we kämilligini has-da artdyrjakdygyna berk ynanyaryn!

Her ýylda bolşy ýaly, biz Täze ýylda hem mähriban halkymyzyň ýaşayş-durmuş derejesini has-da ýokarlandyrmak meselesine aýratyn üns bereris. Zähmet haklarynyň, pensiýalaryň, döwlet kömek pullarynyň we talyp haklarynyň möçberlerini ýene-de köpelderis.

Mähriban halkym! Eziz watandaşlar! Şu ýyl biz ata Watanymyzyň Garaşsyzlygynyň 25 ýyllyk şanly baýramyny uly dabaralara besläp, giňden belläp geçdik. Ýurdumyz çärýek asyryň içinde müňýyllyklara barabar ýol geçdi. Syýasy, ykdysady we medeni-ynsanperwer

ugurlarda ynamly ösýän, abraýly döwletleriň biri hökmünde dünýäde ykrar edildi.

Hormatly watandaşlar! Ýene sanlyja minutlardan biz Täze ýyla gadam basarys. Goý, 2017-nji ýyl ata Watanymyz we mähriban halkymyz üçin asudalygyň hem-de abadançylygyň, rowaçlyklaryň we üstünlikleriň ýyly bolsun!

Täze ýylda size berk jan saglyk, halal ojaklaryňyza agzybirlik we rysgal-bereket arzuw edýärim!

Täze – 2017-nji ýylyňyz gutly bolsun, eziz watandaşlar!



Türkmenistan: ählumumy eşretiniň hatyrasyna parahatçylyk, döredijilik we hyzmatdaşlyk ýoly bilen

2016-njy ýylyň möhüm wakalarynyň gysgaça fotohronikasy

Berkarar döwletimiziň bagtyýarlyk döwri – Gahryman Arkadagymyzyň syýasatynyň dabaralanýan döwri

Türkmenistanyň Prezidenti Gurbanguly Berdimuhamedowyň – häzirki zamanyň görnükli syýasatçysynyň we döwlet işgäriniň köptaraply durmuşa geçirýän işleri pikirleriň batyrgaýlygy we giň möçberligi, kabul edilýän çözümleriň uzakdangörüjiligi we oýlanyşyklylygy, hereketleriň yzygiderliligi we gujurlylygy bilen häsiýetlendirilýär. Milletiň Lideriniň üstünlikli durmuşa geçirýän parahatçylyk, ynsanperwerlik we döredijilik syýasaty biziň döwletimiziň depginli öňe hereket etmegini, syýasy, ykdysady we durmuş-medeni ulgamlarda ägirt uly özgertmeleri amala aşyrmagy, halkyň ýaşaýyş-durmuş derejesiniň doly derejede ösüşini üpjün edýär.

Dürli wakalara baý bolan 2016-njy ýyl Berkarar döwletimiziň bagtyýarlyk döwriň dörediji kuwwatynyň depginli ösýändigini, halkyň syýasy we hukuk medeniýetini ýokarlandyrmak, ilatyň hal-ýagdaýyny gowulandyrmak esasynda jemgyýetiň mundan beýläk-de demokratizasiýalaşdyrylmagyny beýan etdi. «*Biziň alyp barýan köptaraply işlerimiz mähriban halkymyzyň hal-ýagdaýyny gowulandyrmaga, raýatlarymyz üçin abadan, asuda we bagtyýar durmuşy üpjün etmäge gönükdirilendir*» diýip, döwlet Baştutanymyz nygtaýar.

Berkarar döwletimiziň bagtyýarlyk döwründe biziň Garaşsyz, Bitarap Watanymyz ähli ugurlar boýunça sazlaşykly ösýän, güýçli döwletleriň biri hökmünde dünýäde giňden tanalýar.

***Türkmenistanyň Prezidenti
Gurbanguly Berdimuhamedow***



Dogruçyl, akgöwünli, hoşniýetli, zähmetsöýer we watançy bolmak, goý, biziň ýaşlarymyzyň baş ýörelgesine öwrülsin! Berkarar Watanymyzyň ýaş raýatlarynyň öz mukaddes borçlaryny abraý bilen ýerine ýetirmekleri üçin sagdyn durmuş kadalaryna eýerjekdiklerine, ylymly, bilimli adamlar bolup ýetişjekdiklerine, ezip Watanymyzyň gülläp ösmeginiň hatyrasyna gujur-gaýratyny aýaman, yhlas bilen zähmet çekjekdiklerine men berk ynanyaryn!

*Türkmenistanyň Prezidenti
Gurbanguly Berdimuhamedow*



Türkmenistanyň Prezidenti Gurbanguly Berdimuhamedow Türkmenistanyň Ýaşlar maslahatynda çykyş edýär. *Aşgabat, 6.04.2016 ý.*

Türkmenistanyň Prezidenti Gurbanguly Berdimuhamedowyň başlangyjy boýunça 2016-njy ýyl – Türkmenistanyň Garaşsyzlygynyň 25 ýyllygynyň ýyly – Mirasa sarpa goýmak, Watany özgertmek ýyly diýlip yglan edildi. Döwletiň durmuş-ykdysady ösüşini çaltlandyrmaga, raýatlaryň ýaşajyş durmuşynyň ýokary ölçeplerini pugtalandyrmaga, olaryň ruhy we medeni mümkinçiliklerini durmuşa geçirmekleri üçin şertleri döretmäge salgylanylýp, biziň ýurdumyzda ähli oňat zatlar, ýagny türkmen halkynyň taryhy tejribesinde bar bolan zatlar, şol sanda onuň gadymdan gelýän ruhy-ahlak gymmatlyklary, baý döp-dessurlary we urp-adatlary saklanylýar hem-de ösdürilýär. Hut gadymdan galan miras jemgyýetiň ýaşajyş-durmuşynyň ähli ulgamlarynda jemgyýeti özgertmegiň möhüm serişdelerine öwrüldi. Ýurduň ösüşine, döp-dessurlaryň sazlaşykly utgaşmagyna, täzeçilik bilen özgertmelere aýawly eýerilmegine ýardam berýän berk esasynda döwleti düýpli özgertmek Berkarar döwletimiziň bagtyýarlyk döwriňiň özboluşly aýratynlygy bolup durýar.



Türkmenistanyň Prezidenti Gurbanguly Berdimuhamedow Gökdepe galasyny goraýjylaryň, 1941–1945-nji ýyllaryň Beýik Watançylyk urşuna gatnaşyjylaryň hem-de 1948-nji ýylyň Aşgabat ýerttitremesiniň şehitleriniň ýadygärliklerine bagyşlanan «Halk hakydasy» ýadygärlikler toplumyna gül goýmak dabarasyna gatnaşdy. *Aşgabat, 6.05.2016 ý.*

Türkmenistanyň Prezidenti, ýurdumyzyň Ýaragly Güýçleriniň Belent Serkerdebaşysy goşun generaly Gurbanguly Berdimuhamedow düwmäni basyp, «Galjaň» atly täze harby-gözegçi gämini suwa goýberdi, bu gämi ýurdumyzyň hünärmenleri tarapyndan Hazar deňiz serhet birikmesiniň gämi abatlaýyş kärhanasynda guruldy.

Türkmenbaşy. Balkan welaýaty. 27.05.2016 ý.



Türkmenistanyň Prezidenti Gurbanguly Berdimuhamedow ýurdumyzyň Senagatçylar we telekeçiler birleşmesiniň agzalary bilen bolan duşuşykda çykyş edýär. *Aşgabat, 8.06.2016 ý.*



Türkmenistanyň Prezidenti Gurbanguly Berdimuhamedow ýurdumyzyň Ministrler Kabinetiniň göçme mejlisini geçirýär. *Daşguz, 16.06.2016 ý.*

Biziň ýurdumyzda adam döwletiniň we jemgyýetiniň iň uly baýlygy, olaryň iň ýokary gymmatlygy bolup durýar. 2016-njy ýylyň 14-nji sentýabrynda kabul edilen Türkmenistanyň Konstitusiasynyň täze rejelenen görnüşine laýyklykda, ýurdumyzda şahsyýetiniň erkin we hemmetaraplaýyn ösmegi, adamyň hukuklarynyň we bähbitleriniň goralmagy, olaryň gyşarnyksyz berjaý edilmegi üçin ähli zerur bolan şertler döredilýär. Ýurdumyzyň Esasy Kanunynyň 4-nji maddasynda şeýle diýlip nygtalýar: «*Adamy goramak we goldamak we oňa hyzmat etmek döwlet häkimiýet edaralarynyň baş wezipesidir*». Milletimiziň Lideri üçin halkyň hal-ýagdaýyny ýokarlandyrmakdan, ilatyň zähmet çekmegi, durmuşy we dynç almagy üçin amatly şertleri döretmekden başga möhüm wezipa ýokdur. Gahryman Arkadagymyzyň syýasatynyň «*Döwlet adam üçindir!*» diýen baş şygarynyň täsirliçligini her bir raýat özüniň gündelik durmuşynda dolulygynda duýýar.

Berkarar döwletimiziň bagtyýarlyk döwrüniň häzirki günlerinde ilaty häzirki zaman ýaşaýyş jaýlary bilen üpjün etmek boýunça ýurdumyzyň sebitlerinde alnyp barylýan işleriň depgini birjikke gowşadylmaýar, täze ýaşaýyş jaý toplumlary gurulýar, ähli amatlyklary bolan köpsanly häzirki zaman şäherçeleri we obalary peýda bolýar. Amatly ýaşaýyş jaýlary bilen birlikde ilata durmuş hyzmaty boýunça merkezler gurulýar, dürli gulluklaryň, halk senetçiliginiň sehleriniň, şeýle hem ulag serişdeleriniň tehniki hyzmaty boýunça nokatlaryň işleri ýola goýulýar. Sözüň doly manysynda, amatly ýaşamak, ak ýürek bilen halal zähmet çekmek we adamlaryň doly bahaly dynç almagy üçin ähli şertler döredilýär.



Türkmenistanyň Prezidenti Gurbanguly Berdimuhamedow Lebap welaýatynyň Garabekewül etrabynyň Zelili geňeşliginde şäherçe görnüşli täze Berkarar zaman obasynyň açylyşy mynasybetli geçirilen dabaralara gatnaşdy. 8.07.2016 ý.

Türkmenistanyň Prezidenti
Gurbanguly Berdimuhamedow
Galla baýramy mynasybetli
geçirilen dabaralara gatnaşdy.
Aşgabat, 17.07.2016 ý.



Türkmenistanyň Prezidenti Gurbanguly Berdimuhamedow «Bagtyýarlyk» seýilgähiniň
dabaraly ýagdaýda açylyşyna gatnaşdy. *Mary, 23.07.2016 ý.*



Türkmenistanyň Prezidenti Gurbanguly Berdimuhamedow täze Bereketli zaman şäherçesiniň açylyşynda ýaşulular bilen salamlaşýar. *Ahal welaýatynyň Ak bugdaý etraby, 12.10.2016 ý.*



Ähli welaýatlardan gelen çagalar obalarynyň zähmet ýeňşini alamatlandyryň ak pagtadan doly horjunlary bilen Türkmenistanyň Prezidenti Gurbanguly Berdimuhamedowy ýurdumyzyň ekerançylarynyň «ak altyn» öndürmek boýunça şertnamalaýyn borçnamalaryny üstünlikli ýerine ýetirendikleri bilen gutladylar. Çagalaryň ellerinde döwlet Baştutanymyzyň gowşuran sowgatlary. *Aşgabat, 21.10.2016 ý.*



Türkmenistanyň Prezidenti Gurbanguly Berdimuhamedow Türkmenistanyň Ýaşulular maslahatynyň mejlisinde çykyş edýär. *Aşgabat, 14.09.2016 ý.*

Biz eziz Diýarymyzyň garaşsyzlyk eýýamynyň taryhyna buýsanmaga haklydyrys!... Çärýek asyryň içinde biziň ýurdumyz müňýyllyklara barabar ýoly geçdi... Halkyň aňynda, medeni we ruhy durmuşynda ägirt uly özgerişlikler bolup geçdi. Diýseň täze jemgyýetçilik gatnaşyklar döredildi. Döwlet özygtyýarlygy, bu sözüň doly manysynda, bize milli ruhy we maddy gymmatlyklarymyzy dikeltmäge mümkinçilik berdi... Bäsleşige ukyply ykdysadyýetiň milli nusgasy döredildi we ol hereket edýär... Döwrüň maksatlaryna we wezipelerine laýyk gelýän döwlet häkimiýetiniň we dolandyryşynyň gurluşlary kemala getirildi... Döwletimiziň resmi hukuk ýagdaýy we daşary syýasatymyzyň baş ugry hökmünde bitaraplyk ýoluny saýlap almak barada ykbal kesgitleýji çözgüdi kabul etdik.

*Türkmenistanyň Prezidenti
Gurbanguly Berdimuhamedow*

Esasy Kanunymyzyň rejelenen görnüşiniň kabul edilmegi adamlar üçin ýokary ýaşaaýyş-durmuş şertlerini döredýän demokratik, hukuk, dünýewi döwletimiziň has-da pugtalanýandygyny, adalatly jemgyýetimizi mundan beýläk-de ösdürmek üçin täze konstitusion esaslaryň döredilendigini aňladýar. Biziň Esasy Kanunymyзда köpdürli syýasy garaýyşlaryň, köppartiýaly jemgyýetiň ykrar edilýändigini baradaky kadalaryň berkidilmegi ýurdumyзда demokratiýany mundan beýläk-de ösdürmegiň ýolunda täze möhüm ädimi alamatlandyrdy.

*Türkmenistanyň Prezidenti
Gurbanguly Berdimuhamedow*

**2016-njy ýylyň 27-nji oktýabrynda Aşgabatda Türkmenistanyň
döwlet Garaşsyzlygynyň 25 ýyllygynyň ählihalk baýramçylygynda**



Türkmenistanyň Prezidenti Gurbanguly Berdimuhamedow Watanymyzyň mukaddes Garaşsyzlygynyň 25 ýyllygynyň şanly ýubileýi mynasybetli Garaşsyzlyk binasyna gül goýmak dabarasyna gatnaşdy.



Türkmenistanyň Prezidenti, ýurdumyzyň Ýaragly Güýçleriniň Belent Serkerdebaşysy goşun generaly Gurbanguly Berdimuhamedow biziň ýurdumyzyň mukaddes Garaszylygynyň hormatyna harby ýöriş başlanmazdan öň harby ýörişe gatnaşyjy goşun bölümleriniň önünden geçip, olar bilen salamlaşýar.

Öz nobatynda, harby gullukçylar Belent Serkerdebaşymyzy mübärekleýärler.

2016-njy ýylyň 27-nji oktýabrynda Aşgabatda Türkmenistanyň döwlet Garassyzlygynyň 25 ýyllygynyň ähliahk baýramçylygynda



Баýрамчылык ýörişini baýdak göterijiler topary açýar. Hormat garawuly batalýonynyň esgerleri dabaraly ýörişň sazynyň astynda Döwlet münberiniň önüne Türkmenistanyň Döwlet baýdagyny we milli Ýaragly Güýçlerimiziň goşunlarynyň ähli kysymlarynyň söweşeň baýdaklaryny getirýärler.



Зähmetkeşлерің дaбарaлы йöриші. Bизің йүрдумызың милли нышaнлары we oнуң азaт we öзбaшaк öсүшiнiң чäрйек асырyның iчiнде äгiрт улы газaнaнларны бeйaн eдйән йазгылар билen бeзелeн awtoulаglар hem йöриш билen барыйлар.



Türkmenistanyň Prezidenti Gurbanguly Berdimuhamedow döwletimiziň Bitaraplyk halkara-hukuk derejesine eýe bolmagynyň 21 ýyllygy mynasybetli Bitaraplyk binasyna gül goýmak dabarasyna gatnaşdy.
Aşgabat, 12.12.2016 ý.

Garaşsyz, hemişelik Bitarap ýurdumyzda döwletiň we her bir adamyň, bütin halkyň hem-de jemgyýetiň öňünde bir maksat – ata Watanymyzyň gülläp ösmegini, mähriban halkymyzyň abadan we bagtyýar durmuşda ýaşamagyny üpjün etmek wezipesi durýar. Men egsilmez döredijilik ruhy bilen galkynýan merdana halkymyň şu belent maksatdan ugur alyp, içeri we daşary syýasatda öňümüzde durýan jogapkärli wezipeleri mundan beýläk-de üstünlikli durmuşa geçirjekdigine, yhlasly zähmeti bilen has ajaýyp we nurana mekana öwrüljek mähriban Watanymyzyň bagtyýar geljegini üpjün etjekdigine berk ynanyaryn.

***Türkmenistanyň Prezidenti
Gurbanguly Berdimuhamedow***

Ösüş arkaly parahatçylyk – Bitarap Türkmenistanyň daşary syýasatynyň iň ýokary ýörelgesi

Türkmenistanyň Prezidenti Gurbanguly Berdimuhamedow berk ruhy sütünli we ýokary demokratik ýörelgeli, Garaşsyz hem-de Bitarap döwlet hökmünde dünýäde Türkmenistanyň abraýyny, eýeleýän ornuny we täsirini artdyrmagyň hatyrasyna yzygiderli ädimleri kabul edýär. Häzirki günde biziň Diýarymyz dünýä giňişliginde ösüp barýan we gülläp ösýän ýurt hökmünde tanalýar, ýurdumyzyň halky abadan we rahat ýagdaýda zähmet çekýär we ýaşaýar, raýat jemgyýeti bolsa häzirki döwrüň talaplaryna laýyklykda kämilleşýär.



Türkmenistanyň Prezidenti Gurbanguly Berdimuhamedow bilen Katar Döwletiniň Emiri Şeýh Tamim Bin Hamad Al-Taniniň arasyndaky gepleşikler. *Aşgabat, 7.03.2016 ý.*

...**Biziň ýurdumyz Bitaraplyk, parahatçylyk söýüjilik, hoşniýetli gatnaşyklary ösdürmek we ynsanperwerlik ýörelgelerine eýerýär, Yer ýüzüniň döwletleri we halkara guramalary bilen özara bähbitli hyzmatdaşlygy ösdürmäge uly ähmiýet berýär.**

***Türkmenistanyň Prezidenti
Gurbanguly Berdimuhamedow***



Türkmenistanyň Prezidenti Gurbanguly Berdimuhamedow bilen Pakistan Yslam Respublikasynyň Premýer-ministri Muhammad Nawaz Şarifiň arasyndaky gepleşikler.
Yslamabat, 16.03.2016 ý.



Türkmenistanyň Prezidenti Gurbanguly Berdimuhamedow bilen Saud Arabystanynyň Patyşasy Salman ben Abdulaziz Al Saudyň arasyndaky gepleşikler.
Er-Riýad, 1.05.2016 ý.



Türkmenistanyň Prezidenti Gurbanguly Berdimuhamedow bilen Belarus Respublikasynyň Prezidenti Aleksandr Lukaşenko ýokary derejeli ikiçäk görnüşdäki ikitaraplaýyn gepleşikleriň başlanmagynyň öň ýanynda. *Minsk, 11.05.2016 ý.*



Türkmenistanyň Prezidenti Gurbanguly Berdimuhamedow bilen Hytaý Halk Respublikasynyň Başlygy Si Szinpiňiň duşuşygy. *Daşkent, 23.06.2016 ý.*



Türkmenistanyň Prezidenti Gurbanguly Berdimuhamedow Şanhaý Hyzmatdaşlyk Guramasynyň sammitine gatnaşyjylaryň – döwletleriň we wekiliýetleriň baştutanlarynyň, şeýle hem halkara guramalarynyň ýolbaşçylarynyň arasynda.
Daşkent, 24.06.2016 ý.

Biziň ýurdumyzy Şanhaý Hyzmatdaşlyk Guramasynyň ähli döwletleri bilen däbe öwürülen dostlukly, netijeli gatnaşyklar baglanyşdyrýar. Bu gurama bilen syýasy gepleşikleri ösdürmäge Türkmenistan dünýä we sebit proseslerine özüniň gatnaşmagynyň umumy ugurlylygy bilen sazlaşykly gatnaşyklar hökmünde garaýar.



Türkmen Lideriniň
Germaniýa Federatiw
Respublikasyna
bolan iş sapary mahalynda
Türkmenistanyň Prezidenti
Gurbanguly Berdimuhamedow
bilen GFR-iň Federal Kansleri
Angela Merkeliň duşuşygy.
Berlin, 29.08.2016 ý.



Türkmenistanyň
Prezidenti Gurbanguly
Berdimuhamedow
bilen Russiýa
Federasiýasynyň
Prezidenti Wladimir
Putiniň arasyndaky
gepleşikler.
Soçi, 1.11.2016 ý.



Türkmenistanyň Prezidenti Gurbanguly Berdimuhamedow bilen Malaýziýanyň Premýer-ministri Dato Sri Mohd Najib Tun Abdul Razak türkmen Lideriniň Malaýziýa resmi sapary mynasybetli Bilelikdäki beýannama gol çekenlerinden soň.
Kuala-Lumpur, 8.11.2016 ý.



Türkmenistanyň Prezidenti Gurbanguly Berdimuhamedowyň Palestina Döwletiniň Prezidenti Mahmud Abbas bilen palestin Lideriniň Türkmenistana birinji resmi sapary mynasybetli Bilelikdäki beýannama gol çeken pursady.
Aşgabat, 14.11.2016 ý.

BMG-niň howandarlygy astynda Durnukly ulag ulgamy boýunça birinji Ählumumy maslahatyň hut Aşgabatda geçirilmegi Bitarap Türkmenistanyň dünýädäki ýokary abraýyna aýdyňlyk bilen şaýatlyk edýär. Bu maslahat transkontinental üstaşyr-ulag geçelgelerini döretmek boýunça halkara hyzmatdaşlygyny artdyrmaga täsirli itergi berdi.



Türkmenistanyň Prezidenti Gurbanguly Berdimuhamedow BMG-niň howandarlygy astynda geçirilýän Durnukly ulag ulgamy boýunça Ählumumy maslahata gatnaşyjylaryň – belent mertebeli myhmanlaryň we resmi wekiliýetleriň baştutanlarynyň arasynda.
Aşgabat, 26.11.2016 ý.



Türkmenistanyň Prezidenti Gurbanguly Berdimuhamedow bilen Birleşen Milletler Guramasynyň Baş sekretary Pan Gi Mun Aşgabat şäherinde BMG-niň Wekilhanasynyň täze binasynyň açylyşynyň dabarasynda BMG-niň Türkmenistandaky Wekilhanasynyň işgärleri bilen bolan duşuşykda. 26.11.2016 ý.



Türkmenistanyň Prezidenti Gurbanguly Berdimuhamedow bilen Gruziýanyň Prezidenti Giorgi Margwelaşwiliniň duşuşygy. Aşgabat, 26.11.2016 ý.



Türkmenistanyň Prezidenti Gurbanguly Berdimuhamedow bilen Awstriýa Respublikasynyň Milli Geňeşiniň Ikinji Prezidenti Karlhaýns Kopfuň duşuşygy.
Aşgabat, 26.11.2016 ý.



Türkmenistanda Beýik Ýüpek ýoluny dikeltmek boýunça toplumlaýyn işler durmuşa geçirilýär. Biziň ýurdumyz sebit ähmiýetli iri üstaşyr-ulag halkasyna öwrülýär. Türkmenistan–Owganystan–Täjigistan polat ýoly halkara demir ýol geçelgeleriniň möhüm bölegine öwürülmelidir.

Türkmenistanyň Prezidenti Gurbanguly Berdimuhamedow bilen Owganystan Yslam Respublikasynyň Prezidenti Mohamad Aşraf Gani türkmen-owgan serhediniň kesişýän ýerinde Atamyrat–Ymamnazar–Akina täze demir ýolunyň relslerini berkidýän «altyn halkanyň» nurbatlaryny açar bilen towlaýarlar. *Lebap welaýatynyň Atamyrat etrabyynyň Ymamnazar stansiýasy, 28.11.2016 ý.*

Sözbaşa degişli çeşmeler

1. *Gurbanguly Berdimuhamedow*.
Ösüşin täze belentliklerine
tarap. Saýlanan eserler, 8-nji
tom. – Aşgabat, 2015, 469-470 s.;
Türkmenistan, 26.12.2015 ý.,
27.12.2016 ý.
2. Türkmenistan, 2.05.2016 ý.
3. Şol ýerde, 9.01.2016 ý.
4. *Gurbanguly Berdimuhamedow*.
Türkmenistan. – Aşgabat, 2016, 148 s.
5. Türkmenistanyň Konstitusiyasy
(rejelenen görnüşi). – Aşgabat, 2016,
11 s.
6. Türkmenistanyň Konstitusiyasy
(rejelenen görnüşi), 37 s.;
Türkmenistan, 24.11, 1.12.2016 ý.;
18.02, 21.03.2017 ý.
7. Türkmenistan, 16.02.2017 ý.
8. Şol ýerde.
9. Şol ýerde.
10. Şol ýerde, 18.02.2017 ý.
11. Şol ýerde, 18.01, 13, 16,
20.02.2017 ý.
12. Türkmenistanyň Konstitusiyasy
(rejelenen görnüşi), 39 s.
13. Türkmenistan, 2, 16.07.2016 ý.;
14.01.2017 ý.
14. Şol ýerde, 16.05, 21.11.2015 ý.;
23.01, 19.03, 4.06.2016 ý.
15. Şol ýerde, 26.03, 21.05.2016 ý.
16. Şol ýerde, 22.10.2016 ý.
17. Şol ýerde, 4.10.2016 ý.
18. *Gurbanguly Berdimuhamedow*.
Türkmenistan, 214 s.
19. Şol ýerde.
20. Türkmenistan, 22.10.2016 ý.
21. Şol ýerde, 23.07, 22.08, 21,
23.11.2016 ý.
22. Şol ýerde, 22, 25.08.2016 ý.
23. Şol ýerde, 25.02.2017 ý.;
Türkmenistanyň Konstitusiyasy
(rejelenen görnüşi), 45-46 s.
24. Türkmenistan, 25.02.2017 ý.
25. Şol ýerde, 27.12.2016 ý.
26. Şol ýerde, 8.07.2016 ý.
27. Şol ýerde. 27.05, 16.07.2016 ý.
28. Türkmenistanyň
Konstitusiyasy (rejelenen görnüşi),
34-35 s.
29. Türkmenistan, 27.12.2016 ý.
30. Şol ýerde, 17.11.2016 ý.
31. Şol ýerde, 11.08.2016 ý.
32. Şol ýerde, 12.08.2016 ý.;
6.07.2017 ý.
33. Нейтральный Туркменистан,
27.01.2017 г.
34. Türkmenistan 17.12.2016 ý.
35. Şol ýerde 19.12.2016 ý.
36. Şol ýerde, 17.12.2016 ý.
37. Şol ýerde, 7.04.2016 ý.

38. Şol ýerde, 6.04.2016 ý.
39. Şol ýerde, 26.12.2016 ý.
40. Şol ýerde.
41. Şol ýerde, 18.02.2017 ý.
42. *Gurbanguly Berdimuhamedow*. Türkmenistan, 33 s.
43. Türkmenistan, 1.01.2017 ý.
44. Şol ýerde, 22.10.2016 ý.
45. *Gurbanguly Berdimuhamedow*. Türkmenistan, 66 s.
46. Türkmenistan 18.02.2017 ý.
47. Şol ýerde, 16.07.2016 ý.
48. Şol ýerde, 15.09.2016 ý.
49. Şol ýerde, 4.06.2016 ý.; 14.01.2017 ý.
50. Şol ýerde, 27.12.2016 ý.
51. Şol ýerde, 14.01.2017 ý.
52. Şol ýerde, 16.07.2016 ý.
53. Şol ýerde.
54. Şol ýerde 10.01.2017 ý.
55. Şol ýerde, 14.01.2017 ý.
56. Şol ýerde, 30.12.2016 ý.
57. Şol ýerde, 25.05.2016 ý.
58. Şol ýerde, 30.12.2016 ý.
59. Şol ýerde, 10.12.2016 ý.; 14.01.2017 ý.
60. Şol ýerde, 19.11.2016 ý.
61. Şol ýerde, 14.01.2017 ý.
62. Şol ýerde, 16.04.2016 ý.
63. Şol ýerde, 9.06, 24.12.2016 ý.
64. Şol ýerde, 10.12.2016 ý.
65. Şol ýerde, 9.06. 2016 ý.
66. Şol ýerde.
67. Şol ýerde, 9.01.2016 ý.
68. Şol ýerde, 20.04, 9.06, 15.09.2016 ý.
69. Şol ýerde, 9, 25.06, 16.12.2016 ý.; 14.01.2017 ý.
70. Maglumatlar boýunça hasaplamalar: şol ýerde, 25.06.2016 ý.
71. Şol ýerde, 20.03.2017 ý.; Нейтральный Туркменистан, 31.12.2016 г.
72. Türkmenistan, 22.10.2016 ý.; 14.01.2017 ý.
73. Şol ýerde, 14.01.2017 ý.
74. Şol ýerde.
75. Şol ýerde, 7, 8.12.2016 ý.
76. Şol ýerde, 3.12.2016 ý.; 25.02.2017 ý.
77. Şol ýerde, 16.04.2016 ý.; 7, 14.01.2017 ý.; Нейтральный Туркменистан, 22.08.2016 г.
78. Türkmenistan, 22.12.2016 ý.; 4, 14.01.2017 ý.
79. Şol ýerde, 4, 14.01.2017 ý.; Нейтральный Туркменистан, 6.03.2017 г.
80. Türkmenistan, 4, 14.01.2017 ý.
81. Şol ýerde, 17.01.2017 ý.; Нейтральный Туркменистан, 10.04.2015 г.; 14.04.2016 г.
82. Türkmenistan, 19.03.2016 ý.
83. Нейтральный Туркменистан, 10.12.2016 г.
84. Türkmenistan, 10.12.2016 ý.; 14.01, 24.02. 2017 ý.
85. Şol ýerde, 11.03.2017 ý.;

- Нейтральный Туркменистан,
10.12.2016 г.; 4.02.2017 г.
86. Türkmenistan, 10.12.2016 ý.,
18.01.2017 ý.
87. Şol ýerde, 16.05, 21.10. 2015 ý.;
21.01.2016 ý.
88. Şol ýerde, 5.08, 26.12.2015 ý.;
21.01.2016 ý.
89. Нейтральный Туркменистан,
24.01.2017 г.
90. Şol ýerde, 6.02.2017 ý.;
Türkmenistan, 7.01.2017 ý.
91. Türkmenistan, 16.04.2016 ý.,
14.01.2017 ý.
92. Şol ýerde, 14.01.2017 ý.
93. Şol ýerde, 1.10, 18.11.2016 ý.;
3.01, 24.02, 11, 18.03.2017 ý.
94. Şol ýerde, 9.01, 1, 15.10.2016 ý.;
14.01, 11, 18.03.2017 ý.
95. Şol ýerde, 3.01, 16.03.2017 ý.
96. Şol ýerde, 24.12.2016 ý.
97. Şol ýerde, 14.01, 24.02.2017 ý.
98. Şol ýerde, 24.09.2016 ý.,
25.02.2017 ý.
99. Şol ýerde, 3.12.2016 ý.; 14.01,
24.02.2017 ý.
100. Şol ýerde, 3.12.2016 ý.,
25.02.2017 ý.
101. Şol ýerde, 14.01, 24.02,
14, 16.03.2017 ý.; Нейтральный
Туркменистан, 26.11, 31.12.2016 г.
102. Türkmenistan, 14.01,
18.03.2017 ý.; Нейтральный
Туркменистан, 23.02.2017 г.
103. Türkmenistan, 9, 25.06.2016 ý.;
24.02.2017 ý.
104. Şol ýerde, 14.01,
18.03.2017 ý.; Нейтральный
Туркменистан, 23.02.2017 г.
105. Türkmenistan, 9.01.2016 ý.
106. Şol ýerde, 14.01.2017 ý.
107. Şol ýerde; *Gurbanguly
Berdimuhamedow*. Türkmenistan, 66 s.
108. Türkmenistan, 15.08,
7.11.2015 ý.
109. Şol ýerde, 14.01.2017 ý.
110. Şol ýerde, 9.01, 7.05,
12.11.2016 ý.; 14.01.2017 ý.;
Türkmenistanyň durmuş-ykdysady
ýagdaýy: 2016-njy ýyl. – Aşgabat,
2017, 28 s.
111. Türkmenistan, 7.05,
12.11.2016 ý.; Нейтральный
Туркменистан, 14.03.2017 г.
112. Türkmenistan, 19.01.2017 ý.
113. Şol ýerde, 9.01.2016 ý.,
14.01.2017 ý.; Нейтральный
Туркменистан, 10.12.2016 г.
114. Нейтральный
Туркменистан, 4.07.2016 г.
115. Türkmenistan, 24.02.2017 ý.
116. Şol ýerde, 10, 24.12.2016 ý.;
14.01.2017 ý.
117. Şol ýerde, 29.01.2016 ý.;
19.01.2017 ý.
118. Şol ýerde, 19.01.2017 ý.

119. Şol ýerde, 14.01.2017 ý.
120. Şol ýerde, 28.06.2016 ý.;
8.02.2017 ý.
121. Şol ýerde, 27.12.2016 ý.
122. Şol ýerde, 25.06.2016 ý.;
31.01, 18.03.2017 ý.
123. Şol ýerde, 18.01, 16.03.2017 ý.
124. Şol ýerde, 20.01,
16.06.2016 ý.; 14.01.2017 ý.;
Türkmenistanyň ýyllyk statistiki
neşiri: 2016. – Aşgabat, 2016, 31 s.
125. Нейтральный
Туркменистан, 10.03.2017 г.
126. Türkmenistan, 9.04.2016 ý.,
18.03.2017 ý.
127. Şol ýerde, 25.06.2016 ý.,
24.02.2017 ý.
128. Şol ýerde 9.01.2016 ý.
129. Şol ýerde, 14.01.2017 ý.;
Нейтральный Туркменистан,
23.11.2016 г.
130. Türkmenistan, 8.03.2017 ý.
131. Şol ýerde, 7.04, 16.07,
22.10.2016 ý.; 14.01, 8.03.2017 ý.
132. Şol ýerde, 8.03.2017 ý.
133. Şol ýerde, 11.03.2017 ý.
134. Şol ýerde, 17.12.2016 ý.,
25.02.2017 ý.
135. Şol ýerde, 15.06.2016 ý.;
Нейтральный Туркменистан,
23.11.2016 г.
136. Türkmenistan, 8.03.2017 ý.
137. Şol ýerde, 14.01.2017 ý.
138. Şol ýerde, 18.03.2017 ý.
139. Şol ýerde, 14.01.2017 ý.
140. Нейтральный
Туркменистан, 19.11.2016 г.
141. Türkmenistan, 14.01.2017 ý.
142. Şol ýerde. 3.12.2016 ý.
143. Şol ýerde.
144. Şol ýerde, 28.01.2016 ý.,
17.01.2017 ý.
145. Şol ýerde, 14.01.2017 ý.
146. Şol ýerde, 14.01, 24.03.2017 ý.
147. Şol ýerde, 24.03.2017 ý.
148. Şol ýerde, 24.12.2016 ý.,
14.01.2017 ý.
149. Şol ýerde, 24.03.2017 ý.
150. Şol ýerde, 24.03.2017 ý.;
Нейтральный Туркменистан,
16.04.2016 г.
151. Türkmenistan, 19.11.2016 ý.
152. Şol ýerde, 24.02.2017 ý.
153. Şol ýerde, 14.01, 24.02.2017 ý.
154. Şol ýerde, 20.03.2017 ý.
155. Şol ýerde, 14.01.2017 ý.
156. Şol ýerde, 20.06.2015 ý.,
25.07.2016 ý., 20.03.2017 ý.;
Нейтральный Туркменистан,
27.03.2017 г.
157. Türkmenistan, 14.01,
25.02.2017 ý.
158. Şol ýerde.
159. Şol ýerde, 1.10.2016 ý.
160. Türkmenistanyň
Konstitusíýasy (rejelenen görnüşi),
11 s.

161. *Gurbanguly Berdimuhamedow. Ösüşin täze belentliklerine tarap, 9-njy tom.* – Aşgabat, 2016, 579 s.
162. Türkmenistan, 14.01.2017 ý.
163. Şol ýerde.
164. Şol ýerde, 14.01.2017 ý.;
Нейтральный Туркменистан, 23.07.2016 г.
165. Türkmenistan, 24.02.2017 ý.
166. Şol ýerde, 2.05.2016 ý.
167. *Gurbanguly Berdimuhamedow. Ösüşin täze belentliklerine tarap, 6-njy tom.* – Aşgabat, 2013, 173 s.
168. Türkmenistan 18.01.2017 ý.
169. Şol ýerde, 14.01. 2017 ý.
170. Нейтральный
Туркменистан, 7.01.2017 г.
171. Şol ýerde, 22.10.2016 ý.;
Türkmenistan, 27.01.2017 ý.
172. Türkmenistan, 14.01.2017 ý.
173. Şol ýerde, 27.07.2016 ý.
174. Şol ýerde, 27.05.2016 ý.
175. Şol ýerde, 25.02.2017 ý.
176. Şol ýerde, 14.01.2017 ý.
177. Şol ýerde, 2.01.2017 ý.
178. Şol ýerde, 25.02.2017 ý.
179. Şol ýerde, 25.02, 8.03.2017 ý.
180. Şol ýerde, 2.01.2017 ý.
181. *Гурбангулы Бердымухамедов. К новым высотам прогресса. Избранные произведения, т. 1.* – Ашхабад, 2008, с. 139.
182. Türkmenistan, 27.08, 9.09.2016 ý.; 8.02.2017 ý.
183. Нейтральный
Туркменистан, 31.12.2016 г.
184. Türkmenistan, 14.01.2017 ý.
185. Şol ýerde, 23.07.2016 ý., 14.01.2017 ý.
186. Şol ýerde, 2.01.2017 ý.
187. Şol ýerde, 28.03.2016 ý.
188. Şol ýerde, 1.07.2016 ý.
189. Şol ýerde, 24.01.2017 ý.
190. Нейтральный
Туркменистан, 3.02.2017 ý.
191. Türkmenistan, 14.01, 24.02.2017 ý.
192. Şol ýerde, 12.11.2016 ý.
193. Şol ýerde, 10.10.2016 ý., 19.01.2017 ý.
194. Şol ýerde, 18.02.2017 .
195. Şol ýerde, 14.01.2017 ý.
196. Şol ýerde.
197. Şol ýerde, 26, 28.12.2016 ý.; 16.03, 8.04.2017 ý.
198. Şol ýerde, 9.01.2016 ý.
199. Şol ýerde, 8.04.2017 ý.
200. Şol ýerde, 14.01.2017 ý.
201. Şol ýerde, 3, 10.12.2016 ý.; 14.01.2017 ý.
202. Şol ýerde, 2.01.2017 ý.
203. Şol ýerde, 14.01.2017 ý.
204. Şol ýerde.

205. Şol ýerde, 2.09.2014 ý.
206. Şol ýerde, 30.07.2016 ý.
207. Şol ýerde, 14.01.2017 ý.
208. Şol ýerde.
209. Нейтральный
Туркменистан, 26.08.2016 г.
210. Türkmenistan, 28.11.2015 ý.,
11.01.2017 ý.
211. Şol ýerde, 14.01, 18.03.2017 ý.
212. Şol ýerde, 19.11.2016 ý.;
25.02, 18.03.2017 ý.
213. Şol ýerde, 8.02.2017 ý.
214. Нейтральный
Туркменистан, 13.03.2017 г.
215. Türkmenistan, 1.04.2017 ý.
216. Şol ýerde, 11, 14.01.2017 ý.
217. Şol ýerde, 2.08, 22.10.2016 ý.;
11, 14.01, 6.04.2017 ý.
218. Şol ýerde, 2.08.2016 ý.
219. Şol ýerde, 2.08.2016 ý.,
14.01.2017 ý.
220. *Gurbanguly Berdimuhamedow*.
Türkmenistan, 70 s.
221. Нейтральный
Туркменистан, 26.12.2016 г.
222. Türkmenistan, 14.01.2017 ý.
223. Şol ýerde, 19.03.2016 ý.;
14.01, 31.03.2017 ý.; Нейтральный
Туркменистан, 19.07.2016 г.
224. Türkmenistan, 25.11.2016 ý.
225. Şol ýerde, 14.01.2017 ý.
226. Şol ýerde, 21.11.2016 ý.
227. Şol ýerde, 11.01, 4.02.2017 ý.
228. Şol ýerde, 14.01.2017 ý.
229. Şol ýerde, 9, 12.01, 1.04,
7.05, 23.12.2016 ý.; 14.01,
11.04.2017 ý.
230. Şol ýerde, 13.06, 3.12.2016 ý.
231. Şol ýerde, 8.02.2017 ý.;
Нейтральный Туркменистан,
23.02.2017 г.
232. Türkmenistan, 8.02.2017 ý.
233. Şol ýerde, 14.01.2017 ý.
234. Şol ýerde, 11.01.2017 ý.
235. Şol ýerde, 19.02, 19.04.2016 ý.;
25.01.2017 ý.
236. Şol ýerde, 30.01.2016 ý.
237. Şol ýerde, 26.03.2016 ý.,
11.01.2017 ý.
238. Şol ýerde, 5.03.2016 ý.,
14.01.2017 ý.
239. Şol ýerde, 26.12.2015 ý.
240. Şol ýerde, 24.09.2016 ý.
241. Şol ýerde, 7.01.2017 ý.
242. Şol ýerde, 5.12.2016 ý.
243. Şol ýerde, 24.12.2016 ý.
244. Şol ýerde, 21.01.2017 ý.
245. Şol ýerde, 16.07.2016 ý.;
Нейтральный Туркменистан,
10.02.2017 г.
246. Türkmenistan, 23.06.2016 ý.
247. Şol ýerde, 6.01.2017 ý.
248. Şol ýerde, 10.12.2016 ý.; 7,
14.01, 6.04.2017 ý.
249. Şol ýerde, 14.01.2017 ý.
250. Şol ýerde, 29.09, 10.12.2016 ý.

251. Şol ýerde, 28.04, 7.05, 23.07.2016 ý.; Нейтральный Туркменистан, 21.04.2017 г.
252. Türkmenistan, 13.09.2016 ý.
253. Şol ýerde, 27.01, 23.03.2017 ý.
254. Şol ýerde, 14.10.2014 ý.; 7.01, 6.04.2017 ý.
255. Şol ýerde, 8.12.2016 ý.
256. Şol ýerde, 19.02.2017 ý.
257. Şol ýerde. 9.09.2016 ý., 14.01.2017 ý.
258. Şol ýerde, 16.07.2016 ý.
259. Şol ýerde, 27.12.2016 ý.
260. Şol ýerde, 9.09, 22.10, 10, 27, 28.12.2016 ý.; 14.01.2017 ý.
261. Şol ýerde, 14.01.2017 ý.
262. Şol ýerde, 10.12.2016 ý.; Нейтральный Туркменистан, 8.08.2016 г.
263. Türkmenistan, 17.12.2016 ý.
264. Şol ýerde, 14.01.2017 ý.
265. Şol ýerde, 25.06, 10.12.2016 ý.
266. Şol ýerde, 24.02.2017 ý.
267. *Gurbanguly Berdimuhamedow*. Türkmenistan, 66 s.
268. Türkmenistan, 24.02.2017 ý.
269. Şol ýerde, 21.04, 15.06.2016 ý.; 13.01.2017 ý.
270. Şol ýerde, 14.02.2015 ý.; 19.11.2016 ý.
271. Şol ýerde, 21.01.2017 ý.
272. Şol ýerde, 16.04.2016 ý.
273. *Gurbanguly Berdimuhamedow*. Ösüşň täze belentliklerine tarap, 8-nji tom. 469 s.
274. Türkmenistan, 14.01, 18, 19.02, 3.03.2017 ý.
275. Şol ýerde, 15.06.2015 ý.
276. Şol ýerde, 9.04.2016 ý.
277. Нейтральный Туркменистан, 4.03.2017 ý.
278. Türkmenistan, 2, 3.03.2017 ý.
279. Şol ýerde, 15.05.2016 ý.
280. Şol ýerde, 19.02, 23.11, 12.12.2016 ý.
281. Şol ýerde, 10.12.2016 ý.; 21.02, 10.04.2017 ý.
282. Şol ýerde, 4.02.2017 ý.; Нейтральный Туркменистан, 30.03.2017 г.
283. Türkmenistan, 28.01.2017 ý.
284. Şol ýerde, 8.10.2016 ý.
285. Şol ýerde, 5.12.2015 ý.; 1.10, 3.12.2016 ý.
286. Şol ýerde, 8.10.2016 ý.
287. Şol ýerde, 27.02.2016 ý.
288. Şol ýerde, 25.06.2016 ý.
289. Şol ýerde, 6.04.2017 ý.
290. Şol ýerde, 24.10.2016 ý.
291. *Gurbanguly Berdimuhamedow*. Türkmenistan, 58 s.
292. Türkmenistan, 9.01.2016 ý.
293. Şol ýerde, 31.03.2017 ý.
294. Şol ýerde, 13.05.2017 ý.
295. Şol ýerde, 19.02.2016 ý.

Adam atlarynyň görkezijisi

- Abdylla ibn Mübärek 387.
- Abu Sagyt Abylhaýyr 387.
- Agajykow A. 168.
- Ahmad Al-Fahad Al-Sabah 133.
- Alimow R. 207.
- Alp Arslan 243, 351, 371.
- Amanow G. 167.
- Andalyp N. 277.
- Annaýew A. 216, 566.
- Annaýew B. 25, 170.
- Aşyk Aýdyň pir 277.
- Atabaýew A. 168.
- Atdaýew B. 307, 396.
- Azady D. 145, 333, 387.
- Azimow R. 207.
- Bazarow R.** 393.
- Baýram han 30.
- Berdimuhammedow M. 25.
- Çagry beg** 30, 243, 351, 371.
- Çakrabarti S. 46.
- Çen M. 120.
- Dadaýew A.** 396.
- Durdylyýew Ş. 226, 227, 309, 393.
- Ereşow B. 231, 307, 394.
- Garlyýew A.** 168.
- Geldiýew G. 399.
- GINNES 92.
- Girman bagşy 167.
- Gönübek A. 167.
- Görogly 30, 165, 179, 243, 277, 351, 371, 504-506.
- Gurbannazarowa Ý. 8
- Gurbanow Ç. 167.
- Gurbanowa E. 164.
- Gurbanowa M. 400.
- Guterreş A. 200, 203.
- Gylyjow Ç. 393, 394.
- Hallyýew A.** 393.
- Halmämmedow N. 167.
- Hemra 168.
- Hoja Ahmet Ýasawy 387.
- Hojamämmedow B. 225, 305, 307, 391, 393.
- Hojamuhammedow N. 168.
- Jeleleddin Meňburny** 30.
- Kakaýew Ý.** 225, 306, 307, 395.
- Karimow I. A. 182, 374.
- Kemine 167, 168, 333.
- Keýmir Kör 30.
- Kopf K. 207, 594.
- Lukaşenko A.** 181, 218, 588.
- Magrupy G.** 277.
- Magtymguly Pyragy 34-36, 147, 153-155, 162, 164, 168, 282, 284, 288, 290, 307, 333, 338, 340, 365, 387, 556-558.
- Mahmud Abbas 182, 591.
- Mahmyt Pälwan 277.
- Mahmyt Zamaňşary 277, 387.
- Mamin A. 207.
- Margwelaşwili G. 207, 593.
- Meredow R. 391.
- Merkel A. 528, 590.
- Mälik şa 30.
- Mämmedowa G. 307, 394.
- Mirziýoýew Ş. 87, 88, 190.
- Moderzon-Bekker P. 176.
- Mollanepes 333.
- Muhammad Aşraf Gani 189, 207, 594.
- Muhammet Gaýmaz Türkmen 387.
- Mulikow I. 393.
- Mýasnikowiç M. 207.
- Nejmeddin Kubra** 387.
- Nurberdiýewa A. 224, 310, 392.
- Nurgeldiýew Ý. 167.
- Nurmuhammedowa N. 167.
- Nurymow Ç. 167.
- Nyýazow S. A. (Saparmyrat Türkmenbaşy) 66, 145, 369, 491.
- Oguz han** 30, 82, 139, 145, 146, 174, 243, 351, 371, 420, 437, 500, 512, 566.
- Orazgeldiýew E. 227, 306.
- Öwezow D.** 167.
- Pan Gi Mun** 199, 202, 207, 515, 593.
- Panowa Ý. 199.
- Pretto U. 207.
- Puşkin A. S. 169.
- Putin W. 590.
- Rusnak U.** 205.
- Razak D.S.M.N.T.A. 591.

Salman ben Abdulaziz Al Saud 326, 587.	Söýünow A. 399. Szinpin S. 588.	Al-Tani 586. Taňyrberdiýew H. 399.	Ýagsysähedow O. 167.
Saryýew O. 167.	Şabende A. 277.	Täçmämmadow H. 167.	Ýakubow J. 400.
Satlykow S. 228, 309, 396.	Şarif M. N. 207, 587.	Togrul beg 30, 243, 351, 371.	Ýazberdiýew A. 172.
Saýathan 168.	Şyhyýewa S. 164.	Toýlyýew S. 229, 308, 392.	Ýazmuhammedowa M. 230.
Seljuk beg 30, 371.	Şükür bagşy 167, 171.		
Seydi S. 145, 150, 154, 333.	Taganow P. 231.	Welmämmedow Ö. 167.	Zelili 333.
Soltan Sanjar 243, 351, 371.	Tamim Bin Hamad		Zenniýer L. 207.

Geografik atlaryň görkezijisi

Aba Annaýew obasy 216, 566.	Akpatlawuk nebitgaz ýatagy 56, 542.	Ankara 94.	237, 246, 251, 253, 254, 259, 261, 266, 272, 274, 285, 289, 294, 298, 300, 308, 312, 319, 323, 328, 344, 352, 356, 359, 360, 376, 386, 392, 393, 396, 402, 404, 417, 418, 425, 426, 428, 437, 438, 447, 448, 450-452, 454- 459, 462, 464, 468, 472, 486, 498, 500, 507, 509, 512, 513, 515, 516, 518, 525, 526, 530, 531, 536, 539, 540, 545, 546, 551, 555, 561, 564, 566, 568, 569, 572-574, 577-579, 581, 583, 585, 586, 591-594.
Abadan etraby 78.	Almaty 94.	Aral deňzi 194, 195, 202, 293.	
ABŞ 46, 49, 56, 61, 65, 66, 82, 130, 143, 148, 186, 196.	Altyguýy nebitgaz ýatagy 56, 542.	Aral ýaka 195, 196, 360.	
Abu-Dabi 93.	Altyn asyr etraby 79, 492.	Arçman 123, 397.	
Abywert 387.	«Altyn asyr»	Astrahan 169.	
Addis-Abeba 165.	Türkmen köli 80, 280, 359, 437, 554, 559.	Astrahan oblasti 83.	
Afrika 181.	Altyn sähra etraby 112.	Aşgabat 6, 7, 16, 19, 21, 35, 37, 49, 52, 61, 64, 66, 68, 71, 78, 82, 83, 84, 89, 90, 91, 92, 93, 99, 104, 107, 108, 109, 117, 121, 123, 127, 130, 132, 133, 134, 135, 141, 142, 143, 146, 147, 150, 157, 160, 163-165, 167, 171, 172, 174, 176, 177, 179, 181, 182, 186, 188, 190, 193-195, 199-201, 207, 208, 210, 211, 213-216, 221, 225, 227, 230, 231, 233,	
Ahal welaýaty 19, 25, 38, 49, 75, 78, 79, 83, 85, 97, 109, 112, 157, 165, 166, 170, 216, 272, 319, 399, 492, 566, 569, 578.	Amerika 159, 176, 181, 439, 496.		
Ajyguýy 157.	Amritsar 93.		
Ak bugdaý etraby 49, 78, 85, 112, 166, 272, 566, 578.	Amul 387.		
Akdepe etraby 399, 492.	Amyderýa 79, 87, 88, 188, 190, 206, 309, 396, 425, 451, 485, 508, 518, 525, 531, 532, 555, 562.		
Akina 87, 189, 206, 526, 531, 539, 567, 594.	Andhoý welaýaty 61, 189, 423.		
			Atamyrat 26, 61, 87, 188, 189, 206, 423, 526, 531, 539, 567, 594.

- Atamyrat etraby 188, 594.
- Awaza 51, 83, 117, 124, 136, 193, 221, 230, 259, 269, 299, 314, 352, 390, 397, 402, 425, 437, 462, 485, 500, 513, 555, 561, 563, 566.
- Awstraliýa 131, 300, 564.
- Awstriýa 61, 176, 207, 209, 594.
- Azerbayjan 177, 190, 192, 196.
- Aziýa 6, 45, 88, 92, 94, 95, 97, 126, 127, 129-135, 159, 164, 177, 188, 206, 227, 228, 230, 237, 294, 299, 300, 312, 320, 331, 342, 344, 451, 452, 454, 456-458, 466, 485, 496, 499, 507-509, 513, 518, 526, 531, 532, 539, 545-547, 555, 561, 564-566, 568.
- Aziýa-Ýuwaş umman sebiti 181, 189, 257, 375, 439, 451, 517, 518.
- Babaarap gaz ýatagy 57.
- BAE 51, 71, 187.
- Bagtyýar zaman obasy 111.
- Baharly etraby 97.
- Balkan welaýaty 17, 20, 58, 62, 70, 76, 83, 97, 112, 117, 122, 157, 169, 221, 319, 399, 402, 447, 566, 574.
- Balkanabat 143.
- Baltika deňzi 517.
- Bangkok 93.
- Bathyz 555, 562.
- Baýramaly 123.
- Belarus 62, 143, 148, 169, 175, 181, 182, 207, 218, 588.
- Belgiýa 176, 211.
- Bereket etraby 26, 112.
- Bereketli zaman şäherçesi 112, 578.
- Berkarar zaman obasy 112, 576.
- Berlin 528, 590.
- Berzeňni 123.
- Beýik Britaniýa 148.
- Beýik Türkmenbaşy ad. etraby 60.
- Beýik Ýüpek ýoly 88, 157, 170, 179, 277, 451, 525, 594.
- Birmingem 93.
- Bişkek 130.
- Boldumsaz etraby 110.
- Brýussel 211.
- Çelekbaý gaz ýatagy 57.
- Çilkeman 28.
- Çolpon-Ata 130.
- Daşkent 212, 374, 588, 589.
- Daşlydepe 157.
- Daşoguz 26, 78, 90, 94, 107, 123, 143, 177-179, 188, 276-278, 381, 396, 448, 451, 508, 531, 568, 575.
- Daşoguz welaýaty 75, 85, 110-112, 157, 170, 177-179, 277, 319, 399, 492, 566.
- Dehistan 387.
- Deli 93.
- Demirgazyk 187, 188, 206, 375, 387, 438, 451, 465, 525, 531.
- Demirgazyk Goturdepe gaz ýatagy 56.
- Derweze 221.
- Diýar geňeşligi 169.
- Döwletabat 542.
- Döwletli zaman şäherçesi 112.
- Efiopiýa 165.
- Er-Riýad 587.
- Etrek derýasy 79.
- Etrek etraby 122.
- EYR 90, 175, 187, 188, 190, 204, 213, 261, 262, 342, 375, 426, 436, 451, 518, 525, 526, 531.
- Änew 143, 387.
- Farap 87, 123, 448, 451, 525, 532.
- Farap etraby 113, 492.
- Frankfurt 93.
- Fransiýa 60, 148, 176, 208.
- Gadymy Merw 157, 168, 172, 373, 387.
- Gadymy Nusaý 129, 459.
- Galkynyş etraby 57.
- Galkynyş gaz käni 57, 342, 425, 536, 537, 543.
- Gara deňiz 375, 455, 517.
- Garabekewül etraby 78, 112, 399, 566, 576.
- Garabogaz 20, 62, 63, 447.
- Garadaşly nebitgaz ýatagy 56, 542.
- Garagum çöli 80, 97, 188, 280, 359, 448, 451, 531.
- Garagum derýasy 79, 90, 110, 555, 562.
- Garagum etraby 78, 492.
- Garlyk 62, 447.
- Garlyk tebigy duz ýatagy 231.
- Gazagystan 71, 143, 177, 188, 192, 207, 436, 451, 518, 525, 526, 531.
- GFR 123, 148, 176, 182, 185, 528, 529, 590.
- Goňurdepe 157.
- Gökdepe etraby 25,

157, 166, 216, 399, 492, 566.
 Gökdepe galasy 573.
 Gökdere 117, 352.
 Görogly etraby 110, 492.
 Gruziýa 51, 143, 190, 207, 593.
 Gudriolum 122.
 Gulmaç 112.
 Guýruklydepe 157.
 Günbatar 187, 206, 221, 375, 342, 387, 438, 451, 465, 542, 543.
 Gündogar 187, 206, 221, 375, 387, 428, 438, 450, 451, 465, 517, 542.
 Günorta 187, 188, 206, 342, 375, 387, 438, 451, 465, 525, 531.
 Günorta Aziýa 375, 451, 517.
 Günorta-Gündogar Aziýa 517.
 Günorta Ýewropa 257.
 Gyrgyzystan 51, 71, 130, 175, 177, 188, 192, 213, 518.
 Gyýanly şäherçesi 58.
 Gyzgala 157.
 Gyzylgaýa 127.
 Halaç etraby 492.
 Halkabat gaz ýatagy 57.
 Hangeran 542.
 Hazar deňzi 28, 56, 58, 95, 124, 181, 192-194, 267, 293, 360, 375, 402, 433, 448, 451, 455, 462, 477-479, 517, 540, 555, 561, 574.
 HHR 51, 71, 148, 187-189, 192, 196, 204, 206, 342, 375, 436, 518, 526, 542, 588.
 Hindi ummany 375
 Hindistan 46, 82, 191, 226, 303, 331, 342, 375, 426, 436, 447, 468, 485, 536, 537, 542.
 J. Hudaýbergenow ad. geňşlik 111.
 Hýuston 143.
 Inçhon 131.
 Italiýa 60, 148, 215.
 Ispaniýa 176.
 Jemgyýet geňşligi 112.
 Jeýtun 387.
 Jeýtun deňiz ýatagy 56.
 Jygalybeg deňiz ýatagy 56.
 Kaka etraby 66, 79.
 Kanada 65, 215.
 Katar 182, 586.
 Kazan 94, 169.
 Kelete 26.
 Kelif 189.
 Kemer nebitgaz ýatagy 56, 542.
 Kerkiçi 531.
 Kerwen gaz ýatagy 57.
 Kärizek geňşligi 216, 566.
 Kirpili obasy 97.
 Koreýa Respublikasy 131, 148, 160, 177, 215, 359.
 Köneürgenç 157, 170, 177-179, 277, 387.
 Köneürgenç etraby 110, 111.
 Köpetdag 319, 323, 387, 555, 562.
 Köpetdag daýhan birleşigi 399.
 Köpetdag etraby 61.
 Köýtendag 555, 562.
 Köýtendag etraby 49, 62, 231.
 Kuala-Lampur 591.
 Kükürtli gaz ýatagy 57.
 Kwanju 177.
 Latyn Amerikasy 257.
 Lebap welaýaty 19, 49, 57, 60, 62, 67, 75, 78, 82, 110, 112, 113, 121, 127, 142, 157, 188, 191, 306, 319, 399, 402, 447, 485, 492, 532, 566, 576, 594.
 Lihtenşteýn 61.
 London 93.
 Magdanly 62.
 Malaýziýa 148, 182, 215, 591.
 Marguş 459.
 Mary 25, 26, 59, 60, 61, 63, 69, 83, 94, 108, 143, 168, 170, 172, 174, 177, 221, 402, 422, 448, 452, 577.
 Mary etraby 112, 169, 566.
 Mary welaýaty 19, 57, 75, 76, 78, 112, 157, 167, 169, 306, 319, 372, 373, 381, 393, 400, 402, 492, 566, 568.
 Maşat 188, 531.
 Maşat-Misserian 157.
 Maýn boýundaky Frankfurt 185.
 Mazari-Şarif 189.
 Merkezi Aziýa 94, 95, 119, 124, 132, 178, 181, 190, 195, 196, 200-202, 208, 209, 222, 328, 375, 433, 434, 452, 465, 484, 509, 517, 519, 540.
 Merkezi Ýewropa 257.
 Mikroneziýa 131.
 Milan 94.
 Minsk 94, 181, 588.
 Moldowa 83.
 Mollagara 123.
 Moskwa 93, 164, 169, 172.

- Murgap derýasy 79, 387, 555, 562.
Murgap etraby 57.
B. Myradow ad. geňşlik 110.
Mýunhen 92.
- Naberežnyýe Čelny 130.
Namazgadepe 387.
Nusaý 135, 157, 387, 459.
Nýu-Ýork 170.
- Okeaniýa 131, 300, 457, 564.
Oman 190, 518.
Orta Aziýa 80, 87, 95, 280, 294, 455, 531, 532, 546.
Orta Gündogar 95, 181, 439, 496.
Ortaýer deňzi sebiti 257.
Owadandep şäherçesi 58, 84.
Owganystan 46, 60, 61, 71, 82, 83, 87, 149, 150, 188-191, 202, 206, 207, 213, 226, 303, 331, 342, 375, 396, 423, 426, 436, 437, 447, 451, 468, 485, 496, 500, 518, 526, 531, 536, 537, 542, 594.
Oýlyguşluk obasy 97.
- Özbekistan 87, 88, 175, 182, 188, 190,
- 192, 207, 212, 374, 436, 518.
- Pakistan 46, 61, 71, 82, 176, 182, 191, 196, 207, 226, 303, 331, 342, 375, 426, 436, 447, 468, 485, 536, 537, 542, 587.
Palestina 182, 591.
Pariž 94, 208.
Pars aýlagy 188, 531.
Paryzdepe 157.
Pekin 93.
Polineziýa 131.
- Riga 94.
Ruhabat etraby 66, 84, 90, 108.
Rumyniýa 175.
Russiýa 65, 71, 83, 130, 143, 148, 169, 172, 175, 182, 187, 196, 590.
- S.A.Nyýazow ad. etr. 11, 170, 566.
Sadulla Rozmetow ad. geňşlik 170.
Samarkant 182.
Sankt-Peterburg 148.
Saparmyrat Türkmenbaşy ad. etrap 20, 75, 110, 492.
Sarahs 28, 89, 90, 188, 387, 531, 542.
Sarahs etraby 492.
Saud Arabystany 71,
- 175, 182, 325, 326, 332-334, 429, 587.
Saýat etraby 127, 492.
Seljuk imperiýasy 170.
Serdar 83, 169, 566.
Serdar etraby 112, 117, 399.
Serdarabat etraby 60, 110, 492.
Serhetabat 26, 189.
Serhetýaka 188.
Seul 177.
Seýdi 57, 75.
Singapur 148.
Soçi 590.
Soligorsk 62.
Stambul 93.
Sukuba 146, 160.
Sumbar 555, 562.
- Şanhaý 212, 374-376, 389, 455, 519, 540, 589.
Şwesiýa 213.
Şweýsariýa 60.
- Tagtabazar etraby 423.
Tatarystan 130, 175.
Tbilisi 143.
Tejen 63, 66, 89, 188, 531.
Tejen derýasy 79, 89.
Tejen etraby 78, 170.
Termez 189.
Tähran 188.
Täjigistan 61, 71, 82, 169, 188, 192,
- 206, 213, 396, 437, 451, 468, 500, 518, 594.
Täze ýol 111.
Täze ýol geňşligi 170.
Täze zaman 84, 108.
Täze Zelandiýa 131.
Tokio 204.
Topazdepe 157.
Turgundy 189.
Türkiýe 58, 65, 177, 187, 192, 196, 213, 215, 253, 254, 367, 368.
Türkmenabat 26, 49, 63, 66, 85, 87, 108, 143, 177, 188, 190, 396, 402, 448, 452, 508, 525, 531, 532.
Türkmenbaşy 26, 56, 70, 90, 91, 94, 95, 108, 121, 190, 221, 226, 228, 309, 402, 437, 447, 448, 451, 452, 468, 500, 507, 518, 525, 574.
Türkmengala etraby 492.
- Ukraina 87.
Uzak Gündogar 95, 342.
Uzynada nebitgaz ýatagy 56, 542.
- Waşington 46.
Wena 176, 209.
- Ymamnazar 87, 188, 189, 206, 423, 526,

531, 539, 567, 594.	Ýalkym 78.	95, 97, 119, 121,	423, 492.
Yrak 71.	Ýaponiýa 58, 126,	151, 159, 176, 181,	Ýuwaş ummany
Yslamabat 587.	146, 148, 160, 170,	188, 192, 211, 228,	375.
Yssyk köl 130.	182, 204, 359.	255, 331, 342, 359,	Ýylgynlydepe 157.
Yzgant obasy 25,	Ýaşlar	375, 389, 401, 439,	Ýylýsuw 123, 397.
166.	Ýewraziýa 207, 331,	451, 452, 466, 496,	
	342, 450, 452, 517,	499, 507, 518, 532,	Zelili geňeşligi 112,
Ýakyn Gündogar	519, 526, 531.	540, 543.	576.
181, 190, 439, 455,	Ýewropa 60, 61, 65,	Ýölöten	
496, 517, 518.	66, 69, 88, 92, 94,	Ýölöten etraby 400,	

Esasy gysgaltmalaryň sanawy

ABŞ	– Amerikanyň Birleşen Ştatlary
AÖB	– Aziýanyň Ösüş banky
APJ	– Açyk paýdarlar jemgyýeti
BAE	– Birleşen Arap Emirlikleri
BB	– Bütindünýä banky
BMG	– Birleşen Milletler Guramasy
BSGG	– Bütindünýä saglygy goraýyş guramasy
DES	– Döwlet elektrik stansiýasy
DIM	– Daşary İşler ministrligi
DTYB	– Dünýä türkmenleriniň ynsanperwer birleşigi
ECOSOS	– BMG-niň Ykdysady we Durmuş Geňeşi
EYR	– Eýran Yslam Respublikasy
GDA	– Garaşsyz Döwletleriň Arkalaşygy
GFR	– Germaniýa Federatiw Respublikasy
GSI	– «Global standart» Halkara guramasy
HAAA	– Halkara ahalteke atçylyk assosiasiiýasy
HHR	– Hytaý Halk Respublikasy
HJ	– Hojalyk jemgyýeti
HPG	– Halkara Pul gaznasy
IIM	– Içeri işler ministrligi
IYIPO	– Ýaş alymlaryň we oýlap tapyjylaryň halkara olimpiadasy
JİÖ	– Jemi içerki önüm
kW	– kilowolt

MAGATE	– Atom energiýasy boýunça Halkara agentligi
MSZ	– Milli syýahatçylyk zolagy
MWt	– megawatt
OST	– Oba senagat toplumy
OYR	– Owganystan Yslam Respublikasy
PJ	– Paýdarlar jemgyýeti
PTB	– Paýdarlar-täjirçilik banky
ŞHG	– Şanhaý Hyzmatdaşlyk Guramasy
TAP	– Türkmenistanyň Agrar partiýasy
TDH	– Türkmen döwlet habarlar agentligi
TDP	– Türkmenistanyň Demokratik partiýasy
TRT	– Türkiýe Respublikasynyň teleradiokompaniýasy
TOPH	– Türkmenistan–Owganystan–Pakistan–Hindistan gaz geçirijisi
TEMPUS–TASIS	– Halkara bilim maksatnamasy
TSSE	– Türkmenistanyň Söwda-senagat edarasy
TSTB	– Türkmenistanyň Senagatçylar we telekeçiler birleşigi
TSTP	– Türkmenistanyň Senagatçylar we telekeçiler partiýasy
TŞKMG	– Türkmenistanyň ştrihli kodlaşdyrma boýunça milli guramasy
TYA	– Türkmenistanyň Ylymlar akademiýasy
YBI	– ylmy-barlag instituty
YHG	– Ykdysady Hyzmatdaşlyk Guramasy
YÖB	– Yslam Ösüş banky
ÝAM	– Ýaş alymlar merkezi
ÝAÖB	– Ýewropanyň Abatlaýyş we ösüş banky
ÝB	– Ýewropa bileleşigi
ÝET	– Ýangyç-energetika toplumy
ÝPJ	– Ýapyk Paýdarlar jemgyýeti
ÝHHG	– Ýewropada howpsuzlyk we hyzmatdaşlyk guramasy
ÝUNFPA	– BMG-niň Ilat gaznasy
ÝUNESKO	– BMG-niň Magaryf, ylym we medeniýet meseleleri boýunça guramasy
ÝUNISEF	– BMG-niň Çagalar gaznasy

M A Z M U N Y

<i>M. Mollaýewa. Ýurdumyzyň giň gerimli we ynamly döredijilikli gadamlary (S ö z b a ş y).....</i>	<i>5</i>
<i>Döwlet gurluşynyň kämilleşmegi we Türkmenistanyň jemgyýetçilik-syýasy durmuşynyň işjeňleşmegi</i>	<i>6</i>
<i>Halkyň zähmet işjeňliginiň we ýurduň ykdysady kuwwatynyň ýokarlanmagy.....</i>	<i>41</i>
<i>Halkyň durmuş derejesiniň ýokarlanmagy.....</i>	<i>102</i>
<i>Jemgyýetiň ruhy durmuşyndaky özgerişlikler</i>	<i>137</i>
<i>Parahatçylyk söýüjiligiň, hoşniýetli goňsuçylygyň we ählumumy abadançylygyň taglymatlaryny durmuşa geçirip</i>	<i>180</i>
<i>Türkmenistanyň Ministrler Kabinetiniň giňişleýin mejlisinde edilen çykyş. 8.01.2016 ý.</i>	<i>220</i>
<i>Türkmenistanyň Mejlisiniň deputatlary bilen duşuşykda edilen çykyş. Aşgabat ş., 12.01.2016 ý.</i>	<i>233</i>
<i>Türkmenistanyň Sagdyn jemgyýet howpsuzlygyny goraýyş döwlet gullugynyň döredilmeginiň 8 ýyllyk baýramy mynasybetli onuň harby gullukçylaryna we işgärlerine gutlag. 18.01.2016 ý.</i>	<i>240</i>
<i>Türkmenistanyň Ýaragly Güýçleriniň döredilmeginiň 24 ýyllygy hem-de Watan goragçylarynyň günü mynasybetli gullugyň serkerdelerine, esgerlerine, gullukçylaryna we harby talyplaryna gutlag. 27.01.2016 ý.</i>	<i>243</i>
<i>Türkmenistanyň Konstitusiasyny kämilleşdirmek boýunça Konstitusion toparyň mejlisinde edilen çykyş. Aşgabat ş., 2.02.2016 ý.....</i>	<i>246</i>
<i>Türkiýe Respublikasynyň eksport harytlarynyň sergisine gatnaşyjylara. 9.02.2016 ý.</i>	<i>253</i>
<i>Diplomatik gullugyň işgärlerine hem-de «Türkmen diplomatiýasynyň taryhy, häzirki günü we geljegi» atly maslahata gatnaşyjylara. 18.02.2016 ý.</i>	<i>255</i>
<i>Türkmenistanyň Döwlet baýdagynyň günü mynasybetli ýurduň halkyna gutlag. 19.02.2016 ý.</i>	<i>258</i>
<i>Eýran Yslam Respublikasynyň XII ýöriteleşdirilen sergisine gatnaşyjylara. 23.02.2016 ý.</i>	<i>261</i>
<i>Halkara zenanlar günü mynasybetli Türkmenistanyň enelerine, gelin-gyzlaryna gutlag. 8.03.2016 ý.</i>	<i>263</i>

Gülçülik we bagçylyk boýunça halkara sergisine gatnaşyjylara. 8.03.2016 ý.....	266
Türkmenistanyň Senagatçylar we telekeçiler birleşmesiniň döredilmeginiň 8 ýyllygy mynasybetli senagatçylaryň we telekeçileriň sergisine hem-de birleşmäniň agzalarynyň maslahatyna gatnaşyjylara. 15.03.2016 ý.....	268
Milli bahar baýramy – Halkara Nowruz güni mynasybetli Türkmenistanyň halkyna gutlag. 21.03.2016 ý.....	271
Mebel we öý hojalyk harytlarynyň halkara sergisine gatnaşyjylara. 24.03.2016 ý.....	274
Türkmenistanyň Daşoguz şäheriniň GDA-nyň medeni paýtagty diýlip ygylan edilmegi mynasybetli geçirilýän dabara gatnaşyjylara. 30.03.2016 ý.....	276
«Suw damjasy – altyn dänesi» baýramy mynasybetli Türkmenistanyň suw hojalyk işgärlerine, oba zähmetkeşlerine we бүтін halkyna gutlag. 2.04.2016 ý.....	279
Türkmenistanyň Magtymguly adyndaky Ýaşlar guramasynyň V gurultaýyna gatnaşyjylara we ýurduň ähli ýaşlaryna. 6.04.2016 ý.....	282
Türkmenistanyň ýaşlarynyň maslahatynda edilen çykyş. <i>Aşgabat</i> , 6.04.2016 ý.....	285
Bütindünýä saglyk güni mynasybetli Türkmenistanyň halkyna gutlag. 7.04.2016 ý.....	298
Halkara gurluşyk sergisine gatnaşyjylara. 7.04.2016 ý.....	301
Türkmenistanyň Ministrler Kabinetiniň giňişleýin mejlisinde edilen çykyş. 8.04.2016 ý.....	303
Türkmenistanyň Döwlet migrasiýa gullugynyň döredilmeginiň 13 ýyllygy mynasybetli onuň harby gullukçylaryna we işgärlerine gutlag. 16.04.2016 ý.....	311
Halkara telekeçiler maslahatyna gatnaşyjylara. 19.04.2016 ý.....	314
Halkara ahalteke atçylyk assosiasiýasynyň VI mejlisine gatnaşyjylara. 20.04.2016 ý.....	316
Türkmen bedewiniň baýramy mynasybetli geçirilýän halkara sergi- ýarmarkasyna hem-de «Türkmen bedewi we dünýäniň seýisçilik sungaty» atly VIII halkara ylmy maslahatyna gatnaşyjylara. 20.04.2016 ý.....	319
Türkmen bedewiniň baýramy mynasybetli atşynaslara, bedew janköýerlerine we ýurduň halkyna gutlag. 24.04.2016 ý.....	322

Saud Arabystany Patyşalygynyň «Er-Riýad» gazetine berlen interwýu. 1.05.2016 ý.....	325
1941–1945-nji ýyllaryň urşunda gazanylan Ýeňşiň 71 ýyllygy mynasybetli Türkmenistanyň halkyna gutlag. 9.05.2016 ý.	335
Türkmenistanyň Konstitusiýasynyň we Magtymguly Pyragynyň şygryýet güni mynasybetli Türkmenistanyň halkyna gutlag. 18.05.2016 ý.	338
Türkmenistanyň VII halkara gaz kongresine we oňa bagyşlanyp geçirililen halkara sergä gatnaşyjylara. 20.05.2016 ý.	341
«Soňky jaň» dabarasy mynasybetli Türkmenistanyň orta mekdepleriniň uçurymlaryna, mugallymlaryna we ähli bilim işgärlerine gutlag. 25.05.2016 ý.....	344
«Türkmen halysy biziň günsaýyn ösýän ata Watanymyzyň gözelligi nugasydyr» atly halkara sergisine we Türkmen halysynaslarynyň bütindünýä jemgyýetiniň XVI mejlisine gatnaşyjylara. 28.05.2016 ý.....	347
Türkmenistanyň içeri işler edaralarynyň işgärlerine hünär baýramlary mynasybetli gutlag. 28.05.2016 ý.	350
Çagalary goramagyň halkara güni mynasybetli Türkmenistanyň çagalaryna hem-de halkyna gutlag. 1.06.2016 ý.....	352
Türkmenistanyň Dokma senagatynyň işgärleriniň gününe bagyşlanyp geçirilýän «Berkarar döwletimiziň bagtyýarlyk döwründe dokma senagaty pudagy ösüşiň täze tapgyrynda» atly dokma önümleriniň halkara sergisine gatnaşyjylara. 4.06.2016 ý.....	355
Daşky gurşawy goramagyň bütindünýä güni mynasybetli Türkmenistanyň daşky gurşawy goramak ulgamynyň işgärlerine gutlag. 4.06.2016 ý.....	358
Ylymlar güni hem-de «Berkarar döwletimiziň bagtyýarlyk döwründe ylym, tehnika we innowasion tehnologiýalar» atly halkara ylmy maslahatyň öz işine başlamagy mynasybetli Türkmenistanyň ylmy jemgyýetçiligine we maslahata gatnaşyjylara gutlag. 11.06.2016 ý.....	361
Türkmenistanyň ýaşlarynyň arasynda ylmy işler boýunça geçirilen bäsleşigiň ýeňijilerine. 13.06.2016 ý.....	364
Türkiýe Respublikasynyň gurluşyk materiallary senagatynyň sergisine gatnaşyjylara. 16.06.2016 ý.	367
Türkmenistanyň Goramak ministrliginiň Beýik Saparmyrat Türkmenbaýy adyndaky harby institutynyň, Harby-deňiz institutynyň,	

Türkmenistanyň Serhet institutynyň, Milli howpsuzlyk institutynyň we Türkmenistanyň İçeri işler ministrliginiň institutynyň uçurymlaryna, serkerdelerine we professor-mugallymlaryna ýokary okuw mekdeplerini üstünlikli tamamlamaklary mynasybetli gutlag. 18.06.2016 ý.	369
Mary welaýatynda geçirilýän Medeniýet hepdeligine gatnaşyjylara. 22.06.2016 ý.	372
Şanhaý Hyzmatdaşlyk Guramasynyň Sammitinde edilen çykyş. Daşkent ş., 24.06.2016 ý.	374
Türkmenistanyň prokuratura edaralarynyň işgärlerine hünär baýramlary mynasybetli gutlag. 25.06.2016 ý.	377
Medeniýet we sungat işgärleriniň günü mynasybetli Türkmenistanyň medeniýet we sungat işgärlerine, bütin halkyna gutlag. 27.06.2016 ý.	380
Mübärek Gadyr gijesi mynasybetli Türkmenistanyň halkyna gutlag. 1.07.2016 ý.	383
Oraza baýramy mynasybetli Türkmenistanyň halkyna gutlag. 6.07.2016 ý.	386
Türkmenistanyň Ministrler Kabinetiniň giňişleýin mejlisinde edilen çykyş. 15.07.2016 ý.	389
Galla baýramy mynasybetli Türkmenistanyň babadaýhanlaryna, edermen gallaçylaryna we halkyna gutlag. 17.07.2016 ý.	398
«Saglyk–2016» atly halkara sergisine we ylmy maslahata gatnaşyjylara. 20.07.2016 ý.	401
Saglygy gorayyş we derman senagaty işgärleriniň günü mynasybetli bu pudagyň işgärlerine gutlag. 21.07.2016 ý.	404
Türkmenistanyň Agrar partiýasynyň nobatdan daşary II gurultaýyna gatnaşyjylara. 22.07.2016 ý.	407
Türkmenistanyň Döwlet serhet gullugynyň serkerdelerine, şahsy düzümine, harby talyplaryna we işçi gullukçylaryna ýurduň Serhet goşunlarynyň döredilmeginiň 24 ýyllygy hem-de Serhetçiler günü mynasybetli gutlag. 11.08.2016 ý.	410
Türkmenistanyň ussat ekerançylaryna, bakjaçylaryna, ähli oba hojalyk işgärlerine Türkmen gawunynyň günü mynasybetli gutlag. 13.08.2016 ý.	413
«Türkmengurluşyk – 2016» atly halkara sergisine we «Türkmenistanyň gurluşyk pudagynyň ösüşi» atly maslahata gatnaşyjylara. 27.08.2016 ý.	416

Türkmenistanyň mekdep okuwçylaryna, talyp ýaşlaryna, mugallymlaryna we bilim işgärlerine Bilimler we talyp ýaşlar günü mynasybetli gutlag. 1.09.2016 ý.	419
«Türkmenistanyň energetika senagatynyň ösüşiniň esasy ugurlary» atly halkara sergisine we ylmy maslahatyna gatnaşyjylara. 8.09.2016 ý.	422
Türkmenistanyň Energetika senagatynyň işgärlerine hünär baýramlary mynasybetli gutlag. 10.09.2016 ý.	425
Gurban baýramy mynasybetli Türkmenistanyň halkyna gutlag. 12.09.2016 ý.	428
Türkmenistanyň Ýaşulularynyň maslahatynda edilen çykyş. 14.09.2016 ý.	431
Halkara howa menziliň açylyş dabarasyna edilen çykyş. 17.09.2016 ý.	450
Aziýanyň sport žurnalistleriniň gününe bagyşlanan we 2017-nji ýylda Aşgabat şäherinde geçiriljek Ýapyk binalarda we söweş sungaty boýunça V Aziýa oýunlaryny mahabatlandyrmak mynasybetli sport media forumyna gatnaşyjylara. 20.09.2016 ý.	456
«Kitap – hyzmatdaşlygyň we ösüşiniň ýoly» atly neşir önümleriniň XI halkara kitap sergi-ýarmarkasyna we ylmy maslahatyna gatnaşyjylara. 21.09.2016 ý.	459
«Syýahatçylyk we gezelenç» atly halkara sergisine we maslahatyna gatnaşyjylara. 27.09.2016 ý.	462
Telearagatnaşyk, telemetriýa, habar beriş tilsimatlarynyň we teleradioýaýradýş enjamlarynyň «Türkmentel–2016» atly X halkara sergisine hem-de ylmy maslahatyna gatnaşyjylara. 28.09.2016 ý.	464
Türkmenistanyň Milli howpsuzlyk ministrliginiň döredilmeginiň 25 ýyllygy mynasybetli onuň işgärlerine gutlag. 30.09.2016 ý.	467
Zehinli çagalaryň «Garaşsyzlygyň merjen däneleri» bäsleşigine gatnaşyjylara. 30.09.2016 ý.	470
Ýaşulularyň halkara günü mynasybetli Türkmenistanyň ýaşuly nesillerine we ähli halkyna gutlag. 1.10.2016 ý.	472
«Hukuk döwletiniň berkarar bolmagy: milli tejribe we dünýä ösüşi» atly halkara ylmy-amaly maslahatyna gatnaşyjylara. 4.10.2016 ý.	475
Türkmenistanyň Harby-Deňiz Güýçleriniň serkerdelerine, deňizçi esgerlerine, deňizçi harby talyplaryna we harby okuwçylaryna Türkmenistanyň Harby-Deňiz Güýçleriniň günü mynasybetli gutlag. 8.10.2016 ý.	477

Türkmenistanyň Garaşsyzlyk gününüň 25 ýyllygyna bagyşlanan ykdysady üstünlikleriň sergisine gatnaşyjylara. 11.10.2016 ý.	480
Türkmenistanyň Prezidentiniň «Türkmeniň Altyn asyry» atly baýragyny almak ugrundaky bäsleşigiň çäklerinde geçirilýän höwesjeň aýdymçy ýaşlaryň «Ýaňlan, Diýarym!» telebäsleşiginiň jemleýji tapgyryna gatnaşyjylara. 15.10.2016 ý.	482
Türkmenistanyň Ministrler Kabinetiniň giňişleýin mejlisinde edilen çykyş. 21.10.2016 ý.	484
«Ak altynyň» hasylyny ýygnamakda şertnamalaýyn borçnamalaryny berjaý eden Türkmenistanyň pagtaçylaryna, ýygymçylaryna, mehanizatorlaryna we oba hojalygynyň ähli zähmetkeşlerine gutlag. 22.10.2016 ý.	492
Dünýä türkmenleriniň ynsanperwer birleşiginiň XIX maslahatyna gatnaşyjylara. 24.10.2016 ý.	495
Mukaddes döwlet Garaşsyzlygynyň 25 ýyllyk ýubileýi mynasybetli Türkmenistanyň halkyna gutlag. 27.10.2016 ý.	498
Milli puluň – manadyň dolanyşyga girizilmeginiň 23 ýyllygy mynasybetli Türkmenistanyň bank ulgamynyň işgärlerine we ähli halkyna gutlag. 1.11.2016 ý.	502
«Görogly» şadessanynyň dünýä medeniýetindäki orny» atly halkara ylmy maslahatyna gatnaşyjylara. 2.11.2016 ý.	504
Türkmenistanyň Döwlet gümrük gullugynyň döredilmeginiň 25 ýyllygy mynasybetli onuň harby gullukçylaryna we işgärlerine gutlag. 4.11.2016 ý.	507
Türkmenistanyň VIII Halkara maýa goýum maslahatyna gatnaşyjylara. 9.11.2016 ý.	510
«Bilim we sport Berkarar döwletimiziň bagtyýarlyk döwründe» atly halkara sergisine we ylmy maslahatyna gatnaşyjylara. 9.11.2016 ý.	512
Durnukly ulag ulgamy boýunça ählumumy maslahatda edilen çykyş. Aşgabat, 27.11.2016 ý.	515
Hasyly toýy mynasybetli Türkmenistanyň oba zähmetkeşlerine, hasyl ussatlaryna we ähli halkyna gutlag. 27.11.2016 ý.	522
Durnukly ulag ulgamy boýunça ählumumy maslahatyň çäginde geçirilýän ulag boýunça işewürler maslahatyna gatnaşyjylara. 27.11.2016 ý.	525

Türkmenistanda German ykdysadyýetiniň gününe gatnaşyjylara. 1.12.2016 ý.....	528
Türkmenistanyň Demir ýol ulaglary pudagynyň işgärlerine hünär baýramlary mynasybetli gutlag. 3.12.2016 ý.	530
Türkmenistanyň pagta önümleriniň VI halkara sergi-ýarmarkasyna hem-de «Türkmenistanyň pagta önümleri we dünýä bazary» atly halkara maslahata gatnaşyjylara. 3.12.2016 ý.	533
«Türkmenistanyň nebiti we gazy–2016» atly XXI halkara maslahata we sergä gatnaşyjylara. 7.12.2016 ý.	536
Milli baýram – Türkmenistanyň Bitaraplyk güni mynasybetli ýurduň halkyna gutlag. 12.12.2016 ý.	539
Türkmenistanyň nebitgaz senagaty we geologiýa işgärlerine hünär baýramlary mynasybetli gutlag. 14.12.2016 ý.	542
Jiu-jitsu boýunça Aziýa çempionatynda mynasyp wekilçilik eden we ýeňiş gazanan Türkmenistanyň milli ýygyny toparynyň wekillerine, ýurdumyzyň ähli ýaşlaryna bu çempionatda üstünlikli çykyşlary mynasybetli gutlag. 15.12.2016 ý.	545
Türkmenistanyň Demokratik partiýasynyň döredilmeginiň 25 ýyllygy mynasybetli partiýanyň agzalaryna gutlag. 17.12.2016 ý.	548
Merkezi saýlaw toparynda edilen çykyş. 24.12.2016 ý.	551
Milli telewideniýe boýunça edilen çykyş. 25.12.2016 ý.	553
Maksatnamalaýyn ýüzlenme. 26.12.2016 ý.	557
Türkmenistanyň Milli sport we syýahatçylyk institutynyň täze fakultetiniň açylmagy we onuň jaýynyň gurlup başlanmagy mynasybetli geçirilýän wagyzy-nesihat çäresine gatnaşyjylara. 28.12.2016 ý.	563
Türkmen halkyna Täze ýyl ýüzlenmesi. 31.12.2016 ý.	566
Türkmenistan: ählumumy eşretiň hatyrasyna parahatçylyk, döredijilik we hyzmatdaşlyk ýoly bilen. 2016-njy ýylyň möhüm wakalarynyň gysgaça fotohronikasy	571
<i>G o ş u n d y l a r .</i>	595
Sözbaşa degişli çeşmeler	595
Adam atlarynyň görkezijisi	602
Geografik atlaryň görkezijisi	603
Esasy gysgaltmalaryň sanawy	607

Gurbanguly Berdimuhamedow. Ösüşiniň täze belentliklerine tarap. Saýlanan eserler. 10-njy tom. – Aşgabat: Türkmen döwlet neşirýat gullugy, 2017. – 616 sah.

Bu kitap Türkmenistanyň Prezidenti Gurbanguly Berdimuhamedowyň ýurduň ýyl ýazgysyna Berkarar döwletiň bagtyýarlyk döwrüniň 5-nji ýyly hökmünde giren, bitarap döwletimiziň Garaşsyzlygynyň 25 ýyllygynyň toýlanmagynyň şanyna Mirasa sarpa goýmak, Watany özgertmek ýyly diýlip ygylan edilen 2016-njy ýylda sözlän çykyşlaryny, ylmy makalalaryny, interwýularyny, gutlaglaryny we ýüzlenmelerini öz içine alýar. Bu ýyl halkyň joşgunly zähmetinden püre-pür boldy we onuň parahatçylyk we döredijilik ýolundaky batly, ynamly gadamlarynyň täze ynamdar subutnamalaryny özünde jemledi. Kitap türkmen halkynyň häzirki şertlerde amala aşyran beýik işleriniň we bolelinlikde täzelenýän durmuşynyň aç-açan alamatlary barada aýdyň düşünje berýär. Munuň özi ýubileý ýylynyň esasy wakalarynyň köp gyraňly şekiline we olaryň döwletiň syýasy we hukuk esaslaryny pugtalandyrmakdaky, onuň ykdysady taýdan gülläp ösmegindäki, jemgyýetiň ruhy ösüşindäki hem-de durmuş abadançylygyndaky, ýurduň halkara abraýynyň we onuň dünýä syýasatyndaky rolunyň we täsiriniň artmagyndaky ähmiýetine baha bermäge okyja mümkinçilik berýär.

Neşir ýurdumyzda bolup geçýän oňyn özgerişlikleriň okgunly ugruny, döwlet Baştutanynyň reformatorlyk ideýalarynyň çuňluguny we täzeçilligini, onuň alyp barýan syýasatynyň maksadyny we ynsanperwerlik many-mazmununy aýdyň beýan edýän inňän möhüm ylmy-resminamalaýyn we ygtybarly maglumat-aň-bilim çeşmesidir. Tomuň materiallary Türkmenistanyň häzirkizaman ideologiýasynyň manysyny açyp görkezýär, Gahryman Arkadagymyz Gurbanguly Berdimuhamedowyň ygylan eden «Döwlet adam üçindir!» diýen çuň manyly sygarynyň iş ýüzünde durmuşa geçirilişini beýan edýär.

Türkmenistanyň Prezidentiniň şu toma girizilen 96 işi ýurdumyzyň ylmy, aýratyn-da taryhyny, syýasaty öwreniş, jemgyýetçilik ylymlaryny mundan beýläk-de döredijilikli ösdürmek üçin nazaryýet we amaly taýdan örän gymmatlydyr. Kitap milletiň Lideriniň ideologiýasyny we syýasatyny wagyz etmek, ýurtda bolup geçýän ägirt uly özgerişlikleri giňden we obýektiw şöhlendirmek üçin möhüm ähmiýete eýedir. Yaş nesli watançylyk, ynsanperwerlik, zähmetsöýüjilik we belent ahlaklylyk ruhunda terbiýelemek, olarda sagdyn ýaşayş ýörelgesini kemala getirmek, raýat jogapkärçiligi duýgusyny pugtalandyrmak üçin kitabyň belli bahasy yokdur, çünki neşiriň her bir setiri, döwlet Baştutanynyň her bir pikiri Watana bolan çuňňur söýgüden, milletiň ruhy gymmatlyklaryna we in gowy dāp-dessurlaryna sarpa goýmakdan, onuň ýagty şu günü we beýik geljegi barada alada etmekden doludyr.

Tom ylmy-maglumatnama çeşmesi bilen üpjün edilip, goşundyda adam atlarynyň we geografik atlaryň görkezijileri, gysgaltmalaryň sanawy ýerleşdirilendir.

Garaşsyz, baky Bitarap Türkmenistanyň in täze taryhyny we ösüşini belentliklerine tarap barýan ýoluny nurlandyran bu neşir okyjylaryň giň köpçüliginde uly gyzyklanma döreder.

Goýberişe jogapkärler W.M.Hramow, M.Mollaýewa

TDKP №272, 2017

KBK 66.3 (2 Tü)

© Türkmenistanyň Prezidentiniň arhiwi, 2017.

Redaktory *G. K. Garaýewa*

Çeperçilik we tehniki redaktory *A. Ö. Ödekowa*

Ylmy-kömekçi işi ýerine ýetirdiler *A. A. Amanmyradow, D. Geldiýewa, L. Ýu. Ýagdyýewa*

A– 94010. Çap etmäge rugsat edildi 20.10.2017 ý. Ölçeği 70×100^{1/16}.

Ofset çap ediş usuly. Şertli reňkli ottiski 107,46. Hasap-neşir listi 32,51. Çap listi 38,5.

Şertli çap listi 49,67. Sany 4 200. Sargyt № 1737.

Türkmen döwlet neşirýat gullugy.
744000, Aşgabat, Garaşsyzlyk şaýoly, 100.

Türkmen döwlet neşirýat gullugynyň Metbugat merkezi.
744015, Aşgabat, 2127-nji (G.Gulyýew) köçe, 51/1.